

श्रीलिङ्गपुराणम्, मोहन प्रसाद सापकोटा, नेपाल, २०७८, १

श्रीवेदव्यासप्रणीतम्-

॥ श्रीलिङ्गपुराणम् ॥

सङ्कलन : मोहन प्रसाद सापकोटा
(sapkotamps731@gmail.com)

अथ श्रीलिङ्गपुराणान्तर्गताध्यायविषयानुक्रमः ।

अध्यायाः	विषयाः	पृष्ठ :
१	लिङ्गोद्भवप्रतिज्ञावर्णनम् ।	
२	लिङ्गपुराणप्राप्तिकर्मः, संक्षेपतस्तद्विषयानुक्रमणिका च ।	
३	ब्रह्माण्डरूपलिङ्गस्य सृष्टिस्थितिलयकथनम् ।	
४	कालमानसंख्यब्रह्माण्डनिरूपणञ्च ।	
५	ब्रह्मणः सकाशात् ऋषिदेवादीनां सृष्टिः ।	
६	वह्निपितृद्रुसृष्टिवर्णनम् ।	
७	सांशिवप्रसादेन मुक्तिकथनपुरःसरं व्यासमनुयोगाचार्यतच्छिष्य वर्णनम् ।	
८	अष्टांगयोगक्रमेण शिवाराधनाविधिनिरूपणम् ।	
९	योगविघ्नाष्टसिद्धिप्रभृतिवर्णनम् ।	
१०	श्रीमहेशकृपया दृश्यत्वादिवर्णनम् ।	
११	सद्योजाततच्छिष्यकथनम् ।	
१२	वामदेवतच्छिष्योद्भववर्णनम् ।	
१३	तत्पुरुषगायत्र्युद्भववाख्यानकथनम् ।	
१४	अधोरोत्पत्तिवर्णनम् ।	
१५	अधोरमन्त्रविधिः ।	
१६	ईशानोद्भवपञ्चब्रह्मात्मकस्तोत्रगायत्रीमहिमवर्णनम् ।	
१७	सद्यादिमहिमवर्णनपुरःसरं ब्रह्मविष्णुविवादशान्त्यै लिंगोद्भव वर्णनम् ।	
१८	विष्णुप्रोक्त महेश्वरस्तोत्रम् ।	
१९	महेश्वरप्रसादाद् ब्रह्मविष्णुवरप्राप्तिस्तन्मोहनिवृत्तिश्च ।	
२०	श्रीविष्णुनाभिकमलाद्ब्रह्मोत्पत्तिकथनम् ।	
२१	ब्रह्मविष्णुकृतमहेशस्तोत्रनिरूपणम् ।	
२२	महेश्वराद्ब्रह्मविष्णोर्वरप्राप्तिस्सर्वरुद्रोद्भवब्रह्मप्रापणप्राप्तिवर्णनं च ।	
२३	ब्रह्मप्रश्नानुरोधात्सद्यादिसंभवो गायत्रीमहिमा च ।	
२४	महेश्वरेण विषये योगावतारतच्छिष्यव्यासादीनां युग क्रमेण कथनम् ।	
२५	ऋषिपृष्ठालिङ्गार्चनविधिकथनपुरःसरं सूतेन शिवोक्तस्नान विधिवर्णनम् ।	
२६	स्नानद्वैविध्यं सन्ध्यादिनित्यकर्मक्रमः पञ्चयज्ञविधानं च ।	
२७	लिङ्गार्चनविधिः ।	
२८	हृदये शिवपूजनं तन्महिमा तत्त्वसंख्यानिरूपणञ्च ।	
२९	दारुवनौकोवृत्तं सुदर्शनाख्यानं क्रमसंन्यासलक्षणञ्च ।	
३०	श्रीशिवाराधनतः श्वेतस्य मृत्युविजयवर्णनम् ।	
३१	ब्रह्मप्रणीतविधानतो मुनिगणानां शिवाराधनम्, तेषां तपस्संतुष्टिशिवदर्शनञ्च ।	
३२	दारुवने दिव्यरूपसर्वगतशिवसंदर्शनजातपमोदमुनिगणकृतस्तोत्रनिरूपणञ्च ।	
३३	स्तवनसंतुष्टश्रीशिवऋषिगणसंवादे शैवानां स्तोत्रस्य च माहात्म्यवर्णनम् ।	
३४	मुनिगणप्रश्नानुसारेण श्रीमहेश्वरोक्तभस्मस्नानादिप्रकार वर्णनं योगिप्रशंसावर्णनञ्च ।	
३५	ब्राह्मणक्षत्रिययोर्महत्त्वामहत्त्वविषये विवदमानयोर्दधीचक्षुपयोर्वज्रहारेण दधीचविनाशः, शुक्रेण विद्याप्रधावात् पुनरुज्जीवितस्य दधीचस्य महेशप्रभावाद्ब्रजसारदेहावाप्तिः दधीचकृतक्षुपनृपपराभवकथनञ्च ।	
३६	दधीचपराभूतक्षुपकृतविष्ण्वाराधनम्, नृपकृतविष्णुतोत्रवर्णनम्, विष्णुदधीचयुद्धवर्णनम्, युद्धे देवगणैः सह विष्णेर्दधीचनिकृतपराभववर्णनम्, देवेभ्यो नृपाय च दधीचकृतशापदाननिरूपणञ्च ।	
३७	कुमारपृष्ठशैलादिकृतस्वोद्भवकथनप्रसंगेन ब्रह्मविष्णोः स्वमहत्त्वविषये कलहायमानयोः शिववरदानवर्णनम् ।	
३८	श्रीमहेश्वरस्य माहात्म्यं विधात्रे कथयित्वा नारायणस्यादिसर्गोः त्पादनकथनम् ।	

३९	कृतादियुगचतुष्टयधर्मलोकवृत्तिनिरूपणम्, संक्षेपतो वेद विभागवर्णनम्, ब्राह्मपाद्माद्यष्टादशपुराणानुक्रमवर्णनञ्च ।	
४०	कलियुगसमुद्भवलोकवृत्तवर्णनम्, कलियुगान्ते कल्किप्रादुर्भाववर्णनम्, कृत्सरंभक्तमनिरूपणम्, कल्पमन्वन्तरव्याख्यानिरूपणञ्च ।	
४१	शिवाद्योगमायायां विष्णुब्रह्मणोरुद्भवकथनम्, पितामहकृतनाष्टकाख्य शिवस्तोत्रनिरूपणम्, ब्रह्मणे शिववरदानञ्च ।	
४२	शिलादस्य तपस्संतुष्टान्महेश्वराद्वरप्राप्तिवर्णनम्, नन्दिकेश्वरोत्पत्तिवर्णनञ्च ।	
४३	शिलादपुत्रतामुपमतस्य नन्दिकेश्वरस्य रुद्राराधनवर्णनम्, शिवयोनन्दिकेश्वरं सर्वलोकाधिकं कर्तुं विचारश्च ।	
४४	शिवाज्ञया नन्दिन सर्वसंभारसंभृतगाणपत्याभिषेकतद्विवाहवर्णनम् ।	
४५	सूतकृतशिवविराड्रूपवर्णनम्, पातालादिसप्ताधोलोक निरूपणञ्च ।	
४६	भूलोकवर्णनप्रसंगेन क्षारोदादिसप्तसिंधुजंबूद्वीपादिसप्तद्वीपनिरूपणम्, द्वीपाधिपतिप्रियव्रतात्मजाग्रीध्रादिनिरूपणञ्च ।	
४७	जंबूद्वीपगतनववर्षकथनप्रसंगेन भरतांताग्रीध्रवंशवर्णनम् ।	
४८	भूमध्यगतमेरुपर्वतस्य प्रमाणकथनम्, इन्द्राद्यष्टलोकपालानां अमरावत्यादिपुरीवर्णनम्, ब्रह्मविष्णुमहेशानां विमानादि निरूपणञ्च ।	
४९	जंबूद्वीपविस्तारवर्षपर्वतवनतन्निवासिलोकवर्णनम् ।	
५०	भूतलगतनानागिरिवरेषु शक्रादिपुरायतनवर्णनम् ।	
५१	देवकृतस्य मणिमयशिखरे कैलासशिखरे कुबेरायतनसन्निधौ मंदाकिन्युत्तरपार्श्वे नन्दापश्चिमतीरे च शिवावास चतुष्टयवर्णनम् ।	
५२	शुभगङ्गोद्भववर्णनम्, नववर्षमनुष्याणां वर्णादिकथनञ्च ।	
५३	प्लक्षद्वीपाद्यनुक्रमेण भूलोकोर्ध्वलोकवर्णनम्, नरकवर्णनम्, यक्षाचेष्टितवर्णनञ्च ।	
५४	भगवतः सहस्ररश्मेर्गतिनिरूपणम्, ध्रुवस्योत्तानपादेर्ध्रमणकथनम्, मेघवृष्टिभेदादिनिरूपणञ्च ।	
५५	शिवस्वरूपस्य सवितुर्द्वैत्रादिद्वादशमासेषु पृथक्पृथक् मुनिनागयक्षगन्धर्वदेवाप्सरोरक्षेवर्णनम् ।	
५६	निशाकरस्यात्युत्तमस्पन्दनवर्णनम्, कृष्णपक्षे देवैः कलास्थितामृतपानात् शुक्लपक्षे सूर्यस्य सुषुम्नाख्यरश्मिना आप्यायनात्सोमस्य ह्रासवृद्धिवर्णनञ्च ।	
५७	मंगलबुधादिग्रहमण्डलमानगातिरथादीनां पृथग्वर्णनम् ।	
५८	शिवप्रसादाद्धिना ग्रहादीनामाधिपत्ये मुख्यस्वेनाभिषिक्तानां दिवारादीनां वर्णनम् ।	
५९	पार्थिवशुचिवैद्युतभेदेनाग्निर्विधिकृतत्रैविध्यवर्णनम्, माघादिमासेषु सूर्यरश्मिसहस्रस्य कार्यसंख्यादिकथनञ्च ।	
६०	स्फुटतया पंचमहाग्रहाणां प्रकृतिस्वरूपवर्णनम्, सूर्यस्य मुख्यसप्तरश्मिवर्णनम्, सूर्यमाहात्म्यवर्णनञ्च ।	
६१	ग्रहस्थानाभिमानिवर्णनम्, ग्रहक्षार्दिवर्णनञ्च ।	
६२	मुनीत्यामुत्पन्नस्योत्तानपादेर्मातृदुरुक्तभिन्नहृदयस्य ध्रुवस्य भगवदाराधनतस्ताराग्रहगणोपरि ध्रुवपदस्यावासिवर्णनम् ।	
६३	दक्षसमुद्भवदेवादीनां वसिष्ठांत सृष्टिवर्णनम् ।	
६४	अनुजैः सह वनोपगतस्य वसिष्ठसुतस्य शक्तिमुनेरुधिरस्य रक्षासा भक्षणाद्वसिष्ठपरिवेदनम्, रक्षोदाहपूर्वकं शक्तिपत्न्यां पराशरोत्पत्तिकथनञ्च ।	
६५	सोमसूर्यवंशसमुद्भवनरपतिकथनप्रसंगेन त्रिधन्वने ब्रह्मसुततद्धिना प्रोक्तस्य रुद्रसहस्रनामस्तोत्रस्य निरूपणम् ।	
६६	सोमवंशीयययातिनृपपर्यन्त रविवंशोद्भवधिधन्वादिनृपवंशानिरूपणम् ।	
६७	विस्तरेण ययातिभूपालचरितवर्णनप्रसङ्गेन सर्ववोधजनकसुस्वावहनृपतिगाथाकथनम् ।	
६८	ययातिज्येष्ठपुत्रयदुनृपतेः कृष्णावतारहेतुत्वात्सात्वतान्तं वंशावलिकथनम् ।	
६९	यदुवंशे धराभारोद्धरणाय श्रीकृष्णचन्द्राविर्भाववर्णनम्, संक्षेपतः कृष्णचरितवर्णनञ्च ।	
७०	परमात्मनः शिवात्सर्वेषां विस्तरेणादिसर्गानिरूपणम् ।	

श्रीलिङ्गपुराणम्, मोहन प्रसाद सापकोटा, नेपाल, २०७८, ४

७१	विद्युन्मालितारकाक्षकमलाक्षाभिघासुरत्रयस्य ब्रह्मवरात्कांचनराजतायसपुरत्रयलाभः, पुरत्रयनिवासिनां त्रैलोक्यपीडनम्, तन्नाशार्थं देवानां यत्ननिरूपणञ्च ।	
७२	सकलामरप्रार्थनया रथचापशरादिकं सकलं सम्यक् संभाव्य महाटोपेन शिवस्य त्रिपुरविनाशाय प्रयाणवर्णनम्, त्रिपुरविनाशञ्च ।	
७३	देवेभ्यो ब्रह्मणा प्रतिपादितस्य लिंगार्चनविधेर्निरूपणम्, लिंगपूजाफलनिरूपणञ्च ।	
७४	ब्रह्मणो नियोगाद्विष्णवादिभ्योऽर्चनाय विश्वकर्मनिर्मितेन्द्रनीलमयादिलिंगप्राप्तिवर्णनम्, लिंगभेदकथनम्, लिंगस्थापनकलादिनिरूपणञ्च ।	
७५	वस्तुतः शिवस्य निर्गुणत्वेऽपि लोकोद्धरणायोमासहितस्य योगिनां ध्यानावसरे षडद्वलस्वाधिष्ठनचक्रादौ धारणादिनिरूपणम् ।	
७६	लीलाधृतानेकविधशिवविग्रहप्रतिष्ठापनफलकथनम् ।	
७७	मृदादिरत्नपर्यन्तद्रव्यैः शिवस्य प्रासादकरणफलकथनम्, शिवक्षेत्रमानादिमंडलनिरूपणञ्च ।	
७८	शिवस्य क्षेत्रलेपनपूजनादिसर्वक्रियासु वस्त्रपूतजलमाहात्म्यं शिवभक्तिमाहात्म्यमहिंसामाहात्म्यकथनञ्च ।	
७९	उच्छिष्टसंक्रुद्धादिभिः कृतस्य शिवपूजनस्य फलकथनम्, शिवमन्दिरे दीपदानस्य फलवर्णनम्, शिवदर्शनफलकथनञ्च ।	
८०	देवतानां कैलासे शिवसन्निधौ गमनम्, कैलासवैभववर्णनम्, शिवनिरूपितपशुपाशविमोक्षणव्रतनिरूपणञ्च ।	
८१	पशुपाशविमोचनलिंगपूजाव्रतनिरूपणञ्च ।	
८२	सर्वपापप्रणाशनाय ब्रह्मप्रोक्तपुण्यजनकत्यपोहनस्तवननिरूपणम् ।	
८३	प्रतिमासमष्टम्यादिषु शिवप्रीत्यै नक्तव्रतविधिकथनम्, तत्फलनिरूपणञ्च ।	
८४	नरनारीहितावहव्रतमध्येऽत्यन्तश्रेष्ठोमामहेश्वरव्रतनिरूपणम् ।	
८५	श्रीशिवप्रोक्तत्रिच्छन्दोदेवतबीजविनियोगसहितशुभप्रदशिवमहापंचाक्षरमन्त्रविधिनिरूपणम् ।	
८६	सर्वदुःखनिवारणाय मुनिभ्यः शिवप्रोक्तस्य ध्यानयज्ञस्य माहात्म्यवर्णनम्, पशुपाशविमोक्षणार्थं शिवज्ञानमाहात्म्यवर्णनञ्च ।	
८७	श्रीशिवकृपया सनकादिकुमारमुनीनां मायापगमात् सिद्धपदावाप्तिवर्णनम् ।	
८८	पाशुपतयोगविशिष्टयोगिनामणिमाद्यष्टमहासिद्धिलाभः, त्रिगुणसंसारस्य विस्तारेण वर्णनम्, अंते प्राणाग्नौ सर्वहोमवर्णनञ्च ।	
८९	परलोकहितावदशदाचाराशौचनिरूपणम्, द्रव्यशुद्धिनिरूपणम्, स्त्रीधर्मवर्णनञ्च ।	
९०	यतीनां दोषापनुत्तये श्रीशिवप्रोक्त प्रायश्चित्तविधिवर्णनम् ।	
९१	सर्वेषां मानवानां विस्तरेण मृतिचिह्ननिरूपणम्, योगविधौ प्रणवमाहात्म्यम्, शिवोपासनानिरूपणञ्च ।	
९२	विस्तरेण वाराणसीमाहात्म्यवर्णनम्, वाराणसीगतनानाविधस्थानमाहात्म्यवर्णनम्, श्रीविश्वेश्वरपूजाविधिवर्णनञ्च ।	
९३	अमरारेः हिरण्याक्षतनयस्यान्धकासुरस्य शिवकृतनिग्रहवर्णनम्, शिववरप्रभावादसुरस्यान्धकस्य गाणपत्यलाभवर्णनञ्च ।	
९४	धरोद्धरणाय वराहरूपमास्थितस्य भगवतो धरां दंष्ट्राग्रे निधाया गच्छतो हिरण्याक्षेण सह युद्धं तत्र हिरण्याक्षवधश्च ।	
९५	जगद्विस्मरमुरपीडकहिरण्यकशिपुतेजः शांतनाथधृतनृसिंहरूपस्य हिरण्यकशिपुं हत्वा प्रमत्तस्य विष्णोर्नृसिंहावतारसमाप्त्यै शिवस्य शरभरूपमास्थाय नृसिंहामुहरणवर्णनम् ।	
९६	वीरभद्रस्य शरभरूपिणो नृसिंहेन समागमः नृसिंहवीरभद्रसंवादः युद्धे नृसिंहपराजयः नृसिंहकृतरुद्रस्तुतिवर्णनञ्च ।	
९७	ब्रह्मदत्तवारहृद्विश्वेशभिन्नावध्यस्य त्रैलोक्यपरमपीडकस्य निर्जितब्रह्मविष्णवादिसुरस्य जालन्धरासुरस्य वधार्थं सुदर्शनचक्रं विधाय शिवस्य जालंधरासुरवधवर्णनम् ।	
९८	असुरपराभूतदवतारक्षणाय विष्णुकृतशिवसहस्रनामस्तोत्रम्, स्वनेत्रार्पणेन परमतुष्टाच्छिवाद्विष्णोः सुदर्शनारव्यचक्रलाभश्च ।	

९९	शिवस्य वामांगाच्छिवोत्पत्तिः तस्या एव दक्षपुत्रीत्वपार्वतीत्ववर्णनञ्च ।	
१००	दक्षस्य यज्ञविध्वंसनकथनम्, पुनर्यज्ञस्य शिवात् प्रतिबंधनञ्च ।	
१०१	पार्वत्या हिमालयात् मेनायां समुद्रवः, शिवप्राप्तये पार्वत्यास्तपोनिषेवणम्, पार्वतीयोगोद्यतस्य कामस्य मनोविकृतिजनितरोषमहेश्वरनेत्राग्नितो दाहवर्णनञ्च ।	
१०२	उमातपः संतुष्टाच्छिवात्स्वयंवरे शिशुरूपेण देवानां स्तम्भनात्पराभवः, हरगौरीविवाहश्च ।	
१०३	महता समारंभेण सर्वैः संपादितस्य शिवशिवाविवाहस्य विस्तरेण वर्णनम्, विवाह्य गौरी काश्यां शिवस्य निवासस्तन्माहात्म्यकथनञ्च ।	
१०४	विघ्नेशोत्पत्तिकामैरमरैः कृतस्य परमगतिदायकस्य शिवस्तवराजस्य वर्णनम् ।	
१०५	विघ्नेशस्य गजमुखस्य शिवयोः शरीरत उद्भवः, शिवात् विघ्नेशस्य वरप्राप्तिश्च ।	
१०६	दारुकासुरविनाशायामरप्रार्थितशिवशरीरतः काल्याः क्षेत्रपालस्याष्टधाभिन्नस्य समुद्भवः, शिवस्य तांडवाभिधनृत्यप्रसंगवर्णनञ्च ।	
१०७	क्षीरार्थं मातृवधनाद्धिमवति तपः कुर्वतो द्विजकुमारस्योपमन्युनामकस्य परीक्षणाय शिवस्येन्द्ररूपेणागमनम्, इन्द्रमुखाच्छिवनिन्दायाकण्याथर्वास्त्रेण दुष्टं शिवनिन्दकं दग्धुं व्यवसितस्य मुनिकुमारस्य शिवदर्शनम्, उपमन्योः शिववरावाप्तिकथनञ्च ।	
१०८	वसुदेवसुतस्य श्रीकृष्णस्योपमन्युस एव शिवदीक्षाप्राप्तिकथनम्, पाशुपतज्ञानादिवर्णनञ्च ।	
	इति श्रीलिङ्गपुराणपूर्वभागविषयानुक्रमणिका	
	अथ लिङ्गपुराणोत्तरभागविषयानुक्रमणिका	
१	सांवप्रियस्य विष्णोर्गानतः परप्रीतिकथनम्, भगवद्गुणगानरतस्य कौशिकद्विजस्येतिहासकथनञ्च ।	
२	नारदस्य तुंबुरुणा सह गाने भगवत्कृतसाम्यवर्णनम्, भगवद्गुणगानमाहात्म्यवर्णनञ्च ।	
३	श्रीकृष्णप्रसादादतिप्रयासेन नारदस्य गानबंधुसत्याजाम्बवत्यादिभ्यो बहुकालेन गानप्राप्तिवर्णनम् ।	
४	वैष्णवलक्षणम्, वैष्णवमाहात्म्यम्, वैष्णवेभ्यो रुद्रभक्तानां विशेषतः श्रेष्ठचर्चवर्णनञ्च ।	
५	परमाद्भुतांवीषचरिते विष्णोर्मायाप्रदर्शनाद्रामावतारग्रहणहेतुप्रतिपादनम् ।	
६	हालाहलानंतरं सरित्पतेरलक्ष्म्याः समुपत्तिः अलक्ष्मीवासयोग्यस्थाननिरूपणम्, तदवासस्थलकथनञ्च ।	
७	श्रीमहाविष्णोरष्टाक्षरद्वादशाक्षरमंत्रंजपमाहात्म्यवर्णनप्रसंगेनैतरेद्विजेतिहासकथनम् ।	
८	विष्णुमंत्रापेक्षया शांभवमंत्राश्रितश्रेष्ठचर्चवर्णनम्, शिवमहामंत्रजपात्पतितस्य धुन्धुमूकद्विजपुत्रस्य श्रीशिवप्रसादाद्गुणपत्यलाभकथनञ्च ।	
९	शिवस्य पशुपतित्वकथनम्, पशुपाशमोक्षविवरणं च ।	
१०	शिवस्य प्रकृतिबुद्ध्यहंकारादिबंधाभाववर्णनम्, शिवाज्ञैवसर्गादिसर्वकार्यप्रवर्तनवर्णनञ्च ।	
११	उमामहेश्वरयोः श्रेष्ठविभूतिवर्णनम्, भक्तिवर्धकशिवलिङ्गपूजामाहात्म्यवर्णनञ्च ।	
१२	श्रीशिवस्य जगदुत्पादनकारणानामष्टमूर्तीनां प्रतिपादनम् ।	
१३	श्रीशंकरस्य पृथक्पृथक् मूर्तिसंज्ञावर्णनम्, तत्स्त्रीणां तत्पुत्राणां वर्णनञ्च ।	
१४	पञ्चब्रह्मात्मकस्य शिवस्य सर्वतत्त्वात्मकस्वरूपवर्णनम् ।	
१५	ऋषिभिर्बहुधा प्रोक्तस्य सर्वस्वरूपस्य श्रीमहेश्वरस्य तत्तत्संज्ञानिरूपणम् ।	
१६	सर्वरूपस्य शिवस्य बहुभिर्मुनिभिः पृथक्पृथक् प्रोक्तानां नामरूपाणां वर्णनम् ।	
१७	सत्त्वगुणादुद्भूतविग्रहाद्विश्वोद्भववर्णनम्, रुद्रकृतदेवोपदेशवर्णनञ्च ।	
१८	ब्रह्मादिदेवकृतमहेशस्तुतिकथनम्, देवानांमहेशप्रीतिकरपाशुपतव्रतकरणाच्छिवप्रसादलाभवर्णनञ्च ।	
१९	मुनिपृष्ठमहेशप्रणीतरविमंडलस्थितोमासहितमंडलदेवतावृतशिवपूजाविधिवर्णनम् ।	
२०	मंडलस्थितोमामहेश्वरपूजायां शिवप्रोक्ताधिकारीनिरूपणम्, आग्नेयोक्तविधानेन शैवदीक्षानिरूपणञ्च ।	
२१	तंत्रोक्तशिवदीक्षाविधिवर्णनम्, शुभनियमकथनपुरःसरं शिवपूजाफलनिरूपणञ्च ।	
२२	सौरस्नानविधिनिरूपणम्, बाष्कलादिमुनिनिरूपितभास्करार्चाविधिनिरूपणञ्च ।	
२३	अंगमन्त्रमूर्तिविद्यासहितमानसश्रीशंकरार्चननिरूपणम् ।	

२४	तन्त्रोक्तविधानतः श्रीशंकराचार्याया व्याख्यानिरूपणम् ।	
२५	श्रीशिवप्रोक्तस्य परमशोभनस्य त्रिविधान्निकार्यस्य विस्तरेण प्रतिपादनम् ।	
२६	श्रीशिवलिंगे ध्यानादिसहिताघोरार्चनस्य सम्यगत्यतफलनिरूपणम् ।	
२७	स्वायम्भुवमनुतपःसन्तुष्टशिवप्रतिपादितचत्वारिंशद्व्यूहसहस्रपरिवारदेवतायुक्तश्रीजयाभिषेकस्य विस्तरेण वर्णनम् ।	
२८	स्वायम्भुवाख्यमनवे सनत्कुमारप्रोक्तस्य राज्ञां धर्मार्थकाममोक्षप्रदतुलापुरुषदानविधिनिरूपणम् ।	
२९	महादानेषु द्वितीयहिरण्यगर्भाख्यदानस्य शिवप्रीतिकरस्य समासेन निरूपणम्, तत्फलकथनञ्च ।	
३०	महादानमध्यगततृतीयतिलपर्वतदानविधिनिरूपणम् ।	
३१	स्वल्पद्रव्यतांसुक्ष्मतिलपर्वतदानविधिनिरूपणम् ।	
३२	संक्षेपेण महादानमध्यगतचतुर्थसुवर्णमिलिनीदानविधिनिरूपणम् ।	
३३	महादानेषु पंचमस्य कल्पपादपस्य दानविधिनिरूपणम् ।	
३४	महादानस्य षष्ठस्य महापुण्यस्य गणेशेशाख्यस्य दानविधि कथनम् ।	
३५	महादानगतसप्तमसुवर्णधनुदानस्य विधाननिरूपणम् ।	
३६	महादानमध्येऽष्टमस्य महैश्वर्यदायकस्य लक्ष्मीदानस्य विधि कथनम् ।	
३७	महत्सु दानेषु नवमस्य शुभस्य त्रिविधस्य तिलधेनुप्रदानस्य संक्षेपेण विधिनिरूपणम् ।	
३८	महादानेषु परमशोभनस्य दशमस्य गोसहस्रप्रदानस्य संक्षेपेणविधानवर्णनम् ।	
३९	विजयावहमहादानगतैकादशह्रिण्याश्वमहादानस्य निरूपणम् ।	
४०	महादानगतात्युत्तमद्वादशकन्यादानविधिनिरूपणम् ।	
४१	महादानमध्यगतत्रयोदशहिरण्यवृषदानविधिकथनम् ।	
४२	महादानगतस्य चतुर्दशस्य द्विविधस्य गजदानस्य विधि निरूपणम् ।	
४३	पञ्चदशस्य लोकपालाष्टकमहादानस्य विधिनिरूपणम् ।	
४४	महादानेषु षोडशस्य ब्रह्मविष्णुमहेशमूर्तिप्रदानस्य विधिकथनम् ।	
४५	मन्वादिभ्यो ब्रह्मणोक्तस्य सफलस्य जीवच्छ्राद्धस्य शुभविधिनिरूपणम् ।	
४६	शौनकादीनां रुद्रादिदेवतास्थापनाविधिविषयकप्रश्नः, सूतस्य तत्प्रशंसापूर्वकं लिंगश्रैष्ठ्यवर्णनम् ।	
४७	फलश्रुतिसमन्वितलिंगसंस्थापनस्य समासतो विधिकथनम् ।	
४८	याज्ञकुण्डविन्यासकथनपूर्वकं सर्वेषां देवतानां स्थापन विधिनिरूपणम्, शिवाददैवतगायत्रीमंत्रनिरूपणम्, संक्षेपेण प्रासादार्चानिरूपणञ्च ।	
४९	अघोररूपिणः शिवस्य प्रतिष्ठाजपहोमविधाननिरूपणम् ।	
५०	शुक्राचार्यप्रणीतस्याघोरेशाराधनतो निग्रहविधेः स्फुटतया प्रतिपादनम् ।	
५१	ऋषिप्रश्नानुरोधेन सूतप्रणीतसेतिहासवज्रवाहनिकारख्यविद्यानिरूपणम् ।	
५२	गायत्रीमन्त्रपूर्विकाया वज्रेश्वर्याख्यविद्यायाः सविधान विनियोगनिरूपणम् ।	
५३	रुद्राध्यायेन घृतादिद्रव्यैर्होमात्कालमृत्युमहामृत्युप्रतीकारनिरूपणम्, मृत्युंजयविधिनिरूपणं च ।	
५४	पशुपाशमोक्षणमृत्युहरत्रियंबकमहामन्त्रविधिनिरूपणम् ।	
५५	योगमार्गेण त्रियम्बकध्यानप्रकारानिरूपणम्, लिंगपुराणश्रवणपठनफलनिरूपणम् ।	
समाप्तेयं लिंगपुराणविषयानुक्रमणिका		

॥ श्री गणेशाय नमः ॥

॥ ॐ नमः शिवाय ॥

॥ ॐ तत्सद्ब्रह्मणे नमः ॥

॥ श्री सरस्वत्यै नमः ॥

॥ श्री व्यासाय नमः ॥

॥ अथ महर्षिश्रीवेदव्यासप्रणीतं श्रीलिङ्गपुराणम् ॥

॥ अथ प्रथमोऽध्यायः ॥

नमो रुद्राय हरये ब्रह्मणे परमात्मने । प्रधानपुरुषेशाय सर्गस्थित्यन्तकारिणे ॥१॥
नारदोऽभ्यर्च्य शैलेशे शङ्करं सङ्गमेश्वरे । हिरण्यगर्भे स्वर्लीने ह्यविमुक्ते महालये ॥२॥
रौद्रो गोप्रक्षके चैव श्रेष्ठे पाशुपते तथा । विघ्नेश्वरे च केदारे तथा गोमायुकेश्वरे ॥३॥
हिरण्यगर्भे चन्द्रेण ईशान्ये च त्रिविष्टपे । शुक्रेश्वरे यथान्यायं नैमिषं प्रययौ मुनिः ॥४॥
नैमिषेयास्तदा दृष्ट्वा नारदं हृष्टमानसाः । समभ्यर्च्यासनं तस्मै तद्योग्यं समकल्पयन् ॥५॥
सोऽपि हृष्टो मुनिवैरैर्दत्तं भेजे तदासनम् । संपूज्यमानो मुनिभिः सुखासीनो वरासने ॥६॥
चक्रे कथां विचित्रार्थं लिङ्गमाहात्म्यामाश्रिताम् । एतस्मिन्नेव काले तु सूतः पौराणिकः स्वयम् ॥७॥
जगाम नैमिषं धीमान् प्रणामार्थं तपस्विनाम् । तस्मै सामं च पूजां च यथावच्चक्रिरे तदा ॥८॥
नैमिषेयास्तु शिष्याय कृष्णद्वैपायनस्य तु । अथ तेषां पुराणस्य शुश्रूषा समपद्यत ॥९॥
दृष्ट्वा तमतिविश्वस्तं विद्वांसं रोमहर्षणम् । अपृच्छश्च ततः सूतमृषिं सर्वे तपोधनाः ॥१०॥
पुराणसंहितां पुण्यां लिङ्गमाहात्म्यसंयुताम् ।

नैमिषेया ऊचुः ॥

त्वया सूत महाबुद्धे कृष्णद्वैपायनो मुनिः ॥११॥

उपासितः पुराणार्थं लब्ध्वा तस्माच्च संहिता । तस्माद्भवन्तं पृच्छामः सूत पौराणिकोत्तम ॥१२॥
पुराणसंहितां दिव्यां लिङ्गमाहात्म्यसंयुताम् । नारदोऽप्यस्य देवस्य रुद्रस्य परमात्मनः ॥१३॥
क्षेत्राण्यासाद्य चाभ्यर्च्य लिङ्गानि मुनिपुङ्गवः । इह सन्निहितः श्रीमान् नारदो ब्रह्मणः सुतः ॥१४॥
भवभक्तो भवांश्चैव वयं वै नारदस्तथा । अस्याग्रतो मुनेः पुण्यं पुराणं वक्तुमर्हसि ॥१५॥
सफलं साधितं सर्वं भवता विदितं भवेत् । एवमुक्तः स हृष्टात्मा सूतः पौराणिकोत्तमः ॥१६॥
अभिवाद्याग्रतो धीमान्नारदं ब्रह्मणः सुतम् । नैमिषेयांश्च पुण्यात्मा पुराणं व्याजहार सः ॥१७॥
सूत उवाच ॥

नमस्कृत्य महादेवं ब्रह्माणं च जनार्दनम् । मुनीश्वरं तथा व्यासं वक्तुं लिङ्गं स्मराम्यहम् ॥१८॥
शब्दब्रह्मतनुं साक्षाच्छब्दब्रह्मप्रकाशकम् । वर्णावयमव्यक्तलक्षणं बहुधा स्थितम् ॥१९॥
अकारोकारमकारं स्थूलं सूक्ष्मं परात्परम् । ओंकाररूपमृगवक्त्रं सामजिह्वासमन्वितम् ॥२०॥
यजुर्वेदमहाग्रीवमथर्वहृदयं विभुम् । प्रधानपुरुषातीतं प्रलयोत्पत्तिवर्जितम् ॥२१॥
तमसा कालरुद्राख्यं रजसा कनकाण्डजम् । सत्त्वेन सर्वगं विष्णुं निर्गुणत्वे महेश्वरम् ॥२२॥
प्रधानावयवं व्याप्य सप्तधाधिष्ठितं क्रमात् । पुनः षोडशधा चैव षड्विंशकमजोद्भवम् ॥२३॥
सर्गप्रतिष्ठासंहार लीलार्थं लिङ्गरूपिणम् । प्रणम्य च यथान्यायं वक्ष्ये लिङ्गोद्भवं शुभम् ॥२४॥

इति श्रीलिङ्गमहापुराणे पूर्वभागे लिङ्गोद्भवप्रतिज्ञावर्णनं नाम प्रथमोऽध्यायः ॥१॥

आदितः श्लोकानां समष्ट्यङ्काः-०+२४=२४



॥ अथ द्वितीयोऽध्यायः ॥

सूत उवाच ॥

ईशानकल्पवृत्तान्तमधिकृत्य महात्मना । ब्रह्मणा कल्पितं पूर्वं पुराणं लैङ्गमुत्तमम् ॥१॥
 ग्रन्थकोटिप्रमाणं तु शतकोटि प्रवीस्तरे । चतुर्लक्षेण संक्षिप्ते व्यासैः सर्वान्तरेषु वै ॥२॥
 व्यस्तेष्टादशधा चैव ब्रह्मादौ द्वापरादिषु । लिङ्गमेकादशं प्रोक्तं मया व्यासाच्छ्रुतं च तत् ॥३॥
 अस्त्यैकादशसाहस्रं ग्रन्थमानमिह द्विजाः । तस्मात्संक्षेपतो वक्ष्ये न श्रुतं विस्तरेण यत् ॥४॥
 चतुर्लक्षेण संक्षिप्ते कृष्णद्वैपायनेन तु । अत्रैकादशसाहस्रैः कथितो लिङ्गसम्भवः ॥५॥
 सर्गः प्राधानिकः पश्चात् प्राकृतो वै कृतानि च । अण्डस्यास्य च सम्भूतिरण्डस्यावरणाष्टकम् ॥६॥
 अण्डोद्भवत्वं शर्वस्य रजोगुणसमाश्रयात् । विष्णुत्वं कालरुद्रत्वं शयनञ्चाप्सु तस्य च ॥७॥
 प्रजापतीनां सर्गश्च पृथिव्युद्धारणं तथा । ब्रह्मणश्च दिवारात्रमायुषो गणनं पुनः ॥८॥
 सवनं ब्रह्मणश्चैव युगकल्पश्च तस्य तु । दिव्यश्च मानुषं वर्षमार्षं वै ध्रौव्यमेव च ॥९॥
 पितृयं पितृणांसंभूतिर्धर्मश्चाश्रमिणां तथा । अवृद्धिर्जगतो भूयो देव्याः शक्त्युद्भवस्तथा ॥१०॥
 स्त्रीपुंभावो विरिञ्चस्य सर्गो मिथुनसम्भवः । आख्याष्टकं हि रुद्रस्य कथितं रोदनान्तरे ॥११॥
 ब्रह्मविष्णुविवादश्च पुनर्लिङ्गस्य सम्भवः । शिलादस्य तपश्चैव वृत्रारेदर्शनं तथा ॥१२॥
 प्रार्थना योनिजस्याथ दुर्लभत्वं सुतस्य तु । शिलादशक्रसंवादः पद्मयोनिवमेव च ॥१३॥
 भवस्य दर्शनश्चैव तिष्येष्वचार्यशिष्ययोः । व्यासावताराश्च तथा कल्पमन्वन्तराणि च ॥१४॥
 कल्पत्वञ्चैव कल्पानामाख्याभेदेष्वनु क्रमात् । कल्पेषु कल्पे वाराहे वाराहत्वं हरेस्तथा ॥१५॥
 मेघवाहनकल्पस्य वृत्तान्तं रुद्र गौरवम् । पुनर्लिङ्गोद्भवश्चैव ऋषिमध्ये पिनाकिनः ॥१६॥
 लिङ्गस्याराधनं स्नानविधानं शौचलक्षणम् । वाराणस्याश्च महात्म्यं क्षेत्रमाहात्म्यवर्णनम् ॥१७॥
 भुवि रुद्रालयानान्तु संख्या विष्णोर्गृहस्य च । अन्तरिक्षे तथाण्डेऽस्मिन् देवायतनवर्णनम् ॥१८॥
 दक्षस्य पतनं भूमौ पुनः स्वरोचिषेऽन्तरे । दक्षशापश्च दक्षस्य शापमोक्षस्तथैव च ॥१९॥
 कैलासवर्णनश्चैव योगः पाशुपतस्तथा । चतुर्युगप्रमाणञ्च युगधर्मः सुविस्तरः ॥२०॥
 सन्ध्यांशकप्रमाणञ्च सन्ध्यावृत्तं भवस्य च । इमशाननिलयश्चैव चन्द्रेखासमुद्भवः ॥२१॥
 उद्वाहः शङ्करस्याथ पुत्रोत्पादनमेव च । मैथुनातिप्रसङ्गेन विनाशो जगतां भयम् ॥२२॥
 शापः सत्या कृतो देवान्पुरा विष्णुं च पालितम् । शुक्रोत्सर्गस्तु रुद्रस्य गाङ्गेयोद्भव एव च ॥२३॥
 ग्रहणादिषु कालेषु स्नाप्य लिङ्गं फलं तथा । क्षुब्धधी च विवादश्च दधी चोपेन्द्रयोस्तथा ॥२४॥
 उत्पत्तिर्नान्दिनाम्ना तु देवदेवस्य शूलिनः । पतिव्रतायाश्चाख्यानं पशुपाशविचारणा ॥२५॥
 प्रवृत्तिलक्षणं ज्ञानं निवृत्त्यधिकृता तथा । वसिष्ठतनयोत्पत्तिर्वासिष्ठानां महात्मनाम् ॥२६॥
 मुनीनां वंशविस्तारो राज्ञां शक्तेर्विनाशनम् । दौरात्म्यं कौशिकस्याथ सुरभेर्बन्धनं तथा ॥२७॥
 सुतशोको वसिष्ठस्य अरुन्धत्याः प्रलापनम् । स्नुषायाः प्रेषणं चैव गर्भस्थस्य वचस्तथा ॥२८॥
 पराशरस्यावतारो व्यासस्य च शुकस्य च । विनाशो राक्षसानाञ्च कृतो वै शक्तिसूनुना ॥२९॥
 देवतापरमार्थन्तु विज्ञानञ्च प्रसादतः । पुराणकरणञ्चैव पुलस्त्यस्याज्ञया गुरोः ॥३०॥
 भुवनानां प्रमाणञ्च ग्रहाणां ज्योतिषां गतिः । जीवच्छ्राद्धविधानञ्च श्राद्धार्हाः श्राद्धमेव च ॥३१॥
 नान्दीश्राद्धविधानञ्च तथाध्ययनलक्षणम् । पञ्चयज्ञप्रभावश्च पञ्चयज्ञविधिस्तथा ॥३२॥
 रजस्वलानां वृत्तिश्च वृत्त्या पुत्रविशिष्टता । मैथुनस्य विधिश्चैव प्रतिवर्णमनुक्रमात् ॥३३॥
 भोज्याभोज्यविधानञ्च सर्वेषामेव वर्णिनाम् । प्रायश्चित्तमशेषस्य प्रत्येकञ्चैव विस्तरात् ॥३४॥
 नरकाणां स्वरूपं च दण्डः कर्मानुरूपतः । स्वर्गिं नारकिणां पुंसां चिह्नं जन्मान्तरेषु च ॥३५॥
 नानाविधानि दानानि प्रेतराजपुरं तथा । कल्पं पञ्चाक्षरस्याथ रुद्रमाहात्म्यमेव च ॥३६॥
 वृत्रेन्द्रयोर्महायुद्धं विश्वरूपविमर्दनम् । श्वेतस्य मृत्योः संवादः श्वेतार्थे कालनाशनम् ॥३७॥
 देवदारुवने शम्भोः प्रवेशः शङ्करस्य तु । सुदर्शनस्य चाख्यानं क्रमसंख्यासलक्षणम् ॥३८॥
 श्रद्धासाध्योऽथ रुद्रस्तु कथितं ब्रह्मणा तदा । मधुना कैटभेनैव पुरा हतगतेर्विभोः ॥३९॥
 ब्रह्मणः परमं ज्ञानमादातुं मीनता हरेः । सर्वावस्थासु विष्णोश्च जननं लीलयैव तु ॥४०॥

रुद्रप्रसादाद्विष्णोश्च जिष्णोश्चैव तु सम्भवः । मन्थानधारणार्थाय हरेः कूर्मत्वमेवच ॥४१॥
 सङ्कर्षणस्य चोत्पत्तिः कौशिक्याश्च पुनर्भवः । यदूनाश्चैव सम्भूतिर्यादवत्त्वं हरेः स्वयम् ॥४२॥
 भोजराजस्य दौरात्म्यं मातुलस्य हरेर्विभोः । बालभावे हरेः क्रीडा पुत्रार्थं शङ्करार्चनम् ॥४३॥
 नारस्य च तथोत्पत्तिः कपाले वैष्णवाद्धरात् । भूभारनिग्रहार्थं तु रुद्रस्याराधनं हरेः ॥४४॥
 वैन्त्येन पृथुना भूमेः पुरा दोहप्रवर्तनम् । देवासुरे पुरा लब्धो भृगुशापश्च विष्णुना ॥४५॥
 कृष्णत्वे द्वारकायान्तु निलयो माधवस्य तु । लब्धो हिताय शापस्तु दुर्वासस्याननाद्धरेः ॥४६॥
 वृष्ण्यन्धकविनाशाय शापः पिण्डारवासिनाम् । एकस्य तथोत्पत्तिस्तोमरस्योद्भवस्तथा ॥४७॥
 एकालाभतोऽन्योऽन्यं विवादे वृष्णविग्रहः । लीलया चैव कृष्णेन स्वकुलस्य च संहतिः ॥४८॥
 एरकास्त्रबलेनैव गमनं स्वेच्छयैव तु । ब्रह्मणश्चैव मोक्षस्य विज्ञानं तु सुविस्तरम् ॥४९॥
 पुरान्धकाग्निदक्षाणां शक्रेभ मृगरूपिणाम् । मदनस्यादिदेवस्य ब्रह्मणश्चामरारिणाम् ॥५०॥
 हलाहलस्य दैत्यस्य कृतावज्ञा पिनाकिना । जालन्धरवधश्चैव सुदर्शनसमुद्भवः ॥५१॥
 विष्णोर्वरायुधावाप्तिस्तथा रुद्रस्य चेष्टितम् । तथान्यानि च रुद्रस्य चरितानि सहस्रशः ॥५२॥
 हरेः पितामहस्याथ शक्रस्य च महात्मनः । प्रभावानुभवश्चैव शिवलोकस्य वर्णनम् ॥५३॥
 भूमौ रुद्रस्य लोकश्च पाताले हाटकेश्वरम् । तपसां लक्षणं चैव द्विजानां वैभवं तथा ॥५४॥
 आधिक्यं सर्वमूर्तीनां लिङ्गमूर्तेर्विशेषतः । लिङ्गेऽस्मिन्नानुपू व्येण विस्तरेणानुकीर्त्यते ॥५५॥
 एतज्ज्ञात्वा पुराणस्य संक्षेपं कीर्तयितुं यः । सर्वपापविनिर्मुक्तो ब्रह्मलोकं स गच्छति ॥५६॥
 इत्यादि महापुराणे श्रीलैङ्गे पूर्वभागे अनुक्रमणिका नाम द्वितीयोऽध्यायः ॥२॥

आदितः श्लोकानां समष्ट्यङ्काः-२४+५६=८०



॥ अथ तृतीयोऽध्यायः ॥

सूत उवाच ॥

अलिङ्गो लिङ्गमूलं तु अव्यक्तं लिङ्गमुच्यते । अलिङ्गः शिव इत्युक्तो लिङ्गं शैवमिति स्मृतम् ॥१॥
 प्रधानं प्रकृतिश्चेति यदाहु लिङ्गमुत्तमम् । गन्धवर्णरसैर्हीनं शब्दस्पर्शादिवर्जितम् ॥२॥
 अगुणं ध्रुवमक्षय्यमलिङ्गं शिवलक्षणम् । गन्धवर्णरसैर्युक्तं शब्दस्पर्शादिलक्षणम् ॥३॥
 जगद्योनि महाभूतं स्थूलं सूक्ष्मं द्विजोत्तमाः । विग्रहो जगतां लिङ्गमलिङ्गादभवत्स्वयम् ॥४॥
 सप्तधा चाष्टधा चैव तथैकादशधा पुनः । लिङ्गान्यलिङ्गस्य तथा मायया विततानि तु ॥५॥
 तेभ्यः प्रधानदेवानां त्रयमासीच्छिवात्मकम् । एकस्मात्त्रिष्वभूद्विश्वमेकेन परिरक्षितम् ॥६॥
 एकेनैव हृतं विश्वं व्याप्तं त्वेवं शिवेन तु । अलिङ्गश्चैव लिङ्गं च लिङ्गालिङ्गानि मूर्त्यः ॥७॥
 यथावत् कथिताश्चैव तस्माद् ब्रह्म स्वयं जगत् । अलिङ्गी भगवान् बीजी स एव परमेश्वरः ॥८॥
 बीजं योनिश्च निर्बीजं निर्बीजो बीजमुच्यते । बीजयोनिप्रधानानामात्माख्या वर्तते त्विह ॥९॥
 परमात्मा मुनिर्ब्रह्मा नित्यबुद्धस्वभावतः । विशुद्धोऽयं तथा रुद्रः पुराणे शिव उच्यते ॥१०॥
 शिवेन दृष्टा प्रकृतिः शैवी समभवद् द्विजाः । सर्गादौ सा गुणैर्युक्ता पुरा व्यक्ता स्वभावतः ॥११॥
 अव्यक्तादिविशेषान्तं विश्वं तस्याः समुच्छ्रितम् । विश्वधात्री त्वजाख्या च शैवी सा प्रकृतिः स्मृता ॥१२॥
 तामजां लोहितां शुक्लां कृष्णामेकां बहुप्रजाम् । जनित्री मनुशेते स्म जुषमाणः स्वरूपिणीम् ॥१३॥
 तामेवाजामजोऽन्यस्तु भुक्तभोगां जहाति च । अजा जनित्री जगतां साजेन समधिष्ठिता ॥१४॥
 प्रादुर्बभूव स महान् पुरुषाधिष्ठितस्य च । अजाज्ञया प्रधानस्य सर्गकाले गुणैस्त्रिभिः ॥१५॥
 सिसृक्षया चोद्यमानः प्रविश्या व्यक्तमव्ययम् । व्यक्तसृष्टिं विकुरुते चात्मनाधिष्ठितो महान् ॥१६॥
 महतस्तु तथा वृद्धिः सङ्कल्पाध्यवसायिका । महत्स्त्रिगुणस्तस्मादहङ्कारो रजोऽधिकः ॥१७॥
 तेनैव चावृतः सम्यगहङ्कारस्तमोऽधिकः । महतो भूततन्मात्रं सर्गकृद्वै बभूव च ॥१८॥
 अहङ्काराच्छब्दमात्रं तस्मादाकाशमव्ययम् । सशब्दमावृणोत्पश्चादाकाशं शब्दकारणम् ॥१९॥
 तन्मात्राद्भूतसर्गश्च द्विजास्त्वेवं प्रकीर्तितः । स्पर्शमात्रं तथाकाशात्तस्माद्वायुर्महान्मुने ॥२०॥
 तस्माच्च रूपमात्रं तु ततोऽग्निश्च रसस्ततः । रसादापः शुभास्ताभ्यो गन्धमात्रं धरा ततः ॥२१॥

आवृणोद्धि तथाकाशं स्पर्शमात्रं द्विजोत्तमाः । आवृणोदूपमात्रं तु वायुर्वाति क्रियात्मकः ॥२२॥
 आवृणोद्रसमात्रं वै देवः साक्षाद्विभावसुः । आवृण्वाना गन्धमात्रमापः सर्वरसात्मिकाः ॥२३॥
 क्षमा सा पञ्चगुणा तस्मादेकोना रससम्भवाः । त्रिगुणो भगवान् वह्निर्द्विगुणः स्पर्शसम्भवः ॥२४॥
 अवकाशस्ततो देव एकमात्रस्तु निष्कलः । तन्मात्राद्भूतसर्गश्च विज्ञेयश्च परस्परम् ॥२५॥
 वैकारिकः सात्त्विको वै युगपत्संप्रवर्तते । सर्गस्तथाप्यहङ्कारादेवमत्र प्रकीर्तितः ॥२६॥
 पञ्च बुद्धीन्द्रियाण्यस्य पञ्च कर्मेन्द्रियाणि तु । शब्दादीनामवास्यर्थं मनश्चैवोभयात्मकम् ॥२७॥
 महदादिविशेषान्ता ह्यण्डमुत्पादयन्ति च । जलबुद्बुदवत्तस्मादवतीर्णः पितामहः ॥२८॥
 स एव भगवान् रुद्रो विष्णुर्विश्वगतः प्रभुः । तस्मिन्नण्डे त्विमे लोका अन्तर्विश्वमिदं जगत् ॥२९॥
 अण्डं दशगुणेनैव वारिणा प्रावृतं बहिः । आपो दशगुणेनैव तद्ब्राह्मे तेजसा वृतः ॥३०॥
 तेजो दशगुणेनैव बाह्यतो वायुना वृतम् । वायुर्दशगुणेनैव बाह्यतो नभसा वृतः ॥३१॥
 आकाशेनावृतो वायुरहङ्कारेण शब्दजः । महता शब्दहेतुर्वै प्रधानेनावृतः स्वयम् ॥३२॥
 सप्ताण्डावरणान्याहुस्तस्यात्मा कमलासनः । कोटिकोटियुतान्यत्र चाण्डानि कथितानि तु ॥३३॥
 तत्र तत्र चतुर्वक्त्रा ब्रह्माणो हरयो भवाः । सृष्टाः प्रधानेन तदा लब्ध्वा शम्भोऽस्तु सन्निधिम् ॥३४॥
 लयश्चैव तथान्योऽन्यमाद्यन्तमिति कीर्तितम् । सर्गस्य प्रतिसर्गस्य स्थितेः कर्ता महेश्वरः ॥३५॥
 सर्गे च रजसा युक्तः सत्त्वस्थः प्रतिपालने । प्रतिसर्गे तमोद्विजः स एव त्रिविधः क्रमात् ॥३६॥
 आदिकर्ता च भूतानां संहर्ता परिपालकः । तस्मान्महेश्वरो देवो ब्रह्माणोऽधिपतिः शिवः ॥३७॥
 सदाशिवो भवो विष्णुर्ब्रह्मा सर्वात्मको यतः । एकदण्डे तथा लोका इमे कर्ता पितामहः ॥३८॥
 प्राकृतः कथितस्त्वेष पुरुषाधिष्ठितो मया । सर्गश्चाबुद्धिपूर्वस्तु द्विजाः प्राथमिकः शुभः ॥३९॥
 इत्यादि महापुराणे श्रीलैङ्गे पूर्वभागे प्राकृतप्राथमिकसर्गकथनं नाम तृतीयोऽध्यायः ॥३॥

आदितः श्लोकानां समष्ट्यङ्काः-८०+३९=११९



॥ अथ चतुर्थोऽध्यायः ॥

सूत उवाच ॥

अथ प्राथमिकस्येह यः कालस्तदहः स्मृतम् । सर्गस्य तादृशी रात्रि प्राकृतस्य समासतः ॥१॥
 दिवा सृष्टिं विकुरुते रजन्यां प्रलयं विभुः । औपचारिकमस्मै तदहोरात्रं न विद्यते ॥२॥
 दिवा विकृतयः सर्वे विकारा विश्वदेवताः । प्रजानां पतयः सर्वे तिष्ठन्त्यन्ये महर्षयः ॥३॥
 रात्रौ सर्वे प्रलीयन्ते निशान्ते सम्भवन्ति च । अहस्तु तस्य वैकल्पो रात्रिस्तादृग्विधा स्मृता ॥४॥
 चतुर्युगसहस्रान्ते मनवस्तु चतुर्दश । चत्वारि तु सहस्राणि वत्सराणां कृतं द्विजाः ॥५॥
 तावच्छती च वै सन्ध्या सन्ध्यांशश्च कृतस्य तु । त्रिशती द्विशती सन्ध्या तथा चैकशती क्रमात् ॥६॥
 अंशकः षट्शतं तस्मात्कृतसन्ध्यांशकं विना । त्रिद्व्येकसाहस्रमितौ विना सन्ध्यांशके न तु ॥७॥
 त्रेताद्वापरतिष्याणां कृतस्य कथयामि वः । निमेषपञ्चदशका काष्ठा स्वस्थास्य सुव्रताः ॥८॥
 मर्त्यस्य चाक्ष्णोस्तस्याश्च ततस्त्रिंशतिका कला । कलात्रिंशतिको विप्रा मुहूर्त इति कल्पितः ॥९॥
 मुहूर्तं पञ्चदशिका रजनी तादृशन्त्वहः । पित्र्ये राज्यहनी मासः प्रविभागस्तयोः पुनः ॥१०॥
 कृष्णपक्षास्त्वहस्तेषां शुक्लः स्वप्नाय शर्वरी । त्रिंशद्ये मानुषा मासाः पित्र्यो मासस्तु स स्मृतः ॥११॥
 शतानि त्रीणि मासानां षष्ट्या चाप्यधिकानि वै । पित्र्यः संवत्सरो ह्येष मानुषेण विभाव्यते ॥१२॥
 मानुषेणैव मानेन वर्षाणां यच्छतं भवेत् । पितृणां त्रीणि वर्षाणि सङ्ख्यातानीह तानि वै ॥१३॥
 दश वै द्व्यधिका मासाः पितृह्येह संस्मृता । लौकिकेनैव मानेन अब्दो यो मानुषः स्मृतः ॥१४॥
 एतद्व्यमहोरात्रमिति लैङ्गे चत्र पठ्यते । दिव्ये राज्यहनी वर्षं प्रविभागस्तयोः पुनः ॥१५॥
 अहस्तत्रोदगयनं रात्रि स्यादक्षिणायनम् । एते राज्यहनी दिव्ये प्रसङ्ख्याते विशेषतः ॥१६॥
 त्रिंशद्यानि तु वर्षाणि दिव्यो मासस्तु स स्मृतः । मानुषन्तु शतं विप्रा ! दिव्यमासास्त्रयस्तु ते ॥१७॥
 दश चैव तथाहानि दिव्यो ह्येष विधिः स्मृतः । त्रीणि वर्षशतान्येव षष्टिवर्षाणि यानि तु ॥१८॥
 दिव्यः संवत्सरो ह्येष मानुषेण प्रकीर्तितः । त्रीणि वर्षसहस्राणि मानुषाणि प्रमाणतः ॥१९॥

त्रिंशदन्यानि वर्षाणि मतः सप्तर्षिवत्सरः । नव यानि सहस्राणि वर्षाणां मानुषाणि तु ॥२०॥
 अन्यानि नवतीश्वैव ध्रौवः संवत्सरस्तु सः । षट्त्रिंशत्तु सहस्राणि वर्षाणां मानुषाणि तु ॥२१॥
 वर्षाणां तच्छतं ज्ञेयं दिव्यो ह्येष विधिः स्मृतः । त्रीण्येव नियुतान्याहुर्वर्षाणां मानुषाणि तु ॥२२॥
 षष्टिश्चैव सहस्राणि सङ्ख्यातानि तु सङ्ख्यया । दिव्यं वर्षसहस्रं तु प्राहुः सङ्ख्याविदो जनाः ॥२३॥
 दिव्येनैव प्रमाणेन युगसङ्ख्या प्रकल्पनम् । पूर्वं कृतयुगं नाम ततस्त्रेता विधीयते ॥२४॥
 द्वारपश्च कलिश्चैव युगान्येतानि सुव्रताः । अथ संवत्सरा दृष्टा मानुषेण प्रमाणतः ॥२५॥
 कृतस्याद्यस्य विप्रेन्द्रा ! दिव्यमानेन कीर्तितम् । सहस्राणां शतान्यासंश्चतुर्दश च सङ्ख्यया ॥२६॥
 चत्वारिंशत्सहस्राणि तथान्यानि कृतं युगम् । तथा दशसहस्राणां वर्षाणां शतसङ्ख्यया ॥२७॥
 अशीतिश्च सहस्राणि कालस्त्रेतायुगस्य च । सप्तैव नियुतान्याहुर्वर्षाणां मानुषाणि तु ॥२८॥
 विंशतिश्च सहस्राणि कालस्तु द्वापरस्य च । तथा शतसहस्राणि वर्षाणां त्रीणि सङ्ख्यया ॥२९॥
 षष्टिश्चैव सहस्राणि कालः कलियुगस्य तु । एवं चतुर्युगः काल ऋते सन्ध्यांशकात्स्मृतः ॥३०॥
 नियुतान्येव षट्त्रिंशन्निरंशानि तु तानि वै । चत्वारिंशत्तथा त्रीणी नियुतानीह सङ्ख्यया ॥३१॥
 विंशतिश्च सहस्राणि सन्ध्यांशश्च चतुर्युगः । एवं चतुर्युगाख्यानां साधिका ह्येकसप्ततिः ॥३२॥
 कृतत्रेतादियुक्तानां मनोरंतरमुच्यते । मन्वन्तरस्य सङ्ख्या च वर्षाणि प्रकीर्तिता ॥३३॥
 त्रिंशत्कोट्यस्तु वर्षाणां मानुषेण द्विजोत्तमाः । सप्तषष्टिस्तथान्यानि नियुतान्यधिकानि तु ॥३४॥
 विंशतिश्च सहस्राणि कालोऽयमधिकं विना । मन्वन्तरस्य सङ्ख्याषैषा लैङ्गेऽस्मिन् कीर्तिता द्विजाः ! ॥३५॥
 चतुर्युगस्य च तथा वर्षसङ्ख्या प्रकीर्तिता । चतुर्युगसहस्रं वै कल्पश्चैको द्विजोत्तमाः ! ॥३६॥
 निशान्ते सृजते लोकान् नश्यन्ते निशि जन्तवः । तत्र वैमानिकानान्तु अष्टाविंशतिकोटयः ॥३७॥
 मन्वन्तरेषु वै सङ्ख्या सान्तरेषु यथा तथा । त्रीणि कोटिशतान्यासन् कोटयो द्विनवतिस्तथा ॥३८॥
 कल्पेतीडेते तु वै विप्राः ! सहस्राणान्तु सप्ततिः । पुनस्तथाष्टसाहस्रं सर्वत्रैव समासतः ॥३९॥
 कल्पावसानिकांस्त्यक्त्वा प्रलये समुपस्थिते । महर्लौकात् प्रयान्त्येते जनलोकं जनास्ततः ॥४०॥
 कोटीनां द्वे सहस्रे तु अष्टौ कोटिशतानि तु । द्विषष्टिश्च तथा कोटयो नियुतानि च सप्ततिः ॥४१॥
 कल्पार्द्धसङ्ख्या दिव्या वै कल्पमेवन्तु कल्पयेत् । कल्पानां वै सहस्रं तु वर्षमेकमजस्य तु ॥४२॥
 वर्षाणामष्टसाहस्रं ब्राह्मं वै ब्रह्मणो युगम् । सवनं युगसाहस्रं सर्वदेवोद्भवस्य तु ॥४३॥
 सवनानां सहस्रान्तु त्रिविधं त्रिगुणं तथा । ब्रह्मणस्तु तथा प्रोक्तः कालः कालात्मनः प्रभो ॥४४॥
 भवोद्भवस्तपश्चैव भव्यो रम्भः क्रतुः पुनः । ऋतुर्वह्निर्हव्यवाहः साविक्र शुद्ध एव च ॥४५॥
 उशिकः कुशिकश्चैव गान्धारो मुनि सत्तमाः । ऋषभश्च तथा षड्जो मज्जालीयश्च मध्यमः ॥४६॥
 वैराजो वै निषादश्च मुख्यो वै मेघवाहनः । पञ्चमाश्वित्रकश्चैव आकूतिर्ज्ञान एव च ॥४७॥
 मनः सुदर्शो बृंहश्च तथा वै श्वेतलोहितः । रजश्च पीतवासाश्च असितः सर्वरूपकः ॥४८॥
 एवं कल्पास्तु सङ्ख्याता ब्रह्मणोऽव्यजन्मनः । कोटिकोटिसहस्राणि कल्पानां मुनिसत्तमाः ॥४९॥
 गतानि तावच्छेषाणि अहर्निश्यानि वै पुनः । परान्ते वै विकाराणि विकारं यान्ति विश्वतः ॥५०॥
 विकारस्य शिवस्याज्ञावशेनैव तु संहतिः । संहते तु विकारे च प्रधाने चात्मनि स्थिते ॥५१॥
 साधर्म्येणावतिष्ठते प्रधानपुरुषावुभौ । गुणानाञ्चैव वैषम्ये विप्राः ! सृष्टिरिति स्मृता ॥५२॥
 साम्ये लयो गुणानान्तु तयोर्हेतुर्महेश्वरः । लीलया देवदेवेन सर्गास्त्वीदृग्विधाः कृताः ॥५३॥
 असङ्ख्याताश्च संक्षेपात् प्रधानादन्वधिष्ठितात् । असङ्ख्याताश्च कल्पाख्या ह्यसङ्ख्यनताः पितामहाः ॥५४॥
 हरयश्चाप्यसङ्ख्यातास्त्वेक एव महेश्वरः । प्रधानादिप्रवृत्तानि लीलया प्राकृतानि तु ॥५५॥
 गुणात्मिका च तद्वृत्तिस्तस्य देवस्य वै त्रिधा । अप्राकृतस्य तस्यादिर्मध्यान्तन्नास्ति चात्मनः ॥५६॥
 पितामहस्याथपरः परार्धद्वयसम्मितः । दिवा सृष्टन्तु यत्सर्वं निशि नश्यति चास्य तत् ॥५७॥
 भूर्भुवः स्वर्महस्तत्र नश्यते चोर्ध्वतो न च । रात्रौ चैकाग्रं वि ब्रह्मा नष्टे स्थावरजङ्गमे ॥५८॥
 सुष्वापाम्भसि यस्तस्मान्नारायण इति स्मृतः । शर्वय्यन्ते प्रबुद्धो वै दृष्ट्वा शून्यं चराचरम् ॥५९॥
 स्रष्टुं तदा मतिश्चक्रे ब्रह्मा ब्रह्मविदां वरः । उदकैराप्लुतां क्षमान्तां समादाय सनातनः ॥६०॥
 पूर्ववत् स्थापयामास वाराहं रूपमास्थितः । नदी नदसमुद्रांश्च पूर्ववच्चाकरोत् प्रभुः ॥६१॥
 कृत्वा धरां प्रयत्नेन निम्नोन्नतिविवर्जिताम् । धरायां सोऽचिनोत् सर्वान् गिरीन् दग्धान् पुराग्रिना ॥६२॥

भूराद्यांश्चतुरो लोकान् कल्पयामास पूर्ववत् । स्रष्टुञ्च भगवान् चक्रे तदा स्रष्टा पुनर्मतिम् ॥६३॥

इति श्रीमहापुराणे श्रीलैङ्गे पूर्वभागे सृष्टिप्रारम्भवर्णनं नाम चतुर्थोऽध्यायः ॥६४॥

आदितः श्लोकानां समष्ट्यङ्काः-११९+६३=१८२



॥ अथ पञ्चमोऽध्यायः ॥

सूत उवाच ॥

यदा स्रष्टुं मतिश्चक्रे मोहश्चासीन्महात्मनः । द्विजाश्चा बुद्धिपूर्वं तु ब्रह्मणोऽव्यक्तजन्मनः ॥१॥
तमो मोहो महामोहस्तामिस्रश्चांधसंज्ञितः । अविद्या पञ्चधा ह्येषा प्रादुर्भूता स्वयंभुवः ॥२॥
अविद्यया मुनेर्गस्तः सर्गो मुख्य इति स्मृतः । असाधक इति स्मृत्वा सर्गो मुख्यः प्रजापतिः ॥३॥
अभ्यमन्यत सोऽन्यं वै नगा मुख्योद्भवाः स्मृताः । त्रिधा कंठो मुनेस्तस्य ध्यायतो वै ह्यवर्तत ॥४॥
प्रथमं तस्य वै जज्ञे तिर्यकस्रोतो महात्मनः । ऊर्ध्वस्रोतः परस्तस्य सात्त्विकः स इति स्मृतः ॥५॥
अर्वाक्स्रोतोऽनुग्रहश्च तथा भूतादिकः पुनः । ब्रह्मणो महतस्त्वाद्यो द्वितीयो भौतिकस्तथा ॥६॥
सर्गस्तृतीयश्चेन्द्रियस्तुरीयो मुख्य उच्यते । तिर्यग्योन्यः पञ्चमस्तु षष्ठो दैविक उच्यते ॥७॥
सप्तमो मानुषो विप्रा अष्टमोऽनुग्रहः स्मृतः । नवमश्चैव कौमारः प्राकृता वैकृतास्त्विमे ॥८॥
पुरस्तादसृजद्देवः सनंदं सनकं तथा । सनातनं मुनिश्रेष्ठा नैष्कर्म्येण गताः परम् ॥९॥
मरीचिभृग्वंगिरसः पुलस्त्यं पुलहं क्रतुम् । दक्षमत्रिं वसिष्ठं च सोऽसृजद्योगविद्यया ॥१०॥
नवैते ब्रह्मणः पुत्रा ब्रह्मज्ञा ब्राह्मणोत्तमाः । ब्रह्मवादिन एवैते ब्रह्मणः सदृशाः स्मृताः ॥११॥
संकल्पश्चैव धर्मश्च ह्यधर्मो धर्मसंनिधिः । द्वादशैव प्रजास्त्वेता ब्रह्मणोऽव्यक्तजन्मनः ॥१२॥
ऋभुं सनत्कुमारं च ससर्जादौ सनातनः । तावूध्वरेतसौ दिव्यौ चाग्रजौ ब्रह्मवादिनौ ॥१३॥
कुमारौ ब्रह्मणस्तुल्यौ सर्वज्ञौ सर्वभाविनौ । वक्ष्ये भार्याकुलं तेषां मुनीनामग्रजन्मनाम् ॥१४॥
समासतो मुनिश्रेष्ठाः प्रजासंभूतिमेव च । शतरूपां तु वै राज्ञिं विराजमसृजत्प्रभुः ॥१५॥
स्वायंभुवात्तु वै राज्ञी शतरूपा त्वयोनिजा । लेभे पुत्रद्वयं पुण्या तथा कन्याद्वयं च सा ॥१६॥
उत्तानपादो ह्यवरो धीमाञ्ज्येष्ठः प्रियव्रतः । ज्येष्ठा वरिष्ठा त्वाकूतिः प्रसूतिश्चानुजा स्मृता ॥१७॥
उपयेमे तदाकूतिं रुचिर्नाम प्रजापतिः । प्रसूतिं भगवान्दक्षो लोकधात्री च योऽग्निम् ॥१८॥
दक्षिणासहितं यज्ञमाकूतिः सुषुवे तथा । दक्षिणा जन्यामास दिव्या ह्यदश पुत्रिकाः ॥१९॥
प्रसूतिः सुषुवे दक्षाच्चतुर्विंशतिकन्यकाः । श्रद्धां लक्ष्मीं धृतिं पुष्टिं तुष्टिं मेधां क्तियां तथा ॥२०॥
बुद्धिं लज्जां वपुःशान्तिं सिद्धिं कीर्तिं महातपाः । ख्यातिं शान्तिं च संभूतिं स्मृतिं प्रीतिं क्षमां तथा ॥२१॥
सन्नतिं चानसूयां च ऊर्जां स्वाहां सुरारणिम् । स्वधां चैव महाभागां प्रददौ च यथाक्रमम् ॥२२॥ श्रद्धाद्याश्चैव
कीर्तयन्तास्त्रयोदश सुदारिकाः । धर्मं प्रजापतिं जग्मुः पतिं परमदुर्लभाः ॥२३॥
उपयेमे भृगुर्धीमान् ख्यातिं तां भार्गवारणिम् । संभूतिं च मरीचिस्तु स्मृतिं चैवांगिरा मुनिः ॥२४॥
प्रीतिं पुलस्त्यः पुण्यात्मा क्षमां तां पुलहो मुनिः । क्रतुश्च सन्नतिं धीमानत्रिस्तां चानसूयकाम् ॥२५॥
ऊर्जां वसिष्ठो भगवान्वरिष्ठो वारिजेक्षणाम् । विभावसुस्तथा स्वाहां स्वधां वै सिरस्तथा ॥२६॥
पुत्रीकृता सती या सा मानसींश्चसम्भवा । दक्षेम जगतां धात्री रुद्रमेवास्थिता पतिम् ॥२७॥
अर्धनारीश्वरं दृष्ट्वा सर्गादौ कनकाण्डजः । विभजस्वेति चाहादौ यदा जाता तदाभवत् ॥२८॥
तस्याश्चैवांशजाः सर्वाः स्त्रियस्त्रिभुवने तथा । एकादशाविधा रुद्रास्तस्य चांशोद्भवास्तथा ॥२९॥
स्त्रीलिङ्गमखिलं सा वै पुल्लिङ्गं नीललोहितः । तं दृष्ट्वा भगवान् ब्रह्मा दक्षमालोक्य सुव्रताम् ॥३०॥
भजस्व धात्रीं जगतां ममापि च तवापि च । पुन्नाम्नो नरकात्ताति इति पुत्रेतिवहोक्तिः ॥३१॥
प्रशस्ता तव कांतेयं स्यात् पुत्री विश्वमातृका । तस्मात् पुत्री सती नाम्ना तवैषा च भविष्यति ॥३२॥
एवमुक्तस्तदा दक्षो नियोगाद्ब्रह्मणो मुनिः । लब्ध्वा पुत्रीं ददौ साक्षात् सतीं रुद्राय सादरम् ॥३३॥
धर्मस्य ह्यन्यः श्रद्धाद्याः कीर्तिता वै त्रयोदश । तासु धर्मप्रजां वक्ष्ये यथाक्रममनुत्तमम् ॥३४॥
कामो दर्पोऽथ नियमः संतोषो लोभ एव च । श्रुतस्तु दण्डः समयो बोधश्चैव महाद्युतिः ॥३५॥
अप्रमादश्च विनयो व्यवसायो द्विजोत्तमाः । क्षेमं सुखं यशश्चैव धर्मपुत्राश्च तासु वै ॥३६॥

धर्मस्य वै क्तियायां तु दण्डः समय एव च । अप्रमादस्तथा बोधो बुद्धेर्धर्मस्य तौ सुतौ ॥३७॥
तस्मात्पञ्चदशैवैते तासु धर्मात्मजास्त्विह । भृगुसनी च सुषुवे ख्यातिर्विष्णोः प्रियां श्रियम् ॥३८॥
धातारं च विधातारं मेरोर्जामातरौ सुतौ । प्रभूतिर्नाम या सनी मरीचेः सुषुवे सुतौ ॥३९॥
पूर्णमासं तु मारीचं ततः कन्याचतुष्टयम् । तुष्टिर्ज्येष्ठा च वै दृष्टिः कृषिश्चापचितिस्तथा ॥४०॥
क्षमा च सुषुवे पुत्रान् पुत्रीं च पुलहाच्छुभाम् । कर्दमं च वरीयांसं सहिष्णुं मुनिसत्तमाः ॥४१॥
तथा कनकपीतां स पीवरीं पृथिवीसमाम् । प्रीत्यां पुलस्त्यश्च तथा जनयामास वै सुतान् ॥४२॥
दत्तोर्णं वेदबाहुं च पुत्रीं चान्यां दृषद्वतीम् । पुत्राणां षष्टिसाहस्रं सन्नतिः सुषुवे शुभा ॥४३॥
क्रतोस्तु भार्या सर्वे ते वालखिल्या इति श्रुताः । सिनीवालीं कुहूँ चैव राकां चानुमतिं तथा ॥४४॥
स्मृतिश्च सुषुवे सनी मुनेश्चागिरसस्तथा । लब्धानुभावमग्निं च कीर्तिमंतं च सुव्रता ॥४५॥
अत्रेर्भार्यान्सूया वै सुषुवे षट्प्रजास्तु याः । तास्वेका कन्यका नाम्ना श्रुतिः सा सूनूपञ्चकम् ॥४६॥
सत्यनेत्रो मुनिर्भव्यो मूर्तिरापः शनैश्चरः । सोमश्च वै श्रुतिः षष्ठी पञ्चात्रेयास्तु सूनवः ॥४७॥
ऊर्जा वसिष्ठाद्वै लेभे सुतांश्च सुतवत्सला । ज्यायसी पुंडरीकाक्षान्वासिष्ठान्वरलोचना ॥४८॥
रजः सुहोत्रो बाहुश्च सवनश्चानघस्तथा । सुतपाः शुक्त इत्येते मुनेर्वै सप्त सूनवः ॥४९॥
यश्चाभिमाना भगवान् भवात्मा पैतामहो वह्निरसुः प्रजानाम् । स्वाहा च तस्मात्सुषुवे सुतानां त्रयं त्रयाणां जगतां
हिताय ॥५०॥ इति श्रीलिङ्गमहापुराणे पूर्वभागे प्रजासृष्टिवर्णनं नाम पञ्चमोऽध्यायः ॥५॥

आदितः श्लोकानां समष्ट्यङ्काः-१८२+५०=२३२



॥ अथ षष्ठोऽध्यायः ॥

सूत उवाच ॥

पवमानः पावकश्च शुचिरग्निश्च ते स्मृताः । निर्मथ्यः पवमानस्तु वैद्युतः पावकः स्मृतः ॥१॥
शुचिः सौरस्तु विज्ञेयः स्वाहा पुत्रास्त्रयस्तु ते । पुत्रैः पौत्रैस्त्विहैतेषां सङ्ख्या संक्षेपतः स्मृता ॥२॥
विसृज्य सप्तकञ्चादौ चत्वारिंशन्नवैव च । इत्येते बह्वयः प्रोक्ताः प्रणीयन्तेऽध्वरेषु च ॥३॥
सर्वे तपस्विनस्त्वेते सर्वे व्रतभृतः स्मृताः । प्रजानां पतयः सर्वे सर्वे रुद्रात्मकाः स्मृताः ॥४॥
अयज्वानश्च यज्वानः पितरः प्रीतिमानसाः । आग्निष्वात्ताश्च यज्वानः शेषा बर्हिषदः स्मृताः ॥५॥
मेनान्तु मानसीन्तेषां जनयामास वै स्वधा । आग्निष्वात्तात्मजा मेना मानसी लोकविश्रुता ॥६॥
असूत मेना मैनाकं क्रौञ्चन्तस्यानुजामुमाम् । गङ्गां हैमवतीं जज्ञे भवाङ्गश्लेषपावनीम् ॥७॥
धरणीं जनयामास मानसीं यज्ञयाजिनीम् । स्वधा सा मेरुराजस्य पत्नी पद्मसमानना ॥८॥
पितरोऽमृतपाः प्रोक्तास्तेष्वैवैह विस्तरः । ऋषीणाञ्च कुलं सर्वं श्रु गुध्वं तत् सुविस्तरम् ॥९॥
वदामि पृथगध्यायसंस्थितं वस्तुदूर्ध्वतः । दाक्षायणी सती याता पार्श्वं रुद्रस्य पार्वती ॥१०॥
पश्चाद्दक्षं विनिन्दैषा पतिं लेभे भवं तथा । तां ध्यात्वा ह्यसृजदुद्राननेकान्नीललोहितः ॥११॥
आत्मनस्तु समान् सर्वान् सर्वलोकनमस्कृतान् । याचितो मुनिशार्दूल ! ब्रह्मणा प्रहसन् क्षणात् ॥१२॥
तैस्तु संच्छादितं सर्वं चतुर्दशविधं जगत् । तान् दुष्टान् विविधान् रुद्रान्निर्मलान्नीललोहितान् ॥१३॥
जरामरणनिर्मुक्तान् प्राह रुद्रान् पितामहः । नमोऽस्तु वो महादेवास्त्रिनेत्रा नीललोहिताः ॥१४॥
सर्वज्ञाः सर्वगा दीर्घा ह्रस्वा वामनकाः शुभाः । हिरण्यकेशा दृष्टिघ्ना नित्या बुद्ध्याश्च निर्मलाः ॥१५॥
निर्द्वन्द्वा वितरागाश्च विश्वात्मानो भवात्मजाः । एवं स्तुत्वा तदा रुद्रान् रुद्रञ्चाह भवं शिवम् ॥
प्रदक्षिणीकृत्य तदा भगवान् कनकाण्डजः ॥१६॥
नमोऽस्तु ते महादेव ! प्रजानार्हसि शङ्कर ! । मृत्युहीना विभो स्रष्टुं मृत्युयुक्ताः सृज प्रभो ! ॥१७॥
ततस्तमाह भगवान् न हि मे तादृशी स्थितिः । सत्त्वं सृज यथाकामं मृत्युयुक्ताः प्रजाः प्रभो ! ॥१८॥
लब्ध्वा ससर्ज सकलं शङ्कराच्चतुराननः । जरामरणसंयुक्तं जगदेतच्चराचरम् ॥१९॥
शङ्करोऽपि तदा रुद्रैर्निवृत्तात्मा ह्यधिष्ठितः । स्थाणुत्वं तस्य वै विप्राः ! शङ्करस्य महात्मनः ॥२०॥
निष्कलस्यात्मनः शम्भोः स्वेच्छाधृतशरीरिणः । शं रुद्रः सर्वभूतानां करोति घृणया यतः ॥२१॥
शङ्करश्चाप्रयत्नेन तदात्मा योगविद्यया । वैराग्यस्थं विरक्तस्य विमुक्तिर्यच्छमुच्यते ॥२२॥

अणोस्तु विषयत्यागः संसारभयतः क्रमात् । वैराग्याज्जायते पुंसो विरागो दर्शनान्तरे ॥२३॥
विमुख्यो विगुणत्यागो विज्ञानस्याविचारतः । तस्य चास्य च सन्धानं प्रसादात्परमेष्ठिनः ॥२४॥
धर्मो ज्ञानञ्च वैराग्यमैश्वर्यं शङ्करादिह । स एव शङ्करः साक्षात्पिनाकी नीललोहितः ॥२५॥
ये शङ्कराश्रिताः सर्वे मुच्यन्ते ते न संशयः । न गच्छन्त्येव नरकं पापिष्ठा अपि दारुणम् ॥२६॥
आश्रिताः शङ्करं तस्मात्प्राप्नुवन्ति च शाश्वतम् ।

ऋषय ऊचुः ॥

मायान्ताश्चैव घोराद्या ह्यष्टाविंशतिरेव च ॥२७॥
कोटयो नरकाणान्तु पच्यन्ते तासु पापिनः । अनाश्रिताः शिवं रुद्रं शङ्करं नीललोहितम् ॥२८॥
आश्रयं सर्वभूतानामव्ययं जगतां पतिम् । पुरुषं परमात्मानं पुरुहूतं पुरुष्टुतम् ॥२९॥
तमसाकालरुद्राख्यं रजसा कनकाण्डजम् । सत्त्वेन सर्वगं विष्णुं निगुणत्वे महेश्वरम् ॥३०॥
केन गच्छन्ति नरकं नराः केन महामते ! । कर्मणाऽकर्म णा वापि श्रोतुं कौतूहलं हि नः ॥३१॥

इत्यादि महापुराणे श्रीलैङ्गे पूर्वभागे षष्ठोऽध्यायः ॥६॥

आदितः श्लोकानां समष्ट्यङ्काः-२३२+३१=२६३



॥ अथ सप्तमोऽध्यायः ॥

सुत उवाच ॥

रहस्यं वः प्रवक्ष्यामि भवस्यामिततेजसः । प्रभावं शङ्करस्याद्यं संक्षेपात्सर्वदर्शिनः ॥१॥
योभिः सर्वतत्त्वज्ञाः परं वैराग्यमास्थिताः । प्राणायामादिभिश्चाष्टसाधनैः सहचारिणः ॥२॥
करुणादिगुणोपेताः कृत्वाऽपि विविधानि ते । कर्माणि नरकं स्वर्गं गच्छन्त्येव स्वकर्मणा ॥३॥
प्रसादाज्जायते ज्ञानं ज्ञानाद्योगः प्रवर्तते । योगेन जायते मुक्तिः प्रसादादखिलं ततः ॥४॥

ऋषय ऊचुः ॥

प्रसादाद्यदि विज्ञानं स्वरूपं वक्तुमर्हसि । दिव्यं माहेश्वरञ्चैव योगं योगविदां वर ! ॥५॥
कथं करोति भगवान् चिन्तया रहितः शिवः । प्रसादं योगमार्गे ण कस्मिन्काले नृणां विभुः ॥६॥
रोमहर्षण उवाच ॥

देवानाञ्च ऋषीणाञ्च पितृणां सन्निधौ पुरा । शैलादिना तु कथितं शृण्वन्तु ब्रह्मसूनुव ॥७॥
व्यासावताराणि तथा द्वापरान्ते च सुव्रताः । योगाचार्यावताराणि तथा तिष्ठे तु शूलिनः ॥८॥
तत्र तत्र विभोः शिष्याश्चत्वारः शम्भुजनाः । प्रशिष्या बहवस्तेषां प्रसीदत्येवमीश्वरः ॥९॥
एवं क्रमागतं ज्ञानं मुखादेव नृणां विभोः । वैश्यान्तं ब्राह्मणाद्यं हि घृणया चानुरूपतः ॥१०॥

ऋषय ऊचुः ॥

द्वापरे द्वापरे व्यासाः के वै कुत्रान्तरेषु वै । कल्पेषु कस्मिन् कल्पे नो वक्तुमर्हसि चात्र तान् ॥११॥
सूत उवाच ॥

शृण्वन्तु कल्पे वाराहे द्विजा ! वैवस्वतान्तरे । व्यासांश्च साम्प्रतं रुद्रांस्तथा सर्वान्तरेषु वै ॥१२॥
वेदानाञ्च पुराणानां तथा ज्ञानप्रदर्शकान् । यथाक्रमं प्रवक्ष्यामि सर्वावर्तैषु साम्प्रतम् ॥१३॥
क्रतुः सत्यो भार्गवश्च अङ्गिराः सविता द्विजाः ! । मृत्युः शतक्रतुर्धीमान् वसिष्ठो मुनिपुङ्गवः ॥१४॥
सारस्वतस्त्रिधामा च त्रिवृतो मुनिपुङ्गवः । शततेजाः स्वयं धर्मो नारायण इति श्रुतः ॥१५॥
तरक्षुश्चारुणिर्धीमांस्तथा देवः कृतञ्जयः । ऋतञ्जयो भरद्वाजो गौतमः कविसत्तमः ॥१६॥
वाचःश्रवाः मुनिः साक्षात्तथा शुष्मायणिः शुचिः । तृणाबिन्दुर्मुनी रुक्षः शक्तिः शाक्तेय उत्तरः ॥१७॥
जातूकर्ण्यो हरिः साक्षात् कृष्णद्वैपायनो मुनिः । व्यासास्त्वेते च शृण्वन्तु कलौ योगेश्वरान् क्रमात् ॥१८॥
असङ्ख्याता हि कल्पेषु विभोः सर्वान्तरेषु च । कलौ रुद्रावताराणां व्यासानां किल गौरवात् ॥१९॥
वैवस्वतान्तरे कल्पे वाराहे ये च तान् पुनः । अवतारान् प्रवक्ष्यामि तथा सर्वान्तरेषु वै ॥२०॥

ऋषय ऊचुः ॥

मन्वन्तराणि वाराहे वक्तुमर्हसि साम्प्रतम् । तथैव चो ध्वक्कल्पेषु सिद्धान्वैवस्वतान्तरे ॥२१॥

रोमहर्षण उवाच ॥

मनुः स्वायम्भुवस्त्वाद्यस्ततः स्वरोचिषो द्विजाः । उत्तमस्तामसश्चैव रैवतश्चाक्षुषस्तथा ॥२२॥ ।
 वैवस्वतश्च सावर्णिर्धर्मः सावर्णिकः पुनः । पिशङ्गश्चापिशङ्गाभः शबलो वर्णकस्तथा ॥२३॥
 औकारान्ता अकाराद्या मनवः परीकीर्तिताः । श्वेतः पाण्डुस्तथा रक्तस्ताम्राः पीतश्च कापिलः ॥२४॥
 कृष्णः श्यामस्तथा धूम्रः सुधूम्रश्च द्विजोत्तमाः । अपिशङ्गः पिशङ्गश्च त्रिवर्णः शबलस्तथा ॥२५॥
 कालं धुरस्तु कथिता वर्णतो मनवः शुभाः । नामतो वर्ण तश्चैव वर्णतः पुनरेव च ॥२६॥
 स्वरात्मानः समाख्याताश्चान्तरेणाः समासतः । वैवस्वत ऋकारस्तु मनुः कृष्णः सुरेश्वरः ॥२७॥
 सप्तमस्तस्य वक्ष्यामि युगावर्तैषु योगिनः । समतीतेषु कल्पेषु तथा चानागतेषु वै ॥२८॥
 वाराहः साम्प्रतं ज्ञेयः सप्तमान्तरतः क्रमात् । योगावतारांश्च विभोः शिष्याणां सन्ततिं तथा ॥२९॥
 सम्प्रेक्ष्य सर्वकालेषु तथावर्तैषु योगिनाम् । आद्ये श्वेतः कलौ रुद्राः सुतारो मदनस्तथा ॥३०॥
 सुहोत्रः कङ्कणश्चैव लोगाक्षिर्मुनिसत्तमाः । जैगीषव्यो महातेजा भगवान् दधिवाहनः ॥३१॥
 ऋषभश्च मुनिर्धीमानुग्रश्चात्रिः सुबालकः । गौतमश्चाथ भगवान् सर्वदेवनमस्कृतः ॥३२॥
 वेदशीर्षश्च गोकर्णो गुहावासी शिखण्डभृत् । जटा माल्यट्टहासश्च दारुको लाङ्गली तथा ॥३३॥
 महाकायमुनिः शूली दण्डी मुण्डीश्वरः स्वयम् । सहिष्णुः सोमशर्मा च लकुलीशो जगद्गुरुः ॥३४॥
 वैवस्वतेऽन्तरे सम्यक् प्रोक्ता हि परमात्मनः । योगाचार्यावतारा ये सर्वावर्तैषु सुव्रताः ! ॥३५॥
 व्यासाश्चैवं मुनिश्रेष्ठा ! द्वापरे द्वापरे त्विमे । योगेश्वराणां चत्वारः शिष्याः प्रत्येकमव्ययाः ॥३६॥
 श्वेतः श्वेतशिखण्डी च श्वेताश्वः श्वेतलोहितः । दुन्दुभिः शतरूपश्च ऋचीकः केतुमांस्तथा ॥३७॥
 विशाकेश्व विकेशश्च विपाशः पापनाशनः । सुमुखो दुर्मुखश्चैव दुर्दमो दुरतिक्रमः ॥३८॥
 सनकश्च सनन्दश्च प्रभुर्यश्च सनातनः । ऋभुः सनत्कुमारश्च सुधामा विरजास्तथा ॥३९॥
 शङ्खपा द्वैरजश्चैव मेघः सारस्वतस्तथा । सुवाहनो मुनिश्रेष्ठो मेघवाहो महाद्युतिः ॥४०॥
 कपिलश्चासुरिश्चैव तथा पञ्चशिखो मुनिः । वाल्कलश्च महायोगी धर्मात्मानो महौजसः ॥४१॥
 पराशरश्च गर्गश्च भार्गवश्चाङ्गिरास्तथा । बलबन्धुर्निरामित्रः केतुशृङ्गस्तपोधनः ॥४२॥
 लम्बोदरश्च लम्बश्च लम्बाक्षो लम्बकेशकः । सर्वज्ञः समबुद्धिश्च साध्यः सर्वस्तथैव च ॥४३॥
 सुधामा काश्यपश्चैव वासिष्ठो विरजास्तथा । अत्रिर्देवसदश्चैव श्रवणोऽथ श्रविष्ठकः ।

कुणिश्च कुणिबाहुश्च कुशरीरः कुनेत्रकः ॥४४॥

काश्यपोऽप्युशनाश्चैव च्यवनोऽथ बृहस्पतिः । उत्थ्यो वामदे वश्च महायोगो महाबलः ॥४५॥
 वाचश्रवाः सुधीकश्च श्यावाश्वश्च यतीश्वरः । हिरण्यनाभः कौशल्यो लोगाक्षिः कुथुमिस्तथा ॥४६॥
 सुमन्तुर्बर्बरी विद्वान् कबन्धः कुशिकन्धरः । प्लक्षो दाल्भ्यायणिश्चैव केतुमान् गोपनस्तथा ॥४७॥
 भल्लावी मधुपिङ्गश्च श्वेतकेतुस्तपोनिधिः । उशिको बृहदश्वश्च देवलः कविरेव च ॥४८॥
 शालिहोत्रोऽग्निवेशश्च युवनाश्वः शरद्वसुः । छगलः कुण्डकर्णश्च कुम्भश्चैव प्रवाहकः ॥४९॥
 उलूको विद्युतश्चैव मण्डूको ह्याश्वलायनः । अक्षपादः कुमारश्च उलूको वत्स एव च ॥५०॥
 कुशिकश्चैव गर्भश्च मित्रः कौरुष्य एव च । शिष्यास्त्वेते महात्मानः सर्वावर्तैषु योगिनाम् ॥५१॥
 विमला ब्रह्मभूयिष्ठा ज्ञानयोगपरायणाः । एते पाशुपताः सिद्धा भस्मो द्यूतविग्रहाः ॥५२॥
 शिष्याः प्रशिष्याश्चैतेषां शतशोऽथ सहस्रशः । प्राप्य पाशुपतं योगं रुद्रलोकाय संस्थिताः ॥५३॥
 देवादयः पिशाचान्ताः पशवः परिकीर्तिताः । तेषां पतित्वात् सर्वेशो भवः पशुपतिः स्मृतः ॥५४॥
 तेन प्रणीतो रुद्रेण पशूनां पतिना द्विजाः । योगः पाशुपतो ज्ञेयः परावरविभूतये ॥५५॥
 इत्यादि महापुराणे श्रीलैङ्गे पूर्वभागे मनुव्यास योगेश्वरतच्छिष्यकथनं नाम सप्तमोऽध्यायः ॥७॥

आदितः श्लोकानां समष्ट्यङ्काः-२६३+५५=३१८



॥ अथाष्टमोऽध्यायः ॥

सूत उवाच ॥

संक्षेपतः प्रवक्ष्यामि योगस्थानानि साम्प्रतम् । कल्पितानि शिवेनैव हिताय जगतां द्विजाः ॥१॥

गलादधो वितस्त्यायन्नाभेरुपरि चोत्तमम् । योगस्थानमधो नाभेरावर्तं मध्यमं भ्रुवोः ॥२॥
 सर्वार्थज्ञाननिष्पत्तिरात्मनो योग उच्यते । एकाग्रता भवेच्चैव सर्वदा तत्प्रसादतः ॥३॥
 प्रसादस्य स्वरूपं यत्स्वसंवेद्यं द्विजोत्तमाः । वक्तुं न शक्यं ब्रह्माद्यैः क्रमशो जायते नृणाम् ॥४॥
 योगशब्देन निर्वाणं माहेशं पदमुच्यते । तस्य हेतुर्ऋषिज्ञानं ज्ञानं तस्य प्रसादतः ॥५॥
 ज्ञानेन निर्दहेत्पापं निरुध्य विषयान् सदा । निरुद्धेन्द्रियवृत्तेस्तु योगसिद्धिर्भविष्यति ॥६॥
 योगो निरोधो वृत्तेस्तु चित्तस्य द्विजसत्तमाः ! । साधनान्यष्टधा चास्य कथितानीह सिद्धये ॥७॥
 यमस्तु प्रथमः प्रोक्तो द्वितीयो नियमस्तथा । तृतीयमासनं प्रोक्तं प्राणायामस्ततः परम् ॥८॥
 प्रत्याहारं पञ्चमो वै धारणा च ततः परा । ध्यानं सप्तममित्युक्तं समाधिस्त्वष्टमः स्मृतः ॥९॥
 तपस्युपरमश्चैव यम इत्यभिधीयते । अहिंसा प्रथमो हेतुर्यमस्य यमिनां वराः ॥१०॥
 सत्यमस्तेयमपरं ब्रह्मचर्य्यापरिग्रहौ । नियमस्यापि वै मूलं यम एव न संशयः ॥११॥
 आत्मवत्सर्वभूतानां हितायैव प्रवर्तनम् । अहिंसैषा समाख्याता या चात्मज्ञानसिद्धिदा ॥१२॥
 दृष्टं श्रुतं चानुभितं स्वानुभूतं यथार्थतः । कथनं सत्यमित्युक्तं परपीडाविवर्जितम् ॥१३॥
 नास्तीलं कीर्त्तयेद्देवं ब्राह्मणानामिति श्रुतिः । परदोषान् परिज्ञाय न वदेदिति चापरम् ॥१४॥
 अनादानं परस्वानामापद्यपि विचारतः । मनसा कर्मणा वाचा तदस्तेयं समासतः ॥१५॥
 मैथुनस्याप्रवृत्तिर्हि मनोवाक्कायकर्मणा । ब्रह्मचर्य्यमिति प्रोक्तं यतीनां ब्रह्मचारिणाम् ॥१६॥
 इह वैखानसानां च विदाराणां विशेषतः । सदाराणां गृहस्थानां तथैव च वदामि वः ॥१७॥
 स्वदारे विधिवत्कृत्वा निवृत्तिश्चान्यतः सदा । मनसा कर्मणा वाचा ब्रह्मचर्य्यमिति स्मृतम् ॥१८॥
 मेध्यास्वनारीसम्भोगं कृत्वा स्नानं समाचरेत् । एवं गृहस्थो युक्तात्मा ब्रह्मचारी न संशयः ॥१९॥
 अहिंसाप्येवमेवैषा द्विजगुर्वग्नि पूजने । विधिना यादुशी हिंसा सात्वहिंसा इति स्मृता ॥२०॥
 स्त्रियः सदा परित्याज्याः सङ्गं नैव च कारयेत् । कुणपेषु यथा चित्तं तथा कुर्याद्विचक्षणः ॥२१॥
 विष्णुमूर्त्तिसर्गकालेषु बहिर्भूमौ यथा मतिः । तथा कार्य्या रतौ चापि स्वदारे चान्यतः कुतः ॥२२॥
 अङ्गारसदृशी नारी घृतकुम्भसमः पुमान् । तस्मान्नागरिषु संसर्गं दूरतः परिवर्जयेत् ॥२३॥
 भोगेन तृप्तिर्नैवास्ति विषयाणां विचारतः । तस्माद्विरागः कर्तव्यो मनसा कर्मणा गिरा ॥२४॥
 न जातु कामः कामानामुपभोगेन शाम्यति । हविषा कृष्णवर्त्मैव भूय एवाभिवर्धते ॥२५॥
 तस्मात्त्यागः सदा कार्य्यस्त्वमृतत्वाय योगिना । अविरक्तो यतो मर्त्यो नानायोनिषु वर्त्तते ॥२६॥
 त्यागेनैवामृतत्वं हि श्रुतिस्मृतिविदां वराः । कर्म णा प्रजया नास्ति द्रव्येण द्विजसत्तमाः ॥२७॥
 तस्माद्विरागः कर्तव्यो मनोवाक्कायकर्मणा । ऋतौ ऋते निवृत्तिस्तु ब्रह्मचर्य्यमिति स्मृतम् ॥२८॥
 यमाः संक्षेपतः प्रोक्ता नियमांश्च वदामि वः । शौचमिज्या तपो दानं स्वाध्यायोपस्थनिग्रहः ॥२९॥
 व्रतोपवासमौनश्च स्नानश्च नियमा दश । नियमः स्यादनीहा च शौचं तुष्टिस्तपस्तथा ॥३०॥
 जपः शिव प्रणीधानं पद्मकाद्यं तथासनम् । बाह्यमाभ्यन्तरं प्रोक्तं शौचमाभ्यन्तरं वरम् ॥३१॥
 बाह्यशौचेन युक्तः संस्तथा चाभ्यन्तरं चरेत् । आग्नेयं वारुणं ब्राह्मं कर्तव्यं शिवपूजकैः ॥३२॥
 स्नानं विधानतः सम्यक् पश्चादाभ्यन्तरं चरेत् । आदेहान्तं मृदालिप्य तीर्थतोयेषु सर्वदा ॥३३॥
 अवगाह्यापि मलिनो ह्यन्तः शौचविवर्जितः । शैवला भूषका मत्स्याः सत्त्वा मत्स्योपजीविनः ॥३४॥
 सदावगाद्यः सलिले विशुद्धाः किं द्विजोत्तमाः । तस्मादाभ्यन्तरं शौचं सदा कार्य्यं विधानतः ॥३५॥
 आत्मज्ञानाम्भसि स्नात्वा सकृदालिप्य भावतः । सुवैराग्यमृदा शुद्धः शौचमेवं प्रकीर्तितम् ॥३६॥
 शुद्धस्य सिद्धयो दृष्टा नैवाशुद्धस्य सिद्धयः । न्यायेनागतया वृत्त्या संतुष्टो यस्तु सुव्रतः ॥३७॥
 संतोषस्तस्य सततमतीतार्थस्य चास्मृतिः । चान्द्रायणादिनिपुणस्तपांसि सुशुभानि च ॥३८॥
 स्वाध्यायस्तु जपः प्रोक्तः प्रणवस्य त्रिधा स्मृतः । वाचिकश्चाधमो मुख्य उपांशुश्चोत्तमोत्तमः ॥३९॥
 मानसो विस्तरेणैव कल्पे पञ्चाक्षरे स्मृतः । तथा शिवप्रणीधानं मनोवाक्कायकर्मणा ॥४०॥
 शिवज्ञानं गुरोर्भक्तिरचला सुप्रतिष्ठिता । निग्रहो ह्यपहृत्याशु प्रसक्तानीन्द्रियाणि च ॥४१॥
 विषयेषु समासेन प्रत्याहारः प्रकीर्तितः । चित्तस्य धारणा प्रोक्ता स्थानबन्धः समासतः ॥४२॥
 तस्याः स्वास्थ्येन ध्यानश्च समाधिश्च विचारतः । तत्रैकचित्ता ध्यानं प्रत्ययान्तरवर्जितम् ॥४३॥
 चिद्भासमर्थमात्रस्य देहशून्यमिव स्थितम् । समाधिः सर्वहेतुश्च प्राणायाम इति स्मृतः ॥४४॥

प्राणः स्वदेहजो वायुर्यमस्तस्य निरोधनम् । त्रिधा द्विजैर्यमः प्रोक्तो मन्दो मध्योत्तमस्तथा ॥४५॥

प्राणापाननिरोधस्तु प्राणायामः प्रकीर्तितः । प्राणायामस्य मानं तु मात्राद्वादशकं स्मृतम् ॥४६॥
नीचो द्वादशमात्रस्तु उद्धातो द्वादशः स्मृतः । मध्यमस्तु द्विरुद्धातश्चतुर्विंशतिमात्रकः ॥४७॥
मुख्यस्तु यस्त्रिरुद्धातः षट्त्रिंशन्मात्र उच्यते । प्रस्वेदकम्पनोत्थानजनकश्च यथाक्रमम् ॥४८॥
आनन्दोद्भवयोगार्थं निद्राघूर्णितस्तथैव च । रोमाञ्चध्वनिसंविद्धस्वाङ्गमोटनकम्पनम् ॥४९॥
भ्रमणं स्वेदजं न्यासा संविन्मूर्च्छा भवेद्यदा । तदोत्तमोत्तमः प्रोक्तः प्राणायामः सुशोभनः ॥५०॥
सगर्भोऽगर्भ इत्युक्तः सजपो विजपः क्रमात् । इभो वा शरभो वापि दुराघर्षोऽथ केशरी ॥५१॥
गृहीतो दम्यमानस्तु यथा स्वस्थस्तु जायते । तथा समीरणोऽस्वस्थो दुराघर्षश्च योगिनाम् ॥५२॥
न्यायतः सेव्यमानस्तु स एवं स्वस्थतां व्रजेत् । यथैव मृगराट् नागः शरभो वापि दुर्मदः ॥५३॥
कालान्तरवशाद्योगाहम्यते परमादरात् । तथा परिचयात्स्वास्थ्यं समत्वञ्चाधिगच्छति ॥५४॥
योगादभ्यसते यस्तु व्यसनं नैव जायते । एवमभ्यस्यमानस्तु मुनेः प्राणो विनिर्दहेत् ॥५५॥
मनोवाक्कायजान् दोषान् कर्तुर्देहश्च रक्षति । संयुक्तस्य तथा सम्यक्प्राणायामेन धीमतः ॥५६॥
दोषात्तस्माच्च नश्यन्ति निश्वासस्तेन जीर्यते । प्राणायामेन सिध्यन्ति दिव्याः शान्त्यादयः क्रमात् ॥५७॥
शान्तिः प्रशान्तिर्दीप्तिश्च प्रसादश्च तथा क्रमात् । आदौ चतुष्टयस्येह प्रोक्ता शान्तिरिह द्विजाः ॥५८॥
सहजागन्तुकानाञ्च पापानां शान्तिरुच्यते । प्र शान्तिः संयमः सम्यग्वचसामिति संस्मृता ॥५९॥
प्रकाशो दीप्तिरित्युक्ता सर्वतः सर्वदा द्विजाः ! । सर्वेन्द्रियप्रसादस्तु बुद्धेर्वै मरुतामपि ॥६०॥
प्रसाद इति संप्रोक्तः स्वाति त्विह चतुष्टये । प्राणोऽपानः समानश्च उदानो व्यान एव च ॥६१॥
नागः कूर्मस्तु कृकरो देवदत्तो धनञ्जयः । एतेषां यः प्रसादस्तु मरुतामिति संस्मृतः ॥६२॥
प्रयाणं कुरुते तस्माद्वायुः प्राण इति स्मृतः । अपानयत्यपानस्तु आहारादीन् क्रमेण च ॥६३॥
व्यानो व्यानामयत्यङ्गं व्याध्यादीनां प्रकोपकः । उद्वेजयति मर्माणि उदानोऽयं प्रकीर्तितः ॥६४॥
समं नयति गात्राणि समानः पञ्च वायवः । उद्गारे नाग आख्यातः कूर्म उन्मीलने तु सः ॥६५॥
कृकलः क्षुतकायैव देवदत्तो विजृम्भणे । धनञ्जयो महाघोषः सर्वगः स मृतेऽपि हि ॥६६॥
इति यो दश वायूनां प्राणायामेन सिध्यति । प्रसादोऽस्य तुरीया तु संज्ञा विप्राश्चतुष्टये ॥६७॥
विस्वरस्तु महान् प्रज्ञा मनो ब्रह्मा चित्तिः स्मृतिः । ख्यातिः संवीततः पश्चादीश्वरो मतिरेव च ॥६८॥
बुद्धेरेताः द्विजाः संज्ञा महतः परिकीर्तिताः । अस्या बुद्धेः प्रसादस्तु प्राणायामेन सिद्ध्यति ॥६९॥
विस्वरो विस्वरीभावो द्वन्द्वानां मुनिसत्तमाः ! । अग्रजः सर्वं तत्त्वानां महान् यः परिमाणतः ॥७०॥
यत्प्रमाणगुहा प्रज्ञा मनस्तु मनुते यतः । बृहत्त्वादबुहणत्वाच्च ब्रह्मा ब्रह्मविदांवराः ॥७१॥
सर्वकर्माणि भोगार्थं यच्चिनोति चित्तिः स्मृता । स्मरते यत्स्मृतिः सर्वं संविद्वै विन्दते यतः ॥७२॥
ख्यायते यत्त्विति ख्यातिर्ज्ञानादिभिरनेकशः । सर्वतत्त्वाधिपः सर्वं विजानाति यदीश्वरः ॥७३॥
मनुते मन्यते यस्मान्मतिर्मतिमतां वराः । अर्थं बोधयते यच्च बुद्धयते बुद्धिरुच्यते ॥७४॥
अस्या बुद्धेः प्रसादस्तु प्राणायामेन सिद्ध्यति । दोषान्विनिर्दहेत्सर्वान् प्राणायामादसौ यमी ॥७५॥
पातकं धारणाभिस्तु प्रत्याहारेण निर्दहेत् । विषयान्विषयवद्ब्रह्मा ध्यानेनानीश्वरान् गुणान् ॥७६॥
समाधिना यतिश्रेष्ठाः प्रज्ञावृद्धिं विवर्धयेत् । स्थानं लब्ध्वैव कुर्वीत योगाष्टाङ्गानि वै क्रमात् ॥७७॥
लब्ध्वासनानि विधिवद्योगसिद्धयर्थमात्मवित् । अदेशकाले योगस्य दर्शनं हि न विद्यते ॥७८॥
अश्रयभ्यासे जले वापि शुष्कपर्णचये तथा । जन्तुव्यासे श्मशाने च जीर्णगोष्ठे चतुष्पथे ॥७९॥
सशब्दे सभये वापि चैत्यवल्मीकसञ्चये । अशुभे दुर्जनाक्रान्ते मशकादिसमन्विते ॥८०॥
नाचरेद्देहबाधायां दौर्मनस्यादिसम्भवे । सुगुप्ते तु शुभे रम्ये गुहायां पर्वतस्य तु ॥८१॥
भवक्षेत्रे सुगुप्ते वा भवारामे वनेऽपि वा । गृहे तु सुशुभे देशे विजने जन्तुवर्जिते ॥८२॥
अत्यन्तनिर्मले सम्यक् सुप्रलिप्ते विचित्रिते । दर्पणोदरसङ्काशे कृष्णागरुसुधूपिते ॥८३॥
नानापुष्पसमाकीर्णे वितानोपरि शोभिते । फलपल्लवमूलाढये कुशपुष्पसमन्विते ॥८४॥
समासनस्थो योगाङ्गान्यभ्यसेद्धृषितः स्वयम् । प्रणिपत्य गुरुं पश्चाद्भवं देवीं विनायकम् ॥८५॥
योगीश्वरान् सशिष्यांश्च योगं युञ्जीत योगवित् । आसनं स्वस्तिकं बध्वा पद्ममर्धासनन्तु वा ॥८६॥
समजानुस्तथा धीमानेकजानुरथापि वा । समं दृढासनो भूत्वा संहृत्य चरणवुभौ ॥८७॥

संवृतास्योपबद्धाक्ष उरो विष्टभ्य चाग्रतः । पार्थिभ्यां वृषणौ रक्षंस्तथा प्रजननं पुनः ॥८८॥
 किञ्चिदुन्नामितशिरा दन्तैर्दन्तान्न संपुशेत् । सम्प्रेक्ष्य नासिकागां स्वन्दिशश्चानवलोकयन् ॥८९॥
 तमः प्रच्छाद्य रजसा रजः सत्त्वेन छादयेत् । ततः सत्त्वस्थितो भूत्वा शिवध्यानं समभ्यसेत् ॥९०॥
 ॐ कारवाच्यं परमं शुद्धं दीपशिखाकृतिम् । ध्यायेद्वै पुण्डरीकस्य कर्णिकायां समाहितः ॥९१॥
 नाभेरधस्ताद्वा विद्वान् ध्यात्वा कमलमुत्तमम् । त्र्यङ्गुले चाष्टको णं वा पञ्चकोणमथापि वा ॥९२॥
 त्रिकोणश्च तथाग्रेयं सौम्यं सौरं स्वशक्तिभिः । सौरं सौम्यं तथाग्रेयमथ वानुक्रमेण तु ॥९३॥
 आग्रेयश्च ततः सौरं सौम्यमेवं विधानतः । अग्रेरधः प्रकल्प्यैवं धर्मादीनां चतुष्टयम् ॥९४॥
 गुणत्रयं क्रमेणैव मण्डलोपरि भावयेत् । सत्त्वस्थं चिन्तयेद्द्रुद्रं स्वशक्त्या परिमण्डितम् ॥९५॥
 नाभौ वाथ गले वापि भूमध्ये वा यथाविधि । ललाट फलिकायां वा मूर्ध्नि ध्यानं समाचरेत् ॥९६॥
 द्विदले षोडशारे वा द्वादशारे क्रमेण तु । दशारे वा षडसे वा चतुरसे स्मरेच्छिवम् ॥९७॥
 कनकाभे तथाङ्गारसन्निभे सुसितेऽपि वा । द्वादशादित्यसङ्काशे चन्द्रविम्बसमेऽपि वा ॥९८॥
 विद्युत्कोटिनिभे स्थाने चिन्तयेत् परमेश्वरम् । अग्निवर्गेऽथ वा विद्युद्वलयाभे समाहितः ॥९९॥
 वज्रकोटिप्रभे स्थाने पद्मरागनिभेऽपि वा । नीललोहितविम्बे वा योगी ध्यानं समभ्यसेत् ॥१००॥
 महेश्वरं हृदि ध्यायेन्नाभिपद्मे सदाशिवम् । चन्द्रचूडं ललाटे तु भूमध्ये शङ्करं स्वयम् ॥१०१॥
 दिव्ये च शाश्वतस्थाने शिवध्यानं समभ्यसेत् । निर्मलं निष्कलं ब्रह्म सुशान्तं ज्ञानरूपिणम् ॥१०२॥
 अलक्षणमनिर्देश्यमणोरल्पतरं शुभम् । निरालम्बमतर्क्यं च विनाशोत्पत्तिवर्जितम् ॥१०३॥
 कैवल्यं चैव निर्वाणं निःश्रेयसमनूपमम् । अमृतं चाक्षरं ब्रह्म अपुनर्भवमद्भुतम् ॥१०४॥
 महानन्दं परानन्दं योगानन्दमनामयम् । हेयोपादेयरहितं सूक्ष्मात्सूक्ष्मतरं शिवम् ॥१०५॥
 स्वयं वेद्यमवेद्यं तच्छिवं ज्ञानमयं परम् । अतीन्द्रियमनाभासं परं तत्त्वं परात्परम् ॥१०६॥
 सर्वोपाधिविनिर्मुक्तं ध्यानगम्यं विचारतः । अद्वयं तमसश्चैव परस्तात्संस्थितं परम् ॥१०७॥
 मनस्येवं महादेवं हृत्पद्मे वापि चिन्तयेत् । नाभौ सदाशिवं चापि सर्वदेवात्मकं विभुम् ॥१०८॥
 देहमध्ये शिवं देवं शुद्धज्ञानमयं विभुम् । कन्यसेनैव मार्गेण चोच्चातेनापि शङ्करम् ॥१०९॥
 क्रमशः कन्यसेनैव मध्यमेनापि सुव्रतः । उत्तमेनापि वै विद्वान् कुम्भकेन समभ्यसेत् ॥११०॥
 द्वात्रीशदेचयेद्धीमान् हृदि नाभौ समाहितः । रेचकं पूरकं त्यक्त्वा कुम्भकश्च द्विजोत्तमाः ॥१११॥
 साक्षात्समरसेनैव देहमध्ये स्मरेच्छिवम् । एकीभावं समेत्यैवं तत्र यद्रससम्भवम् ॥११२॥
 आनन्दं ब्रह्मणो विद्वान् साक्षात्समरसे स्थितः । धारणा द्वादशायामा ध्यानं द्वादशधारणम् ॥११३॥
 ध्यानं द्वादशकं यावत्समाधि रभिधीयते । अथवा ज्ञानिनां विप्राः ! सम्पकदिव जायते ॥११४॥
 प्रयत्नाद्वा तयोस्तुल्यं चिराद्वा ह्यचिरात् द्विजाः । योगान्तरायास्तस्याथ जायन्ते युञ्जतः पुनः ॥११५॥
 नश्यन्ते भ्यासतस्तेऽपि प्रणिधानेन वै गुरोः ॥११६॥

इति श्रीलिङ्गमहापुराणे पूर्वभागेऽष्टाङ्गयोगनिरूपणं नामाऽष्टमोऽध्यायः ॥८॥

आदितः श्लोकानां समष्ट्यङ्काः-३१८+११६=४३४



॥ अथ नवमोऽध्यायः ॥

सूत उवाच ॥

आलस्यं प्रथमं पश्चाद्वाधिपीडा प्रजायते । प्रमादः संशयस्थाने चित्तस्येहानवस्थितिः ॥१॥
 अश्रद्धादर्शनं भ्रान्तिर्दुःखं च त्रिविधं ततः । दौर्मनस्यमयोग्येषु विषयेषु च योग्यता ॥२॥
 दशधाभिप्रजायन्ते मुनेर्योगान्तरायकाः । आलस्यश्चाप्रवृत्तिश्च गुरुत्वात्कायचित्तयोः ॥३॥
 व्याधयो धातुवैषम्यात् कर्मजा दोषजास्तथा । प्रमादस्तु समाधस्तु साधनानामभावनम् ॥४॥
 इदं वेत्युभयस्पृक्तं विज्ञानं स्थानसंशयः । अनवस्थितचित्तत्वमप्रतिष्ठा हि योगिनः ॥५॥
 लब्धायामपि भूमौ च चित्तस्य भवबन्धनात् । अश्रद्धाभावरहिता वृत्तिर्वै साधनेषु च ॥६॥
 साध्ये चित्तस्य हि गुरौ ज्ञानाचारशिवादिषु । विपर्यय ज्ञानमिति भ्रान्तिदर्शनमुच्यते ॥७॥
 अनात्मन्यात्मविज्ञानमज्ञानात्तस्य सन्निधौ । दुःखमाध्यात्मिकं प्रोक्तं तथा चैवाधिभौतिकम् ॥८॥

आधिदैविकमित्युक्तं त्रिविधं सहजं पुनः । इच्छाविघातात्संक्षोभश्चेतसस्तदुदाहृतम् ॥९॥
 दौर्मनस्यं निरोद्धव्यं वैराग्येण परेण तु । तमसा रजसा चैव संस्पृष्टं दुर्मनः स्मृतम् ॥१०॥
 तदा मनसि सञ्जातं दौर्मनस्यमिति स्मृतम् । हठात्स्वीकरणं कृत्वा योग्यायोग्य विवेकतः ॥११॥
 विषयेषु विचित्रेषु जन्तोर्विषयलोलता । अन्तराया इति ख्याता योगस्यैते हि योगिनाम् ॥१२॥
 अत्यन्तोत्साह युक्तस्य नश्यन्ति न च संशयः । प्रनष्टेष्वन्तरायेषु द्विजाः ! पश्चाद्दि योगिनः ॥१३॥
 उपसर्गाः प्रवर्तन्ते सर्वे तेऽसिद्धिसूचकाः । प्रतिभा प्रथमा सिद्धिर्द्वितीया श्रवणा स्मृता ॥१४॥
 वार्ता तृतीया विप्रेन्द्रा ! स्तुरीया चेह दर्शना । आस्वादा पञ्चमी प्रोक्ता वेदना षष्ठिका स्मृता ॥१५॥
 स्वल्पषट्सिद्धिसन्त्यागात्सिद्धिदाः सिद्धयो मुनेः । प्रतिभा प्रतिभावृत्तिः प्रतिभाव इति स्थितिः ॥१६॥
बुद्धिर्विवेचना वेद्यं बुद्धयते बुद्धिरुच्यते । सूक्ष्मे व्यवहितेऽतौते विप्रकृष्टे त्वनागते ॥१७॥
 सर्वत्र सर्वदा ज्ञानं प्रतिभानुक्रमेण तु । श्रवणात्सर्वशब्दानामप्रयत्नेन योगिनः ॥१८॥
 ह्रस्वदीर्घप्लुतादीनां गुह्यानां श्रवणादपि । स्पर्शस्याधिगमो यस्तु वेदना तूपपादिता ॥१९॥
 दर्शनादिव्यरूपाणां दर्शनञ्चाप्रयत्नतः । संविद्विरसे तस्मिन्नास्वादो ह्यप्रयत्नतः ॥२०॥
 वार्ता च दिव्यगन्धानां तन्मात्रा बुद्धिसंविदा । विन्दन्ते योगिनस्तस्मादाब्रह्मभवनं द्विजाः ॥२१॥
 जगत्त्यस्मिन् हि देहस्थं चतुःषष्टिगुणं समम् । औपसर्गिकमेतेषु गुणेषु गुणितं द्विजाः ॥२२॥
 सन्त्याज्यं सर्वथा सर्वमौपसर्गिकमात्मनः । पैशाचे पार्थिवं चाप्यं राक्षसानां पुरे द्विजाः ॥२३॥
 याक्षे तु तैजसं प्रोक्तं गान्धर्वं श्वसनात्मकम् । ऐन्द्रे व्योमात्मकं सर्वं सौम्ये चैव तु मानसम् ॥२४॥
 प्राजापत्ये त्वहङ्कारं ब्राह्मे बोधमनुत्तमम् । आद्ये चाष्टौ द्वितीये च तथा षोडशरूपकम् ॥२५॥
 चतुर्विंशत्तृतीये तु द्वात्रिंशच्च चतुर्थके । चत्वारिंशत् पञ्चमे तु भूतमात्रात्मकं स्मृतम् ॥२६॥
 गन्धो रसस्तथा रूपं शब्दः स्पर्शस्तथैव च । प्रत्येकमष्टधा सिद्धं पञ्चमेतच्छतक्रतोः ॥२७॥
 तथाष्टचत्वारिंशच्च षट्पञ्चाशत्तथैव च । चतुःषष्टिगुणं ब्राह्मं लभते द्विजसत्तमाः ! ॥२८॥
 औपसर्गिकमाब्रह्म भुवनेषु परित्यजेत् । लोकेष्वालोक्य योगेन योगवित्परमं सुखम् ॥२९॥
 स्थूलता ह्रस्वता बाल्यं वार्धक्यं यौवनं तथा । नानाजातिस्वरूपश्च चतुर्भिर्देहधारणम् ॥३०॥
 पार्थिवांशं विना नित्यं सुरभिर्गन्धसंयुतः । एतदष्टगुणं प्रोक्तमैश्वर्यं पार्थिवं महत् ॥३१॥
 जले निवसनं यद्वद्भूम्यामिव विनिर्गमः । इच्छेच्छक्तः स्वयं पातुं समुद्रमपि नातुरः ॥३२॥
 यत्रेच्छति जगत्त्यस्मिन् तत्रास्य जलदर्शनम् । यद्यद्वस्तु समादाय भोक्तुं मिच्छति कामतः ॥३३॥
 तत्तदसान्वितं तस्य त्रयाणां देहधारणम् । भाण्डं विनाऽथ हस्तेन जलपिण्डस्य धारणम् ॥३४॥
 अब्रणत्वं शरीरस्य पार्थिवेन समन्वितम् । एतत् षोडशकं प्रोक्तमाप्यमैश्वर्यमुत्तमम् ॥३५॥
 देहादग्निविनिर्माणं तत्तापभयवर्जितम् । लोकं दग्धमपीहान्यददग्धं स्वविधानतः ॥३६॥
 जलमध्ये हुतवहञ्चाधाय परिरक्षणम् । अग्निनिग्रहणं हस्ते स्मृतिमात्रेण चागमः ॥३७॥
 भस्मीभूतविनिर्माणं यथापूर्वं सकामतः । द्वाभ्यां रूपविनिष्पत्तिर्विना तैस्त्रिभिरात्मनः ॥३८॥
 चतुर्विंशात्मकं ह्येतत्तैजसं मुनिपुङ्गवाः । मनोगतित्वं भूतानामन्तर्निवसनं तथा ॥३९॥
 पर्वतादिमहाभारस्कन्धेनोद्धहनं पुनः । लघुत्वञ्च गुरुत्वञ्च पाणिभ्यां वायुधारणम् ॥४०॥
 अङ्गुल्यग्रनिघातेन भूमेः सर्वत्र कम्पनम् । एकेन देहनिष्पत्तिर्वातैश्वर्यं स्मृतं बुधैः ॥४१॥
 छायाविहीननिष्पत्तिरिन्द्रियाणाञ्च दर्शनम् । आकाशगमनं नित्यमिन्द्रियार्थैः समन्वितम् ॥४२॥
 दूरे च शब्दग्रहणं सर्वशब्दावगाहनम् । तन्मात्रलिङ्गग्रहणं सर्वप्राणिनिदर्शनम् ॥४३॥
 ऐन्द्रमैश्वर्यमित्युक्तमेतैरुक्तः पुरातनः । यताकामोपलब्धिश्च यथाकाम विनिर्गमः ॥४४॥
 सर्वत्राभिभवश्चैव सर्वगुह्यानिदर्शनम् । कामानुरूपनिर्माणं वशित्वं प्रियदर्शनम् ॥४५॥
 संसारदर्शनञ्चैव मानसं गुणलक्षणम् । छेदनं ताडनं बन्धं संसारपरिवर्तनम् ॥४६॥
 सर्वभूतप्रसादश्च मृत्युकालजयस्तथा । प्राजापत्यमिदं प्रोक्तमाहङ्कारिकमुत्तमम् ॥४७॥
 अकारणजगत्सृष्टिस्तथानुग्रह एव च । प्रलयश्चाधिकारश्च लोकवृत्तप्रवर्तनम् ॥४८॥
 असादृश्यमिदं व्यक्तं निर्माणं च पृथक्पृथक् । संसारस्य च कर्तृत्वं ब्राह्ममेतदनुत्तमम् ॥४९॥
 एतावत्तत्त्वमित्युक्तं प्राधान्यं वैष्णवं पदम् । ब्रह्मणा तद्गुणं शक्यं वेत्तुमन्यैर्न शक्यते ॥५०॥
 विद्यते तत्परं शैवं विष्णुना नावगम्यते । असङ्ख्येयगुणं शुद्धं को जानीयाच्छिवात्मकम् ॥५१॥

व्युत्थाने सिद्धयश्चैता ह्युपसर्गाश्च कीर्तिताः । निरोद्धव्याः प्रयत्नेन वैराग्येण परेण तु ॥५२॥
 नाशातिशयतां ज्ञात्वा विषयेषु भयेषु च । अश्रद्धया त्यजेत्सर्वं विरक्त इति कीर्तितः ॥५३॥
 वैतृष्यं पुरुषे ख्यातं गुणवैतृष्यमुच्यते । वैराग्येणैव सन्त्याज्याः सिद्धयश्चौपसर्गिकाः ॥५४॥
 औपसर्गिकमाब्रह्मभुवनेषु परित्यजेत् । निरुद्धैव त्यजेत्सर्वं प्रसीदति महेश्वरः ॥५५॥
 प्रसन्ने विमला मुक्तिर्वैराग्येण परेण वै । अथवाऽनुग्रहार्थं लीलार्थं वा तदा मुनिः ॥५६॥
 अनिरुद्धं विचेष्टेद्यः सोऽप्येवं हि सुखी भवेत् । क्वचिद्भूमिं परित्यज्य ह्याकाशे क्रीडते श्रिया ॥५७॥
 उद्दिरेच क्वचिद्वेदान् सूक्ष्मानर्थान् समासतः । क्वचिच्छ्रुते तदर्थेन श्लोकबन्धं करोति सः ॥५८॥
 क्वचिद्वृण्डकबन्धन्तु कुर्याद्बन्धं सहस्रशः । मृगपक्षिसमूहस्य रुतज्ञानञ्च विन्दति ॥५९॥
 ब्रह्माद्यं स्थावरान्तश्च हस्तामलकवद्भवेत् । बहुनात्र किमुक्तेन विज्ञानानि सहस्रशः ॥६०॥
 उत्पद्यन्ते मुनिश्रेष्ठा ! मुनेस्तस्य महात्मनः । अभ्यासेनैव विज्ञानं विशुद्धं च स्थिरं भवेत् ॥६१॥
 तेजोरूपाणि सर्वाणि सर्वं पश्यति योगवित् । देवविम्बान्यनेकानि विमानानि सहस्रशः ॥६२॥
 पश्यति ब्रह्मविष्णवीन्द्रयमाग्निवरुणादिकान् । ग्रहनक्षत्रताराश्च भुवनानि सहस्रशः ॥६३॥
 पातालतलसंस्थाश्च समाधिस्थः स पश्यति । आत्मविद्याप्रदीपेन स्वस्थेनाचलनेन तु ॥६४॥
 प्रसादामृतपूर्णेन सत्त्वपात्रस्थितेन तु । तमो निहत्य पुरुषः पश्यति ह्यात्मनीश्वरम् ॥६५॥
 तस्य प्रसादाद्धर्मश्च ऐश्वर्यं ज्ञानमेव च । वैराग्यमपवर्गश्च नात्र कार्या विचारणा ॥६६॥
 न शक्यो विस्तरो वक्तुं वर्षाणामयुतैरपि । योगे पाशुपते निष्ठा स्थातव्यञ्च मुनीश्वराः ॥६७॥
 इति श्रीलिङ्गपुराणे पूर्वभागे योगान्तरायकथनं नाम नवमोऽध्यायः ॥९॥

आदितः श्लोकानां समष्ट्यङ्काः-४३४+६७=५०१



॥ अथ दशमोऽध्यायः ॥

सूत उवाच ॥

सतां जितात्मनां साक्षाद् द्विजातीनां द्विजोत्तमाः । धर्मज्ञानाञ्च साधूनामाचार्याणां शिवात्मनाम् ॥१॥
 दयावतां द्विजश्रेष्ठास्तथा चैव तपस्विनाम् । संन्यासिनां विरक्तानां ज्ञानिनां वशगात्मनाम् ॥२॥
 दानिनां चैव दान्तानां त्रयाणां सत्यवदिनाम् । अलुब्धानां सयोगानां श्रुतिस्मृतिविदां द्विजाः ! ॥३॥
 श्रौतस्मार्ताविरुद्धानां प्रसीदति महेश्वरः । सदिति ब्रह्मणः शब्दस्तदन्ते ये लभन्त्युत ॥४॥
 सायुज्यं ब्रह्मणो याति तेन सन्तः प्रचक्षते । दशात्मके ये विषये साधने चाष्टलक्षणे ॥५॥
 न कुध्यन्ति न हृष्यन्ति जितात्मानस्तु ते स्मृताः । सामान्येषु च द्रव्येषु तथा वैशेषिकेषु च ॥६॥
 ब्रह्मक्षत्रविशो यस्माद्युक्तास्तस्माद्विजातयः । वर्णाश्रमेषु युक्तस्य स्वर्गादिसुखकारिणः ॥७॥
 श्रौतस्मार्तस्य धर्मस्य ज्ञानाद्धर्मज्ञ उच्यते । विद्यायाः साधनात्साधुब्रह्मचारी गुरोर्हितः ॥८॥
 क्रियाणां साधनाच्चैव गृहस्थः साधुरुच्यते । साधनात्तपसोऽरण्ये साधुर्वैखानसः स्मृतः ॥९॥
 यतमानो यतिः साधुः स्मृतो योगस्य साधनात् । एवमाश्रमधर्माणां साधनात्साधवः स्मृताः ॥१०॥
 गृहस्थो ब्रह्मचारी च वानप्रस्थो यतिस्तथा । धर्माधर्माविह प्रोक्तौ शब्दावेतौ क्रियात्मकौ ॥११॥
 कुशलाकुशलं कर्म धर्माधर्माविति स्मृतौ । धारणार्थं महान् ह्येष धर्मशब्दः प्रकीर्तितः ॥१२॥
 आधारणे महत्त्वे च अधर्म इति चोच्यते । अत्रेष्टप्रापको धर्म आचार्यैरुपदिश्यते ॥१३॥
 अधर्मश्चानिष्टफलो ह्याचार्यैरुपदिश्यते । वृद्धाश्चालोलुपाश्चैव आत्मवन्तो ह्यदाम्भिकाः ॥१४॥
 सम्यग्विनीता ऋजवस्तानाचार्यान्प्रचक्षते । स्वयमाचरते यस्मादाचारे स्थापयत्यपि ॥१५॥
 आचिनोति च शास्त्रार्थानाचार्यस्तेन चोच्यते । विज्ञेयं श्रवणाच्छ्रौतं स्मरणात्स्मार्तमुच्यते ॥१६॥
 इज्या वेदात्मकं श्रौतं स्मार्तं वर्णाश्रमात्मकम् । दृष्टानुरूपमर्थं यः पृष्टो नैवापि गूहति ॥१७॥
 यथादृष्टप्रवादस्तु सत्यं लैङ्गेऽत्र पठ्यते । ब्रह्मचर्यं तथा मौनं निराहारत्वमेव च ॥१८॥
 अहिंसा सर्वतः शान्तिस्तप इत्यभिधीयते । आत्मवत्सर्वभूतेषु यो हितायाहिताय च ॥१९॥
 वर्तते त्वसक्वद्वृत्तिः कृत्स्ना ह्येषा दया स्मृता । यद्यदिष्टतमं द्रव्यं न्यायेनैवागतं क्रमात् ॥२०॥
 तत्तद्गुणवते देयं दातुस्तद्दानलक्षणम् । दानं त्रिविधमित्येतत्कनिष्ठज्येष्ठमध्यमम् ॥२१॥

कारुण्यात्सर्वभूतेभ्यः संविभागस्तु मध्यमः । श्रुतिस्मृतिभ्यां विहितो धर्मो वर्णाश्रमात्मकः ॥२२॥
 शिष्टाचाराविरुद्धश्च स धर्मः साधुरुच्यते । मायाकर्मफलत्यागी शिवात्मा परिकीर्तितः ॥२३॥
 निवृत्तः सर्वसङ्गेभ्यो युक्तो योगी प्रकीर्तितः । असक्तो भयतो यस्तु विषयेषु विचार्य्य च ॥२४॥
 अलुब्धः संयमी प्रोक्तः प्रार्थितोपि समन्ततः । आत्मार्थं वा परार्थं वा इन्द्रियाणीह यस्य वै ॥२५॥
 न मिथ्या सम्प्रवर्तन्ते शमस्यैव तु लक्षणम् । अनुद्विग्नो ह्यनिष्टेषु तथेष्टान्नाभिनन्दति ॥२६॥
 प्रीतितापविषादेभ्यो विनिवृत्तिर्विरक्तता । सन्न्यासः कर्मणां न्यासः कृतानामकृतैः सह ॥२७॥
 कुशलाकुशलानान्तु प्रहाणं न्यास उच्यते । अव्यक्ताद्यविशेषान्ते विकारेऽस्मिन्नचेतने ॥२८॥
 चेतनाचेतनान्यत्व विज्ञानं ज्ञानमुच्यते । एवं तु ज्ञानयुक्तस्य श्रद्धायुक्तस्य शङ्करः ॥२९॥
 प्रसीदति न सन्देहो धर्मश्चायं द्विजोत्तमाः ! । किन्तु गुह्यतमं वक्ष्ये सर्वत्र परमेश्वरे ॥३०॥
 भवे भक्तिर्न सन्देहस्तथा युक्तो विमुच्यते । अयोग्यस्यापि भगवान् भक्तस्य परमेश्वरः ॥३१॥
 प्रसीदति न सन्देहो निगूह्य विविधं तमः । ज्ञानमध्यापनं होमो ध्यानं यज्ञस्तपः श्रुतम् ॥३२॥
 दानमध्ययनं सर्वं भवभक्त्यै न संशयः । चान्द्रायणसहस्रैश्च प्राजापत्यशतैस्तथा ॥३३॥
 मासोपवासैश्चान्यैर्वा भक्तिर्मुनिवरोत्तमाः ! । अभक्ता भगवत्यस्मिँल्लोके गिरिगुहाशये ॥३४॥
 पतन्ति चात्मभोगार्थं भक्तो भावेन मुच्यते । भक्तानां दर्शनादेव नृणां स्वर्गादयो द्विजाः ॥३५॥
 न दुर्लभा न सन्देहो भक्तानां किं पुनस्तथा । ब्रह्मविष्णुसुरेन्द्राणां तथान्येषामपि स्थितिः ॥३६॥
 भक्त्या एव मुनीनां च बलसौभाग्यमेव च । भवेन च तथा प्रोक्तं संप्रक्षयोमां पिनाकिना ॥३७॥
 देव्यै देवेन मधुरं वाराणस्यां पुरा द्विजाः ! । अविमुक्ते समासीना रुद्रेण परमात्मना ॥३८॥

रुद्राणी रुद्रमाहेदं लब्ध्वा वाराणसीं पुरीम् ।

श्रीदेव्युवाच ॥

केन वश्यो महादेव ! पूज्यो दृश्यस्त्वमीश्वरः ॥३९॥

तपसा विद्यया वापि योगेनेह वद प्रभो ! ।

सूत उवाच ॥

निशम्य वचनं तस्यास्तथा ह्यालोक्य पार्वतीम् ॥४०॥

आह बालेन्दुतिलकः पूर्णेन्दुवदनां हसन् । स्मृत्वाथ मेनया पत्न्या गिरेर्गां कथितां पुरा ॥४१॥
 चिरकालस्थितिं प्रेक्ष्य गिरौ देव्या महात्मनः । देवी ! लब्धा पुरी रम्या त्वया यत्प्रष्टुमर्हसि ॥४२॥
 स्थानार्थं कथितं मात्रा विस्मृतेह विलासिनि ! । पुरा पितामहेनापि पृष्टः प्रश्रवतां वरे ! ॥४३॥
 यथा त्वयाद्य वै पृष्टो द्रष्टुं ब्रह्मात्मकं त्वहम् । श्वेते श्वेतेन वर्णेन दृष्ट्वा कल्पे तु मां शुभे ! ॥४४॥
 सद्योजातं तथा रक्ते रक्तं वामं पितामहः । पौते तत्पुरुषं पीतमघोरे कृष्णमीश्वरम् ॥४५॥

ईशानं विश्वरूपाख्यो ! विश्वरूपं तदाह माम् ।

पितामह उवाच ॥

वाम तत्पुरुषाघोर ! सद्योजात महेश्वर ! ॥४६॥

दृष्टो मया त्वं गायत्र्या देवदेव महेश्वर ! । केन वश्यो महादेव ! ध्येयः कुत्र घृणानिधे ! ॥४७॥

दृश्यः पूज्यस्तथा देव्या वक्तुमर्हसि शङ्कर ! ।

श्रीभगवानुवाच ॥

अवोचं श्रद्धयैवेति वश्यो वारिजसम्भव ! ॥४८॥

ध्येयो लिङ्गे त्वया दृष्टे विष्णुना पयसां निधौ । पूज्यः पञ्चास्यरूपेण पवित्रैः पञ्चभिर्द्विजैः ॥४९॥
 भव ! भक्त्याद्य दृष्टोऽहं त्वयाण्डज ! जगद्गुरो ! । सोऽपि मामाह भावार्थं दत्तं तस्मै मया पुरा ॥५०॥
 भावं भावेन देवेशि ! दृष्टवान् मां हृदीश्वरम् । तस्मात्तु श्रद्धया वश्यो दृश्यः श्रेष्ठगिरेः सुते ! ॥५१॥
 पूज्यो लिङ्गे न सन्देहः सर्वदा श्रद्धया द्विजैः । श्रद्धा धर्मः परः सूक्ष्मः श्रद्धा ज्ञानं हुतं तपः ॥५२॥
 श्रद्धा स्वर्गश्च मोक्षश्च दृश्योऽहं श्रद्धया सदा ॥५३॥

इति श्रीलिङ्गमहापुराणे पूर्वभागे भक्तिभावकथनं नाम दशमोऽध्यायः ॥१०॥

आदितः श्लोकानां समष्ट्यङ्काः-५०१+५३=५५४



॥ अथैकादशोऽध्यायः ॥

ऋषय ऊचुः ॥

कथं वै दृष्टवान्ब्रह्मा सद्योजातं महेश्वरम् । वामदेवं महात्मानं पुराण पुरुषोत्तमम् ॥१॥

अघोरं च तथेशानं यथावद्वक्तुमर्हसि ।

सूत उवाच ।

एकोनत्रिंशकः कल्पो विज्ञेयः श्वेतलोहितः ॥२॥

तस्मिंस्तत्परमं ध्यानं ध्यायतो ब्रह्मणस्तदा । उत्पन्नस्तु शिखायुक्तः कुमारः श्वेतलोहितः ॥३॥

तं दृष्ट्वा पुरुषं श्रीमान्ब्रह्मा वै विश्वतोमुखः । हृदि कृत्वा महात्मानं ब्रह्मरूपिणमीश्वरम् ॥४॥

सद्योजातं ततो ब्रह्मा ध्यानयोगपरोऽभवत् । ध्यानयोगात्परं ज्ञात्वा ववन्दे देवमीश्वरम् ॥५॥

सद्योजातं ततो ब्रह्मा ब्रह्म वै समचिन्तयत् । ततोऽस्य पार्श्वतः श्वेताः प्रादुर्भूता महायशाः ॥६॥

सुनन्दो नन्दनश्चैव विश्वनन्दोपनन्दनौ । शिष्यास्ते वै महात्मानो यैस्तद् ब्रह्म सदा वृतम् ॥७॥

तस्याग्रे श्वेतवर्णाभः श्वेतो नाम महामुनिः । विजज्ञेऽथ महातेजास्तस्माज्ज्ञे हरस्त्वसौ ॥८॥

तत्र ते मुनयः सर्वे सद्योजातं महेश्वरम् । प्रपन्नाः परया भक्त्या गृणन्तो ब्रह्म शाश्वतम् ॥९॥

तस्माद्विश्वेश्वरं देवं ये प्रपद्यन्ति वै द्विजाः । प्राणायामपरा भूत्वा ब्रह्मतत्पर मानसाः ॥१०॥

ते सर्वे पापनिर्मुक्ता विमला ब्रह्मवर्चसः । विष्णुलोकमतिक्रम्य रुद्रलोकं व्रजन्ति ते ॥११॥

इति श्रीलिङ्गमहापुराणे पूर्वभागे सद्योजातमाहत्म्यं नामैकादशोऽध्यायः ॥१॥

आदितः श्लोकानां समष्ट्यङ्काः-५५४+११=५६५



॥ अथ द्वादशोऽध्यायः ॥

सूत उवाच ॥

ततस्त्रिंशत्तमः कल्पो रक्तो नाम प्रकीर्तितः । ब्रह्म यत्र महातेजा रक्तवर्णमधारयत् ॥१॥

ध्यायतः पुत्रकामस्य ब्रह्मणः परमेष्ठिनः । प्रादुर्भूतो महातेजाः कुमारो रक्तभूषणः ॥२॥

रक्तमाल्याम्बरधरो रक्तनेत्रः प्रतापवान् । स तं दृष्ट्वा महात्मानं कुमारं रक्तवाससम् ॥३॥

परं ध्यानं समाश्रित्य बुबुधे देवमीश्वरम् । स तं प्रणम्य भगवान् ब्रह्मा परमयन्त्रितः ॥४॥

वामदेवं ततो ब्रह्मा ब्रह्म वै समचिन्तयत् । तथा स्तुतो महादेवो ब्रह्मणा परमेश्वरः ॥५॥

प्रतीतहृदयः सर्व इदमाह पितामहम् । ध्यायता पुत्रकामेन यस्मात्ते ऽहं पितामह ! ॥६॥

दृष्टः परमया भक्त्या स्तुतश्च ब्रह्मपूर्वकम् । तस्माद्ध्यानबलं प्राप्य कल्पे कल्पे प्रयत्नतः ॥७॥

वेत्स्यसे मां प्रसङ्गघातं लोकघातारमीश्वरम् । ततस्तस्य महात्मानश्चत्वारस्ते कुमारकाः ॥८॥

सम्बभूवुर्महात्मानो विशुद्धा ब्रह्मवर्चसः । विरजाश्च विबाहुश्च विशोको विश्वभावनः ॥९॥

ब्रह्मण्या ब्रह्मणस्तुल्या वीरा अध्यवसायिनः । रक्ताम्बरधराः सर्वे रक्तमाल्यानुलेपनाः ॥१०॥

रक्तकुङ्कुमलिप्ताङ्गा रक्तभस्मानुलेपनाः । ततो वर्षसहस्रान्ते ब्रह्मत्वेऽध्यवसायिनः ॥११॥

गृणन्तश्च महात्मानो ब्रह्म तद्वामदैविकम् । अनुग्रहार्थं लोकानां शिष्याणां हितकाम्यया ॥१२॥

धर्मोपदेशमखिलं कृत्वा ते ब्रह्मणः प्रियाः । पुनरेव महादेवं प्रविष्टा रुद्रमव्ययम् ॥१३॥

येऽपि चान्ये द्विजश्रेष्ठा युञ्जाना वाममीश्वरम् । प्रपश्यन्ति महादेवं तद्भक्तास्तत्परायणाः ॥१४॥

ते सर्वे पापनिर्मुक्ता विमला ब्रह्मचारिणः । रुद्रलोकं गमिष्यन्ति पुनरावृत्तिदुर्लभम् ॥१५॥

इति श्रीलिङ्गमहापुराणे पूर्वभागे वामदेवमाहत्म्यं नाम द्वादशोऽध्यायः ॥१॥

आदितः श्लोकानां समष्ट्यङ्काः-५६५+१२=५७७



॥ अथ त्रयोदशोऽध्यायः ॥

सूत उवाच ॥

एकत्रिंशत्तमः कल्पः पीतवासा इति स्मृतः । ब्रह्म यत्र महाभागः पीतवासा बभूव ह ॥१॥
 ध्यायतः पुत्रकामस्य ब्रह्मणः परमेष्ठिनः । प्रादुर्भूतो महातेजाः कुमारः पीतवस्त्रधृक् ॥२॥
 पीतगन्धानुलिप्ताङ्गः पीतमाल्याम्बरो युवा । हेमयज्ञोपवीतश्च पीतोष्णीषो महाभुजः ॥३॥
 तं दृष्ट्वा ध्यानसंयुक्तो ब्रह्मा लोकमहेश्वरम् । मनसा लोकधातारं प्रपेदे शरणं विभुम् ॥४॥
 ततो ध्यानगतस्तत्र ब्रह्मा माहेश्वरीं वराम् । गां विश्वरूपां ददृशे महेश्वरमुखाङ्ग्युताम् ॥५॥
 चतुष्पदां चतुर्वक्त्रां चतुर्हस्तां चतुस्तनीम् । चतुर्नेत्रां चतुःशृङ्गीं चतुर्दंष्ट्रां चतुर्मखीम् ॥६॥
 द्वात्रिंशद्गुणसंयुक्तामीश्वरीं सर्वतोमुखीम् । स तां दृष्ट्वा महातेजा महादेवीं महेश्वरीम् ॥७॥
 पुनराह महादेवः सर्वदेवनमस्कृतः । मतीः स्मृतिर्बुद्धिरिति गायमानः पुनः पुनः ॥८॥
 एहोहीति महादेवी ! सातिष्ठत्प्राञ्जलिर्विभुम् । विश्वमावृत्य योगेन जगत्सर्वं वशीकुरु ॥९॥
 अथ तामाह देवेशो रुद्राणी त्वं भविष्यसि । ब्राह्मणानां हितार्थाय परमार्था भविष्यसि ॥१०॥
 तथैनां पुत्रकामस्य ध्यायतः परमेष्ठिनः । प्रददौ देवदेवेशः चतुष्पादां जगद्गुरुः ॥११॥
 ततस्तां ध्यानयोगेन विदित्वा परमेश्वरीम् । ब्रह्मा लोकगुरोः सोऽथ प्रतिपेदे महेश्वरीम् ॥१२॥
 गायत्रीन्तु ततो रौद्रीं ध्यात्वा ब्रह्मानुयन्त्रितः । इत्येतां वैदीकीं विद्यां रौद्रीं गायत्रीमीरिताम् ॥१३॥
 जपित्वा तु महादेवीं ब्रह्मा लोकनमस्कृताम् । प्रपन्नस्तु महादेवं ध्यानयुक्तेन चेतसा ॥१४॥
 ततस्तस्य महादेवो दिव्ययोगं बहुश्रुतम् । ऐश्वर्यं ज्ञानसम्पत्तिं वैराग्यं च ददौ प्रभुः ॥१५॥
 ततोऽस्य पार्श्वतो दिव्याः प्रदुर्भूताः कुमारकाः । पीतमाल्याम्बरधराः पीतस्रगनुलेपनाः ॥१६॥
 पीताभोष्णीषशिरसः पीतास्याः पीतमूर्धजाः । ततो वर्षसहस्रान्त उषित्वा विमलौजसः ॥१७॥
 योगात्मानस्तपोह्लादाः ब्राह्मणानां हितैषिणः । धर्मयोगबलोपेता मुनीनां दीर्घसत्त्रिणाम् ॥१८॥
 उपदिश्य महायोगं प्रविष्टास्ते महेश्वरम् । एवमेतेन विधिना ये प्रपन्ना महेश्वरम् ॥१९॥
 अन्येऽपि नियतात्मानो ध्यानयुक्ता जितेन्द्रियाः । ते सर्वे पापमुत्सृज्य विमला ब्रह्मवर्चसः ॥२०॥
 प्रविशन्ति महादेवं रुद्रं ते त्वपुनर्भवाः ॥२१॥

इति श्रीलिङ्गमहापुराणे पूर्वभागे तत्पुरुषमाहात्म्यं नाम त्रयोदशोऽध्यायः ॥१३॥

आदितः श्लोकानां समष्ट्यङ्काः-५७७+२१=५९८



॥ अथ चतुर्दशोऽध्यायः ॥

सूत उवाच ॥

ततस्तस्मिन्गते कल्पे पीतवर्णे स्वयम्भुवः । पुनरन्यः प्रवृत्तस्तु कल्पो नाम्नाऽसितस्तु सः ॥१॥
 एकाणवि तदावृत्ते दिव्ये वर्षसहस्रके । स्रष्टुकामः प्रजा ब्रह्मा चिन्तयामास दुःखितः ॥२॥
 तस्य चिन्तयमानस्य पुत्रकामस्य वै प्रभोः । कृष्णः समभवद्वर्णो ध्यायतः परमेष्ठिनः ॥३॥
 अथापश्यन्महातेजाः प्रादुर्भूतं कुमारकम् । कृष्णवर्णं महावीर्यं दीप्यमानं स्वतेजसा ॥४॥
 कृष्णाम्बरधरोष्णीषं कृष्णयज्ञोपवीतिनम् । कृष्णेन मौलिना युक्तां कृष्णासगनमुलेपनम् ॥५॥
 स तं दृष्ट्वा महात्मानमघोरं घोरविक्रमम् । ववन्दे देवदेवेशमद्भुतं कृष्णपिङ्गलम् ॥६॥
 प्राणायामपरः श्रीमान् हृदि कृत्वा महेश्वरम् । मनसा ध्यानयुक्तेन प्रपन्नस्तु तमीश्वरम् ॥७॥
 अघोरन्तु ततो ब्रह्मा ब्रह्मरूपं व्यचिन्तयत् । तथा वै ध्यायमानस्य ब्रह्मणः परमेष्ठिनः ॥८॥
 प्रददौ दर्शनं देवो ह्यघोरो घोरविक्रमः । अथास्य पार्श्वतः कृष्णाः कृष्णासगनमुलेपनाः ॥९॥
 चत्वारस्तु महात्मानः सम्बभूवुः कुमारकाः । कृष्णः कृष्णशिखश्चैव कृष्णास्यः कृष्णवस्त्रधृक् ॥१०॥
 ततो वर्षसहस्रन्तु योगतः परमेश्वरम् । उपासित्वा महायोगं शिष्येभ्यः प्रददुः पुनः ॥११॥
 योगेन योगसम्पन्नाः प्रविश्य मनसा शिवम् । अमलं निर्गुणं स्थानं प्रविष्टा विश्वमीश्वरम् ॥१२॥
 एवमेतेन योगेन येऽपि चान्ये मनीषिणः । चिन्तयन्ति महादेवं गन्तारो रुद्रमव्ययम् ॥१३॥

इति श्रीलिङ्गमहापुराणे पूर्वभागे अघोरोत्पत्तिवर्णनं नाम चतुर्दशोऽध्यायः ॥१४॥

आदितः श्लोकानां समष्ट्यङ्काः-५९८+१३=६११



॥ अथ पञ्चदशोऽध्यायः ॥

सूत उवाच ॥

ततस्तस्मिन् गते कल्पे कृष्णवर्णे भयानके । तुष्टाव देवदेवेशं ब्रह्मा तं ब्रह्मरूपिणम् ॥१॥
 अनुगृह्य ततस्तुष्टो ब्रह्माणमवदद्धरः । अनेनैव तु रूपेण संहरामि न संशयः ॥२॥
 ब्रह्महत्यादिकान् घोरान्स्थान्यान्पि पातकान् । हीनांश्चैव महाभाग ! तथैव विविधान्यपि ॥३॥
 उपपातकमप्येवं तथा पापानि सुव्रत ! । मानसानि सुतीक्ष्णानि वाचिकानि पितामह ! ॥४॥
 कायिकानि सुमिश्राणि तथा प्रासङ्गिकानि च । बुद्धिपूर्वं कृतान्येव सहजागन्तुकानि च ॥५॥
 मातृदेहोत्थितान्येवं पितृदेहे च पातकम् । संहरामि न सन्देहः सर्वं पातकजं विभो ! ॥६॥
 लक्षं जप्त्वा ह्यघोरेभ्यो ब्रह्महा मुच्यते प्रभो ! । तदर्धं वाचिके वत्स ! तदर्धं मानसे पुनः ॥७॥
 चतुर्गुणं बुद्धिपूर्वं क्रोधादष्टगुणं स्मृतम् । वीरहा लक्षमात्रेण भूणहा कोटिमभ्यसेत् ॥८॥
 मातृहा नियुतं जप्त्वा शुद्ध्यते नात्र संशयः । गोघ्नश्चैव कृतघ्नश्च स्त्रीघ्नः पापयुतो नरः ॥९॥
 अयुताघोरमभ्यस्य मुच्यते नात्र संशयः । सुरापो लक्षमात्रेण बुद्ध्याबुद्ध्यापि वै प्रभो ! ॥१०॥
 मुच्यते नात्र सन्देहस्तदर्धेन च वारुणीम् । अस्नाताशी सहस्रेण अजपी च तथा द्विजः ॥११॥
 अहुताशी सहस्रेण अदाता च विशुद्ध्यति । ब्राह्मणस्वापहर्ता च स्वर्णस्तेयी नराधमः ॥१२॥
 नियुतं मानसं जप्त्वा मुच्यते नात्र संशयः । गुरुतल्परतो वापि मातृघ्नो वा नराधमः ॥१३॥
 ब्रह्मघ्नश्च जपेदेवं मानसं वै पितामह ! । सम्पर्कात्पापिनां पापं तत्समं परिभाषितम् ॥१४॥
 तथाप्ययुतमात्रेण पातकाद्वै प्रमुच्यते । संसर्गात्पातकी लक्षं जपेद्वै मानसं धिया ॥१५॥
 उपांशु यच्चतुर्धा वै वाचिकश्चाष्टधा जपेत् । पातकादर्धमेव स्यादुपपातकिनां स्मृतम् ॥१६॥
 तदर्धं केवले पापे नात्र कार्या विचारणा । ब्रह्महत्या सुरापानं सुवर्णस्तेयमेव च ॥१७॥
 कृत्वा च गुरुतल्पश्च पापकृद्ब्राह्मणो यदि । ग्राह्यं तु रुद्रगायत्र्या गोमूत्रं कापिलं द्विजाः ! ॥१८॥
 गन्धद्वारेति तस्या वै गोमयं खस्थमाहरेत् । तेजो ऽसि शुक्रमित्याज्यं कापिलं संहरेद् बुधः ॥१९॥
 आप्यायस्वेति च क्षीरं दधिक्राव्णेऽपि चाहरेत् । गव्यं दधि नवं साक्षात्कापिलं वै पितामह ! ॥२०॥
 देवस्यत्वेति मन्त्रेण सङ्गहेद्वै कुशोदकम् । एकस्थां हेमपात्रे वा कृत्वा घोरेण राजते ॥२१॥
 ताम्रे वा पद्मपात्रे वा पालाशे वा दले शुभे । सकूर्चं सर्वरत्नाढ्यं क्षिप्त्वा तत्रैव काञ्चनम् ॥२२॥
 जपेल्लक्षमघोराख्यं हुत्वा चैव घृतादिभिः । घृतेन चरुणा चैव समिद्धिश्च तिलैस्तथा ॥२३॥
 यवैश्च व्रीहिभिश्चैव जुहुयाद्वै पृथक् पृथक् । प्रत्येकं सप्तवारन्तु द्रव्यालाभे घृतेन तु ॥२४॥
 हुत्वाघोरेण देवेशं स्नात्वाघोरेण वै द्विजाः ! । अष्टद्वो णघृतेनैव स्नाप्य पश्चाद्विशोध्य च ॥२५॥
 अहोरात्रोषितः स्नातः पिबेत्कूर्चं शिवाग्रतः । ब्राह्मं ब्रह्मजपं कुर्यादाचम्य च यथा विधि ॥२६॥
 एवं कृत्वा कृतघ्नोऽपि ब्रह्महा भूणहा तथा । वीरहा गुरुवाती च मित्रविश्वासघातकः ॥२७॥
 स्तेयी सुवर्णस्तेयी च गुरुतल्परतः सदा । मद्यपो वृषलीसक्तः परदारविधर्षकः ॥२८॥
 ब्रह्मस्वहा तथा गोघ्नो मातृहा पितृहा तथा । देवप्रच्यावकश्चैव लिङ्गप्रध्वंसकस्तथा ॥२९॥
 तथान्यानि च पापानि मानसानि द्विजो यदि । वाचिकानि तथान्यानि कायिकानि सहस्रशः ॥३०॥
 कृत्वा विमुच्यते तद्यो जन्मान्तरशतैरपि । एतद्रहस्यं कथितमघोरेप्रसङ्गतः ॥३१॥
 तस्माज्जपेद् द्विजो नित्यं सर्वपापविशुद्धये ॥३२॥

इति श्रीलिङ्गमहापुराणे पूर्वभागेऽघोरेप्रसङ्गात् पञ्चदशोऽध्यायः ॥१५॥

आदितः श्लोकानां समष्ट्यङ्काः-६११+३२=६४३



॥ अथ षोडशोऽध्यायः ॥

सूत उवाच ॥

अथान्यो ब्रह्मणः कल्पो वर्तते मुनिपुङ्गवाः ! । विश्वरूप इति ख्यातो नामतः परमाद्भुतः ॥१॥

विनिवृत्ते तु संहारे पुनः सृष्टे चराचरे । ब्रह्मणः पुत्रकामस्य ध्यायतः परमेष्ठिनः ॥२॥
 प्रादुर्भूता महानादा विश्वरूपा सरस्वती । विश्वमाल्याम्बरधरा विश्वयज्ञोपवीतिनी ॥३॥
 विश्वोष्णीषा विश्वगन्धा विश्वमाता महोष्ठिका । तथाविधं स भगवानीशानं परमेश्वरम् ॥४॥
 शुद्धस्फटिकसङ्काशं सर्वाभरणभूषितम् । अथ तं मनसा ध्यात्वा युक्तात्मा वै पितामहः ॥५॥
 ववन्दे देवमीशानं सर्वेशं सर्वगं प्रभुम् । ओमीशान ! नमस्तेऽस्तु महादेव ! नमोऽस्तु ते ॥६॥
 नमोऽस्तु सर्वविद्यानामीशान ! परमेश्वर ! । नमोऽस्तु सर्वभूतानामीशान ! वृषवाहन ! ॥७॥
 ब्रह्मणोऽधिपते ! तुभ्यं ब्रह्मणे ब्रह्मरूपिणे । नमो ब्रह्माधिपतये शिवं मेऽस्तु सदाशिव ! ॥८॥
 ओङ्कारमूर्ते ! देवेश ! सद्योजात ! नमो नमः । प्रपद्ये त्वां प्रपन्नोऽस्मि सद्योजाताय वै नमः ॥९॥
 अभवे च भवे तुभ्यं तथा नातिभवे नमः । भवोद्भवभवेशान ! मां भजस्व महाद्युते ! ॥१०॥
 वामदेव ! नमस्तुभ्यं ज्येष्ठाय वरदाय च । नमो रुद्राय कालाय कलनाय नमो नमः ॥११॥
 नमो विकरणायैव कालवर्णाय वणिनि । बलाय बलिनां नित्यं सदा विकरणाय ते ॥१२॥
 बलप्रमथनायैव बलिने ब्रह्मरूपिणे । सर्वभूतेश्वरेशाय भूतानां दमनाय च ॥१३॥
 मनोन्मनाय देवाय नमस्तुभ्यं महाद्युते । वामदेवाय वामाय नमस्तुभ्यं महात्मने ॥१४॥
 ज्येष्ठाय चैव श्रेष्ठाय रुद्राय वरदाय च । कालहन्त्रे नमस्तुभ्यं नमस्तुभ्यं महात्मने ॥१५॥
 इति स्तवेन देवेशं ननाम वृषभध्वजम् । यः पठेत् सकृदेवेह ब्रह्मलोकं गमिष्यति ॥१६॥
 श्रावयेद्वा द्विजान् श्राद्धे स याति परमाङ्गतिम् । एवं ध्यानगतं तत्र प्रणमन्तं पितामहम् ॥१७॥
 उवाच भगवानीशः प्रीतोऽहं ते किमिच्छसि । ततस्तु प्रणतो भूत्वा वाग्विशुद्धं महेश्वरम् ॥१८॥
 उवाच भगवान् रुद्रं प्रीतं प्रीतेन चेतसा । यदिदं विश्वरूपं ते विश्वगौः श्रेयसीश्वरी ॥१९॥
 एतद्वेदितुमिच्छामि यथेयं परमेश्वर ! । कैषा भगवती देवी चतुष्पादा चतुर्मुखी ॥२०॥
 चतुःश्रङ्गी चतुर्वक्त्रा चतुर्दंष्ट्रा चतुःस्तनी । चतुर्हस्ता चतुर्नेत्रा विश्वरूपा कथं स्मृता ॥२१॥
 किं नाम गोत्रा कस्येयं किं वीर्या चापि कर्मतः । तस्य तद्वचनं श्रुत्वा देवदेवो वृषध्वजः ॥२२॥
 प्राह देववृषं ब्रह्मा ब्रह्माणश्चात्मसम्भवम् । रहस्यं सर्वमन्त्राणां पावनं पुष्टिवर्द्धनम् ॥२३॥
 शृणुष्वैतत्परं गुह्यमादिसर्गे यथा तथा । एवं यो वर्त्तते कल्पो विश्वरूपस्त्वसौ मतः ॥२४॥
 ब्रह्मस्थानमिदञ्चापि यत्र प्राप्तं त्वया प्रभो ! । त्वत्तः परतरं देव ! विष्णुना तत्पदं शुभम् ॥२५॥
 वैकुण्ठेन विशुद्धेन मम वामाङ्गजेन वै । तदाप्रभृति कल्पश्च त्रयस्त्रिंशत्तमो ह्ययम् ॥२६॥
 शतं शतसहस्राणामतीता ये स्वयम्भुवः । पुरस्तात्तव देवेश ! तच्छृणुष्व महामते ! ॥२७॥
 आनन्दस्तु स विज्ञेय आनन्दत्वे व्यवस्थितः । माण्डव्यगोत्रस्तपसा मम पुत्रत्वमागतः ॥२८॥
 त्वयि योगश्च सांख्यश्च तपो विद्या विधिक्रियाः । ऋतं सत्यं दया ब्रह्म अहिंसा सम्मतिः क्षमा ॥२९॥
 ध्यानं ध्येयं दमः शान्तिर्विद्याऽविद्या मतिर्धृतिः । कान्तिर्नीतिः पृथा मेधा लज्जा दृष्टिः सरस्वती ॥३०॥
 तुष्टिः पुष्टिः क्रिया चैव प्रसादश्च प्रतिष्ठिताः । द्वात्रिंशत्सुगुणा ह्येषा द्वात्रिंशाक्षरसंज्ञया ॥३१॥
 प्रकृतिर्विहिता ब्रह्मंस्त्वत्प्रसूतिर्महेश्वरी । विष्णोर्भगवतश्चापि तथान्येषामपि प्रभो ! ॥३२॥
 सैषा भगवती देवी मत्प्रसूतिः प्रतिष्ठिता । चतुर्मुखी जगद्योनिः प्रकृतिर्गौः प्रतिष्ठिता ॥३३॥
 गौरी माया च विद्या च कृष्णा हैमवतीति च । प्रधानं प्रकृतिश्चैव यामाहुस्तत्त्वचिन्तकाः ॥३४॥
 अजामेकां लोहितां शुक्लकृष्णां विश्वप्रजां सृजमानां सरूपाम् ।
 अजोऽहं मां विद्धि तां विश्वरूपं गायत्रीं गां विश्वरूपां हि बुद्ध्या ॥३५॥
 एवमुक्त्वा महादेवः ससर्ज परमेश्वरः । ततश्च पार्श्वगा देव्याः सर्वरूपकुमारकाः ॥३६॥
 जटी मुण्डी शिखण्डी च अर्धमुण्डश्च जज्ञिरे । ततस्तेन यथोक्तेन योगेन सुमहौजसः ॥३७॥
 दिव्यवर्षसहस्रान्ते उपासित्वा महेश्वरम् । धर्मोपदेशमखिलं कृत्वा योगमयं दृढम् ॥३८॥
 शिष्टाश्च नियतात्मानः प्रविष्टा रुद्रमीश्वरम् ॥३९॥

इति श्रीलिङ्गमहापुराणे पूर्वभागे ईशानमाहात्म्यकथनं नाम षोडशोऽध्यायः ॥१६॥

आदितः श्लोकानां समष्ट्यङ्काः-६४३+३९=६८२



॥ अथ सप्तदशोऽध्यायः ॥

सूत उवाच ॥

एवं संक्षेपतः प्रोक्तः सद्वादीनां समुद्भवः । यः पठेच्छृणुयाद्वापि श्रावयेद्वा द्विजोत्तमान् ॥१॥

स याति ब्रह्मसायुज्यं प्रसादात्परमेष्ठिनः ।

ऋषय ऊचुः ॥

कथं लिङ्गमभूल्लिङ्गे समभ्यर्च्यः स शङ्करः ॥२॥

किं लिङ्गं कस्तथा लिङ्गी सूत ! वक्तुमिहार्हसि ।

रोमहर्षण उवाच ॥

एवं देवाश्च ऋषयः प्रणिपत्य पितामहम् ॥३॥

अपृच्छन् भगवल्लिङ्गं कथमासीदिति स्वयम् । लिङ्गे महेश्वरो रुद्रः समभ्यर्च्यः कथं त्विति ॥४॥

किं लिङ्गं कस्तथा लिङ्गी सोऽप्याह च पितामहः ।

पितामह उवाच ॥

प्रधानं लिङ्गमाख्यातं लिङ्गी च परमेश्वरः ॥५॥

रक्षार्थमम्बुधौ मह्यं विष्णोस्त्वासीत्सुरोत्तमाः । वैमानिके गते सर्गे जनलोकं सहर्षिभिः ॥६॥

स्थितिकाले तदा पूर्णे ततः प्रत्याहृते तथा । चतुर्युगसहस्रान्ते सत्यलोकं गते सुराः ॥७॥

विनाधिपत्यं समतां गतेऽन्ते ब्रह्मणो मम । शुष्के च स्थावरे सर्वे त्वनावृष्ट्या च सर्वशः ॥८॥

पशवो मानुषा वृक्षाः पिशाचाः पिशिताशनाः । गन्धर्वाद्याः क्रमेणैव निर्दग्धा भानुभानुभिः ॥९॥

एकाण्वि महाघोरे तमोभूते समन्ततः । सुष्वापाम्भसि योगात्मा निर्मलो निरुपप्लवः ॥१०॥

सहस्रशीर्षा विश्वात्मा सहस्राक्षः सहस्रपात् । सहस्रबाहुः सर्वज्ञः सर्वदेवभवोद्भवः ॥११॥

हिरण्यगर्भो रजसा तमसा शङ्करः स्वयम् । सत्त्वेन सर्वगो विष्णुः सर्वात्मत्वे महेश्वरः ॥१२॥

कालात्मा कालनाभस्तु शुक्लः कृष्णस्तु निर्गुणः । नारायणो महाबाहुः सर्वात्मा सदसन्मयः ॥१३॥

तथाभूतमहं दृष्ट्वा शयानं पङ्कजेक्षणम् । मायया मोहितस्तस्य तमवोचममर्षितः ॥१४॥

कस्त्वं वदेति हस्तेन समुत्थाप्य सनातनम् । तदा हस्तप्रहारे ण तीव्रेण सदृढेन तु ॥१५॥

प्रबुद्धोऽहीयशयनात् समासीनः क्षणं वशी । ददर्श निद्राविकिलन्न नीरजामललोचनः ॥१६॥

मामग्रे संस्थितं भासाध्यासितो भगवान् हरिः । आह चोत्थाय भगवान् हसन्मां मधुरं सकृत् ॥१७॥

स्वागतं स्वागतं वत्स ! पितामह महाद्युते ! । तस्य तद्वचनं श्रुत्वा स्मितपूर्वं सुरर्षभाः ॥१८॥

रजसा विद्धवैरश्च तमवोचं जनार्दनम् । भाषसे वत्सवत्सेति सर्गसंहारकारणम् ॥१९॥

मामिहान्तः स्मितं कृत्वा गुरुः शिष्यमिवानघ ! । कर्तारं जगतां साक्षात्प्रकृतेश्च प्रवर्त्तकम् ॥२०॥

सनातनमजं विष्णुं विरिञ्चिं विश्वसम्भवम् । विश्वात्मानं विधातारं धातारं पङ्कजेक्षणम् ॥२१॥

किमर्थं भाषसे मोहाद्वक्तुमर्हसि सत्वरम् । सोऽपि मामाह जगतां कर्ताहमिति लोकय ॥२२॥

भर्ता हर्ता भवानङ्गादवतीर्णो ममाव्ययात् । विस्मृतोऽसि जगन्नाथं नारायणमनामयम् ॥२३॥

पुरुषं परमात्मानं पुरुहूतं पुरुष्टुतम् । विष्णुमच्युतमीशानं विश्वस्य प्रभवोद्भवम् ॥२४॥

तवापराधो नास्त्यत्र मम मायाकृतं त्विदम् । शृणु सत्यञ्चतुर्वक्त्र सर्वदेवेश्वरो ह्ययम् ॥२५॥

कर्ता नेता च हर्ता च न मयास्ति समो विभुः । अहमेव परं ब्रह्म परं तत्त्वं पितामह ! ॥२६॥

अहमेव परं ज्योतिः परमात्मा त्वहं विभुः । यद्यदृष्टं श्रुतं सर्वं जगत्पस्मिंश्चराचरम् ॥२७॥

तत्तद्विद्धि चतुर्वक्त्र ! सर्वं मन्मयमित्यथ । मया सृष्टं पुरा व्यक्तं चतुर्विंशतिकं स्वयम् ॥२८॥

नित्यान्ता ह्यणवो बद्धाः सृष्टाः क्रोधोद्भवादयः । प्रसादाद्धि भवानण्डान्यनेकानीह लीलया ॥२९॥

सृष्टा बुद्धिर्मया तस्यामहङ्कारस्त्रिधा ततः । तन्मात्रा पञ्चकं तस्मान्मनः षष्ठेन्द्रियाणि च ॥३०॥

आकाशादीनि भूतानि भौतिकानि च लीलया । इत्युक्तवति तस्मिंश्च मयि चापि वचस्तथा ॥३१॥

आवयोश्चाभवद्युद्धं सुघोरं रोमहर्षणम् । प्रलयार्णवमध्ये तु रजसा बद्धवैरयोः ॥३२॥

एतस्मिन्नन्तरे लिङ्गमभवच्चावयोः पुरः । विवादशमनार्थं हि प्रबोधार्थञ्च भास्वरम् ॥३३॥

ज्वालामालासहस्रादयं कालानलशतोपमम् । क्षयवृद्धिविनिर्मुक्तमादिमध्यान्तवर्जितम् ॥३४॥

अनौपम्यमनिर्देश्यमव्यक्तं विश्वसम्भवम् । तस्य ज्वालासहस्रेण मोहितो भगवान् हरिः ॥३५॥
 मोहितं प्राह मामत्र परिक्षावोऽग्निसम्भवम् । अधोगमिष्याम्यनलस्तंभस्यानुपमस्य च ॥३६॥
 भवानूर्ध्वं प्रयत्नेन गन्तुमर्हसि सत्वरम् । एवं व्याहृत्य विश्वात्मा स्वरूपमकरोत्तदा ॥३७॥
वाराहमहमप्याशु हंसत्वं प्राप्तवान्सुराः ! । तदाप्रभृति मामाहुर्हंसं हंसो विराडिति ॥३८॥
 हंस हंसेति यो ब्रूयान्मां हंसः स भविष्यति । सुश्वेतो ह्यनलाक्षश्च विश्वतः पक्षसंयुतः ॥३९॥
 मनोऽनिलजवो भूत्वा गतोऽहं चोर्द्धतः सुराः ! । नारायणोऽपि विश्वात्मा नीलाञ्जनचयोपमम् ॥४०॥
 दशयोजनविस्तीर्णं शतयोजनमायतम् । मेरुपर्वतवर्ष्माणं गौरतीक्ष्णाग्रदंष्ट्रिणम् ॥४१॥
 कालादित्यसमाभासं दीर्घघोणं महास्वनम् । ह्रस्वपादं विचित्राङ्गं जैत्रं दृढमनौपमम् ॥४२॥
 वाराहमसितं रूपमास्थाय गतवानधः । एवं वर्षसहस्रान्तु त्वरन्विष्णुरधोगतः ॥४३॥
 नापश्यदल्पमप्यस्य मूलं लिङ्गस्य सूकरः । तावत्कालं गतोऽर्ध्वमहमप्यरिसूदनः ॥४४॥
 सत्वरं सर्वयत्नेन तस्यान्तं ज्ञातुमिच्छया । श्रान्तो ह्यदुष्टा तस्यान्तमहङ्कारादधोगतः ॥४५॥
 तथैव भगवान् विष्णुः श्रान्तः संतस्तलोचनः । सर्वदेवभवस्तूर्णमुत्थितः सः महावपुः ॥४६॥
 समागतो मया सार्धं प्रणिपत्य महामनाः । मायया मोहितः शंभोस्तस्थौ संविग्नमानसः ॥४७॥
 पृष्ठतः पार्श्वतश्चैव चाग्रतः परमेश्वरम् । प्रणिपत्य मया सार्धं सस्मार किमिदं त्विति ॥४८॥
 तदा समभवत्तत्र नादो वै शब्दलक्षणः । ओमोमिति सुरश्रेष्ठाः ! सुव्यक्तः प्लुतलक्षणः ॥४९॥
 किमिदं त्विति सञ्चिन्त्य मया तिष्ठन्महास्वनम् । लिङ्गस्य दक्षिणे भागे तदापश्यत्सनातनम् ॥५०॥
 आद्यं वर्णमकारान्तु उकारश्चोत्तरे ततः । मकारं मध्यतश्चैव नादान्तं तस्य चोमिति ॥५१॥
 सूर्यमण्डलवद्दृष्ट्वा वर्णमाद्यन्तु दक्षिणे । उत्तरे पावकप्रख्यमुकारं पुरुषर्षभः ॥५२॥
 शीतांशुमण्डलप्रख्यं मकारं मध्यमं तथा । तस्योपरि तदापश्यच्छुद्धस्फटिकवत् प्रभुम् ॥५३॥
 तुरीयातीतममृतं निष्कलं निरुपप्लवम् । निर्द्वन्द्वं केवलं शून्यं बाह्याभ्यन्तरवर्जितम् ॥५४॥
 सबाह्याभ्यन्तरश्चैव सबाह्याभ्यन्तरस्थितम् । आदिमध्यान्तरहितमानन्दस्यापि कारणम् ॥५५॥
 मात्रास्तिस्रस्त्वर्धमात्रं नादाख्यं ब्रह्मसंज्ञितम् । ऋग्यजुःसामवेदा वै मात्रारूपे ण माधवः ॥५६॥
 वेदशब्देभ्य एवेशं विश्वात्मानमचिन्तयत् । तदाभवदृषिर्वेद ऋषेः सारतमं शुभम् ॥५७॥
 तेनैव ऋषिणा विष्णुर्ज्ञातवान्परमेश्वरम् ।

देव उवाच ॥

चिन्तया रहितो रुद्रो वाचो यन्मनसा सह ॥५८॥

अप्राप्य तं निवर्तन्ते वाच्यस्त्वेकाक्षरेण सः । एकाक्षरेण तद्वाच्यमृतं परमकारणम् ॥५९॥
 सत्यमानन्दममृतं परं ब्रह्म परात्परम् । एकाक्षरादकाराख्यो भगवान्कनकाण्डजः ॥६०॥
 एकाक्षरादुकाराख्यो हरिः परमकारणम् । एकाक्षरान्मकाराख्यो भगवान्नीललोहितः ॥६१॥
 सर्गकर्त्ता त्वकाराख्यो ह्युकाराख्यस्तु मोहकः । मकाराख्यास्तयोर्नित्यमनुग्रहकरोऽभवत् ॥६२॥
 मकाराख्यो विभुर्बीजी ह्यकारो बीजमुच्यते । उकाराख्यो हरिर्योनिः प्रधानपुरुषेश्वरः ॥६३॥
 बीजी च बीजं तद्योनिर्नादाख्यश्च महेश्वरः । बीजी विभज्य चात्मानं स्वेच्छया तु व्यवस्थितः ॥६४॥
 अस्य लिङ्गादभूद्बीजमकारो बीजिनः प्रभोः । उकारयोनौ निक्षिप्तमवर्धत समन्ततः ॥६५॥
 सौवर्णमभवच्चाण्डमावेष्ट्याद्यन्तदक्षरम् । अनेकाब्दं तथा चाप्सु दिव्यमण्डं व्यवस्थितम् ॥६६॥
 ततो वर्षसहस्रान्ते द्विधा कृतमजोद्भवम् । अण्डमप्सु स्थितं साक्षादाद्याख्येनेश्वरेण तु ॥६७॥
 तस्याण्डस्य शुभं हैमं कपालश्चोर्ध्वं संस्थितम् । जज्ञे यद् द्यौस्तदपरं पृथिवी पञ्चलक्षणा ॥६८॥
 तस्मादण्डोद्भवो जज्ञे त्वकाराख्यश्चतुर्मुखः । स स्रष्टा सर्वलोकानां स एव त्रिविधः प्रभुः ॥६९॥
 एवमोमोमिति प्रोक्तमित्याहुर्यजुषां वराः । यजुषां वचनं श्रुत्वा ऋचः सामानि सादरम् ॥७०॥
 एवमेव हरे ! ब्रह्मन्नित्याहुः श्रुतयस्तदा । ततो विज्ञाय देवेशं यथावच्छ्रुतिसम्भवैः ॥७१॥
 मन्त्रैर्महेश्वरं देवन्तुष्टाव सुमहोदयम् । आवयोः स्तुतिसन्तुष्टो लिङ्गे तस्मिन्निरञ्जनः ॥७२॥
 दिव्यं शब्दमयं रूपमास्थाय प्रहसन् स्थितः । अकारस्तस्य मूर्धा तु ललाटं दीर्घमुच्यते ॥७३॥
 इकारो दक्षिणं नेत्रमीकारो वामलोचनम् । उकारो दक्षिणं श्रोत्रमूकारो वाममुच्यते ॥७४॥
 ऋकारो दक्षिणं तस्य कपोलं परमेश्विनः । वामं कपोलमूकारो लृ लृ नासापुटे उभे ॥७५॥

एकारमोष्ठमूर्ध्वश्च एकारस्त्वधरो विभोः । ओकारश्च तथौकारो दन्तपङ्क्तिद्वयं क्रमात् ॥७६॥
 अमस्तु तालुनी तस्य देवदेवस्य धीमतः । कादिपञ्चाक्षराण्यस्य पञ्च हस्तानि दक्षिणे ॥७७॥
 चादिपञ्चाक्षराण्येवं पञ्च हस्तानि वामतः । टादिपञ्चाक्षरं पादस्तादिपञ्चाक्षरं तथा ॥७८॥
 पकारमुदरन्तस्य फकारः पार्श्वमुच्यते । बकारो वामपार्श्वं वै भकारं स्कन्धमस्य तत् ॥७९॥
 मकारं हृदयं शम्भोर्महादेवस्य योगिनः । यकारादिसकारान्तं विभोर्वै सप्त धातवः ॥८०॥
 हकार आत्मरूपं वै क्षकारः क्रोध उच्यते । तं दुष्टा उमया सार्धं भगवन्तं महेश्वरम् ॥८१॥
 प्रणम्य भगवान् विष्णुः पुनश्चापश्यदूर्ध्वतः । ओङ्कारप्रभवं मन्त्रं कलापञ्चक संयुतम् ॥८२॥
 शुद्धस्फटिकसंकाशं सुभाष्टत्रिंशदक्षरम् । मेधाकरमभूद्भूयः सर्वधर्मार्थसाधकम् ॥८३॥
 गायत्रीप्रभवं मन्त्रं हरितं वश्यकारकम् । चतुर्विंशतिवर्णाढ्यं चतुष्कलमनुत्तमम् ॥८४॥
 अथर्वमसितं मन्त्रं कलाष्टकसमायुतम् । अभिचारिकमत्यर्थं त्रयस्त्रिंशच्छुभाक्षरम् ॥८५॥
 यजुर्वेदसमायुक्तं पञ्चत्रिंशच्छुभाक्षरम् ॥८५॥
 कलाष्टकसमायुक्तं सुश्वेतं शान्तिकं तथा ॥८६॥
 त्रयोदशकलायुक्तं बालाद्यैः सह लोहितम् । समोद्भवं जगत्याद्यं वृद्धिसंहारकारणम् ॥८७॥
 वर्णाः षडधिकाः षष्टिरस्य मन्त्रवरस्य तु । पञ्च मन्त्रांस्तथा लब्ध्वा जजाप भगवान् हरिः ॥८८॥
 अथ दुष्टा कलावर्णमृग्यजुःसामरूपिणम् । ईशानमीशमुकुटं पुरुषास्यं पुरातनम् ॥८९॥
 अघोरहृदयं हृद्यं वामगुह्यं सदाशिवम् । सद्यः पादं महादेवं महाभोगीन्द्रभूषणम् ॥९०॥
 विश्वतः पादवदनं विश्वतोऽक्षिकरं शिवम् । ब्रह्मणोऽधिपतिं सर्गस्थितिसंहारकारणम् ॥९१॥
 तुष्टाव पुनरिष्टाभिर्वाग्भिर्वरदमीश्वरम् ॥९२॥

इति श्रीलिङ्गमहापुराणे पूर्वभागे लिङ्गोद्भवो नाम सप्तदशोऽध्यायः ॥१७॥

आदितः श्लोकानां समष्ट्यङ्काः-६८२+९२=७७४



॥ अथाष्टादशोऽध्यायः ॥

विष्णुरुवाच ॥

एकाक्षराय रुद्राय अकारायात्मरूपिणे । उकारायादिदेवाय विद्यादेहाय वै नमः ॥१॥
 तृतीयाय मकाराय शिवाय परमात्मने । सूर्याग्निसोमवर्णाय यजमानाय वै नमः ॥२॥
 अग्नये रुद्ररूपाय रुद्राणां पतये नमः । शिवाय शिवमन्त्राय सद्योजाताय वेधसे ॥३॥
 वामाय वामदेवाय वरदायामृताय ते । अघोरायातिघोराय सद्योजाताय रंहसे ॥४॥
 ईशानाय श्मशानाय अतिवेगाय वेगिने । नमोऽस्तु श्रुतिपादाय ऊर्ध्वं लिङ्गाय लिङ्गिने ॥५॥
 हेमलिङ्गाय हेमाय वारिलिङ्गाय चाम्भसे । शिवाय शिवलिङ्गाय व्यापिने व्योमव्यापिने ॥६॥
 वायवे वायुवेगाय नमस्ते वायुव्यापिने । तेजसे तेजसां भर्त्रे नमस्तेजोऽधिव्यापिने ॥७॥
 जलाय जलभूताय नमस्ते जलव्यापिने । पृथिव्यै चान्तरिक्षाय पृथिवीव्यापिने नमः ॥८॥
 शब्दस्पर्शस्वरूपाय रसगन्धाय गन्धिने । गणाधिपतये तुभ्यं गुह्यद्विद्वत्तमाय ते ॥९॥
 अनन्ताय विरूपाय अनन्तानामयाय च । शाश्वताय वरिष्ठाय वारिगर्भाय योगिने ॥१०॥
 संस्थितायाम्भसां मध्ये आवयोर्मध्यवर्चसे । गोप्त्रे हर्त्रे सदा कर्त्रे निधनायेश्वराय च ॥११॥
 अचेतनाय चिन्त्याय चेतनायासहारिणे । अरूपाय सुरूपाय अनङ्गायाङ्गहारिणे ॥१२॥
 भस्मदिग्धशरीराय भानुसोमाग्निहेतवे । श्वेताय श्वेतवर्णाय तुहिनादिचराय च ॥१३॥
 सुश्वेताय सुवक्त्राय नमः श्वेतशिखाय च । श्वेतास्याय महास्याय नमस्ते श्वेतलोहित ! ॥१४॥
 सुताराय विशिष्टाय नमो दुन्दुभिने हर ! । शतरूप ! विरूपाय नमः केतुमते सदा ॥१५॥
 ऋद्धिशोकविशोकाय पिनाकाय कपर्दिने । विपाशाय सुपाशाय नमस्ते पाशनाशिने ! ॥१६॥
 सुहोत्राय हविष्याय सुब्रह्मण्याय सूरिणे । सुमुखाय सुवक्त्राय दुर्दमाय दमाय च ॥१७॥
 कङ्काय कङ्करूपाय कङ्कणीकृतपन्नग ! । सनकाय नमस्तुभ्यं सनातन ! सनन्दन ! ॥१८॥
 सनत्कुमारसारङ्गमारणाय महात्मने । लोकाक्षिणे त्रिधामाय नमो विरजसे सदा ॥१९॥

शङ्खपालाय शङ्खाय रजसे तमसे नमः । सारस्वताय मेघाय मेघवाहन ! ते नमः ॥२०॥
 सुवाहाय विवाहाय विवादवरदाय च । नमः शिवाय रुद्राय प्रधानाय नमो नमः ॥२१॥
 त्रिगुणाय नमस्तुभ्यं चतुर्व्यूहात्मने नमः । संसाराय नमस्तुभ्यं नमः संसारहेतवे ॥२२॥
 मोक्षाय मोक्षरूपाय मोक्षकर्त्रे नमो नमः । आत्मने ऋषये तुभ्यं स्वामिने विष्णवे नमः ॥२३॥
 नमो भगवते तुभ्यं नागानां पतये नमः । ओङ्काराय नमस्तुभ्यं सर्वज्ञाय नमो नमः ॥२४॥
 सर्वाय च नमस्तुभ्यं नमो नारायणाय च । नमो हिरण्यगर्भाय आदिदेवाय ते नमः ॥२५॥
 नमोऽस्त्वजाय पतये प्रजानां व्यूहहेतवे । महादेवाय देवानामीश्वराय नमो नमः ॥२६॥
 शर्वाय च नमस्तुभ्यं सत्याय शमनाय च । ब्रह्मणे चैव भूतानां सर्वज्ञाय नमो नमः ॥२७॥
 महात्मने नमस्तुभ्यं प्रज्ञारूपाय वै नमः । चितये चितिरूपाय स्मृतिरूपाय वै नमः २८॥
 ज्ञानाय ज्ञानगम्याय नमस्ते संविदे सदा । शिखराय नमस्तुभ्यं नीलकण्ठाय वै नमः ॥२९॥
 अर्द्धनारीशरीराय अव्यक्ताय नमो नमः । एकादशविभेदाय स्थाणवे ते नमः सदा ॥३०॥
 नमः सोमाय सूर्याय भवाय भवहारिणे । यशस्कराय देवाय शङ्करायेश्वराय च ॥३१॥
 नमोऽम्बिकाधिपतये उमायाः पतये नमः । हिरण्यबाहवे तुभ्यं नमस्ते हेमरेतसे ॥३२॥
 नीलकेशाय वित्ताय शितिकण्ठाय वै नमः । कपर्दिने नमस्तुभ्यं नागाङ्गाभरणाय च ॥३३॥
 वृषारूढाय सर्वस्य हर्त्रे कर्त्रे नमो नमः । वीररामातिरामाय रामनाथाय ते विभो ! ॥३४॥
 नमो राजाधिराजाय राज्ञामधिगताय ते । नमः पालाधिपतये पालाशाकृन्तते नमः ॥३५॥
 नमः केयूरभूषाय गोपते ! ते नमोनमः । नमः श्रीकण्ठनाथाय नमो लिकुचपाणये ॥३६॥
 भुवनेशाय देवाय वेदशास्त्र ! नमोऽस्तु ते । सारङ्गाय नमस्तुभ्यं राजहंसाय ते नमः ॥३७॥
 कनकाङ्गदहाराय नमः सर्पोपवीतिने । सर्पकुण्डलमालाय कटिसूत्रीकृताहिने ॥३८॥
 वेदगर्भाय गर्भाय विश्वगर्भाय ते शिव ! ।

ब्रह्मोवाच ॥

विररामेति संस्तुत्वा ब्रह्मणा सहितो हरिः ॥३९॥
 एतत्स्तोत्रवरं पुण्यं सर्वपापप्रणाशनम् । यः पठेच्छ्रावयेद्वापि ब्राह्मणान् वेदपारगान् ॥४०॥
 स याति ब्रह्मणो लोके पापकर्मरतोऽपि वै । तस्माज्जपेत्पठेन्नित्यं श्रावयेद्ब्रह्मणाञ्छुभान् ॥४१॥
 सर्वपापविशुद्ध्यर्थं विष्णुना परिभाषितम् ॥४२॥

इति लिङ्गमहापुराणे पूर्वभागे विष्णुस्तवो नामाष्टादशोऽध्यायः ॥१८॥

आदितः श्लोकानां समष्ट्यङ्काः-७७४+४२=८१६



॥ अथैकोनविंशोऽध्यायः ॥

सूत उवाच ॥

अथोवाच महादेवः प्रीतोऽहं सुरसत्तमौ ! । पश्यतां मां महादेवं भयं सर्वं विमुच्यताम् ॥१॥
 युवां प्रसूतौ गात्राभ्यां मम पूर्वं महाबलौ । अयं मे दक्षिणे पार्श्वे ब्रह्मा लोकपितामहः ॥२॥
 वामे पार्श्वे च मे विष्णुर्विश्वात्मा हृदयोद्भवः । प्रीतोऽहं युवयोः सम्यग्वरं दक्षि यथेप्सितम् ॥३॥
 एवमुक्त्वा तु तं विष्णुं कराभ्यां परमेश्वरः । पस्पर्श सुभगाभ्यान्तु कृपया तु कृपानिधिः ॥४॥
 ततः प्रहृष्टमनसा प्रणिपत्य महेश्वरम् । प्राह नारायणो नाथं लिङ्गस्थं लिङ्गवर्जितम् ॥५॥
 यदि प्रीतिः समुत्पन्ना यदि देयो वरश्च नौ । भक्तिर्भवतु नौ नित्यं त्वयि चाव्यभिचारिणी ॥६॥
 देवः प्रदत्तवान् देवाः ! स्वात्मन्यव्यभिचारिणीम् । ब्रह्मणे विष्णवे चैव श्रद्धां शीतांशुभूषणः ॥७॥
 जानुभ्यामवनीं गत्वा पुनर्नारायणः स्वयम् । प्रणिपत्य च विश्वेशं प्राह मन्दतरं वशी ॥८॥
 आवयोर्देवदेवेश ! विवादमतिशोभनम् । इहागतो भवान् यस्माद्विवादशमनाय नौ ॥९॥
 तस्य तद्वचनं श्रुत्वा पुनः प्राह हरो हरिम् । प्रणिपत्य स्थितं मूर्ध्ना कृताञ्जलिपुटं स्मयन् ॥१०॥
 श्रीमहादेव उवाच ॥

प्रलयस्थितिसर्गाणां कर्ता त्वं धरणीपते ! । वत्स ! वत्स ! हरे ! विष्णो ! पालयैतच्चराचरम् ॥११॥

त्रिधा भिन्नो ह्यहं विष्णो ! ब्रह्मविष्णुभवाख्यया । सर्गरक्षालयगुणैर्निष्कलः परमेश्वरः ॥१२॥
 सम्मोहं त्यज भो विष्णो ! पालयैनं पितामहम् । पाद्वे भविष्यति सुतः कल्पे तव पितामहः ॥१३॥
 तदा द्रक्ष्यसि माञ्चैवं सोऽपि द्रक्ष्यति पद्मजः । एवमुक्त्वा स भगवांस्तत्रैवान्तरधीयत ॥१४॥
 तदाप्रभृति लोकेषु लिङ्गाचार्यं सुप्रतिष्ठिता । लिङ्गवेदी महादेवी लिङ्गं साक्षान्महेश्वरः ॥१५॥
 लयनाल्लिङ्गमित्युक्तं तत्रैव निखिलं सुराः । यस्तु लैङ्गं पठेन्नित्यमाख्यानं लिङ्गसन्निधौ ॥१६॥
 स याति शिवतां विप्रो नात्र कार्या विचारणा ॥१७॥

इति श्रीलिङ्गमहापुराणे पूर्वभागे विष्णुप्रबोधो नामैकोनविंशोऽध्यायः ॥१९॥

आदितः श्लोकानां समष्ट्यङ्काः-८१६+१७=८३३



॥ अथ विंशोऽध्यायः ॥

ऋषय ऊचुः ॥

कथं पाद्वे पुरा कल्पे ब्रह्मा पद्मोद्भवोऽभवत् । भवं च दृष्ट्वांस्तेन ब्रह्मणा पुरुषोत्तमः ॥१॥

एतत्सर्वं विशेषेण साम्प्रतं वक्तुमर्हसि ।

सूत उवाच ॥

आसीदेकार्णवं घोरमविभागं तमोमयम् ॥२॥

मध्ये चैकार्णवे तस्मिन् शङ्खचक्रगदाधरः । जीमूताम्भोऽम्बुजाक्षश्च किरीटी श्रीपतिर्हरिः ॥३॥

नारायणमुखोद्गीर्णसर्वात्मा पुरुषोत्तमः । अष्टबाहुर्महावक्षा लोकानां योनिरुच्यते ॥४॥

किमप्यचिन्त्यं योगात्मा योगमास्थाय योगवित् । फणासहस्रकलितं तमप्रतिमवर्चसम् ॥५॥

महाभोगपतेर्भोगं साध्वास्तीर्य महोच्छ्रयम् । तस्मिन्महति पर्यङ्के शेते चैकार्णवे प्रभुः ॥६॥

एवं तत्र शयानेन विष्णुना प्रभविष्णुना । आत्मारामेण क्रीडार्थं लीलया क्लिष्टकर्मणा ॥७॥

शतयोजनविस्तीर्णं तरुणादित्यसन्निभम् । वज्रदण्डं महोत्सेधं नाभ्यां सृष्टन्तु पुष्करम् ॥८॥

तस्यैवं क्रीडमानस्य समीपं देवमीदृषः । हेमगर्भाण्डजो ब्रह्म रुक्मवर्णो ह्यतीन्द्रियः ॥९॥

चतुर्वक्त्रो विशालाक्षः समागम्य यदृच्छया । श्रिया युक्तेन दिव्येन सुशुभेन सुगन्धिना ॥१०॥

क्रीडमानश्च पद्मेन दृष्ट्वा ब्रह्मा शुभेक्षणम् । सविस्मयमथागम्य सौम्यसम्पन्नया गिरा ॥११॥

प्रोवाच को भवान् शेते ह्याश्रितो मध्यमम्भसाम् । अथ तस्याच्युतः श्रुत्वा ब्रह्मणस्तु शुभं वचः ॥१२॥

उदतिष्ठत पर्यङ्काद्विस्मयोत्फुल्ललोचनः । प्रत्युवाचोत्तरञ्चैव कल्पे कल्पे प्रतिश्रयः ॥१३॥

कर्तव्यञ्च कृतं चैव क्रियते यच्च किञ्चन । द्यौरन्तरिक्षं भूश्चैव परं पदमहं भुवः ॥१४॥

तमेव मुक्त्वा भगवान् विष्णुः पुनरथाब्रवीत् । कस्त्वं खलु समायातः समीपं भगवान् कुतः ॥१५॥

क्व वा भूयश्च गन्तव्यं कश्च वा ते प्रतिश्रयः । को भवान् विश्वमूर्तिर्वै कर्तव्यं किञ्च ते मया ॥१६॥

एवं ब्रुवन्तं वैकुण्ठं प्रत्युवाच पितामहः । मायया मोहितः शम्भोरविज्ञाय जनार्दनम् ॥१७॥

मायया मोहितं देवमविज्ञातं महात्मनः । यथा भवांस्तथैवाहमादिकर्ता प्रजापतिः ॥१८॥

सविस्मयं वचः श्रुत्वा ब्रह्मणो लोकतन्त्रिणः । अनुज्ञातश्च ते नाथ ! वैकुण्ठो विश्वसम्भवः ॥१९॥

कौतूहलान्महायोगी प्रविष्टो ब्रह्मणो मुखम् । इमानष्टादशद्वीपान् ससमुद्रान् सपर्वतान् ॥२०॥

प्रविश्य सुमहातेजाश्चातुर्वर्ण्यसमाकुलान् । ब्रह्मणस्तम्बपर्यन्तं सप्तलोकान् सनातनान् ॥२१॥

ब्रह्मणस्तूदरे दृष्ट्वा सर्वान्विष्णुर्महाभुजः । अहोऽस्य तपसो वीर्यमित्युक्त्वा च पुनः पुनः ॥२२॥

अटित्वा विविधैल्लोकान् विष्णुर्नानाविधाश्रयान् । ततो वर्षसहस्रान्ते नान्तं हि ददृशे यदा ॥२३॥

तदास्य वक्त्रान्निष्क्रम्य पद्मगेन्द्रनिकेतनः । नारायणो जगद्धाता पितामहमथाब्रवीत् ॥२४॥

भगवानादिरन्तश्च मध्यं कालो दिशा नभः । नाहमन्तं प्रपश्यामि उदरस्य तवानघः ॥२५॥

एवमुक्त्वाब्रवीद् भूयः पितामहमिदं हरिः । भगवानेवमेवाहं शाश्वतं हि ममोदरम् ॥२६॥

प्रविश्य लोकान् पश्यैताननौपम्यान् सुरोत्तम ! । ततः प्राह्लादिनीं वाणीं श्रुत्वा तस्याभिनन्द्य च ॥२७॥

श्रीपतेरुदरं भूयः प्रविवेश पितामहः । तानेव लोकान् गर्भस्थानपश्यत् सत्यविक्रमः ॥२८॥

पर्यटित्वा तु देवस्य ददृशेऽन्तं न वै हरेः । ज्ञात्वा गतिं तस्य पितामहस्य द्वाराणि सर्वाणि पिपाय विष्णुः ।

विभुर्मनः कर्तुमियेष चाशु सुखं प्रसुप्तोऽहमिति प्रचिन्त्य ॥२९॥
ततो द्वाराणि सर्वाणि पिहितानि समीक्ष्य वै । सूक्ष्मं कृत्वात्मनो रूपं नाभ्यां द्वारमविन्दत ॥३०॥
पद्मसूत्रानुसारेण अन्वपश्यत् पितामहः । उज्जहारात्मनो रूपं पुष्कराच्चतुराननः ॥३१॥
विरराजारविन्दस्थः पद्मगर्भसमद्युतिः । ब्रह्मा स्वयम्भूर्भगवान् जगद्योनिः पितामहः ॥३२॥
एतस्मिन्नन्तरे ताभ्यामेकैकस्य तु कृत्स्नशः । वर्तमाने तु सङ्घर्षे मध्ये तस्यार्णवस्य तु ॥३३॥
कुतोऽप्यपरिमेयात्मा भूतानां प्रभुरीश्वरः । शूलपाणिर्महादेवो हेमवीराम्बरच्छदः ॥३४॥
अगच्छद्यत्र सोऽनन्तो नागभोगपतिर्हरिः । शीघ्रं विक्रमतस्तस्य पदभ्यामाक्रान्तपीडिताः ॥३५॥
उद्धृतास्तूर्णमाकाशे पृथुलास्तोयबिन्दवः । अत्युष्णश्चातिशीतश्च वायुस्तत्र ववौ पुनः ॥३६॥
तदृष्ट्वा महदाश्चर्यं ब्रह्मा विष्णुमभाषत । अब्बिन्दवश्च शीतोष्णाः कम्पयन्त्यम्बुजं भृशम् ॥३७॥
एतन्मे संशयं ब्रूहि किं वा त्वन्यच्चिकीर्षसि । एतदेवंविधं वाक्यं पितामहमुखोद्गतम् ॥३८॥
श्रुत्वाप्रतिमकर्मा हि भगवानसुरान्तकृत् । किं नु खल्वत्र मे नाभ्यां भूतमन्यत्कृतालयम् ॥३९॥
वदति प्रियमत्यर्थं मन्युश्चास्य मया कृतः । इत्येवं मनसा ध्यात्वा प्रत्युवाचेदमुत्तरम् ॥४०॥
किमत्र भगवानद्य पुष्करे जातसम्भ्रमः । किं मया च कृतं देव ! यन्मां प्रियमनुत्तमम् ॥४१॥
भाषसे पुरुषश्रेष्ठ ! किमर्थं ब्रूहि तत्त्वतः । एवं ब्रुवाणं देवेशं लोकयात्रानुगन्ततः ॥४२॥
प्रत्युवाचाम्बुजाभाक्षं ब्रह्मा वेदनिधिः प्रभुः । यो ऽसौ तवोदरं पूर्वं प्रविष्टोऽहं त्वदिच्छया ॥४३॥
यथा ममोदरे लोकाः सर्वे दृष्टास्त्वया प्रभो ! । तथैव दृष्टाः कात्स्न्येन मया लोकास्तवोदरे ॥४४॥
ततो वर्षसहस्रात्तु उपावृत्तस्य मेऽनघ ! । त्वया मत्सरभावेन मां वशीकर्तुमिच्छता ॥४५॥
आशु द्वाराणि सर्वाणि पिहितानि समन्ततः । ततो मया महाभाग ! सञ्चिन्त्य स्वेन तेजसा ॥४६॥
लब्धो नाभिप्रदेशेन पद्मसूत्राद्विनिर्गमः । माभूत्ते मनसोऽल्पोऽपि व्याघातोऽयं कथञ्चन ॥४७॥
इत्येषानुगतिर्विष्णो ! कार्याणामौपसर्पिणी । यन्मयानन्तरं कार्यं ब्रूहि किं करवाण्यहम् ॥४८॥
ततः परममेयात्मा हिरण्यकशिपो रिपुः । अनवद्यां प्रियामिष्टां शिवां वाणीं पितामहात् ॥४९॥
श्रुत्वा विगतमात्सर्यं वाक्यमस्मै ददौ हरिः । न ह्येवमीदृशं कार्यं मयाध्यवसितन्तव ॥५०॥
त्वाम्बोधयितुकामेन क्रीडापूर्वं यदृच्छया । आशु द्वाराणि सर्वाणि घटितानि मयात्मनः ॥५१॥
न तेऽन्यथावगन्तव्यं मान्यः पूज्यश्च मे भवान् । सर्वं मर्षय कल्याण ! यन्मयापकृतं तव ॥५२॥
अस्मान् मयोह्यमानस्त्वं पद्मादवतर प्रभो । नाहम्भवन्तं शक्नोमि सोढुं तेजोमयं गुरुम् ॥५३॥
सहोवाच वरं ब्रूहि पद्मादवतर प्रभो ! । पुत्रो भव ममारिघ्न ! मुदं प्राप्स्यसि शोभनाम् ॥५४॥
सद्भावावचनं ब्रूहि पद्मादवतर प्रभो । स त्वं च नो महायोगी त्वमीडयः प्रणवात्मकः ॥५५॥
अद्यप्रभृति सर्वेशः श्वेतोष्णीषविभूषितः । पद्मयोनिरिति ह्येवं ख्यातो नाम्ना भविष्यसि ॥५६॥
पुत्रो मे त्वं भव ब्रह्मन् ! सप्तलोकाधिपः प्रभो ! । ततः स भगवान्देवो वरं दत्त्वा किरीटिने ॥५७॥
एवं भवतु चेत्युक्त्वा प्रीतात्मा गतमत्सरः । प्रत्यासन्नमथायान्तं बालार्काभं महाननम् ॥५८॥
भवमत्यद्भुतं दृष्ट्वा नारायणमथाब्रवीत् । अप्रमेयो महावक्त्रो दंष्ट्री ध्वस्तशिरोरुहः ॥५९॥
दशबाहुस्त्रिशूलाङ्को नयनैर्विश्वतः स्थितः । लोकप्रभुः स्वयं साक्षाद्विकृतो मुञ्जमेखली ॥६०॥
मेट्टेणोर्ध्वेन महता नर्दमानोऽतिभैरवम् । कः खल्वेष पुमान् विष्णो ! तेजोराशिर्महाद्युतिः ॥६१॥
व्याप्य सर्वा दिशो द्याञ्च इत एवाभिवर्तते । तेनैव मुक्तो भगवान् विष्णुर्ब्रह्माणमब्रवीत् ॥६२॥
पदभ्यां तलनिपातेन यस्य विक्रमतोऽण्वि । वेगेन महताकाशेऽप्युत्थिताश्च जलाशयाः ॥६३॥
स्थूलाद्भिर्विश्वतोऽत्यर्थं सिच्यसे पद्मसम्भव ! । घ्राणजेन च वातेन कम्प्यमानं त्वया सह ॥६४॥
दोधूयते महापद्मं स्वच्छन्दं मम नाभिजम् । समागतो भवानीशो ह्यनादिश्चान्तकृत्प्रभुः ॥६५॥
भवानहश्च स्तोत्रेण उपतिष्ठान् गोध्वजम् । ततः क्रुद्धोऽम्बुजाभाक्षं ब्रह्मा प्रोवाच केशवम् ॥६६॥
भवान्न नूनमात्मानं वेत्ति लोकप्रभुं विभुम् । ब्रह्माणं लोककर्तारं मां न वेत्ति सनातनम् ॥६७॥
को ह्यसौ शङ्करो नाम आवयोर्व्यतिरिच्यते । तस्य तत्क्रोधजं वाक्यं श्रुत्वा हरिरभाषत ॥६८॥
मामैवं वद कल्याण ! परिवादं महात्मनः । महायोगेन्धनो धर्मो दुराधर्षो वरप्रदः ॥६९॥
हेतुरस्याथ जगतः पुराणपुरुषोऽव्ययः । बीजी खल्वेष बीजानां ज्योतिरेकः प्रकाशते ॥७०॥
बालक्रीडनकैर्देवः क्रीडते शङ्करः स्वयम् । प्रधानमव्ययो योनिरव्यक्तं प्रकृतिस्तमः ॥७१॥

मम चैतानि नामानि नित्यं प्रसवधर्मिणः । यः कः स इति दुःखार्त्तैर्दृश्यते यतिभिः शिवः ॥७२॥
 एष बीजी भवान्बीजमहं योनिः सनातनः । स एवमुक्तो विश्वात्मा ब्रह्मा विष्णुमपृच्छत ॥७३॥
 भवान् योनिरहं बीजं कथं बीजी महेश्वरः । एतन्मे सूक्ष्ममव्यक्तं संशयं छेत्तुमर्हसि ॥७४॥
 ज्ञात्वा च विविधोत्पत्तिं ब्रह्मणो लोकतन्त्रिणः । इमं परमसादृश्यं प्रश्नमभ्यवदद्धरिः ॥७५॥
 अस्मान्महत्तरं भूतं गुह्यमन्यन्न विद्यते । महतः परमं धाम शिवमध्यात्मिनां पदम् ॥७६॥
 द्विविधञ्चैवमात्मानं प्रविभज्य व्यवस्थितः । निष्कलस्तत्र यो व्यक्तः सकलश्च महेश्वरः ॥७७॥
 अस्य मायाविधिज्ञस्य अगम्यगहनस्य च । पुरा लिङ्गोद्भवं बीजं प्रथमं त्वादिसर्गिकम् ॥७८॥
 मम योनौ समायुक्तं तद्बीजं कालपर्ययात् । हिरण्यमयमकूपारे योन्यामण्डमजायत ॥७९॥
 शतानि दशवर्षाणामण्डमप्सु प्रतिष्ठितम् । अन्ते वर्षसहस्रस्य वायुना तद्द्विधा कृतम् ॥८०॥
 कपालमेकं द्यौर्यज्ञे कपालमपरं क्षितिः । उल्बन्तस्य महोत्सेधो योऽसौ कनकपर्वतः ॥८१॥
 ततश्च प्रतिसन्ध्यात्मा देवदेवो वरः प्रभुः । हिरण्यगर्भो भगवांस्त्वभियज्ञे चतुर्मुखः ॥८२॥
 आतारार्केन्दुनक्षत्रं शून्यं लोकमवेक्ष्य च । कोऽहमित्यपि च ध्याते कुमारस्तेऽभवस्तदा ॥८३॥
 प्रियदर्शनास्तु यतयो यतीनां पूर्वजास्तव । भूयो वर्षसहस्रान्ते तत एवात्मजास्तव ॥८४॥
 भुवनानलसङ्काशाः पद्मपत्रायतेक्षाणाः । श्रीमान्सनत्कुमारश्च ऋभुश्चैवोर्ध्वं रेतसौ ॥८५॥
 सनकः सनातनश्चैव तथैव च सनन्दनः । उत्पन्नाः समकालन्ते बुद्ध्यातीन्द्रियदर्शनाः ॥८६॥
 उत्पन्नाः प्रतिभात्मानो जगतां स्थितिहेतवः । नारप्स्यन्ते च कर्माणि तापत्रयविवर्जिताः ॥८७॥
 अल्पसौख्यं बहुक्लेशं जराशोकसमन्विताम् । जीवनं मरणञ्चैव सम्भवश्च पुनः पुनः ॥८८॥
 अल्पभूतं सुखं स्वर्गं दुःखानि नरके तथा । विदित्वा चागमं सर्वमवश्यं भवितव्यताम् ॥८९॥
 ऋभुं सनत्कुमारश्च दृष्ट्वा तव वशे स्थितौ । त्रयस्तु त्रीन् गुणान् हित्वा चात्मजाः सनकादयः ॥९०॥
 वैवर्त्तेन तु ज्ञानेन प्रवृत्तास्ते महौजसः । ततस्तेषु प्रवृत्तेषु सनकादिषु वै त्रिषु ॥९१॥
 भविष्यसि विमूढस्त्वं मायया शङ्करस्य तु । एवं कल्पे तु वै वृत्ते संज्ञा नश्यति तेऽनघ ॥९२॥
 कल्पे शेषाणि भूतानि सूक्ष्माणि पार्थिवानि च । सर्वेषां ह्यैश्वरी माया जागृतिः समुदाहृता ॥९३॥
 यथैष पर्वतो मेरुर्देवलोको ह्युदाहृतः । तस्य चेदं हि माहात्म्यं विद्धि देववरस्य ह ॥९४॥
 ज्ञात्वा चेश्वरसद्भावं ज्ञात्वा मामम्बुजेक्षणम् । महादेवं महाभूतं भूतानां वरदं प्रभुम् ॥९५॥
 प्रणवेनाथ साम्ना तु नमस्कृत्य जगद्गुरुम् । त्वाञ्च माञ्चैव सं क्रुद्धो निःश्वासान्निर्दहदयम् ॥९६॥
 एवं ज्ञात्वा महायोगमभ्युत्तिष्ठन्महाबलम् । अहं त्वामग्रतः कृत्वा स्तोष्याम्यनलसप्रभम् ॥९७॥
 इति श्रीलिङ्गमहापुराणे पूर्वभागे ब्रह्मप्रबोधनं नाम विंशोऽध्यायः ॥२०॥

आदितः श्लोकानां समष्ट्यङ्काः-८३३+९७=९३०



॥ अथैकविंशोऽध्यायः ॥

श्रीसूत उवाच ॥

ब्रह्माणमग्रतः कृत्वा ततः स गरुडध्वजः । अतीतैश्च भविष्यैश्च वर्तमानैस्तथैव च ॥१॥

नामभिश्छांदसैश्चैव इदं स्तोत्रमुदीरयत् ।

विष्णुरुवाच ॥

नमस्तुभ्यं भगवते सुव्रतानन्ततेजसे ॥२॥

नमः क्षेत्राधिपतये बीजिने शूलिने नमः । सुमेढ्रं त्र्याच्यमेढ्राय दण्डिने रूक्षरेतसे ॥३॥

नमो ज्येष्ठाय श्रेष्ठाय पूर्वाय प्रथमाय च । नमो मान्याय पूज्याय सद्योजाताय वै नमः ॥४॥

गह्वराय घटेशाय व्योमचीराम्बराय च । नमस्ते ह्यस्मदादीनां भूतानां प्रभवे नमः ॥५॥

वेदानां प्रभवे चैव स्मृतीनां प्रभवे नमः । प्रभवे कर्मदानानां द्रव्याणां प्रभवे नमः ॥६॥

नमो योगस्य प्रभवे साङ्ख्यस्य प्रभवे नमः । नमो ध्रुवनिबद्धानामृषीणां प्रभवे नमः ॥७॥

ऋक्षाणां प्रभवे तुभ्यं ग्रहाणां प्रभवे नमः । वैद्युताशनिमेघानां गर्जितप्रभवे नमः ॥८॥

महोदधीनां प्रभवे द्वीपानां प्रभवे नमः । अदीनां प्रभवे चैव वर्षाणां प्रभवे नमः ॥९॥

नमो नदीनां प्रभवे नदानां प्रभवे नमः । महौषधीनां प्रभवे वृक्षाणां प्रभवे नमः ॥१०॥
 धर्मवृक्षाय धर्माय स्थितीनां प्रभवे नमः । प्रभवे च परार्द्धस्य परस्य प्रभवे नमः ॥११॥
 नमो रसानां प्रभवे रत्नानां प्रभवे नमः । क्षणानां प्रभवे चैव लवानां प्रभवे नमः ॥१२॥
 अहोरात्रार्द्धमासानां मासानां प्रभवे नमः । ऋतूनां प्रभवे तुभ्यं सङ्ख्यायाः प्रभवे नमः ॥१३॥
 प्रभवे चापरार्द्धस्य परार्द्धप्रभवे नमः । नमः पुराणप्रभवे सर्गाणां प्रभवे नमः ॥१४॥
 मन्वन्तराणां प्रभवे योगस्य प्रभवे नमः । चतुर्विधस्य सर्गस्य प्रभवेऽनन्तचक्षुषे ॥१५॥
 कल्पोदयनिबन्धानां वातानां प्रभवे नमः । नमो विश्वस्य प्रभवे ब्रह्माधिपतये नमः ॥१६॥
 विद्यानां प्रभवे चैव विद्याधिपतये नमः । नमो व्रताधिपतये व्रतानां प्रभवे नमः ॥१७॥
 मन्त्राणां प्रभवे तुभ्यं मन्त्राधिपतये नमः । पितॄणां पतये चैव पशूनां पतये नमः ॥१८॥
 वाग्वृषाय नमस्तुभ्यं पुराणवृषभाय च । नमः पशूनां पतये गोवृषेन्द्रध्वजाय च ॥१९॥
 प्रजापतीनां पतये सिद्धीनां पतये नमः । दैत्यदानवसङ्घानां रक्षासां पतये नमः ॥२०॥
 गन्धर्वाणां च पतये यक्षाणां पतये नमः । गरुडोरगसर्पाणां पक्षिणां पतये नमः ॥२१॥
 सर्वगुह्यपिशाचानां गुह्याधिपतये नमः । गोकर्णाय च गोप्त्रे च शङ्खकर्णाय चैव नमः ॥२२॥
 वराहायाप्रमेयाय ऋक्षाय विरजाय च । नमो सुराणां पतये गणानां पतये नमः ॥२३॥
 अम्भसां पतये चैव ओजसां पतये नमः । नमोऽस्तु लक्ष्मीपतये श्रीपते भूपते नमः ॥२४॥
 बलाबलसमूहाय अक्षोभ्यक्षोभणाय च । दीप्तशृङ्गेकशृङ्गाय वृषभाय ककुब्धिने ॥२५॥
 नमः स्थैर्याय वपुषे तेजसानुव्रताय च । अतीताय भविष्याय वर्तमानाय चैव नमः ॥२६॥
 सुवर्चसे च वीर्याय शूराय ह्यजिताय च । वरदाय वरेण्याय पुरुषाय महात्मने ॥२७॥
 नमो भूताय भव्याय महते प्रभवाय च । जनाय च नमस्तुभ्यं तपसे वरदाय च ॥२८॥
 अणवे महते चैव नमः सर्वगताय च । नमो बन्धाय मोक्षाय स्वर्गाय नरकाय च ॥२९॥
 नमो भवाय देवाय इज्याय याजकाय च । प्रत्युदीर्णाय दीप्ताय तत्त्वायातिगुणाय च ॥३०॥
 नमः पाशाय शस्त्राय नमोऽस्त्राभरणाय च । हुताय उपहृताय प्रहुतप्राशिताय च ॥३१॥
 नमोऽस्तिवधाय पूर्त्ताय अग्निष्टोमद्विजाय च । सदस्याय नमश्चैव दक्षिणावभृताय च ॥३२॥
 अहिंसायाप्रलोभाय पशुमन्त्रौषधाय च । नमः पुष्टिप्रदानाय सुशीलाय सुशीलिने ॥३३॥
 अतीताय भविष्याय वर्तमानाय ते नमः । सुवर्चसे च वीर्याय शूराय ह्यजिताय च ॥३४॥
 वरदाय वरेण्याय पुरुषाय महात्मने । नमो भूताय भव्याय महते चाभयाय च ॥३५॥
 जरासिद्ध ! नमस्तुभ्यमयसे वरदाय च । अधरे महते चैव नमः सस्तपताय च ॥३६॥
 नमश्चेन्द्रियपत्राणां लेलिहानाय सग्विणे । विश्वाय विश्वरूपाय विश्वतः शिरसे नमः ॥३७॥
 सर्वतः पाणिपादाय रुद्रायाप्रतिमाय च । नमो हव्याय कव्याय हव्यवाहाय चैव नमः ॥३८॥
 नमः सिद्धाय मेधाय इष्टायेज्यापराय च । सुवीराय सुघोराय अक्षोभ्यक्षोभणाय च ॥३९॥
 सुप्रजाय सुमेधाय दीप्ताय भास्कराय च । नमो बुद्धाय शुद्धाय विस्तृताय मताय च ॥४०॥
 नमः स्थूलाय सूक्ष्माय दृश्यादृश्याय सर्वशः । वर्षते ज्वलते चैव वायवे शिशिराय च ॥४१॥
 नमस्ते वक्रकेशाय ऊरुवक्षःशिखाय च । नमो नमः सुवर्णाय तपनीयनिभाय च ॥४२॥
 विरूपाक्षाय लिङ्गाय पिङ्गलाय महौजसे । वृष्टिघ्नाय नमश्चैव नमः सौम्येक्षणाय च ॥४३॥
 नमो धूम्राय श्वेताय कृष्णाय लोहिताय च । पिशिताय पिशङ्गाय पीताय च निषङ्गिणे ॥४४॥
 नमस्ते सविशेषाय निर्विशेषाय चैव नमः । नम ईज्याय पूज्याय उपजीव्याय चैव नमः ॥४५॥
 नमः क्षेम्याय वृद्धाय वत्सलाय नमो नमः । नमो भूताय सत्याय सत्यासत्याय चैव नमः ॥४६॥
 नमो वै पद्मवर्णाय मृत्युघ्नाय च मृत्यवे । नमो गौराय श्यामाय कद्रवे लोहिताय च ॥४७॥
 महासन्ध्याभ्रवर्णाय चारुदीप्ताय दीक्षिणे । नमः कमलहस्ताय दिग्वासाय कपर्दिने ॥४८॥
 अप्रमाणाय सर्वाय अव्ययायामराय च । नमो रूपाय गन्धाय शाश्वतायाक्षताय च ॥४९॥
 पुरस्तादबुंहते चैव विभ्रान्ताय कृताय च । दुर्गमाय महेशाय क्रोधाय कपिलाय च ॥५०॥
 तर्क्यातर्क्यशरीराय बलिने रंहसाय च । सिकत्याय प्रवाह्याय स्थिताय प्रसृताय च ॥५१॥
 सुमेधसे कुलालाय नमस्ते शशिखण्डिने । चित्राय चित्रवेशाय चित्रवर्णाय मेधसे ॥५२॥

चेकितानाय तुष्टाय नमस्ते निहिताय च । नमः क्षान्ताय दान्ताय वज्रसंहननाय च ॥५३॥
 रक्षोघ्नाय विषघ्नाय शितिकण्ठोर्ध्व मन्यवे । लेलिहाय कृतान्ताय तिग्मायुधधराय च ॥५४॥
 सम्मोदाय प्रमोदाय यतिवेद्याय ते नमः । अनामयाय सर्वाय महाकालाय वै नमः ॥५५॥
 प्रणवप्रणवेशाय भगनेत्रान्तकाय च । मृगव्याधाय दक्षाय दक्षयज्ञान्तकाय च ॥५६॥
 सर्वभूतात्मभूताय सर्वेशाति शयाय च । पुरघ्नाय सुशस्त्राय धन्विनेऽथ परश्वधे ॥५७॥
 पूषदन्तविनाशाय भगनेत्रान्तकाय च । कामदाय वरिष्ठाय कामाङ्गदहनाय च ॥५८॥
 रङ्गे करालवक्त्राय नागेन्द्रवदनाय च । दैत्यानामन्तकेशाय दैत्याक्रन्दकराय च ॥५९॥
 हिमघ्नाय च तीक्ष्णाय आर्द्रचर्मधराय च । श्मशानरतिनित्याय नमोस्तूल्यमुकधारिणे ॥६०॥
 नमस्ते प्राणपालाय मुण्डमालाधराय च । प्रहीणशोकैर्विविधैर्भूतैः परिवृताय च ॥६१॥
 नरनारीशरीराय देव्याः प्रियकराय च । जटिने मुण्डिने चैव व्यालयज्ञोपवीतिने ॥६२॥
 नमोऽस्तु नृत्यशीलाय उपनृत्यप्रियाय च । मन्यवे गीतशीलाय मुनिभिर्गायते नमः ॥६३॥
 कटङ्कटाय तिग्माय अप्रियाय प्रियाय च । विभीषणाय भीष्माय भगप्रमथनाय च ॥६४॥
 सिद्धसङ्घानुगीताय महाभागाय वै नमः । नमो मुक्ताट्टहासाय क्ष्वेडितास्फोटिताय च ॥६५॥
 नर्दते कूर्दते चैव नमः प्रमुदितात्मने । नमो मृडाय श्वसते धावतेऽधिष्ठिते नमः ॥६६॥
 ध्यायते जृम्भते चैव रुदते द्रवते नमः । वल्गते क्रीडते चैव लम्बोदरशरीरिणे ॥६७॥
 नमोऽकृत्याय कृत्याय मुण्डाय कीकटाय च । नम उन्मत्तदेहाय किङ्किणीकाय वै नमः ॥६८॥
 नमो विकृतवेषाय क्रूरायामर्षणाय च । अप्रमेयाय गोप्त्रे च दीप्तायानिर्गुणाय च ॥६९॥
 वामप्रियाय वामाय चूडामणिधराय च । नमस्तोकाय तनवे गुणैरप्रमिताय च ॥७०॥
 नमो गुण्याय गुह्याय अगम्यगमनाय च । लोकधात्री त्वयं भूमिः पादौ सज्जनसेवितौ ॥७१॥
 सर्वेषां सिद्धियोगानामधिष्ठानं तवोदरम् । मध्येऽन्तरिक्षं विस्तीर्णं तारागणविभूषितम् ॥७२॥
 स्वातेः पथ इवाभाति श्रीमान् हारस्तवोरसि । दिशो दशभुजास्तुभ्यं केयूराङ्गदभूषिताः ॥७३॥
 विस्तीर्णपरिणाहश्च नीलाञ्जनचयोपमः । कण्ठस्ते शोभते श्रीमान् हेमसूत्रविभूषितः ॥७४॥
 दंष्ट्रकरालं दुर्धर्षमनौपम्यं मुखं तथा । पद्ममालाकृतोष्णीषं शिरो द्यौः शोभतेऽधिकम् ॥७५॥
 दीप्तिः सूर्येण वपुश्चन्द्रे स्थैर्यं शैलेऽनिले बलम् । औष्ण्यमग्नौ तथा शैत्यमप्सु शब्दोऽम्बरे तथा ॥७६॥
 अक्षरान्तरनिष्पन्दाद् गुणानेतान्विदुर्बुधाः । जपो जप्यो महादेवो महायोगो महेश्वरः ॥७७॥
 पुरेशयो गुहावासी खेचरो रजनीचरः । तपोनिधिर्गुहगुरुर्नन्दनो नन्दवर्द्धनः ॥७८॥
 हयशीर्षा पयोधाता विधाता भूतभावनः । बोद्धव्यो बोधिता नेता दुर्द्धर्षो दुष्प्रकम्पनः ॥७९॥
 बृहद्रथो भीमकर्मा बृहत्कीर्तिर्धनञ्जयः । घण्टाप्रियो ध्वजी छत्री पिनाकी ध्वजिनीपतिः ॥८०॥
 कवची पट्टिशी खड्गी धनुर्हस्तः परश्वधी । अघस्मरोऽनघः शूरो देवराजोऽरिमर्दनः ॥८१॥
 त्वां प्रसाद्य पुरास्माभिर्द्विषन्तो निहता युधि । अग्निः सदर्पावाम्भस्त्वं पिबन्नपि न तृप्यसे ॥८२॥
 क्रोधाकारः प्रसन्नात्मा कामदः कामगः प्रियः । ब्रह्मचारि चागाधश्च ब्रह्मण्यः शिष्टपूजितः ॥८३॥
 देवानामक्षयः कोशस्त्वया यज्ञः प्रकल्पितः । हव्यन्तवेदं वहति वेदोक्तं हव्यवाहनः ।
 प्रीति त्वयि महादेव ! वयं प्रीति भवामहे ॥८४॥
 भवानीशोऽनादिमांस्त्वच्च सर्वलोकानां त्वं ब्रह्मकर्तादिसर्गः ।
 सांख्याः प्रकृतेः परं त्वां विदित्वा क्षीणध्यानास्त्वाममृत्युं विशन्ति ॥८५॥
 योगाश्च त्वां ध्यायिनो नित्यसिद्धं ज्ञात्वा योगान् सन्त्यजन्ते पुनस्तान् ।
 ये चाप्यन्ये त्वां प्रसन्ना विशुद्धाः स्वकर्मभिस्ते दिव्यभोगा भवन्ति ॥८६॥
 अप्रसङ्गचेयतत्त्वस्य यथा विद्मः स्वशक्तितः । कीर्तितं तव माहात्म्यमपारस्य माहात्मनः ॥८७॥
 शिवो नो भव सर्वत्र योऽसि सोऽसि नमोऽस्तु ते ।

सूत उवाच ॥

य इदं कीर्तयद्भक्त्या ब्रह्मनारायणस्तवम् ॥८८॥

श्रावयेद्वा द्विजान् द्विजान् शृणुयाद्वा समाहितः । अश्वमेधायुतं कृत्वा यत्फलं तदवाप्नुयात् ॥८९॥
 पापाचारोऽपि यो मर्त्यः शृणुयाच्छिवसन्निधौ । जपेद्वापि विनिर्मुक्तो ब्रह्मलोकं स गच्छति ॥९०॥

श्राद्धे वा दैविके कार्ये यज्ञे वावभृथान्तिके । कीर्तयेद्वा सतां मध्ये स याति ब्रह्मणोऽन्तिकम् ॥९१॥

इति श्रीलिङ्गमहापुराणे पूर्वभागे ब्रह्मविष्णुस्तुतिनमिकविंशोऽध्यायः ॥२१॥

आदितः श्लोकानां समष्ट्यङ्काः-९३०+९१=१,०२१



॥ अथ द्वाविंशोऽध्यायः ॥

सूत उवाच ॥

अत्यन्तावनतौ दूष्वा मधुपिङ्गायतेक्षणः । प्रहृष्टवदनोऽत्यर्थमभवत् सत्यकीर्तनात् ॥१॥
 उमापतिर्विरूपाक्षो दक्षयज्ञविनाशनः । पिनाकी खण्डपरशुः सुप्रीतस्तु त्रिलोचनः ॥२॥
 ततः स भगवान्देवः श्रुत्वा वागमृतं तयोः । जानन्नपि महादेवः क्रीडापूर्वमथाब्रवीत् ॥३॥
 कौ भवन्तौ महात्मानौ परस्परहितैषिणौ । समेतावम्बुजाभाक्षावस्मिन्धोरे महाप्लवे ॥४॥
 तावूचतुर्महात्मानौ सन्निरिक्ष्य परस्परम् । भगवन् ! किं तु यत्तेऽद्य न विज्ञातं त्वया विभो ! ॥५॥
 विभो ! रुद्र ! महामाय ! इच्छाया वां कृतौ त्वया । तयोस्तद्वचनं श्रुत्वा अभिनन्द्याभिमन्य च ॥६॥
 उवाच भगवान् देवो मधुरं श्लक्ष्णया गिरा । भो ! भो ! हिरण्यगर्भ ! त्वां त्वाञ्च कृष्ण ब्रवीम्यहम् ॥७॥
 प्रीतोऽहमनया भक्त्या शाश्वताक्षरयुक्तया । भवन्तौ हृदयस्यास्य मम हृद्यतरावुभौ ॥८॥
 युवाभ्यां किं ददाम्यद्य वराणां वरमीप्सितम् । अथोवाच महाभागो विष्णुर्भवमिदं वचः ॥९॥
 सर्वं मम कृतं देव ! परितुष्टोऽसि मे यदि । त्वयि मे सुप्रतिष्ठा तु भक्तिर्भवतु शङ्करः ! ॥१०॥
 एवमुक्तस्तु विज्ञाय सम्भावयत केशवम् । प्रददौ च महादेवो भक्तिं निजपदाम्बुजे ॥११॥
 भवान् सर्वस्य लोकस्य कर्त्ता त्वमधिदैवतम् । तदेवं स्वस्ति ते वत्स ! गमिष्याम्यम्बुजेक्षण ! ॥१२॥
 एवमुक्त्वा तु भगवान् ब्रह्माणञ्चापि शङ्करः । अनुगृह्यास्पृशदेवो ब्रह्माणं परमेश्वरः ॥१३॥
 कराभ्यां सुशुभाभ्याञ्च प्राह हृष्टतरः स्वयम् । मत्समस्त्वं न सिद्धो वत्स ! भक्तश्च मे भवान् ॥१४॥
 स्वस्त्यस्तु ते गमिष्यामि संज्ञा भवतु सुव्रत ! । एवमुक्त्वा तु भगवांस्ततोऽन्तर्धानमीश्वरः ॥१५॥
 गतवान् गणपो देवः सर्वदेवनमस्कृतः । अवाप्य संज्ञां गोविन्दात् पद्मयोनिः पितामहः ॥१६॥
 प्रजाः स्रष्टुमनाश्चक्रे तप उग्रं पितामहः । तस्यैवं तप्यमानस्य न किञ्चित् समवर्त्तत ॥१७॥
 ततो दीर्घेण कालेन दुःखात् क्रोधो ह्यजायत । क्रोधाविष्टस्य नेत्राभ्यां प्रापतन्नश्रुबिन्दवः ॥१८॥
 ततस्तेभ्योऽश्रुबिन्दुभ्यो वातपित्तकफात्मकाः । महाभागा महासत्त्वाः स्वस्तिकैरप्यलङ्कृताः ॥१९॥
 प्रकीर्णकेशाः सर्पास्ते प्रादुर्भूता महाविषाः । सर्पास्तानग्रजान् दूष्वा ब्रह्मात्मानमनिन्दयत् ॥२०॥
 अहो ! धिक् तपसो मह्यं फलमीदृशकं यदि । लोकवैनाशिकी यज्ञे आदावेव प्रजा मम ॥२१॥
 तस्य तीव्राभवन्मूर्च्छा क्रोधाभर्षसमुद्भवा । मूर्च्छाभिपरितापेन जहौ प्राणान् प्रजापतिः ॥२२॥
 तस्याप्रतिमवीर्यस्य देहात्कारुण्यपूर्वकम् । अथैकादश ते रुद्रा रुदन्तोऽभ्यक्रमंस्तथा ॥२३॥
 रोदनात्खलु रुद्रत्वं तेषु वै समजायत । ये रुद्रास्ते खलु प्राणा ये प्राणास्ते तदात्मकाः ॥२४॥
 प्राणाः प्राणवतां ज्ञेयाः सर्वभूतेष्ववस्थिताः । अत्युग्रस्य महत्त्वस्य साधुराचरितस्य च ॥२५॥
 प्राणांस्तस्य ददौ भूयस्त्रिशूली नीललोहितः । लब्ध्वासन् भगवान् ब्रह्मा देवदेवमुमापतिम् ॥२६॥
 प्रणम्य संस्थितोऽपश्यद् गायत्र्या विश्वमीश्वरम् । सर्वलोकमयं देवं दूष्वा स्तुत्वा पितामहः ॥२७॥
 ततो विस्मयमापन्नः प्रणिपत्य मुहुर्मुहुः । उवाच वचनं शर्वं सद्वादि त्वं कथं विभो ! ॥२८॥

इति श्रीलिङ्गमहापुराणे पूर्वभागे रुद्रोत्पत्तिवर्णनं नाम द्वाविंशतितमोऽध्यायः ॥२१॥

आदितः श्लोकानां समष्ट्यङ्काः-१,०२१+२८=१,०४९



॥ अथ त्रयोविंशोऽध्यायः ॥

सूत उवाच ।

तस्य तद्वचनं श्रुत्वा ब्रह्मणो भगवान् भवः । ब्रह्मरूपी प्रबोधार्थं ब्रह्माणं प्राह सस्मितम् ॥१॥
 श्वेतकल्पो यदा ह्यासीदहमेव तदाभवम् । श्वेतोष्णीषः श्वेतमाल्यः श्वेताम्बरधरः सितः ॥२॥

श्वेतास्थिः श्वेतरोमा च श्वेतासृक् श्वेतलोहितः । तेन नाम्ना च विख्यातः श्वेतकल्पस्तदा ह्यसौ ॥३॥
 मत्प्रसूता च देवेशी श्वेताङ्गी श्वेतलोहिता । श्वेतवर्णा तदा ह्यासीद्गायत्री ब्रह्मसंज्ञिता ॥४॥
 तस्मादहश्च देवेश ! त्वया गुह्येन वै पुनः । विज्ञातः स्वेन तपसा सद्योजातत्वमागतः ॥५॥
 सद्योजातेति ब्रह्मैतद्गुह्यञ्चैतत्प्रकीर्तितम् । तस्माद्गुह्यत्वमापन्नं ये वेत्स्यन्ति द्विजातयः ॥६॥
 मत्समीपं गमिष्यन्ति पुनरावृत्तिदुर्लभम् । यदा चैव पुनस्त्वासील्लोहितो नाम नामतः ॥७॥
 मत्कृतेन च वर्णेन कल्पो वै लोहितः स्मृतः । तदा लोहितमांसास्थिलोहितक्षीरसम्भवा ॥८॥
लोहिताक्षी स्तनवती गायत्री गौः प्रकीर्तिता । ततोऽस्या लोहितत्वेन वर्णस्य च विपर्ययात् ॥९॥
 वामत्वाच्चैव देवस्य वामदेवत्वमागतः । तत्रापि च महासत्त्व ! त्वयाहं नियतात्मना ॥१०॥
 विज्ञातः स्वेन योगेन तस्मिन् वर्णान्तरे स्थितः । ततश्च वामदेवेति ख्यातिं यातो ऽस्मि भूतले ॥११॥
 ये चापि वामदेव त्वां ज्ञास्यन्तीह द्विजातयः । रुद्रलोकं गमिष्यन्ति पुनरावृत्तिदुर्लभम् ॥१२॥
 यदाहं पुनरेवेह पीतवर्णो युगक्रमात् । मत्कृतेन च नाम्ना वै पीतकल्पो ऽभवत्तदा ॥१३॥
 मत्प्रसूता च देवेशी पीताङ्गी पीतलोहिता । पीतवर्णा तदाह्यासीद्गायत्री ब्रह्मसंज्ञिता ॥१४॥
 तत्रापि च महासत्त्व ! योगयुक्तेन चेतसा । यस्मादहन्ते विज्ञातो योगतत्परमानसः ॥१५॥
 तत्र तत्पुरुषत्वेन विज्ञातोऽहं त्वया पुनः । तस्मात्तत्पुरुषत्वं वै ममैतत् कनकाण्डज ! ॥१६॥
 ये मां रुद्रश्च रुद्राणी गायत्री वेदमातरम् । वेत्स्यन्ति तपसा युक्ता विमला ब्रह्मसंज्ञताः ॥१७॥
 रुद्रलोकं गमिष्यन्ति पुनरावृत्तिदुर्लभम् । यदाहं पुनरेवासं कृष्णवर्णो भयानकः ॥१८॥
 मत्कृतेन च वर्णेन सङ्कल्पः कृष्ण उच्यते । तत्राहं कालसङ्काशः कालो लोकप्रकालकः ॥१९॥
 विज्ञातोऽहं त्वया ब्रह्मन् ! घोरो घोरपराक्रमः । मत्प्रसूता च गायत्री कृष्णाङ्गी कृष्णलोहिता ॥२०॥
 कृष्णरूपा च देवेश ! तदासीद्ब्रह्मसंज्ञिता । तस्माद् घोरत्वमापन्नं ये मां वेत्स्यन्ति भूतले ॥२१॥
 तेषामघोरः शान्तश्च भविष्याम्यहमव्ययः । पुनश्च विश्वरूपत्वं यदा ब्रह्मन् ! ममाभवत् ॥२२॥
 तदाप्यहं त्वया ज्ञातः परमेण समाधिना । विश्वरूपा च संवृत्ता गायत्री लोकधारिणी ॥२३॥
 तस्मिन्विश्वत्वमापन्नं ये मां वेत्स्यन्ति भूतले । तेषां शिवश्च सौम्यश्च भविष्यामि सदैव हि ॥२४॥
 यस्माच्च विश्वरूपो वै कल्पोऽयं समुदाहृतः । विश्वरूपा तथा चेयं सावित्री समुदाहृता ॥२५॥
सर्वरूपा तथा चेमे संवृत्ता मम पुत्रकाः । चत्वारस्ते मया ख्याताः पुत्र वै लोकसम्भवाः ॥२६॥
यस्माच्च सर्ववर्णत्वं प्रजानाञ्च भविष्यति । सर्वभक्षा च मेध्या च वर्णतश्च भविष्यति ॥२७॥
मोक्षो धर्मस्तथार्थश्च कामश्चेति चतुष्टयम् । यस्माद्वेदाश्च वेद्यं च चतुर्धा वै भविष्यति ॥२८॥
भूतग्रामाश्च चत्वार आश्रमाश्च तथैव च । धर्मस्य पादाश्चत्वारश्चत्वारो मम पुत्रकाः ॥२९॥
तस्माच्चतुर्युगावस्थं जगद्वै सचराचरम् । चतुर्धावस्थितश्चैव चतुष्पादो भविष्यति ॥३०॥
 भूर्लोकोऽथ भुवर्लोकः स्वर्लोकश्च महस्तथा । जनस्तपश्च सत्यं च विष्णुलोकस्ततः परम् ॥३१॥
 अष्टाक्षरस्थितो लोकः स्थानेस्थाने तदक्षरम् । भूर्भुवः स्वर्महश्चैव पादाश्चत्वार एव च ॥३२॥
 भूर्लोकः प्रथमः पादो भुवर्लोकस्ततः परम् । स्वर्लोको वै तृतीयश्च चतुर्थस्तु महस्तथा ॥३३॥
 पञ्चमस्तु जनस्तत्र षष्ठश्च तप उच्यते । सत्यन्तु सप्तमो लोको ह्यपुनर्भवगामिनाम् ॥३४॥
 विष्णुलोकः स्मृतं स्थानं पुनरावृत्तिदुर्लभम् । स्कान्दमौमन्तथा स्थानं सर्वसिद्धिसमन्वितम् ॥३५॥
 रुद्रलोकः स्मृतस्तस्मात्पदं तद्योगिनां शुभम् । निर्ममा निरहङ्काराः कामक्रोध विविर्जिताः ॥३६॥
 द्रक्ष्यन्ति तद्विजा युक्ता ध्यानतत्परमानसाः । यस्माच्चतुष्पदा ह्येषा त्वया दृष्टा सरस्वती ॥३७॥
 पादान्तं विष्णु लोकं वै कौमारं शान्तमुत्तमम् । औमं माहेश्वरश्चैव तस्माद् दृष्टा चतुष्पदा ॥३८॥
 तस्मात्तु पशवः सर्वे भविष्यन्ति चतुष्पदाः । ततश्चैषां भविष्यन्ति चत्वारस्ते पयोधराः ॥३९॥
 सोमश्च मन्त्रसंयुक्तो यस्मान्मम मुखाक्त्युतः । जीवः प्राणभृतां ब्रह्मन् ! पुनः पीतस्तनाः स्मृताः ॥४०॥
 तस्मात्सोममयश्चैव अमृतं जीवसंज्ञितम् । चतुष्पादा भविष्यन्ति श्वेतत्वञ्चास्य तेन तत् ॥४१॥
 यस्माच्चैव क्रिया भूत्वा द्विपदा च महेश्वरी । दृष्टा पुनस्तथैवैषा सावित्री लोकभाविनी ॥४२॥
तस्माच्च द्विपदाः सर्वे द्विस्तनाश्च नराः शुभाः । तस्माच्चैयमजा भूत्वा सर्ववर्णा महेश्वरी ॥४३॥
 या वै दृष्टा महासत्त्वा सर्वभूतधरा त्वया । तस्माच्च विश्वरूपत्वं प्रजानां वै भविष्यति ॥४४॥
 अजश्चैव महातेजा विश्वरूपो भविष्यति । अमो घरेताः सर्वत्र मुखे चास्य हुताशनः ॥४५॥

तस्मात्सर्वगतो मेध्यः पशुरूपी हुताशनः । तपसा भावितात्मानो ये मां द्रक्ष्यन्ति वै द्विजाः ॥४६॥
 ईशित्वे च वशित्वे च सर्वगं सर्वतः स्थितम् । रजस्तमोभ्यां निर्मुक्तास्त्यक्त्वा मानुष्यकं वपुः ॥४७॥
 मत्समीपमुपेष्यन्ति पुनरावृत्तिदुर्लभम् । इत्येवमुक्तो भगवान्ब्रह्मा रुद्रेण वै द्विजाः ! ॥४८॥
 प्रणम्य प्रयतो भूत्वा पुनराह पितामहः । य एवं भगवन् ! विद्वान् गायत्र्या वै महेश्वरम् ॥४९॥
 विश्वात्मानं हि सर्वं त्वां गायत्र्यास्तव चेश्वर ! । तस्य देहि परं स्थानं तथास्त्विति च सोऽब्रवीत् ॥५०॥ ।
 तस्माद्विद्वान् हि विश्वत्वमस्याश्वास्य महात्मनः । स याति ब्रह्मसायुज्यं वचनाद् ब्रह्मणः प्रभोः ॥५१॥

इति श्रीलिङ्गमहापुराणे पूर्वभागे त्रयोविंशोऽध्यायः ॥२३॥

आदितः श्लोकानां समष्ट्यङ्काः-१,०४९+५१=१,१००



॥ अथ चतुर्विंशोऽध्यायः ॥

सूत उवाच ॥

श्रुत्वैवमखिलं ब्रह्मा रुद्रेण परिभाषितम् । पुनः प्रणम्य देवेशं रुद्रमाह प्रजापतिः ॥१॥
 भगवन् ! देवदेवेश ! विश्वरूप ! महेश्वर ! । उमाधव ! महादेव ! नमो लोकाभिवन्दिता ! ॥२॥
 विश्वरूप ! महाभाग ! कस्मिन्काले महेश्वर ! । या इमास्ते महादेव ! तनवो लोकवन्दिताः ॥३॥
 कस्यां वा युगसम्भूत्यां द्रक्ष्यन्तीह द्विजातयः । केन वा तपसा देव ! ध्यानयोगेन केन वा ॥४॥
 नमस्ते वै महादेव ! शक्यो द्रष्टुं द्विजातिभिः । तस्य तद्वचनं श्रुत्वा शर्वः सम्प्रेक्ष्य तं पुरः ॥५॥
 स्मयन्प्राह महादेवो ऋग्यजुःसामसम्भवः ।

श्रीभगवानुवाच ॥

तपसा नैव वृत्तेन दानधर्मफलेन च ॥६॥

न तीर्थफलयोगेन क्रतुभिर्वाप्तदक्षिणैः । न वेदाध्ययनैर्वापि न वित्तेन न वेदनैः ॥७॥
 न शक्यं मानवैर्द्रष्टुमृते ध्यानादहं त्विह । सप्तमे चैव वाराहे ततस्तस्मिन्पितामह ! ॥८॥
 कल्पेश्वरोऽथ भगवान् सर्वलोकप्रकाशनः । मनुर्वैवस्वतश्चैव तव पौत्रो भविष्यति ॥९॥
 तदा चतुर्युगावस्थे तस्मिन्कल्पे युगान्तिके । अनुग्रहार्थं लोकानां ब्राह्मणानां हिताय च ॥१०॥
 उत्पत्स्यामि तदा ब्रह्मन् ! पुनरस्मिन् युगान्तिके । युगप्रवृत्त्या च तदा तस्मिंश्च प्रथमे युगे ॥११॥
 द्वापरे प्रथमे ब्रह्मन् ! यदा व्यासः स्वयं प्रभुः । तदाहं ब्राह्मणार्थाय कलौ तस्मिन् युगान्तिके ॥१२॥
 भविष्यामि शिखायुक्तः श्वेतो नाम महामुनिः । हिमवच्छिखरे रम्ये छागले पर्वतोत्तमे ॥१३॥
 तत्र शिष्याः शिखायुक्ता भविष्यन्ति तदा मम । श्वेतः श्वेतशिखश्चैव श्वेतास्यः श्वेतलोहितः ॥१४॥
 चत्वारस्तु महात्मानो ब्राह्मणा वेदपारगाः । ततस्ते ब्रह्मभूयिष्ठा दुष्ठा ब्रह्मगतिं पराम् ॥१५॥
 मत्समीपं गमिष्यन्ति ध्यानयोगपरायणाः । ततः पुनर्यदा ब्रह्मन् ! द्वितीये द्वापरे प्रभुः ॥१६॥
 प्रजापतिर्यदा व्यसः सद्योनाम भविष्यति । तदा लोकहितार्थाय सुतारो नाम नामतः ॥१७॥
 भविष्यामि कलौ तस्मिन् शिष्यानुग्रहकाम्यया । तत्रापि मम ते शिष्या नामतः परिकीर्तिताः ॥१८॥
 दुन्दुभिः शतरूपश्च ऋचीकः केतुमांस्तदा । प्राप्य योगं तथा ध्यानं स्थाप्य ब्रह्म च भूतले ॥१९॥
 रुद्रलोकं गमिष्यन्ति सहचारित्वमेव च । तृतीये द्वापरे चैव यदा व्यासस्तु भार्गवः ॥२०॥
 तदाप्यहं भविष्यामि दमनस्तु युगान्तिके । तत्रापि च भविष्यन्ति चत्वारो मम पुत्रकाः ॥२१॥
 विकोशाश्च विकेशश्च विपाशः शापनाशनः । तेऽपि तेनैव मार्गेण योगोक्तेन महौजसः ॥२२॥
 रुद्रलोकं गमिष्यन्ति पुनरावृत्तिदुर्लभम् । चतुर्थे द्वापरे चैव यदा व्यासोऽङ्गिराः स्मृतः ॥२३॥
 तदाप्यहं भविष्यामि सुहोत्रो नाम नामतः । तत्रापि मम ते पुत्राश्चत्वारोऽपि तपोधनाः ॥२४॥
 द्विजश्रेष्ठा भविष्यन्ति योगात्मानो दृढव्रताः । सुमुखो दुर्मुखश्चैव दुर्दुरो दुरतिक्रमः ॥२५॥
 प्राप्य योगगतिं सूक्ष्मां विमला दग्ध किल्बिषाः । तेऽपि तेनैव मार्गेण योगयुक्ता महौजसः ॥२६॥
 रुद्रलोकं गमिष्यन्ति पुनरावृत्तिदुर्लभम् । पञ्चमे द्वापरे चैव व्यासस्तु सविता यदा ॥२७॥
 तदा चापि भविष्यामि कङ्कोनाम महातपाः । अनुग्रहार्थं लोकानां योगात्मैककलागतिः ॥२८॥
 चत्वारस्तु महाभागा विमलाः शुद्धयोनयः । शिष्या मम भविष्यन्ति योगात्मानो दृढव्रताः ॥२९॥

सनकः सनन्दनश्चैव प्रभुर्यश्च सनातनः । विभुः सनत्कुमारश्च निर्ममा निरहङ्गताः ॥३०॥
 मत्समीपमुपेक्षन्ति पुनरावृत्तिदुर्लभम् । परिवर्ते पुनः षष्ठे मृत्युर्व्या सो यदा विभुः ॥३१॥
 तदाप्यहं भविष्यामि लोकाक्षीर्नाम नामतः । तत्रापि मम ते शिष्या योगात्मानो दृढव्रताः ॥३२॥
 भविष्यन्ति महाभागाश्चत्वारो लोकसम्मताः । सुधामा विरजाश्चैव शङ्खपादज एव च ॥३३॥
 योगात्मानो महात्मानः सर्वे वै दग्धकिल्बिषाः । तेऽपि तेनैव मार्गेण ध्यानयोगसमन्विताः ॥३४॥
 मत्समीपं गमिष्यन्ति पुनरावृत्तिदुर्लभम् । सप्तमे परिवर्ते तु यदा व्यासः शतक्रतुः ॥३५॥
 विभुर्नामा महातेजाः प्रथितः पूर्वजन्मनि । तदाप्यहं भविष्यामि कलौ तस्मिन् युगान्तिके ॥३६॥
 जैगीषव्यो विभुः ख्यातः सर्वेषां योगिनां वरः । तत्रापि मम ते पुत्रा भविष्यन्ति युगे तथा ॥३७॥
 सारस्वतश्च मेघश्च मेघवाहः सुवाहनः । तेऽपि तेनैव मार्गेण ध्यानयोगपरायणाः ॥३८॥
 गमिष्यन्ति महात्मानो रुद्रलोकं निरामयम् । वसिष्ठश्चाष्टमे व्यासः परिवर्ते भविष्यति ॥३९॥
 यदा तदा भविष्यामि नाम्नाहं दधिवाहनः । तत्रापि मम ते पुत्रा योगात्मानो दृढव्रताः ॥४०॥
 भविष्यन्ति महायोगा येषां नास्ति समो भुवि । कपिलश्चासुरिश्चैव तथा पञ्चशिखो मुनिः ॥४१॥
 बाष्कलश्च महायोगी धर्मात्मानो महौजसः । प्राप्य माहेश्वरं योगं ज्ञानिनो दग्धकिल्बिषाः ॥४२॥
 मत्समीपं गमिष्यन्ति पुनरावृत्ति दुर्लभम् । परिवर्ते तु नवमे व्यासः सारस्वतो यदा ॥४३॥
 तदाप्यहं भविष्यामि ऋषभो नाम नामतः । तत्रापि मम ते पुत्रा भविष्यन्ति महौजसः ॥४४॥
 पराशरश्च गर्गश्च भार्गवाङ्गिरसौ तदा । भविष्यन्ति महात्मानो ब्राह्मणा वेदपारगाः ॥४५॥
 ध्यानमार्गं समासाद्य गमिष्यन्ति तथैव ते । सर्वे तपोबलोत्कृष्टाः शापानुग्रहकोविदाः ॥४६॥
 तेऽपि तेनैव मार्गेण योगोक्तेन तपस्विनः । रुद्रलोकं गमिष्यन्ति पुनरावृत्तिदुर्लभम् ॥४७॥
 दशमे द्वापरे व्यासः त्रिपाद्वै नाम नामतः । यदा भविष्यते विप्रस्तदाहं भविता मुनिः ॥४८॥
 हिमवच्छिखरे रम्ये भृगुतुङ्गे नगोत्तमे । नाम्ना भृगोस्तु शिखरं प्रथितं देवपूजितम् ॥४९॥
 तत्रापि मम ते पुत्रा भविष्यन्ति दृढव्रताः । बलबन्धुर्निरामित्रः केतुश्रृङ्गस्तपोधनः ॥५०॥
 योगात्मानो महात्मानस्तपोयोगसमन्विताः । रुद्रलोकं गमिष्यन्ति तपसा दग्धकिल्बिषाः ॥५१॥
 एकादशे द्वापरे तु व्यासस्तु त्रिव्रतो यदा । तदाप्यहं भविष्यामि गङ्गाद्वारे कलौ तथा ॥५२॥
 उग्रोनाम महातेजाः सर्वलोकेषु विश्रुतः । तत्रापि मम ते पुत्रा भविष्यन्ति महौजसः ॥५३॥
 लम्बोदरश्च लम्बाक्षो लम्बकेशः प्रलम्बकः । प्राप्य माहेश्वरं योगं रुद्रलोकं गता हि ते ॥५४॥
 द्वादशे परिवर्ते तु शततेजा यदा मुनिः । भविष्यति महातेजा व्यासस्तु कविसत्तमः ॥५५॥
 तदाप्यहं भविष्यामि कलाविह युगान्तिके । हैतुकं वनमासाद्य अत्रिर्नाम्ना परिश्रुतः ॥५६॥
 तत्रापि मम ते पुत्रा भस्मस्नानानुलेपनाः । भविष्यन्ति महायोगा रुद्रलोकपरायणाः ॥५७॥
 सर्वज्ञः समबुद्धिश्च साध्यः सर्वस्तथैव च । प्राप्य माहेश्वरं योगं रुद्रलोकं गता हि ते ॥५८॥
 त्रयोदशे पुनः प्राप्ते परिवर्ते क्रमेण तु । धर्मो नारायणो नाम व्यासस्तु भविता यदा ॥५९॥
 तदाप्यहं भविष्यामि वालिर्नाम महामुनिः । वालखिल्याश्रमे पुण्ये पर्वते गन्धमादने ॥६०॥
 तत्रापि मम ते पुत्रा भविष्यन्ति तपोधनाः । सुधामा काश्यपश्चैव वासिष्ठो विरजास्तथा ॥६१॥
 महायोगबलोपेता विमला ऊर्ध्वरेतसः । प्राप्य माहेश्वरं योगं रुद्रलोकं गता हि ते ॥६२॥
 यदा व्यासस्तरक्षुस्तु पययि तु चतुर्दशे । तत्रापि पुनरेवाहं भविष्यामि युगान्तिके ॥६३॥
 वंशे त्वङ्गिरसां श्रेष्ठे गौतमोनाम नामतः । भविष्यति महापुण्यं गौतमं नाम तद्वनम् ॥६४॥
 तत्रापि मम ते पुत्रा भविष्यन्ति कलौ तदा । अत्रिर्देवसदश्चैव श्रवणोऽथ श्रविष्ठकः ॥६५॥
 योगात्मानो महात्मानः सर्वे योगसमन्विताः । प्राप्य माहेश्वरं योगं रुद्रलोकाय ते गताः ॥६६॥
 ततः पञ्चदशे प्राप्ते परिवर्ते क्रमागते । त्रैय्यारुणिर्यदा व्यासो द्वापरे समपद्यत ॥६७॥
 तदाप्यहं भविष्यामि नाम्ना वेदशिरा द्विजः । तत्र वेदशिरो नाम अस्त्रं तत्पारमेश्वरम् ॥६८॥
 भविष्यति महावीर्यं वेदशीर्षश्च पर्वतः । हिमवत्पृष्ठमासाद्य सरस्वत्यां नगोत्तमे ॥६९॥
 तत्रापि मम ते पुत्रा भविष्यन्ति तपोधनाः । कुणिश्च कुणिबाहुश्च कुशरीरः कुनेत्रकः ॥७०॥
 योगात्मानो महात्मानः सर्वे ते ह्यूर्ध्वरेतसः । प्राप्य माहेश्वरं योगं रुद्रलोकाय ते गताः ॥७१॥
 व्यासो युगे षोडशे तु यदा देवो भविष्यति । तत्र योगप्रदानाय भक्तानाञ्च यतात्मनाम् ॥७२॥

तदाप्यहं भविष्यामि गोकर्णो नाम नामतः । भविष्यति सुपुण्यं च गोकर्णं नाम तद्वनम् ॥७३॥
तत्रापि मम ते पुत्रा भविष्यन्ति च योगिनः । काश्यपो ह्युशनाश्चैव च्यवनोऽथ बृहस्पतिः ॥७४॥
तेऽपि तेनैव मार्गेण ध्यानयोगसमन्विताः । प्राप्य माहेश्वरं योगं गन्तारो रुद्रमेव हि ॥७५॥
ततः सप्तदशे चैव परिवर्ते क्रमागते । यदा भविष्यति व्यासो नाम्ना देवकृतञ्जयः ॥७६॥
तदाप्यहं भविष्यामि गुहावासीति नामतः । हिमवच्छिखरे रम्ये महोत्तु ज्ञे महालये ॥७७॥
सिद्धक्षेत्रं महापुण्यं भविष्यति महालयम् । तत्रापि मम ते पुत्रा योगज्ञा ब्रह्मवादिनः ॥७८॥
भविष्यन्ति महात्मानो निर्ममा निरहङ्गताः । उतथ्यो वामदेवश्च महायोगो महाबलः ॥७९॥
तेषां शतसहस्रन्तु शिष्याणां ध्यानयोगिनाम् । भविष्यन्ति तदा काले सर्वे ते ध्यानयुक्ताः ॥८०॥
योगाभ्यासरताश्चैव हृदि कृत्वा महेश्वरम् । महालये पदं न्यस्तं दृष्ट्वा यान्ति शिवं पदम् ॥८१॥
ये चान्येऽपि महात्मानः कलौ तस्मिन् युगान्तिके । ध्याने मनः समाधाय विमलाः शुद्धबुद्धयः ॥८२॥
मम प्रसादाद्यास्यन्ति रुद्रलोकं गतज्वराः । गत्वा महालयं पुण्यं दृष्ट्वा माहेश्वरं पदम् ॥८३॥
तीर्णस्तारयते जन्तुर्दश पूर्वान्दशोत्तरान् । आत्मानमेकविंशन्तु तारयित्वा महालये ॥८४॥
मम प्रसादाद्यास्यन्ति रुद्रलोकं गतज्वराः । ततोऽष्टादशमे चैव परिवर्ते यदा विभो ! ॥८५॥
तदा ऋतञ्जयो नाम व्यासस्तु भविता मुनिः । तदाप्यहं भविष्यामि शिखण्डी नाम नामतः ॥८६॥
सिद्धक्षेत्रे महापुण्ये देवदानवपूजिते । हिमवच्छिखरे रम्ये शिखण्डी नाम पर्वतः ॥८७॥
शिखण्डिनो वनञ्चापि यत्र सिद्धनिषेवितम् । तत्रापि मम ते पुत्रा भविष्यन्ति तपोधनाः ॥८८॥
वाचश्रवा ऋचीकश्च श्यावाश्वश्च यतीश्वरः । योगात्मानो महात्मानः सर्वे ते वेदपारगाः ॥८९॥
प्राप्य माहेश्वरं योगं रुद्रलोकाय संवृताः । अथ एकोनविंशे तु परिवर्ते क्रमागते ॥९०॥
व्यासस्तु भविता नाम्ना भरद्वाजो महामुनिः । तदाप्यहं भविष्यामि जटामाली च नामतः ॥९१॥
हिमवच्छिखरे रम्ये जटायुर्यत्र पर्वतः । तत्रापि मम ते पुत्रा भविष्यन्ति महौजसः ॥९२॥
हिरण्यनाभः कौशल्यो लोकाक्षी कुथुमिस्तथा । ईश्वरा योगधर्माणः सर्वे ते ह्यूर्ध्व रेतसः ॥९३॥
प्राप्य माहेश्वरं योगं रुद्रलोकाय संस्थिताः । ततो विंशतिमश्चैव परिवर्त्तो यदा तदा ॥९४॥
गौतमस्तु तदा व्यासो भविष्यति महामुनिः । तदाप्यहं भविष्यामि अट्टहासस्तु नामतः ॥९५॥
अट्टहासप्रियाश्चैव भविष्यन्ति तदा नराः । तत्रैव हिमवत्पृष्ठे अट्टहासो महागिरिः ॥९६॥
देवदानव यक्षेन्द्रसिद्धचारणसेवितः । तत्रापि मम ते पुत्रा भविष्यन्ति महौजसः ॥९७॥
योगात्मानो महात्मानो ध्यायिनो नियतव्रताः । सुमन्तुर्बर्बरी विद्वान् कबन्धः कुशिकन्धरः ॥९८॥
प्राप्य माहेश्वरं योगं रुद्रलोकाय ते गताः । एकविंशे पुनः प्राप्ते परिवर्ते क्रमागते ॥९९॥
वाचश्रवाः स्मृतो व्यासो यदा स ऋषिसत्तमः । तदाप्यहं भविष्यामि दारुको नाम नामतः ॥१००॥
तस्माद्भविष्यते पुण्यं देवदारु वनं शुभम् । तत्रापि मम ते पुत्रा भविष्यन्ति महौजसः ॥१०१॥
प्लक्षो दार्भायणिश्चैव केतुमान् गौतमस्तथा । योगात्मानो महात्मानो नियता ऊर्ध्वरेतसः ॥१०२॥
नैष्ठिकं व्रतमास्थाय रुद्रलोकाय ते गताः । द्वाविंशे परिवर्ते तु व्यासः शुष्मायणो यदा ॥१०३॥
तदाप्यहं भविष्यामि वाराणस्यां महामुनिः । नाम्ना वै लाङ्गली भीमो यत्र देवाः सवासवाः ॥१०४॥
द्रक्ष्यन्ति मां कलौ तस्मिन् भवञ्चैव हलायुधम् । तत्रापि मम ते पुत्रा भविष्यन्ति सुधार्मिकाः ॥१०५॥
भल्लवी मधुपिङ्गश्च श्वेतकेतुः कुशस्तथा । प्राप्य माहेश्वरं योगं तेपि ध्यानपरायणाः ॥१०६॥
विमला ब्रह्मभूयिष्ठा रुद्रलोकाय संस्थिताः । परिवर्ते त्रयोविंशे तृणबिन्दुर्यदा मुनिः ॥१०७॥
व्यासो हि भविता ब्रह्मस्तदाहं भविता पुनः । श्वेतो नाम महाकायो मुनिपुत्रस्तु धार्मिकः ॥१०८॥
तत्र कालं जरिष्यामि तदा गिरिवरोत्तमे । तेन कालञ्जरो नाम भविष्यति स पर्वतः ॥१०९॥
तत्रापि मम ते शिष्याः भविष्यन्ति तपस्विनः । उशिको बृहदश्वश्च देवलः कविरेव च ॥११०॥
प्राप्य माहेश्वरं योगं रुद्रलोकाय ते गताः । परिवर्ते चतुर्विंशे व्यासो ऋक्षो यदा विभो ! ॥१११॥
तदाप्यहं भविष्यामि कलौ तस्मिन् युगान्तिके । शूली नाम महायोगी नैमिषे देववन्दिते ॥११२॥
तत्रापि मम ते शिष्या भविष्यन्ति तपोधनाः । शालिहोत्रोऽग्निवेशश्च युवनाश्वः शरद्वसुः ॥११३॥
तेऽपि तेनैव मार्गेण रुद्रलोकाय संस्थिताः । पञ्चविंशे पुनः प्राप्ते परिवर्ते क्रमागते ॥११४॥
वासिष्ठस्तु यदा व्यासः शक्तिर्नाम्ना भविष्यति । तदाप्यहं भविष्यामि दण्डी मुण्डीश्वरः प्रभुः ॥११५॥

तत्रापि मम ते पुत्रा भविष्यन्ति तपोधनाः । छगलः कुण्डकर्णश्च कुम्भाण्डश्च प्रवाहकः ॥११६॥
 प्राप्य माहेश्वरं योगममृतत्वाय ते गताः । षड्विंशे परिवर्त्ते तु यदा व्यासः पराशरः ॥११७॥
 तदाप्यहं भविष्यामि सहिष्णुर्नाम नामतः । पुरं भद्रवटं प्राप्य कलौ तस्मिन् युगान्तिके ॥११८॥
 तत्रापि मम ते पुत्रा भविष्यन्ति सुधार्मिकाः । उलूको विद्युतश्चैव शम्बूको ह्याश्वलायनः ॥११९॥
 प्राप्य माहेश्वरं योगं रुद्रलोकाय ते गताः । सप्तविंशे पुनः प्राप्ते परिवर्त्ते क्रमागते ॥१२०॥
 जातूकपण्यौ यदा व्यासो भविष्यति तपोधनः । तदाप्यहं भविष्यामि सोमशर्मा द्विजोत्तमः ॥१२१॥
 प्रभासतीर्थमासाद्य योगात्मा योगविश्रुतः । तत्रापि मम ते शिष्या भविष्यन्ति तपोधनाः ॥१२२॥
 अक्षापादः कुमारश्च उलूको वत्स एव च । योगात्मानो महात्मानो विमलाः शुद्धबुद्धयः ॥१२३॥
 प्राप्य माहेश्वरं योगं रुद्रलोकं ततो गताः । अष्टाविंशे पुनः प्राप्ते परिवर्त्ते क्रमागते ॥१२४॥
 पराशरसुतः श्रीमान् विष्णुर्लोकपितामहः । यदा भविष्यति व्यासो नाम्ना द्वैपायनः प्रभुः ॥१२५॥
 तदा षष्ठेन चांशेन कृष्णः पुरुषसत्तमः । वसुदेवाद्यदुश्रेष्ठो वासुदेवो भविष्यति ॥१२६॥
 तदाप्यहं भविष्यामि योगात्मा योगमायया । लोकविस्मयनार्थाय ब्रह्मचारिशरीरकः ॥१२७॥
 श्मशाने मृतमुत्सृष्टं दृष्ट्वा कायमनाथकम् । ब्राह्मणानां हितार्थाय प्रविष्टो योगमायया ॥१२८॥
 दिव्यां मेरुगुहां पुण्यां त्वया सार्धञ्च विष्णुना । भविष्यामि तदा ब्रह्मन् ! लकुली नाम नामतः ॥१२९॥
 कायावतार इत्येवं सिद्धक्षेत्रञ्च वै तदा । भविष्यति सुविख्यातं यावद्भूमिर्धरिष्यति ॥१३०॥
 तत्रापि मम ते पुत्रा भविष्यन्ति तपस्विनः । कुशिकश्चैव गर्गश्च मित्रः कौरुष्य एव च ॥१३१॥
 योगात्मानो महात्मानो ब्राह्मणा वेदपारगाः । प्राप्य माहेश्वरं योगं विमला ह्यध्वरेतसः ॥१३२॥
 रुद्रलोकं गमिष्यन्ति पुनरावृत्तिदुर्लभम् । एते पाशुपताः सिद्धा भस्मोद्भूतविग्रहाः ॥१३३॥
 लिङ्गार्चनरता नित्यं बाह्याभ्यन्तरतः स्थिताः । भक्त्या मयि च योगेन ध्यान निष्ठा जितेन्द्रियाः ॥१३४॥
 संसारबन्धच्छेदार्थं ज्ञानमार्गप्रकाशकम् । स्वरूपज्ञानसिद्धयर्थं योगं पाशुपतं महत् ॥१३५॥
 योगमार्गा अनेकाश्च ज्ञानमार्गास्त्वनेकशः । न निर्वृत्तिमुपायान्ति विना पञ्चाक्षरीं क्वचित् ॥१३६॥
 यदाचरेत्तपश्चायं सर्वद्वन्द्वविवर्जितम् । तदा स मुक्तो मन्तव्यः पक्वं फलमिव स्थितः ॥१३७॥
 एकाहं यः पुमान्सम्यक् चरेत्पाशुपतव्रतम् । न साङ्गचे पञ्चरात्रे वा न प्राप्नोति गतिं कदा ॥१३८॥
 इत्येतद्वै मया प्रोक्तमवतारिषु लक्षणम् । मन्वादिकृष्णपर्यन्तमष्टाविंशद्युगक्रमात् ॥१३९॥
 तत्र श्रुतिसमूहानां विभागो धर्मलक्षणः । भविष्यति तदा कल्पे कृष्णद्वैपायनो यदा ॥१४०॥
 सूत उवाच ॥
 निशम्यैवं महातेजा महादेवेन कीर्तितम् । रुद्रावतारं भगवान् प्रणिपत्य महेश्वरम् ॥१४१॥
 तुष्टाव वाग्भरिष्ठाभिः पुनः प्राह च शङ्करम् ।
 पितामह उवाच ॥
 सर्वे विष्णुमया देवाः सर्वे विष्णुमया गणाः ॥१४२॥
 न हि विष्णुसमा काचिद्भूतिरन्या विधीयते । इत्येवं सततं वेदा गायन्ति नात्र संशयः ॥१४३॥
 स देवदेवो भगवांस्तव लिङ्गार्चने रतः । तव प्रणामपरमः कथं देवो ह्यभूत्प्रभुः ॥१४४॥
 सूत उवाच ॥
 निशम्य वचनं तस्य ब्रह्मणः परमेष्ठिनः । प्रपिबन्निव चक्षुर्भ्यां प्रीतस्तत्प्रश्नगौरवात् ॥१४५॥
 पूजाप्रकरणं तस्मै तमालोक्याह शङ्करः । भवान्नारायणश्चैव शक्रः साक्षात्सुरोत्तमः ॥१४६॥
 मुनयश्च सदा लिङ्गं संपूज्य विधिपूर्वकम् । स्वं स्वं पदं विभो प्राप्तास्तस्मात्सम्पूजयन्ति ते ॥१४७॥
 लिङ्गार्चनं विना निष्ठा नास्ति तस्माज्जनार्दनः । आत्मनो यजते नित्यं श्रद्धया भगवान्प्रभुः ॥१४८॥
 इत्येवमुक्त्वा ब्रह्माणमनुगृह्य महेश्वरः । पुनः सम्प्रेक्ष्य देवेशं तत्रैवान्तरधीयत ॥१४९॥
 तमुद्दिश्य तदा ब्रह्मा नमस्कृत्य कृताञ्जलिः । स्रष्टुं त्वशेषं भगवौल्लब्धसं ज्ञस्तु शङ्करात् ॥१५०॥

इति श्रीलिङ्गमहापुराणे पूर्वभागे चतुर्विंशतितमोऽध्यायः ॥२४॥

आदितः श्लोकानां समष्ट्यङ्काः-१,१००+१५०=१,२५०



॥ अथ पञ्चविंशोऽध्यायः ॥

ऋषय ऊचुः ।

कथं पूज्यो महादेवो लिङ्गमूर्तिमहेश्वरः । वक्तुमर्हसि चास्माकं रोमहर्षण साम्प्रतम् ॥१॥

सूत उवाच ॥

देव्या पृष्ठे महादेवः कैलासे तां नगात्मजाम् । अङ्कस्थामाह देवेशो लिङ्गार्चनविधिं क्रमात् ॥२॥
तदा पार्श्वे स्थितो नन्दी शालङ्कायनकात्मजः । श्रुत्वाखिलं पुरा प्राह ब्रह्मपुत्राय सुव्रताः ॥३॥
सनत्कुमाराय शुभं लिङ्गार्चनविधिं परम् । तस्माद्व्यासो महातेजाः श्रुतवाञ्छुतिसम्मितम् ॥४॥
स्नानयोगोपचारं च यथा शैलादिनो मुखात् । श्रुतवान् तत्प्रवक्ष्यामि स्नानाद्यं चार्चनाविधिम् ॥५॥
शैलादिरुवाच ॥

अथ स्नानविधिं वक्ष्ये ब्राह्मणानां हिताय च । सर्वपापहरं साक्षाच्छिवेन कथितं पुरा ॥६॥

अनेन विधिना स्नात्वा सकृत्पूज्य च शङ्करम् । ब्रह्मकूर्चं च पीत्वा तु सर्वपापैः प्रमुच्यते ॥७॥

त्रिविधं स्नानमाख्यातं देवदेवेन शंभुना । हिताय ब्राह्मणाद्यानां चतुर्मुखसुतोत्तम ! ॥८॥

वारुणं पुरतः कृत्वा ततश्चाग्नेयमुत्तमम् । मन्त्रस्नानं ततः कृत्वा पूजयेत्परमेश्वरम् ॥९॥

भावदुष्टोऽम्भसि स्नात्वा भस्मना च न शुद्ध्यति । भावशुद्धेश्वरेच्छोचमन्यथा न समाचरेत् ॥१०॥

सरित्सरस्तडागेषु सर्वेष्वप्रलयं नरः । स्नात्वापि भावदुष्टश्चेन्न शुद्ध्यति न संशयः ॥११॥

नृणां हि चित्तकमलं प्रबुद्धमभवद्यदा । प्रसुप्तं तमसा ज्ञानभानोर्भासा तदा शुचिः ॥१२॥

मृच्छकृत्तिलपुष्पञ्च स्नानार्थं भसितं तथा । आदाय तीरं निक्षिप्य स्नानतीर्थे कुशानि च ॥१३॥

प्रक्षाल्याचम्य पादौ च मलं देहाद्विशोध्य च । द्रव्यैस्तु तीरदेशस्थैस्ततः स्नानं समाचरेत् ॥१४॥

उद्धृतासीति मन्त्रेण पुनर्देहं विशोधयेत् । मृदादाय ततश्चान्यद्वस्त्रं स्नात्वा ह्यनुल्बणम् ॥१५॥

गन्धद्वारां दुराधर्षामिति मन्त्रेण मन्त्रवित् । कपिलागोमयेनैव स्वस्थेनैव तु लेपयेत् ॥१६॥

पुनः स्नात्वा परित्यज्य तद्वस्त्रं मलिनं ततः । शुक्लवस्त्रपरीधानो भूत्वा स्नानं समाचरेत् ॥१७॥

सर्वपापविशुद्ध्यर्थमावाह्य वरुणं तथा । सम्पूज्य मनसा देवं ध्यानयज्ञेन वै भवम् ॥१८॥

आचम्य त्रिस्तदा तीर्थे ह्यवगाह्य भवं स्मरन् । पुनराचम्य विधिवदभिमन्त्र्य महाजलम् ॥१९॥

अवगाह्य पुनस्तस्मिन् जपेद्वै चाघमर्षणम् । ततोये भानुसोमाग्निमण्डलं च स्मरेद्वशी ॥२०॥

आचम्य च पुनस्तस्माज्जलादुत्तीर्य मन्त्रवित् । प्रविश्य तीर्थमध्ये तु पुनः पुण्यविवृद्धये ॥२१॥

श्रृङ्गेण पर्णपुटकैः पालशैः क्षालितैस्तथा । सकुशेन सपुष्पे ण जलेनैवाभिषेचयेत् ॥२२॥

रुद्रेण पवमानेन त्वरिताख्येन मन्त्रवित् । तरत्समन्दीवर्णाद्यैस्तथा शान्तिद्वयेन च ॥२३॥

शान्तिधर्मेण चैकेन पञ्चब्रह्मपवित्रकैः । तत्तन्मन्त्राधिदेवानां स्वरूपञ्च ऋषीन् स्मरन् ॥२४॥

एवं हि चाभिषिच्याऽथ स्वमूर्ध्नि पयसा द्विजाः ! । ध्यायेच्च त्र्यम्बकं देवं हृदि पञ्चास्यमीश्वरम् ॥२५॥

आचम्याचमनं कुर्यात्स्वसूत्रोक्तं समीक्ष्य च । पवित्रहस्तः स्वासीनः शुचौ देशे यथाविधि ॥२६॥

अभ्युक्ष्य सकुशञ्चापि दक्षिणेन करेण तु । पिबेत्प्रक्षिप्य त्रिस्तोयं चक्री भूत्वा ह्यतन्द्रितः ॥२७॥

प्रदक्षिणं ततः कुर्याद् हिंसापापप्रशान्तये । एवं संक्षेपतः प्रोक्तं स्नानाचमनमुत्तमम् ॥२८॥

सर्वेषां ब्राह्मणानां तु हितार्थं द्विजसत्तमाः ॥२९॥

इति श्रीलिङ्गमहापुराणे पूर्वभागे स्नानविधिर्नाम पञ्चविंशोऽध्यायः ॥२५॥

आदितः श्लोकानां समष्ट्यङ्काः-१,२५०+२९=१,२७९



॥ अथ षड्विंशोऽध्यायः ॥

नन्दुवाच ॥

आवाहयेत्ततो देवीं गायत्रीं वेदमातरम् । आयातु वरदा देवीत्यनेनैव महेश्वरीम् ॥१॥

पाद्यमाचमनीयञ्च तस्याश्चाघ्यं प्रदापयेत् । प्राणायामत्रयं कृत्वा समासीनः स्थितोऽपि वा ॥२॥

सहस्रं वा तदर्धं वा शतमष्टोत्तरन्तु वा । गायत्रीं प्रणवेनैव त्रिविधेष्वेकमाचरेत् ॥३॥

अर्घ्यं दत्त्वा समभ्यर्च्य प्रणम्य शिरसा स्वयम् । उत्तमे शिखरे देवीत्युक्तवोद्गास्य च मातरम् ॥४॥
 प्राच्यालोक्याभिवन्द्येशां गायत्रीं वेदमातरम् । कृताञ्जलिपुटो भूत्वा प्रार्थयेद्भास्करं तथा ॥५॥
 उदुत्यञ्च तथा चित्रं जातवेदसमेव च । अभिवन्द्य पुनः सूर्यं ब्रह्माणञ्च विधानतः ॥६॥
 तथा सौराणि सूक्तानि ऋग्यजुःसामजानि च । जप्त्वा प्रदक्षिणं पश्चात्त्रिः कृत्वा च विभावसोः ॥७॥
 आत्मानञ्चांतरात्मानं परमात्मानमेव च । अभिवन्द्य पुनः सूर्यं ब्रह्माणञ्च विभावसुम् ॥८॥
 मुनीन्पितृन्पुत्रान्यायं स्वनाम्नावाहयेत्ततः । सर्वानावहयामीति देवानावाह्य सर्वतः ॥२९॥
 तर्पयेद्विधिना पश्चात्प्राङ्मुखो वा ह्युदङ्मुखः । ध्यात्वा स्वरूपं तत्तत्त्वमभिवन्द्य यथाक्रमम् ॥१०॥
 देवानां पुष्पतोयेन ऋषीणां तु कुशाम्भसा । पितॄणां तिलतोयेन गन्धयुक्तेन सर्वतः ॥११॥
 यज्ञोपवीति देवानां निवीती ऋषितर्पणम् । प्राचीनावीति विप्रेन्द्र ! पितॄणां तर्पयेत् क्रमात् ॥१२॥
 अङ्गुल्यग्रेण वै धीमांस्तर्पयेद्देवतर्पणम् । ऋषीन् कनिष्ठाङ्गुलिना श्रोत्रियः सर्वसिद्धये ॥१३॥
 पितॄन्स्तु तर्पयेद्विद्वान्दक्षिणाङ्गुष्ठकेन तु । तथैवं मुनिशार्दूल ! ब्रह्मयज्ञं यजेद्विजः ॥१४॥
 देवयज्ञं च मानुष्यं भूतयज्ञं तथैव च । पितृयज्ञं च पूतात्मा यज्ञकर्मपरायणः ॥१५॥
 स्वशाखाध्ययनं विप्रा ! ब्रह्मयज्ञ इति स्मृतः । अग्नौ जुहोति यच्चान्नं देवयज्ञ इति स्मृतः ॥१६॥
 सर्वेषामेव भूतानां बलिदानं विधानतः । भूतयज्ञ इति प्रोक्तो भूतिदः सर्वदेहिनाम् ॥१७॥
 सदारान्सर्वतत्त्वज्ञानब्राह्मणान्वेदपारगान् । प्रणम्य तेभ्यो यद्वत्तमन्नं मानुष उच्यते ॥१८॥
 पितॄन्दिश्य यद्वत्तं पितृयज्ञः स उच्यते । एवं पञ्च महायज्ञान्कुर्व्यात् सर्वार्थसिद्धये ॥१९॥
 सर्वेषां शृणु यज्ञानां ब्रह्मयज्ञः परः स्मृतः । ब्रह्मयज्ञरतो मर्त्यो ब्रह्मलोके महीयते ॥२०॥
 ब्रह्मयज्ञेन तुष्यन्ति सर्वे देवाः सवासवाः । ब्रह्मा च भगवान्विष्णुः शङ्करो नीललोहितः ॥२१॥
 वेदाश्च पितरः सर्वे नात्र कार्या विचारणा । ग्रामादबहिर्गतो भूत्वा ब्राह्मणो ब्रह्मयज्ञवित् ॥२२॥
 यावत्त्वददृष्टमभवदुदजानाञ्छदं नरः । प्राच्यामुदीच्याञ्च तथा प्रागुदीच्यामथापि वा ॥२३॥
 पुण्यामाचमनं कुर्याद् ब्रह्मयज्ञार्थमेव तत् । प्रीत्यर्थञ्च ऋचां विप्राः त्रिः पीत्वा प्लाव्य प्लाव्य च ॥२४॥
 यजुषां परिमृज्यैवं द्विः प्रक्षाल्य च वारिणा । प्रीत्यर्थं सामवेदानामुपस्पृश्य च मू ध्वनि ॥२५॥
 स्पृशेदथर्व वेदानां नेत्रे चाङ्गिरसां तथा । नासिके ब्राह्मणोऽङ्गानां क्षाल्य क्षाल्य च वारिणा ॥२६॥
 अष्टादशपुराणानां ब्रह्माद्यानां तथैव च । तथा चोपपुराणानां सौरादीनां यथाक्रमम् ॥२७॥
 पुण्यानामितिहासानां शैवादीनां तथैव च । श्रोत्रे स्पृशेद्वि तुष्ट्यर्थं हृद्देशन्तु ततः स्पृशेत् ॥२८॥
 कल्पादीनान्तु सर्वेषां कल्पवित्कल्पवित्तमाः ! । एवमाचम्य चास्तीर्य्य दर्भपिञ्जलमात्मनः ॥२९॥
 कृत्वा पाणितले धीमानात्मनो दक्षिणोत्तरम् । हेमाङ्गुलीयसंयुक्तो ब्रह्मबन्धयुतोऽपि वा ॥३०॥
 विधिवद्ब्रह्मयज्ञञ्च कुर्यात्सूत्री समाहितः । अकृत्वा च मुनिः पञ्च महायज्ञान्द्विजोत्तमः ॥३१॥
 भुक्त्वा च सूकराणान्तु योनौ वै जायते नरः । तस्मात्सर्वप्रयत्नेन कर्त्तव्याः शुभमिच्छता ॥३२॥
 ब्रह्मयज्ञादथ स्नानं कृत्वादौ सर्वथात्मनः । तीर्थं सङ्गृह्य विधिवत्प्रविशेच्छिबिरं वशी ॥३३॥
 बहिरेव गृहात्पादौ हस्तौ प्रक्षाल्य वारिणा । भस्मस्नानं ततः कुर्याद्विधिवद्देहशुद्धये ॥३४॥
 शोध्य भस्म यथा न्यायं प्रणवेनाग्निहोत्रजम् । ज्योतिः सूर्य इति प्रातर्जुहुयादुदिते यतः ॥३५॥
 ज्योतिरग्निस्तथा सायं सम्यक् चानुदिते मृषा । तस्मादुदितहोमस्थं भसितं पावनं शुभम् ॥३६॥
 नास्ति सत्यसमं यस्मादसत्यं पातकञ्च यत् । ईशानेन शिरोदेशं मुखं तत्पुरुषेण च ॥३७॥
 उरोदेशमघोरेण गुह्यं वामेव सुव्रताः ! । सद्येन पादौ सर्वाङ्गं प्रणवेनाभिषेचयेत् ॥३८॥
 ततः प्रक्षालयेत्पादं हस्तं ब्रह्मविदां वरः । व्यपोद्य भस्म चादाय देवदेवमनुस्मरन् ॥३९॥
 मन्त्रस्नानं ततः कुर्यादापोहिष्ठादिभिः क्रमात् । पुण्यैश्चैव तथा मन्त्रैर्ऋग्यजुः सामसम्भवेः ॥४०॥
 द्विजानान्तु हितायैवं कथितं स्नानमद्य ते । संक्षिप्य यः सकृत्कुर्यात्स याति परमं पदम् ॥४१॥

इति श्रीलिङ्गमहापुराणे पूर्वभागे पञ्चयज्ञविधानं नाम षड्विंशोऽध्यायः ॥२६॥

आदितः श्लोकानां समष्ट्यङ्काः-१,२७९+४१=१,३२०



॥ अथ सप्तविंशोऽध्यायः ॥

शैलादिरुवाच ॥

वक्ष्यामि शृणु संक्षोपाल्लिङ्गार्चनविधिक्रमम् । वक्तुं वर्षशतेनापि न शक्यं विस्तरेण यत् ॥१॥
 एवं स्नात्वा यथान्यायं पूजास्थानं प्रविश्य च । प्राणायामत्रयं कृत्वा ध्यायेद्देवं त्रियम्बकम् ॥२॥
 पञ्चवक्त्रं दशभुजं शुद्धस्फटिकसन्निभम् । सर्वाभरणसंयुक्तं चित्राम्बरविभूषितम् ॥३॥
 तस्य रूपं समाश्रित्य दहनप्लावनादिभिः । शैवीं तनुं समास्थाय पूजयेत् परमेश्वरम् ॥४॥
 देहशुद्धिञ्च कृत्वैव मूलमन्त्रं न्यसेत् क्रमात् । सर्वत्र प्रणवेनैव ब्रह्माणि च यथाक्रमम् ॥५॥
 सूत्रे नमः शिवायेति छन्दांसि परमे शुभे । मन्त्राणि सूक्ष्मरूपे ण संस्थितानि यतस्ततः ॥६॥
 न्यग्रोधबीजे न्यग्रोधस्तथा सूत्रे तु शोभने । महत्यपि महद्ब्रह्म संस्थितं सूक्ष्मवत् स्वयम् ॥७॥
 सेचयेदर्चनस्थानं गन्धचन्दनवारिणा । द्रव्याणि शोधयेत् पश्चात् क्षालनप्रोक्षणादिभिः ॥८॥
 क्षालनं प्रोक्षणाञ्चैव प्रणवेन विधीयते । प्रोक्षणी चार्घ्यपात्रं च पाद्यपात्रमनुक्रमात् ॥९॥
 तथा ह्याचमनीयार्थं कल्पितं पात्रमेव च । स्थापयेद्विधिना धीमानवगुण्ठय यथाविधि ॥१०॥
 दर्भैराच्छादयेच्चैव प्रोक्षयेच्छुद्धवारिणा । तेषु तेष्वथ सर्वेषु क्षिपेत्तोयं सुशीतलम् ॥११॥
 प्रणवेन क्षिपेत्तेषु द्रव्याण्यालोक्य बुद्धिमान् । उशीरं चन्दनञ्चैव पाद्ये तु परिकल्पयेत् ॥१२॥
 जातिकङ्कालकर्पूरबहुमूलतमालकम् । चूर्णयित्वा यथान्यायं क्षिपेदाचमनीयके ॥१३॥
 एवं सर्वेषु पात्रेषु दापयेच्चन्दनं तथा । कर्पूरञ्च यथान्यायं पुष्पाणि विविधानि च ॥१४॥
 कुशाग्रमक्षताञ्चैव यवव्रीहितिलानि च । आज्यसिद्धार्थपुष्पाणि भसितं चार्घ्यपात्रके ॥१५॥
 कुशपुष्पयवव्रीहिबहुमूलतमालकम् । दापयेत्प्रोक्षणीपात्रे भसितं प्रणवेन च ॥१६॥
 न्यसेत्पञ्चाक्षरञ्चैव गायत्रीं रुद्रदेवताम् । केवलं प्रणवं वापि वेदसारमनुत्तमम् ॥१७॥
 अथ संप्रोक्षयेत् पश्चाद् द्रव्याणि प्रणवेन तु । प्रोक्षणीपात्रसंस्थेन ईशानाद्यैश्च पञ्चभिः ॥१८॥
 पार्श्वतो देवदेवस्य नन्दिनं मांसमर्चयेत् । दीप्तानलायुतप्रख्यं त्रिनेत्रं त्रिदशेश्वरम् ॥१९॥
 बालेन्दुमुकुटञ्चैव हरिवक्त्रं चतुर्भुजम् । पुष्पमालाधरं सौम्यं सर्वाभरणभूषितम् ॥२०॥
 उत्तरे चात्मनः पुण्यां भार्याञ्च मरुतां शुभाम् । सुयशां सुव्रतां चाम्बापादमण्डनतत्पराम् ॥२१॥
 एवं पूज्य प्रविश्यान्तर्भवनं परमेष्ठिनः । दत्त्वा पुष्पाञ्जलिं भक्त्या पञ्चमूर्ध्वसु पञ्चभिः ॥२२॥
 गन्धपुष्पैस्तथा धूपैर्विविधैः पूज्य शङ्करम् । स्कन्दं विनायकं देवीं लिङ्गशुद्धिं च कारयेत् ॥२३॥
 जप्त्वा सर्वाणि मन्त्राणि प्रणवादिनमोऽन्तकम् । कल्पयेदासनं पश्चात् पद्माख्यं प्र णवेन तत् ॥२४॥
 तस्य पूर्वदलं साक्षादणिमामयमक्षरम् । लघिमा दक्षिणं चैव महिमा पश्चिमं तथा ॥२५॥
 प्राप्तिस्तथोत्तरं पत्रं प्राकाम्यं पावकस्य तु । ईशित्वं नैर्ऋतं पत्रं वशित्वं वायुगोचरे ॥२६॥
 सर्वज्ञत्वं तथैशान्यं कर्णिका सोम उच्यते । सोमस्याधस्तथा सूर्यस्तस्याधः पावकः स्वयम् ॥२७॥
 धर्मादयो विदिक्ष्वेते त्वनन्तं कल्पयेत्क्रमात् । अव्यक्तादिचतुर्दिक्षु सोमस्यान्ते गुणत्रयम् ॥२८॥
 आत्मत्रयं ततश्चोर्ध्वं तस्यान्ते शिवपीठिका । सद्योजातं प्रपद्यामीत्यावाह्य परमेश्वरम् ॥२९॥
 वामदेवेन मन्त्रेण स्थापयेदासनोपरि । सान्निध्यं रुद्रगायत्र्या अघोरेण निरुद्धय च ॥३०॥
 ईशानः सर्वविद्यानामिति मन्त्रेण पूजयेत् । पाद्यमाचमनीयं च विभोश्चार्घ्यं प्रदापयेत् ॥३१॥
 स्नापयेद्विधिना रुद्रं गन्धचन्दनवारिणा । पञ्चगव्यं विधानेन गृह्य पात्रेऽभिमन्त्र्य च ॥३२॥
 प्रणवेनैव गव्यैस्तु स्नापयेच्च यथाविधि । आज्येन मधुना चैव तथा चेश्वरसेन च ॥३३॥
 पुण्यैर्द्रव्यैर्महादेवं प्रणवेनाभिषेचयेत् । जलभाण्डैः पवित्रैस्तु मन्त्रैस्तोयं क्षिपेत्ततः ॥३४॥
 शुद्धिं कृत्वा यथान्यायं सितवस्त्रेण साधकः । कुशापामार्गकर्पूरजातिपुष्पकचम्पकैः ॥३५॥
 करवीरैः सितैश्चैव मल्लिकाकमलोत्पलैः । आपूर्य्य पुष्पैः सुशुभैः चन्दनाद्यैश्च तज्जलम् ॥३६॥
 न्यसेन्मन्त्राणि ततोये सद्योजातादिकानि तु । सुवर्णकलशेनाथ तथा वै राजतेन वा ॥३७॥
 ताम्रेण पद्मपत्रेण पालाशेन दलेन वा । शङ्खेन मृन्मयेनाथ शोधितेन शुभेन वा ॥३८॥
 सकूर्चेन सपुष्पेण स्नापयेन्मन्त्रपूर्वकम् । मन्त्राणि ते प्रवक्ष्यामि शृणु सर्वार्थसिद्धये ॥३९॥
 यैर्लिङ्गं सकृदप्येवं स्नाप्य मुच्येत मानवः । पवमानेन मन्त्रज्ञाः तथा वामीयकेन च ॥४०॥
 रुद्रेण नीलरुद्रेण श्रीसूक्तेन शुभेन च । रजनीसूक्तकेनैव चमकेन शुभेन च ॥४१॥
 होतारेणाथ शिरसा अर्थर्वेण शुभेन च । शान्त्या चाथ पुनः शान्त्या भारुण्डेनारुणेन च ॥४२॥

वारुणेन च ज्येष्ठेन तथा वेदव्रतेन च । तथान्तरेण पुण्येन सूक्तेन पुरुषेण च ॥४३॥
 त्वरितेनैव रुद्रेण कपिना च कपर्दिना । आवो राजेति साम्ना तु बृहच्चन्द्रेण विष्णुना ॥४४॥
 विरूपाक्षेण स्कन्देन शतऋग्भिः शिवौस्तथा । पञ्च ब्रह्मैश्च सूत्रेण केवलप्रणवेन च ॥४५॥
 स्नापयेद्देवदेशं सर्वपापप्रशान्तये । वस्त्रं शिवोपवीतञ्च तथा ह्याचमनीयकम् ॥४६॥
 गन्धं पुष्पं तथा धूपं दीपमन्नं क्रमेण तु । तोयं सुगन्धितञ्चैव पुनराचमनीयकम् ॥४७॥
 मुकुटञ्च शुभं छत्रं तथा वै भूषणानि च । दापयेत्प्रणवेनैव मुखवासादिकानि च ॥४८॥
 ततः स्फटिकसङ्काशं देव निष्कलमक्षरम् । कारणं सर्वदेवानां सर्वलोकमयं परम् ॥४९॥
 ब्रह्मेन्द्रविष्णुरुद्राद्यैर्ऋषिदेवैरगोचरम् । वेदविद्भिर्हि वेदान्तैस्त्वगोचरमिति श्रुतिः ॥५०॥
 आदिमध्यान्तरहितं भेषजं भवरोगिणाम् । शिवतत्त्वमिति ख्यातं शिवलिङ्गे व्यवस्थितम् ॥५१॥
 प्रणवेनैव मन्त्रेण पूजयेत्लिङ्गमूर्ध्वनि । स्तोत्रं जपेच्च विधिना नमस्कारं प्रदक्षिणम् ॥५२॥
 अर्घ्यं दत्त्वाथ पुष्पाणि पादयोस्तु विकीर्य च । प्रणिपत्य च देवेशमात्मन्यारोपयेच्छिवम् ॥५३॥
 एवं संक्षिप्य कथितं लिङ्गार्चनमनुत्तमम् । आभ्यन्तरं प्रवक्ष्यामि लिङ्गार्चनमिहाद्य ते ॥५४॥

इति श्रीलिङ्गमहापुराणे पूर्वभागे लिङ्गार्चनविधिर्नाम सप्तविंशोऽध्यायः ॥२७॥

आदितः श्लोकानां समष्ट्यङ्काः-१,३२०+५४=१,३७४



॥ अथाष्टाविंशोऽध्यायः ॥

शैलादिरूवाच ॥

आग्नेयं सौरममृतं बिम्बं भाव्यं ततोपरि । गुणत्रयं च हृदये तथा चात्मत्रयं क्रमात् ॥१॥
 तस्योपरि महादेवं निष्कलं सकलाकृतिम् । कान्तार्धारूढदेहञ्च पूजयेत् ध्यानविद्यया ॥२॥
 ततो बहुविधं प्रोक्तं चिन्त्यं तत्रास्ति चेद्यतः । चिन्तकस्य ततश्चिन्ता अन्यथा नोपपद्यते ॥३॥
 तस्माद्ध्येयं तथा ध्यानं यजमानः प्रयोजनम् । स्मरेत्तन्नामन्यथा जातु बुद्ध्यते पुरुषस्य ह ॥४॥
 पुरे शेते पुरं देहं तस्मात्पुरुष उच्यते । पुर अर्थात् शरीरमा सुत्राले गर्दां त्यो ब्रह्मलाई पुरुष भनिन्छ ।

याज्यं यज्ञेन यजते यजमानस्तु स स्मृतः ॥५॥

पूजनीयलाई यज्ञ मार्फत पूजा गर्नेलाई यजमान भनिन्छ ।५।

हिन्दी ११९

ध्येयो महेश्वरो ध्यानं चिन्तनं निर्वृतिः फलम् । प्रधानपुरुषेशानं याथातथ्यं प्रपद्यते ॥६॥
 इह षड्विंशको ध्येयो ध्याता वै पञ्चविंशकः । चतुर्विंशकमव्यक्तं महादाद्यास्तु सप्त च ॥७॥
 महास्तथा त्वहङ्कारं तन्मात्रं पञ्चकं पुनः । कर्मेन्द्रियाणि पञ्चैव तथा बुद्धीन्द्रियाणि च ॥८॥
 मनश्च पञ्च भूतानि शिवः षड्विंशकस्ततः । स एव भर्ता कर्ता च विधेरपि महेश्वरः ॥९॥
 हिरण्यगर्भं रुद्रोऽसौ जनयामास शङ्करः । विश्वाधिकश्च विश्वात्मा विश्वरूप इति स्मृतः ॥१०॥
 विना यथा हि पितरं मातरं तनयास्त्वह । न जायन्ते तथा सोमं विना नास्ति जगत्त्रयम् ॥११॥

सनत्कुमार उवाच ॥

कर्ता यदि महादेवः परमात्मा महेश्वरः । तथा कारयिता चैव कुर्वतोऽल्पात्मनस्तथा ॥१२॥
 नित्यो विशुद्धो बुद्धश्च निष्कलः परमेश्वरः । त्वयोक्तो मुक्तिदः किं वा निष्कलश्चेत्करोति किम् ॥१३॥

शैलादिरूवाच ॥

कालः करोति सकलं कालं कलयते सदा । निष्कलं च मनः सर्वं मन्यते सोऽपि निष्कलः ॥१४॥
 कर्मण तस्य चैवेह जगत्सर्वं प्रतिष्ठितम् । किमत्र देवदेवस्य मूर्त्यष्टकमिदं जगत् ॥१५॥
 विनाकाशं जगन्नैव विना क्षमां वायुना विना । तेजसा वारिणा चैव यजमानं तथा विना ॥१६॥
 भानुना शशिना लोकस्तस्यैतास्तनवः प्रभोः । विचारतस्तु रुद्रस्य स्थूलमेतच्चराचरम् ॥१७॥
 सूक्ष्मं वदन्ति ऋषयो यन्न वाच्यं द्विजोत्तमाः । यतो वाचो निवर्तन्ते अप्राप्य मनसा सह ॥१८॥
 आनन्दं ब्रह्मणो विद्वान्न बिभेति कुतश्चन । न भेतव्यं तथा तस्माज्ज्ञात्वानन्दं पिनाकिनः ॥१९॥
 विभूतयश्च रुद्रस्य मत्वा सर्वत्र भावतः । सर्वं रुद्र इति प्राहुर्मुनयस्तत्त्वदर्शिनः ॥२०॥

नमस्कारेण सततं गौरवात् परमेष्ठिनः । सर्वं तु खल्विदं ब्रह्म सर्वो वै रुद्र ईश्वरः ॥२१॥
 पुरुषो वै महादेवो महेशानः परः शिवः । एवं विभुर्विनिर्दिष्टो ध्यानं तत्रैव चिन्तनम् ॥२२॥
 चतुर्व्यूहण मार्गेण विचार्य्यालोक्य सुव्रत । संसारहेतुः संसारो मोक्षहेतुश्च निर्वृतिः ॥२३॥
 चतुर्व्यूहः समाख्यातश्चिन्तकस्येह योगिनः । चिन्ता बहुविधा ख्याता सैकत्र परमेष्ठिना ॥२४॥
 सुनिष्ठेत्यत्र कथिता रुद्रं रौद्री न संशयः । एन्द्री चेन्द्रे तथा सौम्या सोमे नारायणे तथा ॥२५॥
 सूर्यो वह्नौ च सर्वेषां सर्वत्रैवं विचारतः । सैवाहं सोऽहमित्येवं द्विधा संस्थाप्य भावतः ॥२६॥
 भक्तोऽसौ नास्ति यस्तस्माच्चिन्ता ब्राह्मी न संशयः । एवं ब्रह्ममयं ध्यायेत्पूर्वं विप्र ! चराचरम् ॥२७॥
 चराचरविभागं च त्यजेदभिमतं स्मरन् । त्याज्यं ग्राह्यमलभ्यं च कृत्यं चाकृत्यमेव च ॥२८॥
 यस्य नास्ति सुतुष्टस्य तस्य ब्राह्मी न चान्यथा । आभ्यन्तरं समाख्यातमेवमभ्यर्चनं क्रमात् ॥२९॥
 आभ्यन्तरार्चकाः पूज्या नमस्कारादिभिस्तथा । विरूपा विकृताश्चापि न निन्दा ब्रह्म वादिनः ॥३०॥
 आभ्यन्तरार्चकाः सर्वे न परीक्षया विजानता । निन्दका एव दुःखार्ता भविष्यन्त्यल्पचेतसः ॥३१॥
 यथा दारुवने रुद्रं विनिन्द्य मुनयः पुरा । तस्मात्सेव्या नमस्कार्याः सदा ब्रह्मविदस्तथा ॥३२॥
 वर्णाश्रमविनिर्मुक्ता वर्णाश्रमपरायणैः ॥३३॥

इति श्रीलिङ्गमहापुराणे पूर्वभागे शिवार्चनतत्त्वसङ्ख्यादिवर्णनं नामाऽष्टाविंशोऽध्यायः ॥२८॥

आदितः श्लोकानां समष्ट्यङ्काः-१,३७४+३३=१,४०७



॥ अथैकोनत्रिंशोऽध्यायः ॥

सनत्कुमार उवाच ॥

इदानीं श्रोतुमिच्छामि पुरा दारुवने विभो ! । प्रवृत्तं तद्वनस्थानां तपसा भावितात्मनाम् ॥१॥
 कथं दारुवनं प्राप्तो भगवान्नीललोहितः । विकृतं रूपमास्थाय चोर्ध्वरेता दिगम्बरः ॥२॥
 किं प्रवृत्तं वने तस्मिन् रुद्रस्य परमात्मनः । वक्तुमर्हसि तत्त्वेन देवदेवस्य चेष्टितम् ॥३॥

सूत उवाच ॥

तस्य तद्वचनं श्रुत्वा श्रुतिसारविदां वरः । शिलादसूनुर्भगवान् प्राह किञ्चिद्भवं हसन् ॥४॥
 शैलादिरुवाच ॥

मुनयो दारुगहने तपस्तेपुः सुदारुणम् । तुष्ट्यर्थं देवदेवस्य सदारतनयाग्रयः ॥५॥
 तुष्टो रुद्रो जगन्नाथश्चेकितानो वृषध्वजः । धूर्जटिः परमेशानो भगवान्नीललोहितः ॥६॥
 प्रवृत्तिलक्षणं ज्ञानं ज्ञातुं दारुवनौकसाम् । परीक्षार्थं जगन्नाथाः श्रद्धया क्रीडया च सः ॥७॥
 निवृत्तिलक्षणज्ञानप्रतिष्ठाथश्च शङ्करः । देवदारुवनस्थानां प्रवृत्तिज्ञानचेतसाम् ॥८॥
 विकृतं रूपमास्थाय दिग्वासा विषमेक्षणः । मुग्धो द्विहस्तः कृष्णाङ्गो दिव्यं दारुवनं ययौ ॥९॥
 मन्दस्मितश्च भगवान् स्त्रीणां मनसिजोद्भवम् । भ्रूविलासश्च गानश्च चकारातीव सुन्दरः ॥१०॥
 संप्रोक्ष्य नारीवृन्दं वै मुहुर्मुहुरनङ्गहा । अनङ्गवृद्धिमकरोदतीव मधुराकृतिः ॥११॥
 वने तं पुरुषं दृष्ट्वा विकृतं नीललोहितम् । स्त्रियः पतिव्रताश्चापि तमेवान्वयुरादरात् ॥१२॥
 वनोदजद्धारगताश्च नार्य्यो विस्रस्तवस्त्राभरणा विचेष्टाः । लब्ध्वा स्मितं तस्य मुखारविन्दाद्
 दुमालयस्थास्तमथान्वयुस्ताः ॥१३॥

दृष्ट्वा काश्चिद्भवं नार्य्यो मदघूर्णितलोचनाः । विलासबाह्यस्ताश्चापि भू विलासं प्रचक्रिरे ॥१४॥
 अथ दृष्ट्वापरा नार्य्यः किञ्चित् प्रहसिताननाः । किञ्चिद्विस्रस्तवसनाः स्रस्तकाञ्चीगुणा जगुः ॥१५॥
 काश्चित्तदा तं विपिने तु दृष्ट्वा विप्राङ्गनाः स्रस्तनवांशुकं वा ।

स्वान् स्वान् विचित्रान् वलयान् प्रविध्य मदान्विता बन्धुजनांश्च जग्मुः ॥१६॥

काचित्तदा तं न विवेद दृष्ट्वा विवासना स्रस्तमहांशुका च । शाखाविचित्रान् विटपान्प्रसिद्धान्मदान्विता
 बन्धुजनांस्तथान्याः ॥१७॥

काश्चिज्जगुस्तं ननृतुनिपेतुश्च धरातले । निषेदुर्गजवच्चान्या प्रोवाच द्विजपुङ्गवाः ॥१८॥
 अन्योन्यं सस्मितं प्रेक्ष्य चालिलिङ्गः समंततः । निरुध्य मार्गं रुद्रस्य नैपुणानि प्रचक्रिरे ॥१९॥

को भवानिति चाहुस्तं आस्यतामिति चापराः । कुत्रेत्यथ प्रसीदेति जजल्पु प्रीतमानसाः ॥२०॥
 विपरीतानि पेतुर्वै विसस्तांशुकमूर्धजाः । पतिव्रताः पतीनान्तु सन्निधौ भवमायया ॥२१॥
 दृष्ट्वा श्रुत्वा भवस्तासां चेष्टा वाक्यानि चाव्ययः । शुभं वाप्यशुभं वापि नोक्तवान् परमेश्वरः ॥२२॥
 दृष्ट्वा नारीकुलं विप्रास्तथाभूतञ्च शङ्करम् । अतीव परुषं वाक्यं जजल्पुस्ते मुनीश्वराः ॥२३॥
 तपांसि तेषां सर्वेषां प्रत्याहन्यन्त शङ्करे । यथादित्यप्रकाशेन तारका नभसि स्थिताः ॥२४॥
 श्रूयते ऋषिशापेन ब्रह्मणस्तु महात्मनः । समृद्धश्रेयसां योनिर्यज्ञो वै नाशमाप्तवान् ॥२५॥
 भृगोरपि च शापेन विष्णुः परमवीर्यवान् । प्रादुर्भावान्द्रश प्राप्तो दुःखितश्च सदा कृतः ॥२६॥
 इन्द्रस्यापि च धर्मज्ञ ! छिन्नं सवृषणं पुरा । ऋषिणा गौतमेनो व्या कृद्धेन विनिपातितम् ॥२७॥
 गर्भवासो वसूनाञ्च शापेन विहितस्तथा । ऋषीणां चैव शापेन नहुषः सर्पतां गतः ॥२८॥
 क्षीरोदश्च समुद्रोसौ निवासः सर्वदा हरिः । द्वितीयश्चामृताधारो ह्यपेयो ब्राह्मणैः कृतः ॥२९॥
 अविमुक्तेश्वरं प्राप्य वाराणस्यां जनार्दनः । क्षीरे ण चाभिषिच्येशं देवदेवं त्रियम्बकम् ॥३०॥
 श्रद्धया परया युक्तो देहाश्लेषामृतेन वै । निषिक्तेन स्वयं देवः क्षीरेण मधुसूदनः ॥३१॥
 सेचयित्वाथ भगवान् ब्रह्मणा मुनिभिः समम् । क्षीरोदं पूर्ववच्चक्रे निवासं चात्मनः प्रभुः ॥३२॥
 धर्मश्चैव तथा शप्तो माण्डव्येन महात्मना । वृष्णयश्चैव कृष्णेन दुर्वासाद्यैर्महात्मभिः ॥३३॥
 राघवः सानुजश्चापि दुर्वासेन महात्मना । श्रीवत्सश्च मुनेः पादसनात्तस्य धीमतः ॥३४॥
 एते चान्ये च बहवो विप्राणां वशमागताः । वर्जयित्वा विरूपाक्षं देवदेवमुमापतिम् ॥३५॥
 एवं हि मोहितास्तेन नावबुध्यन्त शङ्करम् । अत्युग्रवचनं प्रोचुश्चोग्रो ऽप्यन्तरधीयत ॥३६॥
 तेऽपि दारुवनात्तस्मात् प्रातः संविघ्नमानसाः । पितामहं महात्मानम् आसीनं परमासने ॥३७॥
 गत्वा विज्ञापयामासुः प्रवृत्तमखिलं विभोः । शुभे दारुवने तस्मिन् मुनयः क्षीणचेतसः ॥३८॥
 सोऽपि सञ्चिन्त्य मनसा क्षणादेव पितामहः । तेषां प्रवृत्तमखिलं पुण्ये दारुवने पुरा ॥३९॥
 उत्थाय प्राञ्जलिर्भूत्वा प्रणिपत्य भवाय च । उवाच सत्वरं ब्रह्मा मुनीन्दारुवनालयान् ॥४०॥
 धिग् युष्मान् प्राप्तनिधनान् महानिधिमनुत्तमम् । वृथा कृतं यतो विप्रा ! युष्माभिर्भाग्यवर्जितैः ॥४१॥
 यस्तु दारुवने तस्मिन् लिङ्गी दृष्टोऽप्यलिङ्गिभिः । युष्माभिर्विकृताकारः स एव परमेश्वरः ॥४२॥
 गृहस्थैश्च न निन्द्यास्तु सदा ह्यतिथयो द्विजाः । विरूपाश्च सुरूपाश्च मलिनाश्चाप्यपण्डिताः ॥४३॥
 सुदर्शनेन मुनिना कालमृत्युरपि स्वयम् । पुरा भूमौ द्विजाग्रेण जितो ह्यतिथिपूजया ॥४४॥
 अन्यथा नास्ति संतर्तुं गृहस्थैश्च द्विजोत्तमैः । त्यक्त्वा चातिथिपूजां तामात्मनो भुवि शोधनम् ॥४५॥
 गृहस्थोऽपि पुरा जेतुं सुदर्शनं इति श्रुतः । प्रतिज्ञामकरोज्जायां भार्यामाह पतिव्रताम् ॥४६॥
 सुव्रते ! सुभ्रु ! सुभगे ! शृणु सर्वं प्रयत्नतः । त्वया वै नावमन्तव्या गृहे ह्यतिथयः सदा ॥४७॥
 सर्व एव स्वयं साक्षादतिथिर्यत् पिनाकधृक् । तस्मादतिथये दत्त्वा आत्मानमपि पूजय ॥४८॥
 एवमुक्त्वाऽथ सन्तप्ता विवशा सा पतिव्रता । पतिमाह रुदन्ती च किमुक्तं भवता प्रभो ! ॥४९॥
 तस्यास्तद्वचनं श्रुत्वा पुनः प्राह सुदर्शनः । देयं सर्वं शिवायार्यं शिव एवातिथिः स्वयम् ॥५०॥
 तस्मात् सर्वे पूजनीयाः सर्वेऽप्यतिथयः सदा । एवमुक्त्वा तदा भर्त्रा भार्या तस्य पतिव्रता ॥५१॥
 शेषाभिवाज्ञामादाय मूढर्णा सा प्राचरत्तदा । परीक्षितुं तथा श्रद्धां तयोः साक्षाद्विजोत्तमाः ॥५२॥
 धर्मो द्विजोत्तमो भूत्वा जगामाथ मुनेर्गृहम् । तं दृष्ट्वा चार्चयामास साध्याद्यैरनघा द्विजम् ॥५३॥
 सम्पूजितस्तया तान्तु प्राह धर्मो द्विजः स्वयम् । भद्रे ! कुतः पतिर्धीमांस्तव भर्ता सुदर्शनः ॥५४॥
 अन्नाद्यैरलमद्यार्यै ! स्वं दातुमिह चार्हसि । सा च लज्जावृता नारी स्मरन्ती कथितं पुरा ॥५५॥
 भर्त्रा न्यमीलयन्नेत्रे चचाल च पतिव्रता । किञ्चेत्याह पुनस्तां वै धर्मे चक्रे च सा मतिम् ॥५६॥
 निवेदितुं किलात्मानं तस्मै पत्युरिहाज्ञया । एतस्मिन्नन्तरे भर्ता तस्या नार्याः सुदर्शनः ॥५७॥
 गृहद्वारं गतो धीमांस्तामुवाच महामुनिः । एह्येहि क्व गता भद्रे ! तमुवाचातिथिः स्वयम् ॥५८॥
 भार्यया त्वनया सार्धं मैथुनस्थोऽहमद्य वै । सुदर्शनं महाभाग ! किं कर्त्तव्यमिहोच्यताम् ॥५९॥
 सुरतान्तस्तु विप्रेन्द्र ! सन्तुष्टोऽहं द्विजोत्तम ! । सुदर्शनस्ततः प्राह सुप्रहृष्टो द्विजोत्तमः ॥६०॥
 भुङ्क्ष्व चैनौ यताकामं गमिष्येऽहं द्विजोत्तम ! । हृष्टोऽथ दर्शयामास स्वात्मानं धर्मराट् स्वयम् ॥६१॥
 प्रदौ चेप्सितं सर्वं तमाह च महाद्युतिः । एषा न भुक्ता विप्रेन्द्र ! मनसापि सुशोभना ॥६२॥

मया चैषा न सन्देहः श्रद्धां ज्ञातुमिहागतः । जितो वै यस्त्वया मृत्युर्धर्मैकेन सुव्रत ! ॥६३॥
अहोऽस्य तपसो वीर्यमित्युक्त्वा प्रययौ च सः । तस्मात्तथा पूजनीयाः सर्वे ह्यतिथयः सदा ॥६४॥
बहुनात्र किमुक्तेन भाग्यहीना द्विजोत्तमाः । तमेव शरणं तू र्णं गन्तुमर्हथ शङ्करम् ॥६५॥
तस्य तद्वचनं श्रुत्वा ब्रह्मणो ब्राह्मणर्षभाः । ब्रह्माणमभिवन्द्यार्त्ताः प्रोचुराकुलितेक्षणाः ॥६६॥

ब्राह्मणा ऊचुः ॥

नापेक्षितं महाभाग ! जीवितं विकृताः स्त्रियः । दृष्टोऽस्माभिर्महादेवो निन्दितो यस्त्वनिन्दितः ॥६७॥
शप्तश्च सर्वगः शूली पिनाकी नीललोहितः । अज्ञानाच्छापजा शक्तिः कुण्ठितास्य निरीक्षणात् ॥६८॥
वक्तुमर्हसि देवेश ! सन्न्यासं वै क्रमेण तु । द्रष्टुं वै देवदेवेशमुग्रं भीमं कपर्दिनम् ॥६९॥

पितामह उवाच ॥

आदौ वेदानधीत्यैव श्रद्धया च गुरोः सदा । विचार्य्यार्थं मुनेर्धर्मान् प्रतिज्ञाय द्विजोत्तमाः ! ॥७०॥
ग्रहणान्तं हि वा विद्वानथ द्वादशवार्षिकम् । स्नात्वाहृत्य च दारान् वै पुत्रानुत्पाद्य सुव्रतान् ॥७१॥
वृत्तिभिश्वानुरूपाभिस्तान् विभज्य सुतान् मुनिः । अग्निष्टोमादिभिश्चेष्ट्वा यज्ञैर्यज्ञेश्वरं विभुम् ॥७२॥
पूजयेत् परमात्मानं प्राप्यारण्यं विभावसौ । मुनिर्द्वादशवर्षं वा वर्षमात्रमथापि वा ॥७३॥
पक्षद्वादशकं वापि दिनद्वादशकन्तु वा । क्षीरभुक् संयतः शान्तः सर्वान् सम्पूजयेत् सुरान् ॥७४॥
इष्ट्वैवं जुहुयादग्नौ यज्ञपात्राणि मन्त्रतः । अप्सु वै पार्थिवं न्यस्य गुरवे तैजसानि तु ॥७५॥
स्वधनं सकलञ्चैव ब्राह्मणेभ्यो विशङ्कया । प्रणिपत्य गुरुं भूमौ विरक्तः सन्न्यसेद्यतिः ॥७६॥
निकृत्य केशान् सशिखानुपवीतं विसृज्य च । पञ्चभिर्जुहुयादप्सु भूः स्वाहेति विचक्षणः ॥७७॥
ततश्चोर्ध्वं चरेदेवं यतिः शिवविमुक्तये । व्रतेनानशनेनापि तोयवृत्त्यापि वा पुनः ॥७८॥
पर्णवृत्त्या पयोवृत्त्या फलवृत्त्यापि वा यतिः । एवं जीवन्मृतो नो चेत् षण्मासाद्वत्सरात्तु वा ॥७९॥
प्रस्थानादिकमायासं स्वदेहस्य चरेद् यतिः । शिवसायुज्यमाप्नोति कर्मणाप्येवमाचरन् ॥८०॥

सद्योऽपि लभते मुक्तिं भक्तियुक्तो दृढव्रताः ! ॥८१॥

त्यागेन वा किं विधिनाप्यनेन भक्तस्य रुद्रस्य शुभैव्रतैश्च । यज्ञैश्च दानैर्विविधैश्च होमैर्लब्धैश्च शास्त्रैर्विविधैश्च वेदैः

॥८२॥

श्वेतैर्नैवं जितो मृत्युर्भवभक्त्या महात्मना । वोऽस्तु भक्तिर्महादेवे शङ्करे परमात्मनि ॥८३॥

इति श्रीलिङ्गमहापुराणे पूर्वभागे एकोनत्रिंशोऽध्यायः ॥२९॥

आदितः श्लोकानां समष्ट्यङ्काः-१,४०७+८३=१,४९०



॥ अथ त्रिंशोऽध्यायः ॥

शैलादिरुवाच ॥

एवमुक्तास्तदा तेन ब्रह्मणा ब्राह्मणर्षभाः । श्वेतस्य च कथां पुण्यामपृच्छन्परमर्षयः ॥१॥

पितामह उवाच ॥

श्वेतो नाम मुनिः श्रीमान् गतायुर्गिरिगह्वरे । सक्तो ह्यभ्यर्च्य यद्भक्त्या तुष्टाव च महेश्वरम् ॥२॥
रुद्राध्यायेन पुण्येन नमस्तेत्यादिना द्विजाः ! । ततः कालो महातेजाः कालप्राप्तं द्विजोत्तमम् ॥३॥
नेतुं सञ्चिन्त्य विप्रेन्द्रा ! सान्निध्यमकरोन्मुनेः । श्वेतोऽपि दृष्ट्वा तं कालं कालप्राप्तोऽपि शङ्करम् ॥४॥
पूजयामास पुण्यात्मा त्रियम्बकमनुस्मरन् । त्रियम्बकं यजेदेवं सुगन्धिं पुष्टिवर्द्धनम् ॥५॥
किं करिष्यति मे मृत्युर्मृत्योर्मृत्युरहं यतः । तं दृष्ट्वा सस्मितं प्राह श्वेतं लोकभयङ्करः ॥६॥
एहोहि श्वेत ! चानेन विधिना किं फलं तव । रुद्रो वा भगवान् विष्णुर्ब्रह्मा वा जगदीश्वरः ॥७॥
कः समर्थः परित्रातुं मया ग्रस्तं द्विजोत्तम ! । अनेन मम किं विप्र ! रौद्रेण विधिना प्रभोः ॥८॥
नेतुं यस्योत्थितश्चाहं यमलोकं क्षणेन वै । यस्माद्रतायुस्त्वं तस्मान् मुने ! नेतुमिहोद्यतः ॥९॥
तस्य तद्वचनं श्रुत्वा भैरवं धर्ममिश्रितम् । हा रुद्र ! रुद्ररुद्रेति ललाप मुनिपुङ्गवः ॥१०॥
तं प्राह च महादेवं कालं सम्प्रेक्ष्य वै दृशा । नेत्रेण बाष्पमिश्रेण सम्भ्रान्तेन समाकुलः ॥११॥

श्वेत उवाच ॥

त्वया किं काल ! नो नाथश्चास्ति चेद्धि वृषध्वजः । लिङ्गेऽस्मिन् शङ्करो रुद्रः सर्वदेवभवोद्भवः ॥१२॥
 अतीव भवभक्तानां मद्धिधानां महात्मनाम् । विधिना किं महाबाहो ! गच्छ गच्छ यथागतम् ॥१३॥
 ततो निशम्य कुपितस्तीक्ष्णदंष्ट्रो भयङ्करः । श्रुत्वा श्वेतस्य तद्वाक्यं पाशहस्तो भयावहः ॥१४॥
 सिंहनादं महत्कृत्वा चास्फाट्य च मुहुर्मुहुः । बबन्ध च मुनिं कालः कालप्राप्तं तमाह च ॥१५॥
 मया बद्धोऽसि विप्रर्षे ! श्वेतं नेतुं यमालयम् । अद्य वै देवदेवेन तव रुद्रेण किं कृतम् ॥१६॥
 क्व शर्वस्तव भक्तिश्च क्व पूजा पूजया फलम् । क्व चाहं क्व च मे भीतिः श्वेत ! बद्धोऽसि वै मया ॥१७॥
 लिङ्गेऽस्मिन् संस्थितः श्वेत ! तव रुद्रो महेश्वरः । निश्चेष्टोऽसौ महादेवः कथं पूज्यो महेश्वरः ॥१८॥
 ततः सदाशिवः स्वयं द्विजं निहन्तुमागतम् । निहन्तुमन्तकं स्मयन् स्मरारि यज्ञहा हरः ॥१९॥
 त्वरन् विनिर्गतः परः शिवः स्वयं त्रिलोचनः । त्रियम्बकोऽम्बया समं सनन्दिना गणेश्वरैः ॥२०॥
 ससर्ज जीवितं क्षणाद्भवं निरिक्ष्य वै भयात् । पपात चाशु वै बली मुनेस्तु सन्निधौ द्विजाः ! ॥२१॥
 ननाद चोर्ध्वमुच्चधीर्निरीक्ष्य चान्तकान्तकम् । निरीक्षणेन वै मृतं भवस्य विप्रपुङ्गवाः ! ॥२२॥
 विनेदुरुच्चमीश्वराः सुरेश्वरा महेश्वरम् । प्रणेमुरम्बिकामुमां मुनीश्वरास्तु हर्षिताः ॥२३॥
 ससर्जुरस्य मूर्ध्नि वै मुनेर्भवस्य खेचराः । सुशोभनं सुशीतलं सुपुष्पवर्षमम्बरात् ॥२४॥
 अहो निरीक्ष्य चान्तकं मृतं तदा सुविस्मितः । शिलाशनात्मजोऽव्ययं शिवं प्रणम्य शङ्करम् ॥२५॥
 उवाच बालधीर्मृतः प्रसीद चेति वै मुनेः । महेश्वरं महेश्वरस्यचानुगो गणेश्वरः ॥२६॥
 ततो विवेश भगवानुगृह्य द्विजोत्तमम् । क्षणाद्बद्धशरीरं हि ध्वस्तं दृष्ट्वान्तकं क्षणात् ॥२७॥
 तस्मान्मृत्युञ्जयं चैव भक्त्या सम्पूजयेद् द्विजाः ! । मुक्तिदं भुक्तिदञ्चैव सर्वेषामपि शङ्करम् ॥२८॥
 बहुना किं प्रलापेन सन्न्यस्याभ्यर्च्य वै भवम् । भक्त्या चापरया तस्मिन् विशोका वै भविष्यथ ॥२९॥
 शैलादिरुवाच ॥

एवमुक्तास्तदा तेन ब्रह्मणा ब्रह्मवादिनः । प्र सीदभक्तिर्देवेशे भवे रुद्रे पिनाकिनि ॥३०॥
 केन वा तपसा देव ! यज्ञेनाप्यथ केन वा । व्रतैर्वा भगवद्भक्ता भविष्यन्ति द्विजातयः ॥३१॥
 पितामह उवाच ॥

न दानेन मुनिश्रेष्ठास्तपसा च न विद्यया । यज्ञैर्होमैर्व्रतैर्वैदेर्योगशास्त्रैर्निरोधनैः ॥३२॥
 प्रसादे नैव सा भक्तिः शिवे परमकारणे । अथ तस्य वचः श्रुत्वा सर्वे ते परमर्षयः ॥३३॥
 सदारतनयाः श्रान्ताः प्रणेमुश्च पितामहम् । तस्मात्पाशुपती भक्तिर्धर्मकामार्थसिद्धिदा ॥३४॥
 मुनोर्विजयदा चैव सर्वमृत्युजयप्रदा । दधीचस्तु पुरा भक्त्या हरिं जित्वामरैर्विभुम् ॥३५॥
 क्षुपं जघान पादेन वज्रास्थित्वञ्च लब्धवान् । मयापि निर्जितो मृत्युर्महादेवस्य कीर्तनात् ॥३६॥
 श्वेतेनापि गतेनास्यं मृत्योर्मुनिवरे ण तु । महादेवप्रसादेन जितो मृत्युर्यथा मया ॥३७॥

इति श्रीलिङ्गमहापुराणे पूर्वभागे त्रिंशोऽध्यायः ॥३०॥

आदितः श्लोकानां समष्ट्यङ्काः-१,४९०+३७=१,५२७



॥ अथैकत्रिंशोऽध्यायः ॥

सनत्कुमार उवाच ॥

कथं भव प्रसादेन देवदारुवनौकसः । प्रपन्नाः शरणं देवं वक्तुमर्हसि मे प्रभो ! ॥१॥

शैलादिरुवाच ॥

तानुवाच महाभागान् भगवानात्मभूः स्वयम् । देवदारुवनस्थास्तु तपसा पावकप्रभान् ॥२॥

पितामह उवाच ॥

एष देवो महादेवो विज्ञेयस्तु महेश्वरः । न तस्मात् परमं किञ्चित् पदं समधिगम्यते ॥३॥

देवानाञ्च ऋषीणाञ्च पितृणाञ्चैव स प्रभुः । सहस्रयुगपय्यन्ते प्रलये सर्वदेहिनः ॥४॥

संहरत्येष भगवान् कालो भूत्वा महेश्वरः । एष चैव प्रजाः सर्वाः सृजत्येकः स्वतेजसा ॥५॥

एष चक्री च वज्री च श्रीवत्सकृतलक्षणः । योगी कृतयुगे चैव त्रेतायां क्रतुरुच्यते ॥६॥

द्वापरे चैव कालाग्निर्धर्मकेतुः कलौ स्मृतः । रुद्रस्य मूर्त्यस्येता येऽभिध्यायन्ति पण्डिताः ॥७॥

चतुरस्रं बहिश्चान्त अष्टास्रं पिण्डकाश्रये । वृत्तं सुदर्शनं योग्यमेवं लिङ्गं प्रपूजयेत् ॥८॥
तमो ह्यग्नी रजो ब्रह्मा सत्त्वं विष्णुः प्रकाशकम् । मूर्तिरेका स्थिता चास्य मूर्त्यः परिकीर्तिताः ॥९॥
यत्र तिष्ठति तद् ब्रह्म योगेन तु समन्वितम् । तस्माद्धि देवदेवेशमीशानं प्रभुमव्ययम् ॥१०॥
आराधयन्ति विप्रेन्द्रा ! जितक्रोधा जितेन्द्रियाः । लिङ्गं कृत्वा यथान्यायं सर्वलक्षणसंयुतम् ॥११॥
अङ्गुष्ठमात्रं सुशुभं सुवृत्तं सर्वसंमतम् । समनाभं तथाष्टास्रं षोडशास्रमतापि वा ॥१२॥
सुवृत्तं मण्डलं दिव्यं सर्वकामफलप्रदम् । वेदिका द्विगुणा तस्य समा वा सर्वसम्मता ॥१३॥
गोमुखी च त्रिभागैका वेद्या लक्षणसंयुता । पट्टिका च समन्ताद्वै यवमात्रा द्विजोत्तमाः ! ॥१४॥
सौवर्णं राजतं शैलं कृत्वा ताम्रमयं तथा । वेदिकायाश्च विस्तारं त्रिगुणं वै समन्ततः ॥१५॥
वर्तुलं चतुरस्रं वा षडस्रं वा त्रिरस्रकम् । समन्तान्निर्वणं शुभ्रं लक्षणैस्तत् सुलक्षितम् ॥१६॥
प्रतिष्ठाप्य यथान्यायं पूजालक्षणसंयुतम् । कलशं स्थापयेत्तस्य वेदिमध्ये तथा द्विजाः ! ॥१७॥
सहिरण्यं सबीजञ्च ब्रह्मभिश्चाभिमन्त्रितम् । सेचयेच्च ततो लिङ्गं पवित्रैः पञ्चभिः शुभैः ॥१८॥
पूजयेच्च यथालाभं ततः सिद्धिमवाप्स्यथ । समाहिताः पूजयध्वं सपुत्राः सह बन्धुभिः ॥१९॥
सर्वे प्राञ्जलयो भूत्वा शूलपाणिं प्रपद्यत । ततो द्रक्ष्यथ देवेशं दुर्दर्शमकृतात्मभिः ॥२०॥
यं दृष्ट्वा सर्वमज्ञानमधर्मश्च प्रणश्यति । ततः प्रदक्षिणं कृत्वा ब्रह्माणममितौजसम् ॥२१॥
सम्प्रस्थिता वनौकास्ते देवदारुवनं ततः । आराधयितुमारब्धा ब्रह्मणा कथितं यथा ॥२२॥
स्थण्डिलेषु विचित्रेषु पर्वतानां गुहासु च । नदीनाञ्च विविक्तेषु पुलिनेषु शुभेषु च ॥२३॥
शैवालशोभनाः केचित् केचिदन्तर्जलेशयाः । केचिद्भ्रूवाकाशास्तु पादाङ्गुष्ठाग्रधिष्ठिताः ॥२४॥
दन्तोलूखलिनस्त्वन्ये अश्मकुट्टास्तथापरे । स्थानवीरासनास्त्वन्ये मृगचर्यारताः परे ॥२५॥
कालं नयन्ति तपसा पूजया च महाधियः । एवं संवत्सरे पूर्णे वसन्ते समुपस्थिते ॥२६॥
ततस्तेषां प्रसादार्थं भक्तानामनुकम्पया । देवः कृतयुगे तस्मिन् गिरौ हिमवतः शुभे ॥२७॥
देवदारुवनं प्राप्तः प्रसन्नः परमेश्वरः । भस्मपांसूपदिग्धाङ्गो नग्नो विकृतलक्षणः ॥२८॥
उल्मुकव्यग्रहस्तश्च रक्तपिङ्गललोचनः । क्वचिच्च हसते रौद्रं क्वचिद्वायति विस्मितः ॥२९॥
क्वचिन्नृत्यति शृङ्गारं क्वचिद्रौति मुहुर्मुहुः । आश्रमे ह्यटते भैक्ष्यं याचते च पुनः पुनः ॥३०॥
मायां कृत्वा तथा रूपां देवस्तद्वनमागतः । ततस्ते मुनयः सर्वे तुष्टुवुश्च समाहिताः ॥३१॥
अद्विर्विधिमाल्यैश्च धूपैर्गन्धैस्तथैव च । सपत्नीका महाभागाः सपुत्राः सपरिच्छदाः ॥३२॥
मुनयस्ते तथा वाग्भिरीश्वरं चेदमब्रुन् । अज्ञानोद्देवदेवेश ! यदस्माभिरनुष्ठितम् ॥३३॥
कर्मणा मनसा वाचा तत्सर्वं क्षन्तुमर्हसि । चरितानि विचित्राणी गुह्यानि गहनानि च ॥३४॥
ब्रह्मादीनां च देवानां दुर्विज्ञे यानि ते हर ! । अगतिं ते न जानीमो गतिं नैव च नैव च ॥३५॥
विश्वेश्वर ! महादेव ! योऽसि सोऽसि नमोऽस्तु ते । स्तुवन्ति त्वां महात्मानो देवदेवं महेश्वरम् ॥३६॥
नमो भवाय भव्याय भावनायोद्भवाय च । अनन्तबलवीर्याय भूतानां पतये नमः ॥३७॥
संहर्त्रे च पिशङ्गाय अव्ययाय व्ययाय च । गङ्गासलिलधाराय आधाराय गुणात्मने ॥३८॥
त्र्यम्बकाय त्रिनेत्राय त्रिशूलवरधारिणे । कन्दर्पाय हुताशाय नमोऽस्तु परमात्मने ॥३९॥
शङ्कराय वृषाङ्काय गणानां पतये नमः । दण्डहस्ताय कालाय पाशहस्ताय वै नमः ॥४०॥
वेदमन्त्रप्रधानाय शतजिह्वाय वै नमः । भूतं भव्यं भविष्यञ्च स्थावरं जङ्गमञ्च यत् ॥४१॥
तव देहात् समुत्पन्नं देव ! सर्वमिदं जगत् । पासि हंसि च भद्रं ते प्रसीद भगवंस्ततः ॥४२॥
अज्ञानाद् यदि विज्ञानाद् यत्किञ्चित् कुरुते नरः । तत्सर्वं भगवानेव कुरुते योगमायया ॥४३॥
एवं स्तुत्वा तु मुनयः प्रहृष्टैरन्तरात्मभिः । याचन्त तपसा युक्ताः पश्यामस्त्वां यथा पुरा ॥४४॥
ततो देवः प्रसन्नात्मा स्वमेवास्थाय शङ्करः । रूपं त्र्यक्षञ्च सन्द्रष्टुं दिव्यं चक्षुरदात्प्रभुः ॥४५॥
लब्धदृष्ट्या तया दृष्ट्वा देवदेवं त्रियम्बकम् । पुनस्तुष्टुवुरीशानं देवदारुवनौकसः ॥४६॥

इति श्रीलिङ्गमहापुराणे पूर्वभागे एकत्रिंशोऽध्यायः ॥३१॥

आदितः श्लोकानां समष्ट्यङ्काः-१,५२७+४६=१,५७३



॥ अथ द्वात्रिंशोऽध्यायः ॥

ऋषय ऊचुः ॥

नमो दिग्वाससे नित्यं कृतान्ताय त्रिशूलिने । विकटाय करालाय करालवदनाय च ॥१॥
 अरूपाय सुरूपाय विश्वरूपाय ते नमः । कटङ्कटाय रुद्राय स्वाहाकाराय वै नमः ॥२॥
 सर्वप्रणतदेहाय स्वयञ्च प्रणतात्मने । नित्यं नीलशिखण्डाय श्रीकण्ठाय नमो नमः ॥३॥
 नीलकण्ठाय देवाय चिताभस्माङ्गधारिणे । त्वं ब्रह्मा सर्वदेवानां रुद्राणां नीललोहितः ॥४॥
 आत्मा च सर्वभूतानां साङ्ख्यैः पुरुष उच्यते । पर्वतानां महामेरुर्नक्षत्राणाञ्च चन्द्रमा ॥५॥
 ऋषिणाञ्च वशिष्ठस्त्वं देवानां वासवस्तथा । ओङ्कारः सर्वदेवानां श्रेष्ठं सोम च सामसु ॥६॥
 आरण्यानां पशूनाञ्च सिंहस्त्वं परमेश्वरः । ग्राम्याणां पृथग्भ्रासि भगवान् लाकेपूजितः ॥७॥
 सर्वथा वर्त्तमानोऽपि यो यो भावो भविष्यति । त्वामेव तत्र पश्यामो ब्रह्मणा कथितं यथा ॥८॥
 कामः क्रोधश्च लोभश्च विषादो मद एव च । एतदिच्छामहे बोद्धुं प्रसीद परमेश्वर ! ॥९॥
 महासंहरणे प्राप्ते त्वया देव ! कृतात्मना । करं ललाटे संविध्य वह्निरुत्पादितस्तवया ॥१०॥
 तेनाग्निना तदा लोका अर्चिर्भिः सर्वतो वृताः । तस्मादग्निसमा ह्येते बहवो विकृताग्रयः ॥११॥
 कामः क्रोधश्च लोभश्च मोहो दम्भ उपद्रव । यानि चान्यानि भूतानि स्थावराणि चराणि च ॥१२॥
 दह्यन्ते प्राणिनस्ते तु त्वत् समुत्थेन वह्निना । अस्माकं दह्यमानानां त्राता भव सुरेश्वर ! ॥१३॥
 त्वञ्च लोकहितार्थाय भूतानि परिषिञ्चसि । महेश्वर ! महाभाग ! प्रभो ! शुभनिरीक्षक ! ॥१४॥
 आज्ञापय वयं नाथ ! कर्तारो वचनं तव । भूतकोटिसहस्रेषु रूपकोटिशतेषु च ॥१५॥

अन्तं गन्तुं न शक्ताः स्म देवदेव ! नमोऽस्तु ते ॥१६॥

इति श्रीलिङ्गमहापुराणे पूर्वभागे द्वात्रिंशोऽध्यायः ॥३२॥

आदितः श्लोकानां समष्ट्यङ्काः-१,५७३+१६=१,५८९



॥ अथ त्रयस्त्रिंशोऽध्यायः ॥

ततस्तुतोष भगवान्ननुगृह्य महेश्वरः । स्तुतिं श्रुत्वा स्तुतस्तेषामिदं वचनमब्रवीत् ॥१॥
 यः पठेच्छृणुयाद्वापि युष्माभिः कीर्तितं स्तवम् । श्रावयेद्वा द्विजान् विप्रो गाणपत्यमवाप्नुयात् ॥२॥
 वक्ष्यामि वो हितं पुण्यं भक्तानां मुनिपुङ्गवाः । स्त्रीलिङ्गमखिलं देवी प्रकृतिर्मम देहजा ॥३॥
 पुंलिङ्गं पुरुषो विप्रा ! मम देहसमुद्भवः । उभाभ्यामेव वै सृष्टिर्मम विप्रा न संशयः ॥४॥
 न निन्देद्यतिनं तस्माद् दिग्वाससमनुत्तमम् । बालोन्मत्तविचेष्टन्तु मत्परं ब्रह्मावादिनम् ॥५॥
 ये हि मां भस्मनिरता भस्मना दग्धकिल्बिषाः । यथोक्तकारिणो दान्ता विप्रा ध्यानपरायणाः ॥६॥
 महादेवपरा नित्यं चरन्तो ह्यूर्ध्वरेतसः । अर्चयन्ति महादेवं वाङ्मनः कायसंयताः ॥७॥
 रुद्रलोकमनुप्राप्य न निवर्त्तन्ति ते पुनः । तस्मादेतद् व्रतं दिव्यमव्यक्तं व्यक्तलिङ्गिनः ॥८॥
 भस्मव्रताश्च मुण्डाश्च व्रतिनो विश्वरूपिणः । न तान्परिवदेद्विद्वान्न चैतान्नाभिलङ्घयेत् ॥९॥
 न हसेन्नाप्रियं ब्रूयादमुत्रेह हितार्थवान् । यस्तान्निन्दति मूढात्मा महादेवं स निन्दति ॥१०॥
 यस्त्वेतान् पूजयेन्नित्यं स पूजयति शङ्करम् । एवमेष महादेवो लोकानां हितकाम्यया ॥११॥
 युगे युगे महायोगी क्रीडते भस्मगुण्ठितः । एवञ्चरत भद्रं वस्ततः सिद्धिमवाप्स्यथ ॥१२॥
 अतुलमिह महाभयप्रणाशहेतुं शिवकथितं परमं पदं विदित्वा । व्यापगतभवलोभमोहचित्ताः प्रणिपतिताः सहसा
 शिरोभिरुग्रम् ॥१३॥
 ततः प्रमुदिता विप्राः श्रुत्वेवं कथितं तदा । गन्धोदकैः सुशुद्धैश्च कुशपुष्पविमिश्रितैः ॥१४॥
 स्नापयन्ति महाकुम्भैरद्भिरेव महेश्वरम् । गायन्ति विविधैर्गुह्यैर्ह्रस्वैश्चापि सुस्वरैः ॥१५॥
 नमो देवाधिदेवाय महादेवाय वै नमः । अर्द्धनारीशरीराय सांख्ययोगप्रवर्तिने ॥१६॥
 मेघवाहनकृष्णाय गजचर्मनिवासिने । कृष्णाजिनोत्तरीयाय व्यालयज्ञोपवीतिने ॥१७॥
 सुरचितसुविचित्रकुण्डलाय सुरचितमाल्यविभूषणाय तुभ्यम् । मृगपतिवरचर्मवाससे च प्रथितंयशसे नमो ऽस्तु
 शङ्कराय ॥१८॥

ततस्तान् स मुनीन् प्रीतः प्रत्युवाच महेश्वरः । प्रीतोऽस्मि तपसा युष्मान् वरं वृ णुत सुव्रताः ! ॥१९॥
 ततस्ते मुनयः सर्वे प्रणिपत्य महेश्वरम् । भृग्वङ्गिरा वसिष्ठश्च विश्वामित्रस्तथैव च ॥२०॥
 गौतमोऽत्रिः सुकेशश्च पुलस्त्यः पुलहः क्रतुः । मरीचिः कश्यपः कण्वः संवर्तश्च महातपाः ॥२१॥
 ते प्रणम्य महादेवमिदं वचनमब्रुवन् । भस्मस्नानञ्च नम्रत्वं वामत्वं प्रतिलोमता ॥२२॥
 सेव्यासेव्यत्वमेवञ्च एतदिच्छाम वेदितुम् । ततस्तेषां वचः श्रुत्वा भगवान् परमेश्वरः ॥
 सस्मितं प्राह सम्प्रेक्ष्य सर्वान् मुनिवरांस्तदा ॥२३॥

इति श्रीलिङ्गमहापुराणे पूर्वभागे ऋषिवाक्यं नाम त्रयस्त्रिंशोऽध्यायः ॥३३॥

आदितः श्लोकानां समष्ट्यङ्काः-१,५८९+२३=१,६१२



॥ अथ चतुस्त्रिंशोऽध्यायः ॥

श्रीभगवानुवाच ॥

एतद्वः संप्रवक्ष्यामि कथा सर्वस्वमद्य वै । अग्निर्ह्यहं सोमकर्ता सोमश्चाग्निमुपाश्रितः ॥१॥
 कृतमेतद्वहत्यग्निर्भूयो लोकसमाश्रयात् । असकृत्त्वाग्निना दग्धं जगत् स्थावरजङ्गमम् ॥२॥
 भस्मसाद्विहितं सर्वं पवित्रमिदमुत्तमम् । भस्मना वीर्यमास्थाय भूतानि पिरषिञ्चति ॥३॥
 अग्निकायश्च यः कृत्वा करिष्यति त्रियायुषम् । भस्मना मम वीर्येण मुच्यते सर्वकिल्बिषैः ॥४॥
 भासतेत्येव यद्भस्म शुभं भावयते च यत् । भक्षणात् सर्वपापानां भस्मेति परिकीर्तितम् ॥५॥
 ऊष्मपाः पितरो ज्ञेया देवा वै सोमसम्भवाः । अग्नीषोमात्मकं सर्वं जगत्स्थावरजङ्गमम् ॥६॥
 अहमग्निर्महातेजाः सोमश्चैषा महाम्बिका । अहमाग्निश्च सोमश्च प्रकृत्या पुरुषः स्वयम् ॥७॥
 तस्माद्भस्म महाभागा ! मदीर्यमिति चोच्यते । स्ववीर्यं वपुषा चैव धारयामीति वै स्थितिः ॥८॥
 तदाप्रभृति लोकेषु रक्षार्थमशुभेषु च । भस्मना क्रियते रक्षा सूतिकानां गृहेषु च ॥९॥
 भस्मस्नानविशुद्धात्मा जितक्रोदो जितेन्द्रियः । मत्समीपं समागम्य न भूयो विनिवर्त्तते ॥१०॥
 व्रतं पाशुपतं योगं कापिलश्चैव निर्मितम् । पूर्वं पाशुपतं ह्येतन्निर्मितं तदनुत्तमम् ॥११॥
 शेषाश्चाश्रमिणः सर्वे पश्चात् सृष्टाः स्वयंभुवा । सृष्टिरेषा मया सृष्टा लज्जामोहभयात्मिका ॥१२॥
 नग्ना एव हि जायन्ते देवता मुनयस्तथा । ये चान्ये मानवा लोके सर्वे जायन्त्यवाससः ॥१३॥
 इन्द्रियैरजितैर्नग्नो दुकूलेनापि संवृतः । तैरेव संवृतैर्गुप्तो न वस्त्रं कारणं स्मृतम् ॥१४॥
 क्षमा धृतिरहिंसा च वैराग्यश्चैव सर्वशः । तुल्यौ मानावमानौ च तदावरणमुत्तमम् ॥१५॥
 भस्मस्नानेन दिग्धाङ्गोऽध्यायते मनसा भवम् । यद्यकार्यसहस्राणि कृत्वा यः स्नाति भस्मना ॥१६॥
 तत्सर्वं दहते भस्म यथाग्निस्तेजसा वनम् । तस्माद् यत्नपरो भूत्वा त्रिकालमपि यः सदा ॥१७॥
 भस्मना कुरुते स्नानं गाणपत्यं स गच्छति । समाहृत्य क्रतून् सर्वान् गृहीत्वा व्रतमुत्तमम् ॥१८॥
 ध्यायन्ति ये महादेवं लीलासद्भावभाविताः । उत्तरेणार्यपन्थानं तेऽमृतत्वमवाप्नुयुः ॥१९॥
 दक्षिणेन च पन्थानं ये श्मशानानि भेजिरे । अणिमा गरिमा चैव लघिमा प्राप्तिरेव च ॥२०॥
 इच्छा कामावसायित्वं तथा प्राकाम्यमेव च । ईशित्वञ्च वशित्वञ्च अमरत्वञ्च ते गताः ॥२१॥
 इन्द्रादयस्तथा देवाः कामिकव्रतमास्थिताः । ऐश्वर्यं परमं प्राप्य सर्वे प्रथिततेजसः ॥२२॥
 व्यपगतमदमोह मुक्तरागस्तमरजदोषविवर्जितस्वभावः । परिभवमिदमुत्तमं विदित्वा पशुपतियोगपरो भवेत् सदैव ॥२३॥

इमं पाशुपतं ध्यायन् सर्वपापप्रणाशनम् । यः पठेच्च शुचिर्भूत्वा श्रद्धधानो जितेन्द्रियः ॥२४॥
 सर्वपापविशुद्धात्मा रुद्रलोकं स गच्छति । ते सर्वे मुनयः श्रुत्वा वसिष्ठाद्या द्विजोत्तमाः ॥२५॥
 भस्मपाण्डुरदिग्धाङ्गा बभूवुर्विगतस्पृहाः । रुद्रलोकाय कल्पान्ते संस्थिताः शिवतेजसा ॥२६॥
 तस्मान्न निन्द्याः पूज्याश्च विकृता मलिना अपि । रूपान्विताश्च विप्रेन्द्राः सदा योगीन्द्रशङ्कया ॥२७॥
 बहुना किं प्रलापेन भवभक्ता द्विजोत्तमाः । संपूज्याः सर्वयत्नेन शिववन्नात्र संशयः ॥२८॥
 मलिनाश्चैव विप्रेन्द्रा भवभक्ता दृढव्रताः । दधीचस्तु यथा देवदेवं जित्वा व्यवस्तितः ॥२९॥
 नारायणं तथा लोके रुद्रभक्त्या न संशयः । तस्मात्सर्वप्रयत्नेन भस्मदिग्धतनूरुहाः ॥३०॥

जटिनो मुण्डिनश्चैव नग्ना नानाप्रकारिणः । सम्पूज्याः शिववन्नित्यं मनसा कर्म णा गिरा ॥३१॥

इति श्रीलिङ्गमहापुराणे पूर्वभागे योगिप्रशंसानाम् चतुस्त्रिंशोऽध्यायः ॥३४॥

आदितः श्लोकानां समष्ट्यङ्काः-१,६१२+३१=१,६४३



॥ अथ पञ्चत्रिंशोऽध्यायः ॥

सनत्कुमार उवाच ॥

कथं जघान राजानं क्षुपं पादेन सुव्रत ! दधीचः समरे जित्वा देवदेवं जनार्दनम् ॥१॥
वज्रास्थित्वं कथं लेभे महादेवान्महातपाः ! वक्तुमर्हसि शैलादे ! जितो मृत्युस्त्वया यथा ॥२॥

शैलादिरुवाच ॥

ब्रह्मपुत्रो महातेजा राजा क्षुप इति स्मृतः । अभून्मित्रो दधीचस्य मुनीन्द्रस्य जनेश्वरः ॥३॥
चिरात्तयोः प्रसङ्गाद्वै वादः क्षुपदधीचयोः । अभवत् क्षत्रियश्रेष्ठो विप्र एवेति विश्रुतः ॥४॥
अष्टानां लोकपालानां वपुर्धारयते नृपः । तस्मादिन्द्रो ह्यहं वह्निर्यमश्च निर्वर्ततिस्तथा ॥५॥
वरुणश्चैव वायुश्च सोमो धनद एव च । ईश्वरोऽहं न सन्देहो नावमन्तव्य एव च ॥६॥
महती देवता या सा महतश्चापि सुव्रत ! तस्मात्त्वया महाभाग ! च्यावनेय ! सदा ह्यहम् ॥७॥
नावमन्तव्य एवेह पूजनीयश्च सर्वथा । श्रुत्वा तथा मतं तस्य क्षुपस्य मुनिसत्तमः ॥८॥
दधीचश्च्यावनिश्चोग्रो गौरवादात्मनो द्विजः । अताडयत् क्षुपं मू ध्निं दधीचो वाममुष्टिना ॥
चिच्छेद वज्रेण च तं दधीचं बलवान् क्षुपः ॥९॥
ब्रह्मलोके पुरा सो हि ब्रह्मणः क्षुतसम्भवः । लब्धं वज्रञ्च कार्य्यार्थं वज्रिणा चोदितः प्रभुः ॥१०॥
स्वेच्छयैव नरो भूत्वा नरपालो बभूव सः । तस्माद्राजा स विप्रेन्द्रमजयद्वै महाबलः ॥११॥
यथा वज्रधरः श्रीमान् बलवांस्तमसान्वितः । पपात भूमौ निहतो वज्रेण द्विजपुङ्गवः ॥१२॥
सस्मार च तदा तत्र दुःखाद्वै भार्गवं मुनिम् । शुक्रो ऽपि सन्धयामास ताडितं कुलिशेन तम् ॥१३॥
योगादेत्य दधीचस्य देहं देहभृतां वरः । सन्धाय पूर्ववद्देहं दधीचस्याह भार्गवः ॥१४॥
भो दधीच ! महाभाग ! देवदेवमुमापतिम् । सम्पूज्य पूज्यं ब्रह्माद्यैर्देवदेवं निरञ्जनम् ॥१५॥
अवध्यो भव विप्रर्षे प्रसादात् त्र्यम्बकस्य तु । मृतसञ्जीवनं तस्माल्लब्धमेतन्मया द्विज ! ॥१६॥
नास्ति मृत्युभयं शम्भोर्भक्तानामिह सर्वतः । मृतसञ्जीवनञ्चापि शैवमद्य वदामि ते ॥१७॥
त्रियम्बकं यजामहे त्रैलोक्यपितरं प्रभुम् । त्रिमण्डलस्य पितरं त्रिगुणस्य महेश्वरम् ॥१८॥
त्रितत्त्वस्य त्रिवह्नेश्च त्रिधा भूतस्य सर्वतः । त्रिवेदस्य महादेवं सुगन्धिं पुष्टिवर्धनम् ॥१९॥
सर्वभूतेषु सर्वत्र त्रिगुणे प्रकृतौ तथा । इन्द्रियेषु तथान्येषु देवेषु च गणेषु च ॥२०॥
पुष्पेषु गन्धवत् सूक्ष्मः सुगन्धिः परमेश्वरः । पुष्टिश्च प्रकृतिर्यस्मात् पुरुषस्य द्विजोत्तम ! ॥२१॥
महदादिविशेषान्तविकल्पस्यापि सुव्रत ! । विष्णोः पितामहस्यापि मुनीनाञ्च महामुने ! ॥२२॥
इन्द्रस्यापि च देवानां तस्माद्वै पुष्टिवर्धनः । तं देवममृतं रुद्रं कर्मणा तपसा तथा ॥२३॥
स्वाध्यायेन च योगेन ध्यानेन च यजामहे । सत्येनानेन मुक्षीयान् मृत्युपाशाद्भवः स्वयम् ॥२४॥
बन्धमोक्षकरो यस्मादुर्वारुकमिव प्रभुः । मृतसञ्जीवनो मन्त्रो मया लब्धस्तु शङ्करात् ॥२५॥
जस्त्वा हुत्वाभिमन्त्र्यैव जलं पीत्वा दिवानिशम् । लिङ्गस्य सन्निधौ ध्यात्वा नास्ति मृत्युभयं द्विज ! ॥२६॥
तस्य तद्वचनं श्रुत्वा तपसाराध्य शङ्करम् । वज्रास्थित्वमवध्यत्वमदीनत्वञ्च लब्धवान् ॥२७॥
एवमाराध्य देवेशं दधीचो मुनिसत्तमः । प्राप्यावध्यत्वमन्यैश्च वज्रस्थित्वं प्रयत्नतः ॥२८॥
अताडयच्च राजेन्द्रं पादमूलेन मूर्ध्वनि । क्षुपो दधीचं वज्रेण जघानोरसि च प्रभुः ॥२९॥
नाभ्रूनाशाय तद्वज्रं दधीचस्य महात्मनः । प्रभावात् परमेशस्य वज्रबद्धशरीरिणः ॥३०॥
दृष्ट्वाप्यवध्यत्वमदीनताञ्च क्षुपा दधीचस्य तदा प्रभावम् । आराधयामास हरिं मुकुन्दमिन्द्रानुजं प्रेक्ष्य
तदाम्बुजाक्षम् ॥३१॥

इति श्रीलिङ्गमहापुराणे पूर्वभागे क्षुपाविधनृपपराभववर्णनं नाम पञ्चत्रिंशोऽध्यायः ॥३५॥

आदितः श्लोकानां समष्ट्यङ्काः-१,६४३+३१=१,६७४



॥ अथ षट्त्रिंशोऽध्यायः ॥

नन्द्युवाच ॥

पूजया तस्य संतुष्टो भगवान् पुरुषोत्तमः । श्रीभूमिसहितः श्रीमान् शङ्खचक्रगदाधरः ॥१॥
किरीटी पद्महस्तश्च सर्वाभरण भूषितः । पीताम्बरश्च भगवान् देवैर्देत्यैश्च संवृतः ॥२॥
प्रददौ दर्शने तस्मै दिव्यं वै गरुडध्वजः । दिव्येन दर्शनेनैव दुष्ठा देवं जनार्दनम् ॥३॥
तुष्टव वाग्भिरिष्टाभिः प्रणम्य गरुडध्वजम् । त्वमादिस्त्वमनादिश्च प्रकृतिस्त्वं जनार्दनः ॥४॥
पुरुषस्त्वं जगन्नाथो विष्णुर्विश्वेश्वरो भवान् । योऽयं ब्रह्मासि पुरुषो विश्वमूर्तिः पितामहः ॥५॥
तत्त्वमाद्यं भवानेव परं ज्योतिर्जनार्दन ! । परमात्मा परं धाम श्रीपते ! भूपते ! प्रभो ! ॥६॥
त्वत्क्रोधसम्भवो रुद्रस्तमसा च समावृतः । त्वत्प्रसादाज्जगद्धाता रजसा च पितामहः ॥७॥
त्वत्प्रसादात् स्वयं विष्णुः सत्त्वेन पुरुषोत्तमः । कालमूर्ते ! हरे ! विष्णो ! नारायण ! जगन्मय ! ॥८॥
महांस्तथा च भूतादिस्तन्मात्राणीन्द्रियाणि च । त्वयैवाधिष्ठितान्येव विश्वमूर्ते ! महेश्वर ! ॥९॥
महादेव ! जगन्नाथ ! पितामह ! जगद्गुरो ! । प्रसीद देवदेवेश ! प्रसीद परमेश्वर ! ॥१०॥
प्रसीद त्वं जगन्नाथ ! शरण्यं शरणं गतः । वैकुण्ठ ! शौरि ! सर्वज्ञ ! वासुदेव ! महाभुज ! ॥११॥
सङ्कर्षण ! महाभाग ! प्रद्युम्न ! पुरुषोत्तम ! । अनिरुद्ध ! महाविष्णो ! सदा विष्णो ! नमोऽस्तु ते ॥१२॥
विष्णो ! तवासनं दिव्यमव्यक्तं मध्यतो विभुः । सहस्रफणसंयुक्तस्तमोमूर्तिर्धराधरः ॥१३॥
अधश्च धर्मो देवेश ! ज्ञानं वैराग्यमेव च । ऐश्वर्य्यमासनस्यास्य पादरूपेण सुव्रत ! ॥१४॥
सप्तपातालपादस्त्वं धराजघनमेव च । वासांसि सागराः सप्त दिशश्चैव महाभुजाः ॥१५॥
द्यौर्मूर्ध्वा ते विभो ! नाभिः खं वायुर्नासिकां गतः । नेत्रे सोमश्च सूर्यश्च केशा वै पुष्करादयः ॥१६॥
नक्षत्रतारकाद्यौश्च ग्रैवेयकविभूषणम् । कथं स्तोष्यामि देवेशं पूज्यश्च पुरुषोत्तमः ॥१७॥
श्रद्धया च कृतं दिव्यं यच्छ्रुतं यच्च कीर्तितम् । यदिष्टं तत् क्षमस्वेष ! नारायण ! नमोऽस्तु ते ॥१८॥

शैलादिरुवाच ॥

इदं तु वैष्णवं स्तोत्रं सर्वपापप्रणाशनम् । यः पठेच्छृणुयाद्वापि क्षुपेण परिकीर्तितम् ॥१९॥

श्रावयेद्वा द्विजान् भक्त्या विष्णुलोकं स गच्छति ॥२०॥

सम्पूज्य चैवं त्रिदशेश्वराद्यैः स्तुत्वा स्तुतं देवमजेयमीशम् । विज्ञापयामास निरीक्ष्य भक्त्या जनार्दनाय प्रणिपत्य
मूर्ध्ना ॥२१॥

राजोवाच ॥

भगवन् ब्राह्मणः ! कश्चिद्दधीच इति विश्रुतः । धर्मवित्ता विनीतात्मा सखा मम पुराभवत् ॥२२॥

अवध्यः सर्वदा सर्वैः शङ्करार्चनतत्परः । सावज्ञं वामपादेन स मां मूर्ध्नि सदस्यथ ॥२३॥

ताडयामास देवेश ! विष्णो ! विश्व ! जगत्पते ! । उवाच च मदाविष्टो न बिभेमीति सर्वतः ॥२४॥

जेतुमिच्छामि तं विप्रं दधीचं जगदीश्वर ! । यथा हितं तथा कर्तुं त्वमर्हसि जनार्दन ! ॥२५॥

शैलादिरुवाच ॥

ज्ञात्वा सोऽपि दधीचस्य अवध्यत्वं महात्मनः । सस्मार च महेशस्य प्रभावमतुलं हरिः ॥२६॥

एवं स्मृत्वा हरिः प्राह ब्रह्मणः क्षुतसम्भवम् । विप्राणां नास्ति राजेन्द्र ! भयमेत्य महेश्वरम् ॥२७॥

विशेषाद्ब्रह्मक्तानां अभयं सर्वदा नृप ! । नीचानामपि सर्वत्र दधीचस्यास्य किं पुनः ॥२८॥

तस्मात्तव महाभाग ! विजयो नास्ति भूपते ! । दुःखं करोमि विप्रस्य शापार्थं ससुरस्य मे ॥२९॥

भविता तस्य शापेन दक्षयज्ञे सुरैः समम् । विनाशो मम राजेन्द्र ! पुनरुत्थानमेव च ॥३०॥

तस्मात् समेत्य विप्रेन्द्र ! सर्वयत्नेन भूपते ! । करोमि यत्नं राजेन्द्र ! दधीचविजयाय ते ॥३१॥

शैलादिरुवाच ॥

श्रुत्वा वाक्यं क्षुपः प्राह तथास्त्विति जनार्दनम् । भगवानपि विप्रस्य दधीचस्याश्रमं ययौ ॥३२॥

आस्थाय रूपं विप्रस्य भगवान् भक्तवत्सलः । दधीचमाह ब्रह्मर्षिमभिवन्द्य जगद्गुरुः ॥३३॥

श्रीभगवानुवाच ॥

भो ! भो ! दधीच ! ब्रह्मर्षे ! भवार्चनरताव्यय ! । वरमेकं वृणे त्वत्तस्तं भवान्दातुमर्हति ॥३४॥
याचितो देवदेवेन दधीचः प्राह विष्णुना । ज्ञातं तवेप्सितं सर्वं न बिभेमि तवाप्यहम् ॥३५॥
भवान् विप्रस्य रूपेण आगतोऽसि जनार्दन ! । भूतं भविष्यं देवेश ! वर्तमानं जनार्दन ! ॥३६॥
ज्ञातं प्रसादाद्बुद्रस्य द्विजत्वं त्यज सुव्रत ! । आराधितोऽसि देवेश ! क्षुपेण मधुसूदन ! ॥३७॥
जाने तैवैनां भगवन् ! भक्तवत्सलतां हरे ! । स्थाने तवैषा भगवन् ! भक्तवात्सल्यता हरे ! ॥३८॥
अस्ति चेद्भगवन् ! भीतिर्भवार्चनरतस्य मे । वक्तुमर्हसि यत्नेन वरदाम्बुजलोचन ! ॥३९॥
वदामि न मृषा तस्मान्न बिभेमि जनार्दन ! । न बिभेमि जगत्यस्मिन् देवदैत्यद्विजादपि ॥४०॥

नन्द्युवाच ॥

श्रुत्वा वाक्यं दधीचस्य तदास्थाय जनार्दनः । स्वरूपं सस्मितं प्राह सन्त्यज्य द्विजतां क्षणात् ॥४१॥

श्रीभगवानुवाच ॥

भयं दधीच ! सर्वत्र नास्त्येव तव सुव्रत ! । भवार्चनरतो यस्माद्भवान् सर्वज्ञ एव च ॥४२॥
बिभेमीति सकृद्वक्तुं त्वमर्हसि नमस्तव । नियोगान्मम विप्रेन्द्र ! क्षुपं प्रतिसदस्यथ ॥४३॥
एवं श्रुत्वापि तद्वाक्यं सान्त्वं विष्णोर्महामुनिः । न बिभेमीति तं प्राह दधीचो देवसत्तमम् ॥४४॥
प्रभावाद्देवदेवस्य शम्भोः साक्षात्पिनाकिनः । सर्वस्य शङ्करस्यास्य सर्वज्ञस्य महामुनिः ॥४५॥
ततस्तस्य मुनेः श्रुत्वा वचनं कुपितो हरिः । चक्रमुद्यम्य भगवान् दिग्धुर्मुनिसत्तमम् ॥४६॥
अभवत् कुण्ठिताग्रं हि विष्णोश्चक्रं सुदर्शनम् । प्रभावाद्धि दधीचस्य क्षुपस्यैव हि सन्निधौ ॥४७॥
दृष्ट्वा तत्कुण्ठिताग्रं हि चक्रं चक्रिणमाह सः । दधीचः सस्मितं साक्षात् सदसद्व्यक्तिकारणम् ॥४८॥
भगवन् ! भवता लब्धं पुरातीव सुदारुणम् । सुदर्शनमिति ख्यातं चक्रं विष्णो प्रयत्नतः ॥४९॥
भवस्यैतच्छुभं चक्रं न जिघांसति मामिह । ब्रह्मास्त्राद्यैस्तथान्यैर्हि प्रयत्नं कर्तुमर्हसि ॥५०॥

शैलादिरुवाच ॥

तस्य तद्वचनं श्रुत्वा दृष्ट्वा निर्वीर्यमायुधम् । ससर्जं च पुनस्तस्मै सर्वा स्त्राणि समन्ततः ॥५१॥
चक्रुर्देवास्ततस्तस्य विष्णोः साहाय्यमव्ययाः । द्विजेनैकेन योद्धुं हि प्रवृत्तस्य महाबलाः ॥५२॥
कुशमुष्टिं तदादाय दधीचः संस्मरन् भवम् । ससर्जं सर्वदेवेभ्यो वज्रास्थिः सर्वतो वशी ॥५३॥
दिव्यं त्रिशूलमभवत् कालाग्निसदृशप्रभम् । दग्धुं देवान्मतिं चक्रे युगान्ताग्निरिवापरः ॥५४॥
इन्द्रनारायणाद्यैश्च देवैस्त्यक्तानि यानि तु । आयुधानि समस्तानि प्रणेमुखिशिखं मुने ! ॥५५॥
देवाश्च दुद्रुवुः सर्वे ध्वस्तवीर्या द्विजोत्तम ! । ससर्जं भगवान् विष्णुः स्वदेहात्पुरुषोत्तमः ॥५६॥
आत्मनः सदृशान्दिव्याल्लक्षालक्षायुतान् गणान् । तानि सर्वाणि सहसा ददाह मुनिसत्तमः ॥५७॥
ततो विस्मयनार्थाय विश्वमूर्तिरभूद्धरिः । तस्य देहे हरेः साक्षादपश्यद्द्विजसत्तमः ॥५८॥
दधीचो भगवान्विप्रः देवतानां गणान् पृथक् । रुद्राणां कोटयश्चैव गणानां कोटयस्तदा ॥५९॥
अण्डानां कोटयश्चैव विश्वमूर्तेस्तनौ तदा । दृष्ट्वैतदखिलं तत्र च्यावनिर्विस्मितं तदा ॥६०॥
विष्णुमाह जगन्नाथं जगन्मयमजं विभुम् । अम्भसाभ्युक्ष्य तं विष्णुं विश्वरूपं महामुनिः ॥६१॥
मायां त्यज महाबाहो ! प्रतिभासा विचारतः । विज्ञानानां सहस्राणि दुर्विज्ञेयानि माधव ! ॥६२॥
मयि पश्य जगतसर्वं त्वया सार्धमनिन्दित । ब्रह्माणं च तथा रुद्रं दिव्यां दृष्टिं ददामि ते ॥६३॥
इत्युक्त्वा दर्शयामास स्वतनौ निखिलं मुनिः । तं प्राह च हरिं देवं सर्वदेवभवोद्भवम् ॥६४॥
मायया ह्यनया किं वा मन्त्रशक्त्याथ वा प्रभो ! । वस्तुशक्त्याथ वा विष्णो ! ध्यानशक्त्याथ वा पुनः ॥६५॥
त्यक्त्वा मायामिमां तस्माद्योद्धुमर्हसि यत्नतः । एवं तस्य वचः श्रुत्वा दृष्ट्वा माहात्म्यमद्भुतम् ॥६६॥
देवाश्च दुद्रुवुर्भूयो देवं नारायणञ्च तम् । वारयामास निश्चेष्टं पद्मयोनिर्जगद्गुरुः ॥६७॥
निशम्य वचनं तस्य ब्रह्मणस्तेन निर्जितः । जगाम भगवान् विष्णुः प्रणिपत्य महामुनिम् ॥६८॥
क्षुपो दुःखातुरो भूत्वा सम्पूज्य च मुनीश्वरम् । दधीचमभिवन्द्याशु प्रार्थयामास विक्लवः ॥६९॥
दधीच ! क्षम्यतां देव ! मयाऽज्ञानात्कृतं सखे ! । विष्णुना हि सुरैर्वापि रुद्रभक्तस्य किं तव ॥७०॥
प्रसीद परमेशान ! दुर्लभा दुर्जनैर्द्विज ! । भक्तिर्भक्तिमतां श्रेष्ठ ! मद्विधैः क्षत्रियाधमैः ॥७१॥
श्रुत्वानुगृह्य तं विप्रो दधीचस्तपतां वरः । राजानं मुनिशार्दूलः शशाप च सुरोत्तमान् ॥७२॥

रुद्रकोपाभिना देवाः सदेवेन्द्रा मुनीश्वरैः । ध्वस्ता भवन्तु देवेन विष्णुना च समन्विताः ॥७३॥
 प्रजापतेर्मखे पुण्ये दक्षस्य मुमहात्मनः । एवं शस्त्वा क्षुपं प्रेक्ष्य पुनराह द्विजोत्तमः ॥७४॥
 देवैश्च पूज्या राजेन्द्र ! नृपैश्च विविधैर्गणैः । ब्राह्मणा एव राजेन्द्र ! बलिनः प्रभविष्णवः ॥७५॥
 इत्युक्त्वा स्वोटजं विप्रः प्रविवेश महाद्युतिः । दधीचमभिवन्द्यैव जगाम स्वं नृपः क्षयम् ॥७६॥
 तदेव तीर्थमभवत्स्थानेश्वरमिति स्मृतम् । स्थानेश्वरमनुप्राप्य शिवसायुज्यमाप्नुयात् ॥७७॥
 कथितस्तव संक्षेपाद्विवादः क्षुब्धधीचयोः । प्रभावश्च दधीचस्य भवस्य च महामुने ! ॥७८॥
 य इदं कीर्तयेद्विव्यं विवादं क्षुब्धधीचयोः । जित्वापमृत्युं देहान्ते ब्रह्मलोकं प्रयाति सः ॥७९॥
 य इदं कीर्त्यं सङ्ग्रामं प्रविशेत्तस्य सर्वदा । नास्ति मृत्युभयञ्चैव विजयी च भविष्यति ॥८०॥
 इति श्रीलिङ्गमहापुराणे पूर्वभागे क्षुपदधीचिसंवादो नाम षट्त्रिंशोऽध्यायः ॥३६॥

आदितः श्लोकानां समष्ट्यङ्काः-१,६७४+८०=१,७५४



॥ अथ सप्तत्रिंशोऽध्यायः ॥

सनत्कुमार उवाच ॥

भवान्कथमनुप्राप्तो महादेवमुमापतिम् । श्रोतुमिच्छामि तत्सर्वं वक्तुमर्हसि मे प्रभो ! ॥१॥

शैलादिरुवाच ॥

प्रजाकामः शिलादोऽभूत्पिता मम महामुने ! । सोप्यन्धः सुचिरं कालं तपस्तेपे सुदुश्चरम् ॥२॥

तप्तस्तस्य तपसा सन्तुष्टो वज्रधृक् प्रभुः । शिलादमाह तुष्टोऽस्मि वरयस्व वरानिति ॥३॥

ततः प्रणम्य देवेशं सहस्राक्षं सहामरैः । प्रोवाच मुनिशार्दूल ! कृताञ्जलिपुटो हरिम् ॥४॥

शिलाद उवाच ॥

भगवन् ! देवतारिघ्न ! सहस्राक्ष ! वरप्रद ! । अयोनिजं मृत्युहीनं पुत्रमिच्छामि सुव्रत ! ॥५॥

शक्र उवाच ॥

पुत्रं दास्यामि विप्रर्षे ! योनिजं मृत्युसंयुतम् । अन्यथा ते न दास्यामि मृत्युहीना न सन्ति वै ॥६॥

न दास्यति सुतं तेऽत्र मृत्युहीनमयोनिजम् । पितामहोऽपि भगवान् किमुतान्ये महामुने ! ॥७॥

सोऽपि देवः स्वयं ब्रह्मा मृत्युहीनो न चेश्वरः । योनिजश्च महा तेजाश्चाण्डजः पद्मसम्भवः ॥८॥

महेश्वराङ्गजश्चैव भवान्यास्तनयः प्रभुः । तस्याप्यायुः समाख्यातं परार्धद्वयसम्मितम् ॥९॥

कोटिकोटिसहस्राणि अहर्भूतानि यानि वै । समतीतानि कल्पानां तावच्छेषाः परत्र ये ॥१०॥

तस्मादयोनिजे पुत्रे मृत्युहीने प्रयत्नतः । परित्यज्याशां विप्रेन्द्र गृहाणात्मसमं सुतम् ॥११॥

शैलादिरुवाच ॥

तस्य तद्वचनं श्रुत्वा पिता मे लोकविश्रुतः । शिलाद इति पुण्यात्मा पुनः प्राह शचीपतिम् ॥१२॥

शिलाद उवाच ॥

भगवन्नण्डयोनित्वं पद्मयोनित्वमेव च । महेश्वराङ्गयोनित्वं श्रुतं वै ब्रह्मणो मया ॥१३॥

पुरा महेन्द्रदायादाद्भद्रतश्चास्य पूर्वजात् । नारदाद्वै महाबाहो ! कथमत्राशु नो वद ॥१४॥

दाक्षायणी सा दक्षोऽपि देवः पद्मोद्भवात्मजः । पौत्री कनकगर्भस्य कथं तस्याः सुतो विभुः ॥१५॥

शक्र उवाच ॥

स्थाने संशयितुं विप्र ! तव वक्ष्यामि कारणम् । कल्पे तत्पुरुषे वृत्तं ब्रह्मणः परमेष्ठिनः ॥१६॥

ससर्ज सकलं ध्यात्वा ब्रह्माणं परमेश्वरः । जनार्दनो जगन्नाथः कल्पे वै मे घवाहने ॥१७॥

दिव्यं वर्षसहस्रं तु मेघो भूत्वावहद्वरम् । नारायणो महादेवं बहुमानेन सादरम् ॥१८॥

दृष्ट्वा भावं महादेवो हरेः स्वात्मनि शङ्करः । प्रददौ तस्य सकलं स्रष्टुं वै ब्रह्मणा सह ॥१९॥

तदा तं कल्पमाहुर्वै मेघवाहनसंज्ञया । हिरण्यगर्भस्तं दृष्ट्वा तस्य देहोद्भवस्तदा ॥२०॥

जनार्दनसुतः प्राह तपसा प्राप्य शङ्करम् । तव वामाङ्गजो विष्णुर्दक्षिणाङ्गभवो ह्यहम् ॥२१॥

मया सह जगत्सर्वं तथाप्यसृजदच्युतः । जगन्मयोवहद्यस्मान्मेघो भूत्वा दिवानिशम् ॥२२॥

भवन्तमवहद्विष्णुर्देवदेवं जगद्गुरुम् । नारायणादपि विभो ! भक्तोऽहं तव शङ्कर ! ॥२३॥

प्रसीद देहि मे सर्वं सर्वात्मत्वं तव प्रभो ! । तदाथ लब्ध्वा भगवान् भवात्सर्वात्मतां क्षणात् ॥२४॥
 त्वरमाणोऽथ सङ्गम्य ददर्श पुरुषोत्तमम् । एकार्णवात्ये शुभ्रे त्वन्धकारे सुदारुणे ॥२५॥
 हेमरत्नचिते दिव्ये मनसा च विनिर्मिते । दुष्प्राप्ये दुर्जनैः पुण्यैः सनकाद्यैरगोचरे ॥२६॥
 जगदावासहृदयं ददर्श पुरुषं त्वजः । अनन्त भोगशय्यायां शायिनं पङ्कजेक्षणम् ॥२७॥
 शङ्खचक्रगदापद्मं धारयन्तं चतुर्भुजम् । सर्वाभरणसंयुक्तं शशिमण्डलसन्निभम् ॥२८॥
 श्रीवत्स लक्षणं देवं प्रसन्नास्यं जनार्दनम् । रमामृदुकराम्भोजस्पर्शरक्तपदाम्बुजम् ॥२९॥
 परमात्मानमीशानं तमसा कालरूपिणम् । रजसा सर्वलोकानां सर्गलीलाप्रवर्तकम् ॥३०॥
 सत्त्वेन सर्वभूतानां स्थापकं परमेश्वरम् । सर्वात्मानं महात्मानं परमात्मानमीश्वरम् ॥३१॥
 क्षीराणविऽमृतमये शायिनं योगनिद्रया । तं दृष्ट्वा प्राह वै ब्रह्मा भगवन्तं जनार्दनम् ॥३२॥
 ग्रसामि त्वां प्रसादेन यथापूर्वं भवानहम् । स्मयमानस्तु भगवान् प्रतिबुध्य पितामहम् ॥३३॥
 उदैक्षत महाबाहुः स्मितमीषच्चकार सः । विवेश चाण्डजं तं तु ग्रस्तस्तेन महात्मना ॥३४॥
 ततस्तं चासृजद् ब्रह्मा भुवोर्मध्येन चाच्युतम् । सृष्टस्तेन हरिः प्रेक्ष्य स्थितस्तस्याथ सन्निधौ ॥३५॥
 एतस्मिन्नन्तरे रुद्रः सर्वदेवभवोद्भवः । विकृतं रूपमास्थाय पुरा दत्तवरस्तयोः ॥३६॥
 आगच्छद्यत्र वै विष्णुर्विश्वात्मा परमेश्वरः । प्रसादमतुलं कर्तुं ब्रह्मणश्च हरेः प्रभुः ॥३७॥
 ततः समेत्य तौ देवौ सर्वदेवभवोद्भवम् । अपश्यतां भवं देवं कालाग्निसदृशं प्रभुम् ॥३८॥
 तौ तं तुष्टुवतुश्चैव शर्वमुग्रं कपर्दिनम् । प्रणेमतुश्च वरदं बहुमानेन दूरतः ॥३९॥
 भवोऽपि भगवान् देवमनुगृह्य पितामहम् । जनार्दनं जगन्नाथस्तत्रैवान्तरधीयत ॥४०॥
 इति श्रीलिङ्गमहापुराणे पूर्वभागे ब्रह्मणो वरप्रदानं नाम सप्तत्रिंशोऽध्यायः ॥३७॥

आदितः श्लोकानां समष्ट्यङ्काः-१,७५४+४०=१,७९४



॥ अथाष्टत्रिंशोऽध्यायः ॥

शैलादिरुवाच ॥

गते महेश्वरे देवे तमुद्दिश्य जनार्दनः । प्रणम्य भगवान्प्राह पद्मयोनिमजोद्भवः ॥१॥
 श्रीविष्णुरुवाच ॥
 परमेशो जगन्नाथः शङ्करस्त्वेष सर्वगः । आवयोरखिलस्येशः शरणञ्च महेश्वरः ॥२॥
 अहं वामाङ्गो ब्रह्मन् ! शङ्करस्य महात्मनः । भवान् भवस्य देवस्य दक्षिणाङ्गभवः स्वयम् ॥३॥
 मामाहुर्ऋषयः प्रेक्ष्य प्रधानं प्रकृतिं तथा । अव्यक्तमजमित्येवं भवन्तं पुरुषस्त्विति ॥४॥
 एवमाहुर्महादेवमावयोरपि कारणम् । इशं सर्वस्य जगतः प्रभुमव्ययमीश्वरम् ॥५॥
 सोऽपि तस्यामरेशस्य वचनाद्वारिजोद्भवः । वरेण्यं वरदं रुद्रमस्तुवत् प्रणनाम च ॥६॥
 अथाम्भसा प्लुतां भूमीं समाधाय जनार्दनः । पूर्ववत्स्थापयामास वाराहं रूपमास्थितः ॥७॥
 नदीनदसमुद्रांश्च पूर्ववच्चाकरोत् प्रभुः । कृत्वा चोर्वीं प्रयत्नेन निम्नोन्नतविवर्जिताम् ॥८॥
 धरायां सोऽचिनोत् सर्वान् भूधरान् भूधराकृतिः । भूराद्यांश्चतुरो लोकान् कल्पयामास पूर्ववत् ॥९॥
 स्रष्टुं च भगवान् चक्रे मतिं मतिमतां वरः । मुख्यं च तैर्यग्योन्यश्च दैविकं मानुषं तथा ॥१०॥
 विभुश्चानुग्रहं तत्र कौमारकमदीनधीः । पुरस्तादसृजद्देवः सनन्दं सनकं तथा ॥११॥
 सनातनं सतां श्रेष्ठं नैष्कर्म्येण गताः परम् । मरीचिभृग्वङ्गिरसं पुलस्त्यं पुलहं क्रतुम् ॥१२॥
 दक्षमत्रिं वसिष्ठञ्च सोऽसृजद् योगविद्यया । सङ्कल्पञ्चैव धर्मञ्च ह्यधर्मं भगवान् प्रभुः ॥१३॥
 द्वादशैव प्रजास्त्वेता ब्रह्मणोऽव्यक्तजन्मनः । ऋभुं सनत्कुमारं च ससर्जादौ सनातनः ॥१४॥
 तौ चोर्ध्वरेतसौ दिव्यौ चाग्रजो ब्रह्मवादिनौ । कुमारौ ब्रह्मणस्तुल्यौ सर्वज्ञौ सर्वभाविनौ ॥१५॥
 एवं मुख्यादिकान् सृष्ट्वा पद्मयोनिः शिलाशन ! । युगधर्मानशेषांश्च कल्पयामास विश्वसृक् ॥१६॥

इति श्रीलिङ्गमहापुराणे पूर्वभागे वैष्णवकथनं नामाष्टत्रिंशोऽध्यायः ॥३८॥

आदितः श्लोकानां समष्ट्यङ्काः-१,७९४+१६=१,८१०



॥ अथैकोनचत्वारिंशोऽध्यायः ॥

शैलादिरुवाच ॥

श्रुत्वा शक्रेण कथितं पिता मम महामुनिः । पुनः प्रपच्छ देवेशं प्रणम्य रचिताञ्जलिः ॥१॥

शिलाद उवाच ॥

भगवन् ! शक्र ! सर्वज्ञ ! देवदेव नमस्कृत ! । शचीपते ! जगन्नाथ ! सहस्राक्ष ! महेश्वर ! ॥२॥

युगधर्मान् कथं चक्रे भगवान् पद्मसम्भवः । बभूवुर्हसि मे सर्वं साम्प्रतं प्रणताय मे ॥३॥

शैलादिरुवाच ॥

तस्य तद्वचनं श्रुत्वा शिलादस्य महात्मनः । व्याजहार यथादृष्टं युगधर्मं सुविस्तरम् ॥४॥

शक्र उवाच ॥

आद्यं कृतयुगं विद्धि ततस्त्रेतायुगं मुने ! । द्वापरं तिष्यमित्येते चत्वारस्तु समासतः ॥५॥

हे मुनि ! पहिला सत्ययुग, त्यसपछि त्रेता, अनि द्वापर र त्यसपछि कलियुग आउँदछन भन्ने कुरा जानी राख ।

संक्षेपमा यि चार युग हुन् ।

सत्वं कृतं रजस्त्रेता द्वापरश्च रजस्तमः । कलिस्तमश्च विज्ञेयं युगवृत्तियुगेषु च ॥६॥

सत्ययुग सत्वगुण प्रधानको, त्रेता राजस गुण प्रधानको, द्वापर राजस एवं तामस गुण मिसिएको र कलि तामस

गुण प्रधान भएको हुन्छ । बेग्लाबेग्लै युगमा यि विशेष गुणधर्म हुन् भनी जान्नु ।

ध्यानं परं कृतयुगे त्रेतायां यज्ञ उच्यते । भजनं द्वापरे शुद्धं दानमेव कलौ युगे ॥७॥

सत्ययुगमा ध्यान, त्रेतामा यज्ञ, द्वापरमा पूजा र कलिमा शुद्ध दानका कर्म मुख्य कर्म हुने गर्दछ ।

चत्वारि च सहस्राणि वर्षाणां तत्कृतं युगम् । तस्य तावच्छती सन्ध्या सन्ध्यांशश्च तथाविधः ॥८॥

सत्ययुग चार हजार वर्षको हुन्छ । त्यसका त्यती त्यती नै सय वर्षका सन्ध्या र सन्ध्यांश हुन्छन् ।

चत्वारि च सहस्राणि मानुषाणि शिलाशन ! । आयुः कृतयुगे विद्धि प्रजानामिह सुव्रत ! ॥९॥

हे शिलाशन ! हे सुव्रत ! सत्ययुगमा मानिसको आयु ४ हजार मानवीय वर्षको हुन्छ भनी जान ।

ततः कृतयुगे तस्मिन् सन्ध्यांशे च गते तु वै । पादावशिष्टो भवति युगधर्मस्तु सर्वतः ॥१०॥

सत्ययुगको सन्ध्यांश पनि बितेपछि युगधर्म एक चौथाई घट्दछ ।

चतुर्भागैकहीनं तु त्रेतायुगमनुत्तमम् । कृतार्थं द्वापरं विद्धि तदर्थं तिष्यमुच्यते ॥११॥

युगधर्मको एक भाग घटेको उत्तम त्रेता युग हुन्छ । आधा घटेको द्वापर युग र एक चौथाई मात्र यसगधर्म बचेको

युग कलियुग हुन्छ ।

त्रिशती द्विशती सन्ध्या तथा चैकशती मुने ! । सन्ध्यांशकं तथाप्येवं कल्पेष्वेवं युगे युगे ॥१२॥

हे मुनि ! युगका सन्ध्याकाल क्रमशः ३, २ र १ हजार वर्षका हुन्छन् । हरेक कल्पमा युगको सन्ध्यांश काल

पनि यत्ति नै हुन्छ ।

आद्ये कृतयुगे धर्मश्चतुष्पादः सनातनः । त्रेतायुगे त्रिपादस्तु द्विपादो द्वापरे स्थितः ॥१३॥

सत्ययुगमा धर्मका चार पाउ, त्रेतामा तीन र द्वापरमा दुई पाउ हुन्छ ।

त्रिपादहीनस्तिष्ये तु सत्तामात्रेण धिष्ठितः । कृते तु मिथुनोत्पत्तिः वृत्तिः साक्षादसोल्लसा ॥१४॥

कलिमा धर्मका तीन पाउ हुँदैनन् । सत्ययुगमा मैथुनको उत्पत्ति हुन्छ र त्यसबेलाका मानिसको स्वभाव रस (

स्वाद) र प्रसन्नताले युक्त हुन्छ ।

प्रजास्तृप्ताः सदा सर्वाः सर्वानन्दाश्च भोगिनः । अधमोत्तमता तासां न विशेषाः प्रजाः शुभाः ॥१५॥

ती सबै सधैं सन्तुष्ट रहने र आनन्द भोग्ने गर्दछन् । तिनमा अधमता र उत्तमता हुँदैन । तिनमा विशेष गुणधर्म

हुँदैन र सधैं सुखी हुन्छन् ।

तुल्यमायुः सुखं रूपं तासां तस्मिन् कृते युगे । तासां प्रीतिर्न च द्वन्द्वं न द्वेषो नास्ति च क्लमः ॥१६॥

सत्ययुगमा सबै मानिसको आयु, सुख र रूप समान हुन्छ । तिनका बीचमा माया, भगडा, ईर्ष्या र क्लेश हुँदैन

।

पर्वतोदधिवासिन्यो ह्यनिकेताश्चयास्तु ताः । विशोकाः सत्वबहुला एकान्तबहुलास्तथा ॥१७॥

ति बस्त्रे घर हुँदै, पर्वत र समुद्रतीरमा बस्त्रे गर्दछन् । (तै पनि) तिनमा शोक हुँदै, सत्वगुण प्रधान र एकान्तप्रिय हुन्छन् ।

ता वै निष्कामचारिण्यो नित्यं मुदितमानसाः । अप्रवृत्तिः कृतयुगे कर्मणोः शुभपापयोः ॥१८॥
ती विशेष चाहना नलिई रमाउँदै यताउता घुमिरहने गर्दछन् । सत्ययुगमा शुभ वा पापकर्ममा मानिसको लगाव हुँदै ।

वर्णाश्रमव्यवस्था च तदासीन्न च सङ्करः । रसोल्लासः कालयोगात् त्रेताख्ये नश्यते द्विज ! ॥१९॥
त्यसबेला चारवर्ण र चार आश्रमका व्यवस्था भएका थिएनन् न त वर्णसङ्करताका कुरा नै थिए । हे द्विज !
त्रेतायुग लागेपछि सत्ययुगका मानिसमा हुने जस्तो आनन्द र प्रसन्नता समयका कारण नाश हुन्छ ।
हिन्दी पेज १९७

तस्यां सिद्धौ प्रनष्टायामन्या सिद्धिः प्रजायते । अपां सौक्ष्म्ये प्रतिगते तदा मेघात्मना तु वै ॥१९॥
मेघेभ्यः स्तनयिह्युभ्यः प्रवृत्तं वृष्टिसर्जनम् । सकृदेव तथा वृष्ट्या संयुक्ते पृथिवीतले ॥२०॥
प्रादुरासंस्तदा तासां वृक्षास्ते गृहसंज्ञिताः । सर्ववृत्त्युपभोगस्तु तासां तेभ्यः प्रजायते ॥२१॥
वर्त्तयन्ति स्म तेभ्यस्तास्त्रेतायुगमुखे प्रजाः । ततः कालेन महता तासामेव विपर्ययात् ॥२२॥
रागलोभात्मको भावस्तदा ह्याकस्मिकोऽभवत् । विपर्ययेण तासां तु तेन तत्कालभाविना ॥२३॥
प्रणश्यन्ति ततः सर्वे वृक्षास्ते गृहसंज्ञिताः । ततस्तेषु प्रनष्टेषु विभ्रान्ता मैथुनोद्भवाः ॥२४॥
अपि ध्यायन्ति तां सिद्धिं सत्याभिध्यायिनस्तदा । प्रादुर्बभूवुस्तासां तु वृक्षास्ते गृहसंज्ञिताः ॥२५॥
वस्त्राणि ते प्रसूयन्ते फलान्याभरणानि च । तेष्वेव जायते तासां गन्धवर्णरसान्वितम् ॥२६॥
अमाक्षिकं महीवीर्यं पुटके पुटके मधु । तेन ता वर्त्तयन्ति स्म सुखमायुः सदैव हि ॥२७॥
हृष्टपुष्टास्तया सिद्ध्या प्रजा वै विगतज्वराः । ततः कालान्तरेणैव पुनर्लोभावृतास्तु ताः ॥२८॥
वृक्षांस्तान् पर्यगृह्णन्ति मधु वा माक्षिकं बलात् । तासां तेनोपचारेण पुनर्लोभकृतेन वै ॥२९॥
प्रनष्टा मधुना सार्धं कल्पवृक्षाः क्वचित् क्वचित् । तस्यामेवाल्पशिष्टायां सिद्ध्यां कालवशात्तदा ॥३०॥
आवर्तनात्तु त्रेतायां द्वन्द्वान्यभ्युत्थितानि वै । शीतवर्षा तपैस्तीव्रैस्ततस्ता दुःखिता भृशम् ॥३१॥
द्वन्द्वैः सम्पीड्यमानाश्च चक्रुरावरणानि तु । कृतद्वन्द्वप्रतीघाताः केतनानि गिरौ ततः ॥३२॥
पूर्वं निकामचारास्ता ह्यनिकेता अथावसन् । यथायोगं यथाप्रीति निकेतेष्ववसन्पुनः ॥३३॥
कृत्वा द्वन्द्वोपघातांस्तान् वृत्त्युपायमचिन्तयन् । नष्टेषु मधुना सार्धं कल्पवृक्षेषु वै तदा ॥३४॥
विवादव्याकुलास्ता वै प्रजास्तृष्णाक्षुधार्दिताः । ततः प्रादुर्बभौ तासां सिद्धिस्त्रेतायुगे पुनः ॥३५॥
वार्त्तायाः साधिकाप्यन्या वृष्टिस्तासां निकामतः । तासां वृष्ट्युदकादीनि ह्यभवन्निम्नगानि तु ॥३६॥
अभवन् वृष्टिसन्तत्या स्रोतस्थानानि निम्नगाः । एवं नद्यः प्रवृत्तास्तु द्वितीये वृष्टिसर्जने ॥३७॥
ये पुनस्तदपांस्तोकाः पतिताः पृथिवीतले । अपां भूमेश्च संयोगा दोषध्यस्तास्तदाभवन् ॥३८॥
अथाल्पकृष्टाश्चानुप्ता ग्राम्यारण्याश्चतुर्दश । ऋतुपुष्पफलाश्चैव वृक्षगुल्माश्च जङ्गिरे ॥३९॥
प्रादुर्भूतानि चैतानि वृक्षजात्यौषधानि च । तेनौषधेन वर्त्तन्ते प्रजास्त्रेतायुगे तदा ॥४०॥
ततः पुनर्भूतासां रागो लोभश्च सर्वशः । अवश्यं भाविनार्थेन त्रेतायुगवशेन च ॥४१॥
ततस्ताः पर्यगृह्णन्त नदीक्षेत्राणि पर्वतान् । वृक्षगुल्मौषधीश्चैव प्रसह्य तु यथाबलम् ॥४२॥
विपर्यया चौषध्यः प्रनष्टास्ताश्चतुर्दश । मत्वा धरां प्रविष्टास्ता इत्यौषध्यः पितामहः ॥४३॥
दुदोह गां प्रयत्नेन सर्वभूतहिताय वै । तदाप्रभृति चौषध्यः फालकृष्टास्त्वितस्ततः ॥४४॥
वार्त्ता कृषिं समायाता वर्तुकामाः प्रयत्नतः । वार्त्तावृत्तिः समाख्याता कृषिकामप्रयत्नतः ॥४५॥
अन्यथा जीवितं तासां नास्ति त्रेतायुगात्यये । हस्तोद्भवा ह्यपश्चैव भवन्ति बहुशस्तदा ॥४६॥
तत्रापि जगद्गुः सर्वे चान्योऽन्यं क्रोधमूर्च्छिताः । सुतदारधनाद्यास्तु बलाद् युगबलेन तु ॥४७॥
मर्यादायाः प्रतिष्ठार्थं ज्ञात्वा तदखिलं विभुः । ससर्ज क्षत्रियांस्त्रातुं क्षतात् कमलसम्भवः ॥४८॥
वर्णाश्रमप्रतिष्ठां च चकार स्वेन तेजसा । वृत्तेन वृत्तिना वृत्तं विश्वात्मा निर्ममे स्वयम् ॥४९॥
यज्ञप्रवर्त्तनश्चैव त्रेतायामभवत् क्रमात् । पशुयज्ञं न सेवन्ते केचित्तत्रापि सुव्रताः ॥५०॥
बलाद्विष्णुस्तदा यज्ञमकरोत्सर्वद्वक्रमात् । द्विजास्तदा प्रशंसन्ति ततस्त्वाहिसकं मुने ॥५१॥
द्वापरेष्वपि वर्त्तन्ते मतिभेदास्तदा नृणाम् । मनसा कर्मणा वाचा कृच्छाद्वार्त्ता प्रसिध्यति ॥५२॥

तदा तु सर्वभूतानां कायक्लेशवशात्क्रमात् । लोभो भृतिर्वणिग्युद्धं तत्त्वानामविनिश्चयः ॥५४॥
 वेदशाखाप्रणयनं धर्माणां संकरस्तथा । वर्णाश्रमपरिध्वंसः कामद्वेषौ तथैव च ॥५५॥
 द्वापरे तु प्रवर्तन्ते रागो लोभो मदस्तथा । वेदो व्यासैश्चतुर्धा तु व्यस्यते द्वापरादिषु ॥५६॥
 एको वेदश्चतुष्पादस्त्रेतास्त्रिविधो विधीयते । सङ्ख्यादायुषश्चैव व्यस्यते द्वापरेषु सः ॥५७॥
 ऋषिपुत्रैः पुनर्भेदा भिद्यन्ते दृष्टिविभ्रमैः । मन्त्रब्राह्मणविन्यासैः स्वरवर्णविपर्ययैः ॥५८॥
 संहिता ऋग्यजुःसाम्नां संहन्यन्ते मनीषिभिः । सामान्या वै कृताश्चैव दृष्टमिस्तैः पृथक् पृथक् ॥५९॥
 ब्राह्मणं कल्पसूत्राणि मन्त्रप्रवचनानि च । अन्ये तु प्रस्थितास्तान् वै केचित्तान् प्रत्यवस्थिताः ॥६०॥
 इतिहासपुराणानि भिद्यन्ते कालगौरवात् । ब्राह्मं पाद्मं वैष्णवं च शैवं भागवतं तथा ॥६१॥
 भविष्यं नारदीयं च मार्कण्डेयमतः परम् । आग्नेयं ब्रह्मवैवर्तं लैङ्गं वाराहमेव च ॥६२॥
 वामनाख्यं ततः कूर्म मात्स्यं गारुडमेव च । स्कान्दं तथा च ब्रह्माण्डं तेषां भेदः प्रकथ्यते ॥६३॥
 लैङ्गमेकादशविधं प्रभिन्नं द्वापरे शुभम् । मन्वत्रिविष्णुहारीत याज्ञवल्क्योशनोऽङ्गिराः ॥६४॥
 यमापस्तम्बसंवर्त्ताः कात्यायनबृहस्पती । पराशरव्यासशङ्ख लिखिता दक्षगौतमौ ॥६५॥
 शातातपो वसिष्ठश्च एवमाद्यैः सहस्रशः । अवृष्टिर्मरणं चैव तथा व्याध्याद्युपद्रवाः ॥६६॥
 वाङ्मनःकर्मजैर्दुःखैर्निर्विदो जायते ततः । निर्वेदाज्जायते तेषां दुःखमोक्षविचारणा ॥६७॥
 विचारणाच्च वैराग्यं वैराग्याद्दोषदर्शनम् । दोषाणां दर्शनाच्चैव द्वापरे ज्ञानसम्भवः ॥६८॥
 एषा रजस्तमोयुक्ता वृत्तिर्वै द्वापरे स्मृता । आद्ये कृते तु धर्मोऽस्ति स त्रेतायां प्रवर्तते ॥६९॥
 द्वापरे व्याकुलीभूत्वा प्रणश्यति कलौ युगे ॥७०॥

इति श्रीलिङ्गमहापुराणे पूर्वभागे एकोनचत्वारिंशोऽध्यायः ॥३९॥

आदितः श्लोकानां समष्ट्यङ्काः-१,८१०+७०=१,८८०



॥ अथ चत्वारिंशोऽध्यायः ॥

शक्र उवाच ॥

तिष्ये मायामसूयां च वधश्चैव तपस्विनाम् । साधयन्ति नरास्तत्र तमसा व्याकुलेन्द्रियाः ॥१॥
 कलौ प्रमादको रोगः सततं क्षुद्भयानि च । अनावृष्टिभयं घोरं देशानां च विपर्ययः ॥२॥
 न प्रामाण्यं श्रुतेरस्ति नृणां चाधर्मसेवनम् । अधार्मिकास्त्वनाचारा महाकोपालपचेतसः ॥३॥
 अनृतं ब्रूते लुब्धास्तिष्ये जाताश्च दुष्प्रजाः । दुरिष्टैर्दुरधीतैश्च दुराचारैर्दुरागमैः ॥४॥
 विप्राणां कर्म दोषेण प्रजानां जायते भयम् । नाधीयन्ते तदा वेदान्न यजन्ति द्विजातयः ॥५॥
 उत्सीदन्ति नराश्चैव क्षत्रियाश्च विशः क्रमात् । शूद्राणां मन्त्रयोगेन सम्बन्धो ब्राह्मणैः सह ॥६॥
 भवतीह कलौ तस्मिन् शयनासनभोजनैः । राजानः शूद्रभूयिष्ठा ब्राह्मणान् बाधयन्ति ते ॥७॥
 भूणहत्या वीरहत्या प्रजायन्ते प्रजासु वै । शूद्राश्च ब्राह्मणाचाराः शूद्राचाराश्च ब्राह्मणाः ॥८॥
 राजवृत्तिस्थिताः चौराः चौराचाराश्च पार्थिवाः । एकपत्न्यो न शिष्यन्ति वर्धिष्यन्त्यभिसारिकाः ॥९॥
 वर्णाश्रमप्रतिष्ठानो जायते नृषु सर्वतः । तदा स्वल्पफला भूमिः क्वचिच्चापि महाफला ॥१०॥
 अरक्षितारो हर्तारः पार्थिवाश्च शिलशन ! । शूद्रा वै ज्ञानिनः सर्वे ब्राह्मणैरभिवन्दिताः ॥११॥
 अक्षत्रियाश्च राजानो विप्राः शूद्रोपजीविनः । आसनस्था द्विजान् दुष्टान् न चलन्त्यल्पबुद्धयः ॥१२॥
 ताडयन्ति द्विजेन्द्रांश्च शूद्रा वै स्वल्पबुद्धयः । आस्ये निधाय वै हस्तं कर्णं शूद्रस्य वै द्विजाः ॥१३॥
 नीचस्येव तदा वाक्यं वदन्ति विनयेन तम् । उच्चासनस्थान् शूद्रांश्च द्विजमध्ये द्विजर्षभ ! ॥१४॥
 ज्ञात्वा न हिंसते राजा कलौ कालवशेन तु । पुष्पैश्च वासितैश्चैव तथान्यैर्मङ्गलैः शुभैः ॥१५॥
 शूद्रानभ्यर्चयन्त्यल्प श्रुतभाग्यबलान्विताः । न प्रेक्षन्ते गर्विताश्च शूद्रा द्विजवरान् द्विज ! ॥१६॥
 सेवावसरमालोक्य द्वारे तिष्ठन्ति वै द्विजाः । वाहनस्थान् समावृत्य शूद्रान् शूद्रोपजीविनः ॥१७॥
 सेवन्ते ब्राह्मणास्तत्र स्तुवन्ति स्तुतिभिः कलौ । तपोयज्ञफलानाञ्च विक्रेतारो द्विजोत्तमाः ॥१८॥
 यतयश्च भविष्यन्ति बहवोऽस्मिन्कलौ युगे । पुरुषाल्पं बहुस्त्रीकं युगान्ते समुपस्थिते ॥१९॥
 निन्दन्ति वेदविद्याञ्च द्विजाः कर्माणि वै कलौ । कलौ देवो महादेवः शङ्करो नीललोहितः ॥२०॥

प्रकाशते प्रतिष्ठार्थं धर्मस्य विकृताकृतिः । ये तं विप्रा निषेवन्ते येन केनापि शङ्करम् ॥२१॥
 कलिदोषान् विनिर्जित्य प्रयान्ति परमं पदम् । श्वापदप्रबलत्वञ्च गवां चैव परिक्षायः ॥२२॥
 साधूनां विनिवृत्तिश्च वेद्या तस्मिन् युगक्षये । तदा सूक्ष्मो महोदको दुर्लभो दानमूलवान् ॥२३॥
 चातुराश्रमशौथिल्ये धर्मः प्रतिचलिष्यति । अरक्षितारो हतारो बलिभागस्य पार्थिवाः ॥२४॥
 युगान्तेषु भविष्यन्ति स्वरक्षणपरायणाः । अट्टशूला जनपदाः शिवशूलाश्चतुष्पथाः ॥२५॥
 प्रमदाः केशशूलिन्यो भविष्यन्ति कलौ युगे । चित्रवर्षी तदा देवो यदा प्राहुर्युगक्षयम् ॥२६॥
 सर्वे वणिक् जनाश्चापि भविष्यन्त्यधमे युगे । कुशीलचर्याः पाषण्डैः वृथारूपैः समावृताः ॥२७॥
 बहुयाजनको लोको भविष्यति परस्परम् । नान्याहृतकूरवाक्यो नार्जवीनानसूयकः ॥२८॥
 न कृते प्रतिकर्ता च युगक्षीणे भविष्यति । निन्दकाश्चैव पतिता युगान्तस्य च लक्ष्मण ॥२९॥
 नृपशून्या वसुमती न च धान्यधनावृता । मण्डलानि भविष्यन्ति देशेषु नगरेषु च ॥३०॥
 अल्पोदका चाल्पफला भविष्यति वसुन्धरा । गोप्ताश्चाप्यगोप्ताः सम्भविष्यन्त्यशासनाः ॥३१॥
 हतारः परवित्तानां परदारप्रधर्षकाः । कामात्मानो दुरात्मानो ह्यधमाः साहसप्रियाः ॥३२॥
 प्रनष्टचेष्टनाः पुंसो मुक्तकेशाश्च शूलिनः । जनाः षोडशवर्षाश्च प्रजायन्ते युगक्षये ॥३३॥
 शुक्लदन्ताजिनाक्षाश्च मुण्डाः काषायवाससः । शूद्रा धर्मञ्चरिष्यन्ति युगान्ते समुपस्तिते ॥३४॥
 शस्य चौरा भविष्यन्ति दृढचैलाभिलाषिणः । चौराश्चोरस्वहर्तारो हर्तुर्हर्ता तथापरः ॥३५॥
 योग्यकर्मण्युपरते लोके निष्क्रियतां गते । कटिमूषकसर्पाश्च धर्षयिष्यन्ति मानवान् ॥३६॥
 सुभिक्षं क्षेममारोग्यं सामर्थ्यं दुर्लभं तदा । कौशिकीं प्रतिपत्स्यन्ते देशान्क्षुब्धयपीडिताः ॥३७॥
 दुःखेनाभिप्लुतानां च परमायुः शतं तदा । दृश्यन्ते न च दृश्यन्ते वेदाः कलियुगेऽखिलाः ॥३८॥
 उत्सीदन्ति तदा यज्ञा केवलाधर्मपीडिताः । काषायिणोऽप्यनिर्ग्रन्थाः कापाली बहुलास्त्वह ॥३९॥
 वेदविक्रयिणश्चान्ये तीर्थविक्रयिणः परे । वर्णाश्रमाणां ये चान्ये पाषण्डाः परिपन्थिनः ॥४०॥
 उत्पद्यन्ते तदा ते वै सम्प्राप्ते तु कलौ युगे । अधीयन्ते तदा वेदान् शूद्रा धर्मार्थकोविदाः ॥४१॥
 यजन्ते चाश्वमेधेन राजानः शूद्रयोनयः । स्त्रीबालगोवधं कृत्वा हत्वा चैव परस्परम् ॥४२॥
 उपद्रवांस्तथान्योऽन्यं साधयन्ति तदा प्रजाः । दुःखप्रभूतमल्पायुर्देहोत्सादः सारोगता ॥४३॥
 अधर्माभिनिवेशित्वात्तमोवृत्तं कलौ स्मृतम् । प्रजासु ब्रह्महत्यादि तदा वै सम्प्रवर्तते ॥४४॥
 तस्मादायुर्बलं रूपं किलं प्राप्य प्रहीयते । तदा त्वल्पेन कालेन सिद्धिं गच्छन्ति मानवाः ॥४५॥
 धन्या धर्मं चरिष्यन्ति युगान्ते द्विजसत्तमाः । श्रुतिस्मृत्युदितं धर्मं ये चरन्त्यनसूयकाः ॥४६॥
 त्रेतायां वार्षिको धर्मो द्वापरे मासिकः स्मृतः । यथाक्लेशं चरन्प्राज्ञस्तदह्ना प्राप्नुते कलौ ॥४७॥
 एषा कलियुगावस्था सन्ध्यांशन्तु निबोध मे । युगेयुगे च हीयन्ते त्रींस्त्रीन् पादांस्तु सिद्धयः ॥४८॥
 युगस्वभावाः सन्ध्यास्तु तिष्ठन्तीह तु पादशः । सन्ध्यास्वभावाः स्वांशेषु पादशस्ते प्रतिष्ठिताः ॥४९॥
 एवं सन्ध्यांशके काले सम्प्राप्ते तु युगान्तिके । तेषां शास्ता ह्यसाधूनां भूतानां निदनोत्थितः ॥५०॥
 गोत्रेऽस्मिन् वै चन्द्रमसो नाम्ना प्रमितिरुच्यते । मानवस्य तु सौंऽशेन पूर्वं स्वायम्भुवेऽन्तरे ॥५१॥
 समाः स विंशतिः पूर्णाः पर्यटन्वै वसुन्धराम् । अनुकर्षन् स वै सेनां सवाजिरथकुञ्जराम् ॥५२॥
 प्रगृहीतायुधैर्विपैः शतशोऽथ सहस्रशः । स तदा तैः परिवृतो म्लेच्छान् हन्ति सहस्रशः ॥५३॥
 स हत्वा सर्वशश्चैव राज्ञस्तान् शूद्रयोनिजान् । पाषण्डांस्तु ततः सर्वाग्निः शेषं कृतवान् प्रभुः ॥५४॥
 नात्यर्थं धार्मिका ये च तान् सर्वान् हन्ति सर्वतः । वर्णव्यत्यासजाताश्च ये च ताननुजीविनः ॥५५॥
 प्रवृत्तचक्रो बलवान् म्लेच्छानामन्तकृत् स तु । अधृष्यः सर्वभूतानाञ्चचाराऽथ वसुन्धराम् ॥५६॥
 मानवस्य तु सौंऽशेन देवस्येह विजज्ञिवान् । पूर्वजन्मनि विष्णोस्तु प्रमितिनाम वीर्यवान् ॥५७॥
 गोत्रतो वै चन्द्रमसः पूर्णं कलियुगे प्रभुः । द्वात्रिंशेऽभ्युदिते वर्षे प्रक्रान्तो विंशतिः समाः ॥५८॥
 विनिघ्नन् सर्वभूतानि शतशोऽथ सहस्रशः । कृत्वा बीजावशेषां तु पृथिवीं कूरकर्मणा ॥५९॥
 परस्परनिमित्तेन कोपेनाकस्मिकेन तु । स साधयित्वा वृषलान् प्रायशस्तानधार्मिकान् ॥६०॥
 गङ्गायमुनयोर्मध्ये स्थितिं प्राप्तः सहानुगः । ततो व्यतीते काले तु सामात्यः सहसैनिकः ॥६१॥
 उत्साद्य पार्थिवान् सर्वान् म्लेच्छांश्चैव सहस्रशः । तत्र सन्ध्यांशके काले सम्प्राप्ते तु युगान्तिके ॥६२॥
 स्थितास्त्वल्पावशिष्टासु प्रजास्त्वह क्वचित् क्वचित् । अप्रगृह्यास्ततस्ता वै लोभाविष्टास्तु कृत्स्नशः ॥६३॥

उपहिंसन्ति चान्योऽन्यं प्रणिपत्य परस्परम् । अराजके युगवशात्संशये समुपस्थिते ॥६४॥
 प्रजास्ता वै ततः सर्वाः परस्परभयार्दिताः । व्याकुलाश्च परिभ्रान्तास्त्यक्त्वा दारान् गृहाणि च ॥६५॥
 स्वान् प्राणाननपेक्षन्तो निष्कारुण्याः सुदुःखिताः । नष्टे श्रौते स्मार्त्तधर्मे परस्परहतास्तदा ॥६६॥
 निर्मर्यादा निराक्रान्ता निःस्नेहा निरपत्रपाः । नष्टे धर्मे प्रतिहताः ह्रस्वकाः पञ्चविंशकाः ॥६७॥
 हित्वा पुत्रांश्च दारांश्च विवादव्याकुलेन्द्रियाः । अनावृष्टि हताश्चैव वार्त्तामुत्सृज्य दूरतः ॥६८॥
 प्रत्यन्तानुपसेवन्ते हित्वा जनपदान् स्वकान् । सरित्सागरकूपांस्ते सेवन्ते पर्वतांस्तथा ॥६९॥
 मधुमांसैर्मूलफलैर्वर्तयन्ति सुदुःखिताः । चरिपत्राजिनधरा निष्क्रिया निष्परिग्रहाः ॥७०॥
 वर्णाश्रमपरिभ्रष्टाः सङ्कटं घोरमास्थिताः । एवं कष्टमनुप्राप्ता अल्पशेषाः प्रजास्तदा ॥७१॥
 जराव्याधि क्षुधाविष्टा दुःखान्निर्वेदमानसाः । विचारणा तु निर्वेदात्साम्यावस्था विचारणा ॥७२॥
 साम्यावस्थात्मको बोधः संबोधाद्धर्मशीलता । अरूपशमयुक्तास्तु कलिशिष्टा हि वै स्वयम् ॥७३॥
 अहोरात्रात्तदा तासां युगं तु परिवर्तते । चित्तसम्मोहनं कृत्वा तासां वै सुप्तमत्तवत् ॥७४॥
 भाविनोऽर्थस्य च बलात्ततः कृतमवर्तते । प्रवृत्ते तु ततस्तस्मिन्पुनः कृतयुगे तु वै ॥७५॥
 उत्पन्नाः कलिशिष्टास्तु प्रजाः कार्त्युगास्तदा । तिष्ठन्ति चेह ये सिद्धा अदृष्टा विचरन्ति च ॥७६॥
 सप्त सप्तर्षिभिश्चैव तत्र ते तु व्यवस्तिताः । ब्रह्मक्षत्रविशः शूद्रा बीजार्थं ये स्मृता इह ॥७७॥
 कलिजैः सह ते सर्वे निर्विशेषास्तदाऽभवन् । तेषां सप्तर्षयो धर्मं कथयन्तीतरेऽपि च ॥७८॥
 वर्णाश्रमाचारयुतं श्रौतं स्मार्त्तं द्विधा तु यम् । ततस्तेषु क्रियावत्सु वर्दन्ते वै प्रजाः कृते ॥७९॥
 श्रौतस्मार्त्तकृतानाञ्च धर्मे सप्तर्षिदक्षिणे । केचिद्धर्मं व्यवस्तार्थं तिष्ठन्तीह युगक्षये ॥८०॥
 मन्वन्तराधिकारेषु तिष्ठन्ति मुनयस्तु वै । यथा दावप्रदग्धेषु तृणेष्विह ततः क्षितौ ॥८१॥
 वनानां प्रथमं वृष्ट्या तेषां मूलेषु सम्भवः । तथा कार्त्युगानान्तु कलिजेष्विह सम्भवः ॥८२॥
 एवं युगाद्युगस्येह सन्तानं तु परस्परम् । वर्तते हव्यवच्छेदाद् यावन् मन्वन्तरक्षयः ॥८३॥
 सुखमायुर्बलं रूपं धर्मोऽर्थः काम एव च । युगेष्वेतानि ह्रीयन्ते त्रींस्त्रीन् पादान् क्रमेण तु ॥८४॥
 ससन्ध्यांशेषु ह्रीयन्ते युगानां धर्मसिद्धयः । इत्येषा प्रतिसिद्धिर्वै कीर्त्तितेषां क्रमेण तु ॥८५॥
 चतुर्युगानां सर्वेषामनेनैव तु साधनम् । एषा चतुर्युगावृत्तिरासहस्रादुणीकृता ॥८६॥
 ब्रह्मणस्तदहः प्रोक्तं रात्रिश्चैतावती स्मृता । अनार्जवं जडीभावो भूतानामयुग क्षयात् ॥८७॥
 एतदेव तु सर्वेषां युगानां लक्षणं स्मृतम् । एषां चतुर्युगाणां च गुणिता ह्येकसप्ततिः ॥८८॥
 क्रमेण परिवृत्ता तु मनोरन्तरमुच्यते । चतुर्युगे यथैकस्मिन् भवतीह यदा तु यत् ॥८९॥
 तथा चान्येषु भवति पुनस्तद्वै यथाक्रमम् । सर्गे सर्गे यथा भेदा उत्पद्यन्ते तथैव तु ॥९०॥
 पञ्चविंशत्परिमिता न न्यूना नाधिकास्तथा । तथा कल्पा युगैः सार्धं भवन्ति सह लक्षणैः ॥९१॥
 मन्वन्तराणां सर्वेषामेतदेव तु लक्षणम् ॥९२॥

यता युगानां परिवर्तनानि चिरप्रवृत्तानि युगस्वभावात् । तथा तु सन्तिष्ठति जीवलोकः क्षयोदयाभ्यां परिवर्त्तमानः ॥९३॥

इत्येतल्लक्षणं प्रोक्तं युगानां वै समासतः । अतीतानागतानां हि सर्वमन्वन्तरेषु वै ॥९४॥
 मन्वन्तरेण चैकेन सर्वाण्येवान्तराणि च । व्याख्यातानि न सन्देहः कल्पः कल्पेन चैव हि ॥९५॥
 अनागतेषु तद्वच्च तर्कः कार्यो विज्ञानता । मन्वन्तरेषु सर्वेषु अतीतानागतेष्विह ॥९६॥
 तुल्याभिमानिनः सर्वे नामरूपैर्भवन्त्युत । देवा ह्यष्टविधा ये च ये च मन्वन्तरेश्वराः ॥९७॥
 ऋषयो मनवश्चैव सर्वे तुल्यप्रयोजनाः । एवं वर्णाश्रमाणां तु प्रविभागो युगे युगे ॥९८॥
 युगस्वभावश्च तथा विधत्ते वै तदा प्रभुः । वर्णाश्रमविभागाश्च युगानि युगसिद्धयः ॥९९॥
 युगानां परिमाणं ते कथितं हि प्रसङ्गतः । वदामि देविपुत्रत्वं पद्मयोनेः समासतः ॥१००॥
 इति श्रीलिङ्गमहापुराणे पूर्वभागे चतुर्युगपरिमाणं नाम चत्वारिंशोऽध्यायः ॥४०॥

आदितः श्लोकानां समष्ट्यङ्काः-१,८८०+१००=१,९८०



॥ अथैकचत्वारिंशोऽध्यायः ॥

इन्द्र उवाच ॥

पुनः ससर्ज भगवान्प्रभृष्टाः पूर्ववत्प्रजाः । सहस्रयुगपय्यन्ते प्रभाते तु पितामहः ॥१॥
 एवं परार्धे विप्रेन्द्र ! द्विगुणे तु तथा गते । तदा धराम्भसि व्यासा ह्यापो वह्नौ समीरणे ॥२॥
 वह्निः समीरणश्चैव व्योम्नि तन्मात्रसंयुतः । इन्द्रियाणि दशैकञ्च तन्मात्राणि द्विजोत्तम ॥३॥
 अहङ्कारमनुप्राप्य प्रलीनास्तत्क्षणादहो ! । अभिमानस्तदा तत्र महान्तं व्याप्य वै क्षणात् ॥४॥
 महानपि तथा व्यक्तं प्राप्य लीनोभवद्द्विज । अव्यक्तं स्वगुणैः सार्धं प्रलीनमभवद्भवे ॥५॥
 ततः सृष्टिरभूत्तस्मात्पूर्ववत्पुरुषाच्छिवात् । अथ सृष्टास्तदा तस्य मनसा तेन मानसाः ॥६॥
 न व्यवर्धन्त लोकेऽस्मिन्प्रजाः कमलयोनिना । वृद्धयर्थं भगवान्ब्रह्मा पुत्रैर्वै मानसैः सह ॥७॥
 दुश्चरं विचचारेणं समुद्दिश्य तपः स्वयम् । तुष्टस्तु तपसा तस्य भवो ज्ञात्वा स वाञ्छितम् ॥८॥
 ललाटमध्यं निर्भिद्य ब्रह्मणः पुरुषस्य तु । पुत्रजस्तेऽहमिति प्रोच्य स्त्रीपुरुषोऽभवत्तदा ॥९॥
तस्य पुत्रो महादेवो ह्यर्धनारीश्वरोऽभवत् । ददाह भगवान्सर्वं ब्रह्माणं च जगद्गुरुम् ॥१०॥
 अथार्धमात्रां कल्याणीमात्मनः परमेश्वरीम् । बुभुजे योगमार्गेण वृद्धयर्थं जगतां शिवः ॥११॥
 तस्यां हरिं च ब्रह्माणं ससर्ज परमेश्वरः । विश्वेश्वरस्तु विश्वात्मा चास्त्रां पाशुपतं तथा ॥१२॥
 तस्माद्ब्रह्मा महादेव्याश्चांशजश्च हरिस्तथा । अण्डजः पद्मजश्चैव भवाङ्गभव एव च ॥१३॥
 एतत्ते कथितं सर्वमितिहासं पुरातनम् । परार्धं ब्रह्मणो यावत्तावद्भूतिः समासतः ॥१४॥
 वैराग्यं ब्रह्मणो वक्ष्ये तमोद्भूतं समासतः । नारायणोऽपि भगवान्द्विधा कृत्वात्मनस्तनुम् ॥१५॥
 ससर्ज सकलं तस्मात् स्वाङ्गादेव चराचरम् । ततो ब्रह्माणमसृजद् ब्रह्मा रुद्रं पितामहः ॥१६॥
 मुने ! कल्पान्तरे रुद्रो हरिं ब्रह्माणमीश्वरम् । ततो ब्रह्माणमसृजन्मुने ! कल्पान्तरे हरिः ॥१७॥
 नारायणं पुनर्ब्रह्मा ब्रह्माणं च पुनर्भवः । तदा विचार्य्य वै ब्रह्मा दुःखं संसार इत्यजः ॥१८॥
 सर्गं विसृज्य चात्मानमात्मन्येव नियोज्य च । संहृत्य प्राणसञ्चारं पाषाण इव निश्चलः ॥१९॥
 दशवर्षसहस्राणि समाधिस्थोऽभवत्प्रभुः । अधोमुखन्तु यत्पद्मं हृदि संस्थं सुशोभनम् ॥२०॥
 पूरितं पूरकेणैव प्रबुद्धं चाभवत्तदा । तदूर्ध्ववक्त्रमभवत्कुम्भकेन निरोधितम् ॥२१॥
 तत्पद्मकर्णिकामध्ये स्थापयामास चेश्वरम् । तदोमिति शिवं देवमर्धमात्रापरम्परम् ॥२२॥
 मृणालतन्तुभागैकशतभागे व्यवस्तितम् । यमी यमविशुद्धात्मा नियम्यैवं हृदीश्वरम् ॥२३॥
 यमपुष्पादिभिः पूज्यं याज्यो ह्ययजदव्ययम् । तस्य हृत्कमलस्थस्य नियोगाच्चांशजो विभुः ॥२४॥
ललाटमस्य निर्भिद्य प्रादुरासीत् पितामहात् । लोहितोऽभूत् स्वयं नीलः शिवस्य हृदयोद्भवः ॥२५॥
वह्नेश्चैव तु संयोगात्प्रकृत्य पुरुषः प्रभुः । नीलश्च लोहितश्चैव यतः कालाकृतिः पुमान् ॥२६॥
नीललोहित इत्युक्तस्तेन देवेन वै प्रभुः । ब्रह्मणा भगवान्कालः प्रीतात्मा चाभवद्विभुः ॥२७॥
 सुप्रीतमनसं देवं तुष्टाव च पितामहः । नामाष्टकेन विश्वात्मा विश्वात्मानं महामुने ! ॥२८॥

पितामह उवाच ॥

नमस्ते भगवन् ! रुद्र ! भास्करामिततेजसे । नमो भवाय देवाय रसायाम्बुमयाय ते ॥२९॥
 शर्वाय क्षितिरूपाय सदा सुरभिणे नमः । ईशाय वायवे तुभ्यं संस्पर्शाय नमो नमः ॥३०॥
 पशूनां पतये चैव पावकायातितेजसे । भीमाय व्योमरूपाय शब्दमात्राय ते नमः ॥३१॥
 महादेवाय सोमाय अमृताय नमोस्तु ते । उग्राय यजमानाय नमस्ते कर्मयोगिने ॥३२॥
 यः पठेच्छृणुयाद्वापि पैतामहमिमं स्तवम् । रुद्राय कथितं विप्राञ्श्रावयेद्वा समाहितः ॥३३॥
 अष्टमूर्तेस्तु सायुज्यं वर्षदिकादवाप्नुयात् । एवं स्तुत्वामहादेवमवैक्षत पितामहः ॥३४॥
 तदाष्टधा महादेवः समातिष्ठत् समन्ततः । तदा प्रकाशते भानुः कृष्णवर्त्मा निशाकरः ॥३५॥
 क्षितिर्वायुः पुमानम्भः सुषिरं सर्वगं तथा । तदाप्रभृति तं प्राहु रष्टमूर्तिरितीश्वरम् ॥३६॥
 अष्टमूर्तेः प्रसादेन विरिञ्चिश्चासृजत् पुनः । सृष्ट्वैतदखिलं ब्रह्मा पुनः कल्पान्तरे प्रभुः ॥३७॥
 सहस्रयुगपर्यन्तं संसृष्टे च चराचरे । प्रजाः स्रष्टुमनास्तेपे तत उग्रं तपो महत् ॥३८॥
 तस्यैवं तप्यमानस्य न किञ्चित् समवर्त्तत । ततो दीर्घेण कालेन दुःखात् क्रोधो व्यजायत ॥३९॥
 क्रोधाविष्टस्य नेत्राभ्यां प्रापतन्नश्रुबिन्दवः । ततस्तेभ्योऽश्रुबिन्दुभ्यो भूताः प्रेतास्तदाभवन् ॥४०॥
 सर्वास्तानग्रजान् दृष्ट्वा भूतप्रेतनिशाचरान् । अनिन्दत तदा देवो ब्रह्मात्मानमजो विभुः ॥४१॥

जहौ प्राणांश्च भगवान् क्रोधाविष्टः प्रजापतिः । ततः प्राणमयो रुद्रः प्रादुरासीत् प्रभोर्मुखात् ॥४२॥
 अर्धनारीश्वरो भूत्वा बालार्कसदृशद्युतिः । तदैकादशधात्मानं प्रविभज्य व्यवस्तितः ॥४३॥
 अर्धेनांशेन सर्वात्मा ससर्जाऽसौ शिवामुमाम् । सा चासृजत्तदा लक्ष्मीं दुर्गां श्रेष्ठां सरस्वतीम् ॥४४॥
 वामां रौद्रीं महामायां वैष्णवीं वारिजेक्षणाम् । कलां विकरिणीञ्चैव कालीं कमलवासिनीम् ॥४५॥
 बलविकरिणीं देवीं बलप्रमथिनीं तथा । सर्वभूतस्य दमनीं ससृजे च मनोन्मनीम् ॥४६॥
 तथान्या बहवः सृष्टास्तया नार्यः सहस्रशः । रुद्रैश्चैव महादेवस्ताभिस्त्रिभुवनेश्वरः ॥४७॥
 सर्वात्मनश्च तस्याग्रे ह्यतिष्ठत्परमेश्वरः । मृतस्य तस्य देवस्य ब्रह्मणः परमेश्विनः ॥४८॥
 घृणी ददौ पुनः प्राणान्ब्रह्मपुत्रो महेश्वरः । ब्रह्मणः प्रददौ प्राणानात्मस्थांस्तु तदा प्रभुः ॥४९॥
 प्रहृष्टोऽभूत्ततो रुद्रः किञ्चित् प्रत्यागतासवम् । अभ्यभाषत देवेशो ब्रह्माणं परमं वचः ॥५०॥
 माभैर्देव ! महाभाग ! विरिञ्च ! जगतां गुरो ! । मयेह स्थापिताः प्राणास्तस्मादुत्तिष्ठ वै प्रभो ! ॥५१॥
 श्रुत्वा वचस्ततस्तस्य स्वप्नभूतं मनोगतम् । पितामहः प्रसन्नात्मा नेत्रैः फुल्लाम्बुज प्रभैः ॥५२॥
 ततः प्रत्यागतप्राणः समुदैक्षन्महेश्वरम् । स उद्वीक्ष्य चिरं कालं स्निग्धगम्भीरया गिरा ॥५३॥
 उवाच भगवान् ब्रह्मा समुत्थाय कृताञ्जलिः । भो ! भो ! वद महाभाग आनन्दयसि मे मनः ॥५४॥
 को भवानष्टमूर्तिर्वै स्थित एकादशात्मकः ।

इन्द्र उवाच ॥

तस्य तद्वचनं श्रुत्वा व्याजहार महेश्वरः ॥५५॥
 स्पृशन्कराभ्यां ब्रह्माणं सुखाभ्यां स सुरारिहा ।

श्रीशङ्कर उवाच ॥

मां विद्धि परमात्मानमेनां मायामजामिति ॥५६॥

एते वै संस्थिता रुद्रास्त्वां रक्षितुमिहागताः । ततः प्रणम्य तं ब्रह्मा देवदेवमुवाच ह ॥५७॥
 कृताञ्जलिपुटो भूत्वा हर्षगद्गदया गिरा । भगवन्देवदेवेश दुःखैराकुलितो ह्यहम् ॥५८॥
 संसारान्मोक्तुमीशान मामिहाहंसि शङ्कर ! । ततः प्रहस्य भगवान्पितामहमुमापतिः ॥५९॥
 तदा रुद्रैर्जगन्नाथस्तया चान्तर्दधे विभुः ।

इन्द्र उवाच ॥

तस्माच्छिलादलोकेषु दुर्लभो वै त्वयोनिजः ॥६०॥

मृत्युहीनः पुमान् विद्धि समृत्युः पद्मजोऽपि सः । किन्तु देवेश्वरो रुद्रः प्रसीदति यदीश्वरः ॥६१॥
 न दुर्लभो मृत्युहीनस्तव पुत्रो ह्ययोनिजः । मया च विष्णुना चैव ब्रह्मणा च महात्मना ॥६२॥
 अयोनिजं मृत्युहीनमसमर्थं निवेदितुम् ।

शैलादिरुवाच ॥

एवं व्याहृत्य विप्रेन्द्रमनुगृह्य च तं घृणी ॥६३॥

देवैर्वृतो ययौ देवः सितेनेभेन वै प्रभुः ॥६४॥

इति श्रीलिङ्गमहापुराणे पूर्वभागे इन्द्रवाक्यं नामैकचत्वारिंशोऽध्यायः ॥४१॥

आदितः श्लोकानां समष्ट्यङ्काः-१,९८०+६४=२,०४४



॥ अथ द्विचत्वारिंशोऽध्यायः ॥

सूत उवाच ॥

गते पुण्ये च वरदे सहस्राक्षे शिलाशनः । आराधयन्महादेवं तपसाऽतोषयद्भवम् ॥१॥
 अथ तस्यैवमनिशं तत्परस्य द्विजस्य तु । दिव्यं वर्षसहस्रं तु गतं क्षणमिवाद्भुतम् ॥२॥
 वल्मीकेनावृताङ्गश्च लक्ष्यः कीटगणैर्मुनिः । वज्रसूचीमुखैश्चान्यै रक्तकीटैश्च सर्वतः ॥३॥
 निर्मासरुधिरत्वग्वै निर्लेपः कुड्यवत् स्थितः । अस्थिशेषोऽभवत्पश्चात्तममन्यत शङ्करः ॥४॥
 यदा स्पृष्टो मुनिस्तेन करेण च स्मरारिणा । तदैव मुनिशार्दूलश्चोत्ससर्ज क्लमं द्विजः ॥५॥
 तप्तस्तस्य तपसा प्रभुस्तुष्टोऽथ शङ्करः । तुष्टस्तवेत्यथोवाच सगणश्चोमया सह ॥६॥

तपसानेन किं कार्यं भवतस्ते महामते । ददामि पुत्रं सर्वज्ञं सर्वशास्त्रार्थपारगम् ॥७॥
ततः प्रणम्य देवेशं स्तुत्वोवाच शिलाशनः । हर्षगद्गदया वाचा सोमं सोमविभूषणम् ॥८॥
शिलाद उवाच ॥

भगवन् ! देवदेवेश ! त्रिपुरार्दन ! शङ्कर ! । अयोनिजं मृत्युहीनं पुत्रमिच्छामि सत्तम ॥९॥
सूत उवाच ॥

पूर्वमाराधितः प्राह तपसा परमेश्वरः । शिलादं ब्रह्मणा रुद्रः प्रीत्या परमया पुनः ॥१०॥
श्रीदेवदेव उवाच ॥

पूर्वमाराधितो विप्र ! ब्रह्मणाहं तपोधन ! । तपसा चावतारार्थं मुनिभिश्च सुरोत्तमैः ॥११॥
तव पुत्रो भविष्यामि नन्दिनाम्ना त्वयोनिजः । पिता भविष्यसि मम पितुर्वै जगतां मुने ! ॥१२॥
एवमुक्त्वा मुनिं प्रेक्ष्य प्रणिपत्य स्थितं घृणी । सोमः सोमोपमः प्रीतस्तत्रैवान्तरधीयत ॥१३॥
लब्धपुत्रः पिता रुद्रात्प्रीतो मम महामुने । यज्ञाङ्गणं महत् प्राप्य यज्ञार्थं यज्ञवित्तमः ॥१४॥
तदङ्गणादहं शम्भोस्तनुजस्तस्य चाज्ञया । सञ्जातः पूर्वमेवाहं युगान्ताग्निसमप्रभः ॥१५॥
ववर्षुस्तदा पुष्करावर्तकाद्या जगुः खेचराः किन्नराः सिद्धसाध्याः ।

शिलादात्मजत्वं गते मय्युपेन्द्रः ससर्जाथ वृष्टिं सुपुष्पौ घमिश्राम् ॥१६॥

मां दृष्ट्वा कालसूर्याभं जटामुकुटधारिणम् । त्र्यक्षं चतुर्भुजं बालं शूलटङ्कगदाधरम् ॥१७॥
वज्रिणं वज्रदंष्ट्रश्च वज्रिणाराधितं शिशुम् । वज्रकुण्डलिनं घोरं नीरदोपमनिःस्वनम् ॥१८॥
ब्रह्माद्यास्तुष्टुवुः सर्वे सुरेन्द्रश्च मुनीश्वराः । नेदुः समन्ततः सर्वे ननृतुश्चाप्सरोगणाः ॥१९॥
ऋषयो मुनिशार्दूल ! ऋग्यजुःसामसम्भवैः । मन्त्रैर्माहिेश्वरैः स्तुत्वा सम्प्र णेमुर्मुदान्विताः ॥२०॥
ब्रह्मा हरिश्च रुद्रश्च शक्रः साक्षाच्छिवाम्बिका । जीवश्चेन्दुर्महातेजा भास्करः पवनोनलः ॥२१॥
ईशानो निऋतिर्यक्षो यमो वरुण एव च । विश्वेदेवास्तथा रुद्रा वसवश्च महाबलाः ॥२२॥
लक्ष्मीः साक्षाच्छची ज्येष्ठा देवी चैव सरस्वती । अदितिश्च दितिश्चैव श्रद्धा लज्जा धृतिस्तथा ॥२३॥
नन्दा भद्रा च सुरभी सुशीला सुमनास्तथा । वृषेन्द्रश्च महातेजा धर्मो धर्मात्मजस्तथा ॥२४॥
आवृत्य मां तथालिङ्ग्य तुष्टुवुर्मुनिसत्तम ! । शिलादोऽपि मुनिर्दृष्ट्वा पिता मे तादृशं तदा ॥२५॥
प्रीत्या प्रणम्य पुण्यात्मा तुष्टवेष्टप्रदं सुतम् ।

शिलाद उवाच ॥

भगवन् ! देवदेवेश ! त्रियम्बक ! ममाव्यय ! ॥२६॥

पुत्रोऽसि जगतां यस्मात्त्राता दुःखाद्धि किं पुनः । रक्षको जगतां यस्मात् पिता मे पुत्र ! सर्वगः ॥२७॥
अयोनिज ! नमस्तुभ्यं जगद्योने ! पितामह ! । पितापुत्र ! महेशान ! जगताश्च जगद्गुरो ॥२८॥
वत्स ! वत्स ! महाभाग ! पाहि मां परमेश्वर ! । त्वयाऽहं नन्दितो यस्मान्नन्दी नाम्ना सुरेश्वर ! ॥२९॥
तस्मान्नन्दय मां नन्दिन्नमामि जगदीश्वरम् । प्रसीद पितरौ मेऽद्य रुद्रलोकं गतौ विभो ! ॥३०॥
पितामहाश्च भो ! नन्दिन्नवतीर्णे महेश्वरे । ममैव सफलं लोके जन्म वै जगतां प्रभो ! ॥३१॥
अवतीर्णे सुते नन्दीन् ! रक्षार्थं मह्यमीश्वर ! । तुभ्यं नमः सुरेशान ! नन्दीश्वर ! नमोऽस्तु ते ॥३२॥
पुत्र ! पाहि महाबाहो ! देवदेव ! जगद्गुरो ! । पुत्रत्वमेव नन्दीश ! मत्वा यत्कीर्तितं मया ॥३३॥
त्वया तत्क्षम्यतां वत्स ! स्तवस्तव्य ! सुरासुरैः । यः पठेच्छृणुयाद्वापि मम पुत्र प्रभाषितम् ॥३४॥
श्रावयेद्वा द्विजान् भक्त्या मया सार्धं स मोदते । एवं स्तुत्वा सुतं बालं प्रणम्य बहुमानतः ॥३५॥
मुनीश्वराश्च संप्रेक्ष्य शिलादोवाच सुव्रतः । पश्यध्वं मुनयः ! सर्वे महाभाग्यं ममाव्ययः ॥३६॥
नन्दी यज्ञाङ्गणे देवश्चावतीर्णो यतः प्रभुः । मत्समः कः पुमौल्लोके देवो वा दानवोऽपि वा ॥३७॥
एष नन्दी यतो जातो यज्ञभूमौ हिताय मे ॥३८॥

इति श्रीलिङ्गमहापुराणे पूर्वभागे नन्दिकेश्वरोत्पत्तिर्नाम द्विचत्वारिंशोऽध्यायः ॥४२॥

आदितः श्लोकानां समष्ट्यङ्काः-२,०४४+३८=२,०८२



॥ अथ त्रिचत्वारिंशोऽध्यायः ॥

नन्दीकेश्वर उवाच ॥

मया सह पिता हृष्टः प्रणम्य च महेश्वरम् । उटजं स्वं जगामाशु निर्धिं लब्ध्वेव निर्धनः ॥१॥
यदा गतोऽहमुटजं शिलादस्य महामुने ! । तदा वै दैविकं रूपं त्यक्त्वा मानुष्य मास्थितः ॥२॥
नष्टा चैव स्मृतिर्दिव्या येन केनापि कारणात् । मानुष्यमास्थितं दृष्ट्वा पिता मे लोकपूजितः ॥३॥
विललापातिदुःखार्त्तः स्वजनैश्च समावृतः । जातकर्मादिकाश्चैव चकार मम सर्ववित् ॥४॥
शालङ्कायनपुत्रो वै शिलादः पुत्रवत्सलः । उपदिष्टा हि तेनैव ऋक्शाखा यजुषस्तथा ॥५॥
समाशाखासहस्रं च साङ्गोपाङ्गं महामुने । आयुर्वेदं धनुर्वेदं गान्धर्वं चाश्वलक्षणम् ॥६॥
हस्तिनाञ्चरितञ्चैव नराणाञ्चैव लक्षणम् । सम्पूर्णे सप्तमे वर्षे ततोऽथ मुनिसत्तमौ ॥७॥
मित्रावरुणनामानौ तपोयोगबलान्वितौ । तस्याश्रमं गतौ दिव्यौ द्रष्टु मां चाज्ञया विभोः ॥८॥
ऊचतुश्च महात्मानौ मां निरीक्ष्य मुहुर्मुहुः । तात ! नन्द्यमल्पायुः सर्वशास्त्रार्थपारगः ॥९॥
न दृष्टमेवमाश्चर्यमायुर्वर्षादतः परम् । इत्युक्तवति विप्रेन्द्रः शिलादः पुत्रवत्सलः ॥१०॥
समालिङ्ग्य च दुःखात्तो रुरोदातीव विस्वरम् । हा पुत्र ! पुत्र ! पुत्रेति पपात च समन्ततः ॥११॥
अहो बलं दैवविधोर्विधातुश्चेति दुःखितः । तस्य चार्त्तस्वरं श्रुत्वा तदाश्रमनिवासिनः ॥१२॥
निपेतुर्विह्वलात्पर्यं रक्षाश्चक्रुश्च मङ्गलम् । तुष्टुवुश्च महादेवं त्रियम्बकमुमापतिम् ॥१३॥
हुत्वा त्रियम्बकेनैव मधुनैव च संप्लुताम् । दूर्वामयुतसङ्ख्यातां सर्वद्रव्यसमन्विताम् ॥१४॥
पिता विगतसंज्ञश्च तथा चैव पितामहः । विचेष्टश्च ललापासौ मृतवन्निपपात च ॥१५॥
मृत्योर्भीतोहमचिराच्छिरसा चाभिवन्द्य तम् । मृतवत्पतितं साक्षात्पितरं च पितामहम् ॥१६॥
प्रदक्षिणीकृत्य च तं रुद्रजाप्यरतोऽभवम् । हृत्पुण्डरीके सुषिरे ध्यात्वा देवं त्रियम्बकम् ॥१७॥
त्र्यक्षं दशभुजं शान्तं पञ्चवक्त्रं सदाशिवम् । सरितश्चान्तरे पुण्ये स्थितं मां परमेश्वरः ॥१८॥
तुष्टोऽब्रवीन्महादेवः सोमः सोमार्धभूषणः । वत्स ! नन्दीन् ! महाबाहो ! मृत्योर्भीतिः कुतस्तव ॥१९॥
मयैव प्रेषितौ विप्रौ मत्समस्त्वं न संशयः । वत्सैतत्तव देहं च लौकिकं परमार्थतः ॥२०॥
नास्त्येव दैविकं दृष्टं शिलादेन पुरा तव । देवैश्च मुनिभिः सिद्धैर्गन्धर्वैर्दानवोत्तमैः ॥२१॥
पूजितं यत् पुरा वत्स ! दैविकं नन्दिकेश्वर ! । संसारस्य श्वभावोऽयं सुखं दुःखं पुनः पुनः ॥२२॥
नृणां योनिपरित्यागः सर्वथैव विवेकिनः । एवमुक्त्वा तु मां साक्षात्सर्वदेवमहेश्वरः ॥२३॥
कराभ्यां सुशुभाभ्यां च उभाभ्यां परमेश्वरः । पस्पर्श भगवान् रुद्रः परमार्त्तिहरो हरः ॥२४॥
उवाच च महादेवस्तुष्टात्मा वृषभध्वजः । निरीक्ष्य गणपांश्चैव देवीं हिमवतः सुताम् ॥२५॥
समालोक्य च तुष्टात्मा महादेवः सुरेश्वरः । अजरो जरया त्यक्तो नित्यं दुःखविवर्जितः ॥२६॥
अक्षयश्चाव्ययश्चैव सपिता ससुहृज्जनः । ममेष्टो गणपश्चैव मदीर्यो मत्पराक्रमः ॥२७॥
इष्टो मम सदा चैव मम पार्श्वगतः सदा । मदबलश्चैव भविता महायोगबलान्वितः ॥२८॥
एवमुक्त्वा च मां देवो भगवान् सगणस्तदा । कुशेशयमयीं मालां समुन्मुच्यात्मनस्तदा ॥२९॥
आबबन्ध महातेजा मम देवो वृषभध्वजः । तयाऽहं मालया जातः शुभया कण्ठसक्तया ॥३०॥
त्र्यक्षो दशभुजश्चैव द्वितीयं इव शङ्करः । तत एव समादाय हस्तेन परमेश्वरः ॥३१॥
उवाच ब्रूहि किं तेद्य ददामि वरमुत्तमम् । ततो जटाश्रितं वारि गृहीत्वा चातिनिर्मलम् ॥३२॥
उक्ता नदी भवस्वेति उत्ससर्ज वृषभध्वजः । ततः सा दिव्यतोया च पू र्णा सितजला शुभा ॥३३॥
पद्मोत्पलवनोपेता प्रावर्तत महानदी । तामाह च महादेवो नदीं परम शोभनाम् ॥३४॥
यस्माज्जटोदकादेव प्रवृत्ता त्वं महानदी । तस्माज्जटोदका पु ण्या भविष्यसि सरिद्वरा ॥३५॥
त्वयि स्नात्वा नरः कश्चित् सर्वपापैः प्रमुच्यते । ततो देव्या महादेवः शिलादतनयं प्रभुः ॥३६॥
पुत्रस्तेऽयमिति प्रोच्य पादयोः सन्यपातयत् । सा मामाघ्राय शिरसिपाणिभ्यां परिमार्जती ॥३७॥
पुत्रप्रेम्णाभ्यषिञ्चच्च स्रोतोभिस्तनयैस्त्रिभिः । पयसा शङ्खगौरि ण देवदेवं निरीक्ष्य सा ॥३८॥
तानि स्रोतांसि त्रीण्यस्याः स्रोतस्विन्योऽभवंस्तदा । नदीं त्रिस्रोतसं देवो भगवानवदद्भवः ॥३९॥
त्रिस्रोतसं नदीं दृष्ट्वा वृषः परमहर्षितः । ननाद नादात्तस्माच्च सरिदन्या ततोऽभवत् ॥४०॥
वृषध्वनिरिति ख्याता देवदेवेन सा नदी । जाम्बूनदमयं चित्रं सर्वरत्नमयं शुभम् ॥४१॥
स्वं देवश्चाद्भुतं दिव्यं निर्मितं विश्वकर्मणा । मुकुटं चाबबन्धेशो मम मूर्ध्नि वृषध्वजः ॥४२॥

कुण्डले च शुभे दिव्ये वज्रवैदूर्यभूषिते । आबन्ध महादेवः स्वयमेव महेश्वरः ॥४३॥
 मां तथाभ्यर्चितं व्योम्नि दुष्टा मेघैः प्रभाकरः । मेघाम्भसा चाभ्यषिञ्चच्छिलादनमयो मुने ॥४४॥
 तस्याभिषिक्तस्य तदा प्रवृत्त स्रोतसा भृशम् । यस्मात्सुवर्णान्निःसृत्य नद्येषा संप्रवर्तते ॥४५॥
 स्वर्णोदकेति तामाह देवदेवस्त्रियम्बकः । जाम्बूनदमयाद्यस्माद्वितीया मुकुटाच्छुभा ॥४६॥
 प्रावर्त्तत नदी पुण्या ऊर्चुर्जाम्बूनदीति ताम् । एतत्पञ्चनदं नाम जप्येश्वरसमीपगम् ॥४७॥
 यः पञ्चनदमासाद्य स्नात्वा जप्येश्वरेश्वरम् । पूजयेच्छिवसायुज्यं नयात्येव न संशयः ॥४८॥
 अथ देवो महादेवः सर्वभूतपतिर्भवः । देवीमुवाच शर्वाणीमुमां गिरिसुतामजाम् ॥४९॥
 देवी ! नन्दीश्वरं देवमभिषिञ्चामि भूतपम् । गणेन्द्रं व्याहरिष्यामि किं वा त्वं मन्यसेऽव्यये ! ॥५०॥
 तस्य तद्वचनं श्रुत्वा भवानी हर्षितानना । स्मयन्ती वरदं प्राह भवं भूतपतिं पतिम् ॥५१॥
 सर्वलोकाधिपत्यञ्च गणेशत्वं तथैव च । दातुमर्हसि देवेश ! शैलादिस्तनयो मम ॥५२॥
 ततः स भगवान् शर्वः सर्वलोकाश्वरेश्वरः । सस्मार गणपान् दिव्यान्देवदेवो वृषध्वजः ॥५३॥
 इति श्रीलिङ्गमहापुराणे पूर्वभागे नन्दिकेश्वरप्रादुर्भाव नन्दिकेश्वराभिषेकमन्त्रो नाम त्रिचत्वारिंशोऽध्यायः ॥४३॥

आदितः श्लोकानां समष्ट्यङ्काः-२,०८२+५३=२,१३५



॥ अथ चतुश्चत्वारिंशोऽध्यायः ॥

शैलादिरुवाच ॥

स्मरणादेव रुद्रस्य संप्राप्ताश्च गणेश्वराः । सर्वे सहस्रहस्ताश्च सहस्रायुधपाणयः ॥१॥
 त्रिनेत्राश्च महात्मानस्त्रिदशैरपि वन्दिताः । कोटिकालाग्निसंकाशा जटामुकुटधारिणः ॥२॥
 दंष्ट्राकरालवदना नित्या बुद्धाश्च निर्मलाः । कोटिकोटि गणैस्तुल्यैरात्मना च गणेश्वराः ॥
 असङ्ख्याता महात्मानस्तत्राजग्मुर्मुदायुताः ॥३॥
 गायन्तश्च द्रवन्तश्च नृत्यन्तश्च महाबलाः । मुखाडम्बरवाद्यानि वादयन्तस्तथैव च ॥४॥
 रथैर्नागैर्हयैश्चैव सिंहमर्कटवाहनाः । विमानेषु तथारूढा हेमचित्रेषु वै गणाः ॥५॥
 भेरीमृदङ्गकाद्यैश्च पणवानकगोमुखैः । वादित्रैर्विविधैश्चान्यैः पटहैरेकपुष्करैः ॥६॥
 भेरीमुरजसन्नादैराडम्बरकडिण्डिमैः । मर्दलैर्वेणुवीणाभिर्विविधैस्तालनिस्वनैः ॥७॥
 ददुरैस्तलघातैश्च कच्छपैः पणवैरपि । वाद्यमानैर्महायोगा आजग्मुर्देवसंसदम् ॥८॥
 ते गणेशा महासत्त्वाः सर्वदेवेश्वरेश्वराः । प्रणम्य देवं देवीञ्च इदं वचनमब्रुवन् ॥९॥
 भगवन् ! देवदेवेश ! त्रियम्बक ! वृषध्वज ! । किमर्थञ्च स्मृता देव ! आज्ञापय महाद्युते ! ॥१०॥
 किं सागराञ्छोषयामो यमं वा सह किङ्करैः । हन्मो मृत्युसुतां मृत्युं पशुवद्धन्म पद्मजम् ॥११॥
 बद्ध्वेन्द्रं सह देवैश्च सह विष्णुं च वायुना । आनयामः सुसंकुद्धा दैत्यान् वा सह दानवैः ॥१२॥
 कस्याद्य व्यसनं घोरं करिष्यामस्तवाज्ञया । कस्य वाद्योत्सवो देव ! सर्वकामसमृद्धये ॥१३॥
 तांस्तथावादिनः सर्वान् गणेशान् सर्वसम्मतान् । उवाच देवः सम्पूज्य कोटिकोटिशतान् प्रभुः ॥१४॥
 शृणुध्वं यत्कृते यूयमिहाहूता जगद्धिताः । श्रुत्वा च प्रयतात्मानः कुरुध्वं तदशङ्किताः ॥१५॥
 नन्दीश्वरोऽयं पुत्रो नः सर्वेषामीश्वरेश्वरः । विप्रोऽयं नायकश्चैव सेनानीर्वः समृद्धिमान् ॥१६॥
 तमिमं मम सन्देशाद्ययं सर्वेऽपि सम्मताः । सेनान्यमभिषिञ्चध्वं महायोगपतिं पतिम् ॥१७॥
 एवमुक्ता भगवता गणपाः सर्व एव ते । एवमस्त्विति सम्मन्त्र्य सम्भारानाहरंस्ततः ॥१८॥
 तस्य सर्वाश्रयं दिव्यं जाम्बूनदमयं शुभम् । आसनं मेरुसङ्काशं मनोहरमुपाहरन् ॥१९॥
 नैकस्तम्भमयञ्चापि चामीकरवरप्रभम् । मुक्तादामावलम्बञ्च मणिरत्नावभासितम् ॥२०॥
 स्तम्भैश्च वैदूर्यमयैः किङ्किणीजालसंवृतम् । चारुरत्नकसंयुक्तं मंडपं विश्वतोमुखम् ॥२१॥
 कृत्वा विन्यस्य तन्मध्ये तदासनवरं शुभम् । तस्याग्रतः पादपीठं नीलवज्रावभासितम् ॥२२॥
 चक्रुः पादप्रतिष्ठार्थं कलशौ चास्य पार्श्वगौ । सम्पू णौ परमाम्भोभिररविन्दावतानौ ॥२३॥
 कलशानां सहस्रं तु सौवर्णं राजतं तथा । ताम्रजं मृण्मयञ्चैव सर्वतीर्थाबुपूरितम् ॥२४॥
 वासोयुगं तथा दिव्यं गन्धं दिव्यं तथैव च । केयूरे कुण्डले चैव मुकुटं हारमेव च ॥२५॥

छत्रं शतशलाकञ्च वालव्यजनमेव च । दत्तं महात्मना तेन ब्रह्मणा परमेष्ठिना ॥२६॥
 शङ्खहाराङ्गैरेण पृष्ठेनापि विराजितम् । व्यजनञ्चन्द्रशुभ्रञ्च हेमदण्डं सुचामरम् ॥२७॥
 ऐरावतः सुप्रतीको गजावेतौ सुपूजितौ । मुकुटं काञ्चनञ्चैव निर्मितं विश्वकर्मणा ॥२८॥
 कुण्डले चामले दिव्ये वज्रं चैव वरायुधम् । जाम्बूनदमयं सूत्रं केयूरद्वयमेव च ॥२९॥
 सम्भाराणि तथान्यानि विविधानि बहून्यपि । समन्तान्निन्युव्यग्रा गणपा देवसम्मताः ॥३०॥
 ततो देवाश्च सेन्द्राश्च नारायणमुखास्तथा । मुनयो भगवान्ब्रह्मा नवब्रह्माण एव च ॥३१॥
 देवैश्च लोकाः सर्वे ते ततो जग्मुर्मुदा युताः । तेष्वगतेषु सर्वेषु भगवान्परमेश्वरः ॥३२॥
 सर्वकार्यविधिं कर्तुमादिदेश पितामहम् । पितामहोऽपि भगवान् नियोगादेव तस्य तु ॥३३॥
 चकार सर्वं भगवानभिषेकं समाहितः । अर्चयित्वा ततो ब्रह्मा स्वयमेवाभ्यषेचयत् ॥३४॥
 ततो विष्णुस्ततः शक्रो लोकपालास्तथैव च । अभिषिञ्चन्त विधिवद् गणेन्द्रं शिवशासनात् ॥३५॥
 ऋषयस्तुष्टुवुश्चैव पितामहपुरोगमाः । स्तुतवत्सु ततस्तेषु विष्णुः सर्वजगत्पतिः ॥३६॥
 शिरस्यञ्जलिमादाय तुष्टाव च समाहितः । प्राञ्जलिः प्रणतो भूत्वा जयशब्दं चकार च ॥३७॥
 ततो गणाधिपाः सर्वे ततो देवास्ततोऽसुराः । एवं स्तुतश्चाभिषिक्तो देवैः सब्रह्मकैस्तदा ॥३८॥
 उद्वाहश्च कृतस्तत्र नियोगात्परमेष्ठिनः । मरुताश्च सुता देवी सुयशाख्या बभूव या ॥३९॥
 लब्धं शशिप्रभं छत्रं तथा तत्र विभूषितम् । चामरे चामरासक्तहस्ताग्रैः स्त्रीगणैर्युता ॥४०॥
 सिंहासनञ्च परमं तथा चाधिष्ठितं मया । अलङ्कृता महालक्ष्म्या मुकुटाद्यैः सुभूषणैः ॥४१॥
 लब्धो हारश्च परमो देव्याः कण्ठगतस्तथा । वृषेन्द्रश्च सितो नागः सिंहः सिंहध्वजस्तथा ॥४२॥
 रथश्च हेमच्छत्रञ्च चन्द्रबिम्बसमप्रभम् । अद्यापि सदृशः कश्चिन्मया नास्ति विभुः क्वचित् ॥४३॥
 सान्वयं च गृहीत्वेशस्तथा सम्बन्धिवान्धवैः । आरुह्य वृषमीशानो मया देव्या गतः शिवः ॥४४॥
 तदा देवी भवं दृष्ट्वा मया च प्रार्थयन् गणैः । मुनिदेवर्षयः सिद्धा आज्ञां पाशुपतीं द्विजाः ! ॥४५॥
 अथाज्ञां प्रददौ तेषामर्हणामज्ञया विभोः । नन्दिको नगजाभर्तुस्तेषां पाशुपतीं शुभाम् ॥४६॥
 तस्माद्धि मुनयो लब्ध्वा तदाज्ञां मुनिपुङ्गवात् । भवभक्तास्तदा चासंस्तस्मादेवं समर्चयत् ॥४७॥
 नमस्कारविहीनस्तु नाम उद्गिरयेद्भवे । ब्रह्मघ्नदशसन्तुल्यं तस्य पापं गरीयसम् ॥४८॥
 तस्मात्सर्वप्रकारेण नमस्कारादिमुच्चरेत् । आदौ कुर्यान्नमस्कारं तदन्ते शिवतां व्रजेत् ॥४९॥
 इति श्रीलिङ्गमहापुराणे पूर्वभागे नन्दिकेश्वराभिषेको नाम चतुश्चत्वारिंशोऽध्यायः ॥४४॥

आदितः श्लोकानां समष्ट्यङ्काः-२,१३५+४९=२,१८४



॥ अथ पञ्चचत्वारिंशोऽध्यायः ॥

ऋषय ऊचुः ॥

सूत ! सुव्यक्तमखिलं कथितं शङ्करस्य तु । सर्वात्मभावं रुद्रस्य स्वरूपं वक्तुमर्हसि ॥१॥

सूत उवाच ॥

भूर्भुवः स्वर्महश्चैव जनः साक्षात्तपस्तथा । सत्यलोकश्च पातालं नरकार्णवकोटयः ॥२॥
 तारकाग्रहसोमार्का ध्रुवः सप्तर्षयस्तथा । वैमानिकास्तथान्ये च तिष्ठन्त्यस्य प्रसादतः ॥३॥
 अनेन निर्मितास्त्वेवं तदात्मानो द्विजर्षभाः । समष्टिरूपः सर्वात्मा संस्थितः सर्वदा शिवः ॥४॥
 सर्वात्मानं महात्मानं महादेवं महेश्वरम् । न विजानन्ति समूढा मायया तस्य मोहिताः ॥५॥
 तस्य देवस्य रुद्रस्य शरीरं वै जगत्त्रयम् । तस्मात्प्रणम्य तं वक्ष्ये जगतां निर्णयं शुभम् ॥६॥
 पुरा वः कथितं सर्वं मयाण्डस्य यथा कृतिः । भुवनानां स्वरूपं च ब्रह्माण्डे कथयाम्यहम् ॥७॥
 पृथिवी चान्तरिक्षं च स्वर्महर्जन एव च । तपः सत्यं च सप्तैते लोकास्त्वंढोद्भवाः शुभाः ॥८॥
 अधस्तादत्र चैतेषां द्विजाः ! सप्त तलानि तु । महातलादयस्तेषां अधस्तान्नरकाः क्रमात् ॥९॥
 महातलं हेमतलं सर्वरत्नोपशोभितम् । प्रासादैश्च विचित्रैश्च भवस्यायतनैस्तथा ॥१०॥
 अनन्तेन च संयुक्तं मुचुकुन्देन धीमता । नृपे ण बलिना चैव पातालस्वर्गवासिना ॥११॥
 शैलं रसातलं विप्राः शाकरीं हि तलातलम् । पीतं सुतलमित्युक्तं वितलं विद्रुमप्रभम् ॥१२॥

सितं हि अतलं तच्च तलं यच्च सितेतरम् । क्षमायास्तु यावद्विस्तारो ह्यधस्तेषां च सुव्रताः ! ॥१३॥
 तलानां चैव सर्वेषां तावत्सङ्ख्या समाहिता । सहस्रयोजनं व्योम दशसाहस्रमेव च ॥१४॥
 लक्षं सप्तसहस्रं हि तलानां सघनस्य तु । व्योम्नः प्रमाणं मूलं तु त्रिंशत्साहस्रकेण तु ॥१५॥
 सुवर्णेन मुनिश्रेष्ठास्तथा वासुकिना शुभम् । रसातलमिति ख्यातं तथान्यैश्च निषोवितम् ॥१६॥
 विरोचनहिरण्याक्षनरकाद्यैश्च सेवितम् । तलातलमिति ख्यातं सर्वशोभासमन्वितम् ॥१७॥
 वैनावकादिभिश्चैव कालनेमिपुरोगमैः । पूर्वदेवैः समाकीर्णं सुतलं च तथापरैः ॥१८॥
 वितलं दानवाद्यैश्च तारकाग्निमुखैस्तथा । महान्तकाद्यैर्नागैश्च प्रह्लादेनासुरेण च ॥१९॥
 वितलं चात्र विख्यातं कम्बलाश्वनिषेवितम् । महाकुम्भेन वीरेण ह्यग्रीवेण धीमता ॥२०॥
 शङ्कुर्गणेन संभिन्नं तथा नमुचिपूर्वकैः । तथान्यैर्विविधैर्वीरैस्तलं चैव सुशोभितम् ॥२१॥
 तलेषु तेषु सर्वेषु चाम्बया परमेश्वरः । स्कन्देन नन्दिना सार्धं गणपैः सर्वतो वृतः ॥२२॥
 तलानां चैव सर्वेषामूर्ध्वतः सप्त सप्तमाः ! । क्षमातलानि धरा चापि सप्तधा कथयामि वः ॥२३॥

इति श्रीलिङ्गमहापुराणे पूर्वभागे पातालवर्णनं नाम पञ्चचत्वारिंशोऽध्यायः ॥४५॥

आदितः श्लोकानां समष्ट्यङ्काः-२,१८४+२३=२,२०७



॥ अथ षट्चत्वारिंशोऽध्यायः ॥

सूत उवाच ॥

सप्तद्वीपा तथा पृथ्वी नदीपर्वतसङ्कुला । समुद्रैः सप्तभिश्चैव सर्वतः समलङ्कृता ॥१॥
 जम्बूः प्लक्षः शाल्मलिश्च कुशः क्रौञ्चस्तथैव च । शाकः पुष्करनामा च द्वीपास्त्वभ्यन्तरे क्रमात् ॥२॥
 सप्तद्वीपेषु सर्वेषु साम्बः सर्वगणैर्वृतः । नानावेषधरो भूत्वा सान्निध्यं कुरुते हरः ॥३॥
 क्षारोदेक्षुरसोदश्च सुरोदश्च घृतोदधिः । दध्यर्णवश्च क्षीरोदः स्वादूदश्चाप्यनुक्रमात् ॥४॥
 समुद्रेष्विह सर्वेषु सर्वदा सगणः शिवः । जलरूपी भवः श्रीमान् क्रीडते चोर्मिबाहुभिः ॥५॥
 क्षीराण्वामृतमिव सदा क्षीराण्वि हरिः । शेते शिवज्ञानाधिया साक्षाह्नै योगनिद्रया ॥६॥
 यदा प्रबुद्धो भगवान्प्रबुद्धमखिलं जगत् । यदा सुप्तस्तदा सुप्तं तन्मयं च चराचरम् ॥७॥
 तेनैव सृष्टमखिलं धृतं रक्षितमेव च । संहृतं देवदेवस्य प्रसादात्परमेष्ठिनः ॥८॥
 सुषेणा इति विख्याता यजन्ते पुरुषर्षभम् । अनिरुद्धं मुनिश्रेष्ठाः ! शङ्खचक्रगदाधरम् ॥९॥
 ये चानिरुद्धं पुरुषं ध्यायन्तयात्मविदां वराः । नारायणसमाः सर्वे सम्मतसमन्विताः ॥१०॥
 सनन्दनश्च भगवान् सनकश्च सनातनः । वालखिल्याश्च सिद्धाश्च मित्रावरुणकौ तथा ॥११॥
 यजन्ति सततं तत्र विश्वस्य प्रभवं हरिम् । सप्तद्वीपेषु तिष्ठन्ति नानाशृङ्गा महोदयाः ॥१२॥
 आसमुद्रायताः केचिद्भिरयो गह्वरैस्तथा । धरायाः पतयश्चासन् बहवः कालगौरवात् ॥१३॥
 सामर्थ्यात्परमेशानाः क्रौञ्चारेर्जनकात्प्रभोः । मन्वन्तरेषु सर्वेषु अतीतानागतेष्विह ॥१४॥
 प्रवक्ष्यामि धरेशान् वो वक्ष्ये स्वायम्भुवेऽन्तरे । मन्वन्तरेषु सर्वेषु अतीतानागतेषु च ॥१५॥
 तुल्याभिमानिनश्चैव सर्वे तुल्यप्रयोजनाः । स्वायम्भुवस्य च मनोः पौत्रास्त्वासन्महा बलाः ॥१६॥
 प्रियव्रतात्मजा वीरास्ते दशेह प्रकीर्तिताः । आग्नीध्रश्चाग्निबाहुश्च मेधा मेधातिथिर्वसुः ॥१७॥
 ज्योतिष्मान्द्युतिमान् हव्यः सवनः पुत्र एव च । प्रियव्रतोऽभ्यषिञ्चत्तान् सप्त सप्तसु पार्थिवान् ॥१८॥
 जम्बूद्वीपेश्वरं चक्रे आग्नीध्रं सुमहाबलम् । प्लक्षद्वीपेश्वरश्चापि तेन मेधातिथिः कृतः ॥१९॥
 शाल्मलेश्वरं वपुष्मन्तं राजानमभिषिक्तवान् । ज्योतिष्मन्तं कुशद्वीपे राजानं कृतवान्पुनः ॥२०॥
 द्युतिमन्तं च राजानं क्रौञ्चद्वीपे समादिशत् । शाकद्वीपेश्वरं चापि हव्यं चक्रे प्रियव्रतः ॥२१॥
 पुष्कराधिपतिं चक्रे सवनश्चापि सुव्रताः । पुष्करे सवनस्यापि महावीतः सुतोऽभवत् ॥२२॥
 धातकी चैव द्वावेतौ पुत्रौ पुत्रवतां वरौ । महावीतं स्मृतं वर्षं तस्य नाम्ना महात्मनः ॥२३॥
 नाम्ना तु धातकेश्वरं धातकीखण्डमुच्यते । हव्योप्यजनयत्पुत्राञ्छाकद्वीपेश्वरः प्रभुः ॥२४॥
 जलदं च कुमारं च सुकुमारं मणीचकम् । कुसुमोत्तरमोदाकी सप्तमस्तु महादुमः ॥२५॥
 अलदं जलदस्याथ वर्षं प्रथममुच्यते । कुमारस्य तु कौमारं द्वितीयं परिकीर्तितम् ॥२६॥

सुकुमारं तृतीयन्तु सुकुमारस्य कीर्त्यते । मणीचकं चतुर्थं तु माणीचकमिहोच्यते ॥२७॥
 कुसुमोत्तरस्य वै वर्षं पञ्चमं कुसुमोत्तरम् । मोदकञ्चापि मोदाकेर्वर्षं षष्ठं प्रकीर्तितम् ॥२८॥
 महादुमस्य नाम्ना तु सप्तमं तन्महादुमम् । तेषान्तु नामभिस्तानि सप्त वर्षाणि तत्र वै ॥२९॥
 क्रौञ्चद्वीपेश्वरस्यापि पुत्रा द्युतिमतस्तु वै । कुशलो मनुगश्चोष्णः पीवरश्चान्धकारकः ॥३०॥
 मुनिश्च दुन्दुभिश्चैव सुता द्युतिमतस्तु वै । तेषां स्वनामभिर्देशाः क्रौञ्चद्वीपाश्रयाः शुभाः ॥३१॥
 कुशलदेशः कुशले मनुगस्य मनोनुगः । उष्णस्योष्णः स्मृतो देशः पीवरः पीवरस्य च ॥३२॥
 अन्धकारस्य कथितो देशो नाम्नान्ध कारकः । मुनेर्देशो मुनिः प्रोक्तो दुन्दुभेर्दुन्दुभिः स्मृतः ॥३३॥
 एते जनपदाः सप्त क्रौञ्चद्वीपेषु भास्वराः । ज्योतिष्मन्तः कुशद्वीपे सप्त चासन्महौजसः ॥३४॥
 उद्भिदो वेणुमांश्चैव द्वैरथो लवणो धृतिः । षष्ठः प्रभाकरश्चापि सप्तमः कपिलः स्मृतः ॥३५॥
 उद्भिदं प्रथमं वर्षं द्वितीयं वेणुमण्डलम् । तृतीयं द्वैरथं चैव चतुर्थं लवणं स्मृतम् ॥३६॥
 पञ्चमं धृतिमतं षष्ठं प्रभाकरमनुत्तमम् । सप्तमं कपिलं नाम कपिलस्य प्रकीर्तितम् ॥३७॥
 शाल्मलस्येश्वराः सप्त सुतास्ते वै वपुष्मतः । श्वेतश्च हरितश्चैव जीमूतो रोहितस्तथा ॥३८॥
 वैद्युतो मानसश्चैव सुप्रभः सप्तमस्तथा । श्वेतस्य देशः श्वेतस्तु हरितस्य च हारितः ॥३९॥
 जीमूतस्य च जीमूतो रोहितस्य च रोहितः । वैद्युतो वैद्युतस्यापि मानसस्य च मानसः ॥४०॥
 सुप्रभः सुप्रभस्यापि सप्त वै देशलाञ्छकाः । प्लक्षद्वीपे तु वक्ष्यामि जम्बूद्वीपादनन्तरम् ॥४१॥
 सप्त मेधातिथेः पुत्राः प्लक्षद्वीपेश्वरा नृपाः । ज्येष्ठ शान्तभयस्तेषां सप्तवर्षाणि तानि वै ॥४२॥
 तस्माच्छान्तभयाच्चैव शिशिरस्तु सुखोदयः । आनन्दश्च शिवश्चैव क्षेमकश्च ध्रुवस्तथा ॥४३॥
 तानि तेषां तु नामानि सप्तवर्षाणि भागशः । निवेशितानि तैस्तानि पूर्वं स्वायम्भुवेन्तरे ॥४४॥
 मेधातिथेस्तु पुत्रैस्तैः प्लक्षद्वीपनिवासिभिः । वर्णाश्रमाचारयुताः प्रजास्तत्रच निवेशिताः ॥४५॥
 प्लक्षद्वीपादिवर्षेषु शाकद्वीपान्तिकेषु वै । ज्ञेयः पञ्चसु धर्मो वै वर्णाश्रमविभागशः ॥४६॥
 सुखमायुः स्वरूपं च बलं धर्मो द्विजोत्तमाः । पञ्चस्वेतेषु द्वीपेषु सर्वसाधारणं स्मृतम् ॥४७॥
 रुद्रार्चनरता नित्यं महेश्वरपरायणाः । अन्ये च पुष्करद्वीपे प्रजाताश्च प्रजेश्वराः ॥४८॥

प्रजापतेश्च रुद्रस्य भावामृतसुखोत्कटाः ॥४९॥

इति श्रीलिङ्गमहापुराणे पूर्वभागे भुवनकोशे द्वीपद्वीपेश्वरकथनं नाम षट्चत्वारिंशोऽध्यायः ॥४६॥

आदितः श्लोकानां समष्ट्यङ्काः-२,२०७+४९=२,२५६



॥ अथ सप्तचत्वारिंशोऽध्यायः ॥

सुत उवाच ॥

आग्नीध्रं ज्येष्ठदायादं काम्यपुत्रं महाबलम् । प्रियव्रतोऽभ्यषिञ्चद्वै जम्बूद्वीपेश्वरं नृपः ॥१॥
 सोऽतीव भवभक्तश्च तपस्वी तरुणः सदा । भवार्चनरतः श्रीमान् गोमान् धीमान् द्विजर्षभाः ॥२॥
 तस्य पुत्रा बभूवुस्ते प्रजापतिसमा नव । सर्वे माहेश्वराश्चैव महादेवपरायणाः ॥३॥
 ज्येष्ठो नाभिरिति ख्यातस्तस्य किम्पुरुषोऽनुजः । हरिवर्षस्तृतीयस्तु चतुर्थो वै त्विलावृतः ॥४॥
 रम्यस्तु पञ्चमस्तत्र हिरण्मान् षष्ठ उच्यते । कुरुस्तु सप्तमस्तेषां भद्राश्चस्त्वष्टमः स्मृतः ॥५॥
 नवमः केतुमालस्तु तेषां देशान्निबोधत । नाभेस्तु दक्षिणं वर्षं हेमाख्यन्तु पिता ददौ ॥६॥
 हेमकूटन्तु यद्वर्षं ददौ किम्पुरुषाय सः । नैषधं यत्स्मृतं वर्षं हरये तत्पिता ददौ ॥७॥
 इलावृताय प्रददौ मेरुर्यत्र तु मध्यमः । नीलाचलाश्रितं वर्षं रम्याय प्रददौ पिता ॥८॥
 श्वेतं यदुत्तरं तस्मात्पित्रा दत्तं हिरण्मते । यदुत्तरं शृङ्गवर्षं पिता तत्कुरवे ददौ ॥९॥
 वर्षं माल्यवतश्चापि भद्राश्चस्य न्यवेदयत् । गन्धमादनवर्षं तु केतुमालाय दत्तवान् ॥१०॥
 इत्येतानि महान्तीह नववर्षाणि भागशः । आग्नीध्रस्तेषु वर्षेषु पुत्रांस्तानभिषिच्य वै ॥११॥
 यथाक्रमं स धर्मात्मा ततस्तु तपसि स्थितः । तपसा भावितश्चैव स्वाध्यायनिरतस्त्वभूत् ॥१२॥
 स्वाध्यायनिरतः पश्चाच्छिवध्यानरतस्त्वभूत् । यानि किम्पुरुषाद्यानि वर्षा ण्यष्टौ शुभानि च ॥१३॥
 तेषां स्वभावतः सिद्धिः सुखप्राया ह्ययत्नतः । विपर्ययो न तेष्वस्ति जरामृत्युभयं न च ॥१४॥

धर्माधर्मौ न तेष्वस्तां नोत्तमाधममध्यमाः । न तेष्वस्ति युगावस्था क्षेत्रेष्वष्टसु सर्वतः ॥१५॥
 रुद्रक्षेत्रे मृताश्चैव जङ्गमाः स्थावरास्तथा । भक्ताः प्रासङ्गिकाश्चापि तेषु क्षेत्रेषु यान्ति ते ॥१६॥
 तेषां हिताय रुद्रेण चाष्टक्षेत्रं विनिर्मितम् । तत्र तेषां महादेवः सान्निध्यं कुरुते सदा ॥१७॥
 दृष्ट्वा हृदि महादेवमष्टक्षेत्रं निवासिनः । सुखिनः सर्वदा तेषां स एवेह परा गतिः ॥१८॥
 नाभेर्निसर्गं वक्ष्यामि हिमाङ्केऽस्मिन्निबोधत । नाभिस्त्वजनयत्पुत्रं मेरुदेव्यां महामतिः ॥१९॥
 ऋषभं पार्थिवश्रेष्ठं सर्वक्षत्रस्य पूजितम् । ऋषभाद्भरतो जज्ञे वीरः पुत्रशताग्रजः ॥२०॥
 सोऽभिषिच्यथ ऋषभो भरतं पुत्रवत्सलः । ज्ञानवैराग्यमाश्रित्य जित्वेन्द्रियमहोरगान् ॥२१॥
 सर्वात्मनात्मनि स्थाप्य परमात्मानमीश्वरम् । नम्रो जटी निराहारो चीरी ध्वान्तगतो हि सः ॥२२॥
निराशस्त्यक्तसन्देहः शैवमाप परं पदम् । हिमाद्रेर्दक्षिणं वर्षं भरताय न्यवेदयत् ॥२३॥
तस्मात्तु भारतं वर्षं तस्य नाम्ना विदुर्बुधाः । भरतस्यात्मजो विद्वान्सुमतिर्नामधार्मिकः ॥२४॥
 बभूव तस्मिंस्तद्वाज्यं भरतः सन्यवेशयत् । पुत्रसंक्रामितश्रीको वनं राजा विवेश सः ॥२५॥
 इति श्रीलिङ्गमहापुराणे पूर्वभागे भरतवर्षकथनं नाम सप्तचत्वारिंशोऽध्यायः ॥४७॥

आदितः श्लोकानां समष्ट्यङ्काः-२,२५६+२५=२,२८१



॥ अथाष्टसप्तचत्वारिंशोऽध्यायः ॥

सूत उवाच ॥

अस्य द्वीपस्य मध्ये तु मेरुर्नाम महागिरिः । नानारत्नमयैः श्रृङ्गैः स्थितः स्थितिमतां वरः ॥१॥
 चतुराशीतिसाहस्रमुत्सेधेन प्रकीर्तितः । प्रविष्टः षोडशाधस्ताद्विस्तृतः षोडशैव तु ॥२॥
 शराववत्संस्थितत्वादद्वात्रिंशन्मर्ध्नि विस्तृतः । विस्तारात्त्रिगुणश्चास्य परिणाहोऽनुमण्डलः ॥३॥
 हैमीकृतो महेशस्य शुभाङ्गस्पशनिन च । धत्तुरपुष्पसङ्काशः सर्वदेवनिकेतनः ॥४॥
 क्रीडाभूमिश्च देवानामनेकाश्चर्यसंयुतः । लक्षयोजन आयामस्तस्यैवन्तु महागिरेः ॥५॥
 ततः षोडशसाहस्रं योजनानि क्षितेरधः । शेषं चोपरि विप्रेन्द्रा ! धरायास्तस्य श्रृङ्गिणः ॥६॥
 मूलायामप्रमाणन्तु विस्तारान्मूलतो गिरेः । ऊर्चुर्विस्तारमस्यैव द्विगुणं मूलतो गिरेः ॥७॥
 पूर्वतः पद्मरागाभो दक्षिणे हेमसन्निभः । पश्चिमे नलिसङ्काश उत्तरे विद्रुमप्रभः ॥८॥
 अमरावती पूर्वभागे नानाप्रासादसंकुला । नानादेवगणैः कीर्णा मणिजालसमावृता ॥९॥
 गोपुरैर्विविधाकारैर्हेमरत्नविभूषितैः । तोरणैर्हेमचित्रैस्तु मणिकल्लैः पथि स्थितैः ॥१०॥
 सैल्लापालापकुशलैः सर्वाभरणभूषितैः । स्तनभारविनम्रैश्च मदघूर्णितलोचनैः ॥११॥
 स्त्रीसहस्रैः समाकीर्णा चाप्सरोभिः समन्ततः । दीर्घिकाभिर्विचित्राभिः पुल्लाम्भोरुहसङ्कुलैः ॥१२॥
 हेमसोपानसंयुतैर्हेमसैकतराशिभिः । नीलोत्पलैश्चोत्पलैश्च हैमैश्चापि सुगन्धिभिः ॥१३॥
 एवंविधैस्तटाकैश्च नदीभिश्च नदैर्युता । विराजते पुरी शुभ्रा तयाऽसौ पर्वतः शुभः ॥१४॥
 तेजस्विनी नामपुरी आग्नेय्यां पावकस्य तु । अमरावतीसमा दिव्या सर्वभोगसमन्विता ॥१५॥
 वैवस्वती दक्षिणे तु यमस्य यमिनां वराः । भवनैरावृता दिव्यैर्जाम्बूनदमयैः शुभैः ॥१६॥
 नैऋते कृष्णवर्णा च तथा शुद्धवती शुभा । तादृशी गन्धवन्ती च वायव्यां दिशि शोभना ॥१७॥
 महोदया चोत्तरे च ऐशान्यां तु यशोवती । पर्वतस्य दिगन्तेषु शोभते दिवि सर्वदा ॥१८॥
 ब्रह्मविष्णुमहेशानां तथान्येषां निकेतनम् । सर्वभोगयुतं पुण्यं दीर्घिकाभिर्नगोत्तमम् ॥१९॥
 सिद्धैर्यक्षैस्तु सम्पूर्णं गन्धर्वैर्मुनिपुङ्गवैः । तथान्यैर्विविधाकारैर्भूतसङ्घैश्चतुर्विधैः ॥२०॥
 गिरेरुपरि विप्रेन्द्राः ! शुद्धस्फटिकसन्निभम् । सहस्रभौमं विस्तीर्णं विमानं वामनः स्थितम् ॥२१॥
 तस्मिन्महाभुजः शर्वः सोमसूर्याग्निलोचनः । सिंहासने मणिमये देव्यास्ते षण्मुखेन च ॥२२॥
 हरेस्तदर्धं विस्तीर्णं विमानं तत्र सोऽपि च । पद्मरागमयं दिव्यं पद्मजस्य च दक्षिणे ॥२३॥
 तस्मिन् शक्रस्य विपुलं पुरं रम्यं यमस्य च । सोमस्य वरुणस्याथ निऋतेः पावकस्य च ॥२४॥
 वायोश्चैव तु रुद्रस्य शर्वालसमन्ततः । तेषां तेषां विमानेषु दिव्येषु विविधेषु च ॥२५॥
 ईशान्यामीश्वरक्षेत्रे नित्यार्चा च व्यवस्थिता । सिद्धेश्वरैश्च भगवाञ्छैलादिः शिष्यसम्मतः ॥२६॥

सनत्कुमारः सिद्धैस्तु सुखासीनः सुरेश्वरः । सनकश्च सनन्दश्च सदृशाश्च सहस्रशः ॥२७॥
 योगभूमिः क्वचित्स्मिन् भोगभूमिः क्वचित्क्वचित् । बालसूर्यप्रतीकाशं विमानं तत्र शोभनम् ॥२८॥
 शैलादिनः शुभश्चास्ति तस्मिन्नास्ते गणेश्वरः । षण्मुखस्य गणेशस्य गणानान्तु सहस्रशः ॥२९॥
 सुयशायाः सुनेत्रायाः मातृणां मदनस्य च । तस्य जम्बूनदी नाम मूलमावेष्ट्य संस्थिता ॥३०॥
 तस्य दक्षिणपार्श्वे तु जम्बूवृक्षः सुशोभनः । अत्युच्छ्रितः सुविस्तीर्णः सर्वकालफलप्रदः ॥३१॥
 मेरोः समन्ताद्विस्तीर्णं शुभं वर्षमिलावृतम् । तत्र जम्बूफलाहाराः केचिच्चाभृतभोजनाः ॥३२॥
 जाम्बूनदसमप्रख्या नानावर्णाश्च भोगिनः । मेरुपादाश्रितो विप्रा ! द्वीपोऽयं मध्यमः शुभः ॥३३॥
 नववर्षान्वितश्चैव नदीनदगिरीश्वरैः । नववषन्तु वक्ष्यामि जम्बूद्वीपं यतातथम् ॥३४॥
 विस्तारान्मण्डलाच्चैव योजनैश्च निबोधत ॥३५॥

इति श्रीलिङ्गमहापुराणे पूर्वभागेऽष्टचत्वारिंशोऽध्यायः ॥४८॥

आदितः श्लोकानां समष्ट्यङ्काः-२,२८१+३५=२,३१६



॥ अथैकोनपञ्चाशत्तमोऽध्यायः ॥

सूत उवाच ॥

शतमेकं सहस्राणां योजनानां स तु स्मृतः । अनुद्वीपं सहस्राणां द्विगुणं द्विगुणोत्तरम् ॥१॥
 पञ्चाशत्कोटिविस्तीर्णां ससमुद्रा धरा स्मृता । द्वीपैश्च सप्तभिर्युक्ता लोकालोकावृता शुभा ॥२॥
 नीलस्तथोत्तरे मेरोः श्वेतस्तस्योत्तरे पुनः । शृङ्गी तस्योत्तरे विप्रास्त्रयस्ते वर्षपर्वताः ॥३॥
 जठरो देवकूटश्च पूर्वस्यां दिशि पर्वतौ । निषधो दक्षिणे मेरोस्तस्य दक्षिणतो गिरिः ॥
 हेमकूट इति ख्यातो हिमवांस्तस्य दक्षिणे ॥४॥
 मेरोः पश्चिमतश्चैव पर्वतौ हौ धराधरौ । माल्यवान्गन्धमादश्च द्वावेतावुद गायतौ ॥५॥
 एते पर्वतराजानः सिद्धचारणसेविताः । तेषामन्तरविष्कम्भो नवसाहस्रमेकशः ॥६॥
 इदं हैमवतं वर्षं भारतं नाम विश्रुतम् । हेमकूटं परं तस्मान्नाम्ना किम्पुरुषं स्मृतम् ॥७॥
 नैषधं हेमकूटात्तु हरिवर्षं तदुच्यते । हरिवर्षात्परं चैव मेरोः शुभमिलावृतम् ॥८॥
 इलावृतात्परं नीलं रम्यकं नाम विश्रुतम् । रम्यात्परतरं श्वेतं विख्यातं तद्विरण्मयम् ॥९॥
 हिरण्मयात्परश्चापि शृङ्गी चैव कुरुः स्मृतः । धनुः संस्थे तु विज्ञेये द्वे वर्षे दक्षिणोत्तरे ॥१०॥
 दीर्घाणि तत्र चत्वारि मध्यतस्तदिलावृतम् । मेरोः पश्चिमपूर्वेण द्वे तु दीर्घे तरे स्मृते ॥११॥
 अर्वाङ्कु निषधस्याथ वेद्यर्धं चोत्तरं स्मृतम् । वेद्यर्धे दक्षिणे त्रीणि वर्षाणि त्रीणि चोत्तरे ॥१२॥
 तयोर्मध्ये च विज्ञेयं मेरुमध्यमिलावृतम् । दक्षिणेन तु नीलस्य निषधस्योत्तरेण तु ॥१३॥
 उदगायतो महाशैलो माल्यवान्नाम पर्वतः । योजनानां सहस्रे द्वे उपरिष्ठात्तु विस्तृतः ॥१४॥
 आयामतश्चतुस्त्रिंशत्सहस्राणि प्रकीर्तितः । तस्य प्रतीच्यां विज्ञेयः पर्वतो गन्धमादनः ॥१५॥
 आयामतः स विज्ञेयो माल्यवानिव विस्तृतः । जम्बूद्वीपस्य विस्तारात्समेन तु समन्ततः ॥१६॥
 प्रागायताः सुपर्वाणः षडेते वर्षपर्वताः । अवगाढाश्चोभयतः समुद्रौ पूर्वपश्चिमौ ॥१७॥
 हिमप्रायस्तु हिमवान् हेमकूटस्तु हेमवान् । तरुणादित्यसङ्काशो हैरण्यो निषधः स्मृतः ॥१८॥
 चतुर्वर्णः स सौवर्णो मेरुश्चोर्ध्वायतः स्मृतः । वृत्ताकृतिपरीणाहश्चातुरस्रः समुत्थितः ॥१९॥
 नीलश्च वैडूर्यमयः श्वेतः शुक्लो हिरण्मयः । मयूरबर्हवर्णस्तु शातकुम्भस्त्रिशृङ्गवान् ॥२०॥
 एवं संक्षेपतः प्रोक्ताः पुनः शृणु गिरीश्वरान् । मन्दरो देवकूटश्च पूर्वस्यां दिशि पर्वतौ ॥२१॥
 कैलासो गन्धमादश्च हेमवांश्चैव पर्वतौ । पूर्वतश्चायतावेतावर्णवान्तर्व्यवस्थितौ ॥२२॥
 निषधः पारियात्रश्च द्वावेतौ वरपर्वतौ । यथा पूर्वौ तथा याम्यावेतौ पश्चिमतः श्रितौ ॥२३॥
 त्रिशृङ्गो जारुचिश्चैव उत्तरौ वरपर्वतौ । पूर्वतश्चायतावेतावर्णवांतर्व्यवस्थितौ ॥२४॥
 मर्यादापर्वतानेतानष्टावाहुर्मनीषिणः । योसौ मेरुर्द्विजश्रेष्ठाः ! प्रांशुः कनकपर्वतः ॥२५॥
 तस्य पादास्तु चत्वारश्चतुर्दिक्षु नगोत्तमाः । यैर्विष्टब्धा न चलति सप्तद्वीपवती मही ॥२६॥
 दशयोजनसाहस्रमायामस्तेषु पठ्यते । पूर्वे तु मन्दरो नाम दक्षिणे गन्धमादनः ॥२७॥

विपुलः पश्चिमे पार्श्वे सुपार्श्वश्चोत्तरे स्मृतः । महावृक्षाः समुत्पन्नाश्चत्वारो द्वीपकेतवः ॥२८॥
मन्दरस्य गिरेः शृङ्गे महावृक्षः सकेतुराट् । प्रलम्बशाखाशिखरः कदम्बश्चैत्यपादपः ॥२९॥
दक्षिणस्यापि शैलस्य शिखरे देवसेविता । जम्बूः सदा पुण्यफला सदा माल्योपशोभिता ॥३०॥
सकेतुर्दक्षिणे द्वीपे जम्बूलोकेषु विश्रुता । विपुलस्यापि शैलस्य पश्चिमे च महात्मनः ॥३१॥
सञ्जातः शिखरेऽश्वत्थः स महान् चैत्यपादपः । सुपार्श्वस्योत्तरस्यापि शृङ्गे जातो महाद्रुमः ॥३२॥
न्यग्रोधो विपुलस्कन्धोऽनेकयोजनमण्डलः । तेषां चतुर्णां वक्ष्यामि शैलेन्द्राणां यताक्रमम् ॥३३॥
अमानुष्याणि रम्याणि सर्वकालर्तुकानि च । मनोहराणि चत्वारि देवक्रीडनकानि च ॥३४॥
वनानि वै चतुर्दिक्षु नामतस्तु निबोधत । पूर्वे चैत्ररथं नाम दक्षिणे गन्धमादनम् ॥३५॥
वैभ्राजं पश्चिमे विद्यादुत्तरे सवितुर्वनम् । मित्रेश्वरं तु पूर्वे तु षष्ठेश्वरमतः परम् ॥३६॥
वर्ष्येश्वरं पश्चिमे तु उत्तरे चाम्रकेश्वरम् । महासरांसि च तथा चत्वारि मुनिपुङ्गवाः ! ॥३७॥
यत्र क्रीडन्ति मुनयः पर्वतेषु वनेषु च । अरुणोदं सरः पूर्वं दक्षिणं मानसं स्मृतम् ॥३८॥
सितोदं पश्चिमसरो महाभद्रं तथोत्तरम् । शाखस्य दक्षिणे क्षेत्रं विशाखस्य च पश्चिमे ॥३९॥
उत्तरे नैगमेयस्य कुमारस्य च पूर्वतः । अरुणोदस्य पूर्वेण शैलेन्द्रा नामतः स्मृताः ॥४०॥
तास्तु संक्षेपतो वक्ष्ये न शक्यं विस्तरेण तु । सितान्तश्च कुरण्डश्च कुररश्चाचलोत्तमः ॥४१॥
विकरो मणिशैलश्च वृक्षावांश्चाचलोत्तमः । महानीलोत्थ रुचकः सबिन्दुर्दुर्दुरस्तथा ॥४२॥
वेणुमांश्च समेधश्च निषधो देवपर्वतः । इत्येते पर्वतवरा ह्यन्ये च गिरयस्तथा ॥४३॥
पूर्वेण मन्दरस्यैते सिद्धावासा उदाहृताः । तेषु तेषु गिरीन्द्रेषु गुहासु च वनेषु च ॥४४॥
रुद्रक्षेत्राणि दिव्यानि विष्णोर्नारायणस्य च । सरसो मानसस्येह दक्षिणेन महाचलाः ॥४५॥
ये कीर्त्यमानास्तान्सर्वान् सङ्क्षिप्य प्रवदाम्यहम् । शैलश्च विशिराश्चैव शिखरश्चाचलोत्तमः ॥४६॥ ।
एकशृङ्गो महाशूलो गजशैलः पिशाचकः । पञ्चशैलोऽथ कैलासो हिमवांश्चाचलोत्तमः ॥४७॥
इत्येते देवचरिता उत्कटाः पर्वतोत्तमाः । तेषु तेषु च सर्वेषु पर्वतेषु वनेषु च ॥४८॥
रुद्रक्षेत्राणि दिव्यानि स्थापितानि सुरोत्तमैः । दिग्भागे दक्षिणे प्रोक्ताः पश्चिमे च वदामि वः ॥४९॥
अपरेण सितोदश्च सुरपश्च महाबलः । कुमुदो मधुमांश्चैव ह्यञ्जनो मुकुटस्तथा ॥५०॥
कृष्णश्च पाण्डुरश्चैव सहस्रशिखरश्च यः । पारिजातश्च शैलेन्द्रः श्रीशृङ्गश्चाचलोत्तमः ॥५१॥
इत्येते देवचरिता उत्कटाः पर्वतोत्तमाः । सर्वे पश्चिमदिग्भागे रुद्रक्षेत्रसमन्विताः ॥५२॥
महाभद्रस्य सरसश्चोत्तरे च महाबलाः । ये स्थिताः कीर्त्यमानास्तान्संक्षिप्येह निबोधत ॥५३॥
शङ्खकूटो महाशैलो वृषभो हंसपर्वतः । नागश्च कपिलश्चैव इन्द्रशैलश्च सानुमान् ॥५४॥
नीलः कण्टकशृङ्गश्च शतशृङ्गश्च पर्वतः । पुष्पकोशः प्रशैलश्च विरजश्चाचलोत्तमः ॥५५॥
वराहपर्वतश्चैव मयूरश्चाचलोत्तमः । जारुधिश्चैव शैलेन्द्र एत उत्तरसंस्थिताः ॥५६॥
तेषु शैलेषु दिव्येषु देवदेवस्य शूलिनः । असङ्ख्यातानि दिव्यानि विमानानि सहस्रशः ॥५७॥
एतेषां शैलमुख्यानामन्तरेषु यथाक्रमम् । सन्ति चैवान्तरद्रोण्यः सरांस्युपवनानि च ॥५८॥
वसन्ति देवा मुनयः सिद्धाश्च शिवभाविताः । कृतवासाः सपत्नीकाः प्रसादात्परमेष्ठिनः ॥५९॥
लक्ष्म्याद्यानां बिल्ववने ककुभे कश्यपादयः । तथा तालवने प्रोक्तमिन्द्रोपेन्द्रोरगात्मनाम् ॥६०॥
उदुम्बरे कर्दमस्य तथान्येषां महात्मनाम् । विद्याधराणां सिद्धानां पुण्ये त्वाम्रवने शुभे ॥६१॥
नागानां सिद्धसङ्घानां तथा निम्बवने स्थितिः । सूर्यस्य किंशुकवने तथा रुद्रगणस्य च ॥६२॥
बीजपूरवने पुण्ये देवाचर्यो व्यवस्थितः । कौमुदे तु वने विष्णुप्रमुखानां महात्मनाम् ॥६३॥
स्थलपद्मवनान्तस्थ न्यग्रोधेऽशेषभोगिनः । शेषस्त्वशेषजगतां पतिरास्तेऽतिगर्वितः ॥६४॥
स एव जगतां कालः पाताले च व्यवस्थितः । विष्णोर्विश्वगुरोर्मूर्तिर्दिव्यः साक्षाद्धलायुधः ॥६५॥
शयनं देवदेवस्य स हरेः कङ्कणं विभोः । वने पनसवृक्षाणां सशुक्ता दानवादयः ॥६६॥
किन्नरैरुरगाश्चैव विशाखवने स्थिताः । मनोहरवने वृक्षाः सर्व कोटिसमन्विताः ॥६७॥
नन्दीश्वरो गणवरैः स्तूयमानो व्यवस्थितः । सन्तानकस्थलीमध्ये साक्षाद्देवी सरस्वती ॥६८॥
एवं संक्षेपतः प्रोक्ता वनेषु वनवासिनः । असङ्ख्याता मयाप्यत्र वक्तुं नो विस्तरे ण तु ॥६९॥

इति श्रीलिङ्गमहापुराणे पूर्वभागे एकोनपञ्चाशत्तमोऽध्यायः ॥४९॥

आदितः श्लोकानां समष्ट्यङ्काः-२,३१६+६९=२,३८५



॥ अथ पञ्चाशत्तमोऽध्यायः ॥

सूत उवाच ॥

शितान्तशिखरे शक्रः पारिजातवने शुभे । तस्य प्राच्यां कुमुदाद्रिकूटोऽसौ बहुविस्तरः ॥१॥
 अष्टौ पुराण्युदीर्णानि दानवानां द्विजोत्तमाः ! । सुवर्णकोटरे पु ण्ये राक्षसानां महात्मनाम् ॥२॥
 नीलकानां पुराण्याहुरष्टषष्टिर्द्विजोत्तमाः ! । महानीलेपि शैलेन्द्रे पुराणि दश पञ्च च ॥३॥
 हयाननानां मुख्यानां किन्नराणां च सुव्रताः ! । वेणुसौधे महाशैले विद्याधरपुरत्रयम् ॥४॥
 वैकुण्ठे गरुडः श्रीमान् करञ्जे नीललोहितः । वसुधारे वसूनां तु निवासः परिकीर्तितः ॥५॥
 रत्नधारे गिरिवरे सप्तर्षीणां महात्मनाम् । सप्तस्थानानि पुण्यानि सिद्धावासयुतानि च ॥६॥
 महत्प्रजापतेः स्थानमेकशृङ्गे नगोत्तमे । गजशैले तु दुर्गाद्याः सुमेधे वसवस्तथा ॥७॥
 आदित्याश्च तथा रुद्राः कृतावासास्तथाश्विनौ । अशीतिर्देवपुर्यस्तु हेमकक्षे नगोत्तमे ॥८॥
 सुनीले रक्षासां वासाः पञ्चकोटिशतानि च । पञ्चकूटे पुराण्या सन्पञ्चकोटिप्रमाणतः ॥९॥
 शतशृङ्गे पुरशतं यक्षाणाममितौजसाम् । ताम्राभे काद्रवायाणां विशाखे तु गुहस्य वै ॥१०॥
 श्वेतोदरे मुनिश्रेष्ठाः ! सुपर्णस्य महात्मनः । पिशाचके कुबेरस्य हरिकूटे हरेर्गृहम् ॥११॥
 कुमुदे किन्नरावासस्त्वञ्जने चारणालयः । कृष्णे गन्धर्व निलयः पाण्डुरे पुरसप्तकम् ॥१२॥
 विद्याधराणां विप्रेन्द्रा ! विश्वभोगसमन्वितम् । सहस्रशिखरे शैले दैत्यानामुग्रकर्मणाम् ॥१३॥
 पुराणान्तु सहस्राणि सप्त शक्रारिणां द्विजाः । मुकुटे पन्नगावासः पुष्पकेतौ मुनीश्वराः ! ॥१४॥
 वैवस्वतस्य सोमस्य वायोर्नागाधिपस्य च । तक्षके चैव शैलेन्द्रे चत्वार्य्यायतनानि च ॥१५॥
 ब्रह्मेन्द्रविष्णुरुद्राणां गुहस्य च महात्मनः । कुबेरस्य च सोमस्य तथान्येषां महात्मनाम् ॥१६॥
 सन्त्यायतनमुख्यानि मर्यादापर्वतेष्वपि । श्रीकण्ठाद्रिगुहावासी सर्वावासः सहोमया ॥१७॥
 श्रीकण्ठस्याधिपत्यं वै सर्वदेवेश्वरस्य च । अण्डस्यास्य प्रवृत्तिस्तु श्रीकण्ठेन न संशयः ॥१८॥
 अनन्तेशादयस्त्वेवं प्रत्येकश्चाण्डपालकाः । चक्रवर्तिन इत्युक्तास्ततो विद्येश्वरास्त्वह ॥१९॥
 श्रीकण्ठाधिष्ठितान्यत्र स्थानानि च समासतः । मर्यादापर्वतेष्वद्य श्रृण्वन्तु प्रवदाम्यहम् ॥२०॥
 श्रीकण्ठाधिष्ठितं विश्वं चराचरमिदं जगत् । कालाग्निशिवपर्य्यन्तं कथं वक्ष्ये सविस्तरम् ॥२१॥
 इति श्रीलिङ्गमहापुराणे पूर्वभागे भुवनविन्यासोद्देशस्थानवर्णनं नाम पञ्चाशत्तमोऽध्यायः ॥५०॥

आदितः श्लोकानां समष्ट्यङ्काः-२,३८५+२१=२,४०६



॥ अथैकपञ्चाशत्तमोऽध्यायः ॥

सूत उवाच ॥

देवकूटे गिरौ मध्ये महाकूटे सुशोभने । हेमवैडूर्यमाणिक्यनीलगोमेदकान्तिभिः ॥१॥
 तथान्यैर्मणिमुख्यैश्च निर्मिते निर्मले शुभे । शाखाशत सहस्रादये सर्वदुमविभूषिते ॥२॥
 चम्पकाशोकपुन्नागवकुलासनमण्डिते । पारिजातकसम्पूर्णे नानापक्षिगणान्विते ॥३॥
 नैकधातुशतैश्चित्रे विचित्रकुसुमाकुले । नितम्बपुष्पसालम्बे नैकसत्त्वगणान्विते ॥४॥
 विमलस्वादुपनीये नैकप्रस्रवणैर्युते । निर्भरैः कुसुमाकीर्णैरनेकैश्च विभूषिते ॥५॥
 पुष्पोद्भुपवहाभिश्च स्रवन्तीभिरलङ्कृते । स्निग्धवर्णं महामूलमनेकस्कन्धपादपम् ॥६॥
 रम्यं ह्यविरलच्छायं दशयोजनमण्डलम् । तत्र भूतवनं नाम नानाभूतगणालयम् ॥७॥
 महादेवस्य देवस्य शङ्करस्य महात्मनः । दीप्तमायतनं तत्र महामणिविभूषितम् ॥८॥
 हेमप्राकारसंयुक्तं मणितोरणमणितम् । स्फाटिकैश्च विचित्रैश्च गोपुरैश्च समन्वितम् ॥९॥
 सिंहासनैर्मणिमयैः शुभास्तरणसंयुतैः । क्षितावितस्ततः सम्यक् शर्वेणाधिष्ठितैः शुभैः ॥१०॥
 अम्लानमालानिचितैर्नानावर्णैर्गृहोत्तमैः । मण्डपैः सुविचित्रैस्तु स्फाटिकस्तम्भसंयुतैः ॥११॥
 संयुतं सर्वभूतेन्द्रैर्ब्रह्मेन्द्रोपेन्द्रपूजितैः । वराहगज सिंहर्क्षादूर्ध्वकरभाननैः ॥१२॥

गृध्रोलूकमुखैश्चान्यैर्मृगो घ्राजमुखैरपि । प्रमथैर्विविधैः स्थूलैर्गिरिकूटोपमैः शुभैः ॥१३॥
 करालैर्हरिकेशैश्च रोमशैश्च महाभुजैः । नानावर्णाकृतिधरैर्नानासंस्थानसंस्थितैः ॥१४॥
 दीपतास्यैर्दीप्तचरितैर्नन्दीश्वरमुखैः शुभैः । ब्रह्मेन्द्रविष्णुसङ्काशैरणिमादि गुणान्वितैः ॥१५॥
 अशून्यममरैर्नित्यं महापरिषदैस्तथा । तत्र भूतपतेर्देवाः पूजां नित्यं प्रयुञ्जते ॥१६॥
 भर्भरैः शङ्खपटहैर्भेरीडिण्डिम गौमुखैः । ललितावसितोद्गीतैर्वृत्तवल्गितगजितैः ॥१७॥
 पूजितो वै महादेवः प्रमथैः प्रमथेश्वरः । सिद्धर्षिदेवगन्धर्वैर्ब्रह्मणा च महात्मना ॥१८॥
 उपेन्द्रप्रमुखैश्चान्यैः पूजितस्तत्र शङ्करः । विभक्तचारुशिखरं यत्र तच्छङ्खवर्चसम् ॥१९॥
 कैलासो यक्षराजस्य कुबेरस्य महात्मनः । निवालः कोटियक्षाणां तथान्येषां महात्मनाम् ॥२०॥
 तत्रापि देवदेवस्य भवस्यायतनं महत् । तस्मिन्नायतने सोमः सदास्ते सगणो हरः ॥२१॥
 यत्र मन्दाकिनी नाम नलिनी विपुलोदका । सवर्णमणिसोपाना कुबेरशिखरे शुभे ॥२२॥
 जाम्बूनदमयैः पद्मैर्गन्धस्पर्शगुणान्वितैः । नीलवैदूर्यपत्रैश्च गन्धोपेतैर्महोत्पलैः ॥२३॥
 तथा कुमुदषण्डैश्च महापद्मैरलङ्कृता । यक्षगन्धर्वनारीभिरप्सरोभिश्च सेविता ॥२४॥
 देवदानवगन्धर्वैर्यक्षराक्षसकिन्नरैः । उपस्पृष्टजला पुण्या नदी मन्दाकिनी शुभा ॥२५॥
 तस्याश्चोत्तरपार्श्वे तु भवस्यायतनं शुभम् । वैदूर्यमणिसम्पन्नं तत्रास्ते शङ्करोऽन्ययः ॥२६॥
 द्विजाः कनकनन्दायास्तीरे वै प्राचि दक्षिणे । वनं द्विजसहस्राढ्यं मृगपक्षिसमाकुलम् ॥२७॥
 तत्रापि सगणः साम्बः क्रीडतो ऽद्रि समे गृहे । नन्दायाः पश्चिमे तीरे किञ्चिद्वै दक्षिणाश्रिते ॥२८॥
 पुरं रुद्रपुरी नाम नानाप्रासादसङ्कुलम् । तत्रापि शतधा कृत्वा ह्यात्मानं चाम्बया सह ॥२९॥
 क्रीडते सगणः साम्बस्तच्छिवालयमुच्यते । एवं शतसहस्राणि शर्वस्यायतनानि तु ॥३०॥
 प्रतिद्वीपे मुनिश्रेष्ठाः ! पर्वतेषु वनेषु च । नदीनदतटाकानां तीरेष्वर्णवसन्धिषु ॥३१॥

इति श्रीलिङ्गमहापुराणे पूर्वभागे एकपञ्चाशत्तमोऽध्यायः ॥५१॥

आदितः श्लोकानां समष्ट्यङ्काः-२,४०६+३१=२,४३७



॥ अथ द्विपञ्चाशत्तमोऽध्यायः ॥

सूत उवाच ॥

नद्यश्च बहवः प्रोक्ताः सदा बहुजलाः शुभाः । सरोवरेभ्यः संभूतास्त्वसङ्ख्याता द्विजोत्तमाः ! ॥१॥
 प्राङ्मुखा दक्षिणास्यास्तु चोत्तरप्रभवाः शुभाः । पश्चिमाग्राः पवित्राश्च प्रतिवर्षं प्रकीर्तिताः ॥२॥
 आकाशाम्भोनिधिर्योऽसौ सोम इत्यभिधीयते । आधारः सर्वभूतानां देवानाममृताकरः ॥३॥
 अस्मात्प्रवृत्ता पुण्योदा नदी त्वाकाश गामिनी । सप्तमेनानिलपथा प्रवृत्ता चामृतोदका ॥४॥
 सा ज्योतिष्यनुवर्त्तन्ती ज्योतिर्गणनिषेविता । ताराकोटिसहस्राणां नभसश्च समायुता ॥५॥
 परिवर्त्तत्यहरहो यथा सोमस्तथैव सा । चत्वार्यशीतिश्च तथा सहस्राणां समुच्छ्रितः ॥६॥
 योजनानां महामेरुः श्रीकण्ठाक्रीडकोमलः । तत्रासीनो यतः शर्वः साम्बः सह गणेश्वरैः ॥७॥
 क्रीडते सुचिरं कालं तस्मात्पुण्यजला शिवा । गिरिं मेरुं नदी पुण्या सा प्रयाति प्रदक्षिणम् ॥८॥
 विभज्यमानसलिला सा जवेनानिलेन च । मेरोरन्तरकूटेषु निपपात चतुर्ष्वपि ॥९॥
 समन्तात्समतिक्रम्य सर्वादीन्प्रविभागशः । नियोगाद्देवदेवस्य प्रविष्टा सा महार्णवम् ॥१०॥
 अस्या विनिर्गता नद्यः शतशोऽथ सहस्रशः । सर्वद्वीपादिवर्षेषु बहवः परिकीर्तिताः ॥११॥
 क्षुद्रनद्यस्त्वसङ्ख्याता गङ्गा यद्राङ्गताम्बरात् । केतुमाले नराः कालाः सर्वे पनसभोजनाः ॥१२॥
 स्त्रियश्चोत्पलवर्णाभा जीवितं चायुतं स्मृतम् । भद्राश्च शुक्लवर्णाश्च स्त्रियश्चन्द्रांशु सन्निभाः ॥१३॥
 कालाम्रभोजनाः सर्वे निरातङ्का रतिप्रियाः । दशवर्षसहस्राणि जीवन्ति शिवभाविताः ॥१४॥
 हिरण्मया इवात्यर्थमीश्वरार्पितचेतसः । तथा रमणके जीवा न्यग्रोधफलभोजनाः ॥१५॥
 दशवर्षसहस्राणि शतानि दशपञ्च च । जीवन्ति शुक्लास्ते सर्वे शिवध्यानपरायणाः ॥१६॥
 हैरण्मया महाभागा हिरण्मयवनाश्रयाः । एकादश सहस्राणि शतानि दशपञ्च च ॥१७॥
 वर्षाणां तत्र जीवन्ति अश्वत्थाशनजीवनाः । हैरण्मया इवात्यर्थमीश्वरार्पितमानसाः ॥१८॥

कुरुवर्षे तु कुरवः स्वर्गलोकात्परीच्युताः । सर्वे मैथुन जाताश्च क्षीरिणः क्षीरभोजनाः ॥१९॥
 अन्योऽन्यमनुरक्ताश्च चक्रवाकसधर्मिणः । अनामया ह्यशोकाश्च नित्यं सुखनिषेविणः ॥२०॥
 त्रयोदश सहस्राणि शतानि दश पञ्च च । जीवन्ति ते महावीर्या न चान्यस्त्रीनिषेविणः ॥२१॥
 सहैव मरणं तेषां कुरूणां स्वर्गवासिनाम् । हृष्टानां सुप्रवृद्धानां सर्वान्नामृतभोजिनाम् ॥२२॥
 सदा तु चन्द्रकान्तानां सदा यौवनशालिनाम् । श्यामाङ्गानां सदा सर्वभूषणास्पददेहिनाम् ॥२३॥
 जम्बूद्वीपे तु तत्रापि कुरुवर्षं सुशोभनम् । तत्र चन्द्रप्रभं शम्भोर्विमानश्चन्द्रमौलिनः ॥२४॥
 वर्षे तु भारते मर्त्याः पुण्याः कर्मवशाद्युषः । शतायुषः समाख्याता नानावर्णाल्पदेहिनः ॥२५॥
 नानादेवर्चने युक्ता नानाकर्मफलाशिनः । नानाज्ञानार्थसम्पन्ना दुर्बलाश्चाल्पभोगिनः ॥२६॥
 इन्द्रद्वीपे तथा केचित्तथैव च कसेरुके । ताम्रद्वीपं गताः केचित्केचिद्देशं गभस्तिमत ॥२७॥
 नागद्वीपं तता सौम्यं गान्धर्वं वारुणं गताः । केचिन्मलेच्छाः पुलिन्दाश्च नानाजातिसमुद्भवाः ॥२८॥
 पूर्वं किरातास्तस्यान्ते पश्चिमे यवनाः स्मृताः । ब्राह्मणाः क्षत्रिया वैश्या मध्ये शूद्राश्च सर्वशः ॥२९॥
 इज्यायुद्धवणिज्याभिर्वर्त्तयन्तो व्यवस्थिताः । तेषां संव्यवहारोऽयं वर्त्ततेऽत्र परस्परम् ॥३०॥
 धर्मार्थकामसंयुक्तो वर्णानां तु स्वकर्मसु । सङ्कल्पश्चाभिमानश्च आश्रमाणां यथा विधि ॥३१॥
 इह स्वर्गपवर्गार्थं प्रवृत्तिर्यत्र मानुषी । तेषाञ्च युगकर्माणि नान्यत्र मुनिपुङ्गवाः ! ॥३२॥
 दशवर्षसहस्राणि स्थितिः किम्पुरुषे नृणाम् । सुवर्णवर्णाश्च नरास्त्रियश्चाप्सरसोपमाः ॥३३॥
 अनामया ह्यशोकाश्च सर्वे ते शिवभाविताः । शुद्धसत्त्वाश्च हेमाभाः सदाराः प्लक्षभोजनाः ॥३४॥
 महारजतसङ्काशा हरिवर्षेऽपि मानवाः । देवलोकाच्युताः सर्वे देवाकाराश्च सर्वशः ॥३५॥
 हरं यजन्ति सर्वेशं पिबन्तीक्षुरसं शुभम् । न जरा बाधते तेन न च जीर्यन्ति ते नराः ॥३६॥
 दशवर्षसहस्राणि तत्र जीवन्ति मानवाः । मध्यमं यन्मया प्रोक्तं नाम्ना वर्षमिलावृतम् ॥३७॥
 न तत्र सूर्यस्तपति न ते जीर्यन्ति मानवाः । चन्द्रसूर्यौ न नक्षत्रं न प्रकाशमिलावृते ॥३८॥
 पद्मप्रभाः पद्ममुखाः पद्मपत्रनिभेक्षणाः । पद्मपत्रसुगन्धाश्च जायन्ते भवभाविताः ॥३९॥
 जम्बूफलरसाहारा अनिष्पन्दाः सुगन्धिनः । देवलोकागतास्तत्र जायन्ते ह्यजरामराः ॥४०॥
 त्रयोदशसहस्राणि वर्षानान्ते नरोत्तमाः । आयुःप्रमाणं जीवन्ति वर्षे दिव्ये त्विलावृते ॥४१॥
 जम्बूफलरसं पीत्वा न जरा बाधते त्विमान् । न क्षुधा न क्लमश्चापि न जनो मृत्युमांस्तथा ॥४२॥
 तत्र जाम्बूनदं नाम कनकं देवभूषणम् । इन्द्रगोपप्रतीकाशं जायते भास्वरन्तु तत् ॥४३॥
 एवं मया समाख्याता नववर्षानुवर्त्तिनः । वर्णायुर्भोजनाद्यानि संक्षिप्य न तु विस्तरात् ॥४४॥
 हेमकूटे तु गन्धर्वा विज्ञेयाश्चाप्सरोगणाः । सर्वे नागाश्च निषधे शेषवासुकितक्षकाः ॥४५॥
 महाबलास्त्रयस्त्रिंशदमन्ते याज्ञिकाः सुराः । नीले तु वैदूर्यमये सिद्धा ब्रह्मर्षयोऽमलाः ॥४६॥
 दैत्यानां दानवानाञ्च श्वेतः पर्वत उच्यते । शृङ्गवान् पर्वतश्चैव पितृणां निलयः सदा ॥४७॥
 हिमवान् यक्षमुख्यानां भूतानामिश्वरस्य च । सर्वादिषु महादेवो हरिणा ब्रह्मणाम्बया ॥४८॥
 नन्दिना च गणैश्चैव वर्षेषु च वनेषु च । नीलश्चेतत्रिशृङ्गे च भगवान्नीललोहितः ॥४९॥
 सिद्धैर्देवैश्च पितृभिर्दृष्टो नित्यं विशेषतः । नीलश्च वैदूर्यमयः श्वेतः शुक्लो हिरण्यमयः ॥५०॥
 मयूरबर्हवर्णस्तु शातकुम्भस्त्रिशृङ्गवान् । एते पर्वतराजानो जम्बूद्वीपे व्यवस्थिताः ॥५१॥
 इति श्रीलिङ्गमहापुराणे पूर्वभागे भुवनकोशस्वभाववर्णनं नाम द्विपञ्चाशत्तमोऽध्यायः ॥५२॥

आदितः श्लोकानां समष्ट्यङ्काः-२,४३७+५१=२,४८८



॥ अथ त्रिपञ्चाशत्तमोऽध्यायः ॥

सूत उवाच ॥

प्लक्षद्वीपादिद्वीपेषु सप्त सप्तसु पर्वताः । ऋज्वायताः प्रतिदिशं निवृष्टा वर्षपर्वताः ॥१॥
 प्लक्षद्वीपे तु वक्ष्यामि सप्त दिव्यान् महाचलान् । गोमेदकोत्र प्रथमो द्वितीयश्चान्द्र उच्यते ॥२॥
 तृतीयो नारदो नाम चतुर्थो दुन्दुभिः स्मृतः । पञ्चमः सोमको नाम सुमनाः षष्ठ उच्यते ॥३॥
 स एव वैभवः प्रोक्तो वैभ्राजः सप्तमः स्मृतः । सप्तैते गिरयः प्रोक्ताः प्लक्षद्वीपे विशेषतः ॥४॥

सप्त वै शाल्मलिद्वीपे तांस्तु वक्ष्याम्यनुक्रमात् । कुमुदश्चोत्तमश्चैव पर्वतश्च बलाहकः ॥५॥
 द्रोणः कङ्कश्च महिषः ककुद्धान् सप्तमः स्मृतः । कुशद्वीपे तु सप्तैव द्वीपाश्च कुलपर्वताः ॥६॥
 तांस्तु सङ्क्षेपतो वक्ष्ये नाममात्रेण वै क्रमात् । विद्रुमः प्रथमः प्रोक्तो द्वितीयो हेमपर्वतः ॥७॥
 तृतीयो द्युतिमान्नाम चतुर्थः पुष्पितः स्मृतः । कुशेशयः पञ्चमस्तु षष्ठो हरिगिरिः स्मृतः ॥८॥
 सप्तमो मन्दरः श्रीमान्महादेवनिकेतनम् । मन्दा इति ह्येषां नाम मन्दरो धारणादपाम् ॥९॥
 तत्र साक्षाद्वृषाङ्कस्तु विश्वेशो विमलः शिवः । सोमः सनन्दी भगवानास्ते हेमगृहोत्तमे ॥१०॥
 तपसा तोषितः पूर्वं मन्दरेण महेश्वरः । अविमुक्ते महाक्षेत्रे लेभे स परमं वरम् ॥११॥
 प्रार्थितश्च महादेवो निवासार्थं सहाम्बया । अविमुक्तादुपागम्य चक्रे वासं स मन्दरे ॥१२॥
 सनन्दी सगणः सोमस्तेनासौ तन्न मुञ्चति । क्रौञ्चद्वीपे तु सप्तेह क्रौञ्चाद्याः कुलपर्वताः ॥१३॥
 क्रौञ्चो वामनकः पश्चात्तृतीयश्चान्धकारकः । अन्धकारात्परश्चापि दिवावृन्नाम पर्वतः ॥१४॥
 दिवावृतः परश्चापि विविन्दो गिरिरुच्यते । विविन्दात्परतश्चापि पुण्डरीको महागिरिः ॥१५॥
 पुण्डरीकात्परश्चापि प्रोच्यते दुन्दुभिस्वनः । एते रत्नमयाः सप्त क्रौञ्चद्वीपस्य पर्वताः ॥१६॥
 शाकद्वीपे च गिरयः सप्त तांस्तु निबोधत । उदयो रैवतश्चापि श्यामको मुनिसत्तमाः ॥१७॥
 राजतश्च गिरिः श्रीमानाम्बिकेयः शुशोभनः । आम्बिकेयात्परो रम्यः सर्वौषधिसमन्वितः ॥१८॥
 तथैव केसरीत्युक्तो यतो वायुः प्रजायते । पुष्करे पर्वतः श्रीमानेक एव महाशिलः ॥१९॥
 चित्रैर्मणिमयैः कूटैः शिलाजालैः समुच्छ्रितैः । द्वीपस्य तस्य पूर्वा द्वे चित्रसानुस्थितौ महान् ॥२०॥
 योजनानां सहस्राणि ऊर्ध्वं पञ्चाशदुच्छ्रितः । अधश्चैव चतुस्त्रिंशत्सहस्राणि महाचलः ॥२१॥
 द्वीपस्यार्धे परिक्षिप्तः पर्वतो मानसोत्तरः । स्थितो वेलासमीपे तु नवचन्द्र इवोदितः ॥२२॥
 योजनानां सहस्राणि ऊर्ध्वं पञ्चाशदुच्छ्रितः । तावदेव तु विस्तीर्णः पार्श्वतः परिमण्डलः ॥२३॥
 स एव द्वीपपश्चार्धे मानसः पृथिवीधरः । एक एव महासानुः सन्निवेशाद्विधा कृतः ॥२४॥
 तस्मिन्द्वीपे स्मृतौ द्वौ तु पुण्यौ जनपदौ शुभौ । राजतौ मानसस्ताथ पर्वतस्यानुमण्डलौ ॥२५॥
 महावीतन्तु यद्वर्षं बाह्यतो मानसस्य तु । तस्यैवाभ्यन्तरो यस्तु धातकीखण्ड उच्यते ॥२६॥
 स्वादूदकेनोदधिना पुष्करः परिवारितः । पुष्करद्वीपविस्तारविस्तीर्णौसौ समन्ततः ॥२७॥
 विस्तारान्मण्डलाच्चैव पुष्करस्य समेन तु । एवं द्वीपाः समुद्रैस्तु सप्तसप्तभिरावृताः ॥२८॥
 द्वीपस्यानन्तरो यस्तु समुद्रः सप्तमस्तु वै । एवं द्वीपसमुद्राणां वृद्धिर्ज्ञेया परस्परम् ॥२९॥
 परेण पुष्करस्याथ अनुवृत्य स्थितो महान् । स्वादूदकसमुद्रस्तु समन्तात्परिवेष्ट्य च ॥३०॥
 परेण तस्य महती दृश्यते लोकसंस्थितिः । काञ्चनी द्विगुणा भूमिः सर्वा चैकशिलोपमा ॥३१॥
 तस्याः परेण शैलस्तु मर्यादापारमण्डलः । प्रकाशश्चाप्रकाशश्च लोकालोकः स उच्यते ॥३२॥
 दृश्यादृश्यगिरिर्यावत्तावदेषा धरा द्विजाः ! । योजनानां सहस्राणि दश तस्योच्छ्रयः स्मृतः ॥३३॥
 तावांश्च विस्तरस्तस्य लोकालोकमहागिरिः । अर्वाचीने तु तस्यार्धे चरन्ति रविरश्मयः ॥३४॥
 परार्धे तु तमो नित्यं लोकालोकस्ततः स्मृतः । एवं सङ्क्षेपतः प्रोक्तो भूलोकस्य च विस्तरः ॥३५॥
 आभानोर्वे भुवः स्वस्तु आधुवान्मुनिसत्तमाः ! । आवहाद्या निविष्टास्तु वायोर्वे सप्तनेमयः ॥३६॥
 आवहः प्रवहश्चैव ततश्चानुवहस्तथा । संवहो विवहश्चाथ ततश्चोर्ध्वं परावहः ॥३७॥
 द्विजाः ! परिवहश्चेति वायोर्वे सप्त नेमयः । बलाहकास्तथा भानुश्चन्द्रो नक्षत्र राशयः ॥३८॥
 ग्रहाणि ऋषयः सप्त ध्रुवो विप्राः क्रमादिह । योजनानां महीपृष्ठादूर्ध्वं पञ्चदशाध्रुवात् ॥३९॥
 नियुतान्येकनियुतं भूपृष्ठाद्भानुमण्डलम् । रथः षोडशसाहस्रो भास्करस्य तथोपरिः ॥४०॥
 चतुराशीतिसाहस्रो मेरुश्चोपरि भूतलात् । कोटियोजनमाक्रम्य महर्लोको ध्रुवाद् ध्रुवः ॥४१॥
 जनलोको महर्लोकात्तथा कोटिद्वयं द्विजाः ! । जनलोकात्तपोलोकश्चतस्रः कोटयो मतः ॥४२॥
 प्राजापत्यादब्रह्मलोकः कोटिषट्कं विसृज्य तु । पुण्यलोकास्तु सप्तैते ह्यण्डोस्मिन्कथिता द्विजाः ॥४३॥
 अधः सप्ततलानां तु नरकाणां हि कोटयः । मायान्ताश्चैव घोराद्या अष्टाविंशतिरेव तु ॥४४॥
 पापिनस्तेषु पच्यन्ते स्वस्वकर्मानुरूपतः । अवीच्यन्तानि सर्वाणि रौरवाद्यानि तेषु च ॥४५॥
 प्रत्येकं पञ्चकान्याहुर्नरकाणि विशेषतः । अण्डमादौ मया प्रोक्तमण्डस्यावरणानि च ॥४६॥
 हिरण्यगर्भसर्गश्च प्रसङ्गादबहुविस्तरात् । अण्डानामीदृशानां तु कोटयो ज्ञेयाः सहस्रशः ॥४७॥

सर्वगत्वात्प्रधानस्य तिर्यगूर्ध्वमधस्तथा । अण्डेष्वेतेषु सर्वेषु भुवनानि चतुर्दश ॥४८॥
 प्रत्यण्डं द्विजशार्दूलास्तेषां हेतुर्महेश्वरः । अण्डेषु चाण्डबाह्येषु तथाण्डावरणेषु च ॥४९॥
 तमोऽन्ते च तमःपारे चाष्टमूर्तिर्व्यवस्थितः । अस्यात्मनो महेशस्य महादेवस्य धीमतः ॥५०॥
 अदेहिनस्त्वहो देहमखिलं परमात्मनः । अस्याष्टमूर्तेः शर्वस्य शिवस्य गृहमेधिनः ॥५१॥
 गृहिणी प्रकृतिर्दिव्या प्रजाश्च महदादयः । पशवः किंकरस्तस्य सर्वे देहाभिमानिनः ॥५२॥
 आद्यन्तहीनो भगवानन्तः पुमान्प्रधानप्रमुखाश्च सप्त । प्रधानमूर्तिस्त्वथ षोडशाङ्गो महेश्वरश्चाष्टतनुः स एव ॥५३॥
 आज्ञाबलात्तस्य धरा स्थितेह धराधरा वारिधराः समुद्राः । ज्योतिर्गणः शक्रमुखाः सुराश्च वैमानिकाः
 स्थावरजङ्गमाश्च ॥५४॥
 दृष्ट्वा यक्षं लक्षणैर्हीनमीशं दृष्ट्वा सेन्द्रास्ते किमेतत्त्वहेति । यक्षं गत्वा निश्चयात्पावकाद्याः
 शक्तिक्षीणाश्चाभवन्त्यत्ततोऽपि ॥५५॥
 दग्धुं तृणं वापि समक्षमस्य यक्षस्य वह्निं शशाक विप्राः ! । वायुस्तृणं चालयितुं तथान्ये स्वान्स्वान्प्रभावान्
 सकलामरेन्द्राः ॥५६॥
 तदा स्वयं वृत्ररिपुः सुरेन्द्रैः सुरेश्वरः सर्वसमृद्धिहेतुः । सुरेश्वरं यक्षमुवाच को वा भवानितीत्यं स कुतूहलात्मा ॥५७॥
 तदा ह्यदृश्यं गत एव यक्षस्तदाम्बिका हैमवती शुभास्या । उमा शुभैराभरणैरनेकैः सुशोभमाना त्वनु चाविरासीत्
 ॥५८॥
 तां शक्र मुख्या बहुशोभमानामुमामजां हैमवतीमपृच्छन् । किमेतदीशे ! बहुशोभमाने ! को वाम्बिके !
 यक्षवपुश्चकास्ति ॥५९॥
 निशम्य तद्यक्षमुमाम्बिकाह त्वगोचरश्चेति सुराः सशक्राः । प्रणेमुरेनां मृगराजगामिनीमुमामजां
 लोहितशुक्लकृष्णाम् ॥६०॥
 सम्भाविता सा सकलामरेन्द्रैः सर्वप्रवृत्तिस्तु सुरासुराणाम् । अहम्पुरासं प्रकृतिश्च पुंसो यक्षस्य चाज्ञावशेत्यथाह
 ॥६१॥

तस्मादद्विजाः ! सर्वमजस्य तस्य नियोगतश्चाण्डमभूदजाद्वै । अजश्च अण्डादखिलश्च
 तस्माज्ज्योतिर्गणैर्लोकमजात्मकं तत् ॥६२॥
 इति श्रीलिङ्गमहापुराणे पूर्वभागे भुवनकोशविन्यासनिर्णयो नाम त्रिपञ्चाशत्तमोऽध्यायः ॥५३॥
 आदितः श्लोकानां समष्ट्यङ्काः-२,४८८+६२=२,५५०



॥ अथ चतुःपञ्चाशत्तमोऽध्यायः ॥

सूत उवाच ॥

ज्योतिर्गणप्रचारं वै सङ्क्षिप्याण्डे ब्रवीम्यहम् । देवक्षेत्राणि चालोक्य ग्रहचारप्रसिद्धये ॥१॥
 मानसोपरि माहेन्द्री प्राच्यां मेरोः पुरी स्थिता । दक्षिणे भानुपुत्रस्य वरुणस्य च वारुणी ॥२॥
 सौम्ये सोमस्य विपुला तासु दिग्देवताः स्थिताः । अमरावती संयमनी सुखा चैव विभा क्रमात् ॥३॥
 लोकपालोपरिष्ठात्तु सर्वतो दक्षिणायने । काष्ठां गतस्य सूर्यस्य गतिर्या तां निबोधत ॥४॥
 दक्षिणप्रक्रमे भानुः क्षिप्तेषुरिव धावति । ज्योतिषां चक्रमादाय सततं परिगच्छति ॥५॥
 पुरान्तगो यदा भानुः शक्रस्य भवति प्रभुः । सर्वैः सायमनैः सौरो ह्युदयो दृश्यते द्विजाः ॥६॥
 स एव सुखवत्यान्तु निशातस्थः प्रदृश्यते । अस्तमेति पुनः सूर्यो विभायां विश्वदृग्विभुः ॥७॥
 मया प्रोक्तोऽमरावत्यां यथासौ वारितस्करः । तथा संयमनीं प्राप्य सुखाञ्चैव विभां स्वगः ॥८॥
 यदापराह्णस्त्वाग्नेय्यां पूर्वाह्णे नैऋते द्विजाः ! । तदा त्वपररात्रश्च वायुभागे सुदारुणः ॥९॥
 ईशान्यां पूर्वरात्रस्तु गतिरेषा च सर्वतः । एवं पुष्करमध्ये तु यदा सर्पति वारिपः ॥१०॥
 त्रिंशांशकन्तु मेदिन्यां मुहूर्त्तनैव गच्छति । योजनानां मुहूर्त्तस्य इमां सङ्ख्यां निबोधत ॥११॥
 पूर्णां शतसहस्राणामेकत्रिंशत्तु सा स्मृता । पञ्चाशच्च तथान्यानि सहस्राण्यधिकानि तु ॥१२॥
 मौहूर्त्तकी गतिर्ह्येषा भास्करस्य महात्मनः । एतेन गतियोगेन यदा काष्ठान्तु दक्षिणाम् ॥१३॥
 पर्य्यपृच्छेत् पतङ्गोऽपि सौम्याशां चोत्तरेऽहनि । मध्ये तु पुष्करस्याथ भ्रमते दक्षिणायने ॥१४॥

मानसोत्तरशैले तु महातेजा विभावसुः । मण्डलानां शतं पूर्णं तदशीत्यधिकं विभुः ॥१५॥
 बाह्यं चाभ्यन्तरं प्रोक्तमुत्तरायणदक्षिणे । प्रत्यहं चरते तानि सूर्यो वै मण्डलानि तु ॥१६॥
 कुलालचक्रपर्यन्तो यथा शिघ्रं प्रवर्तते । दक्षिणप्रक्रमे देवस्तथा शीघ्रं प्रवर्तते ॥१७॥
 तस्मात्प्रकृष्टां भूमिं तु कालेनाल्पेन गच्छति । सूर्यो द्वादशभिः शीघ्रं मुहूर्तैर्दक्षिणायने ॥१८॥
 त्रयोदशार्द्धमृक्षाणामह्ना तु चरते रविः । मुहूर्तैस्तावदृक्षाणि नक्तमष्टादशैश्चरन् ॥१९॥
 कुलालचक्रमध्यं तु यथा मन्दं प्रसर्पति । तथोदगयने सूर्यः सर्पति मन्दविक्रमः ॥२०॥
 तस्माद्दीर्घेण कालेन भूमिमल्पां तु गच्छति । स रथोऽधिष्ठितो भानोरादित्यैर्मुनिभिस्तथा ॥२१॥
 गन्धर्वैरप्सरोग्रामिभिश्च ग्रामिणीः सर्पराक्षसैः । प्रदीपयन् सहस्रांशुरग्रतः पृष्ठतोऽप्यधः ॥२२॥
 ऊर्ध्वतश्च करं त्यक्त्वा सभां ब्राह्मीमनुत्तमाम् । अम्भोभिर्मुनिभिस्त्यक्तैः सन्ध्यायान्तु निशाचरान् ॥२३॥
 हत्वा हत्वा तु सम्प्राप्तान्ब्राह्मणैश्चरते रविः । अष्टादश मुहूर्तान्तु उत्तरायणपश्चिमम् ॥२४॥
 अहर्भवति तच्चापि चरते मन्दविक्रमः । त्रयोदशार्द्धमृक्षाणि नक्तं द्वादशभीरविः ॥
 मुहूर्तैस्तावदृक्षाणि दिवाष्टादशभिश्चरन् ॥२५॥
 ततो मन्दतरं नाभ्यां चक्रं भ्रमति वै यथा । मृत्पिण्ड इव मध्यस्थो ध्रुवो भ्रमति वै तथा ॥२६॥
 त्रिंशन्मुहूर्तैरेवाहुरहोरात्रं पुराविदः । उभयोः काष्ठयोर्मध्ये भ्रमतो मण्डलानि तु ॥२७॥
 कुलालचक्रनाभिस्तु यथा तत्रैव वर्तते । औत्तानपादो भ्रमति ग्रहैः सार्द्धं ग्रहाग्र णीः ॥२८॥
 गणो मुनिज्योतिषान्तु मनसा तस्य सर्पति । अधिष्ठितः पुनस्तेन भानुस्त्वादाय तिष्ठति ॥२९॥
 किरणैः सर्वतस्तोयं देवो वै ससमीरणः । औत्तानपादस्य सदा ध्रुवत्वं वै प्रसादतः ॥३०॥
 विष्णोरौत्तानपादेन चासन्तातस्य हेतुना । आपः पीतास्तु सूर्येण क्रमन्ते शशिनः क्रमात् ॥३१॥
 निशाकराभिस्त्वन्ते जीमूतान्प्रत्यपः क्रमात् । वृन्दं जलमुचां चैव श्वसनेनाभिताडितम् ॥३२॥
 क्षमायां सृष्टिं विसृजते भासयत्तेन भास्करः । तोयस्य नास्ति वै नाशः तदैव परिवर्तते ॥३३॥
 हिताय सर्वजन्तूनां गतिः शर्वेण निर्मिता । भूर्भुवः स्वस्तथा ह्यापो ह्यन्नं चामृतमेव च ॥३४॥
 प्राणा वै जगतामापो भूतानि भुवनानि च । बहुनात्र किमुक्तेन चराचरमिदं जगत् ॥३५॥
 अपां शिवस्य भगवानाधिपत्ये व्यवस्थितः । अपां त्वधिपतिर्देवो भव इत्येव कीर्तितः ॥३६॥
 भवात्मकं जगत्सर्वमिति किञ्चेह चाद्भुतम् । नारायणत्वं देवस्य हरेश्चाद्भिः कृतं विभोः ॥३७॥
 जगतामालयो विष्णुस्त्वापस्तस्यालयानि तु । दन्दद्वयमानेषु चराचरेषु गोधूमभूतास्त्वथ निष्क्रमन्ति ॥
 या या ऊर्ध्वं मारुतेनेरिता वै तास्तास्त्वभ्राण्यग्निना वायुना च ॥३८॥
 अतो धूमाग्निवातानां संयोगस्त्वभ्र उच्यते । वारीणि वर्षतीत्यभ्रमभ्रस्येशः सहस्रदृक् ॥३९॥
 यज्ञधूमोद्भवं चापि द्विजानां हितकृत्सदा । दावाग्निधूमसम्भूतमभ्रं वनहितं स्मृतम् ॥४०॥
 मृतधूमोद्भवं त्वभ्रमशुभाय भविष्यति । अभिचाराग्निधूमोत्थं भूतनाशाय वै द्विजाः ! ॥४१॥
 एवं धूमविशेषेण जागतां वै हिताहितम् । तस्मादाच्छादयेद्धूममभिचारकृतं नरः ॥४२॥
 अनाच्छाद्य द्विजः कुर्याद्धूमं यश्चाभिचारिकम् । एवमुद्दिश्य लोकस्य क्षयकृच्च भविष्यति ॥४३॥
 अपां निधानं जीमूताः षण्मासानिह सुव्रताः ! । वर्षयन्त्येव जगतां हिताय पवनाज्ञया ॥४४॥
 स्तनितश्चेह वायव्यं वैद्युतं पावकोद्भवम् । त्रिधा तेषामिहोत्पत्तिरभ्राणां मुनिपुङ्गवाः ! ॥४५॥
 न भ्रश्यन्ति यतोऽभ्राणि मेहनान्मेघ उच्यते । काष्ठा बाह्याश्च वैरिश्चयाः पक्षाश्चैव पृथग्विधाः ॥४६॥
 आज्यानां काष्ठसंयोगादग्नेर्धूमः प्रवर्तितः । द्वितीयानाञ्च संभूतिर्विरिचोच्छ्वासवायुना ॥४७॥
 भूभूतान्त्वथ पक्षैस्तु मघवच्छेदितैस्ततः । बाह्वेयास्त्वथ जीमूतास्त्वावहस्थानगाः शुभाः ॥४८॥
 विरिञ्चोच्छ्वासजाः सर्वे प्रवहस्कन्धजास्ततः । पक्षजाः पुष्कराद्याश्च वर्षन्ति च यदा जलम् ॥४९॥
 मूकाः सशब्ददुष्टाशास्त्वैतैः कृत्यं यथाक्रमम् । क्षामवृष्टिप्रदा दीर्घकालं शीतसमीरणः ॥५०॥
 जीवकाश्च तथा क्षीणा विद्युद्धवनिविवर्जिताः । तिष्ठन्त्याक्रोशमात्रे तु धरापृष्ठादितस्ततः ॥५१॥
 अर्द्धक्रोशे तु सर्वे वै जीमूता गिरिवासिनः । मेघा योजनमात्रन्तु साध्यत्वाद् बहुतोयदाः ॥५२॥
 धरापृष्ठाद् द्विजाः ! क्षमायां विद्युद्गुणसमन्विताः । तेषां तेषां वृष्टिसर्गं त्रेधा कथितमत्र तु ॥५३॥
 पक्षजाः कल्पजाः सर्वे पर्वतानां महत्तमाः । कल्पान्ते ते च वर्षन्ति रात्रौ नाशाय शारदाः ॥५४॥
 पक्षजाः पुष्कराद्याश्च वर्षन्ति च यदा जलम् । तदार्णवमभूत्सर्वं तत्र शेते निशीश्वरः ॥५५॥

आग्नेयानां श्वासजानां पक्षजानां द्विजर्षभाः । जलदानां सदा धूमो ह्याप्यायन इति स्मृतः ॥५६॥
 पौण्ड्रास्तु वृष्टयः सर्वा वैद्युताः शीतसस्यदाः । पुण्ड्रदेशेषु पतिता नागानां शीकरा हिमाः ॥५७॥
 गाङ्गा गङ्गाम्बु सम्भूता पर्जन्येन परावहैः । नगानां च नदीनां च दिग्गजानां समाकुलम् ॥५८॥
 मेघानां च पृथग्भूतं जलं प्रायादगादगम् । परावहो यः श्वसनश्चानयत्यम्बिकागुरुम् ॥५९॥
 मेनापतिमतिक्रम्य वृष्टिशेषं द्विजाः ! परम् । अभ्येति भारते वर्षे त्वपरान्तविवृद्धये ॥६०॥
 वृष्टयः कथिता ह्यद्य द्विधा वस्तु विवृद्धये । सस्यद्वयस्य संक्षेपात्प्रब्रवीमि यथामति ॥६१॥
 स्रष्टा भानुर्महातेजा वृष्टीनां विश्वदुग्धिभुः । सोऽपि साक्षाद्विजश्रेष्ठाश्चेशानः परमः शिवः ॥६२॥
 स एव तेजस्त्वोजस्तु बलं विप्रा ! यशः स्वयम् । चक्षुः श्रोत्रं मनो मृत्युरात्मा मन्युर्विदिग्दिशः ॥६३॥
 सत्यं ऋतं तथा वायुरम्बरं खचरश्च सः । लोकपालो हरिर्ब्रह्मा रुद्रः साक्षान्महेश्वरः ॥६४॥
 सहस्रकिरणः श्रीमानष्टहस्तः सुमङ्गलः । अर्धनारिवपुः साक्षात्त्रिनेत्रस्त्रिदशाधिपः ॥६५॥
 अस्यैवेह प्रसादात्तु वृष्टिर्नानाभवद् द्विजाः ! । सहस्रगुणमुत्सृष्टमादत्ते किरणैर्जलम् ॥६६॥
 जलस्य नाशो वृद्धिर्वा नास्त्येवास्य विचारतः । ध्रुवे णाधिष्ठितो वायुर्वृष्टिं संहरते पुनः ॥६७॥
 ग्रहान्निस्सृत्य सूर्यात्तु कृत्स्ने नक्षत्रमण्डले । चारस्यान्ते विशत्यर्के ध्रुवेण समधिष्ठिता ॥६८॥
 इति श्रीलिङ्गमहापुराणे पूर्वभागे ज्योतिश्चक्रे सूर्यगत्यादिकथनं नाम चतुःपञ्चाशत्तमोऽध्यायः ॥५४॥

आदितः श्लोकानां समष्ट्यङ्काः-२,५५०+६८=२,६१८



॥ अथ पञ्चपञ्चाशत्तमोऽध्यायः ॥

सूत उवाच ॥

सौरं संक्षेपतो वक्ष्ये रथं शशिन एव च । ग्रहणामितरेषां च यथा गच्छति चाम्बुपः ॥१॥
 सौरस्तु ब्रह्मणा सृष्टो रथस्त्वर्थवशेन सः । संवत्सरस्यावयवैः कल्पितश्च द्विजर्षभाः ! ॥२॥
 त्रिणा भिना तु चक्रेण पञ्चारेण समन्वितः । सौवर्णः सर्वदेवानामावासो भास्करस्य तु ॥३॥
 नवयोजनसाहस्रो विस्तारा यामतः स्मृतः । द्विगुणोऽपि रथोपस्थादीषा दण्डः प्रमाणतः ॥४॥
 असङ्गैस्तु हयैर्युक्तो यतश्चक्रं ततः स्थितैः । वाजिनस्तस्य वै सप्त छन्दोभिर्निर्मितास्तु ते ॥५॥
 चक्रपक्षे निबद्धास्तु ध्रुवे चाक्षः समर्पितः । सहाश्वचक्रो भ्रमते सहाक्षो भ्रमते ध्रुवः ॥६॥
 अक्षः सहैकचक्रेण भ्रमतेऽसौ ध्रुवेरितः । प्रेरको ज्योतिषां धीमान् ध्रुवो वै वातरश्मिभिः ॥७॥
 युगाक्षकोटिसम्बद्धौ द्वौ रश्मी स्यन्दनस्य तु । ध्रुवेण भ्रमते रश्मिनिबद्धः स युगाक्षयोः ॥८॥
 भ्रमतो मण्डलानि स्युः खेचरस्य रथस्य तु । युगाक्षकोटी ते तस्य दक्षिणे स्यन्दनस्य हि ॥९॥
 ध्रुवेण प्रगृहीते वै विचक्राश्चैव रज्जुभिः । भ्रमन्तमनुगच्छन्ति ध्रुवं रश्मी च तावुभौ ॥१०॥
 युगाक्षकोटिस्त्वेतस्य वातोर्मिस्यन्दनस्य तु । कीले सक्ता यथा रज्जुर्भ्रमते सर्वतोदिशम् ॥११॥
 भ्राम्यतस्तस्य रश्मी तु मण्डलेषूत्तरायणे । वर्धते दक्षिणे चैव भ्रमतो मण्डलानि तु ॥१२॥
 आकृष्येते यदा ते वै ध्रुवेणाधिष्ठिते तदा । आभ्यन्तरस्थः सूर्योऽथ भ्रमते मण्डलानि तु ॥१३॥
 अशीतिमण्डलशतं काष्ठयोरन्तरं द्वयोः । ध्रुवेण मुच्यमानाभ्यां रश्मिभ्यां पुनरेव तु ॥१४॥
 तथैव बाह्यतः सूर्यो भ्रमते मण्डलानि तु । उद्वेष्टयन् सवेगेन मण्डलानि तु गच्छति ॥१५॥
 देवाश्चैव तथा नित्यं मुनयश्च दिवानिशम् । यजन्ति सततं देवं भास्करं भवमीश्वरम् ॥१६॥
 स रथोऽधिष्ठितो देवैरादित्यैर्मुनिभिस्तथा । गन्धर्वैरप्सररोभिश्च ग्रामणी सर्पराक्षसैः ॥१७॥
 एते वसन्ति वै सूर्ये द्वौ द्वौ मासौ क्रमेण तु । आप्याययन्ति चादित्यं तेजोभिर्भास्करं शिवम् ॥१८॥
 ग्रथितैः स्वैर्वचोभिस्तु स्तुवन्ति मुनयो रविम् । गन्धर्वाप्सरसश्चैव नृत्यगेयैरुपासते ॥१९॥
 ग्रामणीयक्षभूतानि कुर्वतेऽभीषुसङ्ग्रहम् । सर्पा वहन्ति वै सूर्यं यातुधानानुयान्ति च ॥२०॥
 वालखिल्या नयन्त्यस्तं परिवार्योदयाद्रविम् । इत्येते वै वसन्तीह द्वौ द्वौ मासौ दिवाकरे ॥२१॥
 मधुश्च माधवश्चैव शुक्रश्च शुचिरेव च । नभो नभस्यौ विप्रेन्द्रा ! इषश्चोर्जस्तथैव च ॥२२॥
 सहः सहस्यौ च तथा तपस्यश्च तपः पुनः । एते द्वादश मासास्तु वर्षं वै मानुषं द्विजाः ॥२३॥
 वासन्तिकस्तथा ग्रीष्मः शुभो वै वार्षिकस्तथा । शारदश्च हिमश्चैव शैशिरो ऋतवः स्मृताः ॥२४॥

धाताऽर्यमाऽथ मित्रश्च वरुणश्चेन्द्र एव च । विवस्वांश्चैव पूषा च पर्जन्योऽशुभगस्तथा ॥२५॥
 त्वष्टा विष्णुः पुलस्त्यश्च पुलहश्च त्रिरेव च । वसिष्ठश्चाङ्गिराश्चैव भृगुर्बुद्धिमतां वरः ॥२६॥
 भारद्वाजो गौतमश्च कश्यपश्च क्रतुस्तथा । जमदग्निः कौशिकश्च वासुकिः कङ्कणी करः ॥२७॥
 तक्षकश्च तथा नाग एलापत्रस्तथा द्विजाः । शङ्खपालस्तथा चान्यस्त्वैरावत इति स्मृतः ॥२८॥
 धनञ्जयो महापद्मस्तथा कर्कोटकः स्मृतः । कम्बलोऽश्वतरश्चैव तुम्बुरुर्नारदस्तथा ॥२९॥
 हाहा हूहूर्मुनिश्रेष्ठा ! विश्वावसुरनुत्तमः । उग्रसेनोऽथ सुरुचिरन्यश्चैव परावसुः ॥३०॥
 चित्रसेनो महातेजाश्चोर्णायुश्चैव सुव्रताः । धृतराष्ट्रः सूर्यवर्चा देवी साक्षात्कृतस्थला ॥३१॥
 शुभानना शुभश्रोणिर्दिव्या वै पुञ्जिकस्थली । मेनका सहजन्या च प्रम्लोचाऽथ शुचिस्मिता ॥३२॥
 अनुम्लोचा घृताची च विश्वाची चोर्वशी तथा । पूर्वचित्तिरिति ख्याता देवी साक्षात्तिलोत्तमा ॥३३॥
 रम्भा चाम्भोजवदना रथकृद् ग्रामणीः शुभः । रथौजा रथचित्रश्च सुबाहुर्वै रथस्वनः ॥३४॥
 वरुणश्च तथैवान्यः सुषेणः सेनजिच्छुभः । ताक्ष्यश्चारिष्टनेमिश्च क्षातजित्सत्यजित्थ ॥३५॥
 रक्षो हेतिः प्रहेतिश्च पौरुषेयो वधस्तथा । सर्पो व्याघ्रः पुनश्चापो वातो विद्युद्दिवाकरः ॥३६॥
 ब्रह्मोपेतश्च रक्षेन्द्रो यज्ञोपेतस्तथैव च । एते देवादयः सर्वे वसन्त्यर्के क्रमेण तु ॥३७॥
 स्थानाभिमानिनो ह्येते गणा द्वादशसप्तकाः । धात्रादिविष्णुपर्यन्ता देवा द्वादश कीर्तिताः ॥३८॥
 आदित्यं परमं भानुं भाभिराप्याययन्ति ते । पुलस्त्याद्याः कौशिकान्ता मुनयो मुनिसत्तमाः ॥३९॥
 द्वादशैव स्तवैर्भानुं स्तुवन्ति च यथाक्रमम् । नागाश्चाश्वतरां तास्तु वासुकिप्रमुखाः शुभाः ॥४०॥
 द्वादशैव महादेवं वहन्त्येवं यथाक्रमम् । क्रमेण सूर्यवर्चान्तास्तुम्बुरु प्रमुखाम्बुपम् ॥४१॥
 गीतैरेनमुपासन्ते गन्धर्वा द्वादशोत्तमाः । कृतस्थलाद्या रम्भान्ता दिव्याश्चाप्सरसो रविम् ॥४२॥
 ताण्डवैः सरसैः सर्वाश्चोपासन्ते यथाक्रमम् । दिव्याः सत्यजिदन्ताश्च ग्रामण्यो रथकृन्मुखाः ॥४३॥
 द्वादशास्य क्रमेणैव कुर्वतेऽभीषु सङ्ग्रहम् । प्रयान्ति यज्ञोपेतान्ता रक्षोहेतिमुखाः सह ॥४४॥
 सायुधा द्वादशैवैते राक्षसाश्च यथाक्रमम् । धातार्यमा पुलस्त्यश्च पुलहश्च प्रजापतिः ॥४५॥
 उरगो वासुकिश्चैव कङ्कणीकश्च तावुभौ । तुम्बुरुर्नारदश्चैव गन्धर्वौ गायतां वरौ ॥४६॥
 कृतस्थलाऽप्सराश्चैव तथा वै पुञ्जिकस्थला । ग्रामणी रथकृच्चैव रथौजाश्चैव तावुभौ ॥४७॥
 रक्षो हेतिः प्रहेतिश्च यातुधानावुदाहृतौ । मधुमाधवयोरेष गणो वसति भास्करे ॥४८॥
 वसन्ति ग्रीष्मकौ मासौ मित्रश्च वरुणश्च ह । ऋषिरत्रिर्वसिष्ठश्च तक्षको नाग एव च ॥४९॥
 मेनका सहजन्या च गन्धर्वौ च हहाहुहूः । सुबाहुनामा ग्रामण्यौ रथचित्तश्च तावुभौ ॥५०॥
 पौरुषेयो वधश्चैव यातुधानावुदाहृतौ । एते वसन्ति वै सूर्ये मासयोः शुचिशुक्रयोः ॥५१॥
 ततः सूर्ये पुनश्चान्या निवसन्तीह देवताः । इन्द्रश्चैव विवस्वांश्च अङ्गिरा भृगुरेव च ॥५२॥
 एलापत्रस्तथा सर्पः शङ्खपालश्च तावुभौ । विश्वावसूग्रसेनौ च वरुणश्च रथस्वनः ॥५३॥
 प्रम्लोचा चैव विख्याता अनुम्लोचा च ते उभे । यातुधानास्तथा सर्पो व्याघ्रश्चैव तु तावुभौ ॥५४॥
 नभो नभस्ययोरेष गणो वसति भास्करम् । पर्जन्यश्चैव पूषा च भरद्वाजोऽथ गौतमः ॥५५॥
 धनञ्जय इरावांश्च सुरुचिः स परावसुः । घृताची चाप्सरः श्रेष्ठा विश्वाची चातिशोभना ॥५६॥
 सेनजिच्च सुषेणश्च सेनानीर्ग्रामणीश्च तौ । आपो वातश्च तावेचौ यातुधाना वुभौ स्मृतौ ॥५७॥
 वसन्त्येते तु वै सूर्ये मास ऊर्ज इषे च ह । हैमन्तिकौ तु द्वौ मासौ वसन्ति च दिवाकरे ॥५८॥
 अंशुर्भगश्च द्वावेतौ कश्यपश्च क्रतुः सह । भुजङ्गश्च महापद्मः सर्पः कर्कोटकस्तथा ॥५९॥
 चित्रसेनश्च गन्धर्व ऊर्णायुश्चैव तावुभौ । उर्वशी पूर्वचित्तिश्च तथैवाप्सरसा वुभे ॥६०॥
 ताक्ष्यश्चारिष्टनेमिश्च सेनानीर्ग्रामणीश्च तौ । विद्युद्दिवाकरश्चोभौ यातुधानावुदाहृतौ ॥६१॥
 सहे चैव सहस्ये च वसन्त्येते दिवाकरे । ततः शैशिरयोश्चापि मासयोर्निवसन्ति वै ॥६२॥
 त्वष्टा विष्णुर्जमदग्निर्विश्वा मित्रस्तथैव च । काद्रवेयौ तथा नागौ कम्बलाश्वतरा वुभौ ॥६३॥
 धृतराष्ट्रः स गन्धर्वः सूर्यवर्चास्तथैव च । तिलोत्तमाप्सराश्चैव देवी रम्भा मनोहरा ॥६४॥
 रथजित्सत्यजिच्चैव ग्रामण्यौ लोकविश्रुतौ । ब्रह्मोपेतस्तथा रक्षो यज्ञोपेतश्च यः स्मृतः ॥६५॥
 एते देवा वसन्त्यर्के द्वौ द्वौ मासौ क्रमेण तु । स्थानाभिमानिनो ह्येते गणा द्वादशसप्तकाः ॥६६॥
 सूर्यमाप्याययन्त्येते तेजसा तेज उत्तमम् । ग्रथितैः स्वैर्वचोभिस्तु स्तुवन्ति मुनयो रविम् ॥६७॥

गन्धर्वाप्सरसश्चैव नृत्यगेयैरुपासते । ग्रामणी यक्षभूतानि कुर्वतेऽभीषु सङ्ग्रहम् ॥६८॥
 सर्पा वहन्ति वै सूर्यं यातु धानानुयान्ति वै । वालखिल्या नयन्त्यस्तं परिवार्योदयाद्रविम् ॥६९॥
 एतेषामेव देवानां यथा तेजो यथा तपः । यथा योगं यथा मन्त्रं यथा धर्मं यथा बलम् ॥७०॥
 तथा तपत्यसौ सूर्यस्तेषामिद्धस्तु तेजसा । इत्येते वै वसन्तीह द्वौ द्वौ मासौ दिवाकरे ॥७१॥
 ऋषयो देवगन्धर्वपन्नगाप्सरसाङ्गणाः । ग्रामण्यश्च तथा यक्षा यातुधानाश्च मुख्यतः ॥७२॥
 एते तपन्ति वर्षन्ति भान्ति वान्ति सृजन्ति च । भूतानामशुभं कर्म व्यपोहन्तीह कीर्तिताः ॥७३॥
 मानवानां शुभं ह्येते हरन्ति च दुरात्मनाम् । दुरितं सुप्रचाराणां व्यपेनन्ति क्वचित् क्वचित् ॥७४॥
 विमाने च स्थिता दिव्ये कामगे वातरंहसि । एते सहैव सूर्येण भ्रमन्ति दिवसानुगाः ॥७५॥
 वर्षन्तश्च तपन्तश्च ह्यादयन्तश्च वै द्विजाः । गोपायन्तीह भूतानि सर्वाणि द्यामनुक्षयात् ॥७६॥
 स्थानाभिमानिनामेतत्स्थानं मन्वन्तरेषु वै । अतीतानागतानां वै वर्तन्ते साम्प्रतश्च ये ॥७७॥
 एते वसन्ति वै सूर्ये सप्तकास्ते चतुर्दश । चतुर्दशसु सर्वेषु गणा मन्वन्तरेष्विह ॥७८॥
 सङ्क्षेपाद्विस्तराच्चैव यतावृत्तं यथाश्रुतम् । कथितं मुनिशार्दूल ! देवदेवस्य धीमतः ॥७९॥
 एते देवा वसन्त्यर्के द्वौ द्वौ मासौ क्रमेण तु । स्थानाभिमानिनो ह्येते गणा द्वादश सप्तकाः ॥८०॥
 इत्येष एकचक्रेण सूर्यस्तूर्णं रथेन तु । हरितैरक्षोरैरश्वैः सर्पतिऽसौ दिवाकरः ॥८१॥
 अहोरात्रं रथेनासावेकचक्रेण तु भ्रमन् । सप्तद्वीपसमुद्राङ्गां सप्तभिः सर्पति दिवि ॥८२॥
 इति श्रीलिङ्गमहापुराणे पूर्वभागे सूर्यरथनिर्णयो नाम पञ्चपञ्चाशत्तमोऽध्यायः ॥५५॥

आदितः श्लोकानां समष्ट्यङ्काः-२,६१८+८२=२,७००



॥ अथ षट्पञ्चाशत्तमोऽध्यायः ॥

सूत उवाच ॥

वीथ्याश्रयाणि चरति नक्षत्राणि निशाकरः । त्रिचक्रोभयतोऽश्वश्च विज्ञेयस्तस्य वै रथः ॥१॥
 शतारैश्च त्रिभिश्चक्रैर्युक्तः शुक्लैर्हयोत्तमैः । दशभिस्त्वकृशैर्दिव्यैरसङ्गैस्तैर्मनोजवैः ॥२॥
 रथेनानेन देवैस्च पितृभिश्चैव गच्छति । सोमो ह्यम्बुमयैर्गोभिः शुक्लैः शुक्लगभस्तिमान् ॥३॥
 क्रमते शुक्लपक्षादौ भास्करात्परमास्थितः । आपूर्यते परस्यान्तः सततं दिवसक्रमात् ॥४॥
 देवैः पीतं क्षये सोममाप्याययति नित्यशः । पीतं पञ्चदशाहं तु रश्मिनैकेन भास्करः ॥५॥
 आपूरयन् सुषुम्नेन भागं भागमनुक्रमात् । इत्येषा सूर्यवीर्येण चन्द्र स्याप्यायिता तनुः ॥६॥
 स पौर्ममास्यां दृश्येत शुक्लः सम्पूर्णमण्डलः । एवमाप्यायितं सोमं शुक्लपक्षे दिनक्रमात् ॥७॥
 ततो द्वितीयाप्रभृति बहुलस्य चतुर्दशीम् । पिबन्त्यम्बुमयं देवा मधु सौम्यं सुधामृतम् ॥८॥
 सम्भृतं त्वर्धमासेन ह्यमृतं सूर्यतेजसा । पानार्थममृतं सोमं पौर्णमास्यामुपासते ॥९॥
 एकरात्रिं सुराः सर्वे पितृभिस्त्वृषिभिः सह । सोमस्य कृष्णपक्षादौ भास्कराभिमुखस्य च ॥१०॥
 प्रक्षीयन्ते परस्यान्तः पीयमानाः कलाः क्रमात् । त्रयस्त्रिंशच्छताश्चैव त्रयस्त्रिंशत्तथैव च ॥११॥
 त्रयस्त्रिंशत्सहस्राणि देवाः सोमं पिबन्ति वै । एवं दिनक्रमात्पीते विबुधैस्तु निशाकरे ॥१२॥
 पीत्वार्धमासं गच्छन्ति अमावास्यां सुरोत्तमाः । पितरश्चोपतिष्ठन्ति अमावास्यां निशाकरम् ॥१३॥
 ततः पञ्चदशे भागे किञ्चिच्छिष्टे कलात्मके । अपराह्णे पितृगणा जघन्यं पर्युपासते ॥१४॥
 पिबन्ति द्विकलं कालं शिष्टा तस्य कला तु या । निस्सृतं तदमावास्यां गभस्तिभ्यः स्वधामृतम् ॥१५॥
 मासतृप्तिमवाप्याग्रां पीत्वा गच्छन्ति तेऽमृतम् । पितृभिः पीयमानस्य पञ्चदश्यां कला तु या ॥१६॥
 यावत्तु क्षीयते तस्य भागः पञ्चदशस्तु सः । अमावास्यां ततस्तस्या अन्तरा पूर्यते पुनः ॥१७॥
 वृद्धिक्षयौ वै पक्षादौ षोडश्यां शशिनः स्मृतौ । एवं सूर्यनिमित्तैषा पक्षवृद्धिर्निशाकरे ॥१८॥

इति श्रीलिङ्गमहापुराणे पूर्वभागे सोमवर्णनं नाम षट् पञ्चाशत्तमोऽध्यायः ॥५६॥

आदितः श्लोकानां समष्ट्यङ्काः-२,७००+१८=२,७१८



॥ अथ सप्तपञ्चाशत्तमोऽध्यायः ॥

सूत उवाच ॥

अष्टभिश्च हयैर्युक्तः सोमपुत्रस्य वै रथः । वारितेजोमयश्चाथ पिशङ्गैश्चैव शोभनैः ॥१॥
 दशभिश्चाकृशैरश्वैर्नानावर्णै रथः स्मृतः । शुक्रस्य क्षमामयैर्युक्तो दैत्याचार्यस्य धीमतः ॥२॥
 अष्टाश्वश्चाथ भौमस्य रथो हैमः सुशोभनः । जीवस्य हैमश्चाष्टाश्वो मन्दस्यायस निर्मितः ॥३॥
 रथ आपोमयैरश्वैर्दशभिस्तु सितैरैः । स्वर्भानोर्भास्करारेश्च तथा चाष्टहयः स्मृतः ॥४॥
 सर्वे ध्रुवनिबद्धा वै ग्रहास्ते वातरश्मिभिः । एतेन भ्राम्यमाणाश्च यथायोगं व्रजन्ति वै ॥५॥
 यावन्त्यश्चैव ताराश्च तावन्तश्चैव रश्मयः । सर्वे ध्रुवनिबद्धाश्च भ्रमन्तो भ्रामयन्ति तम् ॥६॥
 अलातचक्रवद्यान्ति वातचक्रेरितानि तु । यस्माद्ब्रह्मति ज्योतींषि प्रवहस्तेन स स्मृतः ॥७॥
 नक्षत्रसूर्याश्च तथा ग्रहतारागणैः सह । उन्मुकाभिमुखाः सर्वे चक्रभूताः श्रिता दिवि ॥८॥
 ध्रुवेणाधिष्ठिताश्चैव ध्रुवमेव प्रदक्षिणम् । प्रयान्ति चेश्वरं द्रष्टुं मेढीभूतं ध्रुवं दिवि ॥९॥
 नवयोजनसाहस्रो विष्कम्भः सवितुः स्मृतः । त्रिगुणस्तस्य विस्तारो मण्डलस्य प्रमाणतः ॥१०॥
 द्विगुणः सूर्यविस्ताराद्विस्तारः शशिनः स्मृतः । तुल्यस्तयोस्तु स्वर्भानुर्भूत्वाधस्तात्प्रसर्पति ॥११॥
 उद्धृत्य पृथिविच्छायां निर्मितां मण्डलाकृतिम् । स्वर्भानोस्तु बृहत्स्थानं तृतीयं यत्तमोमयम् ॥१२॥
 चन्द्रस्य षोडशो भागो भार्गवस्य विधीयते । विष्कम्भान्मण्डलाच्चैव योजनाच्च प्रमाणतः ॥१३॥
 भार्गवात्पादहीनस्तु विज्ञेयो वै बृहस्पतिः । पादहीनौ वक्रसौरी तथाऽऽयामप्रमाणतः ॥१४॥
 विस्तारान्मण्डलाच्चैव पादहीनस्तयोर्बुधः । तारा नक्षत्ररूपाणि वपुष्मन्तीह यानि वै ॥१५॥
 बुधेन तानि तुल्यानि विस्तारान्मण्डलादपि । प्रायशश्चन्द्रयोगीनि विद्या दृक्षाणि तत्त्ववित् ॥१६॥
 तारानक्षत्ररूपाणि हीनानि तु परस्परम् । शतानि पञ्चचत्वारि त्रीणि द्वे चैव योजने ॥१७॥
 सर्वोपरि निकृष्टानि तारका मण्डलानि तु । योजनद्वयमात्राणि तेभ्यो ह्रस्वं न विद्यते ॥१८॥
 उपरिष्ठात्त्रयस्तेषां ग्रहा ये दूरसर्पिणः । सौरोऽङ्गिराश्च वक्रश्च ज्ञेया मन्दविचारिणः ॥१९॥
 तेभ्योऽधस्तात्तु चत्वारः पुनरन्ये महाग्रहाः । सूर्यः सोमो बुधश्चैव भार्गवश्चैव शीघ्रगाः ॥२०॥
 तावन्त्यस्तारकाः कोट्यो यावन्त्युक्षाणि सर्वशः । ध्रुवात्तु नियमाच्चैषामृक्षमार्गे व्यवस्थितिः ॥२१॥
 सप्ताश्वस्यैव सूर्यस्य नीचोच्चत्वमनुक्रमात् । उत्तरायणमार्गस्थो यदा पर्वसु चन्द्रमाः ॥२२॥
 उच्चत्वाद्दृश्यते शीघ्रं नातिव्यक्तैर्गर्भस्तिभिः । तदा दक्षिणमार्गस्थो नीचां वीथिमुपाश्रितः ॥२३॥
 भूमिरेखावृतः सूर्यः पौर्णिमावास्ययोस्तदा । ददृशे च यथाकालं शीघ्रमस्तमुपैति च ॥२४॥
 तस्मादुत्तरमार्गस्थो ह्यमावास्यां निशाकरः । ददृशे दक्षिणे मार्गे नियमाद्दृश्यते न च ॥२५॥
 ज्योतिषां गतियोगेन सूर्यस्य तमसा वृतः । समानकालास्तमयौ विषुवत्सु समोदयौ ॥२६॥
 उत्तरासु च वीथीषु व्यन्तरास्तमनोदयौ । पौर्णिमावास्ययोर्ज्ञेयौ ज्योतिश्चक्रानुवर्तिनौ ॥२७॥
 दक्षिणायनमार्गस्थौ यदा चरति रश्मिवान् । ग्रहणां चैव सर्वेषां सूर्योऽधस्तात्प्रसर्पति ॥२८॥
 विस्तीर्णं मण्डलं कृत्वा तस्योर्ध्वं चरते शशी । नक्षत्रमण्डलं कृत्स्नं सोमादूर्ध्वं प्रसर्पति ॥२९॥
 नक्षत्रेभ्यो बुधश्चोर्ध्वं बुधादूर्ध्वं तु भार्गवः । वक्रस्तु भार्गवादूर्ध्वं वक्रादूर्ध्वं बृहस्पतिः ॥३०॥
 तस्माच्छनैश्चरश्चोर्ध्वं तस्मात्सप्तर्षिमण्डलम् । ऋषीणां चैव सप्तानां ध्रुवस्योर्ध्वं व्यवस्थितिः ॥३१॥
 तं विष्णुलोकं परमं ज्ञात्वा मुच्येत किल्बिषात् । द्विगुणेषु सहस्रेषु योजनानां शतेषु च ॥३२॥
 ग्रहनक्षत्रतारासु उपरिष्ठाद्यथाक्रमम् । ग्रहाश्च चन्द्रसूर्यौ च युतौ दिव्येन तेजसा ॥३३॥
 नित्यमृक्षेषु युज्यन्ते गच्छन्तोऽहर्निशं क्रमात् । ग्रहनक्षत्रसूर्यास्ते नीचोच्च ऋजुसंस्थिताः ॥३४॥
 समागमे च भेदे च पश्यन्ति युगपत्प्रजाः । ऋतवः षट् स्मृताः सर्वे समागच्छन्ति पञ्चधा ॥३५॥
 परस्परास्थिता ह्येते युज्यन्ते च परस्परम् । असङ्करेण विज्ञेयस्तेषां योगस्तु वै बुधैः ॥३६॥
 एवं संक्षिप्य कथितं ग्रहाणां गमनं द्विजाः । भास्करप्रमुखानां च यतादृष्टं यथाश्रुतम् ॥३७॥
 ग्रहाधिपतये भगवान् ब्रह्मणा पद्मयोनिना । अभिषिक्तः सहस्रांशु रुद्रेण तु यथा गुहः ॥३८॥
 तस्माद् ग्रहार्चना कार्या अग्नौ चोद्यं यथाविधि । आदित्यग्रह पीडायां सद्भिः कार्यार्थसिद्ध्ये ॥३९॥
 इति श्रीलिङ्गमहापुराणे पूर्वभागे ज्योतिश्चक्रे ग्रहचारकथनं नाम सप्तपञ्चाशत्तमोऽध्यायः ॥५०॥

आदितः श्लोकानां समष्ट्यङ्काः-२,७१८+३९=२,७५७



॥ अथाष्टपञ्चाशत्तमोऽध्यायः ॥

ऋषय ऊचुः ॥

अभ्यषिञ्चत्कथं ब्रह्मा चाधिपत्ये प्रजापतिः । देवदैत्यमुखान् सर्वान् सर्वात्मा वद साम्प्रतम् ॥१॥

सूत उवाच ॥

ग्रहाधिपत्ये भगवानभ्यषिञ्चद्दिवाकरम् । ऋक्षाणामोषधीनां च सोमं ब्रह्मा प्रजापतिः ॥२॥
अपां च वरुणं देव धनानां यक्षपुङ्गवम् । आदित्यानां तथा विष्णुं वसूनां पावकं तथा ॥३॥
प्रजापतीनां दक्षं च मरुतां शक्रमेव च । दैत्यानां दानवानां च प्रह्लाद दैत्यपुङ्गवम् ॥४॥
धर्मं पितृणामधिपं निर्वृतिं पिशितासिनाम् । रुद्रं पशूनां भूतानां नन्दीनां गणनायकम् ॥५॥
वीराणां वीरभद्रश्च पिशाचानां भयङ्करम् । मातृणां चैव चामु ण्डां सर्वदेवनमस्कृताम् ॥६॥
रुद्राणां देवदेवशं नीललोहितमीश्वरम् । विघ्नानां व्योमजं देवं गजस्यन्तु विनायकम् ॥७॥
स्त्रीणां देवीमुमादेवीं वचसां च सरस्वतीम् । विष्णुं मायाविनाश्चैव स्वत्मानं जगतां तथा ॥८॥
हिमवन्तं गिरीणां तु नदीनां चैव जाह्नवीम् । समुद्राणां च सर्वेषामधिपं पयसां निधिम् ॥९॥

वृक्षाणां चैव चाश्वत्थं प्लक्षं च प्रपितामहः ॥१०॥

गन्धर्वविद्याधरकिन्नराणामीशं पुनश्चित्ररथश्चकार । नागाधिपं वासुकिमुग्रवीर्यं सर्पाधिपं तक्षकमुग्रवीर्यम् ॥११॥

दिग्वारणानामधिपश्चकार गजेन्द्रमैरावतमुग्रवीर्यम् । सुपर्णमीशं पततामथाश्वराजानमुच्चैःश्रवसश्चकार ॥१२॥

सिंहं मृगाणां वृषभं गवाश्च मृगाधिपानां शरभश्चकार । सेनाधिपानां गुहमप्रमेयं श्रुतीस्मृतीनां लकुलीशमीशम्

॥१३॥

अभ्यषिञ्चत्सुधर्माणं तथा शङ्खपदं दिशाम् । केतुमन्तं क्रमेणैव हेमरोमाणमेव च ॥१४॥

पृथिव्यां पृथुमीशानं सर्वेषान्तु महेश्वरम् । चतुर्भूर्तिषु सर्वज्ञं शङ्करं वृषभध्वजम् ॥१५॥

प्रसादाद्भगवाञ्छम्भोश्चाभ्यषिञ्चद्यथाक्रमम् । पुराभिषिच्य पुण्यात्मा रराज भुवनेश्वरः ॥१६॥

एतद्वो विस्तरेणैव कथितं मुनिपुङ्गवाः । अभिषिक्तास्ततस्त्वेते विशिष्टा विश्वयोनिना ॥१७॥

इति श्रीलिङ्गमहापुराणे सूर्याद्यभिषेककथनं नामाष्टपञ्चाशत्तमोऽध्यायः ॥५८॥

आदितः श्लोकानां समष्ट्यङ्काः-२,७५७+१७=२,७७४



॥ अथैकोनषष्टितमोऽध्यायः ॥

सूत उवाच ॥

एतच्छ्रुत्वा तु मुनयः पुनस्तं संशयन्विताः । पप्रच्छुरुत्तरं भूयस्तदा ते रोमहर्ष णम् ॥१॥

ऋषय ऊचुः ॥

यदेतदुक्तं भवता सूतेह वदतां वर ! । एतद्विस्तरतो ब्रूहि ज्योतिषां च विनिर्णयम् ॥२॥

श्रुत्वा तु वचनं तेषां तदा सूतः समाहितः । उवाच परमं वाक्यं तेषां संशयनिर्णयि ॥३॥

अस्मिन्नर्थे महाप्राज्ञैर्यदुक्तं शान्तबुद्धिभिः । एतद्वोहं प्रवक्ष्यामि सूर्यचन्द्रमसोर्गतिम् ॥४॥

यथा देवगृहाणीह सूर्यचन्द्रादयो ग्रहाः । अतः परं तु त्रिविधमग्नेर्वक्ष्ये समुद्भवम् ॥५॥

दिव्यस्य भौतिक स्याग्ने रथोऽग्नेः पार्थिवस्य च । व्युष्टयान्तु रजन्याश्च ब्रह्मणोऽव्यक्तजन्मनः ॥६॥

अव्याकृतमिदं त्वासीन्नैशेन तमसावृतम् । चतुर्भागावशिष्टेऽस्मिन् लोके नष्टे विशेषतः ॥७॥

स्वयम्भूर्भगवांस्तत्र लोकसर्वार्थसाधकः । खद्योतवत्स व्यचरदाविर्भावचिकीर्षया ॥८॥

सोऽग्निं सृष्ट्वाऽथ लोकादौ पृथिवीजलसंश्रितः । संहृत्य तत्प्रकाशार्थं त्रिधा व्यभजद्रीश्वरः ॥९॥

पवनो यस्तु लोकेऽस्मिन्पार्थिवो वह्निरुच्यते । यश्चासौ तपते सूर्ये शुचिरग्निस्तु स स्मृतः ॥१०॥

वैद्युतोब्जस्तु विज्ञेयस्तेषां वक्ष्ये तु लक्षणम् । वैद्युतो जाठरः सौरो वारिगर्भा स्त्रयोऽग्नयः ॥११॥

तस्मादापः पिबन्सूर्यो गोभिर्दोष्यत्यसौ विभुः । जले चाब्जः समाविष्टो नाद्भिरग्निः प्रशाम्यति ॥१२॥

मानवानाश्च कुक्षिस्थो नाद्भिः शाम्यति पावकः । अर्चिष्मान्पवनः सोऽग्निर्निष्प्रभो जाठरः स्मृतः ॥१३॥

यश्चायं मण्डली सुक्ली निरूष्मा सम्प्रजायते । प्रभा सौरी तु पादेन ह्यस्तं याते दिवाकरे ॥१४॥
 अग्निमाविशते रात्रौ तस्माद्द्वारात्प्रकाशते । उद्यन्तश्च पुनः सूर्य्यमौष्ण्यमग्नेः समाविशेत् ॥१५॥
 पादेन पार्थिवस्याग्नेस्तस्मादग्निस्तपत्यसौ । प्रकाशोष्णस्वरूपे च सौराग्नेये तु तेजसी ॥१६॥
 परस्परानुप्रवेशादाप्यायेते परस्परम् । उत्तरे चैव भूम्यर्धे तथा ह्यग्निश्च दक्षिणे ॥१७॥
 उत्तिष्ठति पुनः सूर्य्यः पुनर्वै प्रविशत्यपः । तस्मात्ताम्रा भवन्त्यापो दिवारात्रिप्रवेशनात् ॥१८॥
 अस्तं याति पुनः सूर्य्यो अहर्वै प्रविशत्यपः । तस्मान्नक्तं पुनः शुक्ला आपो दृश्यन्ति भास्वराः ॥१९॥
 एतेन क्रमयोगेन भूम्यर्धे दक्षिणोत्तरे । उदयास्तमने नित्यमहोरात्रं विशत्यपः ॥२०॥
 यश्चासौ तपते सूर्य्यः पिबन्नम्भो गभस्तिभिः । पार्थिवाग्निविमिश्रोऽसौ दिव्यः शुचिरिति स्मृतः ॥२१॥
 सहस्रपादसौ वह्निर्वृत्तकुम्भनिभः स्मृतः । आदत्ते स तु नाडीनां सहस्रे ण समन्ततः ॥२२॥
 नादेयीश्चैव सामुद्रीः कूपाश्चैव तथा घनाः । स्थावरा जङ्गमाश्चैव वापी कुल्यादिका अपः ॥२३॥
 तस्य रश्मिसहस्रं तच्छीतवर्षोष्णानिःस्रवम् । तासाञ्चतुःशता नाड्यो वर्षन्ते चित्रमू र्तयः ॥२४॥
 भजनाश्चैव माल्याश्च केतनाः पतनास्तथा । अमृता नामतः सर्वा रश्मयो वृष्टिसर्जनाः ॥२५॥
 हिमोद्गहाश्च ता नाड्यो रश्मयस्त्रिशताः पुनः । रेशा मे घाश्च वात्स्याश्च ह्यादिन्यो हिमसर्जनाः ॥२६॥
 चन्द्रभा नामतः सर्वा पीताभाश्च गभस्तयः । शुक्लाश्च ककुभाश्चैव गावो विश्वभृतस्तथा ॥२७॥
 शुक्लास्ता नामतः सर्वास्त्रिशतीर्धर्मसर्जनाः । सोमो बिभर्त्ति ताभिस्तु मनुष्यपितृदेवताः ॥२८॥
 मनुष्यानौषधेनेह स्वधया च पितृनपि । अमृतेन सुरान्सर्वास्तिष्ठन्तिस्तर्पयत्यसौ ॥२९॥
 वसन्ते चैव ग्रीष्मे च शतैः स तपते त्रिभिः । वर्षास्वथो शरदि च चतुर्भिः सम्प्रवर्षति ॥३०॥
 हेमन्ते शिशिरे चैव हिममुत्सृजते त्रिभिः । इन्द्रो धाता भगः पूषा मित्रोऽथ वरुणोऽर्यमा ॥३१॥
 अंशुर्विवस्वांस्त्वष्टा च पर्जन्यो विष्णुरेव च । वरुणो माघमासे तु सूर्य्य एव तु फाल्गुने ॥३२॥
 चैत्रे मासी भवेदंशुर्धाता वैशाखतापनः । ज्यैष्ठे मासि भवेदिन्द्र आषाढे चाय्यमा रविः ॥३३॥
 विवस्वान् श्रावणे मासि प्रौष्ठपादे भगः स्मृतः । पर्जन्योऽश्वयुजे मासि त्वष्टा वै कार्तिके रविः ॥३४॥
 मार्गशीर्षे भवेन्मित्रः पौषे विष्णुः सनातनः । पञ्चरश्मिसहस्राणि वरुणस्यार्ककर्मणि ॥३५॥
 (श्रीमद्धिमनगजामानससरोजविहारकर्त्रे नमः ।) षड्भिः सहस्रैः पूषा तु देवोऽंशुः सप्तभिस्तथा ।
 धाताष्टभिः सहस्रैस्तु नवभिस्तु शतक्रतुः ॥३६॥
 विवस्वान् दशभिर्याति यात्येकादशभिर्भगः । सप्तभिस्तपते मित्रस्त्वष्टा चौवाष्टभिः स्मृतः ॥३७॥
 अर्यमा दशभिर्याति पर्जन्यो नवभिस्तथा । षड् भी रश्मिसहस्रैस्तु विष्णुस्तपति मेदिनीम् ॥३८॥
 वसन्ते कपिलः सूर्य्यो ग्रीष्मे काञ्चनसप्रभः । श्वेतो वर्षासु वर्णेन पाण्डुः शरदि भास्करः ॥३९॥
 हेमन्ते ताम्रवर्णस्तु शिशिरे लोहितो रविः । इति वर्णाः समाख्याता मया सूर्य्यसमुद्भवाः ॥४०॥
 ओषधीषु बलं धत्ते स्वधया च पितृष्वपि । सूर्य्योऽमरेष्वप्यमृतं त्रयं त्रिषु नियच्छति ॥४१॥
 एवं रश्मिसहस्रं तत्सौरं लोकार्थसाधकम् । भिद्यते लोकमासाद्य जलशीतोष्णानिःस्रवम् ॥४२॥
 इत्येतन्मण्डलं शुक्लं भास्करं सूर्य्यसंज्ञितम् । नक्षत्रग्रहसोमानां प्रतिष्ठायानिरेव च ॥४३॥
 चन्द्रश्चक्षग्रहाः सर्वे विज्ञेयाः सूर्य्यसम्भवाः । नक्षत्राधिपतिः सोमो नयनं वाममीशितुः ॥४४॥
 नयनञ्चैव मीशस्य दक्षिणं भास्करः स्वयम् । तेषां जनानां लोकेऽस्मिन्नयनं नयते यतः ॥४५॥
 इति श्रीलिङ्गमहापुराणे पूर्वभागे सूर्य्यरश्मिस्वरूप कथनं नामैकोनषष्टितमोऽध्यायः ॥५९॥

आदितः श्लोकानां समष्ट्यङ्काः-२,७७४+४५=२,८१९



॥ अथ षष्टितमोऽध्यायः ॥

सूत उवाच ॥

शेषाः पञ्चग्रहा ज्ञेया ईश्वराः कामचारिणः । पठ्यते चाग्निरादित्य उदकं चन्द्रमाः स्मृतः ॥१॥
 शेषाणां प्रकृतिं सम्यग्वक्ष्यमाणां निबोधत । सुरसेनापतिः स्कन्दः पठ्यते ऽङ्गारको ग्रहः ॥२॥
 नारायणं बुधं प्राहुर्देवं ज्ञानविदो जनाः । सर्वलोकप्रभुः साक्षाद्यमो लोकप्रभुः स्वयम् ॥३॥
 महाग्रहो द्विजश्रेष्ठा ! मन्दगामी शनैश्चरः । देवासुरगुरु द्वौ तु भानुमन्तौ महाग्रहौ ॥४॥

प्रजापतिसुतावुक्तौ ततः शुक्रबृहस्पती । आदित्यमूलमखिलं त्रैलोक्यं नात्र संशयः ॥५॥
 भवत्यस्माज्जगत्कृत्स्नं सदेवासुरमानुषम् । रुद्रेन्द्रोपेन्द्रचन्द्राणां विप्रेन्द्राग्निदिवौकसाम् ॥६॥
 द्युतिर्द्युतिमतां कृत्स्नं यत्तेजः सार्वलौकिकम् । सर्वात्मा सर्वलोकेशो महादेवः प्रजापतिः ॥७॥
 सूर्य एव त्रिलोकेशो मूलं परमदैवतम् । ततः सञ्जायते सर्वं तत्रैव प्रविलीयते ॥८॥
 भावाभावौ हि लोकानामादित्याग्निःसुतौ पुरा । अविज्ञेयो ग्रहो विप्रा ! दीप्तिमान्सुप्रभो रविः ॥९॥
 अत्र गच्छन्ति निधनं जायन्ते च पुनः पुनः । क्षणा मुहूर्ता दिवसा निशाः पक्षाश्च कृत्स्नशः ॥१०॥
 मासाः संवत्सरश्चैव ऋतवोऽथ युगानि च । तदादित्या दूते ह्येषा कालसङ्ख्या न विद्यते ॥११॥
 कालादृते न नियमो न दीक्षा नाह्निकक्रमः । ऋतूनाञ्च विभागश्च पुष्पं मूलं फलं कुतः ॥१२॥
 कुतः सस्यविनिष्पत्तिस्तृणौषधिगणोऽपि च । अभावो व्यवहाराणां जन्तूनां दिवि चेह च ॥१३॥
 जगत्प्रतापनमृते भास्करं रुद्ररूपिणम् । स एष कालश्चाग्निश्च द्वादशात्मा प्रजापतिः ॥१४॥
 तपत्येष द्विजश्रेष्ठास्त्रैलोक्यं सचराचरम् । स एष तेजसां राशिः समस्तः सार्वलौकिकः ॥१५॥
 उत्तमं मार्गमास्थाय राज्यहोभिरिदं जगत् । पार्श्वतोर्ध्वं मधश्चैव तापयत्येष सर्वशः ॥१६॥
 यथा प्रभाकरो दीपो गृहमध्येऽवलम्बितः । पार्श्वतोर्ध्वमधश्चैव तमो नाशयते समम् ॥१७॥
 तद्वत्सहस्रकिरणो ग्रहराजो जगत्प्रभुः । सूर्यो गोभिर्जगत्सर्वमादीपयति सर्वतः ॥१८॥
 रवे रश्मिसहस्रं यत्प्राङ्मया समुदाहृतम् । तेषां श्रेष्ठा पुनः सप्त रश्मयो ग्रहयोनयः ॥१९॥
 सुषुम्नो हरि केशश्च विश्वकर्मा तथैव च । विश्वव्यचाः पुनश्चाद्यः सन्नद्धश्च ततः परः ॥२०॥
 सर्वासु पुनश्चान्यः स्वराडन्यः प्रकीर्तितः । सुषुम्नः सूर्यरश्मिस्तु दक्षिणां राशिमैधयत् ॥२१॥
 न्यगूर्ध्वार्धः प्रचारोऽस्य सुषुम्नः परिकीर्तितः । हरिकेशः पुरस्ताद्यो ऋक्षयोनिः प्रकीर्त्यते ॥२२॥
 दक्षिणे विश्वकर्मा च रश्मिर्वर्धयते बुधम् । विश्वव्यचास्तु यः पश्चाच्छुक्रयोनिः स्मृतो बुधैः ॥२३॥
 सन्नद्धश्च तु यो रश्मिः स योनिर्लोहितस्य तु । षष्ठः सर्वासू रश्मिः स योनिस्तु बृहस्पतेः ॥२४॥
 शनैश्चरं पुनश्चापि रश्मिराप्यायते स्वराट् । एवं सूर्यप्रभावेन नक्षत्रग्रह तारकाः ॥२५॥
 दृश्यन्ते दिवि ताः सर्वाः विश्वश्चेदं पुनर्जगत् । न क्षीयन्ते यतस्तानि तस्मान्नक्षत्रता स्मृता ॥२६॥

इति श्रीलिङ्गमहापुराणे पूर्वभागे षष्ठितमोऽध्यायः ॥६०॥

आदितः श्लोकानां समष्ट्यङ्काः-२,८१९+२६=२,८४५



॥ अथैकषष्ठितमोऽध्यायः ॥

सूत उवाच ॥

क्षेत्राण्येतानि सर्वाणि आतपन्ति गभस्तिभिः । तेषां क्षेत्राण्यथादत्ते सूर्यो नक्षत्र तारकाः ॥१॥
 चीर्णेन सुकृतेनेह सुकृतान्ते ग्रहाश्रयाः । तारणात्तारका ह्येताः शुक्लत्वाच्चैव तारकाः ॥२॥
 दिव्यानां पार्थिवानां च नैशानां चैव सर्वशः । आदानान्नित्यमादित्यस्तेजसां तमसामपि ॥३॥
 सवने स्यन्दनेऽर्थे च धातुरेष विभाष्यते । सवनात्तेजसोऽपाञ्च तेनासौ सविता मतः ॥४॥
 बहुलश्चन्द्र हित्येष ह्लादने धातुरुच्यते । शुक्लत्वे चामृतत्वे च शीतत्वे च विभाव्यते ॥५॥
 सूर्याचन्द्रमसोर्दिव्ये मण्डले भास्वरे खगे । जलतेजोमये शुक्ले वृत्तकुम्भनिभे शुभे ॥६॥
 घनतोयात्मकं तत्र मण्डलं शशिनः स्मृतम् । घनतेजोमयं शुक्लं मण्डलं भास्करस्य तु ॥७॥
 वसन्ति सर्वदेवाश्च स्थानान्येतानि सर्वशः । मन्वन्तरेषु सर्वेषु ऋक्षसूर्यग्रहाश्रयाः ॥८॥
 तेन ग्रहागृहाण्येव तदाख्यास्ते भवन्ति च । सौरं सूर्योऽविशत्स्थानं सौम्यं सोमस्तथैव च ॥९॥
 शौक्रं शुक्रोऽविशत्स्थानं षोडशार्चिः प्रतापवान् । बृहद्बृहस्पतिश्चैव लोहितश्चैव लोहितम् ॥१०॥
 शनैश्चरं तथा स्थानं देवश्चापि शनैश्चरः । बौधं बुधस्तु स्वर्भानुः स्वर्भानुस्थानमाश्रितः ॥११॥
 नक्षत्राणि च सर्वाणि नक्षत्राणि विशन्ति च । गृहाण्येतानि सर्वाणि ज्योतीषि सुकृतात्मनाम् ॥१२॥
 कल्पादौ सम्प्रवृत्तानि निर्मितानि स्वयम्भुवा । स्थानान्येतानि तिष्ठन्ति यावदाभूतसंप्लवम् ॥१३॥
 मन्वन्तरेषु सर्वेषु देवस्थानानि तानि वै । अभिमानिनोऽवतिष्ठन्ते देवस्थानं पुनः पुनः ॥१४॥
 अतितैस्तु सहैतानि भाव्याभाव्यैः सुरैः सह । वर्तन्ते वर्तमानैश्च स्थानिभिस्तैः सुरैः सह ॥१५॥

अस्मिन्मन्वन्तरे चैव ग्रहा वैमानिकाः स्मृताः । विवस्वानदितेः पुत्रः सूर्यो वैवस्वतेऽन्तरे ॥१६॥
 द्युतिमानृषिपुत्रस्तु सोमो देवो वसुः स्मृतः । शुक्रो देवस्तु विज्ञेयो भार्गवोऽसुरयाजकः ॥१७॥
 बृहत्तेजाः स्मृतो देवो देवाचार्योऽङ्गिरासुतः । बुधो मनोहरश्चैव ऋषिपुत्रस्तु स स्मृतः ॥१८॥
 शनैश्चरो विरूपस्तु संज्ञापुत्रो विवस्वतः । अग्निर्विकेश्यां जज्ञे तु युवाऽसौ लोहिताचर्षिषः ॥१९॥
 नक्षत्ररक्षानामिन्यो दाक्षायण्यस्तु ताः स्मृताः । स्वर्भानुः सिंहिकापुत्रो भूतसन्तापनोऽसुरः ॥२०॥
 सोमर्क्षग्रहसूर्येषु कीर्तितास्त्वभिमानिनः । स्थानान्येतान्यथोक्तानि स्थानिन्यश्चैव देवताः ॥२१॥
 सौरमग्निमयं स्थानं सहस्रांशोर्विवस्वतः । हिमांशोस्तु स्मृतं स्थानमम्मयं शुक्लमेव च ॥२२॥
 आप्यं श्यामं मनोज्ञञ्च बुधरश्मिगृहं स्मृतम् । शुक्लस्याप्यम्मयं शुक्लं पदं षोडशरश्मिवत् ॥२३॥
 नवरश्मि तु भौमस्य लोहितं स्थानमुत्तमम् । हरिद्रं भं बृहच्चापि षोडशार्चिर्बृहस्पतेः ॥२४॥
 अष्टरश्मिगृहञ्चापि प्रोक्तं कृष्णं शनैश्चरे । स्वर्भानोस्तामसं स्थानं भूतसन्तापनालयम् ॥२५॥
 विज्ञेयस्तारकाः सर्वास्त्वृषयस्त्वेकरश्मयः । आश्रयाः पुण्यकीर्तिनां शुक्लाश्चापि स्ववर्णतः ॥२६॥
 घनतोयात्मिका ज्ञेयाः कल्पादावेव निर्मिताः । आदित्यरश्मिसंयोगात्सम्प्रकाशात्मिकाः स्मृताः ॥२७॥
 नवयोजनसाहस्रो विष्कम्भः सवितुः स्मृतः । त्रिगुणस्तस्य विस्तारो मण्डलस्य प्रमाणतः ॥२८॥
 द्विगुणः सूर्यविस्ताराद्विस्तारः शाशिनः स्मृतः । तुल्यस्तयोस्तु स्वर्भानुर्भूत्वाधस्तात्प्रसर्पति ॥२९॥
 उद्धृत्य पृथिवीछायां निर्मितां मण्डलाकृतिम् । स्वर्भानोस्तु बृहत्स्थानं तृतीयं यत्तमोमयम् ॥३०॥
 आदित्यात्तच्च निष्क्रम्य समं गच्छति पर्वसु । आदित्यमेति सोमाच्च पुनः सौरिषु पर्वसु ॥३१॥
स्वर्भानुं नुदते यस्मात्तस्मात्स्वर्भानुरुच्यते । चन्द्रस्य षोडशो भागो भार्गवस्य विधीयते ॥३२॥
 विष्कम्भान्मण्डलाच्चैव योजनाग्रात्प्रमाणतः । भार्गवात्पादहीनस्तु विज्ञेयो वै बृहस्पतिः ॥३३॥
 बृहस्पतेः पादहीनौ वक्रसौरी उभौ स्मृतौ । विस्तारान्मण्डलाच्चैव पादहीनस्तयोर्बुधः ॥३४॥
 तारानक्षत्ररूपाणि वपुष्मन्तीह यानि वै । बुधेन तानि तुल्यानि विस्तारान्मण्डलाच्च वै ॥३५॥
 प्रायशश्चन्द्रयोगीनि विद्यादृक्षाणि तत्त्ववित् । तारानक्षत्ररूपाणि हीनानि तु परस्परम् ॥३६॥
 शतानि पञ्च चत्वारि त्रीणि द्वे चैव योजने । सर्वोपरि निकृष्टानि तारका मण्डलानि तु ॥३७॥
 योजनान्यर्धमात्राणि तेभ्यो ह्रस्वं न विद्यते । उपरिष्टात्त्रयस्तेषां ग्रहास्ते दूरसर्पिणः ॥३८॥
 सौरोऽङ्गिराश्च वक्रश्च ज्ञेया मन्दविचारिणः । पूर्वमेव समाख्याता गतिस्तेषां यथाक्रमम् ॥३९॥
 एतेष्वेव ग्रहः सर्वे नक्षत्रेषु समुत्थिताः । विवस्वानदितेः पुत्रः सूर्यो वै मुनिसत्तमाः ! ॥४०॥
 विशाखासु समुत्पन्नो ग्रहाणां प्रथमो ग्रहः । त्विषिमान् धर्मपुत्रस्तु सोमो देवो वसुस्तु सः ॥४१॥
 शीतरश्मिः समुत्पन्नः कृत्तिकासु निशाकरः । षोडशार्चिर्भृगोः पुत्रः शुक्रः सूर्यादनन्तरम् ॥४२॥
 ताराग्रहाणां प्रवरस्तित्ये क्षेत्रे समुत्थितः । ग्रहश्चाङ्गिरसः पुत्रो द्वादशार्चिर्बृहस्पतिः ॥४३॥
 फाल्गुनीषु समुत्पन्नः पूर्वाख्यासु जगद्गुरुः । नवर्चिलोहिताङ्गश्च प्रजापतिसुतो ग्रहः ॥४४॥
 आषाढास्विह पूर्वासु समुत्पन्न इति स्मृतः । रेवतीष्वेव सप्तार्चिःस्थाने सौरिः शनैश्चरः ॥४५॥
 सौम्यो बुधो धनिष्ठासु पञ्चार्चिरुदितो ग्रहः । तमोमयो मृत्युसुतः प्रजाक्षयकरः शिखी ॥४६॥
 अश्लेषासु समुत्पन्नः सर्वहारी महाग्रहः । तथा स्वनामधेयेषु दाक्षायण्यः समुत्थिताः ॥४७॥
 तमोवीर्यमयो राहुः प्रकृत्या कृष्णमण्डलः । भरणीषु समुत्पन्नो ग्रहश्चन्द्रार्कमर्दनः ॥४८॥
 एते तारा ग्रहाश्चापि बोद्धव्या भार्गवादयः । जन्मनक्षत्रपीडासु यान्ति वैगुण्यतां यतः ॥४९॥
 मुच्यते तेन दोषेण ततस्तद्बृहत्भक्तिः । सर्वग्रहाणामेतेषामादिरादित्य उच्यते ॥५०॥
 ताराग्रहाणां शुक्रस्तु केतूनाञ्चापि धूमवान् । ध्रुवः किल ग्रहाणान्तु विभक्तानां चतुर्दिशम् ॥५१॥
 नक्षत्राणां श्रविष्ठा स्यादयनानां तथोत्तरम् । वर्षाणां चैव पञ्चानामाद्यः संवत्सरः स्मृतः ॥५२॥
 ऋतूनां शिशिरश्चापि मासानां माघ उच्यते । पक्षाणां शुक्लपक्षास्तु तिथीनां प्रतिपत्तथा ॥५३॥
 अहोरात्रविभागानामहश्चादिः प्रकीर्तितम् । मुहूर्त्तानां तथैवादिर्मुहूर्त्तो रुद्रदैवतः ॥५४॥
 क्षणश्चापि निमेषादिः कालः कालविदां वराः ! । श्रवणान्तं धनिष्ठादि युगं स्यात्पञ्चवार्षिकम् ॥५५॥
भानोर्गतिविशेषेण चक्रवत्परिवर्तते । दिवाकरः स्मृतस्तस्मात्कालकृद्भिर्भुरीश्वरः ॥५६॥
 चतुर्विधानां भूतानां प्रवर्त्तकनिवर्त्तकः । तस्यापि भगवान् रुद्रः साक्षाद्देवः प्रवर्त्तकः ॥५७॥
 इत्येष ज्योतिषामेवं सन्निवेशोऽर्थनिश्चयः । लोकसंव्यवहारार्थं महादेवेन निर्मितः ॥५८॥

बुद्धिपूर्वं भगवता कल्पादौ सम्प्रवर्तितः । स आश्रयोऽभिमानी च सर्वस्य ज्योतिरात्मकः ॥५९॥
 एकरूपप्रधानस्य परिणामोऽयमद्भुतः । नैष शक्यः प्र सङ्ख्यातुं याथातथ्येन केनचित् ॥६०॥
 गतागतं मनुष्येण ज्योतिषां मांसचक्षुषा । आगमादनुमानाच्च प्रत्यक्षादुपपत्तितः ॥६१॥
परीक्ष्य निपुणं बुद्ध्या श्रद्धातव्यं विपश्चिता । चक्षुः शास्त्रं जलं लेख्यं गणितं मुनिसत्तमाः ! ॥६२॥
 पञ्चैते हेतवो ज्ञेया ज्योतिर्मानविनिर्णयि ॥६३॥

इति श्रीलिङ्गमहापुराणे पूर्वभागे ग्रहसङ्ख्यावर्णनं नामैकषष्टितमोऽध्यायः ॥६१॥

आदितः श्लोकानां समष्ट्यङ्काः-२,८४५+६२=२,९०७



॥ अथ द्विषष्टितमोऽध्यायः ॥

ऋषय ऊचुः ॥

कथं विष्णोः प्रसादाद्वै ध्रुवो बुद्धिमतां वरः । मेढीभूतो ग्राहाणां वै वक्तुमर्हसि सांप्रतम् ॥१॥
 सूत उवाच ॥

एतमर्थं मया पृष्ठे नानाशास्त्रविशारदः । मार्कण्डेयः पुरा प्राह महां शुश्रूषवे द्विजाः ! ॥२॥
 मार्कण्डेय उवाच ॥

सार्वभौमो महातेजाः सर्वशस्त्रभृतां वरः । उत्तानपादो राजा वै पालयामास मेदिनीम् ॥३॥
 तस्य भार्याद्विमभूत्सुनीतिः सुरुचिस्तथा । अग्रजायामभूत्पुत्र सुनीत्यान्तु महायशाः ॥४॥
 ध्रुवो नाम महाप्राज्ञः कुलदीपो महामतिः । कदाचित्सप्तवर्षोऽपि पितुरङ्गमुपाविशत् ॥५॥
 सुरुचिस्तं विनिर्धूय स्वपुत्रं प्रीतिमानसा । न्यवेशयत्तं विप्रेन्द्रा ! ह्यङ्गं रूपेण मानिता ॥६॥
 अलब्ध्वा स पितुर्धीमानङ्गं दुःखितमानसः । मातुः समीपमागम्य रुरोद स पुनः पुनः ॥७॥
 रुदन्तं पुत्रमाहेदं माता शोकपरिप्लुता । सुरुचिर्दयिता भर्तुः तस्याः पुत्रोऽपि तादृशः ॥८॥
 मम त्वं मन्दभाग्याया जातः पुत्रोऽप्यभाग्यवान् । किं शोचसि किमर्थं त्वं रोदमानः पुनः पुनः ॥९॥
 सन्तप्तहृदयो भूत्वा मम शोकं करिष्यसि । स्वस्थस्थानं ध्रुवं पुत्र ! स्वशक्त्या त्वं समाप्नुयाः ॥१०॥
 इत्युक्तः स तु मात्रा वै निर्जगाम तदा वनम् । विश्वामित्रं ततो दृष्ट्वा प्रणिपत्य यथाविधि ॥११॥
 उवाच प्राञ्जलिभूत्वा भगवन् ! वक्तुमर्हसि । सर्वेषामुपरिस्थानं केन प्राप्स्यामि सत्तम ! ॥१२॥
 पितुरङ्गे समासीनं माता मां सुरुचिर्मुने ! । व्यधूनयत्स तं राजा पिता नोवाच किञ्चन ॥१३॥
 एतस्मात्कारणाद्ब्रह्मन्स्वस्तोऽहं मातरं गतः । सुनीतिराह मे माता मा कृथाः शोकमुत्तमम् ॥१४॥
 स्वकर्मणा परं स्थानं प्राप्नुमर्हसि पुत्रक ! । तस्या हि वचनं श्रुत्वा स्थानं तव महामुने ! ॥१५॥
 प्राप्तो वनमिदं ब्रह्मन्नाद्य त्वां दृष्ट्वान्प्रभो ! । तव प्रसादात्प्राप्स्येहं स्थानमद्भुतमुत्तमम् ॥१६॥
 इत्युक्तः स मुनिः श्रीमान्प्रहसन्निदमब्रवीत् । राजपुत्र ! शृणुष्वेदं स्थानमुत्तममाप्स्यसि ॥१७॥
 आराध्य जगतामीशं केशवं क्लेशनाशनम् । दक्षिणाङ्गभवं शम्भोर्महादेवस्य धीमतः ॥१८॥
 जप नित्यं महाप्राज्ञ ! सर्वपाप विनाशनम् । इष्टदं परमं शुद्धं पवित्रममलं परम् ॥१९॥
 ब्रूहि मन्त्रमिमं दिव्यं प्रणवेन समन्वितम् । नमोऽस्तु वासुदेवाय इत्येवं नियतेन्द्रियः ॥२०॥
 ध्यायन्सनातनं विष्णुं जपहो मपरायणः । इत्युक्तः प्रणिपत्यैनं विश्वामित्रं महायशाः ॥२१॥
 प्राङ्मुखो नियतो भूत्वा जजाप प्रीतिमानसः । शाकमूलफलाहारः संवत्सरमतन्द्रितः ॥२२॥
 जजाप मन्त्रमनिशमजस्रं स पुनः पुनः । वेताला राक्षसा घोराः सिंहाद्याश्च महामृगाः ॥२३॥
 तमभ्ययुर्महात्मानं बुद्धिमोहाय भीषणाः । जपन् स वासुदेवेति न किञ्चित्प्रत्यपद्यत ॥२४॥
 सुनीति रस्य या माता तस्या रूपेण संवृता । पिशाचि समनुप्राप्ता रुरोद भृशदुःखता ॥२५॥
 मम त्वमेकपुत्रोऽसि किमर्थं क्लिश्यते भवान् । मामनाथामपहाय तप आस्थितवानसि ॥२६॥
 एवमादीनि वाक्यानि भाषमाणां महातपाः । अनिरीक्ष्यैव हृष्टात्मा हरेर्नाम जजाप सः ॥२७॥
 ततः प्रशेमुः सर्वत्र विघ्नरूपाणि तत्र वै । तता गरुडमारुह्य कालमेघसमद्युतिः ॥२८॥
 सर्वदेवैः परिवृतः स्तूयमानो महर्षिभिः । आययौ भगवान्विष्णुः ध्रुवान्तिकमरातिहा ॥२९॥
 समागतं विलोक्याथ कोऽमावित्येव चिन्तयन् । पिबन्निव हृषीकेशं नयनाभ्यां जगत्पतिम् ॥३०॥

जपन् स वासुदेवेति ध्रुवस्तस्थौ महाद्युतिः । शङ्खप्रान्तेन गोविन्दः पस्पशास्यं हि तस्य वै ॥३१॥
 ततः स परमं ज्ञानमवाप्य पुरुषोत्तमम् । तुष्टाव प्राञ्जलिभूत्वा सर्वलोकेश्वरं हरिम् ॥३२॥
 प्रसीद देवदेवेश ! शङ्खचक्रगदाधर ! । लोकात्मन् ! वेदगुह्यात्मन् ! त्वां प्रपन्नोऽस्मि केशव ! ॥३३॥
 न विदुस्त्वां महात्मानं सनकाद्या महर्षयः । तत्कथं त्वामहं विद्यां नमस्ते भुवनेश्वर ! ॥३४॥
 तमहा प्रहसन्विष्णुरेहि वत्स ! ध्रुवो भवान् । स्थानं ध्रुवं समासाद्य ज्योतिषामग्रभुग्भव ॥३५॥
 मात्रा त्वं सहितस्तत्र ज्योतिषां स्थानमाप्नुहि । मत्स्थानमेतत्परमं ध्रुवं नित्यं सुशोभनम् ॥३६॥
 तपसाराध्य देवेशं पुरा लब्धं हि शङ्करात् । वासुदेवेति यो नित्यं प्रणवेन समन्वितम् ॥३७॥
 नमस्कारसमायुक्तं भगवच्छब्दसंयुतम् । जपेदेवं हि यो विद्वान्ध्रुवं स्थानं प्रपद्यते ॥३८॥
 ततो देवाः सगन्धर्वाः सिद्धाश्च परमर्षयः । मात्रा सह ध्रुवं सर्वे तस्मिन् स्थाने न्यवेशयन् ॥३९॥
 विष्णोराज्ञां पुरस्कृत्य ज्योतिषां स्थानमाप्तवान् । एवं ध्रुवो महातेजा द्वादशाक्षरविद्यया ॥४०॥
 अवाप महतीं सिद्धिमेतत्ते कथितं मया ॥४१॥

सूत उवाच ॥

तस्माद्यो वासुदेवाय प्रणामं कुरुते नरः । स याति ध्रुवसालोक्यं ध्रुवत्वं तस्य तत्तथा ॥४२॥
 इति श्रीलिङ्गमहापुराणे पूर्वभागे भुवनकोशे ध्रुवसंस्थानवर्णनं नाम द्विषष्टितमोऽध्यायः ॥६२॥

आदितः श्लोकानां समष्ट्यङ्काः-२,९०७+४२=२,९४९



॥ अथ त्रिषष्टितमोऽध्यायः ॥

ऋषय ऊचुः ॥

देवानां दानवानाञ्च गन्धर्वोरगरक्षसाम् । उत्पत्तिं ब्रूहि सूताद्य यथाक्रममनुत्तमम् ॥१॥

सूत उवाच ॥

सङ्कल्पाद्दर्शनात्स्पशात्पूर्वेषां सृष्टिरुच्यते । दक्षात्प्राचेतसादूर्ध्वं सृष्टिर्मेथुनसम्भवा ॥२॥
 यदा तु सृजतस्तस्य देवर्षिगण पन्नगान् । न वृद्धिमगमल्लोकस्तदा मैथुनयोगतः ॥३॥
 दक्षः पुत्रसहस्राणि पञ्च सूत्यामजीजनत् । तांस्तु दृष्ट्वा महाभागान् सिसृक्षुर्विविधाः प्रजाः ॥४॥
 नारदः प्राह हर्यश्चान्दक्षपुत्रान्समागतान् । भुवः प्रमाणं सर्वं तु ज्ञात्वोर्ध्वमध एव च ॥५॥
 ततः सृष्टिं विशेषेण कुरुध्वं मुनिसत्तमाः ! । ते तु तद्वचनं श्रुत्वा प्रयाताः सर्वतोदिशम् ॥६॥
 अद्यापि न निवर्तन्ते समुद्रादिव सिन्धवः । हर्यश्वेषु च नष्टेषु पुनर्दक्षः प्रजापतिः ॥७॥
 सूत्यामेव च पुत्राणां सहस्रमसृजत्प्रभुः । शबला नाम ते विप्राः ! समेताः सृष्टिहेतवः ॥८॥
 नारदोऽनुगतान्प्राह पुनस्तान्सूर्य्यवर्चसः । भुवः प्रमाणं सर्वं तु ज्ञात्वा भ्रातृन् पुनः पुनः ॥९॥
 आगत्य वाऽथ सृष्टिं वै करिष्यथ विशेषतः । तेऽपि तेनैव मार्गेण जग्मुश्च तृगतिं तथा ॥१०॥
 ततस्तेष्वपि नष्टेषु षष्टिकन्याः प्रजापतिः । वैरिण्यां जनयामास दक्षः प्राचेतसस्तदा ॥११॥
 प्रादात्स दशकं धर्मे कश्यपाय त्रयोदश । विंशत्सप्त च सोमाय चतस्रोऽरिष्टेनमये ॥१२॥
 द्वे चैव भृगुपुत्राय द्वे कृशाश्वाय धीमते । द्वे चैवाङ्गिरसे तद्वत्तासां नामानि विस्तरात् ॥१३॥
 श्रृणुध्वं देवमातृणां प्रजाविस्तारमादितः । मरुत्वतीवसूर्यामिलम्बा भानुररुन्धती ॥१४॥
 सङ्कल्पा च मुहूर्ता च साध्या विश्वा च भामिनि । धर्मपत्न्यः समाख्यातास्तासां पुत्रान्वदामि वः ॥१५॥
 विश्वेदेवास्तु विश्वायाः साध्या साध्यानजीजनत् । मरुत्वत्यां मरुत्वन्तो वसोस्तु वसवस्तथा ॥१६॥
 भानोऽस्तु भानवः प्रोक्ता मुहूर्ताया मुहूर्तकाः । लम्बाया घोषनामानो नागवीथिस्तु यामिजः ॥१७॥
 सङ्कल्पायास्तु सङ्कल्पो वसुसर्गं वदामि वः । ज्योतिष्मन्तस्तु ये देवा व्यापकाः सर्वतोदिशम् ॥१८॥
 वसवस्ते समाख्याताः सर्वभूतहितैषिणः । आपो ध्रुवश्च सोमश्च धरश्चैवानिलोऽनलः ॥१९॥
 प्रत्यूषश्च प्रभासश्च वसवोष्टौ प्रकीर्तिताः । अजैकपादहिर्ब्रध्न्यो विरुपाक्षः स भैरवः ॥२०॥
 हरश्च बहुरूपश्च त्र्यम्बकश्च सुरेश्वरः । सावित्रश्च जयन्तश्च पिनाकी चापराजितः ॥२१॥
 एते रुद्राः समाख्याता एकादश गणेश्वराः । कश्यपस्य प्रवक्ष्यामि पत्नीभ्यः पुत्रपौत्रकम् ॥२२॥
 अदितिश्च दितिश्चैव अरिष्टा सुरसा मुनिः । सुरभिर्विनता ताम्रा तद्वत् क्रोधवशा इला ॥२३॥

कद्रुस्त्विषा दनुस्तद्वत्तासां पुत्रान्वदामि वः । तुषिता नाम ये देवाश्चाक्षुषास्यान्तरे मनोः ॥२४॥
 वैवस्वतान्तरे ते वै आदित्या द्वादश स्मृताः । इन्द्रो धाता भगस्त्वष्ट मित्रोऽथ वरुणोऽयम ॥२५॥
 विवस्वान्सविता पूषा अंशुमान् विष्णुरेव च । एते सहस्रकिरणा आदित्या द्वादश स्मृताः ॥२६॥
 दितिः पुत्रद्वयं लेभे कश्यपादिति नः श्रुतम् । हिरण्यकशिपुं चैव हिरण्याक्षं तथैव च ॥२७॥
 दनुः पुत्रशतं लेभे कश्यपादबलदर्पितम् । विप्रचित्तिः प्रधानोऽभूत्तेषां मध्ये द्विजोत्तमाः ! ॥२८॥
 ताम्रा च जनयामास षट्कन्या द्विजपुङ्गवाः ! । शुकीं श्येनीं च भासीं च सुग्रीवीं गृध्रिकां शुचिम् ॥२९॥
 शुकीं शुकानुलूकांश्च जनयामास धर्मतः । श्येनीं श्येनांस्तथा भासीं कुरङ्गांश्च व्यजीजनत् ॥३०॥
 गृध्रीं गृध्रान् कपोतांश्च पारावतीविहङ्गमान् । हंससारसकारण्डप्लवाञ्छुचिरजीजनत् ॥३१॥
 अजाश्वमेषोष्ट्रखरान् सुग्रीवी चाप्यजीजनत् । विनता जनया मास गरुडं चारुणं शुभा ॥३२॥
 सौदामिनीं तथा कन्यां सर्वलोकभयङ्करीम् । सुरसायाः सहस्रं तु सर्पाणामभवत्पुरा ॥३३॥
 कद्रुः सहस्रशिरसां सहस्रं प्राप सुव्रता । प्रधानास्तेषु विख्याताः षड् विंशतिरनुत्तमाः ॥३४॥
 शेषवासुकिकर्कोटशङ्खैरावतकम्बलाः । धनञ्जयमहानीलपद्माश्चतरतक्षकाः ॥३५॥
 एलापत्रमहापद्मधृतराष्ट्रबलाहकाः । शङ्खपालमहाशङ्खपुष्पदंष्ट्रशुभाननाः ॥३६॥
 शङ्ख लोमा च नहुषो वामनः फणितस्तथा । कपिलो दुर्मुखश्चापि पतञ्जलिरिति स्मृतः ॥३७॥
 रक्षोगणं क्रोधवशा महामायं व्यजीजनत् । रुद्राणाञ्च गणं तद्वद् गोमहिष्यौ वराङ्गना ॥३८॥
 सुरभिर्जनयामास कश्यपादिति नः श्रुतम् । मुनिर्मुनीनाञ्च गणं गणमप्सरसां तथा ॥३९॥
 तथा किन्नरगन्धर्वानरिष्टाजनयद् बहून् । तृणवृक्षलतागुल्ममिला सर्वमजीजनत् ॥४०॥
 त्विषा तु यक्षरक्षांसि जनयामास कोटिशः । एते तु काश्यपेयाश्च संक्षेपात्परिकीर्तिताः ॥४१॥
 एतेषां पुत्रपौत्रादि वंशाश्च बहवः स्मृताः । एवं प्रजासु सृष्टासु कश्यपेन महात्मना ॥४२॥
 प्रतिष्ठितासु सर्वासु चरासु स्थावरासु च । अभिषिच्याधिपत्येषु तेषां मुख्यान् प्रजापतिः ॥४३॥
 ततो मनुष्याधिपतिश्चक्रे वैवस्वतं मनुम् । स्वायम्भुवेऽन्तरे पूर्वं ब्रह्मणा येऽभिषेचिताः ॥४४॥
 तैरियं पृथिवी सर्वा सप्तद्वीपा सपर्वता । यथोपदेशमद्यापि धर्मेण प्रतिपाल्यते ॥४५॥
 स्वायम्भुवेऽन्तरे पूर्वं ब्रह्मणा येऽभिषेचिताः । ते ह्येते चाभिषिच्यन्ते मनवश्च भवन्ति ते ॥४६॥
 मन्वन्तरेष्वतीतेषु गता ह्येतेषु पार्थिवाः । एवमन्येऽभिषिच्यन्ते प्राप्ते मन्वन्तरे ततः ॥४७॥
 अतीतानागताः सर्वे नृपा मन्वन्तरे स्मृताः । एतानुत्पाद्य पुत्रांस्तु प्रजासन्तानकारणात् ॥४८॥
 कश्यपो गोत्रकामस्तु चचार स पुनस्तपः । पुत्रो गोत्रकरो मह्यं भवतादिति चिन्तयन् ॥४९॥
 तस्यैवं ध्यायमानस्य कश्यपस्य महात्मनः । ब्रह्मयोगात्सुतौ पश्चात्प्रादुर्भूतौ महौजसौ ॥५०॥
 वत्सरश्चासितश्चैव तावुभौ ब्रह्मवादिनौ । वत्सरान्नैध्रुवो जज्ञे रैभ्यश्च सुमहायशाः ॥५१॥
 रैभ्यस्य रैभ्या विज्ञेया नैध्रुवस्य वदामि वः । च्यवनस्य तु कन्यायां सुमेधाः समपद्यत ॥५२॥
 नैध्रुवस्य तु सा पत्नी माता वै कुण्डपायिनाम् । असितस्यैकपर्णायां ब्रह्मिष्ठः समपद्यत ॥५३॥
 शाण्डिल्यानां वरः श्रीमान्देवलः सुमहातपाः । शाण्डिल्या नै ध्रुवा रैभ्यास्त्रयः पक्षास्तु काश्यपाः ॥५४॥
 नव प्रकृतयो देवाः पुलस्त्यस्य वदामि वः । चतुर्युगे ह्यतिक्रान्ते मनोरेकादशे प्रभोः ॥५५॥
 अर्धावशिष्टे तस्मिंस्तु द्वापरे सम्प्रवर्त्तते । मानवस्य नरिष्यन्तः पुत्र सीद्मः किल ॥५६॥
 दमस्य तस्य दायादस्तृणबिन्दुरिति स्मृतः । त्रेतायुगमुखे राजा तृतीये सम्बभूव ह ॥५७॥
 तस्य कन्या त्विलविला रूपेणाप्रतिमाभवत् । पुरस्त्याय स राजर्षिस्तां कन्यां प्रत्यपादयत् ॥५८॥
 ऋषिरैरविलो यस्यां विश्रवाः समपद्यत । तस्य पत्न्यश्चतस्रस्तु पौलस्त्यकुलवर्धनाः ॥५९॥
 बृहस्पतेः शुभा कन्या नाम्ना वै देववर्णिनी । पुष्पोत्कटा बलाका च सुते माल्यवतः स्मृतेः ॥६०॥
 कैकसी मालिनः कन्या तासां वै श्रृणुत प्रजाः । ज्येष्ठं वैश्रवणं तस्मात्सुषुवे देववर्णिनी ॥६१॥
 कैकसी चाप्यजनयद्दावणं राक्षसाधिपम् । कुम्भकर्णं शूर्पणखां धीमन्तश्च विभीषणम् ॥६२॥
 पुष्पोत्कटा ह्यजनयत्पुत्रांस्तस्माद् द्विजोत्तमाः ! । महोदरं प्रहस्तश्च महापार्श्वं खरन्तथा ॥६३॥
 कुम्भीनसी तथा कन्यां बलायाः श्रृणुत प्रजाः । त्रिशिरा दूषणश्चैव विद्युज्जिह्वश्च राक्षसः ॥६४॥
 कन्या वै मालिका चापि बलायाः प्रसवः स्मृतः । इत्येते कूरकर्माणः पौलस्त्या राक्षसा नव ॥६५॥
 विभीषणोऽतिशुद्धात्मा धर्मज्ञः परिकीर्तितः । पुलस्त्यस्य मृगाः पुत्राः सर्वे व्याघ्राश्च दंष्ट्रिणः ॥६६॥

भूताः पिशाचाः सर्पाश्च सूकरा हस्तिनस्तथा । वानराः किन्नराश्चैव ये च किम्पुरुषास्तथा ॥६७॥
 अनपत्यः क्रतुस्तस्मिन् स्मृतो वैवस्वतेऽन्तरे । अत्रेः पत्न्यो दशैवासन् सुन्दर्यश्च पतिव्रताः ॥६८॥
 भद्राश्वस्य घृताच्यां वै दशाप्सरसि सूनवः । भद्राभद्रा च जलदा मन्दा नन्दा तथैव च ॥६९॥
 बलाबला च विप्रेन्द्रा ! या च गोपाबला स्मृता । तथा तामरसा चैव वरक्तीडा च वै दश ॥७०॥
 आत्रेयवंशप्रभवास्तासां भर्ता प्रभाकरः । स्वर्भानुपिहिते सूर्ये पतितेऽस्मिन्दिवो महीम् ॥७१॥
 तमोऽभिभूते लोकेऽस्मिन्प्रभा येन प्रवर्त्तिता । स्वस्त्यस्तु हि तवेत्युक्ते पतन्निह दिवाकरः ॥७२॥
 ब्रह्मर्षेर्वचनात्तस्य पपात न विभुर्दिवः । ततः प्रभाकरेत्युक्तः प्रभुरत्रिर्महर्षिभिः ॥७३॥
 भद्रायां जनयामास सोमं पुत्रं यशस्विनम् । स तासु जनयामास पुनः पुत्रांस्तपोधनः ॥७४॥
 स्वस्त्यात्रेया इति ख्याता ऋषयो वेदपारगाः । तेषां द्वौ ख्यातयशसौ ब्रह्मिष्ठौ च महौजसौ ॥७५॥
 दत्तो ह्यत्रिवरो ज्येष्ठो दुर्वासास्तस्य चानुजः । यवीयसी स्वसा तेषाममला ब्रह्मवादिनी ॥७६॥
 तस्य गोत्रद्वये जाताश्चत्वारः प्रथिता भुवि । श्यावश्च प्रत्वसश्चैव ववल्गुश्चाथ गह्वरः ॥७७॥
 आत्रेयाणाञ्च चत्वारः स्मृताः पक्षा महात्मनाम् । काश्यपो नारदश्चैव पर्वतोऽनुद्धतस्तथा ॥७८॥
 जज्ञिरे मानसा ह्येते अरुन्धत्या निबोधत । नारदस्तु वसिष्ठायारुन्धतीं प्रत्यपादयत् ॥७९॥
 ऊर्ध्वरेता महातेजा दक्षशापात्तु नारदः । पुरा देवासुरे युद्धे घोरे वै तारकामये ॥८०॥
 अनावृष्ट्या हते लोके ह्युग्रे लोकेऽश्वरैः सह । वसिष्ठस्तपसा धीमान्धारयामास वै प्रजाः ॥८१॥
 अन्नोदकं मूलफलमोषधीश्च प्रवर्त्तयन् । तानेताञ्जीवयामास कारुण्यादौषधेन च ॥८२॥
 अरुन्धत्यां वसिष्ठस्तु सुतानुत्पादयच्छतम् । ज्यायसोजनयच्छत्तेरदृश्यन्ती पराशरम् ॥८३॥
 रक्षसा भक्षिते शक्तौ रुधिरेण तु वै तदा । काली पराशराजज्ञे कृष्णद्वैपायनं प्रभुम् ॥८४॥
 द्वैपायनो ह्यरण्यां वै शुकमुत्पादयत्सुतम् । उपमन्युं च पीवर्यां विद्धीमे शुकसूनवः ॥८५॥
 भूरिश्रवाः प्रभुः शम्भुः कृष्णो गौरस्तु पञ्चमः । कन्या कीर्त्तिमती चैव योगमाता धृतव्रता ॥८६॥
 जननी ब्रह्मदत्तस्य पत्नी सा त्वणुहस्य च । श्वेतः कृष्णश्च गौरश्च श्यामो धूमस्तथारुणः ॥८७॥
 नीलो बादरिकश्चैव सर्वे चैते पराशराः । पराशराणामष्टौ ते पक्षाः प्रोक्ता महात्मनाम् ॥८८॥
 अत ऊर्ध्वं निबोधध्वमिन्द्रप्रमितिसम्भवम् । वसिष्ठस्य कपिञ्जल्यो घृताच्यामुदपद्यत ॥८९॥
 त्रिमूर्तिर्यः समाख्यात इन्द्रप्रमितिरुच्यते । पुथोः सुतायां सम्भूतो भद्रस्तस्या भवद्वसुः ॥९०॥
 उपमन्युः सुतस्तस्य बहवो ह्यौपमन्यवः । मित्रावरुणयोश्चैव कौण्डिन्या ये परिश्रुताः ॥९१॥
 एकार्षेयास्तथा चान्ये वासिष्ठा नाम विश्रुताः । एते पक्षा वसिष्ठानां स्मृता दश महात्मनाम् ॥९२॥
 इत्येते ब्रह्मणः पुत्रा मानसा विश्रुता भुवि । भर्तारश्च महाभागा एषां वंशाः प्रकीर्त्तिताः ॥९३॥
 त्रिलोकधारणे शक्ता देवर्षिकुलसम्भवाः । तेषां पुत्राश्च पौत्राश्च शतशोथ सहस्रशः ॥९४॥
 यैस्तु व्याप्तास्त्रयो लोकाः सूर्यस्येव गभस्तिभिः ॥९५॥

इति श्रीलिङ्गमहापुराणे पूर्वभागे देवादिसृष्टिकथनं नाम त्रिषष्टितमोऽध्यायः ॥६३॥

आदितः श्लोकानां समष्ट्यङ्काः-२,९४९+९५=३,०४४



॥ अथ चतुःषष्टितमोऽध्यायः ॥

ऋषय ऊचुः ॥

कथं हि रक्षसा शक्तिर्भक्षितः सोऽनुजैः सह । वासिष्ठो वदतां श्रेष्ठ ! सूत ! वक्तुमिहार्हसि ॥१॥

सूत उवाच ॥

राक्षसो रुधिरो नाम वसिष्ठस्य सुतं पुरा । शक्तिं स भक्षयामास शक्तेः शापात्सहानुजैः ॥२॥
 वसिष्ठयाज्यं विप्रेन्द्रास्तदा विश्यैव भूपतिम् । कल्माषपादं रुधिरो विश्वामित्रेण चोदितः ॥३॥
 भक्षितः स इति श्रुत्वा वसिष्ठस्तेन रक्षसा । शक्तिः शक्तिमतां श्रेष्ठो भ्रातृभिः सह धर्मवित् ॥४॥

हा पुत्र पुत्र पुत्रेति क्रन्दमानो मुहुर्मुहुः । अरुन्धत्या सह मुनिः पपात भुवि दुःखितः ॥५॥
 नष्टं कुलमिति श्रुत्वा मर्तुं चक्रे मतिं तदा । स्मरन्पुत्रशतं चैव शक्तिज्येष्ठश्च शक्तिमान् ॥६॥

न तं विनाहं जीविष्ये इति निश्चित्य दुःखितः ॥७॥

आरुह्य मूर्धानमजात्मजोऽसौ तयात्मवान् सर्वविदात्मविच्च । धराधरस्यैव तदा धरायां पपात पत्न्या सहसाश्रुदृष्टिः ॥८॥

धराधरात्तं पतितं धरा तदा दधार तत्रापि विचित्रकण्ठी । कराम्बुजाभ्यां करिखेलगामिनी रुदन्तमादाय रुरोद सा च ॥९॥

तदा तस्य स्नुषा प्राह पत्नी शक्तेर्महामुनिम् । वसिष्ठं वदतां श्रेष्ठं रुदन्ती भयविह्वला ॥१०॥
 भगवन् ! ब्राह्मणश्रेष्ठ ! तव देवमिदं शुभम् । पालयस्व विभो ! द्रष्टुं तव पौत्रं ममात्मजम् ॥११॥
 न त्याज्यं तव विप्रेन्द्र ! देहमेतत्सुशोभनम् । गर्भस्थो मम सर्वार्थसाधकः शक्तिजो यतः ॥१२॥
 एवमुक्त्वाऽथ धर्मज्ञा कराभ्यां कमलेक्षणा । उत्थाप्य श्वशुरं नत्वा नेत्रे संमृज्य वारिणा ॥१३॥
 दुःखितापि परित्रातुं श्वशुरं दुःखितं तदा । अरुन्धतीञ्च कल्याणीं प्रार्थयामास दुःखिताम् ॥१४॥
 स्नुषावाक्यं ततः श्रुत्वा वसिष्ठोत्थाय भूतलात् । संज्ञामवाप्य चालिङ्ग्य सा पपात सुदुःखिता ॥१५॥
 अरुन्धती कराभ्यां तां संस्पृश्यास्त्राकुलेक्षणा । रुरोद मुनिशार्दूलो भार्यया सुतवत्सलः ॥१६॥
 अथ नाब्यम्बुजे विष्णोर्यथा तस्याश्चतुर्मुखः । आसीनो गर्भशय्यायां कुमार ! ऋचमाह सः ॥१७॥
 ततो निशम्य भगवान्वसिष्ठ ऋचमादरात् । केनोक्तामिति सञ्चिन्त्य तदातिष्ठत्समाहितः ॥१८॥
 व्योमाङ्गणस्थोऽथ हरिः पुण्डरीकनिभेक्षणः । वसिष्ठमाह विश्वात्मा घृणया स घृणानिधिः ॥१९॥
 भो ! वत्स ! वत्स ! विप्रेन्द्र ! वसिष्ठ ! सुतवत्सल ! । तव पौत्रमुखाम्भोजादुगेषाद्य विनिःसृता ॥२०॥
 मत्समस्तव पौत्रोऽसौ शक्तिजः शक्तिमान्मुने ! । तस्मादुत्तिष्ठ सन्त्यज्य शोकं ब्रह्मसुतोत्तम ! ॥२१॥
 रुद्रभक्तश्च गर्भस्थो रुद्र पूजापरायणः । रुद्रदेवप्रभावे न कुलन्ते सन्तरिष्यति ॥२२॥
 एवमुक्त्वा घृणी विप्रं भगवान् पुरुषोत्तमः । वसिष्ठं मुनिशार्दूलं तत्रैवान्तरधीयत ॥२३॥
 ततः प्रणम्य शिरसा वसिष्ठो वारिजेक्षणम् । अदृश्यन्तया महातेजाः पस्पर्शोदरमादरात् ॥२४॥
 हा पुत्र ! पुत्रपुत्रेति पपात च सुदुःखितः । ललापारुन्धती प्रेक्ष्य तदाऽसौ रुदतीं द्विजाः ! ॥२५॥
 स्वपुत्रञ्च स्मरन् दुःखात्पुनरेहोहि पुत्रक ! । तव पुत्रमिमं दृष्ट्वा भो ! शक्ते ! कुलधारणम् ॥२६॥
 तवान्तिकं गमिष्यामि तव मात्रा न संशयः ।

सूत उवाच ॥

एवमुक्त्वा रुदन्विप्र ! आलिङ्ग्यारुन्धतीं तदा ॥२७॥
 पपात ताडयन्तीव स्वस्य कुक्षी करेण वै । अदृश्यन्ती जघानाथ शक्तिजस्यालयं शुभा ॥२८॥
 स्वेदरं दुःखिता भूमौ ललाप च पपात च । अरुन्धति तदा भीता वसिष्ठश्च महामतिः ॥२९॥
 समुत्थाप्य स्नुषां बालामूचतुर्भयविह्वलौ ॥३०॥
 विचारमुग्धे ! तव गर्भमण्डलं कराम्बुजाभ्यां विनिहत्य दुर्लभम् । कुलं वसिष्ठस्य समस्तमप्यहो निहन्तुमार्ये !
 कथमुद्यता वद ॥३१॥

तवात्मजं शक्तिसुतञ्च दृष्ट्वा चास्वाद्य वक्त्रामृतमार्ग्यसूनोः । त्रातुं यतो देहमिमं मुनीन्द्रः सुनिश्चितः पाहि ततः शरीरम् ॥३२॥

सूत उवाच ॥

एवं स्नुषामुपालभ्य मुनिञ्चारुन्धती स्थिता । अरुन्धती वसिष्ठस्य प्राह चार्तेति विह्वला ॥३३॥
 त्वय्येव जीवितं चास्य मुनेर्यत्सुव्रते ! मम । जीवितं रक्ष देहस्य धात्री च कुरु याद्वितम् ॥३४॥
 अदृश्यन्ति उवाच ॥

मया यदि मुनिश्रेष्ठो त्रातुं वै निश्चितं स्वकम् । ममाशुभं शुभं देहं कथञ्चित्पालयाम्यहम् ॥३५॥
 प्रियदुःखमहं प्राप्त ह्यसती नात्र संशयः । मुने ! दुःखादहं दग्धा यतः पुत्री मुने ! तव ॥३६॥
 अहोद्भुतं मया दृष्टं दुःखपात्री ह्यहं विभो ! । दुःखत्राता भव ब्रह्मन् ! ब्रह्मसूनो ! जगद्गुरो ॥३७॥
 तथापि भर्तृरहिता दीना नारि भवेदिह । पाहि मां तत आर्येन्द्र ! परिभूता भविष्यति ॥३८॥

पिता माता च पुत्राश्च पौत्राः श्वशुर एव च । एते न बान्धवाः स्त्रीणां भर्ता बन्धुः परा गतिः ॥३९॥

आत्मनो यद्धि कथितमप्यर्धमिति पण्डितैः । तदप्यत्र मृषा ह्यासीत् गतः शक्तिरहं स्थिता ॥४०॥

अहो ममात्र ! काठिन्यं मनसो मुनिपुङ्गव ! । पतिं प्राणसमं त्यक्त्वा स्थिता यत्र क्षणं यतः ॥४१॥

वसिष्ठाश्चत्थमाश्रित्य ह्यमृता तु यथा लता । निर्मूलाप्यमृता भर्ता त्यक्ता दीना स्थिताप्यहम् ॥४२॥

स्रुषावाक्यं निशम्यैवं वसिष्ठो भार्यया सह । तदा चक्रे मतिं धीमान् यातुं स्वाश्रममाश्रमी ॥४३॥
 कृच्छात्सभार्य्यो भगवान्वासिष्ठः स्वाश्रमं क्षणात् । अदृश्यन्त्या च पुण्यात्मा संविवेश स चिन्तयन् ॥४४॥
 सा गर्भं पालयामास कथञ्चिन्मुनिपुङ्गवाः ! । कुलसन्धारणार्थाय शक्तिपत्नी पतिव्रता ॥४५॥
 ततः सासुत तनयं दशमे मासि सुप्रभम् । शक्तिपत्नी यथा शक्तिं शक्तिमन्तरुन्धती ॥४६॥
 असूत सा दितिर्विष्णुं यता स्वाहा गुहं सुतम् । अग्निं यथारणिः पत्नी शक्तेः साक्षात्पराशरम् ॥४७॥
 यदा तदा शक्तिसूजुरवतीर्णो महीतले । शक्तिस्त्यक्त्वा तदा दुःखं पितृणां समतां ययौ ॥४८॥
 भ्रातृभिः सह पुण्यात्मा आदित्यैरिव भास्करः । रराज पितृलोकस्थो वासिष्ठो मुनिपुङ्गवाः ! ॥४९॥
 जगुस्तदा च पितरो ननृतुश्च पितामहाः । प्रपितामहाश्च विप्रेन्द्रा ! ह्यवतीर्णो पराशरे ॥५०॥
 ये ब्रह्मवादिनो भूमौननृतुर्दिवि देवताः । पुष्कराद्याश्च ससृजुः पुष्पवर्षश्च खेचराः ॥५१॥
 पुरेषु राक्षसानाञ्च प्रणादं विषमं द्विजाः ! । आश्रमस्थाश्च मुनयः समूहहर्षसन्ततिम् ॥५२॥
 अवतीर्णो यथा ह्यण्डाद्भानुः सोपि पराशरः । अदृश्यन्त्याश्चतुर्वक्त्रो मे घजालाद्विवाकरः ॥५३॥
 सुखं च दुःखमभवददृश्यन्त्यास्तथा द्विजाः । दृष्ट्वा पुत्रं पतिं स्मृत्वा अरुन्धत्या मुनेस्तथा ॥५४॥
 दृष्ट्वा च तनयं बाला पराशरमतिद्युतिम् । ललाप विह्वला बाला सन्नकण्ठी पपात च ॥५५॥
 सा पराशरमहो ! महामतिं देवदानवगणैश्च पूजितम् । जातमात्रमनघं शुचिस्मिता बुध्य साश्रुनयना ललाप च ॥५६॥

हा वसिष्ठसुत ! कुत्रचिद्गतः पश्य पुत्रमनघं तवात्मजम् । त्यज्य दीनवदनां वनान्तरे पुत्र दर्शनपरामिमां प्रभो ! ॥५७॥

शक्ते स्वं च सुतं पश्य भ्रातृभिः सह षण्मुखम् । यथा महेश्वरोपश्यत्सगणो हृषिताननः ॥५८॥
 अथ तस्यास्तदालापं वसिष्ठो मुनिसत्तमः । श्रुत्वा स्रुषामुवाचेदं मारोदीरिति दुःखितः ॥५९॥
 आज्ञया तस्य सा शोकं वसिष्ठस्य कुलाङ्गना । त्यक्त्वा ह्यपालयद्बालं बाला बालमृगेक्षणा ॥६०॥
 दृष्ट्वा तामबलां प्राह मङ्गलाभरणैर्विना । आसीनामाकुलां साध्वीं बाष्पपर्याकुले क्षणाम् ॥६१॥
 शाक्तेय उवाच ॥

अम्ब ! मङ्गलविभूषणैर्विना देहयष्टिरनघे न शोभते । वक्तुमर्हसि तवाद्य कारणं चन्द्रबिम्बरहितेव शर्वरी ॥६२॥
 मातर्मातः ! कथं त्यक्त्वा मङ्गलाभरणानि वै । आसीना भर्तृहीनेव वक्तुमर्हसि शोभने ! ॥६३॥
 अदृश्यन्ती तदा वाक्यं श्रुत्वा तस्य सुतस्य सा । न किञ्चिद्ब्रवीत्पुत्रं शुभं वा यदि वेतरत् ॥६४॥
 अदृश्यन्ती पुनः प्राह शाक्तेयो भगवान्मम । मातः ! कुत्र महातेजाः पिता वद वदेति ताम् ॥६५॥
 श्रुत्वा रुरोद सा वाक्यं पुत्रस्यातीव विह्वला । भक्षितो रक्षसा तातस्तवेति निपपात च ॥६६॥
 श्रुत्वा वसिष्ठोऽपि पपात भूमौ पौत्रस्य वाक्यं स रुदन्दयालुः । अरुन्धती चाश्रमवासिनस्तदा मुनेर्वसिष्ठस्य मुनीश्वराश्च ॥६७॥

भक्षितो रक्षसा मातुः पिता तव मुखादिति । श्रुत्वा पराशरो धीमान्प्राह चास्राविलेक्षणः ॥६८॥
 पराशर उवाच ॥

अभ्यर्च्य देवदेवेशं त्रैलोक्यं सचराचरम् । क्षणेन मातः पितरं दर्शयामीति मे मतिः ॥६९॥
 सा निशम्य वचनं तदा शुभं सस्मिता तनयमाह विस्मिता । तथ्यमेतदिति तं निरीक्ष्य सा पुत्र ! पुत्र ! भवमर्चयेति च ॥७०॥

ज्ञात्वा शक्तिसुतस्यास्य सङ्कल्पं मुनिपुङ्गवः । वसिष्ठो भगवान्प्राह पौत्रं धीमान् घृणानिधिः ॥७१॥
 स्थाने पौत्र ! मुनिश्रेष्ठ ! सङ्कल्पस्तव सुव्रत ! । तथापि शृणु लोकस्य क्षयं कर्तुं न चार्हसि ॥७२॥
 राक्षसानामभावाय कुरु सर्वेश्वरार्चनम् । त्रैलोक्यं शृणु शाक्तेय ! अपराध्यति किं तव ॥७३॥
 ततस्तस्य वसिष्ठस्य नियोगाच्छक्तिनन्दनः । राक्षसानामभावाय मतिश्चक्रे महामतिः ॥७४॥
 अदृश्यन्ती वसिष्ठश्च प्रणम्यारुन्धती ततः । कृत्वैकलिङ्गं क्षणिकं पांसुना मुनिसन्निधौ ॥७५॥
 सम्पूज्य शिवसूक्तेन त्र्यम्बकेन शुभेन च । जप्त्वा त्वरितरुद्रश्च शिवसङ्कल्पमेव च ॥७६॥
 नीलरुद्रश्च शाक्तेयस्तथा रुद्रश्च शोभनम् । वामीयं पवमानश्च पञ्चब्रह्म तथैव च ॥७७॥
 होतारं लिङ्गसूक्तञ्च अथर्वशिर एव च । अष्टाङ्गमर्घ्यं रुद्राय दत्त्वाभ्यर्च्य यथाविधि ॥७८॥
 पराशर उवाच ॥

भगवन् ! रक्षसा रुद्र ! भक्षितो रुधरेण वै । पिता मम महातेजा भ्रातृभिः सह शङ्कर ! ॥७९॥
 द्रष्टुमिच्छामि भगवन् ! पितरं भ्रातृभिः सह । एवं विज्ञापयँल्लिङ्गं प्रणिपत्य मुहुर्मुहुः ॥८०॥
 हा रुद्र ! रुद्ररुद्रेति रुरोद निपपात च । तं दृष्ट्वा भगवान्नुद्रो देवीमाह च शङ्करः ॥८१॥
 पश्य बालं महाभागे ! बाष्पपर्याकुलेक्षणम् । ममानुस्मरणे युक्तं मदाराधनतत्परम् ॥८२॥
 सा च दृष्ट्वा महादेवी पराशरमनिन्दिता । दुःखात्संक्लिन्नसर्वाङ्गमस्राकुलविलोचनम् ॥८३॥
 लिङ्गार्चनविधौ सक्तं हर ! रुद्रेति वादिनम् । प्राह भर्तारमीशानं शङ्करं जगतामुमा ॥८४॥
 ईप्सितं यच्छ सकलं प्रसीद परमेश्वर ! । निशम्य वचनं तस्याः शङ्करः परमेश्वरः ॥८५॥
 भार्याभार्यामुमां प्राह ततो हालाहलाशनः । रक्षाम्येनं द्विजं बालं फुल्लेन्दीवरलोचनम् ॥८६॥
 ददामि दृष्टिं मद्रूपदर्शनक्षम एष वै । एवमुक्त्वा गणैर्दिव्यैर्भगवान्नीललोहितः ॥८७॥
 ब्रह्मेन्द्रविष्णुरुद्राद्यैः संवृतः परमेश्वरः । ददौ च दर्शनं तस्मै मुनिपुत्राय धीमते ! ॥८८॥
 सोऽपि दृष्ट्वा महादेवमानन्दास्राविलेक्षणः । निपपात च हृष्टात्मा पादयोस्तस्य सादरम् ॥८९॥
 पुनर्भवान्याः पादौ च नन्दनश्च महात्मनः । सफलं जीवितं मेऽद्य ब्रह्माद्यांस्तांस्तदाह सः ॥९०॥
 रक्षार्थमागतस्त्वद्य मम वालेन्दुभूषणः । कोऽन्यः समो मया लोके देवो वा दानवोऽपि वा ॥९१॥
 अथ तस्मिन्क्षणादेव ददर्श दिवि संस्थितम् । पितरं भ्रातृभिः सार्धं शाक्तेयस्तु पराशरः ॥९२॥
 सूर्यमण्डलसङ्काशे विमाने विश्वतो मुखे । भ्रातृभिः सहितं दृष्ट्वा ननाम च जहर्ष च ॥९३॥
 तदा वृषध्वजो देवः सभार्यः सगणेश्वरः । वसिष्ठपुत्रं प्राहेदं पुत्रदर्शनतत्परम् ॥९४॥
 श्रीदेव उवाच ॥

शक्ते ! पश्य सुतं बालमानन्दास्राविलेक्षणम् । अदृश्यन्तीञ्च विप्रेन्द्र वसिष्ठं पितरं तव ॥९५॥
 अरुन्धती महाभागां कल्याणीं देवतोपमाम् । मातरं पितरञ्चोभौ नमस्कुरु महामते ! ॥९६॥
 तदा हरं प्रणम्याशु देवदेवमुमां तथा । वसिष्ठं च तदा श्रेष्ठशक्तिर्वै शङ्कराज्ञया ॥९७॥
 मातरं च महाभागां कल्याणीं पतिदेवताम् । अरुन्धतीं जघनार्थनियोगात्प्राह शक्तिमान् ॥९८॥
 वासिष्ठ उवाच ॥

भो वत्स ! वत्स विप्रेन्द्र ! पराशर ! महाद्युते ! । रक्षितोऽहं त्वया तात ! गर्भस्थेन महात्मना ॥९९॥
 अणिमादिगुणैश्वर्यं मया वत्स ! पराशर ! । लब्धमद्यान्नं दृष्टं तव बाल ! ममाज्ञया ॥१००॥
 अदृश्यन्तीं महाभागां रक्ष वत्स ! महामते ! । अरुन्धतीं च पितरं वसिष्ठं मम सर्वदा ॥१०१॥
 अन्वयः सकलो वत्स ! मम संतारितस्त्वया । पुत्रेण लोकाञ्जयतीत्युक्तं सद्भिः सदैव हि ॥१०२॥
 ईप्सितं वरयेशानं जगतां प्रभवं प्रभुम् । गमिष्याम्यभिवन्द्येशं भ्रातृभिः सह शङ्करम् ॥१०३॥
 एवं पुत्रमुपामन्या प्रणम्य च महेश्वरम् । निरीक्ष्य भार्यां सदसि जगाम पितरं वशी ॥१०४॥
 गतं दृष्ट्वाथ पितरं तदाभ्यर्च्यैव शङ्करम् । तुष्टाव वाग्भिरिष्टाभिः शाक्तेयः शशिभूषणम् ॥१०५॥
 ततस्तुष्टो महादेवो मन्मथान्धकमर्दनः । अनुगृह्याथ शाक्तेयं तत्रैवान्तरधीयत ॥१०६॥
 गते महेश्वरे साम्बे प्रणम्य च महेश्वरम् । ददाह राक्षसानान्तु कुलं मन्त्रेण मन्त्रवित् ॥१०७॥
 तदाह पौत्रं धर्मज्ञो वसिष्ठो मुनिभिर्वृतः । अलमत्यन्तकोपेन तात ! मन्युमिमं जहि ॥१०८॥
 राक्षसा नापराध्यन्ति मुस्ते विहितं तथा । मूढानामेव भवति क्रोधो बुद्धिमतां न हि ॥१०९॥
 हन्यते तात ! कः केन यतः स्वकृतभुक्पुमान् । संचितस्यातिमहता वत्स ! क्लेशेन मानवैः ॥११०॥
 यशसस्तपसश्चैव क्रोधो नाशकरः स्मृतः । अलं हि राक्षसैर्दग्धैर्दीनैरनपराधिभिः ॥१११॥
 सत्रन्ते विरमत्वेतत्क्षमासारा हि साधवः । एवं वसिष्ठवाक्येन शाक्तेयो मुनिपुङ्गवः ॥११२॥
 उपसंहृतवान् सत्रं सद्यस्तद्वाक्यगौरवात् । ततः प्रीतश्च भगवान्वसिष्ठो मुनिसत्तमः ॥११३॥
 सम्प्राप्तश्च तदा सत्रं पुलस्त्यो ब्रह्मणः सुतः । वसिष्ठेन तु दत्ताध्यः कृतासनपरिग्रहः ॥११४॥
 पराशरमुवाचेदं प्रणिपत्य स्थितं मुनिः । वैरे महति यद्वाक्याद्गुरोरद्याश्रिता क्षमा ॥११५॥
 त्वया तस्मात्समस्तानि भवाञ्छास्त्राणि वेत्स्यति । संततेर्मम न छेदः कुद्धेनापि यतः कृतः ॥११६॥
 त्वया तस्मान्महाभाग ! ददम्यन्यं महावरम् । पुराणसंहिताकर्त्ता भवान्वत्स ! भविष्यति ॥११७॥
 देवतापरमार्थञ्च यथावद्वेत्स्यते भवान् । प्रवृत्तौ वा निवृत्तौ वा कर्मणस्तेऽमला मतिः ॥११८॥
 मत्प्रसादादसंदिग्धा तव वत्स ! भविष्यति । ततश्च प्राह भगवान्वसिष्ठो वदतां वरः ॥११९॥

पुलस्त्येन यदुक्तं ते सर्वमेतद्भविष्यति । अथ तस्य पुलस्त्यस्य वसिष्ठस्य च धीमतः ॥१२०॥
 प्रसादाद्वैष्णवं चक्रे पुराणं वै पराशरः । षट्प्रकारं समस्तार्थसाधकं ज्ञानसञ्चयम् ॥१२१॥
 षट्साहस्रमितं सर्वं वेदार्थेन च संयुतम् । चतुर्थं हि पुराणानां संहितासु सुशोभनम् ॥१२२॥
 एष वः कथितः सर्वे वासिष्ठानां समासतः । प्रभवः शक्तिसूनोश्च प्रभावो मुनिपुङ्गवाः ! ॥१२३॥
 इति श्रीलिङ्गमहापुराणे पूर्वभागे वासिष्ठकथनं नाम चतुःषष्टिमोऽध्यायः ॥६४॥

आदितः श्लोकानां समष्ट्यङ्काः-३,०४४+१२३=३,१६७



॥ अथ पञ्चषष्टितमोऽध्यायः ॥

ऋषयः ऊचुः ॥

आदित्यवंशं सोमस्य वंशं वंशविदां वर ! । वक्तुमर्हसि चास्माकं संक्षेपाद्रोमहर्षणम् ॥१॥

सूत उवाच ॥

अदितिः सुषुवे पुत्रमादित्यं कश्यपाद् द्विजाः ! । तस्यादित्यस्य चैवासीद्भार्यात्रयमथापरम् ॥२॥
 संज्ञा राज्ञी प्रभा छाया पुत्रांस्तासां वदामि वः । संज्ञा त्वाष्ट्री च सुषुवे सूर्यान्मनुमुत्तमम् ॥३॥
 यमश्च यमुनाश्चैव राज्ञी रेवतमेव च । प्रभा प्रभातमादित्याच्छायां संज्ञाप्यकल्पयत् ॥४॥
 छाया च तस्मात्सुषुवे सावर्णि भास्कराद् द्विजाः ! । ततः शनिश्च तपतीं विष्टिश्चैव यथाक्रमम् ॥५॥
 छाया स्वपुत्राभ्यधिकं स्नेहश्चक्रे मनौ तदा । पूर्वो मनुर्न चक्षाम यमस्तु क्रोधमूर्च्छितः ॥६॥
 सन्ताडयामास रुषा पादमुद्यम्य दक्षिणम् । यमेव ताडिता सा तु छाया वै दुःखिताभवत् ॥७॥
 छायाशापात्पदञ्चैकं यमस्य क्लिन्नमुत्तमम् । पूयशोणित सम्पूर्णं कृमीणां निचयान्वितम् ॥८॥
 सोऽपि गोकर्णमाश्रित्य फलकेनानिलाशनः । आराधयन्महादेवं यावद्वर्षायुतायुतम् ॥९॥
 भवप्रसादादागत्य लोकपालत्वमुत्तमम् । पितृणामाधिपत्यं तु शापमोक्षं तथैव च ॥१०॥
 लब्धवान्देवदेवस्य प्रभावाच्छूलपाणिनः । असहन्ती पुरा भानोस्तेजोमयमनिन्दिता ॥११॥
 रूपं त्वाष्ट्री स्वदेहात्तु छायाख्यां सा त्वकल्पयत् । वडवारूपमास्थाय तपस्तेपे तु सुव्रता ॥१२॥
 कालात्प्रयत्नतो ज्ञात्वा छायां छायापतिः प्रभुः । वडवामगमत्संज्ञामश्वरूपेण भास्करः ॥१३॥
 वडवा च तदा त्वाष्ट्री संज्ञा तस्माद्विवाकरात् । सुषुवे चाश्विनौ देवौ देवानां तु भिषग्वरौ ॥१४॥
 लिखितो भास्करः पश्चात्संज्ञापित्रा महात्मना । विष्णोश्चक्रन्तु यद्घोरं मण्डलाद्भास्करस्य तु ॥१५॥
 निर्ममे भगवांस्त्वष्टा प्रधानं दिव्यमायुधम् । रुद्रप्रसादाच्च शुभं सुदर्शनमिति स्मृतम् ॥१६॥
 लब्धवान् भगवांश्चक्रं कृष्णः कालाग्निसन्निभम् । मनोस्तु प्रथमस्यासन्नव पुत्रास्तु तत्समाः ॥१७॥
 इक्ष्वाकुर्नभगश्चैव धृष्णुः शर्यातिरेव च । नरिष्यन्तश्च वै धीमान् नाभागोऽरिष्ट एव च ॥१८॥
 करूषश्च पुष्यश्च नवैते मानवाः स्मृताः । इला ज्येष्ठा वरिष्ठा च पुंस्त्वं प्राप च या पुरा ॥१९॥
 सुद्युम्न इति विख्याता पुंस्त्वं प्राप्ता त्विला पुरा । मित्रावरुणयोस्त्वत्र प्रसादान्मुनिपुङ्गवाः ! ॥२०॥
 पुनः शरवणं प्राप्य स्त्रीत्वं प्राप्तो भवाज्ञया । सुद्युम्नो मानवः श्रीमान् सोमवंशप्रवृद्धये ॥२१॥
 इक्ष्वाकोरश्वमेधेन इला किम्पुरुषोऽभवत् । इला किम्पुरुषत्वे च सुद्युम्न इति चोच्यते ॥२२॥
 मासमेकं पुमान्वीरः स्त्रीत्वं मासमभूत्पुनः । इला बुधस्य भवनं सोमपुत्रस्य चाश्रिता ॥२३॥
 बुधेनान्तरमासाद्य मैथुनाय प्रवर्तिता । सोमपुत्राद्बुधाच्चापि ऐलो जज्ञे पुरुरवाः ॥२४॥
 सोमवंशाग्रजो धीमान्भवभक्तः प्रतापवान् । इक्ष्वाकोर्वशविस्तारं पश्चाद्वक्ष्ये तपोधनाः ! ॥२५॥
 पुत्रत्रयमभूत्तस्य सुद्युम्नस्य द्विजोत्तमाः ! । उत्कलश्च गयश्चैव विनताश्चस्तथैव च ॥२६॥
 उत्कलस्योत्कलं राष्ट्रं विनताश्चस्य पश्चिमम् । गया गयस्य चाख्याता पुरी परमशोभना ॥२७॥
 सुराणां संस्थितिर्यस्यां पितृणाञ्च सदा स्थितिः । इक्ष्वाकुर्ज्येष्ठदायादो मध्येदशमवाप्तवान् ॥२८॥
 कन्याभावाच्च सुद्युम्नो नैव भागमवाप्तवान् । वसिष्ठवचनात्त्वासीत्प्रतीक्षाने महाद्युतिः ॥२९॥
 प्रतिष्ठा धर्मराजस्य सुद्युम्नस्य महात्मनः । तत्पुरुरवसे प्रादाद्राज्यं प्राप्यः महायशाः ॥३०॥
 मानवेयो महाभागः स्त्रीपुंसोर्लक्षणान्वितः । इक्ष्वाकोरभवद्वीरो विकुक्षिर्धर्मवित्तमः ॥३१॥
 ज्येष्ठः पुत्रशतस्यासीद्दश पञ्च च तत्सुताः । अभूज्येष्ठः ककुत्स्थश्च ककुत्स्थात्तु सुयोधनः ॥३२॥

ततः पृथुर्मुनिश्रेष्ठा ! विश्वकः पार्थिवस्तथा । विश्वकस्यार्द्रको धीमान्युवनाश्वस्तु तत्सुतः ॥३३॥
 शाबस्तिश्च महातेजा वंशकस्तु ततोऽभवत् । निर्मिता येन शाबस्ती गौडदेशे द्विजोत्तमाः ॥३४॥
 वंशाच्च बृहदश्वोऽभूत्कुवलाश्वस्तु तत्सुतः । धुन्धुमारत्वमापन्नो धुन्धुं हत्वा महाबलम् ॥३५॥
 धुन्धुमारस्य तनयास्त्रयस्त्रैलोक्यविश्रुताः । दृढाश्वश्चैव चण्डाश्वः कपिलाश्वश्च ते स्मृताः ॥३६॥
 दृढाश्वस्य प्रमोदस्तु हर्यश्वस्तस्य वै सुतः । हर्यश्वस्य निकुम्भस्तु संहताश्वस्तु तत्सुतः ॥३७॥
 कृशाश्वोऽथ रणाश्वश्च संहताश्चात्मजावुभौ । युवनाश्वो रणाश्वस्य मान्धाता तस्य वै सुतः ॥३८॥
 मान्धातुः पुरुकुत्सोऽभूदम्बरीषश्च वीर्यवान् । मुचुकुन्दश्च पुण्यात्मा त्रयस्त्रैलोक्यविश्रुताः ॥३९॥
 अम्बरीषस्य दायादो युवानाश्वोऽपरः स्मृतः । हरितो युवनाश्वस्य हरितास्तु यतः स्मृताः ॥४०॥
 एते ह्यङ्गिरसः पक्षे क्षत्रोपेता द्विजातयः । पुरुकुत्सस्य दायादस्त्रसहस्युर्महायशाः ॥४१॥
 नर्मदायां समुत्पन्नः सम्भूतिस्तस्य चात्मजः । विष्णुवृद्धः सुतस्तस्य विष्णुवृद्धा यतः स्मृताः ॥४२॥
 एते ह्यङ्गिरसः पक्षे क्षत्रोपेताः समाश्रिताः । सम्भूतिरपरं पुत्रमनरण्यमजीजनत् ॥४३॥
 रावणेन हतो योऽसौ त्रैलोक्यविजये द्विजाः । बृहदश्वोऽनरण्यस्य हर्यश्वस्तस्य चात्मजः ॥४४॥
 हर्यश्वात्तु दूषद्वत्यां जज्ञे वसुमना नृपः । तस्य पुत्रोभवद्राजा त्रिधन्वा भवभावितः ॥४५॥
 प्रसादाद्ब्रह्मसूनोर्वै तण्डिनः प्राप्य शिष्यताम् । अश्वमेधसहस्रस्य फलं प्राप्य तदाज्ञया ॥४६॥
 गणैश्चर्यमनुप्राप्तो भवभक्तः प्रतापवान् । कथं चैवाश्वमेधं वै करोमीति विचिन्तयन् ॥४७॥
 धनहीनश्च धर्मात्मा दृष्टवान् ब्रह्मणः सुतम् । तण्डिसंज्ञं द्विजं तस्माल्लब्धवान्द्विजसत्तमाः ! ॥४८॥
 नाम्नां सहस्रं रुद्रस्य ब्रह्मणा कथितं पुरा । तेन नाम्नां सहस्रेण स्तुत्वा तण्डिमहेश्वरम् ॥४९॥
 लब्धवान्गाणपत्यञ्च ब्रह्मयोनिर्द्विजोत्तमः । ततस्तस्मान्नृपो लब्ध्वा तण्डिना कथितं पुरा ॥५०॥
 नाम्नां सहस्रं जप्त्वा वै गाणपत्यमवाप्तवान् ।

ऋषय ऊचुः ॥

नाम्नां सहस्रं रुद्रस्य तण्डिना ब्रह्मयोनिना ॥५१॥

कथितं सर्ववेदार्थसञ्चयं सूत ! सुव्रत ! । नाम्नां सहस्रं विप्राणां वक्तुमर्हसि शोभनम् ॥५२॥

सूत उवाच ॥

सर्वभूतात्मभूतस्य हरस्यामिततेजसः । अष्टोत्तरसहस्रं तु नाम्नां शृणुत सुव्रताः ! ॥५३॥
 यज्जप्त्वा तु मुनिश्रेष्ठा ! गाणपत्यमवाप्तवान् । ॐ स्थिरः स्थाणुः प्रभुर्भानुः प्रवरो वरदो वरः ॥५४॥
 सर्वात्मा सर्वविख्यातः सर्वः सर्वकरो भवः । जटी दण्डी शिखण्डी च सर्वगः सर्वभावनः ॥५५॥
 हरिश्च हरिणाक्षश्च सर्वभूतहरः स्मृतः । प्रवृत्तिश्च निवृत्तिश्च शान्तात्मा शाश्वतो ध्रुवः ॥५६॥
 श्मशानवासी भगवान्खचरो गोचरोऽर्दनः । अभिवाद्यो महाकर्मा तपस्वी भूतधाराणः ॥५७॥
 उन्मत्तवेषः प्रच्छन्नः सर्वलोकः प्रजापतिः । महारूपो महाकायः सर्वरूपो महायशः ॥५८॥
 महात्मा सर्वभूतश्च विरूपो वामनो नरः । लोकपालोऽन्तर्हितात्मा प्रसादोऽभयदो विभुः ॥५९॥
 पवित्रश्च महंश्चैव नियतो नियताश्रयः । स्वयम्भूः सर्वकर्मा च आदिरादिकरो निधिः ॥६०॥
 सहस्राक्षो विशालाक्षः सोमो नक्षत्रसाधकः । चन्द्रः सूर्यः शनिः केतुर्ग्रहो ग्रहपतिर्मतः ॥६१॥
 राजा राज्योदयः कर्त्ता मृगबाणार्पणो घनः । महातपा दीर्घतपा अदृश्यो घनसाधकः ॥६२॥
 संवत्सरः कृतो मन्त्र प्राणायामः परन्तपः । योगी योगो महाबीजो महारेता महाबलः ॥६३॥
 सुवर्णरिताः सर्वज्ञः सुबीजो वृषवाहनः । दशबाहुस्त्वनिमिषो नीलकण्ठ उमापतिः ॥६४॥
 विश्वरूपः स्वयं श्रेष्ठो बलवीरो बलाग्रणीः । गणकर्त्ता गणपतिर्दिग्वासाः काम्य एव च ॥६५॥
 मन्त्रवित्परमो मन्त्रः सर्वभावकरो हरः । कमण्डलुधरो धन्वी बाणहस्तः कपालवान् ॥६६॥
 शरी शतघ्नी खड्गी च पट्टिशी चायुधी महान् । अजश्च मृगरूपश्च तेजस्तेजस्करो विधिः ॥६७॥
 उष्णीषी च सुवक्त्रश्च उदगो विनतस्तथा । दीर्घश्च हरिकेशश्च सुतीर्थः कृष्ण एव च ॥६८॥
 शृगालरूपः सर्वार्थो मुण्डः सर्वशुभङ्करः । सिंहशार्दूलरूपश्च गन्धकारी कपर्दीपि ॥६९॥
 ऊर्ध्वरेतोर्ध्वलिङ्गी च ऊर्ध्वशायी नभस्तलः । त्रिजटी चीरवासाश्च रुद्रः सेनापतिर्विभुः ॥७०॥
 अहोरात्रश्च नक्तश्च तिग्ममन्युः सुवर्चसः । गजहा दैत्यहा कालो लोकधाता गुणाकरः ॥७१॥
 सिंहशार्दूलरूपाणामार्द्रचर्माम्बरं धरः । कालयोगी महानादः सर्वावासश्चतुष्पथः ॥७२॥

निशाचरः प्रेतचारी सर्वदर्शी महेश्वरः । बहु भूतो बहुधनः सर्वसारोऽमृतेश्वरः ॥७३॥
 नृत्यप्रियो नित्यनृत्यो नर्तनः सर्वसाधकः । सकार्मुको महाबाहुर्महाघोरो महातपाः ॥७४॥
 महाशरो महापाशो नित्यो गिरिचरो मतः । सहस्रहस्तो विजयो व्यवसायो ह्यनिन्दितः ॥७५॥
 अमर्षणो मर्षणात्मा यज्ञहा कामनाशनः । दक्षहा परिचारि च प्रहसो मध्यमस्तथा ॥७६॥
 तेजोऽपहारि बलवान्विदितोऽभ्युदितो बहुः । गम्भीरघोषो योगात्मा यज्ञहा कामनाशनः ॥७७॥
 गम्भीररोषो गम्भीरो गम्भीरबलवाहनः । न्यग्रोधरूपो न्यग्रोधो विश्वकर्मा च विश्वभुक् ॥७८॥
 तीक्ष्णोपायश्च हर्यश्च सहायः कर्मकालवित् । विष्णुः प्रसादितो यज्ञः समुद्रो वडवामुखः ॥७९॥
 हुताशनसहसायश्च प्रशान्तात्मा हुताशनः । उग्रतेजा महातेजा जयो विजयकालवित् ॥८०॥
 ज्योतिषामयनं सिद्धिः सन्धिर्विग्रह एव च । खड्गी शङ्खी जटी ज्वाली खचरो द्युचरो बली ॥८१॥
 वैष्णवी पणवी कालः कालकण्ठः कटङ्कटः । नक्षत्रविग्रहो भावो निभावः सर्वतोमुखः ॥८२॥
 विमोचनस्तु शरणो हिरण्यकवचोद्भवः । मेखलाकृतिरूपश्च जलाचारः स्तुतस्तथा ॥८३॥
 वीणी च पणवी ताली नाली कलिकटुस्तथा । सर्वतू र्यनिनादी च सर्वव्याप्य परिग्रहः ॥८४॥
 व्यालरूपी बिलावासी गुहावासी तरङ्गवित् । वृक्षः श्रीमालकर्मा च सर्वबन्धविमोचनः ॥८५॥
 बन्धनस्तु सुरेन्द्राणां युधि शत्रुविनाशनः । सखा प्रवासो दुर्वापः सर्वसाधुनिषेवितः ॥८६॥
 प्रस्कन्दोप्यविभावश्च तुल्यो यज्ञविभागवित् । सर्ववासः सर्वचारी दुर्वासा वासवो मतः ॥८७॥
 हैमो हेमकरो यज्ञः सर्वधारी धरोत्तमः । आकाशो निर्विरूपश्च विवासा उरगः खगः ॥८८॥
 भिक्षुश्च भिक्षुरूपी च रौद्ररूपः सूरूपवान् । वसुरेताः सुवर्चस्वी वसुवेगो महाबलः ॥८९॥
 मनोवेगो निशाचारः सर्वलोकशुभप्रदः । सर्वावासी त्रयीवासी उपदेशकरोऽधरः ॥९०॥
 मुनिरात्मा मुनीलोकः सभाग्यश्च सहस्रभुक् । पक्षी च पक्षरूपश्च अतिदीप्तो निशाकरः ॥९१॥
 समीरो दमनाकारो ह्यर्थो ह्यर्थकरोऽवशः । वासुदेवश्च देवश्च वामदेवश्च वामनः ॥९२॥
 सिद्धियोगापहारी च सिद्धः सर्वार्थसाधकः । अक्षुण्णक्षुण्णरूपश्च वृषणो मृदुरव्ययः ॥९३॥
 महासेनो विशाखश्च षष्टिभागो गवां पतिः । चक्रहस्तस्तु विष्टम्भी मूलस्तम्भन एव च ॥९४॥
 ऋतुर्ऋतुकरस्तालो मधुर्मधुकरो वरः । वानस्पत्यो वाजसनो नित्यमाश्रम पूजितः ॥९५॥
 ब्रह्मचारी लोकचारि सर्वचारि सुचारवित् । ईशान ईश्वरः कालो निशाचारी ह्यनेकदृक् ॥९६॥
 निमित्तस्थो निमित्तं च नन्दीर्नन्दिकरो हरः । नन्दीश्वरः सुनन्दी च नन्दनो विषमर्दनः ॥९७॥
 भगहारी नियन्ता च कालो लोकपितामहः । चतुर्मुखो महालिङ्गश्चारुलिङ्गस्तथैव च ॥९८॥
 लिङ्गाध्यक्षः सुराध्यक्षः कालाध्यक्षो युगावहः । बीजाध्यक्षो बीजकर्त्ता अद्यात्मानुगतो बलः ॥९९॥
 इतिहासश्च कल्पश्च दमनो जगदीश्वरः । दम्भो दम्भकरो दाता वंशो वंशकरः कलिः ॥१००॥
 लोककर्त्ता पशुपतिर्महाकर्त्ता ह्यधोक्षजः । अक्षरं परमं ब्रह्म ! बलवाञ्छुक्र एव च ॥१०१॥
 नित्यो ह्यनीशः शुद्धात्मा शुद्धो मानो गतिर्हविः । प्रासादस्तु बलो दर्पो दर्पणो हव्यमिन्द्रजित् ॥१०२॥
 वेदकारः सूत्रकारो विद्वांश्च परमर्दनः । महामेघनिवासी च महाघोरो वशीकरः ॥१०३॥
 अग्निज्वालो महाज्वालः परिधूम्रावृतो रविः । धिषणः शङ्करो नित्यो वर्चस्वी धूम्रलोचनः ॥१०४॥
 नीलस्तथाङ्गलुप्तश्च शोभनो नरविग्रहः । स्वस्ति स्वस्तिस्वभावश्च भोगी भोगकरो लघुः ॥१०५॥
 उत्सङ्गश्च महाङ्गश्च महागर्भः प्रतापवान् । कृष्णवर्णः सुवर्णश्च इन्द्रियः सर्ववर्णिकः ॥१०६॥
 महापादो महाहस्तो महाकायो महायशः । महामूर्धा महामात्रो महामित्रो नगालयः ॥१०७॥
 महास्कन्धो महाकर्णो महोष्ठश्च महाहनुः । महानासो महाकण्ठो महाग्रीवः श्मशानवान् ॥१०८॥
 महाबलो महातेजा ह्यन्तरात्मा मृगालयः । लम्बितोष्ठश्च निष्ठश्च महामायः पयोनिधिः ॥१०९॥
 महादन्तो महादंष्ट्रो महाजिह्वो महामुखः । महानखो महारोमा महाकेशो महाजटः ॥११०॥
 असपत्नः प्रसादश्च प्रत्ययो गीतसाधकः । प्रस्वेदनो स्वहेनश्च आदिकश्च महामुनिः ॥१११॥
 वृषको वृषकेतुश्च अनलो वायुवाहनः । मण्डली मेरुवासश्च देववाहन एव च ॥११२॥
 अथर्वशीर्षः सामास्य ऋक्सहस्रोजितिक्षणः । यजुः पादभुजो गुह्यः प्रकाशौजास्तथैव च ॥११३॥
 अमोघार्थप्रसादश्च अन्तर्भाव्यः सुदर्शनः । उपहारः प्रियः सर्वः कनकः काञ्चनस्थितः ॥११४॥
 नाभिर्नन्दिकरो हर्म्यः पुष्करः स्थपतिः स्थितः । सर्वशास्त्रो धनश्चाद्यो यज्ञो यज्वा समाहितः ॥११५॥

नगो नीलः कविः कालो मकरः कालपूजितः । सगणो गणकारश्च भूतभावनसारथिः ॥११६॥
 भस्मशायी भस्मगोप्ता भस्मभूततनुर्गमः । आगमश्च विलोपश्च महात्मा सर्वपूजितः ॥११७॥
 शुक्लः स्त्रीरूपसम्पन्नः शुचिर्भूतनिषेवितः । आश्रमस्थः कपो तस्थो विश्वकर्मा पतिर्विराट् ॥११८॥
 विशालशाखस्ताम्रोष्ठो ह्यम्बुजालः सुनिश्चितः । कपिलः कलशः स्थूल आयुधश्चैव रोमशः ॥११९॥
 गन्धर्वो ह्यदितिस्ताक्षर्यो ह्यविज्ञेयः सुशारदः । परश्वधायुधो देवो ह्यर्थकारी सुबान्धवः ॥१२०॥
 तुम्बवीणो महाकोप ऊर्ध्वरेता जलेशयः । उग्रो वंशकरो वंशो वंशवादी ह्यनिन्दितः ॥१२१॥
 सर्वाङ्गरूपी मायावी सुहृदो ह्यनिलो बलः । बन्धनो बन्धकर्त्ता च सुबन्धनविमोचनः ॥१२२॥
 राक्षसघ्नोऽथ कामारिर्महादंष्ट्रो महायुधः । लम्बितो लम्बितो षष्ठश्च लम्बहस्तो वरप्रदः ॥१२३॥
 बाहुस्त्वनिन्दितः सर्वः शङ्करोऽथाप्यकोपनः । अमरेशो महाघोरो विश्वदेवः सुरारिहा ॥१२४॥
 अहिर्बुध्न्यो निर्वृतिश्च चेकितानो हली तथा । अजैकपाच्च कापाली शङ्कुमारो महागिरिः ॥१२५॥
 धन्वन्तरिर्धूमकेतुः सूर्यो वैश्रवणस्तथा । धाता विष्णुश्च शक्रश्च मित्रस्त्वष्टा धरो ध्रुवः ॥१२६॥
 प्रभासः पर्वतो वायुरर्यमा सविता रविः । धृतिश्चैव विधाता च मान्धाता भूतभावनः ॥१२७॥
 नीरस्तीर्थश्च भीमश्च सर्वकर्मा गुणोद्भवः । पद्मगर्भो महागर्भश्चन्द्रवक्त्रो नभोऽनघः ॥१२८॥
 बलवांश्चोपशान्तश्च पुरामः पुण्यकृत्तमः । क्रूरकर्ता क्रूरवासी तनुरात्मा महौषधः ॥१२९॥
 सर्वांशयः सर्वचारी प्राणेशः प्राणिनां पतिः । देवदेवः सुखोत्सिक्तः सदसत्सर्वरत्नवित् ॥१३०॥
 कैलासस्थो गुहावासी हिमवद्गिरिसंश्रयः । कुलहारी कुलाकर्त्ता बहुवित्तो बहुप्रजः ॥१३१॥
 प्राणेशो बन्धकी वृक्षो नकुलश्चादिकस्तथा । ह्रस्वग्रीवो महाजानुरलोलश्च महौषधिः ॥१३२॥
 सिद्धान्तकारी सिद्धार्थश्छन्दो व्याकरणोद्भवः । सिंहनादः सिंहदंष्ट्रः सिंहास्यः सिंहवाहनः ॥१३३॥
 प्रभावात्मा जगत्कालः कालः कम्पी तरुस्तनुः । सारङ्गो भूतचक्राङ्कः केतुमाली सुवेधकः ॥१३४॥
 भूतालयो भूतपतिरहोरात्रो मलोऽमलः । वसुभूत्सर्वभूतात्मा निश्चलः सुविदुर्बुधः ॥१३५॥
 असुहृत्सर्वभूतानां निश्चलश्चलविदबुधः । अमोघः संयमो हृष्टो भोजनः प्राणधारणः ॥१३६॥
 धृतिमान्मतिर्मांसत्र्यक्षः सुकृतस्तु युधांपतिः । गोपालो गोपतिर्ग्रामो गोचर्मवसनो हरः ॥१३७॥
 हिरण्यबाहुश्च तथा गुहावासः प्रवेशनः । महामना महाकामो चित्तकामो जितेन्द्रियः ॥१३८॥
 गान्धारश्च सुरापश्च तापकर्म्मरतो हितः । महाभूतो भूतवृत्तो ह्यप्सरोगणसेवितः ॥१३९॥
 महाकेतुर्धराधाता नैकतानरतः स्वरः । अवेदनीय आवेद्यः सर्वगश्च सुखावहः ॥१४०॥
 तारणश्चरणो धाता परिधा परिपूजितः । संयोगी वर्धनो वृद्धो गणिकोऽथ गणाधिपः ॥१४१॥
 नित्यो धाता सहायश्च देवासुरपतिः पतिः । युक्तश्च युक्तबाहुश्च सुदेवोऽपि सुपर्वणः ॥१४२॥
 आषाढश्च सुषाढश्च स्कन्धदो हरितो हरः । वपुरावर्त्तमानोऽन्यो वपुःश्रेष्ठो महावपुः ॥१४३॥
 शिरो विमर्शनः सर्वलक्ष्यलक्षणभूषितः । अक्षयो रथ गीतश्च सर्वभोगी महाबलः ॥१४४॥
 साम्नायोऽथ महाम्नायस्तीर्थदेवो महायशः । निर्जीवो जीवो मन्त्रो सुभगो बहुकर्कशः ॥१४५॥
 रत्नभूतोऽथ रत्नाङ्गः महार्णवनिपातवित् । मूलं विशालो ह्यमृतं व्यक्ताव्यक्तस्तपोनिधिः ॥१४६॥
 आरोहणोऽधिरोहश्च शीलधारी महातपाः । महाकण्ठो महायोगी युगो युगकरो हरिः ॥१४७॥
 युगरूपो महारूपो वहनो गहनो नगः । न्यायो निर्वाणोऽपादः पण्डितो ह्यचलोपमः ॥१४८॥
 बहुमालो महामालः शिपिविष्टः सुलोचनः । विस्तारो लवणः कूपः कुसुमाङ्गः फलोदयः ॥१४९॥
 ऋषभो वृषभो भङ्गो माणिबिम्बजटाधरः । इन्दुर्विसर्गः सुमुखः शूरः सर्वायुधः सहः ॥१५०॥
 निवेदनः सुधाजातः स्वर्गद्वारो महाधनुः । गिरावासो विसर्गश्च सर्वलक्षणलक्षवित् ॥१५१॥
 गन्धमाली च भगवाननन्तः सर्वलक्षणः । सन्तानो बहुलो बाहुः सकलः सर्वपावनः ॥१५२॥
 करस्थाली कपाली च ऊर्ध्वसंहननो युवा । यन्त्रतन्त्रसुविख्यातो लोकः सर्वाश्रयो मृदुः ॥१५३॥
 मुण्डो विरूपो विकृतो दण्डी कुण्डी विकुर्वणः । वार्यक्षः ककुभो वज्री दीप्ततेजाः सहस्रपात् ॥१५४॥
 सहस्रमूर्धो देवेन्द्रः सर्वदेवमयो गुरुः । सहस्रबाहुः सर्वाङ्गः शरण्यः सर्वलोककृत् ॥१५५॥
 पवित्रं त्रिमधुर्मन्त्रः कनिष्ठः कृष्णपिङ्गलः । ब्रह्मदण्डविनिर्माता शतघ्नः शतपाशधृक् ॥१५६॥
 कला काष्ठा लवो मात्रा मुहूर्तोऽहः क्षपा क्षणः । विश्वक्षेत्रप्रदो बीजं लिङ्गमाद्यस्तु निर्मुखः ॥१५७॥
 सदसद् व्यक्तमव्यक्तं पिता माता पितामहः । स्वर्गद्वारं मोक्षद्वारं प्रजाद्वारं त्रिविष्टपः ॥१५८॥

निर्वाणं हृदयश्चैव ब्रह्मलोकः परा गतिः । देवासुरविनिर्माता देवासुरपरायणः ॥१५९॥
 देवासुरगुरुर्देवो देवासुरनमस्कृतः । देवासुरमहामात्रो देवासुरगणाश्रयः ॥१६०॥
 देवासुरगणाध्यक्षो देवासुरगणाग्रणीः । देवाधिदेवो देवर्षिदेवासुरवरप्रदः ॥१६१॥
 देवासुरेश्वरो विष्णुर्देवासुरमहेश्वरः । सर्वदेवमयो ऽचिन्त्यो देवतात्मा स्वयं भवः ॥१६२॥
 उद्गतस्त्रिक्रमो वैद्यो वरदो वरजोऽम्बरः । इज्यो हस्ती तथा व्याघ्रो देवसिंहो महर्षभः ॥१६३॥
 विबुधाग्र्यः सुरः श्रेष्ठः स्वर्गदेवस्तथोत्तमः । संयुक्तः शोभनो वक्ता आशानां प्रभवोऽव्ययः ॥१६४॥
 गुरुः कान्तो निजः सर्गः पवित्रः सर्ववाहनः । शृङ्गी शृङ्गप्रियो बभ्रू राजराजो निरामयः ॥१६५॥
 अभिरामः सुशरणो निरामः सर्वसाधनः । ललाटाक्षो विश्वदेहो हरिणो ब्रह्मवर्चसः ॥१६६॥
 स्थावराणां पतिश्चैव नियतेन्द्रियवर्त्तनः । सिद्धार्थः सर्वभूतार्थो ऽचिन्त्यः सत्यः शुचिव्रतः ॥१६७॥
 व्रताधिपः परं ब्रह्म मुक्तानां परमा गातिः । विमुक्तो मुक्तकेशश्च श्रीमान् श्रीवर्धनो जगत् ॥१६८॥
 यथा प्रधानं भगवानिति भक्त्या स्तुतो मया । भक्तिमेवं पुरुस्कृत्य मया यज्ञपतिर्विभुः ॥१६९॥
 ततो ह्यनुज्ञां प्राप्यैवं स्तुतो भक्तिमतां गतिः । तस्माल्लब्ध्वा स्तवं शम्भोर्नृपस्त्रैलोक्यविश्रुतः ॥१७०॥
 अश्वमेधसहस्रस्य फलं प्राप्य महायशः । गणाधिपत्यं संप्राप्तस्तण्डिनस्तेजसा प्रभोः ॥१७१॥
 यः पठेच्छृणुयाद्वापि श्रावयेद्ब्राह्मणानपि । अश्वमेधसहस्रस्य फलं प्राप्नोति वै द्विजाः ! ॥१७२॥
 ब्रह्मघ्नश्च सुरापश्च स्तेयी च गुरुतल्पगः । शरणागतघाती च मित्रविश्वासघातकः ॥१७३॥
 मातृहा पितृहा चैव विरहा भूणहा तथा । संवत्सरं क्रमाज्जप्त्वा त्रिसन्ध्यं शङ्कराश्रमे ॥१७४॥
 देवभिष्ट्वा त्रिसन्ध्यञ्च सर्वपापैः प्रमुच्यते ॥१७५॥

इति श्रीलिङ्गमहापुराणे पूर्वभागे रुद्रसहस्रनामकथनं नाम पञ्चषष्टितमोऽध्यायः ॥५॥

आदितः श्लोकानां समष्ट्यङ्काः-३,१६७+१७५=३,३४२



॥ अथ षट्षष्टितमोऽध्यायः ॥

सूत उवाच ॥

त्रिधन्वा देवदेवस्य प्रसादात्तण्डिनस्तथा । अश्वमेधसहस्रस्य फलं प्राप्य प्रयत्नतः ॥१॥
 गाणपत्यं दृढं प्राप्तः सर्वदेवनमस्कृतः । आसीत्त्रिधन्वनश्चापि विद्वांस्रज्यारुणो नृपः ॥२॥
 तस्य सत्यव्रतो नाम कुमारोऽभून्महाबलः । तेन भार्या विदर्भस्य हता हत्वामितौजसम् ॥३॥
 पाणिग्रहणमन्त्रेषु निष्ठामप्रापितेष्विह । तेनाधर्मेण संयुक्तं राजा त्रय्यारुणोऽत्यजत् ॥४॥
 पितरं सोऽब्रवीत्त्यक्तः क्व गच्छामीति वै द्विजाः ! । पिता त्वेनमथोवाच श्वपाकैः सह वर्त्तय ॥५॥
 इत्युक्तः स विचक्राम नगराद्वचनात् पितुः । स तु सत्यव्रतो धीमान् श्वपाकावसथान्तिके ॥६॥
 पित्रा त्यक्तोऽवसद्वीरः पिता चास्य वनं ययौ । सर्वलोकेषु विख्यातस्त्रिशङ्कुरिति वीर्यवान् ॥७॥
 वसिष्ठकोपात्पुण्यात्मा राजा सत्यव्रतः पुरा । विश्वामित्रो महातेजा वरं दत्त्वा त्रिशङ्कवे ॥८॥
 राज्येऽभिषिच्य तं पित्र्ये याजयामास तं मुनिः । मिषतां देवतानाञ्च वसिष्ठस्य च कौशिकः ॥९॥
 सशरीरं तदा तं वै दिवमारोपयद्विभुः । तस्य सत्यव्रता नाम भार्या कैकयवंशजा ॥१०॥
 कुमारं जनयामास हरिश्चन्द्रमकल्मषम् । हरिश्चन्द्रस्य च सुतो रोहितो नाम वीर्यवान् ॥११॥
 हरितो रोहितस्याथ धुन्धुर्हारित उच्यते । विजयश्च सुतेजाश्च धुन्धुपुत्रौ बभूवतुः ॥१२॥
 जेता क्षत्रस्य सर्वत्र विजयस्तेन स स्मृतः । रुचकस्तस्य तनयो राजा परमाधार्मिकः ॥१३॥
 रुचकस्य वृकः पुत्रस्तस्मादबाहुश्च जज्ञिवान् । सगरस्तस्य पुत्रोऽभूद्राजा परमाधार्मिकः ॥१४॥
 द्वे भार्ये सगरस्यापि प्रभा भानुमती तथा । ताभ्यामाराधितः पूर्वमौर्वोऽग्निः पुत्रकाम्यया ॥१५॥
 और्वस्तुष्टस्तयोः प्रादाद्यथेष्टं वरमुत्तमम् । एका षष्टिसहस्राणि सुतमेकं परा तथा ॥१६॥
 अगृह्णाद्वंशकर्तारं प्रभागृह्णात्सुतान्बहून् । एकं भानुमतिः पुत्रमगृह्णादसमञ्जसम् ॥१७॥
 ततः षष्टिसहस्राणि सुषुवे सा तु वै प्रभा । खनन्तः पृथिवीं दग्धा विष्णुहुङ्कारमार्गणैः ॥१८॥
 असमञ्जस्य तनयः सोऽशुमान्नाम विश्रुतः । तस्य पुत्रो दिलीपस्तु दिलीपात्तु भगीरथः ॥१९॥
 येन भागीरथी गङ्गा तपः कृत्वाऽवतारिता । भगीरथ सुतश्चापि श्रुतो नाम बभूव ह ॥२०॥

नाभागस्तस्य दायादो भवभक्तः प्रतापवान् । अम्बरीषः सुतस्तस्य सिन्धुद्वीपस्ततोऽभवत् ॥२१॥
 नाभागेनाम्बरीषेण भुजाभ्यां परिपालिता । बभूव वसुधात्यर्थं तापत्रयविवर्जिता ॥२२॥
 अयुतायुः सुतस्तस्य सिन्धुद्वीपस्य वीर्यवान् । पुत्रोऽयुतायुषो धीमान्तुपर्णो महायशः ॥२३॥
 दिव्याक्षहृदयज्ञो वै राजा नलसखो बली । नलौ द्वावेव विख्यातौ पुराणेषु दृढव्रतौ ॥२४॥
 वीरसेनसुतश्चान्यो यश्चेक्ष्वाकुकुलोद्भवः । ऋतुपर्णस्य पुत्रोऽभूत्सर्वभौमः प्रजेश्वरः ॥२५॥
 सुदासस्तस्य तनयो राजा त्विन्द्रसमोऽभवत् । सुदासस्य सुतः प्रोक्तः सौदासो नाम पार्थिवः ॥२६॥
 ख्यातः कल्माषपादो वै नाम्ना मित्रसहस्र सः । वसिष्ठस्तु महातेजाः क्षेत्रे कल्माषपादके ॥२७॥
 अश्मकं जनयामास इक्ष्वाकुकुलवर्धनम् । अश्मकस्योत्तरायान्तु मूलकस्तु सुतोऽभवत् ॥२८॥
 स हि रामभयाद्राजा स्त्रीभिः परिवृतो वने । बिभर्ति त्राणमिच्छन् नारीकवचमुत्तमम् ॥२९॥
 मूलकस्यापि धर्मात्मा राजा शतरथः सुतः । तस्माच्छतरथाज्ज्ञे राजा त्विलविलो बली ॥३०॥
 आसीत्त्वैलविलः श्रीमान्वृद्धशर्मा प्रतापवान् । पुत्रो विश्वसहस्तस्य पितुकन्या व्यजीजनत् ॥३१॥
 दिलीपस्तस्य पुत्रोभूत्खट्वाङ्ग इति विश्रुतः । येन स्वर्गादिहागत्य मुहूर्त्तं प्राप्य जीवितम् ॥३२॥
 त्रयोऽग्नयस्त्रयो लोका बुद्ध्या सत्येन वै जिताः । दीर्घबाहुः सुतस्तस्य रघुस्तस्मादजायत ॥३३॥
 अजः पुत्रो रघोश्चापि तस्माज्ज्ञे च वीर्यवान् । राजा दशरथस्तस्माच्छ्रीमानिक्ष्वाकुवंशकृत् ॥३४॥
 रामो दशरथाद्वीरो धर्मज्ञो लोकविश्रुतः । भरतो लक्ष्मणश्चैव शत्रुघ्नश्च महाबलः ॥३५॥
 तेषां श्रेष्ठो महातेजा रामः परमवीर्यवान् । रावणं समरे हत्वा यज्ञैरिष्ट्वा च धर्मवित् ॥३६॥
दशवर्षसहस्राणि रामो राज्यं चकार सः । रामस्य तनयो जज्ञे कुश इत्यभिविश्रुतः ॥३७॥
 लवश्च सुमहाभागः सत्यवानभवत्सुधीः । अतिथिस्तु कुशाज्ज्ञे निषधस्तस्य चात्मजः ॥३८॥
 नलस्तु निषधाज्जातो नभस्तस्मादजायत । नभसः पुण्डरीकाख्यः क्षेमधन्वा ततः स्मृतः ॥३९॥
 तस्य पुत्रोऽभवद्वीरो देवानीकः प्रतापवान् । अहीनरः सुतस्तस्य सहस्राश्वस्ततः परः ॥४०॥
 शुभश्रन्द्रावलोकश्च तारापीडस्ततोऽभवत् । तस्यात्मजश्चन्द्रगिरिर्भानुचन्द्रस्ततोभवत् ॥४१॥
 श्रुतायुरभवत्तस्मादबुहदबल इति स्मृतः । भारते यो महातेजाः सौभद्रेण निपातितः ॥४२॥
 एते इक्ष्वाकुदायादा राजानः प्रायशः स्मृताः । वंशे प्रधाना एतस्मिन्प्राधान्येन प्रकीर्तिताः ॥४३॥
 सर्वे पाशुपतं ज्ञानमधीत्य परमेश्वरम् । समभ्यर्च्य यथाज्ञानमिष्ट्वा यज्ञैर्यथाविधि ॥४४॥
 दिवं गता महात्मानः केचिन्मुक्तात्मयोगिनः । नृगो ब्राह्मणशापेन कृकलासत्त्वमागतः ॥४५॥
 धृष्टश्च धृष्टकेतुश्च यमबालश्च वीर्यवान् । रणधृष्टश्च ते पुत्रास्त्रयः परमधार्मिकाः ॥४६॥
 आनर्त्तो नाम शर्यातिः सुकन्या नाम दारिका । आनर्त्तस्याभवत् पुत्रो रोचमानः प्रतापवान् ॥४७॥
 रोचमानस्य रेवोऽभूदेवाद्वैत एव च । ककुब्ही चापरो ज्येष्ठपुत्रः पुत्रशतस्य तु ॥४८॥
 रेवती यस्य सा कन्या पत्नी रामस्य विश्रुता । नरिष्यन्तस्य पुत्रोऽभूजितात्मा तु महाबली ॥४९॥
 नाभागादम्बरीषस्तु विष्णु भक्तः प्रतापवान् । ऋतस्तस्य सुतः श्रीमान्सर्वधर्मविदांवरः ॥५०॥
 कृतस्तस्य सुधर्माऽभूत्पृषितो नाम विश्रुतः । करूषस्य तु कारूषाः सर्वे प्रख्यातकीर्त्तयः ॥५१॥
 पृषितो हिंसयित्वा गां गुरोः प्राप सुकल्मषम् । शापाच्छूद्रत्वमापन्नश्चयवनस्येति विश्रुतः ॥५२॥
 दिष्टपुत्रास्तु नाभागस्तस्मादपि भलन्दनः । भलन्दनस्य विक्रान्तो राजासीदजवाहनः ॥५३॥
 एते समासतः प्रोक्ता मनुपुत्रा महाभुजाः । इक्ष्वाकोः पुत्रपौत्राद्या ऐलस्याथ वदामि वः ॥५४॥
 सुत उवाच ॥
 ऐलः पुरुरवा नाम रुद्रभक्तः प्रतापवान् । चक्रे त्वकण्टकं राज्यं देशे पुण्यतमे द्विजाः ! ॥५५॥
 उत्तरे यमुनातीरे प्रयागे मुनिसेविते । प्रतिष्ठानाधिपः श्रीमान्प्रतिष्ठाने प्रतिष्ठितः ॥५६॥
 तस्य पुत्राः सप्त भवन्सर्वे वितततेजसः । गन्धर्वलोकविदिता भवभक्ता महाबलाः ॥५७॥
 आयुर्मायुरमायुश्च विश्वायुश्चैव वीर्यवान् । श्रुतायुश्च शतायुश्च दिव्याश्चैवोर्वशीसुताः ॥५८॥
 आयुषस्तनया वीराः पञ्चैवासन्महौजसः । स्वर्भानुतनयायान्ते प्रभायां जज्ञिरे नृपाः ॥५९॥
 नहुषः प्रथमस्तेषां धर्मज्ञो लोकविश्रुतः । नहुषस्य तु दायादाः षडिन्द्रोपमतेजसः ॥६०॥
 उत्पन्नाः पितुकन्यायं विरजायां महौजसः । यतिर्ययातिः संयातिरायातिः पञ्चमोऽन्धकः ॥६१॥
 विजातिश्चेति षडिमे सर्वे प्रख्यातकीर्त्तयः । यतिर्ज्यैष्ठ्यश्च तेषां वै ययातिस्तु ततोऽवरः ॥६२॥

ज्येष्ठस्तु यतिर्मोक्षार्थी ब्रह्मभूतोऽभवत्प्रभुः । तेषां ययातिः पञ्चानां महाबलपराक्रमः ॥६३॥
 देवयानीमुशनसः सुतां भार्यामवाप सः । शर्मिष्ठायासुरीञ्चैव तनयां वृषपर्वणः ॥६४॥
 यदुच्च तुर्वसुञ्चैव देवयानी व्यजायत । तावुभौ शुभकर्माणौ स्तुतौ विद्याविशारदौ ॥६५॥
 दुह्यञ्चानुञ्च पूरुञ्च शर्मिष्ठा वार्षपर्वणी । ययातये रथं तस्मै ददौ शुक्रः प्रतापवान् ॥६६॥
 तोषितस्तेन विप्रेन्द्रः प्रीतः परमभास्वरम् । सुसङ्गं काञ्चनं दिव्यमक्षये च महेषुधी ॥६७॥
 युक्तं मनोजवैरथैः येन कन्यां समुद्रहत् । स तेन रथमुख्येन षण्मासेनाजयन्महीम् ॥६८॥
 ययातिर्युधि दुर्धर्षो देवदानवमानुषैः । भवभक्तस्तु पुण्यात्मा धर्मनिष्ठः समञ्जसः ॥६९॥
 यज्ञयाजी जितक्रोधः सर्वभूतानुकम्पनः । कौरवाणाञ्च सर्वेषां स भवद्रथ उत्तमः ॥७०॥
 यावन्नरेन्द्रप्रवरः कौरवो जनमेजयः । पुरोर्वशस्य राज्ञस्तु राज्ञः पारिक्षितस्य तु ॥७१॥
 जगाम स रथो नाशं शापाद्गर्गस्य धीमतः । गर्गस्य हि सुतं बालं स राजा जनमेजयः ॥७२॥
 अकूरं हिंसयामास ब्रह्महत्यामवाप सः । स लोहगन्धी राजर्षिः परिधावन्नितस्ततः ॥७३॥
 पौरजानपदौस्त्यक्तो न लेभे शर्म कर्हिचित् । ततः स दुःखसन्तप्तो न लेभे संविदं क्वचित् ॥७४॥
 जगाम शौनकमुषिं शरण्यं व्यथितस्तदा । इन्द्रेतिर्नाम विख्यातो योऽसौ मुनिरुदारधीः ॥७५॥
 याजयामास चेन्द्रेतिस्तं नृपं जनमेजयम् । अश्वमेधेन राजानं पावनार्थं द्विजोत्तमाः ! ॥७६॥
 स लोहगन्धान्निर्मुक्त एनसा च महायशाः । यज्ञस्यावभृथे मध्ये यातो दिव्यो रथः शुभः ॥७७॥
 तस्माद्वंशात्परिभ्रष्टो वसोश्चेदिपतेः पुनः । दत्तः शक्रेण तुष्टेन लेभे तस्मादबुहद्वयः ॥७८॥
 ततो हत्वा जरासन्धं भीमस्तं रथमुत्तमम् । प्रददौ वासुदेवाय प्रीत्या कौरवनन्दनः ॥७९॥
 सूत उवाच ॥

अभ्यषिञ्चत्पुरुं पुत्रं ययातिर्नाहुषः प्रभुः । कृतोपकारस्तेनैव पुरुणा द्विजसत्तमाः ! ॥८०॥
 अभिषेक्तुकामञ्च नृपं पुरुं पुत्रं कनीयसम् । ब्राह्मणप्रमुखा वर्णा इदं वचनमब्रुवन् ॥८१॥
 कथं शुक्रस्य नप्तारं देवयान्याः सुतं प्रभो ! । ज्येष्ठं यदुमतिक्रम्य कनीयान्नाज्यमर्हति ॥८२॥
 एते सम्बोधयामस्त्वां धर्मञ्च अनुपालय ॥८३॥

इति श्रीलिङ्गमहापुराणे पूर्वभागे षट्षष्टितमोऽध्यायः ॥६६॥

आदितः श्लोकानां समष्ट्यङ्काः-३,३४२+८३=३,४२५



॥ अथ सप्तषष्टितमोऽध्यायः ॥

ययातिरुवाच ॥

ब्राह्मणप्रमुखा वर्णाः सर्वे शृण्वन्तु मे वचः । ज्येष्ठं प्रति यथा राज्यं न देयं मे कथञ्चन ॥१॥
 मम ज्येष्ठेन यदुना नियोगो नानुपालितः । प्रतिकूलमतिश्चैव न स पुत्रः सतां मतः ॥२॥
 मातापित्रोर्वचनकृत्सद्भिः पुत्रः प्रशस्यते । स पुत्रः पुत्रवद्यस्तु वर्तते मातृपितृषु ॥३॥
 यदुनाहमवज्ञातस्तथा तुर्वसुनापि च । दुह्येन चानुना चैव मप्यवज्ञा कृता भृशम् ॥४॥
 पुरुणा च कृतं वाक्यं मानितश्च विशेषतः । कनीयान्मम दायादो जरा येन धृता मम ॥५॥
 शुक्रेण मे समादिष्टा देवयान्याः कृते जरा । प्रार्थितेन पुनस्तेन जरा सञ्चारिणी कृता ॥६॥
 शुक्रेण च वरो दत्तः काव्येनोशनसा स्वयम् । पुत्रो यस्त्वानुवर्त्तत स ते राज्यधरस्त्विति ॥७॥
 भवन्तोऽप्यनुजानन्तु पूरु राज्येऽभिषिच्यते ।

प्रकृतय ऊचुः ॥

यः पुत्रो गुणसम्पन्नो मातापित्रोर्हितः सदा ॥८॥

सर्वमर्हति कल्याणं कनीयानपि स प्रभुः । अर्हः पूरुरिदं राज्यं यः सुतो वाक्यकृत्तव ॥९॥

वरदानेन शुक्रस्य न शक्यं कर्तुमन्यथा ।

सूत उवाच ॥

एवं जानपदैस्तुष्टैरित्युक्तो नाहुषस्तदा ॥१०॥

अभिषिच्य ततो राज्ये पूरुं स सुतमात्मनः । दिशि दक्षिणपूर्वस्यां तुर्वसुं पुत्रमादिशत् ॥११॥

दक्षिणायामथो राजा यदुं ज्येष्ठं न्ययोजयेत् । प्रतीच्यामुत्तरस्यां तु दुहुं चानुच्च तावुभौ ॥१२॥
 सप्तद्वीपां ययातिस्तु जित्वा पृथ्वीं ससागराम् । व्यभजच्च त्रिधा राज्यं पुत्रेभ्यो नाहुषस्तदा ॥१३॥
 पुत्रसंक्रामितश्रीस्तु हर्षनिर्भरमानसः । प्रीतिमानभवद् राजा भारमावेश्य बन्धुषु ॥१४॥
 अत्र गाथा महाराज्ञा पुरा गीता ययातिना । याभिः प्रत्याहरेत्कामान्सर्वतोऽङ्गानि कूर्मवत् ॥१५॥
 ताभिरेव नरः श्रीमान्नान्यथा कर्मकोटिकृत् । न जातु कामः कामानामुपभोगेन शाम्यति ॥१६॥
 हविषा कृष्णवर्मेव भूय एवाभिवर्धते । यत्पृथिव्यां व्रीहियवं हिरण्यं पशवः स्त्रियः ॥१७॥
 नालमेकस्य तत्सर्वमिति मत्वा शमं व्रजेत् । यदा न कुरुते भावं सर्वभूतेषु पापकम् ॥१८॥
 कर्मण मनसा वाचा ब्रह्म सम्पद्यते तदा । यदा परान्न बिभेति परे चास्मान्न बिभ्यति ॥१९॥
 यदा न निन्देन्न द्वेष्टि ब्रह्म सम्पद्यते तदा । या दुस्त्यजां दुर्मतिभिर्या न जीर्यति जीर्यतः ॥२०॥
 योऽसौ प्राणान्तिको रोगस्तां तृष्णां त्यजतः सुखम् । जीर्यन्ति जीर्यतः केशा दन्ता जीर्यन्ति जीर्यतः ॥२१॥
 चक्षुः श्रोत्रे च जीर्यन्ते तृष्णौका निरुपद्रवा । जीर्यन्ति देहिनः सर्वे स्वभावादेव नान्यथा ॥२२॥
 जीविताशा धनाशा च जीर्यतोऽपि न जीर्यति । यच्च कामसुखं लोके यच्च दिव्यं महत्सुखम् ॥२३॥
 तृष्णाक्षयसुखस्यैतत्कलां नार्हति षोडशीम् । एवमुक्त्वा स राजर्षिः सदारः प्राविशद्वनम् ॥२४॥
 भृगुतुङ्गे तपस्तप्त्वा तत्रैव च महायशाः । साधयित्वा त्वनशनं सदारः स्वर्गमाप्तवान् ॥२५॥
 तस्य वंशास्तु पञ्चैते पुण्या देवर्षिसत्कृताः । यैर्व्याप्ता पृथिवी कृत्स्ना सूर्यस्येव मरीचिभिः ॥२६॥
 धनी प्रजावानायुष्मान्कीर्त्तिमांश्च भवेन्नरः । ययातिचरितं पुण्यं पठञ्छृण्वंश्च बुद्धिमान् ॥२७॥
 सर्वपाप विनिर्मुक्तः शिवलोके महीयते ॥२८॥

इति श्रीलिङ्गमहापुराणे पूर्वभागे सोमवंशे ययातिचरितं नाम सप्तषष्ठितमोऽध्यायः ॥६॥

आदितः श्लोकानां समष्ट्यङ्काः-३,४२५+२८=३,४५३



॥ अथाष्टषष्ठितमोऽध्यायः ॥

सूत उवाच ॥

यदोर्वंशं प्रवक्ष्यामि ज्येष्ठस्योत्तमतेजसः । संक्षेपे णानुपूर्व्याच्च गदतो मे निबोधत ॥१॥
 यदोः पुत्रा बभूवुर्हि पञ्च देव सुतोपमाः । सहस्रजित्सुतो ज्येष्ठो क्रोष्टुर्नीलोजको लघुः ॥२॥
 सहस्रजित्सुतस्तद्वच्छतजिन्नाम पार्थिवः । सुताः शतजितः ख्यातास्त्रयः परमकीर्त्तयः ॥३॥
 हैहयश्च हयश्चैव राजा वेणुहयश्च यः । हैहयस्य तु दायादो धर्म इत्यभिविश्रुतः ॥४॥
 तस्य पुत्रोऽभवद्विप्रा धर्म नेत्र इति श्रुतः । धर्मनेत्रस्य कीर्त्तिस्तु सञ्जयस्तस्य चात्मजः ॥५॥
 सञ्जयस्य तु दायादो महिष्मान्नाम धार्मिकः । आसीन्माहिष्मतः पुत्रो भद्रश्रेण्यः प्रतापवान् ॥६॥
 भद्रश्रेण्यस्य दायादो दुर्दमो नाम पार्थिवः । दुर्दमस्य सुतो धीमान्धनको नाम विश्रुतः ॥७॥
 धनकस्य तु दायादाश्चत्वारो लोकसम्मताः । कृतवीर्यः कृताग्निश्च कृतवर्मा तथैव च ॥८॥
 कृतौजाश्च चतुर्थोऽभूत्कार्तवीर्यस्ततोर्जुनः । जज्ञे बाहुसहस्रेण सप्तद्वीपेश्वरोत्तमः ॥९॥
 तस्य रामस्तदा त्वासीन्मृत्युर्नारायणात्मकः । तस्य पुत्रशतान्यासन्पञ्च तत्र महारथाः ॥१०॥
 कृतास्त्रा बलिनः शूरा धर्मात्मानो मनस्विनः । शूरश्च शूरसेनश्च धृष्टः कृष्णस्तथैव च ॥११॥
 जयध्वजश्च राजासीदावन्तीनां विशाम्पतिः । जयध्वजस्य पुत्रोऽभूत्तालजङ्घो महाबलः ॥१२॥
 शतं पुत्रास्तु तस्येह तालजङ्घाः प्रकीर्त्तिताः । तेषां ज्येष्ठो महावीर्यो वीतिहोत्रोऽभवन्नृपः ॥१३॥
 वृषप्रभृतयश्चान्ये तत्सुताः पुण्यकर्मणः । वृषो वंशकरस्तेषां तस्य पुत्रोऽभवन्मधुः ॥१४॥
 मधोः पुत्रशतं चासीद्वृष्णिस्तस्य तु वंशभाक् । वृष्णोस्तु वृष्णयः सर्वे मधोर्वै माधवाः स्मृताः ॥
 यादवा यदुवंशेन निरुच्यन्ते तु हैहयाः ॥१५॥
 तेषां पञ्च गणा ह्येते हैहयानां महात्मनाम् ॥१६॥

वीतिहोत्राश्च हर्याता भोजाद्यावन्तयस्तथा । शूरसेनास्तु विख्यातास्तालजङ्घास्तथैव च ॥१७॥

शूरश्च शूरसेनश्च वृषः कृष्णस्तथैव च । जयध्वजः पञ्चमस्तु विख्याता हैहयोत्तमाः ॥१८॥

शूरश्च शूरवीरश्च शूरसेनस्य चानघाः । शूरसेना इति ख्याता देशास्तेषां महात्मनाम् ॥१९॥

वीतिहोत्रसुतश्चापि विश्रुतोऽनर्त्त इत्युत । दुर्जयः कृष्णपुत्रस्तु बभूवामित्रकर्षणः ॥२०॥
 क्रोष्टृश्च शृणु राजर्षे वंशमुत्तमपौरुषम् । यस्यान्वये तु सम्भूतो विष्णुर्वृष्णिकुलोद्भवः ॥२१॥
 क्रोष्ट्रेकोऽभवत्पुत्रो वृजिनीवान्महायशः । तस्य पुत्रोभवत्स्वाती कुशङ्कुस्तत्सुतोभवत् ॥२२॥
 अथ प्रसूतिमिच्छन्वै कुशङ्कुः सुमहाबलः । महाक्रतुभिरीजेऽसौ विविधैराप्तदक्षिणैः ॥२३॥
 जज्ञे चित्ररथस्तस्य पुक्त कर्मभिरन्वितः । अथ चैत्ररथो वीरो यज्वा विपुलदक्षिणः ॥२४॥
 शशबिन्दुस्तु वै राजा अन्वयाद्वतमुत्तमम् । चक्रवर्ती महासत्त्वो महावीर्यो बहुप्रजाः ॥२५॥
 शशबिन्दोस्तु पुत्राणां सहस्राणामभूच्छतम् । शंसन्ति तस्य पुत्राणामनन्तकमनुत्तमम् ॥२६॥
 अनन्तकात्सुतो यज्ञो यज्ञस्य तनयो धृतिः । उशनास्तस्य तनयः सम्प्राप्य तु महीमिमाम् ॥२७॥
 आजहाराश्वमेधानां शतमुत्तमधार्मिकः । स्मृ तश्चोशनसः पुत्रः सितेषुर्नाम पार्थिवः ॥२८॥
 मरुतस्तस्य तनयो राजर्षिर्वै शवर्धनः । वीरः कम्बलबर्हिस्तु मरुस्तस्यात्मजः स्मृतः ॥२९॥
 पुत्रस्तु रुक्मकवचो विद्वान्कम्बलबर्हिषः । निहत्य रुक्मकवचो रीरान्कवचिनो रणे ॥३०॥
 धन्विनो निशितैर्बाणैरवाप श्रियमुत्तमाम् । अश्वमेधे तु धर्मात्मा ऋत्विग्भ्यः पृथिवीं ददौ ॥३१॥
 जज्ञे तु रुक्मकवचात्परावृत्परवीरहा । जज्ञिरे पञ्च पुत्रास्तु महासत्त्वाः परावृतः ॥३२॥
 रुक्मेषुः पृथुरुक्मश्च ज्यामघः परिघं हरिः । परिघञ्च हरिं चैव विदेहेषु पितान्यसत् ॥३३॥
 रुक्मेषुरभवद्राजा पृथुरुक्मस्तदाश्रयात् । तैस्तु प्रव्राजितो राजा ज्यामघोऽवसदाश्रमे ॥३४॥
 प्रशान्तः स वनस्थोऽपि ब्राह्मणैरेव बोधितः । जगाम धनुरादाय देशमन्यं ध्वजी रथी ॥३५॥
 नर्मदातीरमेकाकी केवलं भार्यया युतः । ऋक्षवन्तं गिरं गत्वा त्यक्तमन्यैरुवास सः ॥३६॥
 ज्यामघस्याभवद्भार्या शैब्या शीलवती सती । सा चैव तपसोग्रेण शैब्या वै सम्प्रसूयत ॥३७॥
 सुतं विदर्भं सुभगा वयःपरिणता सती । राजपुत्रसुतायान्तु विद्वांसौ क्रथकैशिकौ ॥३८॥
 पुत्रौ विदर्भराजस्य शूरौ रणविशारदौ । रोमपादस्तृतीयश्च बभ्रुस्तस्यात्मजः स्मृतः ॥३९॥
 सुधृतिस्तनयस्तस्य विद्वान्परमधार्मिकः । कौशिकस्तनयस्तस्मात्तस्माच्चैद्यान्वयः स्मृतः ॥४०॥
 क्रथो विदर्भस्य सुतः कुन्तिस्तस्यात्मजोऽभवत् । कुन्तेर्वतस्ततो जज्ञे रणधृष्टः प्रतापवान् ॥४१॥
 रणधृष्टस्य च सुतो निधृतिः परवीरहा । दशार्हो नैधृतो नाम्ना महारिगणसूदनः ॥४२॥
 दर्शार्हस्य सुतो व्याप्तो जीमूत इति तत्सुतः । जीमूतपुत्रो विकृतिस्तस्य भीमरथः सुतः ॥४३॥
 अथ भीमरथस्यासीत्पुत्रो नवरथः किल । दानधर्मरतो नित्यं सत्यशीलपरायणः ॥४४॥
 तस्य चासीद्दृढरथः शकुनिस्तस्य चात्मजः । तस्मात्करम्भः सम्भूतो देवरातोऽभवत्ततः ॥४५॥
 देवरातादभूद्राजा देवरातिर्महायशः । देवगर्भोपमो जज्ञे यो देवक्षत्रनामकः ॥४६॥
 देवक्षत्रसुतः श्रीमान् मधुर्नाम महायशः । मधूनां वंशकुद्राजा मधोस्तु कुरुवंशकः ॥४७॥
 कुरुवंशादनुस्तस्मात्पुरुत्वात्पुरुषोत्तमः । अंशुर्जज्ञे च वैदर्भ्या भद्रवत्यां पुरुत्वतः ॥४८॥
 ऐश्वकाकीमवहच्छांशुः सत्त्वस्तस्मादजायत । सत्त्वात्सर्वगुणोपेतः सात्वतः कुलवर्धनः ॥४९॥
 ज्यामघस्य मया प्रोक्ता सृष्टिर्वै विस्तरेण वः । यः पठेच्छृणुयाद्वापि निसृष्टिंज्यामघस्य तु ॥५०॥
 प्रजीवत्येति वै स्वर्गं राज्यं सौख्यञ्च विन्दति ॥५१॥

इति श्रीलिङ्गमहापुराणे पूर्वभागे वंशानुवर्णनं नामाष्टषष्ठितमोऽध्यायः ॥६८॥

आदितः श्लोकानां समष्ट्यङ्काः-३,४५३+५१=३,५०४



॥ अथैकोनसप्ततितमोऽध्यायः ॥

सूत उवाच ॥

सात्वतः सत्यसम्पन्नः प्रजज्ञे चतुरः सुतान् । भजनं भ्राजमानञ्च दिव्यं देवावृधं नृपम् ॥१॥
 अन्धकञ्च महाभागं वृष्णिञ्च यदुनन्दनम् । तेषां निसर्गाश्चतुरः शृणुध्वं विस्तरेण वै ॥२॥
 सृञ्जय्यां भजनाच्चैव भ्राजमानाद्विजज्ञिरे । अयुतायुः शतायुश्च बलवान् हर्षकृत्स्मृतः ॥३॥
 तेषां देवावृधो राजा चार परमन्तपः । पुत्रः सर्वगुणोपेतो मम भूयादिति स्मरन् ॥४॥
 तस्य बभ्रुरिति ख्यातः पुण्यश्चोको नृपोत्तमः । अनुवंशपुराणज्ञा गायन्तीति परिश्रुतम् ॥५॥

गुणान्देवावृधस्याथ कीर्त्तयन्तो महात्मनः । यथैव शृणुमो दूरात् संपश्यामस्तथान्तिकात् ॥६॥
 बभूवुः श्रेष्ठो मनुष्याणां देवैर्देवावृधः समः । पुरुषाः पञ्चषष्टिस्तु षट्सहस्राणि चाष्ट च ॥७॥
 येऽमृतत्वमनुप्राप्ता बभूवुर्देवावृधादपि । यज्वा दानमतिर्वीरो ब्रह्मण्यस्तु दूढव्रतः ॥८॥
 कीर्त्तिमांश्च महातेजाः सात्वतानां महारथः । तस्यान्ववाये सम्भूता भोजा वै दैवतोपमाः ॥९॥
 गान्धारी चैव माद्री च वृष्णिभार्य्ये बभूवतुः । गान्धारी जनयामास सुमित्रं मित्रनन्दनम् ॥१०॥
 माद्री लेभे च तं पुत्रं ततः सा देवमीदृषम् । अनमित्रं शिनिञ्चैव तावुभौ पुरुषोत्तमौ ॥११॥
 अनमित्रसुतो निघ्नो निघ्नेस्य द्वौ बभूवतुः । प्रसेनश्च महाभागः सत्राजिच्च सुतावुभौ ॥१२॥
 तस्य सत्राजितः सूर्य्यः सखा प्राणसमोऽभवत् । स्यमन्तको नाम मणिर्दत्तस्तस्मै विवस्वता ॥१३॥
 पृथिव्यां सर्वरत्नानामसौ राजाऽभवन्मणिः । कदाचिन्मृगयां यातः प्रसेनेन सहैव सः ॥१४॥
 वधं प्राप्तोऽसहायश्च सिंहदेव सुदारुणात् । अथ पुत्रः शिनेर्जज्ञे कनिष्ठाद् वृष्णिनन्दनात् ॥१५॥
 सत्यवाक् सत्यसम्पन्नः सत्यकस्तस्य चात्मजः । सात्यकिर्युयुधानस्तु शिनेर्नृपतापवान् ॥१६॥
 असङ्गो युयुधानस्य कुणिस्तस्य सुतोऽभवत् । कुणेर्युगन्धरः पुत्रः शैनेया इति कीर्त्तिताः ॥१७॥
 माद्याः सुतस्य संजज्ञे सुतो वाष्णिर्युधाजितः । श्वफल्क इति विख्यातश्चैलोक्यहितकारकः ॥१८॥
 श्वफल्कश्च महाराजो धर्मात्मा यत्र वर्तते । नास्ति व्याधिभयं तत्र नावृष्टिभयमप्युत ॥१९॥
 श्वफल्कः काशिराजस्य सुतां भार्यामवाप सः । गान्दिनीं नाम काश्यो हि ददौ तस्मै स्वकन्यकाम् ॥२०॥
 सा मातुरदरस्था वै बहून्वर्षगणान्किल । वसन्ती न च संजज्ञे गर्भस्था तां पिताब्रवीत् ॥२१॥
 जायस्व शीघ्रं भद्रन्ते किमर्थञ्चाभितिष्ठसि । प्रोवाच चैनं गर्भस्था सा कन्या गान्दिनी तदा ॥२२॥
 वर्षत्रयं प्रतिदिनं गामेकां ब्राह्मणाय तु । यदि दद्यास्ततः कुक्षेर्निर्गमिष्याम्यहं पितः ! ॥२३॥
 तथेत्युवाच तस्या वै पिता काममपूरयत् । दाता शूरश्च यज्वा च श्रुतवानतिथिप्रियः ॥२४॥
 तस्याः पुत्रः स्मृतोऽकूरः श्वफल्काद्भूरिदक्षिणः । रत्ना कन्या च शैवस्य अकूरस्तामवाप्तवान् ॥२५॥
 अस्यामुत्पादयामास तनयांस्तान्निबोधत । उपमन्युस्तथा माङ्गवृत्तस्तु जनमेजयः ॥२६॥
 गिरिरक्षस्तथोपेक्षः शत्रुघ्नो योऽरिमर्दनः । धर्मभृद्दृष्टर्मा च गोधनोऽथ वरस्तथा ॥२७॥
 आवाहप्रतिवाहौ च सुधारा च वराङ्गना । अकूरस्योग्रसेन्यां तु पुत्रौ द्वौ कुलनन्दनौ ॥२८॥
 देववानुपदेवश्च जज्ञाते देवसम्मतौ । सुमित्रस्य सुतो जज्ञे चित्रकश्च महायशः ॥२९॥
 चित्रकस्याभवन्पुत्रा विपृथुः पृथुरेव च । अश्वग्रीवः सुबाहुश्च सुधासूक्तगवेक्षणौ ॥३०॥
 अरिष्टनेमिरश्वश्च धर्मोऽधर्मभृदेव च । सुभूमिर्बहुभूमिश्च श्रविष्ठा श्रवणे स्त्रियौ ॥३१॥
 अन्धकात्काश्यदुहिता लेभे च चतुरः सुतान् । कुकुरं भजमानश्च शुचिं कम्बलबर्हिषम् ॥३२॥
 कुकुरस्य सुतो वृष्णिर्वृष्णेः शूरस्ततोऽभवत् । कपोतरोमातिबलस्तस्य पुत्रो विलोमकः ॥३३॥
 तस्यासीत्तुम्बुरुमखो विद्वान्पुत्रो नलः किल । ख्यायते स सुनाम्ना तु चन्दनानकदुन्दुभिः ॥३४॥
 तस्मादप्यभिजित्पुत्र उत्पन्नोऽस्य पुनर्वसुः । अश्वमेधं स पुत्रार्थमाजहार नरोत्तमः ॥३५॥
 तस्य मध्येऽतिरात्रस्य सदोमध्यात्समुत्थितः । ततस्तु विद्वान् सर्वज्ञो दाता यज्वा पुनर्वसुः ॥३६॥
 तस्यापि पुत्रमिथुनं बभूवाभिजितः किल । आहुकश्चाहुकी चैव ख्यातौ कीर्त्तिमतां वरौ ॥३७॥
 आहुकात्काश्यदुहितुर्द्वौ पुत्रौ सम्बभूवतुः । देवकश्चोग्रसेनश्च देवगर्भसमावुभौ ॥३८॥
 देवकस्य सुता राज्ञो जज्ञिरे त्रिदशोपमाः । देववानुपदेवश्च सुदेवो देवरक्षितः ॥३९॥
 तेषां स्वसारः सप्तासन् वसुदेवाय ता ददौ । वृषदेवोपदेवा च तथान्या देवरक्षिता ॥४०॥
 श्रीदेवा शान्तिदेवा च सहदेवा तथापरा । देवकी चापि तासाञ्च वरिष्ठाऽभूत्सुमध्यमा ॥४१॥
 नवोग्रसेनस्य सुतास्तेषां कंसस्तु पूर्वजः । तेषां पुत्राश्च पौत्राश्च शतशोऽथ सहस्रशः ॥४२॥
 देवकस्य सुता पत्नी वसुदेवस्य धीमतः । बभूव वन्द्या पूज्या च देवैरपि पतिव्रता ॥४३॥
 रोहिणी च महाभागा पत्नी चानकदुन्दुभेः । पौरवी बाह्लिकसुता सम्पूज्यासीत्सुरैरपि ॥४४॥
 असूत रोहिणी रामं बलश्रेष्ठं हलायुधम् । आश्रितं कंसभीत्या च स्वात्मानं शान्ततेजसम् ॥४५॥
 जाते रामेऽथ निहते षड्भे चातिदक्षिणे । वसुदेवो हरिं धीमान्देवक्यामुदपादयत् ॥४६॥
 स एव परमात्माऽसौ देवदेवो जनार्दनः । हलायुधश्च भगवाननन्तो रजतप्रभः ॥४७॥
 भृगुशापच्छलेनैव मानयन्मानुषीं तनुम् । बभूव तस्यां देवक्यां वासुदेवो जनार्दन ॥४८॥

उमादेहसमुद्भूता योगनिद्रा च कौशिकी । नियोगादेवदेवस्य यशोदातनया ह्यभूत् ॥४९॥
 सा चैव प्रकृतिः साक्षात्सर्वदेवनमस्कृता । पुरुषो भगवान्कृष्णो धर्ममोक्षाफलप्रदः ॥५०॥
 तां कन्यां जगृहे रक्षन्कंसात्स्वस्यात्मजं तदा । चतुर्भुजं विशालाक्षं श्रीवत्सकृतलाञ्छनम् ॥५१॥
 शङ्खचक्रगदापद्मं धारयन्तं जनार्दनम् । यशोदायै प्रदत्त्वा तु वसुदेवश्च बुद्धिमान् ॥५२॥
 दत्तैर्न नन्दगोपस्य रक्षतामिति चाब्रवीत् । रक्षकं जगतां विष्णुं स्वेच्छया धृतविग्रहम् ॥५३॥
 प्रसादाच्चैव देवस्य शिवस्यामिततेजसः । रामेण सार्धं तं दत्त्वा वरदं परमेश्वरम् ॥५४॥
 भूभारनिग्रहार्थं च अवतीर्णं जगद्गुरुम् । अतो वै सर्वकल्याणं यादवानां भविष्यति ॥५५॥
 अयं स गर्भो देवक्या यो नः क्लेश्यान्हरिष्यति । उग्रसेनात्मजायाथ कंसायानकदुन्दुभिः ॥५६॥
 निवेदयामास तदा जातां कन्यां सुलक्षणाम् । अस्यास्त वाष्टमो गर्भो देवक्याः कंस ! सुव्रत ! ॥५७॥
 मृत्युरेव न सन्देह इति वाणी पुरातनी । ततस्तां हन्तुमारेभे कंसः सोल्लङ्घ्य चाम्बरम् ॥५८॥
 उवाचाष्टभुजा देवी मेघगम्भीरया गिरा । रक्षस्व तत्स्वकं देहमायातो मृत्युरेव ते ॥५९॥
 रक्षमाणस्य देहस्य मायावी कंसरूपिणः । किं कृतं दुष्कृतं मूर्ख ! जातः खलु तवान्तकृत् ॥६०॥
 देवक्याः स भयात्कंसो जघानैवाष्टमं त्विति । स्मरन्ति विहितो मृत्युर्देवक्यास्तनयोऽष्टमः ॥६१॥
 यस्तत्प्रतिकृतौ यत्नो भोजस्यासीद्वृथा हरेः । प्रभावान्मुनिशार्दूलास्तया चैव जडीकृतः ॥६२॥
 कंसोऽपि निहतस्तेन कृष्णेनाविलष्ट कर्मणा । निहता बहवश्चान्ये देवब्राह्मणघातिनः ॥६३॥
 तस्य कृष्णस्य तनयाः प्रद्युम्नप्रमुखास्तथा । बहवः परिसङ्ख्याताः सर्वे युद्धविशारदाः ॥६४॥
 कृष्णपुत्राः समाख्याताः कृष्णेन सदृशाः सुताः । पुत्रेष्वेतेषु सर्वेषु चारुदेष्णादयो हरेः ॥६५॥
 विशिष्टा बलवन्तश्च रौक्मिणेयारिसूदनाः । षोडशस्त्रीसहस्राणि शतमेकं तथाधिकम् ॥६६॥
 कृष्णस्य तासु सर्वासु प्रिया ज्येष्ठा च रुक्मिणी । तया द्वादशवर्षाणि कृष्णेनाविलष्टकर्मणा ॥६७॥
 उष्यता वायुभक्षेण पुत्रार्थं पूजितो हरः । चारुदेष्णः सुचारुश्च चारुवेषो यशोधरः ॥६८॥
 चारुश्रवाश्चारुयशः प्रद्युम्नः साम्ब एव च । एते लब्धास्तु कृष्णेन शूलपाणिप्रसादतः ॥६९॥
 तान् दुष्टा तनयान्वीरान् रौक्मिणेयांश्च रुक्मिणीम् । जाम्बवत्यब्रवीत्कृष्णं भार्या कृष्णस्य धीमतः ॥७०॥
 मम त्वं पुण्डरीकाक्ष ! विशिष्टं गुणवत्तरम् । सुरेशसम्मितं पुत्रं प्रसन्नो दातुमर्हसि ॥७१॥
 जाम्बवत्या वचः श्रुत्वा जघननाथस्ततो हरिः । तपस्तप्तुं समारेभे तपोनिधिरनिन्दितः ॥७२॥
सोऽथ नारायणः कृष्णः शङ्खचक्रगदाधरः । व्याघ्रपादस्य च मुनेर्गत्वा चैवाश्रमोत्तमम् ॥७३॥
ऋषिं दुष्टा त्वङ्गिरसं प्रणिपत्य जनार्दनः । दिव्यं पाशुपतं योगं लब्ध्वांस्तस्य चाज्ञया ॥७४॥
 प्रलुप्तश्मश्रुकेशश्च घृताक्तो मुञ्जमेखली । दीक्षितो भगवान्कृष्णस्तताप च परन्तपः ॥७५॥
 ऊर्ध्वबाहुर्निरालम्बः पादाङ्गुष्ठेष्वधिष्ठितः । फलाम्बवनिलभोजी च ऋतुत्रयमधोक्षजः ॥७६॥
 तपसा तस्य संतुष्टो ददौ रुद्रो बहून् वरान् । साम्बं जाम्बवतीपुत्रं कृष्णाय च महात्मने ॥७७॥
 तथा जाम्बवती चैव साम्बं भार्या हरेः सुतम् । प्रहर्षमतुलं लेभे लब्ध्वादित्यं यथा दितिः ॥७८॥
 बाणस्य च तदा तेन छेदितं मुनिपुङ्गवाः ! । भुजानां चैव साहसं शापादुद्रस्य धीमतः ॥७९॥
 अथ दैत्यवधं चक्रे हलायुधसहायवान् । तथा दुष्टक्षितीशानां लीलयैव रणाजिरे ॥८०॥
 स हत्वा देवसम्भूतं नरकं दैत्यपुङ्गवम् । ब्राह्मणस्योर्ध्वचक्रस्य वरदानान्महात्मनः ॥८१॥
स्वोपभोग्यानि कन्यानां षोडशातुलविक्रमः । शताधिकानि जग्राह सहस्राणि महाबलः ॥८२॥
शापव्याजेन विप्राणामुपसंहृतवान् कुलम् । संहृत्य तत्कुलञ्चैव प्रभासेऽतिष्ठदच्युतः ॥८३॥
तदा तस्यैव तु गतं वर्षाणामधिकं शतम् । कृष्णस्य द्वारकायां वै जराक्लेशापहारिणः ॥८४॥
 विश्वामित्रस्य कण्वस्य नारदस्य च धीमतः । शापं पिण्डारके ऽरक्षद्वचो दुर्वाससस्तदा ॥८५॥
 त्यक्त्वा च मानुषं रूपं जरकास्त्रच्छलेन तु । अनुगृह्य च कृष्णोऽपि लुब्धकं प्रययौ दिवम् ॥८६॥
 अष्टावक्रस्य शापेन भार्याः कृष्णस्य धीमतः । चौरैश्चापहृताः सर्वास्तस्य मायबलेन च ॥८७॥
 बलभद्रोऽपि सन्त्यज्य नागो भूत्वा जगाम च । महिष्यस्तस्य कृष्णस्य रुक्मिणी प्रमुखाः शुभाः ॥८८॥
 सहाग्निं विविशुः सर्वाः कृष्णेनाविलष्टकर्मणा । रेवती च तथा देवी बलभद्रेण धीमता ॥८९॥
 प्रविष्टा पावकं विप्राः सा च भर्तृपथं गता । प्रेतकार्यं हरेः कृत्वा पार्थः परमवीर्यवान् ॥९०॥
 रामस्य च तथान्येषां वृष्णीनामपि सुव्रताः ! । कन्दमूलफलैस्तस्य बलिकार्य्यञ्चकार सः ॥९१॥

द्रव्याभावात्स्वयं पार्थो भ्रातृभिस्च दिवं गतः । एवं संक्षेपतः प्रोक्तः कृष्णस्याक्लिष्टकर्मणः ॥९२॥
 प्रभावो विलयश्चैव स्वेच्छयैव महात्मनः । इत्येतत्सोमवंशानां नृपाणाञ्चरितं द्विजाः ! ॥९३॥
 यः पठेच्छृणुयाद्वापि ब्राह्मणान् श्रावयेदपि । स याति वैष्णवं लोकं नात्र कार्या विचारणा ॥९४॥
 इति श्रीलिङ्गमहापुराणे पूर्वभागे सोमवंशानुकीर्तनं नामैकोनसप्ततितमोऽध्यायः ॥६९॥

आदितः श्लोकानां समष्ट्यङ्काः-३,५०४+९४=३,५९८



॥ अथ सप्ततितमोऽध्यायः ॥

ऋषय ऊचुः ॥

आदिसर्गस्त्वया सूत ! सूचितो न प्रकाशितः । साम्प्रतं विस्तरेणैव वक्तुमर्हसि सुव्रत ! ॥१॥

सूत उवाच ॥

महेश्वरो महादेवः प्रकृतेः पुरुषस्य च । परत्वे संस्थितो देवः परमात्मा मुनीश्वराः ! ॥२॥
 अव्यक्तं चेश्वरात्तस्मादभवत्कारणं परम् । प्रधानं प्रकृतिश्चेति यदाहुस्तत्त्वचिन्तकाः ॥३॥
 गन्धवर्णरसैर्हीनं शब्दस्पर्शविवर्जितम् । अजरं ध्रुवमक्षय्यं नित्यं स्वात्मन्यवस्थितम् ॥४॥
 जगद्योनिं महाभूतं परं ब्रह्म सनातनम् । विग्रहः सर्वभूतानामीश्वराज्ञाप्रचोदितम् ॥५॥
 अनाद्यन्तमजं सूक्ष्मं त्रिगुणं प्रभावययम् । अप्रकाशमविज्ञेयं ब्रह्माग्रे समवर्तत ॥६॥
 अस्यात्मना सर्वमिदं व्याप्तं त्वासीच्छिवेच्छया । गुणसाम्ये तदा तस्मिन्नविभागे तमोमये ॥७॥
 सर्गकाले प्रधानस्य क्षेत्रज्ञाधिष्ठितस्य वै । गुणभावाद्व्यज्यमानो महान्प्रादुर्बभूवह ॥८॥
 सूक्ष्मेण महता चाथ अव्यक्तेन समावृतम् । सत्त्वोदितो महानग्रे सत्तामात्रप्रकाशकः ॥९॥
 मनो महांस्तु विज्ञेयमेकं तत्कारणं स्मृतम् । समुत्पन्नं लिङ्गमात्रं क्षेत्रज्ञाधिष्ठितं हितम् ॥१०॥
 धर्मादीनि च रूपाणि लोकतत्त्वार्थहेतवः । महान् सृष्टिं विकुरुते चोद्यमानः सिसृक्षया ॥११॥
 मनो महान्मतिर्ब्रह्म पूर्वोद्धिः ख्यातिरीश्वरः । प्रज्ञा चित्तिः स्मृतिः संविद्विश्वेशश्चेति स स्मृतः ॥१२॥
 मनुते सर्वभूतानां यस्माच्चेष्टा फलं ततः । सौक्ष्म्यात्तेन विभक्तन्तु येन तन्मन उच्यते ॥१३॥
 तत्त्वानामग्रजो यस्मान्महान्श्च परिमाणतः । विशेषेभ्यो गुणेभ्योऽपि महानिति ततः स्मृतः ॥१४॥
 बिभर्त्ति मानं मनुते विभागं मन्यतेऽपि च । पुरुषो भोगसम्बन्धात्तेन चासौ मतिः स्मृतः ॥१५॥
 बृहत्त्वात्बृंहणत्वाच्च भावानां सकलाश्रयात् । यस्माद्धारयते भावान्ब्रह्म तेन निरुच्यते ॥१६॥
 यः पूरयति यस्माच्च कृत्स्नान्देवाननुग्रहैः । नयते तत्त्वभावं च तेन पूरिति चोच्यते ॥१७॥
 बुध्यते पुरुषश्चात्र सर्वान् भावान् हितं तथा । यस्मादबोधयते चैव बुद्धिस्तेन निरुच्यते ॥१८॥
 ख्यातिः प्रत्युपभोगश्च यस्मात्संवर्तते ततः । भोगस्य ज्ञाननिष्ठत्वात्तेन ख्यातिरिति स्मृतः ॥१९॥
 ख्यायते तद्गुणैर्वापि ज्ञानादिभिरनेकशः । तस्माच्च महतः संज्ञा ख्यातिरित्यभिधीयते ॥२०॥
 साक्षात्सर्वं विजानाति महात्मा तेन चेश्वरः । यस्माज्ज्ञानानुगश्चैव प्रज्ञा तेन स उच्यते ॥२१॥
 ज्ञानादीनि च रूपाणि बहुकर्मफलानि च । चिनोति यस्माद्भोगार्थं तेनासौ चित्तिरुच्यते ॥२२॥
 वर्त्तमानव्यतीतानि तथैवानागतान्यपि । स्मरते सर्वकार्याणि तेनासौ स्मृतिरुच्यते ॥२३॥
 कृत्स्नश्च विन्दते ज्ञानं यस्मान्माहात्म्यमुत्तमम् । तस्माद्विन्देर्विदश्चैव संविदित्यभिधीयते ॥२४॥
 विद्यतेऽपि च सर्वत्र तस्मिन्सर्वश्च विन्दति । तस्मात्संविदिति प्रोक्तो महद्भिर्मुनिसत्तमाः ! ॥२५॥
 जानातेर्ज्ञानमित्याहुर्भगवान् ज्ञानसन्निधिः । बन्धनादिपरीभावादीश्वरः प्रोच्यते बुधैः ॥२६॥
 पर्यायवाचकैः शब्दैस्तत्त्व माद्यमनुत्तमम् । व्याख्यातं तत्त्वभावज्ञैर्देवसद्भावचिन्तकैः ॥२७॥
 महान्सृष्टिं विकुरुते चोद्यमानः सिसृक्षया । सङ्कल्पोऽध्यवसायश्च तस्य वृत्तिद्वयं स्मृतम् ॥२८॥
 त्रिगुणादजसोद्विक्तादहङ्कारस्ततोऽभवत् । महता च वृतः सर्गो भूतादिर्बाह्यतस्तु सः ॥२९॥
 तस्मादेव तमोद्विक्तादहङ्कारादजायत । भूततन्मात्रसर्गस्तु भूतादिस्तामसस्तु सः ॥३०॥
 भूतादिस्तु विकुर्वाणः शब्दमात्रं ससर्ज ह । आकाशं सुषिरं तस्मादुत्पन्नं शब्दलक्षणम् ॥३१॥
 आकाशं शब्दमात्रं तु स्पर्शमात्रं समावृणोत् । वायुश्चापि विकुर्वा णो रूपमात्रं ससर्ज ह ॥३२॥
 ज्योतिरुत्पद्यते वायोस्तद्रूप गुणमुच्यते । स्पर्शमात्रस्तु वै वायू रूपमात्रं समावृणोत् ॥३३॥

ज्योतिश्चापि विकुर्वाणं रसमात्रं ससर्ज ह । सम्भवन्ति ततो ह्यापस्ता वै सर्वरसात्मिकाः ॥३४॥
रसमात्रास्तु ता ह्यापो रूपमात्रोऽग्निरावृणोत् । आपश्चापि विकुर्वत्यो गन्धमात्रं ससर्जिरे ॥३५॥
सङ्घातो जायते तस्मात्तस्य गन्धो गुणो मतः । तस्मिंस्तस्मिंश्च तन्मात्रं तेन तन्मात्रता स्मृता ॥३६॥
अविशेषवाचकत्वादविशेषास्ततस्तु ते । प्रशान्तघोरमूढत्वादविशेषास्ततः पुनः ॥३७॥
भूततन्मात्रसर्गोऽयं विज्ञेयस्तु परस्परम् । वैकारिकादहङ्कारात्सत्त्वोद्विक्तात्तु सात्त्विकात् ॥३८॥
वैकारिकः ससर्गस्तु युगपत् सम्प्रवर्तते । बुद्धिन्द्रियाणि पञ्चैव पञ्च कर्मेन्द्रियाणि च ॥३९॥
साधकानीन्द्रियाणि स्युर्देवा वैकारिका दश । एकादशं मनस्तत्र स्वगुणेनोभयात्मकम् ॥४०॥
श्रोत्रं त्वक् चक्षुषी जिह्वा नासिका चैव पञ्चमी । शब्दादीनामवाप्त्यर्थं बुद्धियुक्तानि तानि वै ॥४१॥
पादौ पायुरुपस्थश्च हस्ता वाग्दशमी भवेत् । गतिर्विसर्गो ह्यानन्दः शिल्पं वाक्यञ्च कर्म तत् ॥४२॥
आकाशं शब्दमात्रञ्च स्पर्शमात्रं समाविशत् । द्विगुणस्तु ततो वायुः शब्दस्पर्शात्मकोऽभवत् ॥४३॥
रूपं तथैव विशतः शब्दस्पर्श गुणावुभौ । त्रिगुणस्तु ततस्त्वग्निः सशब्दस्पर्शरूपवान् ॥४४॥
सशब्दस्पर्शरूपञ्च रसमात्रं समाविशत् । तस्माच्चतुर्गुणा आपो विज्ञेयास्तु रसात्मिकाः ॥४५॥
शब्दस्पर्श च रूपं च रसो वै गन्धमाविशत् । सङ्गता गन्धमात्रेण आविशन्तो महीमिमाम् ॥४६॥
तस्मात्पञ्चगुणा भूमिः स्थूला भूतेषु शस्यते । शान्ता घोराश्च मूढाश्च विशेषास्तेन ते स्मृताः ॥४७॥
परस्परानुप्रवेशाद्वारयन्ति परस्परम् । भूमेरन्तस्त्विदं सर्वं लोकालोकाचलावृतम् ॥४८॥
विशेषाश्चेन्द्रियग्राह्या नियतत्वाच्च ते स्मृताः । गुणं पूर्वस्य सर्गस्य प्राप्नुवन्त्युत्तरोत्तराः ॥४९॥
तेषां यावच्च तद्यच्च यच्च तावद्गुणं स्मृतम् । उपलभ्याप्सु वै गन्धं केचिद्ब्रूयुरपां गुणम् ॥५०॥
पृथिव्यामेव तं विद्यादपां वायोश्च संश्रयात् । एते सप्त महात्मानो ह्यन्योऽन्यस्य समाश्रयात् ॥५१॥
पुरुषाधिष्ठितत्वाच्च अव्यक्तानुग्रहेण च । महा दयो विशेषान्ता ह्यण्डमुत्पादयन्ति ते ॥५२॥
एककालसमुत्पन्नं जलबुदबुदवच्च तत् । विशेषेभ्योऽण्डमभवन्महत्तदुदकेशयम् ॥५३॥
अद्भिर्दशगुणाभिस्तु बाह्यतोऽण्डं समावृतम् । आपो दशगुणेनैतास्तेजसा बाह्यतो वृताः ॥५४॥
तेजो दशगुणेनैव वायुना बाह्यतो वृतम् । वायुर्दशगुणेनैव बाह्यतो नभसावृतः ॥५५॥
आकाशेनावृतो वायुः खन्तु भूतादिनावृतम् । भूतादिर्महता चापि अव्यक्तेनावृतो महान् ॥५६॥
सर्वश्चाण्डकपालस्थो भवश्चाम्भसि सुव्रताः । रुद्रोऽग्निमध्ये भगवानुग्रो वायौ पुनः स्मृतः ॥५७॥
भीमश्चावनिमध्यस्थो ह्यहङ्कारे महेश्वरः । बुद्धौ च भगवानीशः सर्वतः परमेश्वरः ॥५८॥
एतैरावरणैरण्डं सप्तभिः प्राकृतैर्वृतम् । एता आवृत्य चान्योऽन्यमष्टौ प्रकृतयः स्थिताः ॥५९॥
प्रसर्गकाले स्थित्वा तु ग्रसन्त्येताः परस्परम् । एवं परस्परोत्पन्ना धारयन्ति परस्परम् ॥६०॥
आधाराधेयभावेन विकारास्ते विकारिषु । महेश्वरः परोऽव्यक्तादण्डमव्यक्तसम्भवम् ॥६१॥
अण्डाज्जज्ञे स एवेशः पुरुषोऽर्कसमप्रभः । तस्मिन्कार्यस्य करणं संसिद्धं स्वेच्छयैव तु ॥६२॥
स वै शरीरी प्रथमः स वै पुरुष उच्यते । तस्य वामाङ्गजो विष्णुः सर्वदेवनमस्कृतः ॥६३॥
लक्ष्म्या देव्या ह्यभूदेव इच्छया परमेशिनः । दक्षिणाङ्गभवो ब्रह्मा सरस्वत्या जगद्गुरुः ॥६४॥
तस्मिन्नण्डे इमे लोका अन्तर्विश्वमिदं जगत् । चन्द्रादित्यौ सनक्षत्रौ सग्रहौ सह वायुना ॥६५॥
लोकालोक द्वयं किञ्चिदण्डे ह्यस्मिन्समर्पितम् । यत्तु सृष्टौ प्रसङ्गचातं मया कालान्तरं द्विजाः ! ॥६६॥
एतत्कालान्तरं ज्ञेयमहर्वै पारमेश्वरम् । रात्रिश्चैतावती ज्ञेया परमेशस्य कृत्स्नशः ॥६७॥
अहस्तस्य तु या सृष्टिः रात्रिश्च प्रलयः स्मृतः । नाहस्तु विद्यते तस्य न रात्रिरिति धारयेत् ॥६८॥
उपचारस्तु क्रियते लोकानां हितकाम्यया । इन्द्रियाणीन्द्रियार्थाश्च महाभूतानि पञ्च च ॥६९॥
तस्मात्सर्वाणिभूतानि बुद्धिश्च सह दैवतैः । अहस्तिष्ठन्ति सर्वाणि परमेशस्य धीमतः ॥७०॥
अहरन्ते प्रलीयन्ते रात्र्यन्ते विश्वसम्भवः । स्वात्मन्यवस्थिते व्यक्ते विकारे प्रतिसंहते ॥७१॥
साधर्म्येणावतिष्ठेते प्रधानपुरुषावुभौ । तमः सत्त्वरजोपेतौ समत्वेन व्यस्थितौ ॥७२॥
अनु पृक्तावभूतांतावोतप्रोतौ परस्परम् । गुणसाम्ये लयो ज्ञेयो वैषम्ये सृष्टिरुच्यते ॥७३॥
तिले यथा भवेत्तैलं घृतं पयसि वा स्थितम् । तथा तमसि सत्त्वे च रजस्यनुसृतं जगत् ॥७४॥
उपास्य रजनीं कृत्स्नां परां माहेश्वरीं तथा । अर्हमुखे प्रवृत्तश्च परः प्रकृतिसम्भवः ॥७५॥
क्षोभयामास योगेन परेण परमेश्वरः । प्रधानं पुरुषञ्चैव प्रविश्य स महेश्वरः ॥७६॥

महेश्वरात्रयो देवा जज्ञिरे जगदीश्वरात् । शाश्वताः परमा गुह्यः सर्वात्मानः शरीरिणः ॥७७॥
 एत एव त्रयो देवा एत एव त्रयो गुणाः । एत एव त्रयो लोका एत एव त्रयोऽग्नयः ॥७८॥
 परस्पराश्रिता ह्येते परस्परमनुव्रताः । परस्परेण वर्तन्ते धारयन्ति परस्परम् ॥७९॥
 अन्योऽन्यमिथुना ह्येते अन्योऽन्यमुपजीविनः । क्षणं वियोगो न ह्येषां न त्यजन्ति परस्परम् ॥८०॥
 ईश्वरस्तु परो देवो विष्णुश्च महतः परः । ब्रह्मा च रजसा युक्तः सर्गादौ हि प्रवर्तते ॥८१॥
 परः स पुरुषो ज्ञेयः प्रकृतिः सा परा स्मृता ॥८२॥
 अधिष्ठिता सा हि महेश्वरेण प्रवर्तते चोद्यमने समन्तात् । अनुप्रवृत्तस्तु महान्तदेनां चिरस्तिरत्वाद्विषयं श्रितः
 स्वयम् ॥८३॥
 प्रधानगुणवैषम्यात्सर्गकालः प्रवर्तते । ईश्वराधिष्ठितात्पूर्वं तस्मात्सदसदात्मकात् ॥८४॥
 संसिद्धः कार्यकरणे रुद्रश्चाग्रे ह्यवर्तते । तेजसाप्रतिमो धीमानव्यक्तः सम्प्रकाशकः ॥८५॥
 स वै शरीरी प्रथमः स वै पुरुष उच्यते । ब्रह्मा च भगवांस्तस्माच्चतुर्वक्त्र प्रजापतिः ॥८६॥
 संसिद्धः कार्यकरणे तथा वै समवर्तते । एक एव महादेवस्त्रिधैवं स व्यवस्थितः ॥८७॥
 अप्रतीपेन ज्ञानेन ऐश्वर्येण समन्वितः । धर्मेण चाप्रतीपेन वैराग्येण च तेऽन्विताः ॥८८॥
 अव्यक्ताज्जायते तेषां मनसा यद्यदीहितम् । वशीकृतत्वात्त्रैगुण्यं सापेक्षत्वात्स्वभावतः ॥८९॥
 चतुर्मुखस्तु ब्रह्मत्वे कालत्वे चान्तकः स्मृतः । सहस्रमूर्धा पुरुषस्तिष्ठोऽवस्थाः स्वयम्भुवः ॥९०॥
 ब्रह्मत्वे सृजते लोकान्कालत्वे सङ्क्षिपत्यपि । पुरुषत्वे ह्युदासीनस्तिष्ठोऽवस्थाः प्रजापतेः ॥९१॥
 ब्रह्मा कमलगर्भाभो रुद्रः कालाग्निसन्निभः । पुरुषः पुण्डरीकाक्षो रूपं तत्परमात्मनः ॥९२॥
 एकधा स द्विधा चैव त्रिधा च बहुधा पुनः । महेश्वरः शरीराणि करोति विकरोति च ॥९३॥
 नानाकृतिक्रियारूपनामवन्ति स्वलीलया । महेश्वरः शरीराणि करोति विकरोति च ॥९४॥
 त्रिधा यद्वर्तते लोके तस्मात्त्रिगुण उच्यते । चतुर्धा प्रविभक्तत्वाच्चतुर्व्यूहः प्रकीर्तितः ॥९५॥
 यदाप्नोति यदादत्ते यच्चातिविषयानयम् । यच्चास्य सततं भावस्तस्मादात्मा निरुच्यते ॥९६॥
 ऋषिः सर्वगतत्वाच्च शरीरी सोऽस्य यत्प्रभुः । स्वामित्वमस्य यत्सर्वं विष्णुः सर्वप्रवेशनात् ॥९७॥
 भगवान् भगवद्भावाभिर्मलत्वाच्छिवः स्मृतः । परमः संप्रकृष्टत्वादवनादोमिति स्मृतः ॥९८॥
 सर्वज्ञः सर्वविज्ञानात्सर्वः सर्वमयो यतः । त्रिधा विभज्य चात्मानं त्रैलोक्ये सम्प्रवर्तते ॥९९॥
 सृजते ग्रसते चैव रक्षते च त्रिभिः स्वयम् । आदित्वादादिदेवोऽर्सा अजातत्वादजः स्मृतः ॥१००॥
 पाति यस्मात्प्रजाः सर्वाः प्रजापतिरिति स्मृतः । देवेषु च महान्देवो महादेवस्ततः स्मृतः ॥१०१॥
 सर्वगतत्वाच्च देवानामवश्यत्वाच्च ईश्वरः । बृहत्त्वाच्च स्मृतो ब्रह्मा भूतत्वाद्भूत उच्यते ॥१०२॥
 क्षेत्रज्ञः क्षेत्रविज्ञानादेकत्वात्केवलः स्मृतः । यस्मात्पुरुषा स शेते च तस्मात्पुरुष उच्यते ॥१०३॥
 अनादित्वाच्च पूर्वत्वात्स्वयम्भूरिति संस्मृतः । याज्यत्वादुच्यते यज्ञः कविर्विक्रान्तदर्शनात् ॥१०४॥
 क्रमणः क्रमणीयत्वात्पालकश्चापि पालनात् । आदित्य सङ्गः कपिलो ह्यग्रजोऽग्निरिति स्मृतः ॥१०५॥
 हिरण्यमस्य गर्भोऽभूद्विरण्यस्यापि गर्भजः । तस्माद्विरण्यगर्भत्वं पुराणेऽस्मिन्निरुच्यते ॥१०६॥
 स्वयम्भुवोऽपि वृत्तस्य कालो विश्वात्मनस्तु यः । न शक्यः परिसङ्ख्यातुमपि वर्षशतैरपि ॥१०७॥
 कालसङ्ख्याविवृत्तस्य परार्धो ब्रह्मणः स्मृतः । तावच्छेषोऽस्य कालोऽन्यस्तस्यान्ते प्रतिसृज्यते ॥१०८॥
 कोटिकोटिसहस्राणि अहर्भूतानि यानि वै । समतीतानि कल्पानां तावच्छेषाः परे तु ये ॥
 यस्त्वयं वर्तते कल्पो वाराहस्तं निबोधत ॥१०९॥
 प्रथमः साम्प्रतस्तेषां कल्पोऽयं वर्तते द्विजाः ! । यस्मिन्स्वायम्भुवाद्यास्तु मनवस्ते चतुर्दश ॥११०॥
 अतीता वर्तमानाश्च भविष्या ये च वै पुनः । तैरियं पृथिवी सर्वा सप्तद्वीपा सपर्वता ॥१११॥
 पूर्णं युगसहस्रं वै परिपाल्या महेश्वरैः । प्रजाभिस्तपसा चैव तेषां शृणुत विस्तरम् ॥११२॥
 मन्वन्तरेण चैकेन सर्वाण्येवान्तराणि च । कथितानि भविष्यन्ति कल्पः कल्पेन चैव हि ॥११३॥
 अतीतानि च कल्पानि सोदर्काणि सहान्वयैः । अनागतेषु तद्वच्च तर्कः कार्यो विज्ञानता ॥११४॥
 आपो ह्यग्रे समभवन्न्ष्टे च पृथिवीतले । शान्ततरारैर्कनीरेऽस्मिन्न प्राज्ञायत किञ्चन ॥११५॥
 एकाण्वे तदा तस्मिन्नेष्टे स्थावरजङ्गमे । तदा भवति वै ब्रह्मा सहस्राक्षः सहस्रपात् ॥११६॥
 सहस्रशीर्षा पुरुषो रुक्मवर्णस्तत्त्वतीन्द्रियः । ब्रह्मा नारायणाख्यस्तु सुष्वाप सलिले तदा ॥११७॥

सत्त्वोद्रेकात्प्रबुद्धस्तु शून्यं लोकमुदैक्षत । इमं चोदाहरन्त्यत्र श्लोकं नारायणं प्रति ॥११८॥
 आपो नाराश्च सूनव इत्यपां नाम शुश्रुमः । आपूर्य्य ताभिरयनं कृतवानात्मनो यतः ॥११९॥
 अप्सु शेते यतस्तस्मात्ततो नारायणः स्मृतः । चतुर्युगसहस्रस्य नैशङ्कालमुपास्यतः ॥१२०॥
 शर्वर्य्यन्ते प्रकुरुते ब्रह्मत्वं सर्गकारणात् । ब्रह्मा तु सलिले तस्मिन्वायुर्भूत्वा समाचरत् ॥१२१॥
 निशायामिव खद्योतः प्रावृट्काले ततस्तु सः । ततस्तु सलिले तस्मिन् विज्ञायान्तर्गतां महीम् ॥१२२॥
 अनुमानादसंमूढो भूमेरुद्धरणं पुनः । अकरोत्स तनूमन्यां कल्पादिषु यथा पुरा ॥१२३॥
 ततो महात्मा भगवान्दिव्यरूपमचिन्तयत् । सलिलेनाप्लुतां भूमिं दृष्ट्वा स तु समन्ततः ॥१२४॥
 किन्तु रूपमहङ्कृत्वा उद्धरेयं महीमिमाम् । जलक्रीडानुसदृशं वाराहं रूपमाविशत् ॥१२५॥
 अधृष्यं सर्वभूतानां वाङ्मयं ब्रह्मसंज्ञितम् । पृथिव्युद्धरणार्थाय प्रविवेश रसातलम् ॥१२६॥
 अद्भिः सञ्छादितां भूमिं सतामाशु प्रजापतिः । उपगम्योज्जहारैनामापश्चापि समाविशत् ॥१२७॥
 सामुद्रा वै समुद्रेषु नादेयाश्च नदीषु च । रसातलतले मग्नं रसातलपु टे गताम् ॥१२८॥
 प्रभुर्लोकहितार्थाय दंष्ट्राभ्यु ज्जहार गाम् । ततः स्वस्थानमानीय पृथिवीं पृतिवीधरः ॥१२९॥
 मुमोच पूर्ववदसौ धारयित्वा धराधरः । तस्योपरि जलौ घस्य महती नौरिव स्थिता ॥१३०॥
 तत्समा ह्युरुदेहत्वान्न मही याति संप्लवम् । तत उत्क्षिप्य तां देवो जगतः स्थापनेच्छया ॥१३१॥
 पृथिव्याः प्रविभागाय मनश्चक्रेऽम्बुजेक्षणः । पृथिवीञ्च समां कृत्वा पृथिव्यां सोऽचिनोद्विरीन् ॥१३२॥
 प्राक्सर्गे दह्यमाने तु तदा संवर्त्तकाग्निना । तेनाग्निना विशीर्णास्ते पर्वता भूरिविस्तराः ॥१३३॥
 शैत्यादेकाणवि तस्मिन् वायुना तेन संहताः । निषित्ता यत्रयत्रासंस्तत्रतत्राचलाऽभवन् ॥१३४॥
 तदाचलत्वादचलाः पर्वभिः पर्वताः स्मृताः । गिरयो हि निगीर्णत्वाच्छयानत्वाच्छिलोच्चयाः ॥१३५॥
 ततस्तेषु विकीर्णेषु कोटिशो हि गिरिष्वथ । विश्वकर्मा विभजते कल्पादिषु पुनः पुनः ॥१३६॥
 ससमुद्रामिमां पृथ्वीं सप्तद्वीपां सपर्वताम् । भूराद्यांश्चतुरो लोकान्पुनः सोऽथ व्यकल्पयत् ॥१३७॥
 लोकान्प्रकल्पयत्वाऽथ प्रजासर्गं ससर्ज ह । ब्रह्मा स्वयम्भूर्भगवान्ससृक्षुर्विविधाः प्रजाः ॥१३८॥
 ससर्ज सृष्टिं तद्रूपां कल्पादिषु यथापुरा । तस्याभिध्यायतः सर्गं तथा वै बुद्धिपूर्वकम् ॥१३९॥
 बुद्ध्याश्च समकाले वै प्रादुर्भूतस्तमोमयः । तमोमोहो महामोहस्तामिस्रश्चान्धसंज्ञितः ॥१४०॥
 अविद्या पञ्चपर्वैषा प्रादुर्भूता महात्मनः । पञ्चधावस्थितः सर्गो ध्यायतः सोऽभिमानिनः ॥१४१॥
 संवृतस्तमसा चैव बीजाङ्कुरवदावृतः । बहिरन्तश्चाप्रकाशस्तब्धो निःसंज्ञ एव च ॥१४२॥
 यस्मात्तेषां वृता बुद्धिर्दुःखानि करणानि च । तस्मात्ते संवृतात्मानो नगा मुख्याः प्रकीर्त्तिताः ॥१४३॥
 मुख्यसर्गं तथाभूतं दृष्ट्वा ब्रह्मा ह्यसाधकम् । अप्रसन्नमनाः सोऽथ ततोऽन्यं सो ह्यमन्यत ॥१४४॥
 तस्याभिध्यायतश्चैव तिर्य्यक्स्रोता ह्यवर्त्तत । तस्मात्तिर्य्यक्प्रवृत्तः स तिर्य्यक्स्रोतास्ततः स्मृतः ॥१४५॥
 पश्चादयस्ते विख्याता उत्पथग्राहिणो द्विजाः । तस्याभिध्यायतोऽन्यं वै सात्त्विकः समवर्त्तत ॥१४६॥
 ऊर्ध्वस्रोतास्तृतीयस्तु स वै चोर्ध्व व्यवस्थितः । यस्मात्प्रवर्त्तते चोर्ध्वमूर्ध्वस्रोतास्ततः स्मृतः ॥१४७॥
 ते सुखप्रीतिबहुला बहिरन्तश्च संवृताः । प्रकाशाबहिरन्तश्च ऊर्ध्वस्रोतोभवाः स्मृताः ॥१४८॥
 ते सत्त्वस्य च योगेन सृष्टाः सत्त्वोद्भवाः स्मृताः । ऊर्ध्वस्रोतास्तृतीयो वै देवसर्गस्तु स स्मृतः ॥१४९॥
 प्रकाशाद् बहिरन्तश्च ऊर्ध्वस्रोतोद्भवाः स्मृताः । ते ऊर्ध्व स्रोतसो ज्ञेयास्तुष्टात्मानो बुधैः स्मृताः ॥१५०॥
 ऊर्ध्वस्रोतःसु सृष्टेषु देवेषु वरदः प्रभुः । प्रीतिमानभवद्ब्रह्मा ततोऽन्यं सोऽभ्यमन्यत ॥१५१॥
 ससर्ज सर्गमन्यं हि साधकं प्रभुरीश्वरः । ततोऽभिध्यायतस्तस्य सत्याभिध्ययिनस्तदा ॥१५२॥
 प्रादुरासीत्तदाव्यक्तादर्वाक्स्रोतास्तु साधकः । यस्मादर्वाक् न्यवर्त्तन्ते ततोऽर्वाक्स्रोतस्तु ते ॥१५३॥
 ते च प्रकाशबहुलास्तमः पृक्ता रजोऽधिकाः । तस्मात्ते दुःखबहुला भूयोभू यश्च कारिणः ॥१५४॥
 संवृता बहिरन्तश्च मनुष्याः साधकाश्च ते । लक्षणैस्तारकाद्यैस्ते अष्टधा तु व्यवस्थिताः ॥१५५॥
 सिद्धात्मानो मनुष्यास्ते गन्धर्वसहधर्मिणः । इत्येष तैजसः सर्गो ह्यर्वाक्स्रोतः प्रकीर्त्तिताः ॥१५६॥
 पञ्चमोऽनुग्रहः सर्गश्चतुर्धा तु व्यवस्थितः । विपर्ययेण शक्त्या च सिद्ध्या तुष्ट्या तथैव च ॥१५७॥
 स्थावरेषु विपर्य्यासः स्तिर्य्यग्योनिषु शक्तितः । सिद्धात्मानो मनुष्यास्तु ऋषिदेवेषु कृत्स्नशः ॥१५८॥
 इत्येष प्राकृतः सर्गो वैकृतोऽनवमः स्मृतः । भूतादिकानां भूतानां षष्ठः सर्गः स उच्यते ॥१५९॥
 निवृत्तं वर्तमानञ्च तेषां जानन्ति वै पुनः । भूतादिकानां भूतानां सप्तमः सर्ग एव च ॥१६०॥

तेऽपरिग्राहिणः सर्वे संविभागरताः पुनः । स्वादनाश्चाप्यशीलाश्च ज्ञेया भूतादिकाश्च ते ॥१६१॥
 विपय्येण भूतादिरशक्त्या च व्यवस्थितः । प्रथमो महतः सर्गो विज्ञेयो ब्रह्मणः स्मृतः ॥१६२॥
 तन्मात्राणां द्वितीयस्तु भूतसर्गः स उच्यते । वैकारिकस्तृतीयस्तु सर्ग एन्द्रियकः स्मृतः ॥१६३॥
 इत्येष प्राकृतः सर्गः सम्भूतो बुद्धिपूर्वकः । मुख्यसर्गश्चतुर्थश्च मुख्या वै स्थावराः स्मृताः ॥१६४॥
 ततोऽर्वाक्स्रोतसां सर्गः सप्तमः स तु मानुषः । अष्टमोऽनुग्रहः सर्गः सात्त्विकस्तामसश्च सः ॥१६५॥
 पञ्चैते वैकृताः सर्गाः प्राकृतास्तु त्रयः स्मृताः । प्राकृतो वैकृ तश्चैव कौमारो नवमः स्मृतः ॥१६६॥
 अबुद्धिपूर्वकाः सर्गाः प्राकृतास्तु त्रयः स्मृताः । बुद्धिपूर्व प्रवर्तन्ते षट् पुनर्ब्रह्मणस्तु ते ॥१६७॥
 विस्तरानुग्रहः सर्गः कीर्त्यमानो निबोधत । चतुर्धावस्थितः सोऽथ सर्वभूतेषु कृत्स्नशः ॥१६८॥
 इत्येते प्राकृताश्चैव वैकृताश्च नवस्मृताः । परस्परानुरक्ताश्च कारणैश्च बुधैः स्मृताः ॥१६९॥
 अग्रे ससर्ज वै ब्रह्मा मानसानात्मनः समान् । ऋभुः सनत्कुमारश्च द्वावेतावू ध्वरेतसौ ॥१७०॥
 पूर्वोत्पन्नौ पुरा तेभ्यः सर्वेषामपि पूर्वजौ । व्यतीते त्वष्टमे कल्पे पुराणौ लोकसाक्षिणौ ॥१७१॥
 तौ वाराहे तु भूलोके तेजः सङ्क्षिप्यधिष्ठितौ । तावुभौ मोक्षकर्माणावारोप्यात्मानमात्मनि ॥१७२॥
 प्रजां धम्मञ्च कामञ्च त्यक्त्वा वैराग्यमास्थितौ । यथोत्पन्नस्तथैवेह कुमारः स इहोच्यते ॥१७३॥
 तस्मात्सनत्कुमारेति नामास्येह प्रकीर्तितम् । सनन्दं सनकश्चैव विद्वांसं च सनातनम् ॥१७४॥
 विज्ञानेन निवृत्तास्ते व्यवर्तन्त महौजसः । सम्बुद्धाश्चैव नानात्वे अप्रवृत्ताश्च योगिनः ॥१७५॥
 असृष्टैव प्रजासर्गं प्रतिसर्गं गताः पुनः । ततस्तेषु व्यतीतेषु ततोऽन्यान्साधकान्सुतान् ॥१७६॥
 मानसानसृजदब्रह्मा पुनः स्थानाभिमानिनः । आभूतसंप्लवावस्था यैरियं विधृता मही ॥१७७॥
 आपोऽग्निं पृथिवीं वायुमन्तरिक्षं दिवन्तथा । समुद्रांश्च नदीश्चैव तथा शैलवनस्पतीन् ॥१७८॥
 ओषधीनां तथात्मानो वल्लीनां वृक्षवीरुधाम् । लताः काष्ठाः कलाश्चैव मुहूर्ताः सन्धिरात्र्यहान् ॥१७९॥
 अर्धमासांश्च मासांश्च अयनाब्दयुगानि च । स्थानाभिमानिनः सर्वे स्थानाख्याश्चैव ते स्मृताः ॥१८०॥

देवानृषींश्च महतो गदतस्तान्निबोधत । मरीचिभृग्वङ्गिरसं पुलस्त्यं पुलहं क्रतुम् ॥१८१॥

दक्षमत्रिं वसिष्ठञ्च सोऽसृजन्मानसान्नव । नव ब्रह्मण इत्येते पुराणे निश्चयं गताः ॥१८२॥

तेषां ब्रह्मात्मकानां वै सर्वेषां ब्रह्मवादिनाम् । स्थानानि कल्पयामास पूर्ववत्पद्मसम्भवः ॥१८३॥

ततोऽसृजच्च सङ्कल्पं धर्मश्चैव सुखावहम् । सोऽसृजद्वचसायात्तु धर्मं देवो महेश्वरः ॥१८४॥

सङ्कल्पं चैव सङ्कल्पात्सर्वलोकपितामहः । मानसश्च रुचिर्नाम विजज्ञे ब्रह्मणः प्रभोः ॥१८५॥

प्राणादब्रह्मासृजदृक्षं चक्षुर्भ्यांश्च मरीचिनम् । भृगुस्तु हृदयाज्ज्ञे ऋषिः सलिल जन्मनः ॥१८६॥

शिरसोऽङ्गिरसश्चैव श्रोत्रादत्रिन्तथा सृजत् । पुलस्त्यं च तथोदानाद्वचानाच्च पुलहं पुनः ॥१८७॥

समानजो वसिष्ठश्च अपानान्निर्ममे क्रतुम् । इत्येते ब्रह्मणः पुत्रा दिव्या एकादशा स्मृताः ॥१८८॥

धर्मादयः प्रथमजाः सर्वे ते ब्रह्मणः सुताः । भृगवादयस्तु ते सृष्टा नवैते ब्रह्मवादिनः ॥१८९॥

गृहमेधिनः पुराणास्ते धर्मस्तैः सम्प्रवर्तितः । तेषां द्वादश ते वे शादिव्या देवगुणान्विताः ॥१९०॥

क्रियावन्तः प्रजावन्तो महर्षिभिरलङ्कृताः । ऋभुः सनत्कुमारश्च द्वावेतावूध्वरेतसौ ॥१९१॥

पूर्वोत्पन्नौ परन्तेभ्यः सर्वेषामपि पूर्वजौ । व्यतीतेत्वष्टमे कल्पे पुराणौ लोकसाक्षिणौ ॥१९२॥

विराजेतामुभौ लोके तेजः सङ्क्षिप्य धिष्ठितौ । तावुभौ योगकर्माणावारोप्यात्मानमात्मनि ॥१९३॥

प्रजां धर्मञ्च कामञ्च त्यक्त्वा वैराग्यमास्थितौ । यथोत्पन्नः स एवेह कुमारः स इहोच्यते ॥१९४॥

तस्मात्सनत्कुमारेति नामास्येह प्रतिष्ठितम् । ततोऽध्यायतस्तस्य जज्ञिरे मानसाः प्रजाः ॥१९५॥

तच्छरीरसमुत्पन्नैः कार्यैस्तैः कारणैः सह । क्षेत्रज्ञाः समवर्तन्त गात्रेभ्यस्तस्य धीमतः ॥१९६॥

ततो देवासुरपितृमानुषांश्च चतुष्टयम् । सिसृक्षुरम्भांस्येतानि स्वमात्मानमयूयुजत् ॥१९७॥

ततस्तु युञ्जतस्तस्य तमोमात्रसमुद्भवम् । समभिध्यायतः सर्गं प्रयत्नेन प्रजापतेः ॥१९८॥

ततोऽस्य जघनात्पूर्वमसुरा जज्ञिरे सुताः । असुः प्राणः स्मृतो विप्रस्तज्जन्मानस्ततोऽसुराः ॥१९९॥

यया सृष्टासुराः सर्वे तां तनुं स व्यपोहत । शापविद्धा तनुस्तेन सद्यो रात्रिरजायत ॥२००॥

सा तमोबहुला यस्मात्ततो रात्रिर्नियामिका । आवृतास्तमसा रात्रौ प्रजास्तस्मात्स्वपन्त्युत ॥२०१॥

सृष्ट्वा सुरांस्ततः सो वै तनुमन्यामगृह्णत । अव्यक्तां सत्त्वबहुलां ततस्तां सोऽभ्यपूजयत् ॥२०२॥

ततस्तां युञ्जतस्तस्य प्रियमासीत्प्रजापतेः । ततो मुखात्समुत्पन्ना दीव्यतस्तस्य देवताः ॥२०३॥

यतोस्य दीव्यतो जातास्तेन देवाः प्रकीर्तिताः । धातुर्दिविति यः प्रोक्तः क्रीडायां स विभाव्यते ॥२०४॥
यस्मात्तस्य तु दीव्यन्तो जज्ञिरे तेन देवताः । देवान्सृष्ट्वाथ देवेशस्तनुमन्यामपद्यत ॥२०५॥
उत्सृष्टा सा तनुस्तेन सद्योऽहः समजायत । तस्मादहो धर्मयुक्तं देवताः समुपासते ॥२०६॥
सत्त्वमात्रात्मिकामेव ततोऽन्यां सोऽभ्यमन्यत । पितृवन्मन्यमानस्य पुत्रांस्तान्ध्यायतः प्रभोः ॥२०७॥
पितरो ह्युपपक्षाभ्यां राज्यहोरन्तरेऽभवन् । तस्मात्ते पितरो देवाः पितृत्वं तेन तेषु तत् ॥२०८॥
यया सृष्टास्तु पितरस्तनुन्तां स व्यपोहत । शापविद्धा तनुस्तेन सद्यः सन्ध्या व्यजायत ॥२०९॥
यस्मादहर्देवतानां रात्रिर्या सा सुरी स्मृता । तयोर्मध्ये तु पैत्री या तनुः सा तु गरीयसी ॥२१०॥
तस्माद्देवा सुराः सर्वे ऋषयो मानवास्तथा । उपासन्ते मुदायुक्ता राज्यहोर्मध्यमान्तनुम् ॥२११॥
ततोऽन्यां पुनर्ब्रह्मा तनुं वै समगृह्णत । रजोमात्रात्मिकायां तु मानसा सोऽसृजत्प्रभुः ॥२१२॥
रजः प्रियांस्ततः सोऽथ मानसानसृजत्सुतान् । मनस्विनस्ततस्तस्य मानवा जज्ञिरे सुताः ॥२१३॥
सृष्ट्वा पुनः प्रजाश्चापि स्वां तनुन्तामपोहत । शापविद्धा तनुस्तेन ज्योत्स्ना सद्यस्त्वजायत ॥२१४॥
यस्माद्भवन्ति संहृष्टाज्योत्स्नाया उद्भवे प्रजाः । इत्येतास्तनवस्तेन ह्यपविद्धा महात्मना ॥२१५॥
सद्यो राज्यहनी चैव सन्ध्या ज्योत्स्ना च जज्ञिरे । ज्योत्स्ना सन्ध्या अहश्चैव सत्त्वमात्रात्मकं त्रयम् ॥२१६॥
तमोमात्रात्मिका रात्रिः सा वै तस्मान्निशात्मिका । तस्माद्देवा दिवातन्वा तुष्ट्या सृष्टा मुखात्तु वै ॥२१७॥
यस्मात्तेषां दिवा जन्म बलिनस्तेन वै दिवा । तन्वा ययासुरान् रात्रौ जघनादसृजत्प्रभुः ॥२१८॥
प्राणेभ्यो निशिजन्मानो बलिनो निशि तेन ते । एतान्येव भविष्याणां देवानामसुरैः सह ॥२१९॥
पितृणां मानवानां च अतीतानागतेषु वै । मन्वन्तरेषु सर्वेषु निमित्तानि भवन्तिहि ॥२२०॥
ज्योत्स्ना राज्यहनी सन्ध्या चत्वार्यर्म्भांसि तानि वै । भान्ति यस्मात्ततोऽर्म्भांसि शब्दोऽयं सुमनीषिभिः ॥२२१॥
भातिर्दीप्तौ निगदितः पुनश्चाथ प्रजापतिः । सोऽर्म्भांस्येतानि सृष्ट्वा तु देवमानुषदानवान् ॥२२२॥
पितृंश्चैव सृजत्तन्वा आत्मना विविधान्पुनः । तामुत्सृज्य तनुं ज्योत्स्नां ततोऽन्यां प्राप्य स प्रभुः ॥२२३॥
मूर्तिं तमोरजः प्रायां पुनरेवाभ्यपूजयत् । अन्धकारे क्षुधाविष्टांस्ततोऽन्यान् सोऽसृजत्प्रभुः ॥२२४॥
तेन सृष्टाः क्षुधात्मानो अर्म्भांस्यादातुमुद्यताः । अर्म्भांस्येतानि रक्षाम उक्तवन्तस्तु तेषु ये ॥२२५॥
राक्षसा नाम ते यस्मात् क्षुधाविष्टा निशाचराः । येऽब्रुवन्क्षमोऽर्म्भांसि तेषां हृष्टाः परस्परम् ॥२२६॥
तेन ते कर्मणा यक्षा गुह्यका गूढकर्मणा । रक्षेति पालने चापि धातुरेष विभाव्यते ॥२२७॥
एवं च यक्षतिर्धातुर्भक्षणे स निरुच्यते । तं दृष्ट्वा ह्य प्रियेणास्य केशाः शीर्णास्तु धीमतः ॥२२८॥
ते शीर्णाश्चेत्थिता ह्यूर्ध्वन्ते चैवारुरुधुः प्रभुम् । हीनास्तच्छिरसो बाला यस्माच्चैवावसर्पिणः ॥२२९॥
व्यालात्मानः स्मृता बाला हीनत्वादहयः स्मृताः । पतत्वात्पन्नगाश्चैव सर्पाश्चैवावसर्पणात् ॥२३०॥
तस्य क्रोधोद्भवो योऽसौ अग्निर्गर्भः सुदारुणः । स तु सर्पान् सहोत्पन्नानाविवेश विषात्मकः ॥२३१॥
सर्पान्सृष्ट्वा ततः क्रुद्धः क्रोधात्मानो विनिर्ममे । वर्णेन कपिशेनोग्रास्ते भूताः पिशिताशनाः ॥२३२॥
भूतत्वात्ते स्मृता भूताः पिशाचाः पिशिताशनात् । प्रसन्नं गायतस्तस्य गन्धर्वा जज्ञिरे यदा ॥२३३॥
धयतीत्येष वै धातुः पानत्वे परिपठ्यते । धयन्तो जज्ञिरे वाचं गन्धर्वास्तेन ते स्मृताः ॥२३४॥
अष्टस्वेतासु सृष्टासु देवयोनिषु स प्रभुः । ततः स्वच्छन्दतोऽन्यानि वयांसि वयसा सृजत् ॥२३५॥
स्वच्छन्दतः स्वच्छन्दांसि वयसा च वयांसि च । पशून्सृष्ट्वा स देवेशोऽसृजत्पक्षिगणानपि ॥२३६॥
मुखतोऽजाः ससर्जाथ वक्षसश्चावयोऽसृजत् । गाश्चैवाथोदराद् ब्रह्मा पार्श्वाभ्यां च विनिर्ममे ॥२३७॥
पद्भ्यां चाश्वान् समातङ्गान् रासभानावयान्मृगान् । उष्ट्रानश्वतरांश्चैव तथान्याश्चैव जातयः ॥२३८॥
ओषध्यः फलमूलिन्यो रोमभ्यस्तस्य जज्ञिरे । एवं पश्वोषधीः सृष्ट्वायूयुजत्सोऽध्वरे प्रभुः ॥२३९॥
गौरजः पूरुषो मेषो ह्यश्वोऽश्वतरगर्दभौ । एतान्ग्राम्यान्पशूनाहुरारण्यान्वै निबोधत ॥२४०॥
श्वापदो द्विखुरो हस्ती वानराः पक्षिपञ्चमाः । औदकाः पशवः षष्ठाः सप्तमास्तु सरीसृपाः ॥२४१॥
महिषा गवयाक्षाश्च प्लवङ्गाः शरभा वृकाः । सिंहस्तु सप्तमस्तेषामारण्याः पशवः स्मृताः ॥२४२॥
गायत्रञ्च ऋचश्चैव त्रिवृत्साम रथन्तरम् । अग्निष्टोमं च यज्ञानां निर्ममे प्रथमान्मुखात् ॥२४३॥
यजुषि त्रैष्टुभं छन्दस्तोमं पञ्चदश तथा । बृहत्साम तथोक्थ्यञ्च दक्षिणादसृजन्मुखात् ॥२४४॥
सामानि जगतीच्छन्दस्तोमं सप्तदशं तथा । वैरूपमतिरात्रञ्च पश्चिमादसृजन्मुखात् ॥२४५॥
एकविंशमथर्वाणमाप्तोर्यामाणमेव च । अनुष्टुभं स वैराजमुत्तरादसृजन्मुखात् ॥२४६॥

विद्युतोऽशनिमेघांश्च रोहितेन्द्रधनूंषि च । तेजांसि च ससर्जादौ कल्पस्य भगवान्प्रभुः ॥२४७॥
उच्चावचानि भूतानि गात्रेभ्यस्तस्य जज्ञिरे । ब्रह्मणस्तु प्रजासर्गं सृजतो हि प्रजापतेः ॥२४८॥
सृष्ट्वा चतुष्टयं पूर्वं देवासुरनरान्पितॄन् । ततोऽसृजत्सभूतानि स्थावराणि चराणि च ॥२४९॥
यक्षान्पिशाचान् गन्धर्वास्त्वथैवाप्सरसाङ्गणान् । नरकिन्नररक्षांसि वयः पशुमृगोरगान् ॥२५०॥
अव्ययञ्च व्ययञ्चापि यदिदं स्थाणुजङ्गमम् । तेषां वै यानि कर्माणि प्राक्सृष्ट्यां प्रतिपेदिरे ॥२५१॥
तान्येव प्रतिपद्यन्ते सृज्यमानाः पुनः पुनः । हिंसाहिंसे मृदुकूरे धर्माधर्मे नृतान्ते ॥२५२॥
तद्भाविताः प्रपद्यन्ते तस्मात्तत्तस्य रोचते । महाभूतेषु सृष्टेषु इन्द्रियार्थेषु मूर्तिषु ॥२५३॥
विनियोगं च भूतानां धातैव व्यदधात्स्वयम् । केचित्पुरुषकारं तु प्राहुः कर्म सुमानवाः ॥२५४॥
दैवमित्यपरे विप्राः स्वभावं भूतं चिन्तकाः । पौरुषं कर्म दैवञ्च फलवृत्तिं स्वभावतः ॥२५५॥
न चैकं न पृथग्भावमधिकं न ततो विदुः । एतदेवञ्च नैकञ्च नामभेदेन नाप्युभे ॥२५६॥
कर्मस्था विषमं ब्रूयुः सत्त्वस्थाः समदर्शनाः । नाम रूपञ्च भूतानां कृतानां च प्रपञ्चनम् ॥२५७॥
वेदशब्देभ्य एवादौ निर्ममे स महेश्वरः । ऋषीणां नामधेयानि याश्च वेदेषु वृत्तयः ॥२५८॥
शर्वर्ष्यन्ते प्रसूतानां तान्येवैभ्यो ददात्यजः । एवंविधाः सृष्ट्यस्तु ब्रह्मणोऽव्यक्तजन्मनः ॥२५९॥
शर्वर्ष्यन्ते प्रदृश्यन्ते सिद्धिमाश्रित्य मानसीम् । एवम्भूतानि सृष्टानि स्थावराणि चराणि च ॥२६०॥
यदास्य ताः प्रजाः सृष्टा न व्यवर्द्धन्त सत्तमाः । तमोमात्रावृतो ब्रह्मा तदा शोकेन दुःखितः ॥२६१॥
ततः स विदधे बुद्धिमर्थनिश्चयगामिनीम् । अथात्मनि समद्राक्षीत्तमोमात्रां नियामिकाम् ॥२६२॥
रजः सत्त्वं परित्यज्य वर्त्तमानां स्वधर्मतः । ततः स तेन दुःखेन दुःखं चक्रे जगत्पतिः ॥२६३॥
तमश्च व्यनुदत्पश्चाद्रजः सत्त्वं तमावृणोत् । तत्तमः प्रतिनुन्नं वै मिथुनं समजायत ॥२६४॥
अधर्मस्तमसो जज्ञे हिंसा शोकादजायत । ततस्तस्मिन्समुद्भूते मिथुने दारुणात्मिके ॥२६५॥
गतासुर्भगवानासीत्प्रीतिश्चैनमशिश्रियत् । स्वां तनुं स ततो ब्रह्मा तामपोहत भास्वराम् ॥२६६॥
द्विधा कृत्वा स्वकं देहमर्धेन पुरुषोऽभवत् । अर्धेन नारी सा तस्य शतरूपा व्यजायत ॥२६७॥
प्रकृतिं भूतधात्रिं तां कामाङ्घ्रिं सृष्ट्वान्प्रभुः । सा दिवं पृथिवीं चैव महिम्ना व्याप्यधिष्ठिता ॥२६८॥
ब्रह्मणः सा तनुः पूर्वा दिवमावृत्य तिष्ठति । यात्वर्धात्सृजतो नारी शतरूपा व्यजायत ॥२६९॥
सा देवी नियुतं तप्त्वा तपः परमदुश्चरम् । भर्तारं दीप्तयशसं पुरुषं प्रत्यपद्यत ॥२७०॥
स वै स्वायम्भुवः पूर्वं पुरुषो मनुरुच्यते । तस्यैव सप्ततियुगं मन्वन्तरमिहोच्यते ॥२७१॥
लेभे स पुरुषः पत्नीं शतरूपामयोनिजाम् । तथा सार्धं स रमते तस्मात्सा रतिरुच्यते ॥२७२॥
प्रथमः सम्प्रयोगात्मा कल्पादौ समपद्यत । विराजमसृजद्ब्रह्मा सोऽभवत्पुरुषो विराट् ॥२७३॥
सम्राट् च शतरूपा वै वैराजः स मनुः स्मृतः । स वैराजः प्रजासर्गं ससर्ज पुरुषो मनुः ॥२७४॥
वैराजात्पुरुषाद्वैराच्छतरूपा व्यजायत । प्रियव्रतोत्तनापादौ पुत्रौ द्वौ लोकसंमतौ ॥२७५॥
कन्ये द्वे च महाभागे याभ्यां जाता इमाः प्रजाः । देवी नाम तथाकूतिः प्रसूतिश्चैव ते उभे ॥२७६॥
स्वायम्भुवः प्रसूतिं तु दक्षाय प्रददौ प्रभुः । प्राणो दक्ष इति ज्ञेयः सङ्कल्पो मनुरुच्यते ॥२७७॥
रुचेः प्रजापतेः सोऽथ आकूतिं प्रत्यपादयत् । आकूत्यां मिथुनं जज्ञे मानसस्य रुचेः शुभम् ॥२७८॥
यज्ञश्च दक्षिणा चैव यमलौ सम्बभूवतुः । यज्ञस्य दक्षिणायां तु पुत्रा द्वादश जज्ञिरे ॥२७९॥
यामा इति समाख्याता देवाः स्वायम्भुवेऽन्तरे । एतस्य पुत्रा यज्ञस्य तस्माद्यामाश्च ते स्मृताः ॥२८०॥
अजितश्चैव शुक्रश्च गणौ द्वौ ब्रह्मणा कृतौ । यामाः पूर्वं प्रजाता ये तेऽभवन्स्तु दिवौकसः ॥२८१॥
स्वायम्भुवसुतायां तु प्रसूत्यां लोकमातरः । तस्यां कन्याश्चतुर्विंशदक्षस्त्वजनयत्प्रभुः ॥२८२॥
सर्वास्ताश्च महाभागाः सर्वाः कमललोचनाः । भोगवत्यश्च ताः सर्वाः सर्वास्ता योगमातरः ॥२८३॥
सर्वाश्च ब्रह्मवादिन्यः सर्वा विश्वस्य मातरः । श्रद्धा लक्ष्मीर्धृतिस्तुष्टिः पुष्टिर्मेधा क्रिया तथा ॥२८४॥
बुद्धिर्लज्जा वपुः शान्तिः सिद्धिः कीर्त्तिर्भयोदश । पत्न्यर्थं प्रतिजग्राह धर्मो दाक्षायणीः प्रभुः ॥२८५॥
दाराण्येतानि वै तस्य विहितानि स्वयम्भुवा । ताभ्यः शिष्टा यवीयस्य एकादश सुलोचनाः ॥२८६॥
सतीख्यात्यथ सम्भूतिः स्मृतिः प्रीतिः क्षमा तथा । सन्नतिश्चानसूया च ऊर्जा स्वाहा स्वधा तथा ॥२८७॥
तास्तथा प्रत्यपद्यन्त पुनरन्ये महर्षयः । रुद्रो भृगुर्मरिचिश्च अङ्गिराः पुलहः क्रतुः ॥२८८॥
पुलस्त्योऽत्रिर्वसिष्ठश्च पितरोऽग्निस्तथैव च । सती भवाय प्रायच्छत् ख्यातिं च भृगवे ततः ॥२८९॥

मरीचये च सम्भूतिं स्मृतिमङ्गिरसे ददौ । प्रीतिं चैव पुलस्त्याय क्षमां वै पुलहाय च ॥२९०॥
 क्रतेव सन्नतिन्नाम अनसूयां तथात्रये । ऊर्जां ददौ वसिष्ठाय स्वाहामप्यग्नये ददौ ॥२९१॥
 स्वधां चैव पितृभ्यस्तु तास्वपत्या निबोधत । एताः सर्वा महाभागाः प्रजास्वनुसृताः स्थिताः ॥२९२॥
 मन्वन्तरेषु सर्वेषु यावदाभूतसंप्लवम् । श्रद्धा कामं विजज्ञे वै दर्पो लक्ष्मीसुतः स्मृतः ॥२९३॥
 धृत्यास्तु नियमः पुत्रस्तुष्ट्याः सन्तोष एव च । पुष्ट्या लोभः सुतश्चापि मेधापुत्र श्रुतस्तथा ॥२९४॥
 क्रियायामभवत्पुत्रो दण्डः समय एव च । बुद्ध्यां बोधः सुतस्तद्वत्प्रमादोऽप्युपजायत ॥२९५॥
 लज्जायां विनयः पुत्रो व्यवसायो वसोः सुतः । क्षेमः शान्तिसुतश्चापि सुखं सिद्धिर्व्यजायत ॥२९६॥
 यशः कीर्त्तिसुतश्चापि इत्येते धर्मसूनवः । कामस्य हर्षः पुत्रो वै देव्यां प्रीत्यां व्यजायत ॥२९७॥
 इत्येष वै सुतोदकः सर्गो धर्मस्य कीर्त्तितः । जज्ञे हिंसा त्वधर्माद्वै निकृतिं चानृतं सुतम् ॥२९८॥
 निकृत्यान्तु द्वयं जज्ञे भयं नरक एव च । माया च वेदना चापि मिथुनद्वयमेतयोः ॥२९९॥
 भूयो जज्ञेऽथ वै माया मृत्युं भूतापहारिणम् । वेदनायाः सुतश्चापि दुःखं जज्ञे च रौरवः ॥३००॥
 मृत्योर्व्याधिजराशोकक्रोधासूयाश्च जज्ञिरे । दुःखोत्तराः सुता ह्येते सर्वे चाधर्मलक्षणाः ॥३०१॥
 नैषां भार्यास्तु पुत्राश्च सर्वे ह्येते परिग्रहाः । इत्येष तामसः सर्गो जज्ञे धर्मनियामकः ॥३०२॥
 प्रजाः सृजेति व्यादिष्टे ब्रह्मणा नीललोहितः । सोऽभिधाय सतीं भार्या निर्ममे ह्यात्मसम्भवान् ॥३०३॥
 नाधिकान्न च हीनांस्तान्मानसानात्मनः समान् । सहस्रं हि सहस्राणां सोऽसृजत्कृत्तिवाससः ॥३०४॥
 तुल्यानेवात्मनः सर्वान् रूपतेजोबलुश्रुतैः । पिङ्गलान्सनिषङ्गांश्च सकपर्दान्सलोहितान् ॥३०५॥
 विशिष्टान् हरिकेशांश्च दृष्टिघ्नांश्च कपालिनः । महारूपान्विरूपांश्च विश्वरूपान्स्वरूपिणः ॥३०६॥
 रथिनश्चर्मिणश्चैव वर्मिणश्च वरूथिनः । सहस्रशतबाहुंश्च दिव्यान्भौमान्तरिक्षगान् ॥३०७॥
 स्थूलशीर्षानष्टद्वान्द्रिजिह्वांस्तान्त्रिलोचनान् । अन्नादान्पिशिताशांश्च आज्यपान्सोमपानपि ॥३०८॥
 मीढुषोऽतिकपालांश्च शितिकण्ठोर्ध्वरेतसः । हव्यादान् च्छूतधर्मांश्च धर्मिणो ह्यथ बर्हिणः ॥३०९॥
 आसीनान्धावतश्चैव पञ्चभूतान्सहस्रशः । अध्यापिनोऽध्यायिनश्च जपतो युञ्जतस्तथा ॥३१०॥
 धूमवन्तो ज्वलन्तश्च नदीमन्तोऽतिदीप्तिनः । वृद्धान्बुद्धिमतश्चैव ब्रह्मिष्ठान् शुभदर्शनान् ॥३११॥
 नीलग्रीवान्सहस्राक्षान्सर्वांश्चाथ क्षमाकरान् । अदृश्यान्सर्वभूतानां महायोगान्महौजसः ॥३१२॥
 भ्रमन्तोभिद्रवन्तश्च प्लवन्तश्च सहस्रशः । अयातयामानसृजदुद्रानेतान् सुरोत्तमान् ॥३१३॥
 ब्रह्मा दृष्ट्वाब्रवीदेनं मासाक्षीरीदृशीः प्रजाः । स्रष्टव्या नात्मनस्तुल्याः प्रजा देव ! नमोऽस्तु ते ॥३१४॥
 अन्याः सृज त्वं भद्रन्ते प्रजा वै मृत्युसंयुताः । नारप्स्यन्ते हि कर्माणि प्रजावगतमृत्यवः ॥३१५॥
 एवमुक्तोऽब्रवीदेनं नाहं मृत्युजरान्विताः । प्रजाः सक्ष्यामि भद्रन्ते स्थितोह त्वं सृज प्रजाः ॥३१६॥
 एते ये वै मया सृष्टा विरूपा नीललोहिताः । सहस्राणां सहस्रन्तु आत्मनो निसृताः प्रजाः ॥३१७॥
 एते देवा भविष्यन्ति रुद्रा नाम महाबलाः । पृथिव्यामन्तरिक्षे च दिक्षु चैव परिश्रिताः ॥३१८॥
 शतरुद्राः समात्मनो भविष्यन्तीति याज्ञिकाः । यज्ञभाजो भविष्यन्ति सर्वदेवगणैः सह ॥३१९॥
 मन्वन्तरेषु ये देवा भविष्यन्तीह भेदतः । सार्धन्तैरीज्यमानास्ते स्थास्यन्तीहायुगक्षयात् ॥३२०॥
 एवमुक्तस्तदा ब्रह्मा महादेवेन धीमता । प्रत्युवाच नमस्कृत्य हृष्यमाणः प्रजापतिः ॥३२१॥
 एवं भवतु भद्रन्ते यथा ते व्याहृतं विभो । ब्रह्मणा समनु ज्ञाते तथा सर्वमभूत्कल ॥३२२॥
 ततः प्रभृति देवेशो न चासूयत वै प्रजाः । ऊर्ध्वरेताः स्थितः स्थाणुर्यावदाभूतसंप्लवम् ॥३२३॥
 यस्मादुक्तः स्थितोऽस्मीति तस्मात्स्थाणुरिति स्मृतः । एष देवो महादेवः पुरुषोऽर्कसमद्युतिः ॥३२४॥
 अर्धनारीनरवपुस्तेजसा ज्वलनोपमः । स्वेच्छयासौ द्विधाभूतः पृथक् स्त्री पुरुषः पृथक् ॥३२५॥
 स एवैकादशार्धेन स्थितोऽसौ परमेश्वरः । तत्र या सा महाभागा शङ्करस्यार्धकायिनी ॥३२६॥
 प्रागुक्ता तु महादेवी स्त्री सैवैह सती ह्यभूत् । हिताय जगतां देवी दक्षेणाराधिता पुरा ॥३२७॥
 कार्यार्थं दक्षिणं तस्याः शुक्लं वामं तथासितम् । आत्मानं विभजस्वेति प्रोक्ता देवेन शम्भुना ॥३२८॥
 सा तथोक्ता द्विधाभूता शुक्ला कृष्णा च वै द्विजाः । तस्या नामानि वक्ष्यामि शृण्वंतु च समाहिताः ॥३२९॥
 स्वाहा स्वधा महाविद्या मेधा लक्ष्मीः सरस्वती । सती दाक्षायणी विद्या इच्छाशक्तिः क्रियात्मिका ॥३३०॥
 अपर्णा चैकपर्णा च तथा चैवैकपाटला । उमा हैमवती चैव कल्याणी चैकमातृका ॥३३१॥
 ख्यातिः प्रज्ञा महाभागा लोके गौरीति विश्रुता । गणाम्बिका महादेवी नन्दिनी जातवेदसी ॥३३२॥

एकरूपमथैतस्याः पृथग्देहविभावतान् । सावित्री वरदा पुण्या पावनी लोकविश्रुता ॥३३३॥
 आज्ञा आवेशनी कृष्णा तामसी सात्त्विकी शिवा । प्रकृतिर्विकृता रौ द्री दुर्गा भद्रा प्रमाथिनी ॥३३४॥
 कालरात्रिर्महामाया रेवती भूतनायिका । द्वापरान्तविभागे च नामानीमानि सुव्रताः ॥३३५॥
गौतमी कौशिकी चार्या चण्डी कात्यायनी सती । कुमारी यादवी देवी वरदा कृष्णपिङ्गला ॥३३६॥
 बर्हिध्वजा शूलधरा परमा ब्रह्मचारिणी । महेन्द्रोपेन्द्रभगिनी दृषद्वत्येकशूलधृक् ॥३३७॥
 अपराजिता बहुभुजा प्रगल्भा सिंहवाहिनी । शुम्भादिदैत्यहन्त्री च महामहिषमर्दिनी ॥३३८॥
 अमोघा विन्ध्यनिलया विक्रान्ता गणनायिका । देव्या नामविकाराणि इत्येतानि यथाक्रमम् ॥३३९॥
 भद्रकाल्या मयोक्तानी सम्यक्फलप्रदानि च । ये पठन्ति नरास्तेषां विद्यते न च पातकम् ॥३४०॥
 अरण्ये पर्वते वापि पुरे वाप्यथवा गृहे । रक्षामेतां प्रयुञ्जीत जलेवाथ स्थलेऽपि वा ॥३४१॥
 व्याघ्रकुम्भीनचोरेभ्यो भयस्थाने विशेषतः । आपत्स्वपि च सर्वासु देव्या नामानि कीर्तयित् ॥३४२॥
 आर्यकग्रहभूतैश्च पूतनामातृभिस्तथा । अभ्यर्दितानां बालानां रक्षामेतां प्रयोजयेत् ॥३४३॥
 महादेवी कले द्वे तु प्रज्ञा श्रीश्च प्रकीर्तिते । आभ्यां देवी सहस्राणी यैर्व्याप्तमखिलं जगत् ॥३४४॥
 अनया देवदेवोऽसौ सत्या रुद्रो महेश्वरः । आतिष्ठत्सर्वलोकानां हिताय परमेश्वरः ॥३४५॥
 रुद्रः पशुपतिश्चासीत्पुरा दग्धं पुरत्रयम् । देवाश्च पशवः सर्वे बभूवुस्तस्य तेजसा ॥३४६॥
 यः पठेच्छृणुयाद्वापि आदिसर्गक्रमं शुभम् । स याति ब्रह्मणो लोकं श्रावयेद्वा द्विजोत्तमान् ॥३४७॥
 इति श्रीलिङ्गमहापुराणे पूर्वभागे सृष्टिविस्तारो नाम सप्ततितमोऽध्यायः ॥७०॥

आदितः श्लोकानां समष्ट्यङ्काः-३,५९८+३४७=३,९४५



॥ अथैकसप्ततितमोऽध्यायः ॥

ऋषय ऊचुः ॥

समासाद्विस्तराच्चैव सर्गः प्रोक्तस्त्वया शुभः । कथं पशुपतिश्चासीत्पुरं दग्धं महेश्वरः ॥१॥
 कथं च पशवश्चासन्देवाः सन्नह्यकाः प्रभोः । मयस्य तपसा पूर्वं सुदुर्गं निर्मितं पुरम् ॥२॥
 हैमञ्च राजतं दिव्यमयस्मय मनुत्तमम् । सुदुर्गं देवदेवेन दग्धमित्येव नः श्रुतम् ॥३॥
 कथं ददाह भगवान् भगनेत्रनिपातनः । एकेनेषुनिपातेन दिव्येनापि तदा कथम् ॥४॥
 विष्णुनोत्पादितैर्भूतैर्न दग्धं तत्पुरत्रयम् । पुरस्य सम्भवः सर्वो वरलाभः पुरा श्रुतः ॥५॥
 इदानीं दहनं सर्वं वक्तुमर्हसि सुव्रतः ! । तेषां तद्वचनं श्रुत्वा सूताः पौराणिकोत्तमः ॥६॥
 यथा श्रुतं तथा प्राह व्यासाद्विश्वार्थसूचकात् ।

सूत उवाच ॥

त्रैलोक्यस्यास्य शापाद्धिमनोवाक्कायसम्भवात् ॥७॥

निहते तारके दैत्ये तारपुत्रे सबान्धवे । स्कन्देन वा प्रयत्नेन तस्य पुत्रा महाबलाः ॥८॥
 विद्युन्माली तारकाक्षः कमलाक्षश्च वीर्यवान् । तपस्तेषुर्महात्मानो महाबलपराक्रमाः ॥९॥
 तप उग्रं समास्थाय नियमे परमे स्थिताः । तपसा कर्शयामासुर्देहान् स्वान्दानवोत्तमाः ॥१०॥
 तेषां पितामहः प्रीतो वरदः प्रददौ वरम् ।

दैत्या ऊचुः ॥

अवध्यत्वं च सर्वेषां सर्वभूतेषु सर्वदा ॥११॥

सहिता वरयामासुः सर्वलोकपितामहम् । तानब्रवीत्तदा देवो लोकानां प्रभुरख्ययः ॥१२॥
 नास्ति सर्वामरत्वं वै निवर्तध्वमतोऽसुराः । अन्यं वरं वृणीध्वं वै यादृशं सम्प्ररोचते ॥१३॥
 ततस्ते सहिता दैत्याः सम्प्रधार्य परस्परम् । ब्रह्माणमब्रु वन्दैत्याः प्रणिपत्य जगद्गुरुम् ॥१४॥
 वयं पुराणि त्रीण्येव समास्थाय महीमिमाम् । विचरिष्याम लोकेश ! त्वत्प्रसादाज्जगद्गुरो ॥१५॥
 तथा वर्षसहस्रेषु समेष्यामः परस्परम् । एकीभावं गमिष्यन्ति पुराण्येतानि चानघ ॥१६॥
 समागतानि चैतानि यो हन्याद्भगवंस्तदा । एकेनैवेषुणा देवः स नो मृत्युर्भविष्यति ॥१७॥
 एवमस्त्विति तान्देवः प्रत्युक्त्वा प्राविशद्विवम् । ततो मयः स्वतपसा चक्रे वीरः पुराण्यथ ॥१८॥

काञ्चनं दिवि तत्रासीदन्तरिक्षे च राजतम् । आयसं चाभवद्भूमौ पुरं तेषां महात्मनाम् ॥१९॥
 एकैकं योजनशतं विस्तारायामतः समम् । काञ्चनं तारकाक्षस्य कमलाक्षस्य राजतम् ॥२०॥
 विद्युन्मालेश्चायसं वै त्रिविधं दुर्गमुत्तमम् । मयश्च बलवांस्तत्र दैत्यदानवपूजितः ॥२१॥
 हैरण्ये राजते चैव कृष्णायसमये तथा । आलयं चात्मनः कृत्वा तवास्ते बलवांस्तदा ॥२२॥
 एवं बभूवुर्दैत्यानामतिदुर्गाणि सुव्रताः । पुराणि त्रीणी विप्रेन्द्रा ! स्त्रैलोक्यमिव चापरम् ॥२३॥
 पुरत्रये तदा जाते सर्वे दैत्या जगत्त्रये । पुरत्रयं प्रविश्यैव बभूवुस्ते बलाधिकाः ॥२४॥
 कल्पद्रुमसमाकीर्णं गजवाजिसमाकुलम् । नानाप्रसादसङ्कीर्णं मणिजालैः समावृतम् ॥२५॥
 सूर्यमण्डलसङ्काशैर्विमानैर्विंशतोमुखैः । पद्मरागमयैः शुभ्रैः शोभितं चन्द्रसन्निभैः ॥२६॥
 प्रासादैर्गोपुरैर्दिव्यैः कैलासशिखरोपमैः । शोभितं त्रिपुरं तेषां पृथक्पृथगनुत्तमैः ॥२७॥
 दिव्यस्त्रीभिः सुसम्पूर्णङ्गन्धर्वैः सिद्धचारणैः । रुद्रालयैः प्रतिगृहं साग्निहोत्रैर्द्विजोत्तमाः ! ॥२८॥
 वापीकूपतडागैश्च दीर्घिकाभिस्तु सर्वतः । मत्तमातङ्गयूथैश्च तुरङ्गैश्च सुशोभनैः ॥२९॥
 रथैश्च विविधाकारैर्विचित्रैर्विंशतोमुखैः । सभा प्रपादिभिश्चैव क्रीडास्थानैः पृथक्पृथक् ॥३०॥
 वेदाध्ययनशालाभिर्विविधाभिः समन्ततः । अधृष्यं मनसाप्यन्यैर्मयस्यैव च मायया ॥३१॥
 पतिव्रताभिः सर्वत्र सेवितं मुनिपुङ्गवाः । कृत्वापि सुमहत्पापामपापैः शङ्करार्चनात् ॥३२॥
 दैत्यैश्चैर्महाभागैः सदारैः ससुतैर्द्विजाः । श्रौतस्मार्त्तार्थधर्मज्ञैस्तद्धर्मनिरतैः सदा ॥३३॥
 महादेवेतरं त्यक्त्वा देवं तस्यार्चने स्थितैः । व्यूढोरस्कैर्वृषस्कन्धैः सर्वायुधधरैः सदा ॥३४॥
 सर्वदा क्षुधितैश्चैव दावाग्निसदृशेक्षणैः । प्रशान्तैः कुपितैश्चैव कुब्जैर्वा मनकैस्तथा ॥३५॥
 नीलोत्पल दलप्रख्यैर्नीलकुञ्चितमूर्धजैः । नीलादिमेरुसंकाशैर्नीरदोपमनिःस्वनैः ॥
 मयेन रक्षितैः सर्वैः शिक्षितैर्युद्धलालसैः ॥३६॥

अथ समररतैः सदा समन्ताच्छिवपदपूजनया सुलब्धवीर्यैः । रविमरुदमरेन्द्रसन्निकाशैः सुरमथनैः सुदृढैः सुसेवितं
 तत् ॥३७॥

सेन्द्रा देवा द्विजश्रेष्ठा ! दुमा दावाग्निना यथा । पुरत्रयाग्निना दग्धा ह्यभवन्दैत्यवैभवात् ॥३८॥
 अथैवन्ते तदा दग्धा देवा देवेश्वरं हरिम् । अभिवन्द्य तदा प्राहुस्तप्रतिमवर्चसम् ॥३९॥
 सोऽपि नारायणः श्रीमान् चिन्तयामास चेतसा । किं कार्यं देवकार्येषु भगवानिति स प्रभुः ॥४०॥
 तदा सस्मार वै यज्ञं यज्ञमूर्तिर्जनादर्नः । यज्वा यज्ञभुगीशानो यज्वनां फलदः प्रभुः ॥४१॥
 ततो यज्ञः स्मृतस्तेन देवकार्यार्थसिद्धये । देवन्ते पुरुषं चैव प्रणेमुस्तुष्टुवुस्तदा ॥४२॥
 भगवानपि तं दृष्ट्वा यज्ञं प्राह सनातनम् । सनातनस्तदा सेन्द्रान्देवानालोक्य चाच्युतः ॥४३॥
 श्रीविष्णुरुवाच ॥

अनेनोपसदा देवा यजध्वं परमेश्वरम् । पुरत्रयविनाशाय जगत्त्रयविभूतये ॥४४॥
 सूत उवाच ॥

अथ तस्य वचः श्रुत्वा देवदेवस्य धीमतः । सिंहनादं महत्कृत्वा यज्ञेशं तुष्टुवुः सुराः ॥४५॥
 ततः सञ्चिन्त्य भगवान् स्वयमेव जनार्दनः । पुनः प्राह स सर्वास्तांस्त्रिदशांस्त्रिदशेश्वरः ॥४६॥
 हत्वा दग्ध्वा च भूतानि भुक्त्वा चान्यायतोऽपि वा । यजेद्यदि महादेवमपापो नात्र संशयः ॥४७॥
 अपापा नैव हन्तव्याः पापा एव न संशयः । हन्तव्याः सर्वयत्नेन कथं वध्याः सुरोत्तमाः ॥४८॥
 असुरा दुर्मदाः पापा अपि देवैर्महाबलैः । तस्मान्न वध्या रुद्रस्य प्रभावात्परमेष्ठिनः ॥४९॥
 कोऽहं ब्रह्माऽथवा देवा दैत्या देवारिसूदनाः । मुनयश्च महात्मानः प्रसादेन विना प्रभोः ॥५०॥
 यः सप्तविंशको नित्यः परात्परतरः प्रभुः । विश्वामरेश्वरो वन्द्यो विश्वाधारो महेश्वरः ॥५१॥
 स एव सर्वदेवेशः सर्वेषामपि शङ्करः । लीलया देवदैत्येन्द्रविभागमकरो ह्रः ॥५२॥
 तस्यांशमेकं सम्पूज्य देवा देवत्वमागताः । ब्रह्मा ब्रह्मत्वमापन्नो ह्यहं विष्णुत्वमेव च ॥५३॥
 तमपूज्य जगत्पुष्पिन् कः पुमान् सिद्धिमिच्छति । तस्मात्तेनैव हन्तव्या लिङ्गार्चनविधेर्बलात् ॥५४॥
 धर्मनिष्ठाश्च ते सर्वे श्रौतस्मार्त्तविधौ स्थिताः । तथापि यजमानेन रौद्रेणोपसदा प्रभुम् ॥
 रुद्रमिष्ट्वा यथान्यायं जेष्यामो दैत्यसत्तमान् ॥५५॥

सतारकाक्षेण मयेन गुप्तं स्वस्थं च गुप्तं स्फटिकाभमेकम् । को नाम हन्तुं त्रिपुरं समर्थो मुक्त्वा त्रिनेत्रं
भगवन्तमेकम् ॥५६॥

सूत उवाच ॥

एवमुक्त्वा हरिश्रेष्ठा यज्ञेनोपसदा प्रभुम् । उपविष्टो ददर्शाथ भूतसङ्घान्सहस्रशः ॥५७॥
शूलशक्तिगदाहस्तान् टङ्कोपलशिलायुधान् । नानाप्रहरणोपेतान्नानावेषधरांस्तदा ॥५८॥
कालाभिरुद्रसङ्काशान् कालरुद्रोपमांस्तदा । प्राह देवो हरिः साक्षात्प्रणिपत्यस्थितान् प्रभुः ॥५९॥
विष्णुरुवाच ॥

दग्ध्वा भित्त्वा च भुक्त्वा च गत्वा दैत्यपुरत्रयम् । पुनर्यथागतं वीरा गन्तुमर्हथ भूतये ॥६०॥
ततः प्रणम्य देवेशं भूतसङ्घाः पुरत्रयम् । प्रविश्य नष्टास्ते सर्वे शलभा इव पावकम् ॥६१॥
ततस्तु नष्टास्ते सर्वे भूता देवेश्वराज्ञया । ननृतुर्मुमुदुश्चैव जगुर्दैत्याः सहस्रशः ॥६२॥
तुष्टुवुर्देवदेवेशं परमात्मानमीश्वरम् । ततः पराजिता देवा ध्वस्तवीर्याः क्षणेन तु ॥६३॥
सेन्द्राः सङ्गम्य देवेशमुपेन्द्रं धिष्ठिता भयात् । तान्दृष्ट्वा चिन्तयामास भगवान्पुरुषोत्तमः ॥६४॥
किं कृत्यमिति सन्तप्तः सन्तप्तान्सेन्द्रकान्क्षणम् । कथन्तु तेषां दैत्यानां बलं हत्वा प्रयत्नतः ॥६५॥
देवकार्यं करिष्यामि प्रसादात्परमेष्ठिनः । पापं विचारतो नास्ति धर्मिष्ठानां न संशयः ॥६६॥
तस्मादैत्या न वध्यास्ते भूतैश्चोपसदोद्भवैः । पापं नुदति धर्मेण धर्मं सर्वं प्रतिष्ठितम् ॥६७॥
धर्मादैश्वर्यमित्येषा श्रुतिरेषा सनातनी । दैत्याश्चैते हि धर्मिष्ठाः सर्वे त्रिपुरवासिनः ॥६८॥
तस्मादवध्यतां प्राप्ता नान्यथा द्विजपुङ्गवाः ! । कृत्वापि सुमहत्पापं रुद्रमभ्यर्चयन्ति ये ॥६९॥
मुच्यन्ते पातकैः सर्वैः पद्मपत्रमिवाम्भसा । पूजया भोगसम्पत्तिरवश्यं जायते द्विजाः ॥७०॥
तस्मात्ते भोगिनो दैत्या लिङ्गार्चनपरायणाः । तस्मात्कृत्वा धर्मविघ्नमहं देवाः स्वमायया ॥७१॥
दैत्यानां देवाकार्यार्थं जेष्येऽहं त्रिपुरं क्षणात् ।

सूत उवाच ॥

विचार्येनं ततस्तेषां भगवान्पुरुषोत्तमः ॥ कर्तुं व्यवसितश्चाभूद्धर्मविघ्नं सुरारिणाम् ॥७२॥
असृजच्च महातेजाः पुरुषं चात्मसम्भवम् । मायी मायामयं तेषां धर्मविघ्नार्थमच्युतः ॥७३॥
शास्त्रं च शास्ता सर्वेषामकरोत्कामरूपधृक् । सर्वसम्मोहनं मायी दृष्टप्रत्ययसंयुतम् ॥७४॥
एतत्स्वाङ्गभावयैव पुरुषायोपदिश्य तु । मायी मायामयं शास्त्रं ग्रन्थषो षडश्लक्षकम् ॥७५॥
श्रौतस्मार्तविरुद्धं च वर्णाश्रमविवर्जितम् । इहैव स्वर्गनरकं प्रत्ययं नान्यथा पुनः ॥७६॥
तच्छास्त्रमुपदिश्यैव पुरुषायाच्युतः स्वयम् । पुरत्रयविनाशाय प्राहौनं पुरुषं हरिः ॥७७॥
गन्तुमर्हसि नाशाय भो तूर्णं पुरवासिनाम् । धर्मास्तथा प्रमश्यन्तु श्रौतस्मार्ता न संशयः ॥७८॥
ततः प्रणम्य तं मायी मायाशास्त्रविशारदः । प्रविश्य तत्पुरं तूर्णं मुनिर्मायां तदाकरोत् ॥७९॥
मायया तस्य ते दैत्याः पुरत्रयनिवासिनः । श्रौतं स्मार्तञ्च सन्त्यज्य तस्य शिष्यास्तदाभवन् ॥८०॥
तत्त्यजुश्च महादेवं शङ्करं परमेश्वरम् । नारदोऽपि तदा मायी नियोगान्मायिनः प्रभोः ॥८१॥
प्रविश्य तत्पुरं तेन मायिना सह दीक्षितः । मुनिः शिष्यैः प्रशिष्यैश्च संवृतः सर्वतः स्वयम् ॥८२॥
स्त्रीधमञ्चाकरोत्स्त्रीणां दुश्चारफलसिद्धिदम् । चक्रुस्ताः सर्वदा लब्ध्वा सद्य एव फलं स्त्रियः ॥८३॥
जनासक्ता बभूवुस्ता विनिन्द पतिदेवताः । अद्यापि गौरवात्तस्य नारदस्य कलौ मुनेः ॥८४॥
नार्यश्चरन्ति सन्त्यज्य भर्तृन्स्वैरं वृथाधमाः । स्त्रीणां माता पिता बंधुः सखा मित्रञ्च बान्धवः ॥८५॥
भर्ता एव न सन्देहस्तथाप्यासहमायया । कृत्वापि सुमहत्पापं या भर्तुः प्रेमसंयुता ॥८६॥
प्राप्नुयात्परमं स्वर्गं नरकञ्च विपर्ययात् । पुरैकामुनिशार्दलाः ! सर्वधर्मान् सदा पतिम् ॥८७॥
सन्त्यज्यापूजयन्साध्व्यो देवानन्याङ्गगदुरून् । ताः स्वर्गलोकमासाद्य मोदन्ते विगतज्वराः ॥८८॥
नरकञ्च जगामान्या तस्माद्भर्ता परा गतिः । तथापि भर्तृन्स्वास्त्यक्त्वा बभूवुः स्वैरवृत्तयः ॥८९॥
मायया देवदेवस्य विष्णोस्तस्याज्ञया प्रभोः । अलक्ष्मीश्च स्वयं तस्य नियोगात्त्रिपुरङ्गता ॥९०॥
या लक्ष्मीस्तपसा तेषां लब्धा देवेश्वरादजात् । बहिर्गता परित्यज्य नियोगाद्ब्रह्मणः प्रभोः ॥९१॥
बुद्धि मोहन्तथाभूतं विष्णुमायाविनिर्मितम् । तेषां दत्त्वा क्षणं देवस्तासां मायी च नारदः ॥९२॥
सुखासीनौ ह्यसम्भ्रान्तौ धर्मविघ्नार्थमव्ययौ । एवं नष्टे तदा धर्मे श्रौतस्मार्ते सुशोभने ॥९३॥

पाषण्डे ख्यापिते तेन विष्णुना विश्वयोनिना । त्यक्ते महेश्वरे दैत्यैस्त्यक्ते लिङ्गार्चने तथा ॥९४॥
स्त्रीधर्मे निखिले नष्टे दुराचारे व्यवस्थिते । कृतार्थ इव देवेशो देवैः सार्धमुमापतिम् ॥९५॥
तपसा प्राप्य सर्वज्ञं तुष्टाव पुरुषोत्तमः ।

श्रीभगवानुवाच ॥

महेश्वराय देवाय नमस्ते परमात्मने ॥९६॥

नारायणाय शर्वाय ब्रह्मणे ब्रह्मरूपिणे । शाश्वताय ह्यनन्ताय अव्यक्ताय च ते नमः ॥९७॥

सूत उवाच ॥

एवं स्तुत्वा महादेवं दण्डवत्प्रणिपत्य च । जजाप रुद्रं भगवान्कोटिवारं जले स्थितः ॥९८॥
देवाश्च सर्वे ते देवं तुष्टुवुः परमेश्वरम् । सेन्द्राः ससाध्याः सयमाः सरुद्राः समरुद्रणाः ॥९९॥
देवा ऊचुः ॥

नमः सर्वात्मने तुभ्यं शङ्करायार्तिहारिणे । रुद्राय नीलरुद्राय कटुद्राय प्रचेतसे ॥१००॥
गतिर्नः सर्वदास्माभिर्वन्द्यो देवारिमर्दनः । त्वमादिस्त्वमनन्तश्च अनन्तश्चाक्षयः प्रभुः ॥१०१॥
प्रकृतिः पुरुषः साक्षात्स्रष्टा हर्ता जगद्गुरो । त्राता नेता जगत्स्यस्मिन्द्विजानां द्विजवत्सल ॥१०२॥
वरदो वाङ्मयो वाच्यो वाच्यवाचकवर्जितः । याज्यो मुक्त्यर्थमीशानो योगिभिर्योगविभ्रमैः ॥१०३॥
हृत्पुण्डरीकसुषिरे योगिनां संस्थितः सदा । वदन्ति सूरयः सन्तं परं ब्रह्मस्वरूपिणम् ॥१०४॥
भवन्तं तत्त्वमित्यार्यस्तेजोराशिं परात्परम् । परमात्मानमित्याहुरस्मिञ्जगति तद्विभो ! ॥१०५॥
दृष्टं श्रुतं स्थितं सर्वं जायमानं जगद्गुरो । अणोरल्पतरं प्राहुर्महतो ऽपि महत्तरम् ॥१०६॥
सर्वतः पाणिपादन्त्वां सर्वतोऽक्षिशिरोमुखम् । सर्वतः श्रुतिमल्लोके सर्वमावृत्य तिष्ठसि ॥१०७॥
महादेवमनिर्देश्यं सर्वज्ञं त्वामनामयम् । विश्वरूपं विरुपाक्षं सदाशिवमनामयम् ॥१०८॥
कोटिभास्करसंकाशं कोटिशीतांशुसन्निभम् । कोटिकालाग्निसङ्काशं षड्विंशकमनीश्वरम् ॥१०९॥
प्रवर्तकं जगत्स्यस्मिन्प्रकृतेः प्रपितामहम् । वदन्ति वरदं देवं सर्वावासं स्वयम्भुवम् ॥११०॥
श्रुतयः श्रुतिसारं त्वां श्रुतिसारविदो जनाः ॥१११॥

अदृष्टमस्माभिरनेकमूर्ते ! विना कृतं यद्भवताऽथ लोके । त्वमेव दैत्यान्सुरभूतसङ्घान्देवान्नरान्स्थावरजङ्गमांश्च
॥११२॥

पाहि नान्या गतिः शम्भो विनिहत्यासुरोत्तमान् । मायया मोहिताः सर्वे भवतः परमेश्वर ! ॥११३॥
यथा तरङ्गा लहरीसमूहा युध्यन्ति चान्योऽन्यमपानिधौ च । जलाश्रयादेव जडीकृताश्च सुरासुरास्तद्वदजस्य सर्वम्
॥११४॥

सूत उवाच ॥

य इदं प्रातरुत्थाय सुचिर्भूत्वा जपेन्नरः । शृणुयाद्वा स्तवं पुण्यं सर्वकामवाप्नुयात् ॥११५॥
स्तुतस्त्वेवं सुरैर्विष्णोर्जपेन च महेश्वरः । सोमः सोमामथालिङ्ग्य नन्दी दत्तकरः स्मयन् ॥११६॥
प्राह गम्भीरया वाचा देवानालोक्य शङ्करः । ज्ञातं मयेदमधुना देवकार्यं सुरेश्वराः ! ॥११७॥
विष्णोर्मायाबलं चैव नारदस्य च धीमतः । तेषामधर्मनिष्ठानां दैत्यानां देवसत्तमाः ! ॥११८॥
पुरत्रयविनाशं च करिष्येहं सुरोत्तमाः ! ।

सूत उवाच ॥

अथ सब्रह्मका देवाः सेन्द्रपेन्द्राः समागताः ॥११९॥
श्रुत्वा प्रभोस्तदा वाक्यं प्रणेमुस्तुष्टुवुश्च ते । अप्येतदन्तरं देवी देवमालोक्य विस्मिता ॥१२०॥
लीलाम्बुजेन चाहत्य कलमाह वृषध्वजम् ।

देव्युवाच ॥

क्रीडमानं विभो ! पश्य षण्मुखं रविसन्निभम् ॥१२१॥
पुत्रं पुत्रवतां श्रेष्ठ ! भूषितं भूषणैः शुभैः । मुकुटैः कटकैश्चैव कुण्डलैर्वलयैः शुभैः ॥१२२॥
नूपुरैश्छन्नवारैश्च तथा ह्युदरबन्धनैः । किङ्किणीभिरनेकाभिर्हैमैरस्वत्थपत्रकैः ॥१२३॥
कल्पकदुमजैः पुष्पैः शोभितैरलकैः शुभैः । हारैर्वारीजरागादिमणिचित्रैस्तथाङ्गदैः ॥१२४॥
मुक्ताफलमयैर्हारैः पूर्णचन्द्र समप्रभैः । तिलकैश्च महादेव ! पश्य पुत्रं सुशोभनम् ॥१२५॥

अङ्कितं कुङ्कुमाद्यैश्च वृत्तम्भसितरनिर्मितम् । वक्रवृन्दश्च पश्येश ! वृन्दं कामलकं यथा ॥१२६॥
 नेत्राणि च विभो ! पश्य शुभानि त्वं शुभानि च । अञ्जनानि विचित्राणि मङ्गलार्थं च मातुभिः ॥१२७॥
 गङ्गादीभीः कृत्तिकाद्यैः स्वाहया च विशेषतः । इत्येवं लोकमातुश्च वाग्भिः सम्बोधितः शिवः ॥१२८॥
 न ययौ तृप्तिमीशानः पिबन्स्कन्दाननामृतम् । न सस्मार च तान्देवान्दैत्यशस्त्रनिपीडितान् ॥१२९॥
 स्कन्दमालिङ्ग्य चाघ्राय नृत्य पुत्रेत्युवाच ह । सोऽपि लीलालसो बालो ननर्त्तात्तिहरः प्रभुः ॥१३०॥
 सहैव ननृतुश्चान्ये सह तेन गणेश्वराः । त्रैलोक्यमखिलं तत्र ननर्त्तेशाज्ञया क्षणम् ॥१३१॥
 नागाश्च ननृतुः सर्वे देवाः सेन्द्रपुरोगमाः । तुष्टुवुर्गणपाः स्कन्दं मुमोदाम्बा च मातरः ॥१३२॥
 ससृजुः पुष्पवर्षाणि जगुर्गन्धर्वकिन्नराः । नृत्यामृतं तदा पीत्वा पार्वतीपरमेश्वरौ ॥
 अवापतुस्तदा तृप्तिं नन्दिना च गणेश्वराः ॥१३३॥
 ततः स नन्दी सह षण्मुखेन तथा च सार्धं गिरिराजपुत्र्या । विवेश दिव्यं भवनं भवोऽपि
 यथाम्बुदोऽन्याम्बुदमम्बुदाभः ॥१३४॥
 द्वारस्य पार्श्वे ते तस्थुर्देवा देवस्य धीमतः । तुष्टुवुश्च महादेवं किञ्चिदुद्विग्नचेतसः ॥१३५॥
 किन्तु किन्त्विति चान्योन्यं प्रेक्ष्य चैतत्समाकुलाः । पापा वयमिति ह्यन्ये अभाग्याश्चेति चापरे ॥१३६॥
 भाग्यवन्तश्च दैत्येन्द्रा इति चान्ये सुरेश्वराः ! । पूजाफलमिमन्तेषामित्यन्ये नेति चापरे ॥१३७॥
 एतस्मिन्नन्तरे तेषां श्रुत्वा शब्दाननेकशः । कुम्भोदरो महातेजा दण्डेनाताडयत्सुरान् ॥१३८॥
 दुदुवुस्ते भयाविष्टा देवा हाहेति वादिनः । अपतन्मुनयश्चान्ये देवाश्च धरणीतले ॥१३९॥
 अहो ! विधेर्बलं चेति मुनयः कश्यपादयः । दृष्ट्वापि देवदेवेशं देवानाञ्चासुरद्विषाम् ॥१४०॥
 अभाग्यान् समाप्तन्तु कार्यमित्यपरे द्विजाः । प्रोचुर्नमः शिवायेति पूज्य चाल्पतरं हृदि ॥१४१॥
 ततः कपर्दि नन्दीशो महादेवाप्रियो मुनिः । शूली माली तथा हाली कुण्डली वलयी गदी ॥१४२॥
 वृषमारुह्य सुश्वेतं ययौ तस्याज्ञया तदा । ततो वै नन्दिनं दृष्ट्वा गणः कुम्भोदरोऽपि सः ॥१४३॥
 प्रणम्य नन्दिनं मूर्ध्ना सह तेन त्वरन्त्ययौ । नन्दी भाति महातेजा वृषपृष्ठे वृषध्वजः ॥१४४॥
 सगणो गणसेनानीर्मेघपृष्ठे यथा भवः । दशयोजनविस्तीर्णं मुक्ताजालैरलङ्कितम् ॥१४५॥
 सितातपत्रं शैलादेराकाशमिव भाति तत् । तत्रान्तर्बद्धमाला सा मुक्ताफलमयी शुभा ! ॥१४६॥
 गङ्गाकाशान्निपतिता भाति मूर्ध्नि विभोर्यथा । अथ दृष्ट्वा गणाध्यक्षां देवदुन्दुभयः शुभाः ॥१४७॥
 नियोगाद्वज्रिणः सर्वे विनेदुर्मुनिपुङ्गवाः । तुष्टुवुश्च गणेशानं वाग्भिरिष्टप्रदं शुभम् ॥१४८॥
 यथा देवा भवं दृष्ट्वा प्रीतिकण्टकितत्वचः । नियोगाद्वज्रिणो मूर्ध्नि पुष्पवर्षं च खेचराः ॥१४९॥
 ववृषुश्च सुगन्धाढ्यं नन्दिनो गगनोदितम् । वृष्ट्या तुष्टुस्तदा रेजे तुष्ट्या पुष्ट्या यथार्थया ॥१५०॥
 नन्दी भवश्चान्द्रया तु स्नातया गन्धवारिणा । पुष्पैर्नानाविधैस्तत्र भाति पुष्टं वृषस्य तत् ॥१५१॥
 सङ्कीर्णन्तु दिवः पृष्ठं नक्षत्रैरिव सुव्रताः ! । कुसुमैः संवृतो नन्दी वृषपृष्ठे रराज सः ॥१५२॥
 दिवः पृष्ठे यथा चन्द्रो नक्षत्रैरिव सुव्रताः ! । तं दृष्ट्वा नन्दिनं देवाः सेन्द्रोपेन्द्रास्तथाविधम् ॥१५३॥
 तुष्टुवुर्गणपेशानं देवदेवमिवापरम् ।

देवा ऊचुः ॥

नमस्ते रुद्रभक्ताय रुद्रजाप्यरताय च ॥१५४॥

रुद्रभक्तार्तिनाशाय रौद्रकर्मरताय ते । कूष्माण्डगणनाथाय योगिनां पतये नमः ॥१५५॥
 सर्वदाय शरण्याय सर्वज्ञायार्तिहारिणे । वेदानां पतये चैव वेदवेद्याय ते नमः ॥१५६॥
 वज्रिणे वज्रदंष्ट्राय वज्रिवज्रनिवारिणे । वज्रालङ्कृतदेहाय वज्रिणाराधिताय ते ॥१५७॥
 रक्ताय रक्तनेत्राय रक्ताम्बरधराय ते । रक्तानां भवपादाब्जे रुद्रलोकप्रदायिने ॥१५८॥
 नमः सेनाधिपतये रुद्राणां पतये नमः । भूतानां भुवने शानां पतये पापहारिणे ॥१५९॥
 रुद्राय रुद्रपतये रौद्रपापहराय ते । नमः शिवाय सौम्याय रुद्रभक्ताय ते नमः ॥१६०॥

सूत उवच ॥

ततः प्रीतो गणाध्यक्षाः प्राह देवांश्छिलात्मजः । रथं च सारथिं शम्भोः कार्मुकं शरमुत्तमम् ॥१६१॥
 कर्तुमर्हथ यत्नेन नष्टं मत्वा पुरत्रयम् । अथ ते ब्रह्मणा सार्धं तथा वै विश्वकर्मणा ॥१६२॥
 रथं चक्रुः सुसंरब्धा देवदेवस्य धीमतः ॥१६३॥

इति श्रीलिङ्गमहापुराणे पूर्वभागे पुरदाहे नन्दिकेश्वरवाक्यं नाम एकसप्ततितमोऽध्यायः ॥७१॥

आदितः श्लोकानां समष्ट्यङ्काः-३,९४५+१६३=४,१०८



॥ अथ द्विसप्ततितमोऽध्यायः ॥

सूत उवाच ॥

अथ रुद्रस्य देवस्य निर्मितो विश्वकर्मणा । सर्वलोकमयो दिव्यो रथो यत्नेन सादरम् ॥१॥
 सर्वभूतमयश्चैव सर्वदेवनमस्कृतः । सर्वदेवमयश्चैव सौवर्णः सर्वसम्मतः ॥२॥
 रथाङ्गं दक्षिणं सूर्यो वामाङ्गं सोम एव च । दक्षिणं द्वादशारं हि षो डशारं तथोत्तरम् ॥३॥
 अरेषु तेषु विप्रेन्द्राश्चादित्या द्वादशैव तु । शशिनः षो डशारेषु कला वामस्य सुव्रताः ! ॥४॥
 ऋक्षाणि च तदा तस्य वामस्यैव तु भूषणम् । नेम्यः षडृतवश्चैव तयोर्वै विप्रपुङ्गवाः ! ॥५॥
 पुष्करञ्चान्तरिक्षं वै रथनीडश्च मन्दरः । अस्तादिरुदयाद्रिश्च उभौ तौ कूबरौ स्मृतौ ॥६॥
 अधिष्ठानं महामेरुराश्रयाः केसराचलाः । वेगः संवत्सरस्तस्य अयने चक्रसङ्गमौ ॥७॥
 मुहूर्ता बन्धुरास्तस्य शम्याश्चैव कलाः स्मृताः । तस्य काष्ठाः स्मृता घोणा चाक्षदण्डा क्षणाश्च वै ॥८॥
 निमेषाश्चानुकर्षाश्च ईषा चास्य लवाः स्मृताः । द्यौरुक्थं रथस्यास्य स्वर्गमोक्षावुभौ ध्वजौ ॥९॥
 धर्मो विरागो दण्डोऽस्य यज्ञा दण्डाश्रयाः स्मृताः । दक्षिणाः सन्ध्यस्तस्य लोहाः पञ्चाशदग्नयः ॥१०॥
 युगान्तकोटी तौ तस्य धर्मकामावुभौ स्मृतौ । ईषादण्डस्तथाव्यक्तं बुद्धिस्तस्यैव नड्वलः ॥११॥
 कोणस्तथा ह्यहङ्कारो भूतानि च बलं स्मृतम् । इन्द्रियाणि च तस्यैव भूषणानि समन्ततः ॥१२॥
 श्रद्धा च गतिरस्यैव वेदास्तस्य हयाः स्मृताः । पदानि भूषणान्येव षडङ्गान्युपभूषणम् ॥१३॥
 पुराणन्यायमीमांसा धर्मशास्त्राणि सुव्रताः ! । वालाश्रयाः पटाश्चैव सर्वलक्षणसंयुताः ॥१४॥
 मन्त्रा घण्टाः स्मृतास्तेषां वर्णाः पादास्तथाश्रमाः । अवच्छेदो ह्यनन्तस्तु सहस्रफणभूषिताः ॥१५॥
 दिशः पादा रथस्यास्य तथा चोपदिशश्च ह । पुष्कराद्याः पताकाश्च सौवर्णा रत्नभूषिताः ॥१६॥
 समुद्रास्तस्य चत्वारो रधकम्बलिकाः स्मृताः । गङ्गाद्याः सरितः श्रेष्ठाः सर्वाभरणभूषिताः ॥१७॥
 चामरासक्तहस्ताग्राः सर्वा स्त्रीरूपशोभिताः । तत्रतत्र कृतस्थानाः शोभयाश्चक्रिरे रथम् ॥१८॥
 आवहाद्यास्तथा सप्त सोपानं हैममुत्तमम् । सारथिर्भगवान्ब्रह्मा देवाभीषुधराः स्मृतः ॥१९॥
 प्रतोदो ब्रह्मणस्तस्य प्रणवो ब्रह्मदैवतम् । लोकालोका चलस्तस्य ससोपानः समन्ततः ॥२०॥
 विषमश्च तदा बाह्यो मानसाद्रिः सुशोभनः । नासाः समन्ततस्तस्य सर्व एवाचलाः स्मृताः ॥२१॥
 तलाः कपोताः कापोताः सर्वे तलनिवासिनः । मेरुरेव महाच्छत्रं मन्दरः पार्श्वद्विण्डिमः ॥२२॥
 शैलेन्द्रः कार्मुकश्चैव ज्या भुजङ्गाधिपः स्वयम् । कालरात्र्या तथैवेह तथेन्द्रधनुषा पुनः ॥२३॥
 घण्टा सरस्वती देवी धनुषः श्रुतिरूपिणी । इषुर्विष्णुर्महातेजाः शल्यं सोमः शरस्य च ॥२४॥
 कालाग्निस्तच्छरस्यैव साक्षात्तीक्ष्णः सुदारुणः । अनीकं विषसम्भूतं वायवो वाजकाः स्मृताः ॥२५॥
 एवं कृत्वा रथं दिव्यं कार्मुकश्च शरं तथा । सारथिं जगताश्चैव ब्रह्माणं प्रभुमीश्वरम् ॥२६॥
 आरुरोह रथं दिव्यं रणमण्डनधृग्भवः । सर्वदेवगणैर्युक्तं कम्पयन्निव रो दसी ॥२७॥
 ऋषिभिस्तूयमानश्च वन्द्यमानश्च वन्दिभिः । उपनृत्यश्चाप्सरसाङ्गणैर्नृत्यविशारदैः ॥२८॥
 सुशोभमानो वरदः सम्प्रेक्ष्यैव च सारथिम् । तस्मिन्नारोहति रथं कल्पितं लोकसंभृतम् ॥२९॥
 शिरोभिः पतिता भूमिन्तुरगा वेदसम्भवाः । अथाधस्ताद्रथस्यास्य भगवान् धरणीधरः ॥३०॥
 वृषेन्द्ररूपी चोत्थाप्य स्थापयामास वै क्षणम् । क्षणान्तरे वृषेन्द्रोऽपि जानुभ्यामगमद्वारम् ॥३१॥
 अभीषुहस्तो भगवानुद्यम्य च हयान् विभुः । स्थापयामास देवस्य वचनाद्वै रथं शुभम् ॥३२॥
 ततोऽश्वांश्चोदयामास मनोमारुतरंहसः । पुराण्युद्दिश्य स्वस्थानि दानवानां तरस्विनाम् ॥३३॥
 अथाह भगवान् रुद्रो देवानालोक्य शङ्करः । पशूनामाधिपत्यं मे दत्तं हन्मि ततोऽसुरान् ॥३४॥
 पृथक्पशुत्वं देवानां तथान्येषां सुरोत्तमाः ! । कल्पयित्वैव वध्यास्ते नान्यथा नैव सत्तमाः ॥३५॥
 इति श्रुत्वा वचः सर्वं देवदेवस्य धीमतः । विषादमगमन् सर्वे पशुत्वं प्रतिशङ्किताः ॥३६॥
 तेषां भावं ततो ज्ञात्वा देवस्तानिदमब्रवीत् । मा वोऽस्तु पशुभावेऽस्मिन् भयं विबुधसत्तमाः ! ॥३७॥

श्रूयतां पशुभावस्य विमोक्षः क्रियताञ्च सः । यो वै पाशुपतं दिव्यं चरिष्यति स मोक्षयति ॥३८॥
 पशुत्वादिति सत्यञ्च प्रतिज्ञातं समाहिताः । ये चाप्यन्ये चरिष्यन्ति व्रतं पाशुपतं मम ॥३९॥
 मोक्षयन्ति ते न सन्देहः पशुत्वात्सुरसत्तमाः । नैष्ठिकं द्वादशाब्दं वा तदर्धं वर्षकत्रयम् ॥४०॥
 शुश्रूषां कारयेद्यस्तु स पशुत्वाद्विमुच्यते । तस्मात्परमिदं दिव्यं चरिष्यथ सुरोत्तमाः ! ॥४१॥
 तथेति चाब्रुवन्देवाः शिवे ! लोकनमस्कृते ! । तस्माद्वै पशवः सर्वे देवासुरनराः प्रभोः ॥४२॥
 रुद्रः पशुपतिश्चैव पशुपाशविमोचकः । यः पशुस्तत्पशुत्वञ्च व्रतेनानेन सन्त्यजेत् ॥४३॥
 तत्कृत्वा न च पापीयानिति शास्त्रस्य निश्चयः । ततो विनायकः साक्षाद्बालोऽबालपराक्रमः ॥४४॥
 अपूजितस्तदा देवैः प्राह देवान्निवारयन् ।
 श्रीविनायक उवाच ॥

मामपूज्य जगत्पस्मिन् भक्ष्यभोज्यादिभिः शुभैः ॥४५॥
 कः पुमान्सिद्धिमाप्नोति देवो वा दानवोऽपि वा । ततस्तस्मिन् क्षणादेव देवकार्ये सुरेश्वराः ! ॥४६॥
 विघ्नं करिष्ये देवेशः कथं कर्तुं समुद्यताः । ततः सेन्द्राः सुराः सर्वे भीताः सम्पूज्य तं प्रभुम् ॥४७॥
 भक्ष्यभोज्यादिभिश्चैव उण्डरैश्चैव मोदकैः । अब्रुवन्ते गणेशानं निर्विघ्नञ्चास्तु नः सदा ॥४८॥
 भवोऽप्यनेकैः कुसुमैर्गणेशं भक्ष्यैश्च भोज्यैः सुरसैः सुगन्धैः । आलिङ्ग्य चाग्राय सुतं
 तदानीमपूजयत्सर्वसुरेन्द्रमुख्यः ॥४९॥
 सम्पूज्य पूज्यं सह देवसङ्घैर्विनायकं नायकमीश्वराणाम् । गणेश्वरैरेव नगेन्द्रधन्वा पुरत्रयं दग्धुमसौ जगाम ॥५०॥
 तं देवदेवं सुरसिद्धसङ्घा महेश्वरं भूतगणाश्च सर्वे । गणेश्वरा नन्दिमुखास्तदानीं स्ववाहनैरन्वयुरीशमीशाः ॥५१॥
 अग्रे सुराणां च गणेश्वराणां तदाथ नन्दी गिरिराजकल्पम् । विमानमारुह्य पुरं प्रहर्तुं जगाम मृत्युं भगवानिवेशः
 ॥५२॥

यान्तं तदानीन्तु शिलादपुत्रमारुह्य नागेन्द्रवृषाश्ववर्यान् । देवास्तदानीं गणपाश्च सर्वे गणा ययुः
 स्वायुधचिह्नहस्ताः ॥५३॥
 खगेन्द्रमारुह्य नगेन्द्रकल्पं खगध्वजो वामत एव शम्भोः । जगाम तूर्णं जगतां हिताय पुरत्रयं दग्धुमलुप्तशक्तिः
 ॥५४॥
 तं सर्वदेवाः सुरलोकनाथं समन्ततश्चान्वयुरप्रमेयम् । सुरासुरेशं शितशक्तिटङ्कगदात्रिशूलसिवरायुधैश्च ॥५५॥
 रराज मध्ये भगवान्सुराणां विवाहनो वारिजपत्रवर्णः । यथा सुमेरोः शिखराधिरूढः सहस्ररश्मिर्भगवान्सुतीक्ष्णः
 ॥५६॥

सहस्रनेत्रः प्रथमः सुराणां गजेन्द्रमारुह्य च दक्षिणेऽस्य । जगाम रुद्र स्य पुरं निहन्तुं यथोरगास्तत्र तु वैनतेयः
 ॥५७॥
 तं सिद्धगन्धर्वसुरेन्द्रवीराः सुरेन्द्रवृन्दाधिपमिन्द्रमीशम् । समन्ततस्तुष्टुवुरिष्टदन्ते जयेति शक्रं वरपुष्पवृष्ट्या ॥५८॥
 तदा ह्यहल्योपपतिं सुरेशं जगत्पतिं देवपतिं दिविष्ठाः । प्रणेमुरालोक्य सहस्रनेत्रं सलीलमम्बा तनयं यथेन्द्रम् ॥५९॥
 यमपावकवित्तेशा वायुर्निर्ऋतिरेव च । अपां पतिस्तथेशानो भवञ्चानु समागताः ॥६०॥
 वीरभद्रो रणे भद्रो नैर्ऋत्यां वै रथस्य तु । वृषभेन्द्रं समारुह्य रोमजैश्च समावृतः ॥६१॥
 सेवां चक्रे पुरं हन्तुं देवदेवं त्रियम्बकम् । महाकालो महातेजा महादेव इवापरः ॥६२॥
 वायव्यां सगणैः सार्धं सेवाञ्चक्रे रथस्य तु ॥६३॥

षण्मुखोऽपि सह सिद्धचारणैः सेनया च गिरिराज सन्निभः । देवनाथगणवृन्दसंवृतो वारणेन च तथाग्निसम्भवः
 ॥६४॥
 विघ्नं गणेशोऽप्यसुरेश्वराणां कृत्वा सुराणां भगवानविघ्नम् । विघ्नेश्वरो विघ्नगणैश्च सार्धं तं देशमीशानपदं
 जगाम ॥६५॥

काली तदा कालनिशाप्रकाशं शूलं कपालाभरणा करेण । प्रकम्पयन्ती च तदाऽसुरेन्द्रान्महासुरासृङ्मधुपानमत्ता
 ॥६६॥

मत्तेभगवन्त्री मदलोलनेत्रा मत्तैः पिशाचैश्च गणैश्च मत्तैः । मत्तेभचर्मांम्बरवेष्टिताङ्गी ययौ पुरस्ताच्च गणेश्वरस्य ॥६७॥
 तां सिद्धगन्धर्वपिशाचयक्षविद्याधराहीन्द्रसुरेन्द्रमुख्याः । प्रणेमुरुच्चैरभितुष्टुवुश्च जयेति देवीं हिमशैलपुत्रीम् ॥६८॥
 मातरः सुरवरारिसूदनाः सादरं सुरगणैः सुपूजिताः । मातरं ययुरथ स्ववाहनैः स्वैर्गणैर्ध्वजधरैः समन्ततः ॥६९॥

दुर्गाऽऽरूढमृगाधिपा दुरतिगा दोर्दण्डवृन्दैः शिव । बिभ्राणाऽङ्कुशशूलपाशपरशुं चक्रासिशङ्खायुधम् ॥
 प्रौढादित्यसहस्रपङ्क्तिः सदृशैर्नैत्रैर्दहन्ती पथम् । बालाबालपराक्रमा भगवती दैत्यान्प्रहर्तुं ययौ ॥७०॥
 तं देवमीशं त्रिपुरं निहन्तुं तदा तु देवेन्द्रविप्रकाशाः । गजैर्हयैः सिंहवरैरथैश्च वृषैर्ययुस्ते गणराजमुख्याः ॥७१॥
 हलैश्च फालैर्मुसलैर्भुशुण्डैर्गिरीन्दकूटैर्गिरिसन्निभास्ते । ययुः पुरस्ताद्धि महेश्वरस्य सुरेश्वरा भूतगणेश्वराश्च ॥७२॥
 तथेन्द्रपद्मोद्भवविष्णुमुख्याः सुरा गणेशाश्च गणेशमीशम् । जयेति वाग्भिर्भगवन्तमूचुः किरीटदत्ताञ्जलयः
 समन्तात् ॥७३॥

ननुतुमुनयः सर्वे दण्डहस्ता जटाधराः । ववृषुः पुष्पवर्षाणि खेचराः सिद्धचारणाः ॥
 पुरत्रयं च विप्रेन्द्राः प्राणदत्सर्वतस्तथा ॥७४॥
 गणेश्वरैर्देवगणैश्च भृङ्गी सहावृतः सर्वगणेन्द्रवर्यः । जगाम योगी त्रिपुरं निहन्तुं विमानमारुह्य यथा महेन्द्रः ॥७५॥
 केशो विगतवासाश्च महाकेशो महाज्वरः । सोमवल्ली सवर्णश्च सोमपः सेनकस्तथा ॥७६॥
 सोमधृक् सूर्यवाचश्च सूर्यपेषणकस्तथा । सूर्याक्षः सूरिनामा च सुरः सुन्दर एव च ॥७७॥
 प्रकुदः ककुदन्तश्च कम्पनश्च प्रकम्पनः । इन्द्रश्चेन्द्रजयश्चैव महाभीर्भीमकस्तथा ॥७८॥
 शताक्षश्चैव पञ्चाक्षः सहस्राक्षो महोदरः । यमजिह्वः शताश्वश्च कुण्ठनः कण्ठपूजनः ॥७९॥
 द्विशिखशिखिशिखश्चैव तथा पञ्चशिखो द्विजाः । मुण्डोऽर्धमुण्डो दीर्घश्च पिशाचास्यः पिनाकधृक् ॥८०॥
 पिप्पलायतनश्चैव तथा ह्यङ्गारकाशनः । शिथिलः शिथिलास्यश्च अक्षपादो ह्यजः कुजः ॥८१॥
 अजवक्त्रो ह्यवक्त्रो गजवक्त्रोऽर्धवक्त्रकः । इत्याद्याः परिवार्येशं लक्ष्यलक्षणवर्जिताः ॥८२॥
 वृन्दशस्तं समावृत्य जग्मुः सोमं गणैर्वृताः । सहस्राणां सहस्राणि रुद्राणामूर्ध्वं रेतसाम् ॥८३॥
 समावृत्य महादेवं देवदेवं महेश्वरम् । दग्धुं पुरत्रयं जग्मुः कोटिकोटिगणैर्वृताः ॥८४॥
 त्रयस्त्रिंशत्सुराश्चैव त्रयश्च त्रिशतास्तथा । त्रयश्च त्रिसहस्राणि जग्मुर्देवाः समन्ततः ॥८५॥
 मातरः सर्वलोकानां गणानाञ्चैव मातरः । भूतानां मातरश्चैव जग्मुर्देवस्य पृष्ठतः ॥८६॥
 भाति मध्ये गणानाञ्च रथमध्ये गणेश्वरः । नभस्यमलनक्षत्रे तारामध्य इवोदुराट् ॥८७॥
 रराज देवी देवस्य गिरिजा पार्श्वसंस्थिता । तदा प्रभावतो गौरी भवस्येव जगन्मयी ॥८८॥
 शुभावती तदा देवी पार्श्वसंस्था विभाति सा । चामरासक्तहस्ताग्रा सा हेमाम्बुजवर्णिका ॥८९॥
 अथ विभाति विभोर्विशदं वपुर्भसितभासितमम्बिकया तया । सितमिवाभ्रमहोसह विद्युता नभसि देवपतेः परमेष्ठिनः
 ॥९०॥

भातीन्द्रधनुषाकाशं मेरुणा च यथा जगत् । हिरण्यधनुषा सौम्यं वपुः शम्भोः शशिद्युति ॥९१॥
 सितातपत्रं रत्नांशुमिश्रितं परमेष्ठिनः । यथोदये शशाङ्कस्य भात्यखण्डं हि मण्डलम् ॥९२॥
 सदुकूला शिवे ! रक्ता लम्बिता भाति मालिका । छत्रान्ता रत्नजाकाशात्पतन्तीव सरिद्धरा ॥९३॥
 अथ महेन्द्रविरिञ्चिविभावसुप्रभृतिभिर्नतपादसरोरुहः । सह तदा च जगाम तयाम्बया सकललोकहिताय पुरत्रयम्
 ॥९४॥

दग्धुं समर्थो मनसा क्षणेन चराचरं सर्वमिदं त्रिशूली । किमत्र दग्धुं त्रिपुरं पिनाकी स्वयं गतश्चात्र गणैश्च सार्धम्
 ॥९५॥

रथेन किञ्चेषुवरेण तस्य गणैश्च किं देवगणैश्च शम्भोः । पुरत्रयं दग्धुमलुप्तशक्तेः किमेतदित्याहुरजेन्द्र मुख्याः
 ॥९६॥

मन्वाम नूनं भगवान्पिनाकी लीलार्थमेतत्सकलं प्रवर्तुम् । व्यवस्थितश्चेति तथान्यथा चेदाडम्बरेणास्य फलं
 किमन्यत् ॥९७॥

पुरत्रयस्यास्य समीपवर्ती सुरेश्वरैर्नन्दिमुखैश्च नन्दी । गणैर्गणेशस्तु रराज देव्या जगद्रथो मेरुरिवाष्टशृङ्गैः ॥९८॥
 अथ निरिक्ष्य सुरेश्वरमीश्वरं सगणमद्रिसुतासहितं तदा । त्रिपुररङ्गतलोपरि संस्थितः सुरगणोनुजगाम स्वयं तथा
 ॥९९॥

जगत्त्रयं सर्वमिवापरं तत् पुरत्रयं तत्र विभाति सम्यक् । नरेश्वरैश्चैव गणैश्च देवैः सुरेतरैश्च त्रिविधैर्मुनीन्द्राः ॥१००॥

अथ सज्यं धनुः कृत्वा शर्वः संधाय तं शरम् । युक्त्वा पाशुपतास्त्रेण त्रिपुरं समचिन्तयत् ॥१०१॥

तस्मिंस्थिते महादेवे रुद्रे विततकार्मुके । पुराणि तेन कालेन जग्मुरेकत्वमाशु वै ॥१०२॥

एकीभावं गते चैव त्रिपुरे समुपागते । बभूव तुमुलो हर्षो देवतानां महात्मनाम् ॥१०३॥

ततो देवगणाः सर्वे सिद्धाश्च परमर्षयः । जयेति वाचो मुमुचुः संस्तुवन्तोऽष्टमूर्तिकम् ॥१०४॥
 अथाह भगवान्ब्रह्मा भगनेत्रनिपातनम् । पुष्ययोगेऽपि सम्प्राप्ते लीलावशमुमापतिम् ॥१०५॥
 स्थाने तव महादेव ! चेष्ट्यं परमेश्वर ! । पूर्वदेवाश्च देवाश्च समास्तव यतः प्रभो ! ॥१०६॥
 तथापि देवा धर्मिष्ठाः पूर्वदेवाश्च पापिनः । यतस्तस्माज्जगन्नाथ ! लीलां त्यक्तुमिहार्हसि ॥१०७॥
 किं रथेन ध्वजेनेश ! तव दग्धं पुरत्रयम् । इषुणा भूतसङ्घैश्च विष्णुना च मया प्रभो ! ॥१०८॥
 पुष्ययोगे त्वनुप्राप्ते पुरं दग्धुमिहार्हसि । यावन्न यान्ति देवेश ! वियोगं तावदेव तु ॥१०९॥
 दग्धुमर्हसि शीघ्रं त्वं त्रीण्येतानि पुराणि वै । अथ देवो महादेवः सर्वज्ञस्तदवैक्षत ॥११०॥
 पुरत्रयं विरूपाक्षस्तत्क्षणाद्भस्म वै कृतम् । सोमश्च भगवान्विष्णुः कालाग्निर्वायुरेव च ॥१११॥
 शरे व्यवस्थिताः सर्वे देवमूचुः प्रणम्य तम् । दग्धमप्यथ देवेश ! वीक्षणेन पुरत्रयम् ॥११२॥
 अस्मद्वितार्थं देवेश ! शरं मोक्तुमिहार्हसि । अथ संमृज्य धनुषो ज्यां हसन् त्रिपुरार्दनः ॥११३॥
 मुमोच बाणं विप्रेन्द्रा ! व्याकृष्याकर्णमीश्वरः । तत्क्षणात्त्रिपुरं दग्ध्वा त्रिपुरान्तकरः शरः ॥११४॥
 देवदेवं समासाद्य नमस्कृत्वा व्यवस्थितः । रेजे पुरत्रयं दग्धं दैत्यकोटिशतैर्वृतम् ॥११५॥
 इषुणा तेन कल्पान्ते रुद्रेणैव जगत्त्रयम् । ये पूजयन्ति तत्रापि दैत्या रुद्रं सबान्धवाः ॥११६॥
 गाणपत्यं तदा शम्भोर्ययुः पूजाविधेर्बलात् । न किञ्चिद्ब्रुवन्देवाः सेन्द्रोपेन्द्रा गणेश्वराः ॥११७॥
 भयाद्देवं निरीक्ष्यैव देवीं हिमवतः सुताम् । दृष्ट्वा भीतं तदानीकं देवानां देवपुङ्गवः ॥११८॥
 किञ्चेत्याह तदा देवान्प्रणेमुस्तं समन्ततः ॥११९॥

ववन्दिरे नन्दिनमिन्दुभूषणं ववन्दिरे पर्वतराजसम्भवाम् । ववन्दिरे चाद्रिसुतासुतं प्रभुं ववन्दिरे देवगणा महेश्वरम् ॥१२०॥

तुष्टाव हृदये ब्रह्मा देवैः सह समाहितः । विष्णुना च भवं देवं त्रिपुरारातिमीश्वरम् ॥१२१॥
 श्रीपितामह उवाच ॥

प्रसीद देवदेवेश ! प्रसीद परमेश्वर ! । प्रसीद जगतां नाथ ! प्रसीदानन्ददाव्यय ! ॥१२२॥
 पञ्चास्य रुद्ररुद्राय पञ्चाशत्कोटिमूर्तये । आत्मत्रयोपविष्टाय विद्यातत्त्वाय ते नमः ॥१२३॥
 शिवाय शिवतत्त्वाय अघोराय नमो नमः । अघोराष्टकतत्त्वाय द्वादशात्मस्वरूपिणे ॥१२४॥
 विद्युत्कोटिप्रतीकाशमष्टकाशं सुशोभनम् । रूपमास्थाय लोकेऽस्मिन् संस्थिताय शिवात्मने ॥१२५॥
 अग्निवर्णायरौद्राय अम्बिकार्धशरीरिणे । धवलश्यामरक्तानां मुक्तिदायामराय च ॥१२६॥
 ज्येष्ठाय रुद्ररूपाय सोमाय वरदाय च । त्रिलोकाय त्रिदेवाय वषट्काराय वै नमः ॥१२७॥
 मध्ये गगनरूपाय गगनस्थाय ते नमः । अष्टक्षेत्राष्टरूपाय अष्टतत्त्वाय ते नमः ॥१२८॥
 चतुर्धा च चतुर्धा च चतुर्धा संस्थिताय च । पञ्चधा पञ्चधा चैव पञ्चमन्त्रशरीरिणे ॥१२९॥
 चतुःषष्टिप्रकाराय अकाराय नमो नमः । द्वात्रिंशत्तत्त्वरूपाय उकाराय नमोनमः ॥१३०॥
 षोडशात्मस्वरूपाय मकाराय नमोनमः । अष्टधात्मस्वरूपाय अर्धमात्रात्मने नमः ॥१३१॥
 ओङ्काराय नमस्तुभ्यं चतुर्धा संस्थिताय च । गगनेशाय देवाय स्वर्गेशाय नमोनमः ॥१३२॥
 सप्तलोकाय पातालनरकेशाय वै नमः । अष्टक्षेत्राष्टरूपाय परात्परतराय च ॥१३३॥
 सहस्रशिरसे तुभ्यं सहस्राय च ते नमः । सहस्रपादयुक्ताय शर्वाय परमेष्ठिने ॥१३४॥
 नवात्मतत्त्वरूपाय नवाष्टात्मात्मशक्तये । पुनरष्टप्रकाशाय तथाष्टाष्टकमूर्तये ॥१३५॥
 चतुःषष्ट्यात्मतत्त्वाय पुनरष्टविधाय ते । गुणाष्टकवृत्तायैव गुणिने निर्गुणाय ते ॥१३६॥
 मूलस्ताय नमस्तुभ्यं शास्वतस्थानवासिने । नाभिमण्डलसंस्थाय हृदि निःस्वनकारिणे ॥१३७॥
 कन्धरे च स्थितायैव तालुरन्ध्रस्थिताय च । भ्रूमध्ये संस्थितायैव नादमध्ये स्थिताय च ॥१३८॥
 चन्द्रबिम्बस्थितायैव शिवाय शिवरूपिणे । वह्निसोमार्करूपाय षट्त्रिंशच्छक्तिरूपिणे ॥१३९॥
 त्रिधा संवृत्य लोकान्वै प्रसुप्तभुजगात्मने । त्रिप्रकारं स्थितायैव त्रेताभिमयरूपिणे ॥१४०॥
 सदाशिवाय शान्ताय महेशाय पिनाकिने । सर्वज्ञाय शरण्याय सद्योजाताय वै नमः ॥१४१॥
 अघोराय नमस्तुभ्यं वामदेवाय ते नमः । तत्पुरुषाय नमो ऽस्तु ईशानाय नमो नमः ॥१४२॥
 नमस्त्रिंशत्प्रकाशाय शान्तातीताय वै नमः । अनन्तेशाय सूक्ष्माय उत्तमाय नमोऽस्तु ते ॥१४३॥
 एकाक्षाय नमस्तुभ्यमेकरुद्राय ते नमः । नमस्त्रिमूर्तये तुभ्यं श्रीकण्ठाय शिखण्डिने ॥१४४॥

अनन्तासनसंस्थाय अनन्तायान्तकारिणे । विमलाय विशालाय विमलाङ्गाय ते नमः ॥१४५॥
 विमलासनसंस्थाय विमलार्थार्थरूपिणे । योगपीठान्तरस्थाय योगिने योगदायिने ॥१४६॥
 योगिनां हृदि संस्थाय सदा नीवारशूकवत् । प्रत्याहाराय ते नित्यं प्रत्याहाररताय ते ॥१४७॥
 प्रत्याहाररतानाञ्च प्रतिस्थानस्थिताय च । धारणायै नमस्तुभ्यं धारणाभिरताय ते ॥१४८॥
 धारणाभ्यासयुक्तानां पुरस्तात्संस्थिताय च । ध्यानाय ध्यानरूपाय ध्यानगम्याय ते नमः ॥१४९॥
 ध्येयाय ध्येयगम्याय ध्येयध्यानाय ते नमः । ध्येयानामपि ध्येयाय नमो ध्येयतमाय ते ॥१५०॥
 समाधानाभिगम्याय समाधानाय ते नमः । समाधानरतानां तु निर्विकल्पार्थरूपिणे ॥१५१॥
 दग्धोद्धृतं सर्वमिदं त्वयाद्य जगत्त्रयं रुद्र ! पुरुत्रयं हि । कस्तोतुमिच्छेत्कथमीदृशं त्वां स्तोष्ये हि तुष्टाय शिवाय
 तुभ्यम् ॥१५२॥
 भक्त्या च तुष्ट्याद्भुतदर्शनाच्च मर्त्या अमर्त्या अपि देवदेव ! । एते गणाः सिद्धगणैः प्रणामं कुर्वन्ति देवेश ! गणेश
 ! तुभ्यम् ॥१५३॥
 निरीक्षणादेव विभोऽसि दग्धं पुरत्रयञ्चैव जगत्त्रयञ्च । लीलालसेनाम्बिकया क्षणेन दग्धं किलेषुश्च तदाथ मुक्तः
 ॥१५४॥
 कृतो रथश्चेषुवरश्च शुभ्रं शरासनं ते त्रिपुरक्षयाय । अनेकयत्नैश्च मयाथ तुभ्यं फलं न दृष्टं सुरसिद्धसङ्घैः ॥१५५॥
 रथो रथी देववरे हरिश्च रुद्रः स्वयं शक्रपितामहौ च । त्वमेव सर्वं भगवन् ! कथं तु स्तोष्ये ह्यतोष्यं प्रणिपत्य मूर्ध्नां
 ॥१५६॥
 अनन्तपादस्त्वमनन्तबाहुरनन्तमूर्धान्तकरः शिवश्च । अनन्तमूर्तिः कथमीदृशं त्वां तेष्टे ह्यतोष्यं कथमीदृशं त्वाम्
 ॥१५७॥
 नमोनमः सर्वविदे शिवाय रुद्राय शर्वाय भवाय तुभ्यम् । स्तूलाय सूक्ष्माय सुसूक्ष्मसूक्ष्मसूक्ष्माय सूक्ष्मार्थविदे
 विधात्रे ॥१५८॥
 स्रष्ट्रे नमः सर्वसुरासुराणां भर्त्रे च हर्त्रे जगतां विधात्रे । नेत्रे सुराणामसुरेश्वराणां दात्रे प्रशास्त्रे मम सर्वशास्त्रे ॥१५९॥
 वेदान्तवेद्याय सुनिर्मलाय वेदार्थविद्धिः सततं स्तुताय । वेदात्मरूपाय भवाय तुभ्यमन्ताय मध्याय सुमध्यमाय
 ॥१६०॥
 आद्यन्तशून्याय च संस्थिताय तथा त्वशून्याय च लिङ्गिने च । अलिङ्गिने लिङ्गमयाय तुभ्यं लिङ्गाय वेदादिमयाय
 साक्षात् ॥१६१॥
 रुद्रायते मूर्धनिकृन्तनाय ममादि देवस्य च यज्ञमूर्तेः । विध्वान्तभङ्गं मम कर्तुमीश ! दुष्टैव भूमौ करजाग्रको टशा
 ॥१६२॥
 अहो विचित्रन्तव देवदेव ! विचेष्टितं सर्वसुरासुरेश ! । देहीव देवैः सह देवकार्यं करिष्यसे निर्गुणरूपतत्त्व ! ॥१६३॥
 एकं स्थूलं सूक्ष्ममेकं सुसूक्ष्मं मूर्तामूर्तं मूर्तमेकं ह्यमूर्तम् । एकं दृष्टं वाङ्मयञ्चैकमीशं ध्येयञ्चैकन्तत्त्वमत्राद्भुतन्ते
 ॥१६४॥
 स्वप्ने दृष्टं यत्पदार्थं ह्यलक्ष्यं दृष्टं नूनम्भाति मन्येन चापि । मूर्तिर्नो वै देव मीशान देवैर्लक्ष्या यत्नैरप्यलक्ष्यं कथन्तु
 ॥१६५॥
 दिव्यः क्व देवेश ! भवत्प्रभावो वयं क्व भक्तिः क्व च ते स्तुतिश्च ।
 तथापि भक्त्या विलपन्तमीश ! पितामहं मां भगवन् ! क्षमस्व ॥१६६॥
 सूत उवाच ॥
 य इमं शृणुयाद्द्विजोत्तमा ! भुवि देवं प्रणिपत्य वा पठेत् । स च मुञ्चति पापबन्धनं भवभक्त्या पुरशासितुस्तवम्
 ॥१६७॥
 श्रुत्वा च भक्त्या चतुराननेन स्तुतो हसञ्जैलसुतां निरीक्ष्य । स्तवन्तदा प्राह महानुभावं महाभुजो मन्दरशृङ्गवासी
 ॥१६८॥
 शिव उवाच ॥
 स्तवेनानेन तुष्टोऽस्मि तव भक्त्या च पद्मज । वरान् वरय भद्रन्ते देवानाञ्च यथेप्सितान् ॥१६९॥
 सूत उवाच ॥
 ततः प्रणम्य देवेशं भगवान्पद्मसम्भवः । कृताञ्जलिपुटो भूत्वा प्राहेदं प्रीतमानसः ॥१७०॥

श्रीपितामह उवाच ॥

भगवन्देवदेवेश ! त्रिपुरान्तक ! शङ्कर ! । त्वयि भक्तिं परां मेऽद्य प्रसीद परमेश्वर ! ॥१७१॥
देवानाञ्चैव सर्वेषां त्वयी सर्वार्थदेश्वर ! । प्रसीद भक्तियोगेन सारथ्येन च सर्वदा ॥१७२॥
जनार्दनोऽपि भगवान्नमस्कृत्य महेश्वरम् । कृताञ्जलिपुटो भूत्वा प्राह साम्बन्त्रियम्बकम् ॥१७३॥
वाहनत्वन्तवेशान ! नित्यमीहे प्रसीद मे । त्वयि भक्तिं च देवेश ! देवदेव ! नमोऽस्तु ते ॥१७४॥
सामर्थ्यं च सदा मह्यं भवन्तं वोढुमीश्वरम् । सर्वज्ञ ! त्वञ्च वरद ! सर्वग ! त्वञ्च शङ्कर ! ॥१७५॥

सूत उवाच ॥

तयोः श्रुत्वा महादेवो विज्ञप्तिम्परमेश्वरः । सारथ्ये वाहनत्वे च कल्पयामास वै भवः ॥१७६॥
दत्त्वा तस्मै ब्रह्मणे विष्णवे च दग्ध्वा दैत्यान्देवदेवो महात्मा । सार्धं देव्या नन्दिना भूतसङ्घैरन्तर्धानं कारयामास
शर्वः ॥१७७॥

ततस्तदा महेश्वरे गते रणाद्रणैः सह । सुरेश्वराः सुविस्मिता भवं प्र णम्य पार्वतीम् ॥१७८॥
ययुश्च दुःखवर्जिताः स्ववाहनैर्दिवं ततः । सुरेश्वरा मुनीश्वरा गणेश्वराश्च भास्कराः ॥१७९॥
त्रिपुरारेरिमं पुण्यं निर्मितं ब्रह्मणा पुरा । यः पठेच्छाद्धकाले वा दैवे कर्मणि च द्विजाः ! ॥१८०॥
श्रावयेद्वा द्विजान् भक्त्या ब्रह्मलोकं स गच्छति । मानसैर्वाचिकैः पापैस्तथा वै कायिकैः पुनः ॥१८१॥
स्थूलैः सूक्ष्मैः सुसूक्ष्मैश्च महापातकसम्भवैः । पातकैश्च द्विजश्रेष्ठा ! उपपातकसम्भवैः ॥१८२॥
पापैश्च मुच्यते जन्तुः श्रुत्वाऽध्यायमिमं शुभम् । शत्रवो नाशमायान्ति सङ्ग्रामे विजयी भवेत् ॥१८३॥
सर्वरोगैर्न बाध्येत आपदो न स्पृशन्ति तम् । धनमायुर्यशो विद्यां प्रभावमतुलं लभेत् ॥१८४॥

इति श्रीलिङ्गमहापुराणे पूर्वभागे त्रिपुरदाहे ब्रह्मस्तवो नाम द्विसप्तितमोऽध्यायः ॥७२॥

आदितः श्लोकानां समष्ट्यङ्काः-४,१०८+१८४=४,२९२



॥ अथ त्रिसप्ततितमोऽध्यायः ॥

सूत उवाच ॥

गते महेश्वरे देवे दग्ध्वा च त्रिपुरं क्षणात् । सदस्याह सुरेन्द्राणां भगवान्पद्मसम्भवः ॥१॥

पितामह उवाच ॥

सन्त्यज्य देव देवेशं लिङ्गमूर्तिं महेश्वरम् । तारपौत्रो महातेजा तारकस्य सुतो बली ॥२॥
तारकाक्षोऽपि दितिजः कमलाक्षश्च वीर्यवान् । विद्युन्माली च दैत्येशः अन्ये चापि सबान्धवाः ॥३॥
त्यक्त्वा देवं महादेवं मायया च हरेः प्रभोः । सर्वे विनष्टाः प्रध्वस्ताः स्वपुरैः पुरसम्भवैः ॥४॥
तस्मात्सदा पूजनीयो लिङ्गमूर्तिः सदाशिवः । यावत्पूजा सुरेशानां तावदेव स्थितिर्यतः ॥५॥
पूजनीयः शिवो नित्यं श्रद्धया देवपुङ्गवैः । सर्वलिङ्गमयो लोकः सर्वं लिङ्गे प्रतिष्ठितम् ॥६॥
तस्मात्सम्पूजयेत्लिङ्गं य इच्छेत्सिद्धिमात्मनः । सर्वं लिङ्गार्चनादेव देवा दैत्याश्च दानवाः ॥७॥
यक्षा विद्याधराः सिद्धा राक्षसाः पिशिताशनाः । पितरो मुनयश्चापि पिशाचाः किन्नरादयः ॥८॥
अर्चयित्वा लिङ्गमूर्तिं संसिद्धा नात्र संशयः । तस्माल्लिङ्गं यजेन्नित्यं येन केनापि वा सुराः ! ॥९॥

पशवश्च वयं तस्य देवदेवस्य धीमतः । पशुत्वं च परित्यज्य कृत्वा पाशुपतं ततः ॥१०॥
पूजनीयो महादेवो लिङ्गमूर्तिः सनातनः । विशोध्य चैव भूतानि पञ्चभिः प्रणवैः समम् ॥११॥
प्राणायामैः समायुक्तैः पञ्चभिः सुरपुङ्गवाः ! । चतुर्भिः प्रणवैश्चैव प्राणायामपरायणैः ॥१२॥
त्रिभिश्च प्रणवैर्देवाः ! प्राणायामैस्तथाविधैः । द्विधा न्यस्य तथोङ्कारं प्राणायामपरायणः ॥१३॥
ततश्चोङ्कारमुच्चार्य प्राणापानौ नियम्य च । ज्ञानामृतेन सर्वाङ्गाण्यापूर्य्य प्रणवेन च ॥१४॥
गुणत्रयं चतुर्धाख्यमहङ्कारश्च सुव्रताः ! । तन्मात्राणि च भूतानि तथा बुद्धीन्द्रियाणि च ॥१५॥
कर्मेन्द्रियाणि संशोध्य पुरुषं युगलं तथा । चिदात्मानं तनुं कृत्वा चाग्निर्भस्मेति संस्पृशेत् ॥१६॥
वायुर्भस्मेति च व्योम तथाम्भः पृथिवी तथा । त्रियायुषं त्रिसन्ध्यञ्च धूलयेद्धसितेन यः ॥१७॥
स योगी सर्वतत्त्वज्ञो व्रतं पाशुपतन्त्रिदम् । भवेन पाशमोक्षार्थं कथितं देवसत्तमाः ! ॥१८॥
एवं पाशुपतं कृत्वा सम्पूज्य परमेश्वरम् । लिङ्गे पुरा मया दृष्टे विष्णुना च महात्मना ॥१९॥

पशवो नैव जायन्ते वर्षमात्रेण देवताः । अस्माभिः सर्वकार्याणां देवमभ्यर्च्य यत्नतः ॥२०॥
 बाह्ये चाभ्यन्तरे चैव मन्ये कर्तव्यमीश्वरम् । प्रतिज्ञा मम विष्णोश्च दिव्यैषा सुरसत्तमाः ! ॥२१॥
 मुनीनां च न सन्देहस्तस्मात्सम्पूजयेच्छिवम् । सा हानिस्तन्महच्छिद्रं स मोहः सा च मूकता ॥२२॥
 यत्क्षणं वा मुहूर्तं वा शिवमेकं न चिन्तयेत् । भवभक्तिपरा ये च भवप्र णतचेतसः ॥२३॥
 भवसंस्मरणोद्युक्ता न ते दुःखस्य भाजनम् । भवनानि मनो ज्ञानि दिव्यमाभरणं स्त्रियः ॥२४॥
 धनं वा तुष्टिपर्यन्तं शिवपूजाविधेः फलम् । ये वाञ्छन्ति महाभोगान् राज्यञ्च त्रिदशालये ॥२५॥
 तेऽर्चयन्तु सदा कालं लिङ्गमूर्तिं महेश्वरम् । हत्वा भित्त्वा च भूतानि दग्ध्वा सर्वमिदं जगत् ॥२६॥
 यजेदेकं विरूपाक्षं न पापैः स प्रलिप्यते । शैलं लिङ्गं मदीयं हि सर्वदेवनमस्कृतम् ॥२७॥
 इत्युक्त्वा पूर्वमभ्यर्च्य रुद्रं त्रिभुवनेश्वरम् । तुष्टाव वाग्भिरिष्टाभिर्देवदेवं त्रियम्बकम् ॥२८॥
 तदाप्रभृति शक्राद्याः पूजयामासुरीश्वरम् । साक्षात्पाशुपतं कृत्वा भस्मोद्धूलितविग्रहाः ॥२९॥
 इति श्रीलिङ्गमहापुराणे पूर्वभागे ब्रह्मप्रोक्तलिङ्गार्चनविधिर्नाम त्रिसप्ततितमोऽध्यायः ॥७३॥

आदितः श्लोकानां समष्ट्यङ्काः-४,२९२+२९=४,३२१



॥ अथ चतुःसप्ततितमोऽध्यायः ॥

सूत उवाच ॥

लिङ्गानि कल्पयित्वैवं स्वाधिकारानुरूपतः । विश्वकर्मा ददौ तेषां नियोगाद्ब्रह्मणः प्रभोः ॥१॥
 इन्द्रनीलमयं लिङ्गं विष्णुना पूजितं सदा । पद्मरागमयं शक्रो हैमं विश्रवसः सुतः ॥२॥
 विश्वेदेवास्तथा रौप्यं वसवः कान्तिकं शुभम् । आरकूटमयं वायुरश्विनौ पार्थिवं सदा ॥३॥
 स्फाटिकं वरुणो राजा आदित्यास्ताम्रनिर्मितम् । मौक्तिकं सोमराट् धीमांस्तथा लिङ्गमनुत्तमम् ॥४॥
 अनन्ताद्या महानागाः प्रवालकमयं शुभम् । दैत्य ह्ययोमयं लिङ्गं राक्षसाश्च महात्मनः ॥५॥
 त्रैलोक्यं गुह्यकाश्च सर्वलोहमयं गणाः । चामुण्डा सैकतं साक्षान्मातरश्च द्विजोत्तमाः ॥६॥
 दारुजं नैर्ऋतिर्भक्त्या यमो मारकतं शुभम् । नीलाद्याश्च तथा रुद्राः शुद्धं भस्ममयं शुभम् ॥७॥
 लक्ष्मीवृक्षमयं लक्ष्मीगुह्यो वै गोमयात्मकम् । मुनयो मुनिशार्दूलाः कुशाग्रमयमुत्तमम् ॥८॥
 वामाद्याः पुष्पलिङ्गन्तु गन्धलिङ्गं मनोन्मनी । सरस्वती च रत्नेन कृतं रुद्रस्य वाम्भवा ॥९॥
 दुर्गा हैमं महादेवं सवेदिकमनुत्तमम् । उग्रपिष्टमयं सर्वे मन्त्रा ह्याज्यमयं शुभम् ॥१०॥
 वेदा सर्वे दधिमयं पिशाचाः सीसनिर्मितम् । लेभिरे च यथायोग्यं प्रसादाद्ब्रह्मणः पदम् ॥११॥
 बहुनात्र किमुक्तेन चराचरमिदं जगत् । शिवलिङ्गं समभ्यर्च्य स्थितमत्र न संशयः ॥१२॥
 षड्विधं लिङ्गमित्याहुर्द्वयाणाञ्च प्रभेदतः । तेषां भेदाश्चतुर्युक्तचत्वारिंशदिति स्मृताः ॥१३॥
 शैलजं प्रथमं प्रोक्तं तद्धि साक्षाच्चतुर्विधम् । द्वितीयं रत्नजं तच्च सप्तधा मुनिसत्तमाः ! ॥१४॥
 तृतीयं धातुजं लिङ्गमष्टधा परमेष्ठिनः । तुरीयं दारुजं लिङ्गं तत्तु षोडशधोच्यते ॥१५॥
 मृन्मयं पञ्चमं लिङ्गं द्विधा भिन्नं द्विजोत्तमाः । षष्ठं तु क्षणिकं लिङ्गं सप्तधा परिकीर्तितम् ॥१६॥
 श्रीप्रदं रत्नजं लिङ्गं शैलजं सर्वसिद्धिदम् । धातुजं धनदं साक्षाद्धारुजं भोगसिद्धिदम् ॥१७॥
 मृन्मयं चैव विप्रेन्द्राः ! सर्वसिद्धिकरं शुभम् । शैलजं चोत्तमं प्रोक्तं मध्यमं चैव धातुजम् ॥१८॥
 बहुधा लिङ्गभेदाश्च नव चैव समासतः । मूले ब्रह्मा तथा मध्ये विष्णुस्त्रिभुवनेश्वरः ॥१९॥
 रुद्रोपरि महादेवः प्रणवाख्यः सदाशिवः । लिङ्गवेदी महादेवी त्रिगुणा त्रिमयाम्बिका ॥२०॥
 तथा च पूजयेद्यस्तु देवी देवश्च पूजितौ । शैलजं रत्नजं वापि धातुजं वापि दारुजम् ॥२१॥
 मृन्मयं क्षणिकं वापि भक्त्या स्थाप्यं फलं शुभम् । सुरेन्द्राम्भोजगर्भाभ्रियमाम्बुपधनेश्वरैः ॥२२॥
 सिद्धविद्याधराहीन्द्रैर्यक्षादानवकिन्नरैः । स्तूयमानः सुपुण्यात्मा देवदुन्दुभिनिःस्वनैः ॥२३॥
 भूर्भुवःस्वर्महर्लोकांक्रमाद्वैजनातः परम् । तपः सत्यं पराक्रम्य भासयन् स्वेन तेजसा ॥२४॥
 लिङ्गस्थापनसन्मार्गनिहितस्वायतासिना । आशु ब्रह्माण्डमुद्भिद्यनिर्गच्छन्निर्विशङ्कया ॥२५॥
 शैलजं रत्नजं वापि धातुजं वापि दारुजम् । मृन्मयं क्षणिकं त्यक्त्वा स्थापयेत्सकलं वपुः ॥२६॥
 विधिना चैव कृत्वा तु स्कन्दोमासहितं शुभम् । कुन्दगोक्षीरसंकाशं लिङ्गं यः स्थापयेन्नरः ॥२७॥

नृणां तनुं समास्थाय स्थितो रुद्रो न संशयः । दर्शनात्स्पर्शनात्तस्य लभन्ते निर्वृतिं नराः ॥२८॥
तस्य पुण्यं मया वक्तुं सम्यग्युगशतैरपि । शक्यते नैव विप्रेन्द्रास्तस्माद्वै स्थापयेत्तथा ॥२९॥
सर्वेषामेव मर्त्यानां विभोर्दिव्यं वपुः शुभम् । सकलं भावनायोग्यं योगिनामेव निष्कलम् ॥३०॥
इति श्रीलिङ्गमहापुराणे पूर्वभागे शिवलिङ्गभेदसंस्थापनादिवर्णननाम चतुःसप्ततितमोऽध्यायः ॥७४॥

आदितः श्लोकानां समष्ट्यङ्काः-४,३२१+३०=४,३५१



॥ अथ पञ्चसप्ततितमोऽध्यायः ॥

ऋषय ऊचुः ॥

निष्कलो निर्मला नित्यः सकलत्वं कथं गतः । वक्तुमर्हसि चास्माकं यथापूर्वं यथाश्रुतम् ॥१॥

सूत उवाच ॥

परमार्थविदः केचिदूचुः प्रणवरूपिणम् । विज्ञानमिति विप्रेन्द्राः ! श्रुत्वा श्रुतिशिरस्यजम् ॥२॥
शब्दादिविषयं ज्ञानं ज्ञानमित्यभिधीयते । तज्ज्ञानं भ्रान्तिरहितमित्यन्ये नेति चापरे ॥३॥
यज्ज्ञानं निर्मलं शुद्धं निर्विकल्पं निराश्रयम् । गुरुप्रकाशकं ज्ञानमित्यन्ये मुनयो द्विजाः ॥४॥
ज्ञानेनैव भवेन्मुक्तिः प्रसादो ज्ञानसिद्धये । उभाभ्यां मुच्यते योगी तत्रानन्दमयो भवेत् ॥५॥
वदन्ति मुनयः केचित्कर्मणा तस्य सङ्गतिम् । कल्पनाकल्पितं रूपं संहृत्य स्वेच्छयैव हि ॥६॥
द्यौर्मूर्धा तु विभोस्तस्य खं नाभिः परमेष्ठिनः । सोमसूर्याग्नयो नेत्रं दिशः श्रोत्रं महात्मनः ॥७॥
चरणौ चैव पातालं समुद्रस्तस्य चाम्बरम् । देवास्तस्य भुजाः सर्वे नक्षत्राणि च भूषणम् ॥८॥
प्रकृतिस्तस्य पत्नी च पुरुषो लिङ्गमुच्यते । वक्त्राद्वै ब्राह्मणाः सर्वे ब्रह्मा च भगवान्प्रभुः ॥९॥
इन्द्रोपेन्द्रौ भुजाभ्यान्तु क्षत्रियाश्च महात्मनः । वैश्याश्चोरुप्रदेशात्तु शूद्राः पादात्पिनाकिनः ॥१०॥
पुष्करावर्तकाद्यास्तु केशास्तस्य प्रकीर्तिताः । वायवो घ्राणजास्तस्य गतिः श्रौतं स्मृतिस्तथा ॥११॥
अथानेनैव कर्मात्मा प्रकृतेस्तु प्रवर्त्तकः । पुंसां तु पुरुषः श्रीमान् ज्ञानगम्यो न चान्यथा ॥१२॥
कर्मयज्ञसहस्रेभ्यस्तपोयज्ञो विशिष्यते । तपोयज्ञसहस्रेभ्यो जपयज्ञो विशिष्यते ॥१३॥
जपयज्ञसहस्रेभ्यो ध्यानयज्ञो विशिष्यते । ध्यानयज्ञात्परो नास्ति ध्यानं ज्ञानस्य साधनम् ॥१४॥
यदा समरसे निष्ठो योगी ध्यानेन पश्यति । ध्यानयज्ञरतस्यास्य तदा सन्निहितः शिवः ॥१५॥
नास्ति विज्ञानिनां शौचं प्रायश्चित्तादि चोदना । विशुद्धा विद्यया सर्वे ब्रह्मविद्याविदो जनाः ॥१६॥
नास्ति क्रिया च लोकेषु सुखं दुःखं विचारतः । धर्माधर्मौ जपो होमो ध्यानिनां सन्निधिः सदा ॥१७॥
परानन्दात्मकं लिङ्गं विशुद्धं शिवमक्षरम् । निष्कलं सर्वगं ज्ञेयं योगिनां हृदि संस्थितम् ॥१८॥
लिङ्गन्तु द्विविधं प्राहुर्बाह्यमाभ्यन्तरं द्विजाः ! । बाह्यं स्थूलं मुनिश्रेष्ठाः ! सूक्ष्ममाभ्यन्तरं द्विजाः ! ॥१९॥
कर्मयज्ञरताः स्थूलाः स्थूललिङ्गार्चनरताः । असतां भावनार्थाय नान्यथा स्थूलविग्रहः ॥२०॥
आध्यात्मिकञ्च यल्लिङ्गं प्रत्यक्षं यस्य नो भवेत् । असौ मूढो बहिः सर्वं कल्पयित्वैव नान्यथा ॥२१॥
ज्ञानिनां सूक्ष्मममलं भवेत्प्रत्यक्षमव्ययम् । यता स्थूलमयुक्तानां मृत्काष्ठाद्यैः प्रकल्पितम् ॥२२॥
अर्थो विचारतो नास्तीत्यन्ये तत्त्वार्थवेदिनः । निष्कलः सकलश्चेति सर्वं शिवमयं ततः ॥२३॥
व्योमैकमपि दृष्टं हि शरावं प्रति सुव्रताः ! । पृथक्त्वं चापृथक्त्वं च शङ्करस्येति चापरे ॥२४॥
प्रत्ययार्थं हि जगतामेकस्थोऽपि दिवाकरः । एकोऽपि बहुधा दृष्टो जलाधारेषु सुव्रताः ! ॥२५॥
जन्तवो दिवि भूमा च सर्वे वै पाञ्चभौतिकाः । तथापि बहुला दृष्टा जातिव्यक्तिविभेदतः ॥२६॥
दृश्यते श्रूयते यद्यत्तत्तद्विद्धि शिवात्मकम् । भेदो जनानां लोकेऽस्मिन्प्रतिभासो विचारतः ॥२७॥
स्वप्ने च विपुलान् भोगान् भुक्त्वा मर्त्यः सुखी भवेत् । दुःखी च भेगं दुःखञ्च नानुभूतं विचारतः ॥२८॥
एवमाहुस्तथान्ये च सर्वे वेदार्थतत्त्वगाः । हृदि संसारिणां साक्षात्सकलः परमेश्वरः ॥२९॥
योगिनां निष्कलो देवो ज्ञानिनाञ्च जगन्मयः । त्रिविधं परमेशस्य वपुर्लोके प्रशस्यते ॥३०॥
निष्कलं प्रथमञ्चैकं ततः सकलनिष्कलम् । तृतीयं सकलञ्चैव नान्यथेति द्विजोत्तमाः ॥३१॥
अर्चयन्ति मुहुः केचित्सदा सकलनिष्कलम् । सर्वज्ञं हृदये केचिच्छिवलिङ्गे विभावसौ ॥३२॥
सकलं मुनयः केचित्सदा संसारवर्तिनः । एवमभ्यर्चयन्त्येव सदाराः ससुतानराः ॥३३॥

यथा शिवस्तथा देवी यथा देवी तथा शिवः । तस्मादभेदबुद्धयैव सप्तविंशत्प्रभेदतः ॥३४॥

यजन्ति देहे बाह्ये च चतुष्कोणे षडस्रके । दशारे द्वादशारे च षोडशारे त्रिस्रके ॥३५॥

स स्वेच्छया शिवः साक्षाद्देव्या सार्द्धं स्थितः प्रभुः । संतारणार्थञ्च शिवः सदसद्व्यक्तिवर्जितः ॥३६॥
तमेकमाहुर्द्विगुणं च केचित्केचित्तमाहुस्त्रिगुणात्मकञ्च । ऊचुस्तथा तच्च शिवं तथान्ये संसारिणं वेदविदो वदन्ति ॥३७॥

भक्त्या च योगेन शुभेन युक्ता विप्राः सदा धर्मरता विशिष्टाः । यजन्ति योगेशमशेषमूर्तिं षडस्रमध्ये भगवन्तमेव ॥३८॥

ये तत्र पश्यन्ति शिवं त्रिस्रे त्रितत्त्वमध्ये त्रिगुणं त्रियक्षम् । ते यान्ति चैनं न च योगिनोऽन्ये तथा च देव्या पुरुषं पुराणम् ॥३९॥

इति श्रीलिङ्गमहापुराणे पूर्वभागे शिवाद्वैतकथनं नाम पञ्चसप्ततितमोऽध्यायः ॥७५॥

आदितः श्लोकानां समष्ट्यङ्काः-४,३५१+३९=४,३९०



॥ अथ षट्सप्ततितमोऽध्यायः ॥

सूत उवाच ॥

अतः परं प्रवक्ष्यामि स्वेच्छाविग्रहसम्भवम् । प्रतिष्ठायाः फलं सर्वं सर्वलोकहिताय वै ॥१॥
स्कन्दोमा सहितं देवमासीनं परमासने । कृत्वा भक्त्या प्रतिष्ठाप्य सर्वान्कामानवाप्नुयात् ॥२॥
स्कन्दोमा सहितं देवं सम्पूज्य विधिना सकृत् । यत्फलं लभते मर्त्यस्तद्वदामि यथाश्रुतम् ॥३॥
सूर्यकोटिप्रतीकाशैर्विमानैः सार्वकामिकैः । रुद्रकन्यासमाकीर्णैर्गैयनाट्यसमन्वितैः ॥४॥
शिववत्क्रीडते योगी यावदाभूतसंप्लवम् । तत्र भुक्त्वा महाभोगान् विमानैः सार्वकामिकैः ॥५॥
औमं कौमारमैशानं वैष्णवं ब्राह्ममेव च । प्राजापत्यं महातेजा जनलोकं महस्तथा ॥६॥
ऐन्द्रमासाद्य चैन्द्रत्वं कृत्वा वर्षायुतं पुनः । भुक्त्वा चैव भुवलोके भोगान् दिव्यान् सुशोभनान् ॥७॥
मेरुमासाद्य देवानां भवनेषु प्रमोदते । एकपादं चतुर्बाहुं त्रिनेत्रं शूलसंयुतम् ॥८॥
सृष्ट्वा स्थितं हरिं वामे दक्षिणे चतुराननम् । अष्टाविंशतिरुद्राणां कोटिः सर्वाङ्गसुप्रभम् ॥९॥
पञ्चविंशतिकं साक्षात्पुरुषं हृदयात्तथा । प्रकृतिं वामतश्चैव बुद्धिं वै बुद्धिदेशतः ॥१०॥
अहङ्कारमहङ्कारात्तन्मात्राणि तु तत्र वै । इन्द्रियाणीन्द्रियादेव लीलया परमेश्वरम् ॥११॥
पृथिवीं पादमूलात्तु गुह्यदेशाज्जलं तथा । नाभिदेशात्तथा वह्निं हृदयान्द्रास्करं तथा ॥१२॥
कण्ठात्सोमं तथात्मानं भ्रूमध्यान्मस्तकादिवम् । सृष्ट्वैवं संस्थितं साक्षाज्जगत्सर्वं चराचरम् ॥१३॥
सर्वज्ञं सर्वगं देवं कृत्वा विद्याविधानतः । प्रतिष्ठाप्य यथान्यायं शिवसायुज्यमाप्नुयात् ॥१४॥
त्रिपादं सप्तहस्तञ्च चतुःशृङ्गं द्विशीर्षकम् । कृत्वा यज्ञेशमीशानं विष्णुलोके महीयते ॥१५॥
तत्र भुक्त्वा महाभोगान्कल्पलक्षं सुखी नरः । क्रमादागत्य लोकेऽस्मिन्सर्वयज्ञान्तगो भवेत् ॥१६॥
वृषारूढन्तु यः कुर्यात्सोमं सोमार्द्धभूषणम् । हयमेधायुतं कृत्वा यत्पुण्यं तदवाप्य सः ॥१७॥
काञ्चनेन विमानेन किङ्किणीजालमालिना । गत्वा शिवपुरं दिव्यं तत्रैव स विमुच्यते ॥१८॥
नन्दिना सहितं देवं साम्बं सर्वगणैर्वृतम् । कृत्वा यत्फलमाप्नोति वक्ष्ये तद्वै यथाश्रुतम् ॥१९॥
सूर्यमण्डलसङ्काशैर्विमानैर्वृषसंयुतैः । अप्सरो गणसङ्कीर्णैर्देवदानवदुर्लभैः ॥२०॥
नृत्याद्भिरप्सरः सङ्घैः सर्वतः सर्वशोभितैः । गत्वा शिवपुरं दिव्यं गाणपत्यमवाप्नुयात् ॥२१॥
नृत्यन्तं देवदेवेशं शैलजासहितं प्रभुम् । सहस्रबाहुं सर्वज्ञं चतुर्बाहुमथापि वा ॥२२॥
भृगवाद्यैर्भूतसङ्घैश्च संवृतं परमेश्वरम् । शैलजासहितं साक्षाद्दृषभध्वजमीश्वरम् ॥२३॥
ब्रह्मेन्द्रविष्णुसोमाद्यैः सदा सर्वैर्नमस्कृतम् । मातृभिर्मुनिभिश्चैव संवृतं परमेश्वरम् ॥२४॥
कृत्वा भक्त्या प्रतिष्ठाप्य यत्फलं तद्वदाम्यहम् । सर्वयज्ञतपोदानतीर्थदेवेषु यत् फलम् ॥२५॥
तत्फलं कोटिगुणितं लब्ध्वा याति शिवं पदम् । तत्र भुक्त्वा महाभोगान् यावदाभूतसंप्लवम् ॥२६॥
सृष्ट्यन्तरे पुनः प्राप्ते मानवं पदमाप्नुयात् । नम्रश्चतुर्भुजं श्वेतं त्रिनेत्रं सर्पमेखलम् ॥२७॥
कपालहस्तं देवेशं कृष्णकुञ्चितमूर्धजम् । कृत्वा भक्त्या प्रतिष्ठाप्य शिवसायुज्यमाप्नुयात् ॥२८॥

इमेन्द्रदारकं देवं साम्बं सिद्धार्थदं प्रभुम् । सुधूम्रवर्णं रक्ताक्षं त्रिनेत्रं चन्द्रभूषणम् ॥२९॥
 काकपक्षधरं मूर्ध्ना नागटङ्कधरं हरम् । सिंहाजिनोत्तरीयञ्च मृगचर्माम्बरं प्रभुम् ॥३०॥
 तीक्ष्णदंष्ट्रं गदाहस्तं कपालोद्यतपाणिनम् । हुं फट्कारे महाशब्दशब्दिताखिलदिङ्मुखम् ॥३१॥
 पुण्डरीकाजिनं दोर्भ्यां बिभ्रन्तं कम्बुकं तथा । हसन्तञ्च नदन्तञ्च पिबन्तं कृष्णसागरम् ॥३२॥
 नृत्यन्तं भूतसङ्घैश्च गणसङ्घैस्त्वलङ्कृतम् । कृत्वा भक्त्या प्रतिष्ठाप्य यथा विभवविस्तरम् ॥३३॥
 सर्वविघ्नानतिक्रम्य शिवलोके महीयते । तत्र भुक्त्वा महाभोगान् यावदाभूतसंप्लवम् ॥३४॥
 ज्ञानं विचारतो लब्ध्वा रुद्रेभ्यस्तत्र मुच्यते । अर्धनारीश्वरं देवं चतुर्भुजमनुत्तमम् ॥३५॥
 वरदाभयहस्तञ्च शूलपद्मधरं प्रभुम् । स्त्रीपुंभावेन संस्थानं सर्वाभरणभूषितम् ॥३६॥
 कृत्वा भक्त्या प्रतिष्ठाप्य शिवलोके महीयते । तत्र भुक्त्वा महाभोगानिमादिगुणैर्युतः ॥३७॥
 आचन्द्रतारकं ज्ञानन्ततो लब्ध्वा विमुच्यते । यः कुर्याद्विदेवेशं सर्वज्ञं नकुलीश्वरम् ॥३८॥
 वृतं शिष्यप्रशिष्यैश्च व्याख्यानोद्यतपाणिनम् । कृत्वा भक्त्या प्रतिष्ठाप्य शिवलोकं स गच्छति ॥३९॥
 भुक्त्वा तु विपुलांस्तत्र भोगान् युगशतं नरः । ज्ञानयोगं समासाद्य तत्रैव च विमुच्यते ॥४०॥
 पूर्वदेवामराणाञ्च यत्स्थानं सकलेप्सितम् । कृतमुद्रस्य देवस्य चिताभस्मानुलेपिनः ॥४१॥
 त्रिपुण्ड्रधारिणस्तेषां शिरोमालाधरस्य च । ब्रह्मणः केशकेनैकमुपवीतं च बिभ्रतः ॥४२॥
 बिभ्रतो वामहस्तेन कपालं ब्रह्मणो वरम् । विष्णोः कलेवरञ्चैव बिभ्रतः परमेष्ठिनः ॥४३॥
 कृत्वा भक्त्या प्रतिष्ठाप्य मुच्यते भवसागरात् । ओं नमो नीलकण्ठाय इति पुण्याक्षराष्टकम् ॥४४॥
 मन्त्रमाह सकृद्वा यः पातकैः स विमुच्यते । मन्त्रेणानेन गन्धार्चैर्भक्त्या वित्तानुसारतः ॥४५॥
 सम्पूज्य देवदेवेशं शिवलोके महीयते । जालन्धरान्तकं देवं सुदर्शनधरं प्रभुम् ॥४६॥
 कृत्वा भक्त्या प्रतिष्ठाप्य द्विधाभूतं जलन्धरम् । प्रयाति शिवसायुज्यं नात्र कार्या विचारणा ॥४७॥
 सुदर्शनप्रदं देवं साक्षात्पूर्वोक्तलक्षणम् । अर्चमानेन देवेन चार्चितं नेत्रपूजया ॥४८॥
 कृत्वा भक्त्या प्रतिष्ठाप्य शिवलोके महीयते । तिष्ठतोऽथ निकुम्भस्य पृष्ठतश्चरणाम्बुजम् ॥४९॥
 वामेतरं सुविन्यस्य वामे चालिङ्ग्य चाद्रिजाम् । शूलाग्रे कूर्परं स्थाप्य किङ्किणीकृतपद्मगम् ॥५०॥
 सम्प्रेक्ष्य चान्धकं पार्श्वे कृताञ्जलिपुटं स्थितम् । रूपं कृत्वा यथान्यायं शिवसायुज्यमाप्नुयात् ॥५१॥
 यः कुर्याद्विदेवेशं त्रिपुरान्तकमीश्वरम् । धनुर्बाणसमायुक्तं सोमं सोमार्धभूषणम् ॥५२॥
 रथे सुसंस्थितं देवं चतुराननसारथिम् । तदाकारतया सोऽपि गत्वा शिवपुरं सुखी ॥५३॥
 क्रीडते नात्र सन्देहो द्वितीय इव शङ्करः । तत्र भुक्त्वा महाभोगान्यावदिच्छ द्विजोत्तमाः ॥५४॥
 ज्ञानं विचारितं लब्ध्वा तत्रैव स विमुच्यते । गङ्गाधरं सुखासीनञ्चन्द्रशेखरमेव च ॥५५॥
 गङ्गाया सहितं चैव वामोत्सङ्गेऽम्बिकान्वितम् । विनायकं तथा स्कन्दं ज्येष्ठं दुर्गां सुशोभनाम् ॥५६॥
 भास्करञ्च तथा सोमं ब्रह्माणीञ्च महेश्वरीम् । कौमारीं वैष्णवीं देवीं वाराहीं वारदां तथा ॥५७॥
 इन्द्राणीं चैव चामुण्डां वीरभद्रसमन्विताम् । विघ्नेशेन च यो धीमान् शिवसायुज्यमाप्नुयात् ॥५८॥
 लिङ्गमूर्तिं महाज्वालमालासंवृतमव्ययम् । लिङ्गस्य मध्ये वै कृत्वा चन्द्रशेखरमीश्वरम् ॥५९॥
 व्योम्नि कुर्यात्तथा लिङ्गं ब्रह्माणं हंसरूपिणम् । विष्णुं वराहरूपेण लिङ्गस्याधस्त्वधोमुखम् ॥६०॥
 ब्रह्माणं दक्षिणे तस्य कृताञ्जलिपुटं स्थितम् । मध्ये लिङ्गं महाघोरं महाम्भसि च संस्थितम् ॥६१॥
 कृत्वा भक्त्या प्रतिष्ठाप्य शिवसायुज्यमाप्नुयात् । क्षेत्रसंरक्षकं देवं तथा पाशुपतं प्रभुम् ॥६२॥
 कृत्वा भक्त्या यथान्यायं शिवलोके महीयते ॥६३॥

इति श्रीलिङ्गमहापुराणे पूर्वभागे शिवमूर्तिप्रतिष्ठाफलकथनं नाम षट्सप्ततितमोऽध्यायः ॥७६॥

आदितः श्लोकानां समष्ट्यङ्काः-४,३९०+६३=४,४५३



॥ अथ सप्तसप्ततितमोऽध्यायः ॥

ऋषय ऊचुः ॥

लिङ्गप्रतिष्ठापुण्यञ्च लिङ्गस्थापनमेव च । लिङ्गानाञ्चैव भेदाश्च श्रुतं तव मुखादिह ॥१॥
 मृदादिरत्नपर्यन्तैर्द्वैः कृत्वा शिवालयम् । यत्फलं लभते मर्त्यस्तत्फलं वक्तुमर्हसि ॥२॥

सूत उवाच ॥

यस्य भक्तोऽपि लोकेऽस्मिन् पुत्रदारगृहादिभिः । बध्यते ज्ञानयुक्तश्चेन्न च तस्य गृहैस्तु किम् ॥३॥
तथापि भक्ताः परमेश्वरस्य कृत्वेऽष्टलोष्टैरपि रुद्रलोकम् । प्रयान्ति दिव्यं हि विमानवर्यं सु रेन्द्रपद्मोद्भववन्दितस्य ॥४॥

बाल्यात्तु लोष्टेन शिवञ्च कृत्वा मृदापि वा पांसुभिरादिदेवम् । गृहञ्च तादृग्विधमस्य शम्भोः सम्पूज्य
रुद्रत्वमवाप्नुवन्ति ॥५॥

तस्मात्सर्वप्रयत्नेन भक्त्या भक्तैः शिवालयम् । कर्तव्यं सर्वयत्नेन धर्मकामार्थसिद्धये ॥६॥
केसरं नागरं वापि द्राविडं वा तथा परम् । कृत्वा रुद्रालयं भक्त्या शिवलोके महीयते ॥७॥
कैलासाख्यञ्च यः कुर्यात्प्रासादं परमेष्ठिनः । कैलासशिखराकारैर्विमानैर्मोदते सुखी ॥८॥
मन्दरं वा प्रकुर्वीत शिवाय विधिपूर्वकम् । भक्त्या वित्तानुसारेण उत्तमाधममध्यमम् ॥९॥
मंदराद्रिप्रतीकाशैर्विमानैर्विश्वतोमुखैः । अप्सरोगणसङ्कीर्णैर्देवदानवदुर्लभैः ॥१०॥
गत्वा शिवपुरं रम्यं भुक्त्वा भोगान् यथेप्सितान् । ज्ञानयोगं समासाद्य गाणपत्यं लभेन्नरः ॥११॥
यः कुर्यान्मेरुनामानं प्रासादं परमेष्ठिनः । स यत्फलमवाप्नोति न तत्सर्वैर्महामखैः ॥१२॥
सर्वयज्ञतपोदानतीर्थवेदेषु यत्फलम् । तत्फलं सकलं लब्ध्वा शिववन्मोदते चिरम् ॥१३॥
निषधं नाम यः कुर्यात् प्रासादं भक्तितः सुधीः । शिवलोकमनुप्राप्य शिववन्मोदते चिरम् ॥१४॥
कुर्याद्वा यः शुभं विप्रा ! हिमशैलमनुत्तमम् । हिमशैलोपमैर्यानैर्गत्वा शिवपुरं शुभम् ॥१५॥
ज्ञानयोगं समासाद्य गाणपत्यमवाप्नुयात् । नीलाद्रिशिखराख्यं वा प्रासादं यः सुशोभनम् ॥१६॥
कृत्वा वित्तानुसारेण भक्त्या रुद्राय शम्भवे । यत्फलं लभते मर्त्यस्तत्फलं प्रवदाम्यहम् ॥१७॥
हिमशैले कृते भक्त्या यत्फलं प्राक्तवोदितम् । तत्फलं सकलं लब्ध्वा सर्वदेवनमस्कृतः ॥१८॥
रुद्रलोकमनुप्राप्य रुद्रैः सार्द्धं प्रमोदते । महेन्द्रशैलनामानं प्रासादं रुद्रसम्मत्तम् ॥१९॥
कृत्वा यत्फलमाप्नोति तत्फलं प्रवदाम्यहम् । महेन्द्रपर्वताकारैर्विमानैर्वृषसंयुतैः ॥२०॥
गत्वा शिवपुरं दिव्यं भुक्त्वा भोगान् यथेप्सितान् । ज्ञानं विचारितं रुद्रैः सम्प्राप्य मुनिपुङ्गवाः ! ॥२१॥
विषयान् विषयवत्त्यक्त्वा शिवसायुज्यमाप्नुयात् । हेम्ना यस्तु प्रकुर्वीत प्रासादं रत्नशोभितम् ॥२२॥
द्रविडं नागरं वापि केसरं वा विधानतः । कूटं वा मण्डपं वापि समं वा दीर्घमेव च ॥२३॥
न तस्य शक्यते वक्तुं पुण्यं शतयुगैरपि । जीर्णं वा पतितं वापि खण्डितं स्फुटितं तथा ॥२४॥
पूर्ववत्कारयेद्यस्तु द्वाराद्यैः सुशुभं द्विजाः ! । प्रसादं मण्डपं वापि प्राकारं गोपुरं तु वा ॥२५॥
कर्तुरप्यधिकं पुण्यं लभते नात्र संशयः । वृत्त्यर्थं वा प्रकुर्वीत नरः कर्म शिवालये ॥२६॥
यः स याति न सन्देहः स्वर्गलोकं सबान्धवः । यश्चात्मभोगसिद्धयर्थमपि रुद्रालये सकृत् ॥२७॥
कर्म कुर्याद्यदि सुखं लब्ध्वा चापि प्रमोदते । तस्मादायतनं भक्त्या यः कुर्यान्मुनिसत्तमाः ! ॥२८॥
काष्ठेष्टकादिभिर्मर्त्यः शिवलोके महीयते । प्रसादार्थं महेशस्य प्रासादे मुनिपुङ्गवाः ! ॥२९॥
कर्तव्यः सर्वयत्नेन धर्मकामार्थमुक्तये । अशक्तश्चेन्मुनिश्रेष्ठाः ! प्रासादं कर्तुमुत्तमम् ॥३०॥
सम्मार्जना दिभिर्वापि सर्वा न कामानवाप्नुयात् । सम्मार्जनं तु यः कुर्यान्मार्जन्या मृदुसूक्ष्मया ॥३१॥
चान्द्रायणसहस्रस्य फलं मासेन लभ्यते । यः कुर्याद्वस्त्रपूतेन गन्धगोमयवारिणा ॥३२॥
आलेपनं यथा न्यायं वर्षचान्द्रायणं लभेत् । अर्द्धक्रोशं शिवक्षेत्रं शिवलिङ्गात्समन्ततः ॥३३॥
यस्त्यजेत् दुस्त्यजान् प्राणान् शिवसायुज्यमाप्नुयात् । स्वायम्भुवस्य मानं हि तथा बाणस्य सुव्रताः ! ॥३४॥
स्वायम्भुवे तदर्धं स्यात्स्यादार्धं च तदर्द्धकम् । मानुषे च तदर्द्धं स्यात् क्षेत्रमानं द्विजोत्तमाः ! ॥३५॥
एवं यतीनामावासे क्षेत्रमानं द्विजोत्तमाः ! । रुद्रावतारे चाद्यं यच्छिष्ये चैव प्रशिष्यके ॥३६॥
नरावतारे तच्छिष्ये तच्छिष्ये च प्रशिष्यके । श्रीपर्वते महापु ण्ये तस्य प्रान्ते च वा द्विजाः ! ॥३७॥
तस्मिन् वा यस्त्यजेत् प्राणान् शिवसायुज्यमाप्नुयात् । वाराणस्यां तथाप्येवमविमुक्ते विशेषतः ॥३८॥
केदारे च महाक्षेत्रे प्रयागे च विशेषतः । कुरुक्षेत्रे च यः प्राणान् सन्त्यजेद्याति निर्वृतिम् ॥३९॥
प्रभासे पुष्करेऽवन्त्यां तथा चैवामरेश्वरे । वणीशेलाकुले चैव मृतो याति शिवात्मताम् ॥४०॥
वाराणस्यां मृतो जन्तुर्न जातु जन्तुतां व्रजेत् । त्रिविष्टपे विमुक्ते च केदारे सङ्गमेश्वरे ॥४१॥
शालङ्के वा त्यजेत्प्राणांस्तथा वै जम्बुकेश्वरे । शुक्रेश्वरे वा गोकर्णे भास्करेशे गुहेश्वरे ॥४२॥

हिरण्यगर्भे नन्दीशे स याति परमां गतिम् । नियमैः शोष्य यो देहं त्यजेत्क्षेत्रे शिवस्य तु ॥४३॥
स याति शिवतां योगी मानुषे दैविकेऽपि वा । आर्षे वापि मुनिश्रेष्ठास्तथा स्वायम्भुवेपि वा ॥४४॥
स्वयम्भूते तथा देवे नात्र कार्या विचारणा । आध्यात्मिनि शिवक्षेत्रे सम्पूज्य परमेश्वरम् ॥४५॥
स्वदेहपिण्डं जुहुयाद्यः स याति पराङ्गतिम् । यावत्तावन्निराहारो भूत्वा प्राणान्परित्यजेत् ॥४६॥
शिवक्षेत्रे मुनिश्रेष्ठाः ! शिवसायुज्यमाप्नुयात् । छित्त्वा पादद्वयञ्चापि शिवक्षेत्रे वसेत्तु यः ॥४७॥
स याति शिवतां चैव नात्र कार्या विचारणा । क्षेत्रस्य दर्शनं पुण्यं प्रवेशस्तच्छताधिकः ॥४८॥
तस्माच्छतगुणं पुण्यं स्पर्शनञ्च प्रदक्षिणम् । तस्माच्छतगुणं पुण्यं जलस्नानमतः परम् ॥४९॥
क्षीरस्नानं ततो विप्राः ! शताधिकमनुत्तमम् । दध्ना सहस्रमाख्यातं मधुना तच्छताधिकम् ॥५०॥
घृतस्नानेन चानन्तं शाकरे तच्छताधिकम् । शिवक्षेत्रसमीपस्थां नदीं प्राप्यावगाह्य च ॥५१॥
त्यजेद्देहं विहायान्नं शिवलोके महीयते । शिवक्षेत्रसमीपस्था नद्यः सर्वाः सुशोभनाः ॥५२॥
वापीकूपतडागाश्च शिवतीर्था इति स्मृताः । स्नात्वा तेषु नरो भक्त्या तीर्थेषु द्विजसत्तमाः ॥५३॥
ब्रह्महत्यादिभिः पापैर्मुच्यते नात्र संशयः । प्रातः स्नात्वा मुनिश्रेष्ठाः ! शिवतीर्थेषु मानवः ॥५४॥
अश्वमेधफलं प्राप्य रुद्रलोकं स गच्छति । मध्याह्ने शिवतीर्थेषु स्नात्वा भक्त्या सकृन्नरः ॥५५॥
गङ्गास्नानसमं पुण्यं लभते नात्र संशयः । अस्तङ्गते तथा चार्कं स्नात्वा गच्छेच्छिवं पदम् ॥५६॥
पापकञ्चुकमुत्सृज्य शिवतीर्थेषु मानवः । द्विजास्त्रिषवणं स्नात्वा शिवतीर्थे सकृन्नरः ॥५७॥
शिवसायुज्यमाप्नोति नात्र कार्या विचारणा । पुराथ सूकरः कश्चित् श्वानं दृष्ट्वा भयात्पथि ॥५८॥
प्रसङ्गाद्वारमेकन्तु शिवतीर्थेऽवगाह्य च । मृतः स्वयं द्विजश्रेष्ठा ! गाणपत्यमवाप्तवान् ॥५९॥
यः प्रातर्देवदेवेशं शिवं लिङ्गस्वरूपिणम् । पश्येत्स याति सर्वस्मादधिकां गतिमेव च ॥६०॥
मध्याह्ने च महादेवं दृष्ट्वा यज्ञफलं लभेत् । सायाह्ने सर्वयज्ञानां फलं प्राप्य विमुच्यते ॥६१॥
मानसैर्वाचिकैः पापैः कायिकैश्च महत्तरैः । तथोपपातकैश्चैव पापैश्चैवानुपातकैः ॥६२॥
सङ्कमे देवमीशानं दृष्ट्वा लिङ्गाकृतिं प्रभुम् । मासेन यत्कृतं पापं त्यक्त्वा याति शिवं पदम् ॥६३॥
अयने चार्द्धमासेन दक्षिणे चोत्तरायणे । विषुवे चैव सम्पूज्य प्रयाति परमां गतिम् ॥६४॥
प्रदक्षिणत्रयं कुर्याद्यः प्रासादं समन्ततः । स्व्यापसव्यन्यायेन मृदुगत्या शुचिर्नरः ॥६५॥
पदेपदेऽश्वमेधस्य यज्ञस्य फलमाप्नुयात् । वाचा यस्तु शिवं नित्यं संरौति परमेश्वरम् ॥६६॥
सोऽपि याति शिवं स्थानं प्राप्य किं पुनरेव च । कृत्वा मण्डलकं क्षेत्रं गन्धगोमयवारिणा ॥६७॥
मुक्ताफलमयैश्चूर्णैरिन्द्रनीलमयैस्तथा । पद्मरागमयैश्चैव स्फाटिकैश्च सुशोभनैः ॥६८॥
तथा मारकतैश्चैव सौवर्णै राजतैस्तथा । तद्वर्णैर्लौकिकैश्चैव चूर्णैर्वित्तविवर्जितैः ॥६९॥
आलिख्य कमलं भद्रं दशहस्तप्रमाणतः । सकर्णिकं महाभागा ! महादेवसमीपतः ॥७०॥
तत्रावाह्य महादेवं नवशक्तिसमन्वितम् । पञ्चभिर्च तथा षड् भिरष्टाभिश्चेष्टदं परम् ॥७१॥
पुनरष्टाभिरीशानं दशारे दशभिस्तथा । पुनर्बाह्ये च दशभिः सम्पूज्य प्रणिपत्य च ॥७२॥
निवेद्य देवदेवाय क्षितिदानफलं लभेत् । शालिपिष्टादिभिर्वापि पद्ममालिख्य निर्धनः ॥७३॥
पूर्वोक्तमखिलं पुण्यं लभते नात्र संशयः । द्वादशारं तथालिख्य मण्डले पद्ममुत्तमम् ॥७४॥
रत्नचूर्णादिभिश्चूर्णैस्तथा द्वादशमूर्तिभिः । मण्डलस्य च मध्ये तु भास्करं स्थाप्य पूजयेत् ॥७५॥
ग्रहैश्च संवृतं वापि सूर्यसायुज्यमुत्तमम् । एवं प्राकृतमप्यार्थ्या षडसं परिकल्प्य च ॥७६॥
मध्यदेशे च देवेशी प्रकृतिं ब्रह्मरूपिणीम् । दक्षिणे सत्त्वमूर्तिं च वामतश्च रजोगुणम् ॥७७॥
अग्रतस्तु तमोमूर्तिं मध्ये देवीं तथाम्बिकाम् । पञ्चभूतानि तन्मात्रापञ्चकञ्चैव दक्षिणे ॥७८॥
कर्मेन्द्रियाणि पञ्चैव तथा बुद्धीन्द्रियाणि च । उत्तरे विधिवत्पूज्य षडश्रे चैव पूजयेत् ॥७९॥
आत्मानञ्चान्तरात्मानं युगलं बुद्धिमेव च । अहङ्कारश्च महता सर्वयज्ञफलं लभेत् ॥८०॥
एवं वः कथितं सर्वं प्राकृतं मण्डलं परम् । अतो वक्ष्यामि विप्रेन्द्राः ! सर्वकामार्थसाधनम् ॥८१॥
गोचर्ममात्रमालिख्य मण्डलं गोमयेन तु । चतुरस्रं विधानेन चाद्भिरभ्युक्ष्य मन्त्रवित् ॥८२॥
अलङ्कृत्य वितानाद्यैश्छत्रैर्वापि मनोरमैः । बुदबुदैरर्द्धचन्द्रैश्च हैमैरश्वत्थपत्रकैः ॥८३॥
सितैर्विकसितैः पद्मै रक्तैर्निलोत्पलैस्तथा । मुक्तादामैर्वितानान्ते लम्बितस्तु सितैर्ध्वजैः ॥८४॥
सितमृत्पात्रकैश्चैव सुश्लक्ष्णैः पूर्णकुम्भकैः । फलपल्लवमालाभिर्वैजयन्तीभिरंशुकैः ॥८५॥

पञ्चाशदीपमालाभिधूपैः पञ्चविधैस्तथा । पञ्चाशद्वलसंयुक्तमालिखेत्पद्ममुत्तमम् ॥८६॥
 तत्तद्वर्णैस्तथा चूर्णैः श्वेतचूर्णैरथापि वा । एकहस्तप्रमाणेन कृत्वा पद्मविधानतः ॥८७॥
 कर्णिकायां न्यसेद्देवं देव्या देवेश्वरं भवम् । वर्णानि च न्यसेत्पत्रे रुद्रैः प्रागाद्यनुक्रमात् ॥८८॥
 प्रणवादिनमोऽन्तानि सर्ववर्णानि सुव्रताः ! । सम्पूज्यैवं मुनिश्रेष्ठा ! गन्धपुष्पादिभिः क्रमात् ॥८९॥
 ब्राह्मणान् भोजयेत्तत्र पञ्चाशद्विधिपूर्वकम् । अक्षमालोपवीतञ्च कुण्डलं च कमण्डलुम् ॥९०॥
 आसनञ्च तथा दण्डमुष्णीषं वस्त्रमेव च । दत्त्वा तेषां मुनीन्द्राणां देवदेवाय शम्भवे ॥९१॥
 महाचरुं निवेद्यैवं कृष्णं गोमिथुनं तथा । अन्ते च देवदेवाय दापयेच्चूर्णमण्डलम् ॥९२॥
 यागोपयोगद्रव्याणि शिवाय विनिवेदयेत् । ओङ्काराद्यं जपे द्विमान्प्रतिवर्णमनुक्रमात् ॥९३॥
 एवमालिख्य यो भक्त्या सर्वमण्डलमुत्तमम् । यत्फलं लभते मर्त्यस्तद्वदामि समासतः ॥९४॥
 साङ्गान्वेदान्यथान्यायमधीत्य विधिपूर्वकम् । इष्ट्वा यज्ञैर्यथान्यायं ज्योतिष्टोमादिभिः क्रमात् ॥९५॥
 ततो विश्वजिदन्तैश्च पुत्रानुत्पाद्य तादृशान् । वानप्रस्थाश्रमं गत्वा सदारः साग्निरेव च ॥९६॥
 चान्द्रायणादिकाः सर्वाः कृत्वा न्यस्य क्रिया द्विजाः ! । ब्रह्मविद्यामधीत्यैव ज्ञानमासाद्य यत्नतः ॥९७॥
 ज्ञानेन ज्ञेयमालोक्य योगी यत्काममाप्नुयात् । तत्फलं लभते सर्वं वर्णमण्डलदर्शनात् ॥९८॥
 येन केनापि वा मर्त्यः प्रलिप्यायतनाग्रतः । उत्तरे दक्षिणे वापि पृष्ठतो वा द्विजोत्तमाः ! ॥९९॥
 चतुष्कोणन्तु वा चूर्णैरलङ्कृत्य समन्ततः । पुष्पाक्षतादिभिः पूज्य सर्वपापैः प्रमुच्यते ॥१००॥
 यस्तु गर्भगृहं भक्त्या सकृदालिप्य सर्वतः । चन्दनाद्यैः सकर्पूरैर्गन्धद्रव्यैः समन्ततः ॥१०१॥
 विकीर्य गन्धकुसुमैर्धूपैर्धूप्य चतुर्विधैः । प्रार्थयेद्देवमीशानं शिवलोकं स गच्छति ॥१०२॥
 तत्र भुक्त्वा महाभोगान्कल्पकोटिशतं नरः । स्वदेहगन्धकुसुमैः पूरयञ्छिवमन्दिरम् ॥१०३॥
 क्रमाद्गान्धर्वमासाद्य गन्धर्वैश्च सुपूजितः । क्रमादागत्य लोकेऽस्मिन् राजा भवति वीर्यवान् ॥१०४॥
 आदिदेवो महादेवः प्रलयस्थितिकारकः । सर्गश्च भुवनाधीशः सर्वव्यापी सदाशिवः ॥
 शिवब्रह्मामृतं ग्राह्यं मोक्षसाधनमुत्तमम् ॥१०५॥
 व्यक्ताव्यक्तं सदा नित्यमचिन्तयमर्चयेत्प्रभुम् ॥१०६॥

इति श्रीलिङ्गमहापुराणे पूर्वभागे उपलेपनादिकथनं नाम सप्तसप्ततितमोऽध्यायः ॥७७॥

आदितः श्लोकानां समष्ट्यङ्काः-४,४५३+१०६=४,५५९



॥ अथाष्टसप्ततितमोऽध्यायः ॥

सूत उवाच ॥

वस्त्रपूतेन तोयेन कार्य्यं चैवोपलेपनम् । शिवक्षेत्रे मुनिश्रेष्ठा ! नान्यथा सिद्धिरिष्यते ॥१॥
 आपः पूता भवन्त्येता वस्त्रपूताः समुद्धृताः । अफेना मुनिशार्दूला ! नादेयाश्च विशेषतः ॥२॥
 तस्माद्वै सर्वकार्याणि दैविकानि द्विजोत्तमाः । अद्भिः कार्याणि पूताभिः सर्वकार्यप्रसिद्धये ॥३॥
 जन्तुभिर्मिश्रिता ह्यापः सूक्ष्माभिस्तान्निहत्य तु । यत्पापं सकलं चाद्भिरपूताभिश्चिरं लभेत् ॥४॥
 सम्मार्जने तथा नृणां मार्जने च विशेषतः । अग्नौ कण्डनके चैव पेषणे तोयसङ्गहे ॥५॥
 हिंसा सदा गृहस्थानां तस्माद्धिंसां विवर्जयेत् । अहिंसेयं परो धर्मः सर्वेषां प्राणिनां द्विजाः ॥६॥
 तस्मात्सर्वप्रयत्नेन वस्त्रपूतं समाचरेत् । तद्दानमभयं पुण्यं सर्वादानोत्तमोत्तमम् ॥७॥
 तस्मात्तु परिहर्तव्या हिंसा सर्वत्र सर्वदा । मनसा कर्मणा वाचा सर्वदाऽहिंसकं नरम् ॥८॥
 रक्षन्ति जन्तवः सर्वे हिंसकं बाधयन्ति च । त्रैलोक्यमखिलं दत्त्वा यत्फलं वेदपारगे ॥९॥
 तत्फलं कोटिगुणितं लभतेऽहिंसको नरः । मनसा कर्मणा वाचा सर्वभूतहिते रताः ॥१०॥
 दयादर्शितपन्थानो रुद्रलोकं व्रजन्ति च । स्वामिवत्परिरक्षन्ति बहूनि विविधानि च ॥११॥
 ये पुत्रपौत्रवत्स्नेहादुद्रलोकं व्रजन्ति ते । तस्मात्सर्वप्रयत्नेन वस्त्रपूतेन वारिणा ॥१२॥
 कार्यमभ्युक्षणं नित्यं स्नापनं च विशेषतः । त्रैलोक्यमखिलं हत्वा यत्फलं परिकीर्त्यते ॥१३॥
 शिवालये निहत्यैकमपि तत्सकलं लभेत् । शिवार्थं सर्वदा कार्या पुष्पहिंसा द्विजोत्तमाः ! ॥१४॥
 यज्ञार्थं पशुहिंसा च क्षत्रियैर्दुष्टशासनम् । विहिताविहितं नास्ति योगिनां ब्रह्मवादिनाम् ॥१५॥

यतस्तस्मान्न हन्तव्या निषिद्धानां निषेवणात् । सर्वकर्मणि विन्यस्य संन्यस्ता ब्रह्मवादिनः ॥१६॥
 न हन्तव्याः सदा पूज्याः पापकर्मरता अपि । पवित्रास्तु स्त्रियः सर्वा अत्रेश्च कुलसम्भवाः ॥१७॥
 ब्रह्महत्यासमं पापमात्रेयीं विनिहत्य च । स्त्रियः सर्वा न हन्तव्याः पापकर्मरता अपि ॥१८॥
 न यज्ञार्थं स्त्रियो ग्राह्याः सर्वैः सर्वत्र सर्वदा । सर्ववर्णेषु विप्रेन्द्राः ! पापकर्मरता अपि ॥१९॥
 मलिना रूपवत्यश्च विरूपा मलिनाम्बराः । न हन्तव्याः सदा मर्त्यैः शिववच्छङ्कया तथा ॥२०॥
 वेदबाह्यव्रताचाराः श्रौतस्मार्त्तबहिष्कृताः । पाषण्डिन इति ख्याता न सम्भाष्या द्विजातिभिः ॥२१॥
 न स्पृष्टव्या न द्रष्टव्या दृष्टव्या भानुं समीक्षते । तथापि तेन वध्याश्च नृपैरन्यैश्च जन्तुभिः ॥२२॥
 प्रसङ्गाद्वापि यो मर्त्यः सतां सकृदहो द्विजाः ! । रुद्रलोकमवाप्नोति समभ्यर्च्य महेश्वरम् ॥२३॥
 भवन्ति दुःखिताः सर्वे निर्दया मुनिसत्तमाः । भक्तिहिना नराः सर्वे भवे परमकारणे ॥२४॥
 ये भक्ता देवदेवस्य शिवस्य परमेश्वरिनः । भाग्यवन्तो विमुच्यन्ते भुक्त्वा भोगानिहैव ते ॥२५॥
 पुत्रेषु दारेषु गृहेषु नृणां भक्तं यथा चित्तमथादिदेवे । सकृत्प्रसङ्गाद्यतितापसानां तेषां न दूरः परमेश लोकः ॥२६॥
 इति श्रीलिङ्गमहापुराणे पूर्वभागे भक्तिमहिमावर्णनं नामाऽष्टसप्ततितमोऽध्यायः ॥७८॥

आदितः श्लोकानां समष्ट्यङ्काः-४,५५९+२६=४,५८५



॥ अथैकोनाशीतितमोऽध्यायः ॥

ऋषय ऊचुः ॥

कथं पूज्यो महादेवो मर्त्यैर्मन्दैर्महामते ! । अल्पायुषैरल्पवीर्यैरल्पसत्त्वैः प्रजापतिः ॥१॥
 संवत्सरसहस्रैश्च तपसा पूज्य शङ्करम् । न पश्यन्ति सुराश्चापि कथं देवं यजन्ति ते ॥२॥

सूत उवाच ॥

कथितं तथ्य मे वात्र युष्माभिर्मुनिपुङ्गवाः ! । तथापि श्रद्धया दृश्यः पूज्यः सम्भाष्य एव च ॥३॥
 प्रसङ्गाच्चैव सम्पूज्य भक्तिहीनैरपि द्विजाः ! । भावानुरूपफलदो भगवानिति कीर्तितः ॥४॥
 उच्छिष्टः पूजयन् याति पैशाचं तु द्विजाधमः । संक्रुद्धो राक्षसं स्थानं प्राप्नुयान्मूढधीर्द्विजाः ॥५॥
 अभक्ष्यभक्षी सम्पूज्य याक्षं प्राप्नोति दुर्जनः । गानशीलश्च गान्धर्वं नृत्यशीलस्तथैव च ॥६॥
 ख्यातिशीलस्तथा चान्द्रं स्त्रीषु सत्तो नराधमः । मदार्तः पूजयन् रुद्रं सोमस्थानमवाप्नुयात् ॥७॥
 गायत्र्या देवमभ्यर्च्य प्राजापत्यमवाप्नुयात् । ब्राह्मं हि प्रणवेनैव वैष्णवं चाभिनन्द्य च ॥८॥
 श्रद्धया सकृदेवापि समभ्यर्च्य महेश्वरम् । रुद्रलोकमनुप्राप्य रुद्रैः सार्द्धं प्रमोदते ॥९॥
 संशोध्य च शुभं लिङ्गममरासुरपूजितम् । जलैः पूतैस्तता पीठे देवमावाह्य भक्तितः ॥१०॥
 दृष्ट्वा देवं यथान्यायं प्रणिपत्य च शङ्करम् । कल्पिते चासने स्थाप्य धर्मज्ञानमये शुभे ॥११॥
 वैराग्यैश्वर्यसम्पन्ने सर्वलोकनमस्कृते । ओङ्कारपद्ममध्ये तु सोमसूर्याग्निसम्भवे ॥१२॥
 पाद्यमाचमनं चार्घ्यं दत्त्वा रुद्राय शम्भवे । स्नापयेद्विवृतोयैश्च घृतेन पयसा तथा ॥१३॥
 दध्ना च स्नापयेदुद्रं शोधयेच्च यथाविधि । ततः शुद्धाम्बुना स्नाप्य चन्दनाद्यैश्च पूजयेत् ॥१४॥
 रोचनाद्यैश्च सम्पूज्य दिव्यपुष्पैश्च पूजयेत् । बिल्वपत्रैरखण्डैश्च पद्मैर्नानाविधैस्तथा ॥१५॥
 नीलोत्पलैश्च राजीवैर्नद्यावर्तैश्च मल्लिकैः । चम्पकैर्जातिपुष्पैश्चवकुलैः करवीरकैः ॥१६॥
 शमीपुष्पैर्वृहत्पुष्पैरुन्मतागस्त्यजैरपि । अपामार्गकदम्बैश्च भूषणैरपि शोभनैः ॥१७॥
 दत्त्वा पञ्चविधं धूपं पायसं च निवेदयेत् । दधिभक्तं च मध्वाज्यपरिप्लुतमतः परम् ॥१८॥
 शुद्धान्नं चैव मुद्गान्नं षड्विधं च निवेदयेत् । अथ पञ्चविधं वापि सघृतं विनिवेदयेत् ॥१९॥
 केवलं चापि शुद्धान्नमाढकं तण्डुलं पचेत् । कृत्वा प्रदक्षिणं चान्ते नमस्कृत्य मुहुर्मुहुः ॥२०॥
 स्तुत्वा च देवमीशानं पुनः सम्पूज्य शङ्करम् । ईशानं पुरुषं चैव अघोरं वाममेव च ॥२१॥
 सद्योजातं जपंश्चापि पञ्चभिः पूजयेच्छिवम् । अनेन विधिना देवः प्रसीदति महेश्वरः ॥२२॥
 वृक्षाः पुष्पादिपत्राद्यैरुपयुक्ताः शिवाचने । गावश्चैव द्विजश्रेष्ठाः प्र यान्ति परमाङ्कतिम् ॥२३॥
 पूजयेद्यः शिवं रुद्रं शर्वं भवमजं सकृत् । स याति शिवसायुज्यं पुनरावृत्तिवर्जितम् ॥२४॥
 अर्चितं परमेशानं भवं शर्वमुमापतिम् । सकृत्प्रसङ्गाद्वा दृष्ट्वा सर्वपापैः प्रमुच्यते ॥२५॥

पूजितं वा महादेवं पूज्यमानमथापि वा । दृष्ट्वा प्रयाति वै मर्त्यो ब्रह्मलोकं न संशयः ॥२६॥
 श्रुत्वानुमोदयेच्चापि स याति परमाङ्गतिम् । यो दद्याद् घृतदीपं च सकृल्लिङ्गस्य चाग्रतः ॥२७॥
 स तां गतिमवाप्नोति स्वाश्रमैर्दुर्लभां स्थिराम् । दीपवृक्षं पार्थिवं वा दारवं वा शिवालये ॥२८॥
 दत्त्वा कुलशतं साग्रं शिवलोके महीयते । आयसं ताम्रजं वापि रौप्यं सौवर्णिकं तथा ॥२९॥
 शिवाय दीपं यो दद्याद्विधिना वापि भक्तितः । सूर्यायुतसमैः श्लक्ष्णैर्यनैः शिवपुरं व्रजेत् ॥३०॥
 कार्तिके मासि यो दद्यात् घृतदीपं शिवाग्रतः । संपूज्यमानं वा पश्येद्विधिना परमेश्वरम् ॥३१॥
 स याति ब्रह्मणो लोकं श्रद्धया मुनिसत्तमाः । आवाहनं सुसान्निध्यं स्थापनं पूजनं तथा ॥३२॥
 संप्रोक्तं रुद्रगायत्र्या आसनं प्रणवेन वै । पञ्चभिः स्नपनं प्रोक्तं रुद्राद्यैश्च विशेषतः ॥३३॥
 एवं संपूजयेन्नित्यं देवदेवमुमापतिम् । ब्रह्माणं दक्षिणे तस्य प्र णवेन समर्चयेत् ॥३४॥
 उत्तरे देवदेवेशं विष्णुं गायत्रिया यजेत् । वह्नौ हुत्वा यथान्यायं पञ्चभिः प्रणवेन च ॥३५॥
 स याति शिवसायुज्यमेवं सम्पूज्य शङ्करम् । इति संक्षेपतः प्रोक्तो लिङ्गार्चनविधिक्रमः ॥३६॥
 व्यासेन कथितः पूर्वं श्रुत्वा रुद्र मुखात्स्वयम् ॥३७॥

इति श्रीलिङ्गमहापुराणे पूर्वभागे शिवार्चनविधिर्नामैकोनाशीतितमोऽध्यायः ॥७९॥

आदितः श्लोकानां समष्ट्यङ्काः-४,५८५+३७=४,६२२



॥ अथाशीतितमोऽध्यायः ॥

ऋषय ऊचुः ॥

कथं पशुपतिं दृष्ट्वा पशुपाशविमोक्षणम् । पशुत्वं तत्यजुर्देवास्तन्नो वक्तुमिहार्हसि ॥१॥

सूत उवाच ॥

पुरा कैलासशिखरे भोग्याख्ये स्वपुरे स्थितम् । समेत्य देवाः सर्वज्ञमाजग्मुस्तत्प्रसादतः ॥२॥

हिताय सर्वदेवानां ब्रह्मणा च जनार्दनः । गरुडस्य तथा स्कंधमारुह्य पुरुषोत्तमः ॥३॥

जगाम देवातभिर्वै देवदेवान्तिकं हरिः । सर्वे सम्प्राप्य देवस्य सार्द्धं गिरिवरं शुभम् ॥४॥

सेन्द्राः ससाध्याः सयमाः प्रणेमुर्गिरिमुत्तमम् । भगवान्वासुदेवोऽसौ गरुडाद्रुडध्वजः ।

अवतीर्य गिरिं मेरुमारुरोह सुरोत्तमैः ॥५॥

सकलदुरितहीनं सर्वदं भोगमुख्यं मुदितकुरुरवृन्दं नादितं नागवृन्दैः ।

मधुररुणितगीतं सानुकूलान्धकारं पदरचितवनान्तं कान्तवातान्ततोयम् ॥६॥

भवनशतसहस्रैर्जुष्टमादित्यकल्पैर्ललितगतिविदग्धैर्हसवृन्दैश्च भिन्नम् ।

धवखदिरपलाशैश्चन्दनाद्यैश्च वृक्षैर्द्विजवरगणवृन्दैः कोकिलाद्यैर्द्विरपैः ॥७॥

क्वचिद्रशेषसुरदुमसङ्कुलं कुरबकैः प्रियकैस्तिलकैस्तथा । बहुकदम्बतमाललतावृतं गिरिवरं शिखरैर्विविधैस्तथा ॥८॥

गिरेः पृष्ठे परं शार्वं कल्पितं विश्वकर्मणा । क्रीडार्थं देवदेवस्य भवस्य परमेष्ठिनः ॥९॥

अपश्यंस्तत्पुरं देवाः सेन्द्रोपेन्द्राः समाहिताः । प्रणेमुर्दूरतश्चैव प्रभावादेव शूलिनः ॥१०॥

सहस्रसूर्यप्रतिमं महान्तं सहस्रशः सर्वगुणैश्च भिन्नम् । जगाम कैलासगिरिं महात्मा मेरुप्रभागे पुरमादिदेवः ॥११॥

ततोऽथ नारिगजवाजिसङ्कुलं रथैरनैकैरमरारिसूदनः । गणैर्गणेशैश्च गिरीन्द्रसन्निभं महापुरद्वारमजो हरिश्च ॥१२॥

अथ जाम्बूनदमयैर्भवनैर्मणिभूषितैः । विमानैर्विविधाकारैः प्राकारैश्च समावृतम् ॥१३॥

दृष्ट्वा शम्भोः पुरम्बाह्यं देवैः सन्नह्यकैर्हरिः । प्रहृष्टवदनो भूत्वा प्रविवेश ततः पुरम् ॥१४॥

हर्म्यप्रासादसम्बाधं महाद्वालसमन्वितम् । द्वितीयं देवदेवस्य चतुर्द्वारं सुशोभनम् ॥१५॥

वज्रवैदूर्यमाणिक्यमणिजालैः समावृतम् । दोलाविक्षेपसंयुक्तं घण्टाचामरभूषितम् ॥१६॥

मृदङ्गमुरजैर्जुष्टं वीणावेणुनिनादितम् । नृत्यद्भिरप्सरः सङ्घैर्भूतसङ्घैश्च संवृतम् ॥१७॥

देवेन्द्रभवनाकारैर्भवनैर्दृष्टिमोहनैः । प्रासादशृङ्गेष्वथ पौरनार्यः सहस्रशः पुष्पफलाक्षताद्यः ॥१८॥

स्तिताः करैस्तस्य हरेः समन्तात्प्रचिक्षिपुर्मूर्ध्नि यथा भवस्य । दृष्ट्वा नार्यस्तदा विष्णुं मदाघूर्णितलोचनाः ॥१९॥

विशालजघनाः सद्यो ननृतुर्मुमुदुर्जगुः । काश्चिद्दृष्ट्वा हरिं नार्यः किञ्चित् प्रहसिताननाः ॥२०॥

किञ्चिद्विस्तरवस्त्राश्च स्तरकाञ्चीगुणाजगुः । चतुर्थं पञ्चमञ्चैव षष्ठं च सप्तमं तथा ॥२१॥
 अष्टमं नवमञ्चैव दशमञ्च पुरोत्तमम् । अतीत्यासाद्य देवस्य पुरं शम्भोः सुशोभनम् ॥२२॥
 सुवृत्तं सुतरां शुभ्रं कैलासशिखरे शुभे । सूर्यमण्डलसंकाशैर्विमानैश्च विभूषितम् ॥२३॥
 स्फाटिकैर्मण्डपैः शुभ्रैर्जाम्बूनदमयैस्तथा । नानारत्नमयैश्चैव दिग्विदिक्षु विभूषितम् ॥२४॥
 गोपुरैर्गोपतेः शम्भोर्नानाभूषणभूषितैः । अनेकैः सर्वतोभद्रैः सर्वरत्नमयैस्तथा ॥२५॥
 प्राकारैर्विविधाकारैरष्टाविंशतिभिर्वृतम् । उपद्वारैर्महाद्वारैर्विदिक्षु विविधैर्दृढैः ॥२६॥
 गुह्यालयैर्गुह्यगृहैर्गुह्यस्य भवनैः शुभैः । ग्राम्यैरन्यैरमहाभागा मौक्तिकैर्दृष्टिमोहनैः ॥२७॥
 गणेशातयनैर्दिव्यैः पद्मरागमयैस्तथा । चन्दनैर्विविधाकारैः पुष्पोद्यानैश्च शो भनैः ॥२८॥
 तडागैर्दिर्घिकाभिश्च हेमसोपानपंक्तिभिः । स्त्रीणाङ्गतिजितैर्हंसैः सेविताभिः समन्ततः ॥२९॥
 मयूरैश्चैव कारण्डैः कोकिलैश्चक्रवाकैः । शोभिताभिश्च वापीभिर्दिव्यामृतजलैस्तथा ॥३०॥
 संलापालापकुशलैः सर्वाभरणभूषितैः । स्तनबारावनमैश्च मदाघूर्णितलोचनैः ॥३१॥
 गेयनादरतैर्दिव्यै रुद्रकन्यासहस्रकैः । नृत्यद्भिरप्सरः सङ्घैरमरैरपि दुर्लभैः ॥३२॥
 प्रफुल्लाम्बुजवृन्दाद्यैस्तथा द्विजवरैरपि । रुद्रस्त्रीगमसङ्कीर्णैर्जलक्रीडारतैस्तथा ॥३३॥
 रतोत्सवरतैश्चैव ललितैश्च पदेपदे । ग्रामरागानुरक्तैश्च पद्मरागसमप्रभैः ॥३४॥
 स्त्रीसङ्घैर्देवदेवस्य भवस्य परमात्मनः । दृष्ट्वा विस्मयमापन्नास्तस्थुर्देवाः समन्ततः ॥३५॥
 तत्रैव ददृशुर्देवा वृन्दं रुद्रगणस्य च । गणेश्वराणां वीराणामपि वृन्दं सहस्रशः ॥३६॥
 सुवर्णकृतसोपानान् वज्रवैदूर्यं भूषितान् । स्फाटिकान् देवदेवस्य ददृशुस्ते विमानकान् ॥३७॥
 तेषां शृङ्गेषु हृष्टाश्च नार्यः कमललोचनाः । विशालजघना यक्षा गन्धर्वाप्सरसस्तथा ॥३८॥
 किन्नर्यः किन्नराश्चैव भुजङ्गाः सिद्धकन्यकाः । नानावेषधराश्चान्या नानाभूषणभूषिताः ॥३९॥
 नानाप्रभाव संयुक्ता नानाभोगरतिप्रियाः । नीलोत्पलदलप्रख्याः पद्मपत्रायतेक्षणाः ॥४०॥
 पद्मकिञ्चलकसङ्काशैरंशुकैरतिशोभनाः । वलयैर्नूपुरैर्हारैश्छत्रैश्चित्रैस्तथांशुकैः ॥४१॥
 भूषिता भूषितैश्चान्यैर्मण्डिता मण्डनप्रियाः । दृष्ट्वाथ वृन्दं सुरसुन्दरीणां गणेश्वराणां सुरसुन्दरीणाम् ।
 जगमुर्गणेशस्य पुरं सुरेशाः पुरद्विषः शक्रपुरोगमाश्च ॥४२॥
 दृष्ट्वा च तस्थुः सुरसिद्धसङ्घाः पुरस्य मध्ये पुरुहूतपूर्वाः । भवस्य बालार्कसहस्रवर्णं विमानमाद्यं परमेश्वरस्य ॥४३॥
 अथ तस्य विमानस्य द्वारिसंस्थं गणेश्वरम् । नन्दिनं ददृशुः सर्वे देवाः शक्रपुरोगमाः ॥४४॥
 तं दृष्ट्वा नन्दिनं सर्वे प्रणम्याहुर्गणेश्वरम् । जयेति देवास्तं दृष्ट्वा सोऽप्याह च गणेश्वरः ॥४५॥
 भो ! भो ! देवा महाभागाः ! सर्वे निर्धूतकल्मषाः ! । सम्प्राप्ताः सर्वलोकेशा वक्तुमर्हथ सुव्रताः ! ॥४६॥
 तमाहुर्वरदं देवं वारणेन्द्रसमप्रभम् । पशुपाशविमोक्षार्थं दर्शयास्मान्महेश्वरम् ॥४७॥
 पुरा पुरत्रयं दग्धं पशुत्वं परिभाषितम् । शङ्किताश्च वयं तत्र पशुत्वं प्रति सुव्रत ! ॥४८॥
 व्रतं पाशुपतं प्रोक्तं भवेन परमेष्ठिना । व्रतेनानेन भूतेश ! पशुत्वं नैव विद्यते ॥४९॥
 अथ द्वादशवर्षं वा मासद्वादशकं तु वा । दिनद्वादशकं वापि कृत्वा तद्व्रतमुत्तमम् ॥५०॥
 मुच्यन्ते पशवः सर्वे पशुपाशैर्भवस्य तु । दर्शयामास तान्देवान्नारायणपुरोगमान् ॥५१॥
 नन्दी शिलादतनयः सर्वभूतगणाग्रणीः । तं दृष्ट्वा देवमीशानं साम्बं सगणमव्ययम् ॥५२॥
 प्रणेमुस्तुष्टुवुश्चैव प्रीतिकण्टकितत्वचः । विज्ञाप्य शितिकण्ठाय पशुपाशविमोक्षणम् ॥५३॥
 तस्थुस्तदाग्रतः शम्भोः प्रणिपत्य पुनः पुनः । ततः सम्प्रेक्ष्य तान् सर्वान्देवदेवो वृषध्वजः ॥५४॥
 विशोध्य तेषां देवानां पशुत्वं परमेश्वरः । व्रतं पाशुपतं चैव स्वयं देवो महेश्वरः ॥५५॥
 उपदिश्य मुनीनां च सहास्ते चाम्बया भवः । तदाप्रभृति ते देवाः सर्वे पाशुपताः स्मृताः ॥५६॥
 पशूनां च पतिर्यस्मात्तेषां साक्षाद्धि देवताः । तस्मात्पाशुपताः प्रोक्तास्तपस्तेपुश्च ते पुनः ॥५७॥
 ततो द्वादशवर्षान्ते मुक्तपाशाः सुरोत्तमाः ! । ययुर्यथागतं सर्वे ब्रह्मणा सह विष्णुना ॥५८॥
 एतद्वः कथितं सर्वं पितामहमुखाच्छ्रुतम् । पुरा सनत्कुमारेण तस्माद् व्यासेन धीमता ॥५९॥
 यः श्रावयेच्छुचिर्विप्राञ्छृणुयाद्वा शुचिर्नरः । स देहभेदमासाद्य पशुपाशैः प्रमुच्यते ॥६०॥
 इति श्रीलिङ्गमहापुराणे पूर्वभागे पाशुपतव्रतमाहात्म्यं नामाशीतितमोऽध्यायः ॥८०॥

आदितः श्लोकानां समष्ट्यङ्काः-४,६२२+६०=४,६८२



॥ अथैकाशीतितमोऽध्यायः ॥

ऋषय ऊचुः ॥

व्रतमेतत्त्वया प्रोक्तं पशुपाशविमोक्षणम् । व्रतं पाशुपतं लैङ्गं पुरादेवैरनुष्ठितम् ॥१॥

वक्तुमर्हसि चास्माकं यथापूर्वं त्वया श्रुतम् ।

सूत उवाच ॥

पुरा सनत्कुमारेण पृष्ठः शैलादिरादरात् ॥२॥

नन्दी प्राह वचस्तस्मै प्रवदामि समासतः । देवैर्देवैस्तथा सिद्धैर्गन्धर्वैः सिद्धचारणैः ॥३॥

मुनिभिश्च महाभागैरनुष्ठितमनुत्तमम् । व्रतं द्वादशल्लिङ्गाख्यं पशुपाशविमोक्षणम् ॥४॥

भोगदं योगदं चैव कामदं मुक्तिदं शुभम् । अवियोगकरं पुण्यं भक्तानां भयनाशनम् ॥५॥

षडङ्गसहितान् वेदान्मथित्वा तेन निर्मितम् । सर्वदानोत्तमं पुण्यमश्वमेधायुताधिकम् ॥६॥

सर्वमङ्गलदं पुण्यं सर्वशत्रुविनाशनम् । संसारार्णवमग्नानां जन्तूनामपि मोक्षदम् ॥७॥

सर्वव्याधिहरं चैव सर्वज्वरविनाशनम् । देवैरनुष्ठितं पूर्वं ब्रह्मणा विष्णुना तथा ॥८॥

कृत्वा कनीयसं लिङ्गं स्नाप्य चन्दनवारिणा । चैत्रमासादि विप्रेन्द्राः ! शिवलिङ्गव्रतं चरेत् ॥९॥

कृत्वा हैमं शुभं पद्मं कर्णिकाकेसरान्वितम् । नवरत्नैश्च खचितमष्टपत्रं यथाविधि ॥१०॥

कर्णिकायां न्यसेल्लिङ्गं स्फाटिकं पीठसंयुतम् । तत्र भक्त्या यथान्यायमर्चयेद् बिल्वपत्रकैः ॥११॥

सितैः सहस्रकमलै रक्तैर्नीलोत्पलैरपि । श्वेतार्ककर्णिकारैश्च करवीरैर्बकैरपि ॥१२॥

एतैरन्यैर्यथालाभं गायत्र्या तस्य सुव्रताः । सम्पूज्य चैव गन्धाद्यैर्धूपैर्दीपैश्च मङ्गलैः ॥१३॥

नीराजनाद्यैश्चान्यैश्च लिङ्गमूर्तिं महेश्वरम् । अगुरुं दक्षिणे दद्यादघोरे ण द्विजोत्तमाः ! ॥१४॥

पश्चिमे सद्यमन्त्रेण दिव्यां चैव मनःशिलाम् । उत्तरे वामदेवेन चन्दनं वापि दापयेत् ॥१५॥

पुरुषेण मुनिश्रेष्ठा ! हरितालं च पूर्वतः । सितारङ्गद्वयं विप्रास्तथा कृष्णारङ्गद्वयम् ॥१६॥

तथा गुग्गुलुधूपं च सौगन्धिकमनुत्तमम् । सितारं नाम धूपं च दद्यादीशाय भक्तितः ॥१७॥

महाचरुनिविद्यः स्यादाढकान्नमथापि वा । एतद्वः कथितं पुण्यं शिवलिङ्गमहाव्रतम् ॥१८॥

सर्वमासेषु सामान्यं विशेषोऽपि च कीर्त्यते । वैशाखे वज्रलिङ्गं च ज्यैष्ठ्ये मारकतं तथा ॥१९॥

आषाढं मौक्तिकं लिङ्गं श्रावणे नीलनिर्मितम् । मासि भाद्रपदे लिङ्गं पद्मरागमयं शुभम् ॥२०॥

आश्विने चैव विप्रेन्द्राः ! गोमेदकमयं शुभम् । प्रवलेनैव कार्तिक्यां तथा वै मार्गशीर्षके ॥२१॥

वैदूर्यनिर्मितं लिङ्गं पुष्करागेण पुष्यके । माघे च सूर्यकान्तेन फाल्गुने स्फाटिकेन च ॥२२॥

सर्वमासेषु कमलं हैममेकं विधीयते । अलाभे राजतं वापि केवलं कमलं तु वा ॥२३॥

रत्नानामप्यलाभे तु हेम्ना वा राजतेन वा । रजतस्याप्यलाभे तु ताम्रलोहेन कारयेत् ॥२४॥

शैलं वा दारुजं वापि मृन्मयं वा सवेदिकम् । सर्वगन्धमयं वापि क्षाणिकं परिकल्पयेत् ॥२५॥

हैमन्तिके महादेवं श्रीपत्रेणैव पूजयेत् । सर्वमासेषु कमलं हैममेकमथापि वा ॥२६॥

राजतं वापि कमलं हैमकर्णिकमुत्तमम् । राजतस्याप्यभावे तु बिल्वपत्रैः समर्चयेत् ॥२७॥

सहस्रकमलालाभेतदर्धेनापि पूजयेत् । तदर्धार्धेन वा रुद्रमष्टोत्तरशतेन वा ॥२८॥

बिल्वपत्रे स्थिता लक्ष्मीर्देवी लक्षणसंयुता । नीलोत्पलेऽम्बिका साक्षादुत्पले षण्मुखः स्वयम् ॥२९॥

पद्माश्रिता महादेवः सर्वदेवपतिः शिवः । तस्मात्सर्वप्रयत्नेन श्रीपत्रं न त्यजेदबुधः ॥३०॥

नीलोत्पलं चोत्पलं च कमलं च विशेषतः । सर्ववश्यकं पद्मं शिला सर्वार्थसिद्धिदा ॥३१॥

कृष्णारुसमुद्भूतं सर्वपापनिकृन्तनम् । गुग्गुलु प्रभृतीनां च दीपानाञ्च निवेदनम् ॥३२॥

सर्वरोगक्षयञ्चैव चन्दनं सर्वसिद्धिदम् । सौगन्धिकं तथा धूपं सर्वकामार्थसाधकम् ॥३३॥

श्वेतागरुद्वयं चैव तथा कृष्णारुद्वयम् । सौम्यं सीतारिधूपं च साक्षान्निर्वाणसिद्धिदम् ॥३४॥

श्वेतार्ककुसुमे साक्षाच्चतुर्वक्त्रः प्रजापतिः । कर्णिकारस्य कुसुमे मेधा साक्षाद्वचस्विता ॥३५॥

करवीरं गणाध्यक्षो बके नारायणः स्वयम् । सुगन्धिषु च सर्वेषु कुसुमेषु नगात्मजा ॥३६॥

तस्मादेतैर्यथालाभं पुष्पधूपादिभिः शुभैः । पूजयेद्देवदेवेशं भक्त्या वित्तानुसारतः ॥३७॥
 निवेदयेत्ततो भक्त्या पायसं च महाचरुम् । सघृतं सोपदंश्च सर्वद्रव्यसमन्वितम् ॥३८॥
 शुद्धान्नं वापि मुद्गान्नमाढकञ्चार्द्धकं तु वा । चामरं तालवृन्तं च तस्मै भक्त्या निवेदयेत् ॥३९॥
 उपहाराणि पुण्यानि न्यायेनैवार्जितान्यपि । नानाविधानि चार्हाणि प्रोक्षितान्यम्भसा पुनः ॥४०॥
 निवेदयेच्च रुद्राय भक्तियुक्तेन चेतसा । क्षीराद्वै सर्वदेवानां स्थित्यर्थममृतं ध्रुवम् ॥४१॥
 विष्णुना जिष्णुना साक्षादन्ने सर्वं प्रतिष्ठितम् । भूतानामन्नदानेन प्रीतिर्भवति शङ्करे ॥४२॥
 तस्मात्संपूजयेद्देवमन्ने प्राणाः प्रतिष्ठिताः । उपहारे तथा तुष्टिर्व्यञ्जने पवनः स्वयम् ॥४३॥
 सर्वात्मको महादेवो गन्धतोये ह्यपांपतिः । पीठे वै प्रकृतिः साक्षान्महदाद्यैर्व्यवस्थिता ॥४४॥
 तस्माद्देवं यजेद्भक्त्या प्रतिमासं यथाविधि । पौर्णमास्यां व्रतं कार्यं सर्वकामार्थसिद्धये ॥४५॥
 सत्यं शौचं दया शान्तिः सन्तोषो दानमेव च । पौर्णमास्याममावास्यामुपवासं च कारयेत् ॥४६॥
 संवत्सरान्ते गोदानं वृषोत्सर्गं विशेषतः । भोजयेद् ब्राह्मणान् भक्त्या श्रोत्रियान् वेदपारगान् ॥४७॥
 तल्लिङ्गं पूजितं तेन सर्वद्रव्यसमन्वितम् । स्थापयेद्वा शिवक्षेत्रे दापयेद्ब्राह्मणाय वा ॥४८॥
 य एवं सर्वमासेषु शिवलिङ्गमहाव्रतम् । कुर्याद्भक्त्या मुनिश्रेष्ठाः ! स एव तपतां वरः ॥४९॥
 सूर्यकोटिप्रतीकाशैर्विमानै रत्नभूषितैः । गत्वा शिवपुरं दिव्यं नेहायाति कदाचन ॥५०॥
 अथवा ह्येकमासं वा चरेदेवं व्रतोत्तमम् । शिवलोकमवाप्नोति नात्र कार्या विचारणा ॥५१॥
 अथवा सक्तचित्तश्चेद्यान्यान् सञ्चिन्तयेद्वरान् । वर्षमे कं चरेदेवं तांस्तान् प्राप्य शिवं व्रजेत् ॥५२॥
 देवत्वं वा पितृत्वं वा देवराजत्वमेव च । गाणपत्यपदं वापि सक्तोऽपि लभते नरः ॥५३॥
 विद्यार्थी लभते विद्यां भोगार्थि भोगमाप्नुयात् । द्रव्यार्थी च निधिं पश्येदायुःकामश्चिरायुषम् ॥५४॥
 यान्यांश्चिन्तयते कामांस्तांस्तान्प्राप्येह मोदते । एकमासव्रतादेव सोऽन्ते रुद्रत्वमाप्नुयात् ॥५५॥
 इदं पवित्रं परमं रहस्यं व्रतोत्तमं विश्वसृजापि सृष्टम् । हिताय देवासुरसिद्धमर्त्यविद्याधराणां परमं शिवेन ॥५६॥
 सम्पूज्य पूज्यं विधिनैवमीशं प्रणम्य मूर्ध्ना सह भृत्यपुत्रैः । व्यपोहनं नाम जपेत् स्तवं च प्रदक्षिणं कृत्य शिवं
 प्रयत्नात् ॥५७॥

पुराकृतं विश्वसृजा स्तवं च हिताय देवेन जगत्त्रयस्य । पितामहेनैव सुरैश्च सार्धं महानुभावेन महार्घ्यमेतत् ॥५८॥

इति श्रीलिङ्गमहापुराणे पूर्वभागे पशुपाशविमोचनलिङ्गपूजादिकथनं नामैकाशीतितमोऽध्यायः ॥८१॥

आदितः श्लोकानां समष्ट्यङ्काः-४,६८२+५८=४,७४०



॥ अथ द्व्यशीतितमोऽध्यायः ॥

सूत उवाच ॥

व्यपोहनस्तवं वक्ष्ये सर्वसिद्धिप्रदं शुभम् । नन्दिनश्च मुखाच्छ्रुत्वा कुमारेण महात्मना ॥१॥
 व्यासाय कथितं तस्माद्बहुमानेन वै मया । नमः शिवाय शुद्धाय निर्मलाय यशस्विने ॥२॥
 दुष्टान्तकाय सर्वाय भवाय परमात्मने । पञ्चवक्त्रो दशभुजो ह्यक्षपञ्चदशैर्युतः ॥३॥
 शुद्धस्फटिकसंकाशः सर्वाभरणभूषितः । सर्वज्ञ सर्वगः शान्तः सर्वोपरि सुसंस्थितः ॥४॥
 पद्मासनस्थः सोमेशः पापमाशु व्यपोहतु । ईशानः पुरुषश्चैव अघोरः सद्य एव च ॥५॥
 वामदेवश्च भगवान्पापमाशु व्यपोहतु । अनन्तः सर्वविघ्नेशः सर्वज्ञः सर्वदः प्रभुः ॥६॥
 शिवध्यानैकसम्पन्नः स मे पापं व्यपोहतु । सूक्ष्मः सुरासुरेशानो विश्वेशो गणपूजितः ॥७॥
 शिवध्यानैकसंपन्नः स मे पापं व्यपोहतु । शिवोत्तमो महापूज्यः शिवध्यानपरायणः ॥८॥
 सर्वगः सर्वदः शांतः स मे पापं व्यपोहतु । एकाक्षो भगवानीशः शिवार्चनपरायणः ॥९॥
 शिवध्यानैकसम्पन्नः स मे पापं व्यपोहतु । त्रिमूर्तिर्भगवानीशः शिवभक्तिप्रबोधकः ॥१०॥
 शिवध्यानैकसंपन्नः स मे पापं व्यपोहतु । श्रीकण्ठः श्रीपतिः श्रीमाञ्जिशिवध्यानरतः सदा ॥११॥
 शिवार्चनरतः श्रीमान् स मे पापं व्यपोहतु । शिखण्डी भगवाञ्शान्तः शवभस्मानुलेपनः ॥१२॥
 त्रैलोक्यनिमिता देवी सोल्काकारा पुरातनी । शिवार्चनरतः श्रीमान् स मे पापं व्यपोहतु ॥१३॥
 दाक्षायणी महादेवी भौरी हैमवती शुभा । एकपर्णाग्रजा सौम्या तथा वै चैकपाटला ॥१४॥

अपर्णा वरदा देवी वरदानैकतत्परा । उमा सुरहरा साक्षात्कौशिकी वा कपर्दिनी ॥१५॥
 खट्वाङ्गधारिणी दिव्या कराग्रतरुपल्लवा । नैगमेयादिभिर्दिव्यैश्चतुर्भिः पुत्रकैर्वृता ॥१६॥
 मेनाया नन्दिनी देवी वारिजा वारिजेक्षणा । अम्बाया वीतशोकस्य नन्दिनश्च महात्मनः ॥१७॥
 शुभावत्याः सखी शान्ता पञ्चचूडा वरप्रदा । सृष्ट्यर्थं सर्वभूतानां प्रकृतित्वं गताव्यया ॥१८॥
 त्रयोविंशतिभिस्तत्त्वैर्महदाद्यैर्विजृम्भिता । लक्ष्म्यादिशक्तिभिर्नित्यं नमिता नन्दनन्दिनी ॥१९॥
 मनोन्मनी महादेवी मायावी मण्णप्रिया । मायया या जगत्सर्वं ब्रह्माद्यं सचराचरम् ॥२०॥
 क्षोभिणी मोहिनी नित्यं योगिनां हृदि संस्थिता । एकानेकस्थिता लोके इन्दीवरनिभेक्षणा ॥२१॥
 भक्त्या परमया नित्यं सर्वदैवैरभिष्टुता । गणेन्द्राम्भोजगर्भेन्द्रं यमवित्तेशपूर्वकैः ॥२२॥
 संस्तुता जननी तेषां सर्वोपद्रवनाशिनी । भक्तानामार्तिहा भव्या भवभावविनाशिनी ॥२३॥
 भुक्तिमुक्तिप्रदा दिव्या भक्तानामप्रयत्नतः । सा मे साक्षान्महादेवी पापमाशु व्यपोहतु ॥२४॥
 चण्डः सर्वगणेशानो मुखाच्छम्भोर्विनिर्गतः । शिवार्चनरतः श्रीमान् स मे पापं व्यपोहतु ॥२५॥
 शालङ्कायनपुत्रस्तु हलमार्गोत्थितः प्रभुः । जामाता मरुतां देवः सर्वभूतमहेश्वरः ॥२६॥
 सर्वगः सर्वदृक् शर्वः सर्वेशसदृशः प्रभुः । सनारायणकैर्दैवैः सेन्द्रचन्द्रदिवाकरैः ॥२७॥
 सिद्धैश्च यक्षगन्धर्वैर्भूतैर्भूतविधायकैः । उरगैर्ऋषिभिश्चैव ब्रह्मणा च महात्मना ॥२८॥
 स्तुतस्त्रैलोक्यनाथस्तु मुनिरन्तः पुरं स्थितः । सर्वदा पूजितः सर्वैर्नन्दी पापं व्यपोहतु ॥२९॥
 महाकायो महा तेजा महादेव इवापरः । शिवार्चनरतः श्रीमान्स मे पापं व्यपोहतु ॥३०॥
 मेरुमन्दारकैलासतटकूटप्रभेदनः । ऐरावतादिभिर्दिव्यैर्दिग्गजैश्च सुपूजितः ॥३१॥
 सप्तपातालपादश्च सप्तद्वीपोरुजङ्घकः । सप्तार्णवाङ्कुशश्चैव सर्वतीर्थोदरः शिवः ॥३२॥
 आकाशदेहो दिग्बाहुः सोमसूर्याग्निलोचनः । हतासुरमहावृक्षो ब्रह्मविद्यामहोत्कटः ॥३३॥
 ब्रह्माद्याधोरणैर्दिव्यैर्योगपाशसमन्वितैः । बद्धो हृत्पुण्डरीकाख्येस्तम्भे वृत्तिं निरुध्य च ॥३४॥
 नागेन्द्रवक्त्रो यः साक्षाद्गणकोटिशतैर्वृतः । शिवध्यानैकसंपन्नः स मे पापं व्यपोहतु ॥३५॥
 भृङ्गीशः पिङ्गलाक्षोऽसौ भसिताशस्तु देहयुक् । शिवार्चनरतः श्रीमान्स मे पापं व्यपोहतु ॥३६॥
 चतुर्भिस्तनुभिर्नित्यं सर्वासुरनिबर्हणः । स्कन्दः शक्तिधरः शान्तः सेनानीः शिखिवाहनः ॥३७॥
 देवसेनापतिः श्रीमान्स मे पापं व्यपोहतु । भवः शर्वस्तथेशानो रुद्रः पशुपतिस्तथा ॥३८॥
 उग्रो भीमो महादेवः शिवार्चनरतः सदा । एताः पापं व्यपोहन्तु मूर्तयः परमेष्ठिनः ॥३९॥
 महादेवः शिवो रुद्रः शङ्करो नीललोहितः । ईशानो विजयो भीमो देवदेवो भवोद्भवः ॥४०॥
 कपालीशश्च विज्ञेयो रुद्रा रुद्रांशसम्भवाः । शिवप्रणामसम्पन्ना व्यपोहन्तु मलं मम ॥४१॥
 विकर्तनो विवस्वांश्च मार्तण्डो भास्करो रविः । लोकप्रकाशकश्चैव लोकसाक्षीत्रिविक्रमः ॥४२॥
 आदित्यश्च तथा सूर्यश्चांशुमांश्च दिवाकरः । एते वै द्वादशादित्या व्यपोहन्तु मलं मम ॥४३॥
 गगनं स्पर्शनं तेजो रसश्च पृथिवी तथा । चन्द्रः सूर्यस्तथात्मा च तनवः शिवभाषिताः ॥४४॥
 पापं व्यपोहन्तु मम भयं निर्नाशयन्तु मे । वासवः पावकश्चैव यमो निरर्हतिरेव च ॥४५॥
 वरुणो वायुसोमौ च ईशानो भगवान् हरिः । पितामहश्च भगवान् शिवध्यानपरायणाः ॥४६॥
 एते पापं व्यपोहन्तु मनसा कर्मणा कृतम् । नभस्वान्स्पर्शनो वायुरनिलो मारुतस्तथा ॥४७॥
 प्राणः प्राणेशजीवेशौ मारुतः शिवभाषिताः । शिवार्चनरताः सर्वे व्यपोहन्तु मलं मम ॥४८॥
 खेचरी वसुचारी च ब्रह्मेशो ब्रह्मब्रह्मधीः । सुषेणः शाश्वतः पृष्ठः सुपुष्टश्च महाबलः ॥४९॥
 एते वै चारणाः शम्भोः पूजयन्तीव भाविताः । व्यपोहन्तु मलं सर्वं पापं चैव मया कृतम् ॥५०॥
 मन्त्रज्ञो मन्त्रवित् प्राज्ञो मन्त्रराट् सिद्धपूजितः । सिद्धवत्परमः सिद्धः सर्वसिद्धिप्रदायिनः ॥५१॥
 व्यपोहन्तु मलं सर्वे सिद्धाः शिवपदार्चकाः । यक्षो यक्षेशधनदो जृम्भको मणिभद्रकः ॥५२॥
 पूर्णभद्रेश्वरो माली शितिकुण्डलिरेव च । नरेन्द्रश्चैव यक्षेश व्यपोहन्तु मलं मम ॥५३॥
 अनन्तः कुलिकश्चैव वासुकिस्तक्षकस्तथा । कर्कोटको महापद्मः शङ्खपालो महाबलः ॥५४॥
 शिवप्रणामसम्पन्नाः शिवदेहप्रभूषणाः । मम पापं व्यपोहन्तु विषं स्थावरजङ्गमम् ॥५५॥
 वीणाज्ञः किन्नरश्चैव सुरसेनः प्रमर्दनः । अतिशयः सप्रयोगी गीतज्ञश्चैव किन्नराः ॥५६॥
 शिवप्रणामसम्पन्ना व्यपोहन्तु मलं मम । विद्याधरश्च विबुधो विद्याराशिर्विदाम्बरः ॥५७॥

विबुद्धो विबुधः श्रीमान्कृतज्ञश्च महायशः । एते विद्याधराः सर्वे शिवध्यानपरायणाः ॥५८॥
 व्यपोहन्तु मलं घोरं महादेवप्रसादतः । वामदेवी महाजम्भः कालनेमिर्महाबलः ॥५९॥
 सुग्रीवो मर्दकश्चैव पिङ्गलो देवमर्दनः । प्रह्लादश्चाप्यनुह्लादः संह्लादः किल बाष्कलौ ॥६०॥
 जम्भः कुम्भश्च मायवी कार्तवीर्यः कृतञ्जयः । एतेऽसुरा महात्मानो महादेवपरायणाः ॥६१॥
 व्यपोहन्तु भयं घोरमासुरं भावमेव च । गरुत्मान् खगतिश्चैव पक्षिराट् नागमर्दनः ॥६२॥
 नागशत्रुर्हिरण्याङ्गो वैनतेयः प्रभञ्जनः । नागाशीर्विषनाशश्च विष्णुवाहन एव च ॥६३॥
 एते हिरण्यवर्णाभा गरुडा विष्णुवाहनाः । नानाभरणसम्पन्ना व्यपोहन्तु मलं मम ॥६४॥
 अगस्त्यश्च वसिष्ठश्च अङ्गिराभृगुरेव च । काश्यपो नारदश्चैव दधीचश्च्यवनस्तथा ॥६५॥
 उपमन्युस्तथान्ये च ऋषयः शिवभाविताः । शिवार्चनरताः सर्वे व्यपोहन्तु मलं मम ॥६६॥
 पितरः पितामहाश्चैव तथैव च प्रपितामहाः । अग्निष्वात्ता बर्हिषदस्तथा मातामहादयः ॥६७॥
 व्यपोहन्तु भयं पापं शिवध्यानपरायणाः । लक्ष्मीश्च धरणी चैव गायत्री च सरस्वती ॥६८॥
 दुर्गा उषा शची ज्येष्ठा मातरः सुरपूजिताः । देवानां मातरश्चैव गणानां मातरस्तथा ॥६९॥
 भूतानां मातरः सर्वा यत्र या गणमातरः । प्रसादाद्देवदेवस्य व्यपोहन्तु मलं मम ॥७०॥
 उर्वशी मेनका चैव रम्भा रतितिलोत्तमाः । सुमुखी दुर्मुखी चैव कामुखी कामवर्द्धनी ॥७१॥
 तथान्याः सर्वलोकेषु दिव्याश्चाप्सरसस्तथा । शिवाय ताण्डवं नित्यं कुर्वन्त्योऽतीव भाविताः ॥७२॥
 देव्यः शिवार्चनरता व्यपोहन्तु मलं मम । अर्कः सोमोज्जारकश्च बुधश्चैव बृहस्पतिः ॥७३॥
 शुक्रः शनैश्चरश्चैव राहुः केतुस्तथैव च । व्यपोहन्तु भयं घोरं ग्रहपीडां शिवार्चकाः ॥७४॥
 मेषो वृषोऽथ मिथुनस्तथा कर्कटकः शुभः । सिंहश्च कन्या विपुला तुला वै वृश्चिकस्तथा ॥७५॥
 धनुश्च मकरश्चैव कुम्भो मीनस्तथैव च । राशयो द्वादश ह्येते शिवपूजापरायणाः ॥७६॥
 व्यपोहन्तु भयं पापं प्रसादात्परमेष्ठिनः । अश्विनी भरणी चैव कृत्तिका रोहिणी तथा ॥७७॥
 श्रीमन्मृगशिरश्चार्द्रा पुनर्वसुपुष्यसार्पकाः । मघा वै पूर्वफाल्गुन्य उत्तराफाल्गुनी तथा ॥७८॥
 हस्तश्चित्रा तथा स्वाती विशाखा चानुराधिका । ज्येष्ठा मूलं महाभागा पूर्वाषाढा तथैव च ॥७९॥
 उत्तराषाढिका चैव श्रवणं च श्रविष्ठिका । शतभिषक्पूर्वभद्रा च तथा प्रोष्ठपदा तथा ॥८०॥
 पौष्णश्च देव्यः सततं व्यपोहन्तु मलं मम । ज्वरः कुम्भोदरश्चैव शङ्खकर्णो महाबलः ॥८१॥
 महाकर्णः प्रभातश्च महाभूतप्रमर्दनः । श्येनजिच्छिवदूतश्च प्रमथाः प्रीतिवर्धनाः ॥८२॥
 कोटिकोटिशतैश्चैव भूतानां मातरः सदा । व्यपोहन्तु भयं पापं महादेवप्रसादतः ॥८३॥
 शिवध्यानैकसम्पन्नो हिमराडम्बुसन्निभः । कुन्देन्दुसदृशाकारः कुम्भकुन्देन्दुभूषणः ॥८४॥
 वडवानलशत्रुर्यो वडवामुखभेदनः । चतुष्पादसमायुक्तः क्षीरोद इव पाण्डुरः ॥८५॥
 रुद्रलोके स्थितो नित्यं रुद्रैः सार्द्धं गणेश्वरैः । वृषेन्द्रो विश्वधृगदेवो विश्वस्य जगतः पिता ॥८६॥
 वृतो नन्दादिभिर्नित्यं मातृभिर्मखमर्दनः । शिवार्चनरतो नित्यं स मे पापं व्यपोहतु ॥८७॥
 गङ्गा माता जगन्माता रुद्रलोके व्यवस्थिता । शिवभक्ता तु या नन्दा सा मे पापं व्यपोहतु ॥८८॥
 भद्रा भद्रपदा देवी शिवलोके व्यवस्थिता । माता गवां महाभागा सा मे पापं व्यपोहतु ॥८९॥
 सुरभिः सर्वतो भद्रा सर्वपापप्रणाशनी । रुद्रपूजारता नित्यं सा मे पापं व्यपोहतु ॥९०॥
 सुशीला शीलसम्पन्ना श्रीप्रदा शिवभाविता । शिवलोके स्थिता नित्यं सा मे पापं व्यपोहतु ॥९१॥
 वेदशास्त्रार्थतत्त्वज्ञः सर्वकार्योभिचिन्तकः । समस्तगुणसम्पन्नः सर्वदेवेश्वरात्मजः ॥९२॥
 ज्येष्ठः सर्वेश्वरः सौम्यो महा विष्णुतनुः स्वयम् । आर्यः सेनापतिः साक्षाद् गहनो मखमर्दनः ॥९३॥
 ऐरावतगजारूढः कृष्णकुञ्चितमूर्द्धजः । कृष्णाङ्गो रक्तनयनः शशिपन्नगभूषणः ॥९४॥
 भूतैः प्रेतैः पिशाचैश्च कूष्माण्डैश्च समावृतः । शिवार्चनरतः साक्षात्स मे पापं व्यपोहतु ॥९५॥
 ब्रह्माणी चैव माहेशी कौमारी वैष्णवी तथा । वाराही चैव माहेन्द्री चामुण्डाग्नेयिका तथा ॥९६॥
 एता वै मातरः सर्वाः सर्वलोकप्रपूजिताः । योगिनीभीर्महापापं व्यपोहन्तु समाहिताः ॥९७॥
 वीरभद्रो महातेजा हिमकुन्देन्दुसन्निभः । रुद्रस्य तनयो रौद्रः शूलासक्तमहाकरः ॥९८॥
 सहस्रबाहुः सर्वज्ञः सर्वायुधधरः स्वयम् । त्रेताग्निनयनो देवस्त्रैलोक्याभयदः प्रभुः ॥९९॥
 मातृणां रक्षको नित्यं महावृषभवाहनः । त्रैलोक्यनमितः श्रीमान् शिवपादाचर्चि रतः ॥१००॥

यज्ञस्य च शिरश्छेत्ता पूष्णोदन्तविनाशनः । वह्नेर्हस्तहरः साक्षाद्भगनेत्रनिपातनः ॥१०१॥
 पादाङ्गुष्ठेन सोमाङ्गपेषकः प्रभुसं झकः । उपेन्द्रेन्द्रयमादीनां देवानामङ्गरक्षकः ॥१०२॥
 सरस्वत्य महादेव्या नासिकोष्ठावकर्तनः । गणेश्वरो यः सेनानीः स मे पापं व्यपोहतु ॥१०३॥
 ज्येष्ठा वरिष्ठा वरदा वराभरणभूषिता । महालक्ष्मीर्जगन्माता सा मे पापं व्यपोहतु ॥१०४॥
 महामोहा महाभागा महाभूतगणैर्वृता । शिवार्चनरता नित्यं सा मे पापं व्यपोहतु ॥१०५॥
 लक्ष्मीः सर्वगुणोपेता सर्वलक्षणसंयुता । सर्वदा सर्वगा देवी सा मे पापं व्यपोहतु ॥१०६॥
 सिंहारूढा महादेवी पार्वत्यास्तनयाव्यया । विष्णोर्निद्रा महामाया वैष्णवी सुरपूजिता ॥१०७॥
 त्रिनेत्र वरदा देवी महिषासुरमर्दिनी । शिवार्चनरता दुर्गा सा मे पापं व्यपोहतु ॥१०८॥
 ब्रह्माण्डधारका रुद्राः सर्वलोकप्रपूजिताः । सत्याश्च मानसाः सर्वे व्यपोहन्तु भयं मम ॥१०९॥
 भूताः प्रेताः पिशाचाश्च कूष्माण्डगणनायकाः । कूष्माण्डकाश्च ते पापं व्यपोहन्तु समाहिताः ॥११०॥
 अनेन देवं स्तुत्वा तु चान्ते सर्वं समापयेत् । प्रणम्य शिरसा भूमौ प्रतिमासे द्विजोत्तमाः ॥१११॥
 व्यपोहनस्तवं दिव्यं यः पठेच्छृणुयादपि । विधूय सर्वपापानि रुद्रलोकेमहीयते ॥११२॥
 कन्यार्थी लभते कन्यां जयकामो जयं लभेत् । अर्थकामो लभेदर्थं पुत्रकामो बहून् सुतान् ॥११३॥
 विद्यार्थी लभते विद्यां भोगार्थी भोगमाप्नुयात् । यान्यान्प्रार्थयते कामान्मानवः श्रवणादिह ॥११४॥
 तान्सर्वान् शीघ्रमाप्नोति देवानां च प्रियो भवेत् । पठ्यमानमिदं पुण्यं यमुद्दिश्य तु पठ्यते ॥११५॥
 तस्य रोगा न बाधन्ते वातपित्तादिसम्भवाः । नाकाले मरणं तस्य न सपैरपि दृश्यते ॥११६॥
 यत्पुण्यं चैव तीर्थानां यज्ञानां चैव यत्फलम् । दानानां चैव यत्पुण्यं व्रतानां च विशेषतः ॥११७॥
 तत्पुण्यं कोटिगुणितं जप्त्वा चाप्नोति मानवः । गोघ्नश्चैव कृतघ्नश्च वीरहा ब्रह्महा भवेत् ॥११८॥
 शरणागतघाती च मित्रविश्वासघातकः । दुष्टः पापसमाचारो मातृहा पितृहा तथा ॥११९॥
 व्यपोह्य सर्वपापानि शिवलोके महीयते ॥१२०॥

इति श्रीलिङ्गमहापुराणे पूर्वभागे व्यपोहनस्तवनिरूपणं नाम द्व्यशीतितमोऽध्यायः ॥८२॥

आदितः श्लोकानां समष्ट्यङ्काः-४,७४०+१२०=४,८६०



॥ अथ त्र्यशीतितमोऽध्यायः ॥

ऋषय ऊचुः ॥

व्यपोहनस्तवं पुण्यं श्रुतमस्माभिरादरात् । प्रसङ्गाल्लिङ्गदानस्य व्रतान्यपि वदस्व नः ॥१॥
 सूत उवाच ॥

व्रतानि वः प्रवक्ष्यामि शुभानि मुनिसत्तमाः ! । नन्दिना कथितानीह ब्रह्मपुत्राय धीमते ॥२॥
 तानि व्यासादुपश्रुत्य युष्माकं प्रवदाम्यहम् । अष्टम्यां च चतुर्दश्यां पक्षयोरुभयोरपि ॥३॥
 वर्षमेकं तु भुञ्जानो नक्तं यः पूजयेच्छिवम् । सर्वयज्ञफलं प्राप्य स याति परमां गतिम् ॥४॥
 पृथिवीं भाजनं कृत्वा भुक्त्वा पर्वसु मानवः । अहोरात्रे ण चैकेन त्रिरात्रफलमश्नुते ॥५॥
 द्वयोर्मासस्य पञ्चम्योर्द्वयोः प्रतिपदोर्नरः । क्षीरधाराव्रतं कुर्यात्सोऽश्वमेधफलं लभेत् ॥६॥
 कृष्णाष्टम्यां तु नक्तेन यावत्कृष्णचतुर्दशी । भुञ्जन्भोगानवाप्नोति ब्रह्मलोकञ्च गच्छति ॥७॥
 योऽद्भुतमेकं प्रकुर्वीत नक्तं पर्वसु पर्वसु । ब्रह्मचारी जितक्रोधः शिवध्यानपरायणः ॥८॥
 संवत्सरान्ते विप्रेन्द्रान् भोजयेद्विधिपूर्वकम् । स याति शाङ्करं लोकं नात्र कार्या विचारणा ॥९॥
 उपवासात् परं भैक्ष्यं भैक्ष्यात्परमयाचितम् । आयाचितात्परं नक्तं तस्मान्नक्तेन वर्त्तयेत् ॥१०॥
 देवैर्भुक्तं तु पूर्वाह्णे मध्याह्णे ऋषिभिस्तथा । अपराह्णे च पितृभिः सन्ध्यायां गुह्यकादिभिः ॥११॥
 सर्वविलामतिक्रम्य नक्तभोजनमुत्तमम् । हविष्यभोजनं स्नानं सत्यमाहारलाघवम् ॥१२॥
 अभिकार्यमधःशय्यां नक्तभोजी समाचरेत् । प्रतिमासं प्रवक्ष्यामि शिवव्रतमनुत्तमम् ॥१३॥
 धर्मकामार्थमोक्षार्थं सर्वपापविशुद्धये । पुष्यमासे च सम्पूज्य यः कुर्यान्नक्तभोजनम् ॥१४॥
 सत्यवादी जितक्रोधः शालिगोधूमगोरसैः । पक्षयोरष्टमीं यन्नादुपवासेन वर्त्तयेत् ॥१५॥
 भूमिशय्याञ्च मासान्ते पौर्णमास्यां घृतादिभिः । स्नाप्य रुद्रं महादेवं सम्पूज्य विधिपूर्वकम् ॥१६॥

यावकं चौदनं दत्त्वा सक्षीरं सघृतं द्विजाः ! । भीजयेद् ब्राह्मणान् शिष्टान् जपेच्छान्तिं विशेषतः ॥१७॥
 तथा गोमिथुनं चैव कपिलं विनिवेदयेत् । भवाय देवदेवाय शिवाय परमेष्ठिने ॥१८॥
 स याति मुनिशार्दूल ! वाहेयं लोकमुत्तमम् । भुक्त्वा स विपुलान् लोकान् तत्रैव स विमुच्यते ॥१९॥
 माघमासे तु सम्पूज्य यः कुर्यान्नक्तभोजनम् । कुशरं घृतसंयुक्तं भुञ्जानः संयतेन्द्रियः ॥२०॥
 सोपवासं चतुर्दश्यां भवेदुभयपक्षयोः । रुद्राय पौर्णमास्यां तु दद्याद्वै घृतकम्बलम् ॥२१॥
 कृष्णं गोमिथुनं दद्यात् पूजये चैव शङ्करम् । भोजयेद् ब्राह्मणांश्चैव यथाविभवविस्तरम् ॥२२॥
 याम्यमासाद्य वै लोकं यमेन सह मोदते । फाल्गुने चैव सम्प्राप्ते कुर्याद्वै नक्तभोजनम् ॥२३॥
 श्यामाकान्नघृतक्षीरैर्जितक्रोधो जितेन्द्रियः । चतुर्दश्यामथाष्टम्यामुपवासं च कारयेत् ॥२४॥
 पौर्णमास्यां महादेवं स्नाप्य सम्पूज्य शङ्करम् । दद्याद्गोमिथुनं वापि ताम्राभं शूलपाणये ॥२५॥
 ब्राह्मणान् भोजयित्वा तु प्रार्थयेत् परमेश्वरम् । स याति चन्द्रेसायुज्यं नात्र कार्या विचारणा ॥२६॥
 चैत्रेपि रुद्रमभ्यर्च्य कुर्याद्वै नक्तभोजनम् । शाल्यन्नं पयसा युक्तं घृतेन च यथासुखम् ॥२७॥
 गोष्ठशायी मुनिश्रेष्ठाः ! क्षितौ निशि भवं स्मरेत् । पौर्णमास्यां शिवं स्नाप्य दद्याद्गोमिथुनं सितम् ॥२८॥
 ब्राह्मणान् भोजयेच्चैव निःशब्दः स्थानमाप्नुयात् । वैशाखे च तथा मासे कृत्वा वै नक्तभोजनम् ॥२९॥
 पौर्णमास्यां भवं स्नाप्य पञ्चगव्यघृतादिभिः । श्वेतं गोमिथुनं दत्त्वा सोश्वमेघफलं लभेत् ॥३०॥
 ज्येष्ठे मासे च देवेशं भवं शर्वमुमापतिम् । सम्पूज्य श्रद्धया भक्त्या कृत्वा वै नक्तभोजनम् ॥३१॥
 रक्तशाल्यन्नमध्वा च अद्भिः पूतं घृतादिभिः । वीरासनो निशार्द्वं च गवां शुश्रूषणे रतः ॥३२॥
 पौर्णमास्यां तु संपूज्य देवदेवमुमापतिम् । स्नाप्य शक्त्या यथान्यायं चरुं दद्याच्च शूलिने ॥३३॥
 ब्राह्मणान् भोजयित्वा च यथाविभवविस्तरम् । धूम्रं गोमिथुनं दत्त्वा वायुलोके महीयते ॥३४॥
 आषाढे मासि चाप्येवं नक्तभोजनतत्परः । भूरिखण्डाज्यसम्मिश्रं सक्तुभिश्चैव गोरसम् ॥३५॥
 पौर्णमास्यां घृताद्यैस्तु स्नाप्य पूज्य यथाविधि । ब्राह्मणान् भोजयित्वा च श्रोत्रियान् वेदपारगान् ॥३६॥
 दद्याद्गोमिथुनं गौरं वारुणं लोकमाप्नुयात् । श्रावणे च द्विजा मासे कृत्वा वै नक्तभोजनम् ॥३७॥
 क्षीरषष्टिकभक्तेन सम्पूज्य वृषभध्वजम् । पौर्णमास्यां घृताद्यैस्तु स्नाप्य पूज्य यथाविधि ॥३८॥
 ब्राह्मणान् भोजयित्वा च श्रोत्रियान् वेदपारगान् । श्वेताग्रपादं पौंड्रं च दद्याद्गोमिथुनं पुनः ॥३९॥
 स याति वायुसायुज्यं वायुवत्सर्वगो भवेत् । प्राप्ते भाद्रपदे मासे कृत्वैवं नक्तभोजनम् ॥४०॥
 हुतशेषं च विप्रेन्द्रान्वृक्षमूलाश्रितो दिवा । पौर्णमास्यां तु देवेशं स्नाप्य सम्पूज्य शङ्करम् ॥४१॥
 नीलस्कन्धं वृषं गां च दत्त्वा भक्त्या यथाविधि । ब्राह्मणान् भोजयित्वा च वेदवेदाङ्गपारगान् ॥४२॥
 यक्षलोकमनुप्राप्य यक्षराजो भवेन्नरः । ततश्चाश्वयुजे मासि कृत्वैवं नक्तभोजनम् ॥४३॥
 सघृतं शङ्करं पूज्य पौर्णमास्यां च पूर्ववत् । ब्राह्मणान् भोजयित्वा च शिवभक्तान् सदा शुचीन् ॥४४॥
 वृषभं नीलवर्णाभं मुरोदेशं समुन्नतम् । गां च दत्त्वा यथान्यायमैशानं लोकमाप्नुयात् ॥४५॥
 कार्तिके च तथा मासे कृत्वा वै नक्तभोजनम् । क्षीरोदनेन साज्येन सम्पूज्य च भवं प्रभुम् ॥४६॥
 पौर्णमास्यां च विधिवत्स्नाप्य दत्त्वा चरुं पुनः । ब्राह्मणान् भोजयित्वा च यथाविभवविस्तरम् ॥४७॥
 दत्त्वा गोमिथुनञ्चैव कपिलं पूर्ववद्द्विजाः । सूर्यसायुज्यमाप्नोति नात्र कार्या विचारणा ॥४८॥
 मार्गशीर्षे च मासेऽपि कृत्वैवं नक्तभोजनम् । यवान्नेन यथान्यायमाज्यक्षीरादिभिः समम् ॥४९॥
 पौर्णमास्यां च पूर्वोक्तं कृत्वा शर्वाय शम्भवे । ब्राह्मणान् भोजयित्वा च दरिद्रान्वेदपारगान् ॥५०॥
 दत्त्वा गोमिथुनञ्चैव पाण्डुरं विधिपूर्वकम् । सोमलोकमनुप्राप्य सोमेन सह मोदते ॥५१॥
 अहिंसा सत्यमस्तेयं ब्रह्मचर्यं क्षमा दया । त्रिःस्नानञ्चाग्निहोत्रं च भूशय्या नक्तभोजनम् ॥५२॥
 पक्षयोरुपवासं च चतुर्दश्यष्टमीषु च । इत्येतदखिलं प्रोक्तं प्रतिमासं शिवव्रतम् ॥५३॥
 कुर्याद्वर्षं क्रमेणैव व्युत्क्रमेणापि वा द्विजाः । स याति शिवसायुज्यं ज्ञानयोगमवाप्नुयात् ॥५४॥

इति श्रीलिङ्गमहापुराणे पूर्वभागे शिवव्रतकथनं नाम त्र्यशीतितमोऽध्यायः ॥८३॥

आदितः श्लोकानां समष्ट्यङ्काः-४,८६०+५४=४,९१४



॥ अथ चतुरशीतितमोऽध्यायः ॥

सूत उवाच ॥

उमामहेश्वरं वक्ष्ये व्रतमीश्वरभाषितम् । नरनार्यादिजन्तूनां हिताय मुनिसत्तमाः ॥१॥
 पौर्णमास्याममावास्यां चतुर्दस्यष्टमीषु च । नक्तमब्दं प्रकुर्वीत हविष्यं पूजयेद्भवम् ॥२॥
 उमामहेशप्रतिमां हेम्ना कृत्वा सुशोभनाम् । राजतीं वाथ वर्षान्ते प्रतिष्ठाप्य यथाविधि ॥३॥
 ब्राह्मणान् भोजयित्वा च दत्त्वा शक्त्या च दक्षिणाम् । रथाद्यैर्वापि देवेशं नीत्वा रुद्रालयं प्रति ॥४॥
 सर्वातिशयसंयुक्तैश्छत्रचामरभूषणैः । निवेदयेद्भूतं चैव शिवाय परमेष्ठिने ॥५॥
 स याति शिवासायुज्यं नारी देव्या यदि प्रभो । अष्टम्यां च चतुर्दश्यां नियता ब्रह्मचारिणी ॥६॥
 वर्षमेकं न भुञ्जीत कन्या वा विधवापि वा । वर्षान्ते प्रतिमां कृत्वा पूर्वोक्तविधिना ततः ॥७॥
 प्रतिष्ठाप्य यथान्यायं दत्त्वा रुद्रालये पुनः । ब्राह्मणान् भोजयित्वा च भवान्या सह मोदते ॥८॥
 या नार्यैवं चरेदब्दं कृष्णामेकां चतुर्दशीम् । वर्षान्ते प्रतिमां कृत्वा येन केनापि वा द्विजाः ॥९॥
 पूर्वोक्तमखिलं कृत्वा भवान्या सह मोदते । अमावास्यां निराहारा भवेदब्दं सुयन्त्रिता ॥१०॥
 शूलञ्च विधिना कृत्वा वर्षान्ते विनिवेदयेत् । स्नाप्येशानं यजेद्भक्त्या सहस्रैः कमलैः सितैः ॥११॥
 राजतं कमलं चैव जाम्बूनदसुकर्णिकम् । दत्त्वा भवाय विप्रेभ्यः प्रदद्यादक्षिणामपि ॥१२॥
 कामतोऽपि कृतं पापं भूणहत्यादिकञ्च यत् । तत्सर्वं शूलदानेन भिन्द्यान्नारी न संशयः ॥१३॥
 सायुज्यं चैवामोति भवान्या द्विजसत्तमाः । कुर्याद्यद्वा नरः सोऽपि रुद्रसायुज्यमाप्नुयात् ॥१४॥
 पौर्णमास्याममावास्यां वर्षमेकमतन्द्रिता । उपवासरता नारी नरोऽपि द्विजसत्तमाः ॥१५॥
 नियोगादेव तत्कार्यं भर्तृणां द्विजसत्तमाः । जपं दानं तपः सर्वमस्वतन्त्रा यतः स्त्रियः ॥१६॥
 वर्षान्ते सर्वगन्धाढ्यां प्रतिमासं निवेदयेत् । सा भवान्याश्च सायुज्यं सारूप्यं चापि सुव्रता ॥१७॥
 लभते नात्र सन्देहः सत्यंसत्यं वदाम्यहम् । कार्तिक्यां वा तु या नारी एकभक्तेन वर्तते ॥१८॥
 क्षमार्हिसादिनियमैः संयुक्ता ब्रह्मचारिणी । दद्यात्कृष्णतिलानाञ्च भारमेकमतन्द्रिया ॥१९॥
 सघृतं सगुडं चैव ओदनं परमेष्ठिने । दत्त्वा च ब्राह्मणेभ्यश्च यथाविभवविस्तरम् ॥२०॥
 अष्टम्यां च चतुर्दश्यामुपवासरता च सा । भवान्या मोदते सार्धं सारूप्यं प्राप्य सुव्रता ॥२१॥
 क्षमा सत्यं दया दानं शौचमिन्द्रियनिग्रहः । सर्वव्रतेष्वयं धर्मः सामान्यो रुद्रपूजनम् ॥२२॥
 समासाद्भवः प्रवक्ष्यामि प्रतिमासमनुक्रमात् । मार्गशीर्षकमासादि कार्तिक्यान्तं यताक्रमम् ॥२३॥
 व्रतं सुविपुलं पुण्यं नन्दिना परिभाषितम् । मार्गशीर्षकमासेऽथ वृषं पूर्णङ्गमुत्तमम् ॥२४॥
 अलङ्कृत्य यथान्यायं शिवाय विनिवेदयेत् । सा च सार्धं भवान्या वै मोदते नात्र संशयः ॥२५॥
 पुष्यमासे तु वै शूलं प्रतिष्ठाप्य निवेदयेत् । पूर्वोक्तमखिलं कृत्वा भवान्या सह मोदते ॥२६॥
 माघमासे रथं कृत्वा सर्वलक्षणलक्षितम् । दद्यात्संपूज्य देवेशं ब्राह्मणांश्चैव भोजयेत् ॥२७॥
 सा च देव्या महाभाग मोदते नात्र संशयः । फाल्गुने प्रतिमां कृत्वा हिरण्येन यथाविधि ॥२८॥
 राजतेनापि ताम्रेण यथाविभवविस्तरम् । प्रतिष्ठाप्य समभ्यर्च्य स्थापयेच्छङ्करालये ॥२९॥
 सा च सार्धं महादेव्या मोदते नात्र संशयः । चैत्रे भवं कुमारं च भवानीं च यथाविधि ॥३०॥
 ताम्राद्यैर्विधिवत्कृत्वा प्रतिष्ठाप्य यथाविधि । भवान्या मोदते सार्धं दत्त्वा रुद्राय शम्भवे ॥३१॥
 कृत्वालयं हि कौबेरं राजतं रजतेन वै । ईश्वरोमासमायुक्तं गणेशैश्च समंततः ॥३२॥
 सर्वरत्नसमायुक्तं प्रतिष्ठाप्य यथाविधि । स्थापयेत्परमेशस्य भवस्यायतने शुभे ॥३३॥
 वैशाखे वै चरेदेवं कैलासाख्यं व्रतोत्तमम् । कैलासपर्वतं प्राप्य भवान्या सह मोदते ॥३४॥
 ज्येष्ठे मासि महादेवं लिङ्गमूर्तिमुमापतिम् । कृताञ्जलि पुटेनैव ब्रह्मणा विष्णुना तथा ॥३५॥
 मध्ये भवेन संयुक्तं लिङ्गमूर्तिं द्विजोत्तमाः । हंसेन च वराहे ण कृत्वा ताम्रादिभिः शुभाम् ॥३६॥
 प्रतिष्ठाप्य यथान्यायं ब्राह्मणान् भोजयेत्ततः । शिवाय शिवमासाद्य शिवस्थाने यथाविधि ॥३७॥
 ब्राह्मणैः सहितां स्थाप्य देव्याः सायुज्यमाप्नुयात् । आषाढे च शुभे मासे गृहं कृत्वा सुशोभनम् ॥३८॥
 पक्वेष्टकाभिर्विधिवद्यथाविभवविस्तरम् । सर्वबीजरसैश्चापि सम्पूर्णं सर्वशोभनैः ॥३९॥
 गृहोपकरणैश्चैव मुसलोलूखलादिभिः । दासीदासादिभिश्चैव शयनैरशनादिभिः ॥४०॥
 संपूर्णैश्च गृहं वस्त्रैराच्छाद्य च समन्ततः । देवं घृतादिभिः स्नाप्य महादेवमुमापतिम् ॥४१॥
 ब्राह्मणानां सहस्रं च भोजयित्वा यथाविधि । विद्याविनयसम्पन्नं ब्राह्मणं वेदपारगम् ॥४२॥

प्रथमाश्रमिणं भक्त्या सम्पूज्य च यथाविधि । कन्यां सुमध्यमां यावत्कालजीवनसंयुताम् ॥४३॥
 क्षेत्रं गोमिथुनञ्चैव तद्गृहे च निवेदयेत् । सायनैर्विविधैर्दिव्यैर्मैरुपर्वतसन्निभैः ॥४४॥
 गोलोकं समनुप्राप्य भवान्या सह मोदते । भवान्या सदृशीभूत्वा सर्वकल्पेषु साव्यया ॥४५॥
 भवान्याश्चैव सायुज्यं लभते नात्र संशयः । सर्वधातुसमाकीर्णं विचित्रध्वजशोभितम् ॥४६॥
 निवेदयित शर्वाय श्रावणे तिलपर्वतम् । वितानध्वजवस्त्राद्यैर्धातुभिश्च निवेदयेत् ॥४७॥
 ब्राह्मणान् भोजयित्वा च पूर्वोक्तमखिलं भवेत् । कृत्वा भाद्रपदे मासि शोभनं शालिपर्वतम् ॥४८॥
 वितानध्वजवस्त्राद्यैर्धातुभिश्च निवेदयेत् । ब्राह्मणान् भोजयित्वा च दापयेच्च यथाविधि ॥४९॥
 सा च सूर्याशुसंकाशा भवान्या सह मोदते । कृत्वा चाश्वयुजे मासि विपुलं धान्यपर्वतम् ॥५०॥
 सुवर्णवस्त्रसंयुक्तं दत्त्वा संपूज्य शङ्करम् । ब्राह्मणान् भोजयित्वा च पूर्वोक्तमखिलं भवेत् ॥५१॥
 सर्वधान्यसमायुक्तं सर्वबीजरसादिभिः । सर्वधातुसमायुक्तं सर्वरत्नोपशोभितम् ॥५२॥
 शृङ्गैश्चतुर्भिः संयुक्तं वितानच्छत्रशोभितम् । गन्धमाल्यैस्तथा धूपैश्चित्रैश्चापि सुशोभितम् ॥५३॥
 विचित्रैर्नृत्यगेयैश्च शङ्खवीणादिभिस्तथा । ब्रह्मघोषैर्महापुण्यं मङ्गलैश्च विशेषतः ॥५४॥
 महाध्वजाष्टसंयुक्तं विचित्रकुसुमोज्ज्वलम् । नगेन्द्रं मेरुनामानं त्रैलोक्याधारमुत्तमम् ॥५५॥
 तस्य मूर्ध्नि शिवं कुर्यान्मध्यतो धातुनैव तु । दक्षिणे च यथान्यायं ब्रह्माणं च चतुर्मुखम् ॥५६॥
 उत्तरे देवदेवेशं नारायणमनामयम् । इन्द्रादिलोकपालांश्च कृत्वा भक्त्या यथाविधि ॥५७॥
 प्रतिष्ठाप्य ततः स्नाप्य समभ्यर्च्य महेश्वरम् । देवस्य दक्षिणे हस्ते शूलं त्रिदशपूजितम् ॥५८॥
 वामे पाशं भवान्याश्च कमलं हेमभूषितम् । विष्णोश्च शङ्खं चक्रं च गदामब्जं प्रयत्नतः ॥५९॥
 ब्रह्मणश्चाक्षसूत्रं च कमण्डलुमनुत्तमम् । इन्द्रस्य वज्रमग्रे च शक्त्याख्यं परमायुधम् ॥६०॥
 यमस्य दण्डं निःश्रितः खड्गं निश्चिरस्य तु । वरुणस्य महापाशं नागाख्यं रुद्रमद्भुतम् ॥६१॥
 वायोर्गोष्ठं कुबेरस्य गदां लोकप्रपूजिताम् । टङ्कं चेशानदेवस्य निवेद्यैवं क्रमेण च ॥६२॥
 शिवस्य महतीं पूजां कृत्वा चरुसमन्विताम् । पूजयेत्सर्वदेवांश्च यथाविभवविस्तरम् ॥६३॥
 ब्राह्मणान्भोजयित्वा च पूजां कृत्वा प्रयत्नतः । महामेरुव्रतं कृत्वा महादेवाय दापयेत् ॥६४॥
 महामेरुमनुप्राप्य महादेव्या प्रमोदते । चिरं सायुज्यमाप्नोति महादेव्या न संशयः ॥६५॥
 कार्तिक्यामपि या नारी कृत्वा देवीमुमां शुभाम् । सर्वाभरणं सम्पूर्णां सर्वलक्षणलक्षिताम् ॥६६॥
 हेमताम्रादिभिश्चैव प्रतिष्ठाप्य विधानतः । देवं च कृत्वा देवेशं सर्वलक्षणसंयुतम् ॥६७॥
 तयोरग्रेहुताशश्च सुवहस्तं पितामहम् । नारायणं च दातारं सर्वाभरणभूषितम् ॥६८॥
 लोकपालैस्तथा सिद्धैः संवृतं स्थाप्य यत्नतः । रुद्रालये व्रतं तस्मै दापयेद्भक्तिपूर्वकम् ॥६९॥
 सा भवान्यास्तनुं गत्वा भवेन सह मोदते । एकभक्तव्रतं पुण्यं प्रतिमासमनुक्रमात् ॥७०॥
 मार्गशीर्षकमासादिकार्तिकान्तं प्रवर्तितम् । नरनार्यादिजन्तूनां हिताय मुनिसत्तमाः ॥७१॥
 नरः कृत्वा व्रतं चैव शिवसायुज्यमाप्नुयात् । नारी देव्या न सन्देहः शिवेन परिभाषितम् ॥७२॥

इति श्रीलिङ्गमहापुराणे पूर्वभागे उमामहेश्वरव्रतं नाम चतुरशीतितमोऽध्यायः ॥८४॥

आदितः श्लोकानां समष्ट्यङ्काः-४,९१४+७२=४,९८६



॥ अथ पञ्चाशीतितमोऽध्यायः ॥

सूत उवाच ॥

सर्वव्रतेषु सम्पूज्य देवदेवमुमापतिम् । जपेत्पञ्चाक्षरीं विद्यां विधिनैव द्विजोत्तमाः ! ॥१॥
 हे उत्तम द्विज हो ! सबै व्रतमा देवाधिदेव उमापति शिवलाई राम्ररी पूजाअर्चना गरी विधिपूर्वक पञ्चाक्षर मन्त्र जप गर्नु पर्दछ । १।

जपादेव न सन्देहो व्रतानां वै विशेषतः । समाप्तिर्नान्यथा तस्माज्जपेत्पञ्चाक्षरीं शुभाम् ॥२॥
 (सबै) व्रतहरूको समापन विशेषरूपले जपबाट नै हुन्छ भन्ने कुरामा कुनै शङ्का छैन । अन्यथा व्रतपूर्ण हुँदैन ।
 यसैले पञ्चाक्षरको शुभ मन्त्र अवश्य जप गर्नु पर्दछ । २।

ऋषय ऊचुः ॥

कथं पञ्चाक्षरी विद्या प्रभावो वा कथं वद । क्रमोपायं महाभाग ! श्रोतुं कौतूहलं हि नः ॥३॥
ऋषिहरू भन्दछन्-पञ्चाक्षरी विद्याको प्रभाव कसरी र कस्तो हुन्छ ? हे महाभाग ! हजुर त्यसको क्रम र उपाय
बताउने कृपा गर्नु गर्नु होस् । हामीलाई यो सुन्न खूब मन लागि रहेको छ ।३।

सूत उवाच ॥

पुरा देवेन रुद्रेण देवदेवेन शम्भुना । पार्वत्याः कथितं पुण्यं प्रवदामि समासतः ॥४॥
सूत भन्नु हुन्छ-प्राचीन समयमा देवाधिदेव रुद्र शम्भूले यो कुरा पार्वतीलाई बताउनु भएको थियो । त्यो पुण्यमय
विद्याको प्रभावलाई म संक्षेपमा बताउँदछु ।४।

श्रीदेव्युवाच ॥

भगवन्देवदेवेश सर्वलोक महेश्वर ! । पञ्चाक्षरस्य महात्म्यं श्रोतुमिच्छामि तत्त्वतः ॥५॥

श्रीभगवानुवाच ॥

पञ्चाक्षरस्य महात्म्यं वर्षकोटिशतैरपि । न शक्यं कथितुं देवि ! तस्मात्संक्षेपतः शृणु ॥६॥
प्रलये समनुप्राप्ते नष्टे स्थावरजङ्गमे । नष्टे देवासुरे चैव नष्टे चोरगराक्षसे ॥७॥
सर्वं प्रकृतिमापन्नं त्वया प्रलयमेष्यति । एकोऽहं संस्थितो देवि ! न द्वितीयोऽस्ति कुत्रचित् ॥८॥
तस्मिन्वेदाश्च शास्त्राणि मन्त्रे पञ्चाक्षरे स्थिताः । ते नाशं नैव संप्राप्ता मच्छक्त्या ह्यनुपालिताः ॥९॥
अहमेको द्विधाप्यासं प्रकृत्यात्मप्रभेदतः । स तु नारायणः शेते मायामयीं तनुम् ॥१०॥
आस्थाय योगपर्यङ्कशयने तोयमध्यगः । तन्नाभिपङ्कजाज्जातः पञ्चवक्त्रः पितामहः ॥११॥
सिसृक्षमाणो लोकान्वै त्रीनशक्तोऽसहायवान् । दश ब्रह्मा ससर्जादौ मानसानमितौजसः ॥१२॥
तेषां सृष्टिप्रसिद्धयर्थं मां प्रोवाच पितामहः । मत्पुत्राणां महादेव ! शक्तिं देहि महेश्वर ! ॥१३॥
इति तेन समादिष्टः पञ्चवक्त्रधरो ह्यहम् । पञ्चाक्षरान्पञ्चमुखैः प्रोक्तवान् पद्मयोनये ॥१४॥
तान्पञ्चवदनैर्गृह्णन् ब्रह्मा लोकपितामहः । वाच्यवाचकभावेन ज्ञातवान्परमेश्वरम् ॥१५॥
वाच्यः पञ्चाक्षरैर्देवि ! शिवस्त्रैलोक्यपूजितः । वाचकः परमो मन्त्रस्तस्य पञ्चाक्षरः स्थितः ॥१६॥
ज्ञात्वा प्रयोगं विधिना च सिद्धिं लब्ध्वा तथा पञ्चमुखो महात्मा । प्रोवाच पुत्रेषु जगद्धिताय मन्त्रं महार्थं किल
पञ्चवर्णम् ॥१७॥

ते लब्ध्वा मन्त्ररत्नं तु साक्षाल्लोकपितामहात् । तमाराधयितुं देवं परात्परतरं शिवम् ॥१८॥
ततस्तुतोष भगवान् त्रिमूर्तीनां परः शिवः । दत्तवानखिलं ज्ञानमणिमादिगु णाष्टकम् ॥१९॥
तेऽपि लब्ध्वा वरान्विप्रास्तदाराधनकाङ्क्षिणः । मेरोस्तु शिखरे रम्ये मुञ्जवान्नाम पर्वतः ॥२०॥
मत्प्रियः सततं श्रीमान्मद्भूतैः परिरक्षितः । तस्याभ्यासे तपस्तीव्रं लोकसृष्टिसमुत्सुकाः ॥२१॥
दिव्यवर्षसहस्रं तु वायुभक्षाः समाचरन् । तिष्ठन्तोनुग्रहार्थाय देवि ! ते ऋषयः पुरा ॥२२॥
तेषां भक्तिमहं दृष्ट्वा सद्यः प्रत्यक्षतामियाम् । पञ्चाक्षरमृषिच्छन्दो दैवतं शक्तिबीजवत् ॥२३॥
न्यासं षडङ्गं दिग्बन्धं विनियोगमशेषतः । प्रोक्तवानहमार्याणां लोकानां हितकाम्यया ॥२४॥
तच्छ्रुत्वा मन्त्रमाहात्म्यमृषयस्ते तपोधनाः । मन्त्रस्य विनियोगञ्च कृत्वा सर्वमनुष्ठिताः ॥२५॥
तन्माहात्म्यात्तदालोकान्सदेवासुरमानुषान् । वर्णान्वर्णविभागांश्च सर्वधर्मांश्च शोभनान् ॥२६॥
पूर्वकल्पसमुद्भूताञ्छ्रुतवन्तो यथा पुरा । पञ्चाक्षरप्रभावाच्च लोका वेदा महर्षयः ॥२७॥
तिष्ठन्ति शाश्वता धर्मा देवाः सर्वमिदं जगत् । तदिदानीं प्रवक्ष्यामि शृणु चावहिताखिलम् ॥२८॥
अल्पाक्षरं महार्थञ्च वेदसारं विमुक्तिदम् । आज्ञासिद्धमसन्दिग्धं वाक्यमेतच्छिवात्मकम् ॥२९॥
नानासिद्धियुतं दिव्यं लोकचित्तानुरञ्जकम् । सुनिश्चितार्थं गम्भीरं वाक्यं मे पारमेश्वरम् ॥३०॥
मन्त्रं मुखसुखोच्चार्यमशेषार्थप्रसाधकम् । तद्बीजं सर्वविद्यानां मन्त्रमाद्यं सुशोभनम् ॥३१॥
अतिसूक्ष्मं महार्थञ्च ज्ञेयं तद्वटबीजवत् । वेदः स त्रिगुणातीतः सर्वज्ञः सर्वकृत्प्रभुः ॥३२॥
ओमित्येकाक्षरं मन्त्रं स्थितः सर्वगतः शिवः । मन्त्रेषडक्षरे सूक्ष्मे पञ्चाक्षरतनुः शिवः ॥३३॥
वाच्यवाचकभावेन स्थितः साक्षात् स्वभावतः । वाच्यः शिवः प्रमेयत्वान्मन्त्रस्तद्वाचकः स्मृतः ॥३४॥
वाच्यवाचकभावोऽयमनादिः संस्थितस्तयोः । वेदे शिवागमे वापि यत्रयत्र षडक्षरः ॥३५॥
मन्त्रस्थितः सदा मुख्यो लोके पञ्चाक्षरो मतः । किं तस्य बहुभिर्मन्त्रैः शास्त्रैर्वा बहुविस्तृतैः ॥३६॥
यस्यैवं हृदि संस्थोऽयं मन्त्रः स्यात्पारमेश्वरः । तेनाधीतं श्रुतं तेन तेन सर्वमनुष्ठितम् ॥३७॥

यो विद्वान्वै जपेत्सम्यग्धीत्यैव विधानतः । एतावद्धि शिवज्ञानमेतावत्परमं पदम् ॥३८॥
 एतावद्ब्रह्मविद्या च तस्मान्नित्यं जपेदबुधः । पञ्चाक्षरैः सप्रणवो मन्त्रोऽयं हृदयं मम ॥३९॥
 गुह्याद्गुह्यतरं साक्षान्मोक्षज्ञानमनुत्तमम् । अस्य मन्त्रस्य वक्ष्यामि ऋषिच्छन्दोऽधिदैवतम् ॥४०॥
 बीजं शक्तिं स्वरं वर्णं स्थानञ्चैवाक्षरं प्रति । वामदेवो नाम ऋषिः पंक्तिश्छन्द उदाहृतः ॥४१॥
 देवता शिव एवाहं मन्त्रस्यास्य वरानने ! । नकारादीनि बीजानि पञ्चभू तात्मकानि च ॥४२॥
 आत्मानं प्रणवं विद्धि सर्वव्यापिनमव्ययम् । शक्तिस्त्वमेव देवेशि ! सर्वदेवनमस्कृते ॥४३॥
 त्वदीयं प्रणवं किञ्चिन्मदीयं प्रणवं तथा । त्वदीयं देवि ! मन्त्राणां शक्तिभूतं न संशयः ॥४४॥
 अकारोकारमकारा मदीये प्रणवे स्थिताः । उकारश्च मकारश्च अकारश्च क्रमेण वै ॥४५॥
 त्वदीयं प्रणवं विद्धि त्रिमात्रं प्लुतमुत्तमम् । ओङ्कारस्य स्वरोदात्त ऋषिर्ब्रह्मासितं वपुः ॥४६॥
 छन्दो देवी च गायत्री परमात्माधिदेवता । उदात्तः प्रथमस्तद्वच्चतुर्थश्च द्वितीयकः ॥४७॥
 पञ्चमः स्वरितश्चैव मध्यमो निषधः स्मृताः । नकारः पीतवर्णश्च स्थानं पूर्वमुखं स्मृतम् ॥४८॥
 इन्द्रोऽधिदैवतं छन्दो गायत्री गौतमो ऋषिः । मकारः कृष्णवर्णोऽस्य स्थानं वै दाक्षिणा मुखम् ॥४९॥
 छन्दोऽनुष्टुप् ऋषिश्चात्री रुद्रो दैवतमुच्यते । शिकारो धूम्रवर्णोऽस्य स्थानं वै पश्चिमं मुखम् ॥५०॥
 विश्वामित्र ऋषिस्त्रिष्टुप् छन्दो विष्णुस्तु दैवतम् । वाकारो हेमवर्णोऽस्य स्थानञ्चैवोत्तरं मुखम् ॥५१॥
 ब्रह्माधिदैवतं छन्दो बृहती चाङ्गिरा ऋषिः । यकारो रक्तवर्णश्च स्थानम् ध्रुवं मुखं विराट् ॥५२॥
 छन्दो ऋषिर्भरद्वाजः स्कन्दो दैवतमुच्यते । न्यासमस्य प्रवक्ष्यामि सर्वसिद्धिकरं शुभम् ॥५३॥
 सर्वपापहरञ्चैव त्रिविधो न्यास उच्यते । उत्पत्तिस्थितिसंहार भेदतस्त्रिविधः स्मृतः ॥५४॥
 ब्रह्मचारिगृहस्थानां यतीनां क्रमशो भवेत् । उत्पत्तिर्ब्रह्मचारीणां गृहस्थानां स्थितिः सदा ॥५५॥
 यतीनां संहतिन्यासः सिद्धिर्भवति नान्यथा । अङ्गन्यासः करन्यासो देहन्यास इति त्रिधा ॥५६॥
 उत्पत्त्यादि त्रिभेदेन वक्ष्यते ते वरानने ! । न्यसेत्पूर्वं करन्यासं देहन्यासमनन्तरम् ॥५७॥
 अङ्गन्यासं ततः पश्चादक्षराणां विधिक्रमात् । मूर्द्धादिपादपर्यन्तमुत्पत्तिन्यास उच्यते ॥५८॥
 पादादिमूर्द्धपर्यन्तं संहारो भवति प्रिये ! । हृदयास्यगलन्यासः स्थितिन्यास उदाहृतः ॥५९॥
 ब्रह्मचारिगृहस्थानां यतीनाञ्चैव शोभने ! । सशिरस्कं ततो देहं सर्वमन्त्रेण संस्पृशेत् ॥६०॥
 स देहन्यास इत्युक्तः सर्वेषां सम एव स । दाक्षिणाङ्गुष्ठमारभ्य वामाङ्गुष्ठान्त एव हि ॥६१॥
 न्यस्यते यत्तदुत्पत्तिर्विपरीतं तु संहतिः । अङ्गुष्ठादिकनिष्ठान्तं न्यस्यते हस्तयोर्द्विषोः ॥६२॥
 अतीव भोगदो देवी ! स्थितिन्यासः कुटुम्बिनाम् । करन्यासं पुरा कृत्वा देहन्यासमनन्तरम् ॥६३॥
 अङ्गन्यासं न्यसेत्पश्चादेष साधारणो विधिः । ओङ्कारं संपुटीकृत्य सर्वाङ्गेषु च विन्यसेत् ॥६४॥
 करयोरुभयोश्चैव दशाङ्गुलिषु क्रमात् । प्रक्षाल्य पादा वाचम्य शुचिर्भूत्वा समाहितः ॥६५॥
 प्राड्मुखोदङ्मुखो वापि न्यासकर्म समाचरेत् । स्मरेत्पूर्वमृषिं छन्दो दैवतं बीजमेव च ॥६६॥
 शक्तिञ्च परमात्मानं गुरुञ्चैव वरानने ! । मन्त्रेण पाणी सम्मृज्य तलयोः प्रणवं न्यसेत् ॥६७॥
 अङ्गुलीनाञ्च सर्वेषां तथा चाद्यन्तपर्वसु । सबिन्दुकानि बीजानि पञ्च मध्यमपर्वसु ॥६८॥
 उत्पत्त्यादि त्रिभेदेन न्यसेदाश्रमतः क्रमात् । उभाभ्यामेव पाणिभ्यामापादतलमस्तकम् ॥६९॥
 मन्त्रेण संस्पृशेद्देहं प्रणवेनैव सम्पुटम् । मूर्ध्नि वक्त्रे च कण्ठे च हृदये गुह्यके तथा ॥७०॥
 पादयो रुभयोश्चैव गुह्ये च हृदये तथा । कण्ठे च मुखमध्ये च मूर्ध्नि च प्रणवादिकम् ॥७१॥
 हृदये गुह्यके चैव पादयोर्मूर्ध्नि वाचि वा । कण्ठे चैव न्यसेदेव प्रणवादित्रिभेदतः ॥७२॥
 कृत्वाङ्गन्यासमेवं हि मुखानि परिकल्पयेत् । पूर्वादि चोर्ध्वपर्यन्तं नकारादि यथाक्रमम् ॥७३॥
 षडङ्गानि न्यसेत्पश्चाद्यथास्थानञ्च शोभनम् । नमः स्वाहा वषट् च वौषट् फट् कारकैः सह ॥७४॥
 प्रणवं हृदयं विद्यान्नकारः शिर उच्यते । शिखा मकार आख्यातः शिकारः कवचं तथा ॥७५॥
 वाकारो नेत्रमखं तु यकारः परिकीर्तितः । इत्थमङ्गानि विन्यस्य ततो वै बन्धयेद्दिशः ॥७६॥
 विघ्नेशो मातरो दुर्गा क्षेत्रज्ञो देवता दिशः । आग्नेयादिषु को णेषु चतुर्ष्वपि यथाक्रमम् ॥७७॥
 अङ्गुष्ठतर्जन्यग्राभ्यां संस्थाप्य सुमुखं शुभम् । रक्षाध्वमिति चोक्त्वा तु नमस्कुर्यात्पृथक्पृथक् ॥७८॥
 गले मध्ये तथाङ्गुष्ठे तर्जन्याद्याङ्गुलीषु च । अङ्गुष्ठेन करन्यासं कुर्यादेव विचक्षणः ॥७९॥
 एवं न्यासमिमं प्रोक्तं सर्वपापहरं शुभम् । सर्वसिद्धिकरं पुण्यं सर्वरक्षाकरं शिवम् ॥८०॥

न्यस्ते मन्त्रेऽथ सुभगे शङ्करप्रतिमो भवेत् । जन्मान्तरकृतं पापमपि नश्यति तत्क्षणात् ॥८१॥
 एवं विन्यस्य मेधावी शुद्धकायो दृढव्रतः । जपेत्पञ्चाक्षरं मन्त्रं लब्ध्वाचार्यप्रसादतः ॥८२॥
 अतः परं प्रवक्ष्यामि मन्त्रसङ्ग्रहणं शुभे । यं विना निष्फलं नित्यं येन वा सफलं भवेत् ॥८३॥
 आज्ञाहीनं क्रियाहीनं श्रद्धाहीनममानसम् । आज्ञासं दक्षिणाहीनं सदा जप्तञ्च निष्फलम् ॥८४॥
 आज्ञासिद्धं क्रियासिद्धं श्रद्धासिद्धं सुमानसम् । एवं च दक्षिणासिद्धं मन्त्रं सिद्धं यतस्ततः ॥८५॥
 उपगम्य गुरुं विप्रं मन्त्रतत्त्वार्थवेदिनम् । ज्ञानिनं सद्गुणोपेतं ध्यानयोगपरायणम् ॥८६॥
 तोषयेत्तं प्रयत्नेन भावशुद्धिसमन्वितः । वाचा च मनसा चैव कायेन द्रविणेन च ॥८७॥
 आचार्यं पूजयेच्छिष्यः सर्वदातिप्रयत्नतः । हस्त्यश्वरथरत्नानि क्षेत्राणि च गृहाणि च ॥८८॥
 भूषणानिश्च वासांसि धान्यानि विविधानि च । एतानि गुरवे दद्याद्भक्त्या च विभवे सति ॥८९॥
 वित्तशाठ्यं न कुर्वीत यदीच्छेत्सिद्धिमात्मनः । पश्चान्निवेदयेद्देवि ! आत्मानं सपरिच्छदम् ॥९०॥
 एवं सम्पूज्य विधिवद्यथाशक्ति त्ववञ्चयन् । आददीत गुरोर्मन्त्रं ज्ञानञ्चैव क्रमेण तु ॥९१॥
 एवं तुष्टो गुरुः शिष्यं पूजितं वत्सरोषितम् । शुश्रूषुमनहङ्कारमुपवासकृशं शुचिम् ॥९२॥
 स्नापयित्वा तु शिष्याय ब्राह्मणानपि पूज्य च । समुद्रतीरे नद्याञ्च गोष्ठे देवालयेऽपि वा ॥९३॥
 शुचौ देशे गृहे वाऽपि काले सिद्धिकरे तिथौ । नक्षत्रे शुभयोगे च सर्वदा दोषवर्जिते ॥९४॥
 अनुगृह्य ततो दद्याच्छिवज्ञानमनुत्तमम् । स्वरे गोच्चारयेत्सम्यगेकान्तेऽपि प्रसन्नधीः ॥९५॥
 उच्चार्योच्चारयित्वा तु आचार्यः सिद्धिदः स्वयम् । शिवञ्चास्तु शुभञ्चास्तु शोभनोऽस्तु प्रियोऽस्त्विति ॥९६॥
 एवं लब्ध्वा परं मन्त्रं ज्ञानञ्चैव गुरोस्ततः । जपेन्नित्यं ससङ्कल्पं पुरश्चरणमेव च ॥९७॥
 यावज्जीवं जपेन्नित्यमष्टोत्तरसहस्रकम् । अनश्नस्तत्परो भूत्वा स याति परमां गतिम् ॥९८॥
 जपेदक्षरलक्षं वै चतुर्गुणितमादरात् । नक्ताशी संयमी यश्च पौरश्चरणिकः स्मृतः ॥९९॥
 पुरश्चरणजापी वा अपि वा नित्यजापकः । अचिरात्सिद्धिकांक्षी तु तयोरन्यतरो भवेत् ॥१००॥
 यः पुरश्चरणं कृत्वा नित्यजापी भवेन्नरः । तस्य नास्ति समो लोके ससिद्धः सिद्धिदो वशी ॥१०१॥
 आसनं रुचिरं बद्ध्वा मौनी चैकाग्रमानसः । प्राङ्मुखोदङ्मुखो वापि जपेन्मन्त्रमनुत्तमम् ॥१०२॥
 आद्यन्तयोर्जपस्यापि कुर्याद्वै प्राणसंयमान् । तथा चान्ते जपेद्बीजं शतमष्टोत्तरं शुभम् ॥१०३॥
 चत्वारिंशत्समावृत्तिं प्राणानायम्य संस्मरेत् । पञ्चाक्षरस्य मन्त्रस्य प्राणायाम उदाहृतः ॥१०४॥
 प्राणायामाद्भवेत्क्षिप्रं सर्वपापपरिक्षयः । इन्द्रियाणां वशित्वं च तस्मात्प्राणांश्च संयमेत् ॥१०५॥
 गृहे जपः समं विद्याद्गोष्ठे शतगुणं भवेत् । नद्यां शतसहस्रं तु अनन्तः शिवसन्निधौ ॥१०६॥
 समुद्रतीरे देवहृदे गिरौ देवालयेषु च । पुण्याश्रमेषु सर्वेषु जपः कोटिगुणो भवेत् ॥१०७॥
 शिवस्य सन्निधाने च सूर्यस्याग्रे गुरोरपि । दीपस्य गोर्जलस्यापि जपकर्म प्रशस्तये ॥१०८॥
 अङ्गुलीजपसङ्ख्यानमेकमेकं शुभानने । रेखैरष्टगुणं प्रोक्तं पुत्रजीवफलैर्दश ॥१०९॥
 शतं वै शङ्खमणिभिः प्रबालैश्च सहस्रकम् । स्फाटिकैर्दशसाहस्रं मौक्तिकैर्लक्षा उच्यते ॥११०॥
 पद्माक्षैर्दशलक्षान्तु सौवर्णैः कोटिरुच्यते । कुशग्रन्थ्या च रुद्राक्षैरनन्तगुणमुच्यते ॥१११॥
 पञ्चविंशति मोक्षार्थं सप्तविंशति पौष्टिकम् । त्रिंशच्च धनसम्पत्त्यै पञ्चाशच्चाभिचारिकम् ॥११२॥
 तत्पूर्वाभिमुखं वश्यं दक्षिणञ्चाभिचारिकम् । पश्चिमं धनदं विद्यादुत्तरं शान्तिकं भवेत् ॥११३॥
 अङ्गुष्ठं मोक्षदं विद्यात्तर्जनी शत्रुनाशनी । मध्यमा धनदा शान्तिं करगोत्येषा ह्यनामिका ॥११४॥
 कनिष्ठा रक्षणीया सा जपकर्मणि शोभने । अङ्गुष्ठेन जपेज्जप्यमन्यैरङ्गुलिभिः सह ॥११५॥
 अङ्गुष्ठेन विना कर्म कृतं तदफलं यतः । शृणुष्व सर्वयज्ञेभ्यो जपयज्ञो विशिष्यते ॥११६॥
 हिंसया ते प्रवर्तन्ते जपयज्ञो न हिंसया । यावन्तः कर्मयज्ञाः स्युः प्रदानानि तपांसि च ॥११७॥
 सर्वे ते जपयज्ञस्य कलां नार्हन्ति षोडशीम् । माहात्म्यं वाचिकस्यैव जपयज्ञस्य कीर्तितम् ॥११८॥
 तस्माच्छतगुणोपांशुः सहस्रो मानसः स्मृतः । यदुच्चनीचस्वरितैः शब्दैः स्पष्टपदाक्षरैः ॥११९॥
 मन्त्रमुच्चारयेद्वाचा जपयज्ञः स वाचिकः । शनैरुच्चारयेन्मन्त्रमीषदोष्टौ तु चालयेत् ॥१२०॥
 किञ्चित्कर्णान्तरं विद्यादुपांशुः स जपः स्मृतः । धिया यदक्षरश्रेण्या वर्णाद्वर्णं पदात्पदम् ॥१२१॥
 शब्दार्थं चिन्तयेद्भूयः स तूक्तो मानसो जपः । त्रयाणां जपयज्ञानां श्रेयान् स्यादुत्तरोत्तरः ॥१२२॥
 भवेद्यज्ञविशेषेण वैशिष्ट्यं तत् फलस्य च । जपेन देवता नित्यं स्तूयमाना प्रसीदति ॥१२३॥

प्रसन्ना विपुलान् भोगान्दद्यान्मुक्तिं च शाश्वतीम् । यक्षरक्षःपिशाचाश्च ग्रहाः सर्वे च भीषणाः ।
जापिनं नोपसर्पन्ति भयभीताः समन्ततः ॥१२४॥
जपेन पापं शमयेदशेषं यत्तत्कृतं जन्मपरम्परासु । जपेन भोगान् जयते च मृत्युं जपेन सिद्धिं लभते च मुक्तिम् ॥१२५॥

एवं लब्ध्वा शिवं ज्ञानं ज्ञात्वा जपविधिक्रमम् ॥१२६॥
सदाचारी जपन्नित्यं ध्यायन् भद्रं समश्नुते । सदाचारं प्रवक्ष्यामि सम्यग्धर्मस्य साधनम् ॥१२७॥
यस्मादाचारहीनस्य साधनं निष्फलं भवेत् । आचारः परमो धर्म आचारः परमं तपः ॥१२८॥
आचारः परमा विद्या आचारः परमा गतिः । सदाचारवतां पुंसां सर्वत्राप्य भयं भवेत् ॥१२९॥
तद्वदाचारहीनानां सर्वत्रैव भयं भवेत् । सदाचारेण देवत्वमृषित्वं च वरानने ॥१३०॥
उपयान्ति कुयोनित्वं तद्वदाचरलङ्घनात् । आचारहीनः पुरुषो लोके भवति निन्दितः ॥१३१॥
तस्मात्संसिद्धिमन्विच्छन्सम्यगाचारवान् भवेत् । दुर्वत्तो शुद्धिभूयिष्ठो पापीयान् ज्ञानदूषकः ॥१३२॥
वर्णाश्रमविधानोक्तं धर्मं कुर्वीत यत्नतः ॥१३३॥
यस्य यद्विहितं कर्म तत्कुर्वन्मत्प्रियः सदा । सन्ध्योपासनशीलः स्यात्सायं प्रातः प्रसन्नधीः ॥१३४॥
उदयास्तमयात्पूर्वमारम्य विधिना शुचिः । कामान्मोहाद्भयान्लोभात्सन्ध्यां नातिक्रमेद्विजः ॥१३५॥
सन्ध्यातिक्रमणाद्विप्रो ब्राह्मण्यात्पतते यतः । असत्यं न वदेत्किञ्चिन्न सत्यं च परित्यजेत् ॥१३६॥
यत्सत्यं ब्रह्म इत्याहुरसत्यं ब्रह्मदूषणम् । अनृतं परुषं शाठ्यं पैशुन्यं पापहेतुकम् ॥१३७॥
परदारान्परद्रव्यं परहिंसाश्च सर्वदा । क्वचिच्चापि न कुर्वीत वाचा च मनसा तथा ॥१३८॥
शूद्रान्नं यातयामान्नं नैवेद्यं श्राद्धमेव च । गणान्नं समुदायान्नं राजान्नं च विवर्जयेत् ॥१३९॥
अन्नशुद्धौ सत्त्वशुद्धिर्न मृदा न जलेन वै । सत्त्वशुद्धौ भवेत्सिद्धिस्ततोन्नं परिशोधयेत् ॥१४०॥
राजप्रतिग्रहैर्दग्धान् ब्राह्मणान् ब्रह्मवादिनः । स्विन्नानामपि बीजानां पुनर्जन्म न विद्यते ॥१४१॥
ब्रह्मवादी ब्राह्मणं पनि राजाबाट उपहार (वा दान) लिप्पछि त्यसरी दूषित हुन्छ जसरी उमालिएको बीज उम्रदै न ॥१४१॥

राजप्रतिग्रहो घोरो बुद्ध्वा चादौ विषोपमः । बुधेन परिहर्त्तव्यः श्रमांसञ्चापि वर्जयेत् ॥१४२॥
राजाबाट दान लिनु पाप हो र विषसमान हो । बुद्धिमानले कुरुरको मासु समान यसलाई त्याग गर्नु पर्दछ ॥१४२॥

अस्नात्वा न च भुञ्जीयादजपोऽग्निमपूज्य च । पर्णपृष्ठे न भुञ्जीयादात्रौ दीपं विना तथा ॥१४३॥
ननुहाई, मन्त्र नजपी र अग्निको पूजा नगरी खाना खानु हुँदैन ।
कुनै पनि पातको उल्टोतिरबाट खान हुँदैन । सौंभको बत्ती नबाली खानु हुँदैन । ॥१४३॥
भिन्नभाण्डे च रथ्यायां पतितानां च सन्निधौ । शूद्रशेषं न भुञ्जीयात्सहान्नं शिशुकैरपि ॥१४४॥
शुद्धान्नं स्निग्धमश्रीयात्संस्कृतञ्चाभिमन्त्रितम् । भोक्ता शिव इति स्मृत्वा मौनी चैकाग्रमानसः ॥१४५॥
फुटेका, चर्केका वा कुच्चिका भाँडामा, खुल्ला सडकमा र नीचहरूको नजिक बसेर खानु हुन्न ।
शूद्रको जुठो खान हुन्न । बच्चाबच्चीसँग बसेर खान हुन्न । सधैं शुद्ध, हलुका चिल्लो युक्त, नरम र अभिमन्त्रित भोजन खानु पर्दछ । भोजन गर्दा (मैले होइन) शिवले भोजन गरिरहनु भएको छ भनेर सोच्नु पर्दछ र मौन भई एकाग्रचित्तले खानु पर्दछ । ॥१४४-१४५॥
आस्येन न पिबेत्तोयं तिष्ठन्नञ्जलिनापि वा । वामहस्तेन शय्यायां तथैवान्यकरेण वा ॥१४६॥
कहिल्यै पनि उभिई उभिई, अँजुलीले थापेर, देब्रे हातले र (पशुले जसरी) मुखले तानेर (वा चाटेर) पानी पिउनु हुन्न । ओछ्यानमा बसेर दाहिने हातले नै भएपनि पानी नपिउनु । ॥१४६॥
विभीतकार्ककाञ्जस्त्रुहिच्छायां न चाश्रयेत् । स्तम्भदीपमनुष्याणामन्येषां प्राणिनां तथा ॥१४७॥
कसैले कतै पनि बरौ, आँक, कुबेराक्ष र सिहुँडीको छायाँमा शरण नलिनु ।
कुनै खम्बा, बत्तीको खम्बा, कुनै मानिस र कुनै पनि प्राणीको छायाँ नउभिनु । ॥१४७॥
एको न गच्छेदध्वानं बाहुभ्यां नोत्तरेन्नदीम् । नावरोहेत कूपादिं नारोहेदुच्चपादपान् ॥१४८॥
कसैले पनि कहिल्यै एकलै लामो यात्रामा जानु हुँदैन । कुनै पनि नदीलाई पौडेर तर्नु हुन्न ।
कहिल्यै कुवा भित्र छिर्नु हुन्न । धेरै अग्लो रुखमा चढनु हुन्न । ॥१४८॥

सूर्याग्निजलदेवानां गुरूणां विमुखः शुभे !। न कु र्यादिह कार्याणि जपकर्म शुभानि वा ॥१४९॥
हे शुभे (पार्वती) ! कहिल्यै पनि सूर्य, अग्नि, जल, देवता र गुरुतिर ढाड फर्काएर जप आदि गर्नु हुन्न ।
(बिहान पूर्वतिर र साँझमा पश्चिमतिर फर्केर सन्ध्यावन्धन आदि गर्नु भनिएको यही कारणले हो) ॥१४९॥

अग्नौ न तापयेत्पादौ हस्तं पद्भ्यां न संस्पृशेत् । अग्नेर्नोच्छयमासीत नाग्नौ किञ्चिन्मलं त्यजेत् ॥१५०॥

अग्निमा गोडा नसेकाउनु । हातलाई कहिल्यै गोडाले नछुनु । अग्निमाथि कहिल्यै नसुलु ।

अग्निमा (बलि हाल्छ क्यारे भनी) कहिल्यै अशुद्ध वा गनाउने पदार्थ नहाल्नु । ॥१५०॥

न जलं ताडयेत् पद्भ्यां नाम्भस्यङ्गमलं त्यजेत् । मलं प्रक्षालयेत्तीरं प्रक्षाल्य स्नानमाचरेत् ॥१५१॥

गोडाले पानीलाई नहिकाउनु । हातगोडाको मैलो पानी भित्र कहिल्यै सफा नगर्नु ।

किनारमा मैलो सफा गरेर अनि जलभित्र छिर्नु पर्दछ । ॥१५१॥

नखाग्रकेशनिर्धूतस्नानवस्त्रघटोदकम् । अश्रीकरं मनुष्याणामशुद्धं संस्पृशेद्यदि ॥१५२॥

नुहाइसके पछि नङ, कपाल र कपडाबाट चुहिएको पानी तथा भरिएको घडाबाट छचल्किएको पानी

मनुष्यका लागि अकल्याणकारी हुन्छ, यदि कसैले यस्तो जल छुन्छ भने भने त उ अशुद्ध हुन्छ । ॥१५२॥

अजाश्वा नखरोष्ट्राणां मार्जनात्तुषरेणुकान् । संस्पृशेद्यदि मूढात्मा श्रियं हन्ति हरेरपि ॥१५३॥

बाखा, कुकुर, गधा र उँटले उडाएको धुलो वा तिनले थुकेको कुरो अनि कूचोले बढारेको धुलो यदि कोही मूर्ख आफ्नो शरीरमा

पर्दछ भने चाहे उ विष्णु नै किन नहोस् उसका सबै समृद्धि नष्ट हुन्छन् । ॥१५३॥

मार्जारश्च गृहे यस्य सोऽप्यन्त्यज समो नरः । भोजयेद्यस्तु विप्रेन्द्रान्मार्जारान्सन्निधौ यदि ॥१५४॥

तच्चाण्डालसमं ज्ञेयं नात्र कार्याविचारणा । स्निग्धातं शूर्पवातञ्च वातं प्राणमुखानिलम् ॥१५५॥

सुकृतानि हरन्त्येते संस्पृष्टाः पुरुषस्य तु । उष्णीषी कञ्चुकी नम्रो मुक्तकेशो मलावृतः ॥१५६॥

अपवित्रकरोशुद्धः प्रलपन्न जपेत् क्वचित् । क्रोधो मदः क्षुधा तन्द्रा निष्ठीवनविजृम्भणे ॥१५७॥

श्वनीचदर्शनं निद्रा प्रलापास्ते जपद्विषः । एतेषां सम्भवे वापि कुर्यात् सूर्यादिदर्शनम् ॥१५८॥

आफ्नो घरमा बिरालो पाल्ने व्यक्ति नीच समान हो । कोही यदि बिरालाको उपस्थितिमा कुनै श्रेष्ठ ब्राह्मणलाई भोजन गराउँदछ भने उसले गरेको कर्मलाई चाण्डाल कर्म मानिने छ । यसमा शङ्कै नगर्नु । अपानवायू, नाड्यलो

हम्केको हावा र सासको सम्पर्कमा आउने व्यक्तिका सबै पुण्य नष्ट हुन्छन् । पगडी गुथेर, नाङ्गै, फोहोरमैलो कपडा लगाएर र टुपी खोलेर (वा टाउको खुलै राखेर केही वस्त्रले नछोपी) कहिल्यै जप नगर्नु । अशुद्ध हात लिएर

वा गफ गर्दै जप गर्नु हुन्न । रिस, मद, भोक, आलस्य वा हाई अनि कुकुर तथा नीच व्यक्तिको दर्शन तथा निन्द्रा र कुराकानी-यि जपका शत्रु हुन् ।

यस्तो हुँदा उसले सूर्य आदिको दर्शन गर्नुपर्दछ । ॥१५४-१५८॥

आचम्य वा जपेच्छेषं कृत्वा वा प्राणसंयमम् । सूर्योऽग्निश्चन्द्रमाश्चैव ग्रहनक्षत्रतारकाः ॥१५९॥

एते ज्योतीषि प्रोक्तानि विद्वद्भिर्बाह्यगैस्तथा । प्रसार्य पादौ न जपेत्कुक्कुटासन एव च ॥१६०॥

अनासनः शयानो वा रथ्यायां शूद्रसन्निधौ । रक्तभूष्यां च खट्वायां न जपेज्जापकस्तथा ॥१६१॥

सूर्यादिको मतलब सूर्य, अग्नि, चन्द्रमा, ग्रह, नक्षत्र आदि हो । यि सबै ज्योतिषु हुन् । रिस आदि हुँदा आचमन

वा प्राणायाम गरी पुनः जप शुरू गर्नु पर्दछ । गोडा फैलाएर (फिँजारेर) वा टुकुक्क बसेर, खुल्ला सडकमा,

खाटमा बसेर वा रगतले रङ्गिएको जमिनमा बसेर र नीचका समिपमा जप गर्नु हुन्न । ॥१५९-१६१॥

आसनस्थो जपेत्सम्यक् मन्त्रार्थगतमानसः । कौशेयं व्याघ्रचर्म वा चैलं तौलमथापि वा ॥१६२॥

दारवं तालपर्णं वा आसनं परिकल्पयेत् । त्रिसन्ध्यं तु गुरोः पूजा कर्तव्या हितमिच्छता ॥१६३॥

यो गुरुः स शिवः प्रोक्तो यः शिवः स गुरुः स्मृतः । यथा शिवस्तथा विद्या यथा विद्या तथा गुरुः ॥१६४॥

शिवविद्यागुरोस्तस्माद्भक्त्या च सदृशं फलम् । सर्वदेवमयो देवी ! सर्वशक्तिमयो हि सः ॥१६५॥

सगुणो निर्गुणो वापि तस्याज्ञां शिरसा वहेत् । श्रेयोऽर्थि यस्तु गुर्वाज्ञां मनसापि न लङ्घयेत् ॥१६६॥

गुर्वाज्ञापालकः सम्यक् ज्ञानसम्पत्तिमश्नुते । गच्छंस्तिष्ठन् स्वपन् भुञ्जन्त्यद्यत्कर्म समाचरेत् ॥१६७॥

समक्षं यदि तत्सर्वं कर्त्तव्यं गुर्वनुज्ञया । गुरोर्देवसमक्षं वा न यथेष्टासनो भवेत् ॥१६८॥

गुरुर्देवो यतः साक्षात्तद्गृहं देवमन्दिरम् । पापिना च यतासङ्गात्तत्पापैः पतनं भवेत् ॥१६९॥

तद्वदाचार्यसङ्गेन तद्धर्मफलभागभवेत् । यथैव वह्निसम्पर्कान्मलं त्यजति काञ्चनम् ॥१७०॥

तथैव गुरुसम्पर्कात्पापं त्यजति मानवः । यथा वह्निसमीपस्थो घृतकुम्भो विलीयते ॥१७१॥
 तथा पापं विलीयेत आचार्यस्य समीपतः । यथा प्रज्वलितो वह्निर्विष्ठा काष्ठं च निदहेत् ॥१७२॥
 गुरुस्तुष्टो दहत्येवं पापं तन्मन्त्रतेजसा । ब्रह्मा हरिस्तथा रुद्रो देवाश्च मुनयस्तथा ॥१७३॥
 कुर्वन्त्यनुग्रहं तुष्टा गुरौ तुष्टे न संशयः । कर्मणा मनसा वाचा गुरोः क्रोधं न कारयेत् ॥१७४॥
 तस्य क्रोधेन दहन्ते आयुःश्रीज्ञानसत्क्रियाः । तत्क्रोधं ये करिष्यन्ति तेषां यज्ञाश्च निष्फलाः ॥१७५॥
 जपान्यनियमाश्चैव नात्र कार्या विचारणा । गुरोर्विरुद्धं यद्वाक्यं न वदेत्सर्वयत्नतः ॥१७६॥
 वदेद्यदि महामोहादौरवं नरकं व्रजेत् । चित्तेनैव च वित्तेन तथा वाचा च सुव्रताः ॥१७७॥
 मिथ्या न कारयेद्देवि ! क्रियया च गुरोः सदा । दुर्गुणे ख्यापिते तस्य नैर्गुण्यशतभाग्भवेत् ॥१७८॥
 गुणे तु ख्यापिते तस्य सार्वगुण्यफलं भवेत् । गुरोर्हितं प्रियं कुर्यादादिष्टो वा न वा सदा ॥१७९॥
 असमक्षं समक्षं वा गुरोः कार्यं समाचरेत् । गुरोर्हितं प्रियं कुर्यान्मनोवाक्कायकर्मभिः ॥१८०॥
 कुर्वन् पतत्यधो गत्वा तत्रैव परिवर्त्तते । तस्मात्स सर्वदोषास्यो वन्दनीयश्च सर्वदा ॥१८१॥
 समीपस्थोऽप्यनुज्ञाप्य वदेत्तद्विमुखो गुरुम् । एवमाचारवान् भक्तो नित्यं जपपरायणः ॥१८२॥
 गुरुप्रियकरो मन्त्रं विनियोक्तं ततोर्हति । विनियोगं प्रवक्ष्यामि सिद्धमन्त्रप्रयोजनम् ॥१८३॥
 दौर्बल्यं याति तन्मन्त्रं विनियोगमजानतः । यस्य येन वियुञ्जीत कार्येण तु विशेषतः ॥१८४॥
 विनियोगः स विज्ञेय ऐहिकामुष्मिकं फलम् । विनियोगजमायुष्यमारोग्यं तनुनित्यता ॥१८५॥
 राज्ञैश्वर्यं च विज्ञानं स्वर्गो निर्वाण एव च । प्रोक्षणं चाभिषेकश्च अघमर्षणमेव च ॥१८६॥
 स्नाने च सन्ध्ययोश्चैव कुर्यादिकादशेन वै । शुचिः पर्वतमारुह्य जपेल्लक्षमतन्द्रितः ॥१८७॥
 महानद्यां द्विलक्षन्तु दीर्घमायुरवाप्नुयात् । दूर्वाङ्कुरास्तिला वाणी गुडूची घुटिका तथा ॥१८८॥
 तेषां तु दशसाहस्रं होममायुष्यवर्धनम् । अश्वत्थवृक्षामाश्रित्य जपेल्लक्षद्वयं सुधीः ॥१८९॥
 शनैश्चरदिने स्पृष्ट्वा दीर्घायुष्यं लभेन्नरः । शनैश्चरदिनेऽश्वत्थं पाणिभ्यां संस्पृशेत्सुधीः ॥१९०॥
 जपेदष्टोत्तरशतं सोममृत्युहरो भवेत् । आदित्याभिमुखो भूत्वा जपेल्लक्षमनन्यधीः ॥१९१॥
 अर्कैरष्टशतं जप्त्वा जुह्वन्त्याधेर्विमुच्यते । समस्तव्याधिशान्त्यर्थं पलाशसमिदैर्नरः ॥१९२॥
 हुत्वा दशसहस्रन्तु निरोगी मनुजो भवेत् । नित्यमष्टशतं जप्त्वा पिबेदम्भोर्कसन्निधौ ॥१९३॥
 औदर्यैर्व्याधिभिः सर्वैर्मासेनैकेन मुच्यते । एकादशे न भुञ्जीयादन्नञ्चैवाभिमन्त्रितम् ॥१९४॥
 भक्ष्यं चान्यत्तथा पेयं विषमप्यमृतं भवेत् । जपेल्लक्षं तु पूर्वाह्णे हुत्वा चाष्टशतेन वै ॥१९५॥
 सूर्यं नित्यमुपस्थाय सम्यगारोग्यमाप्नुयात् । नदीतोयेन सम्पूर्णं घटं संस्पृश्य शोभनम् ॥१९६॥
 जप्त्वायुतश्च तत्स्नानाद्रोगाणां भेषजं भवेत् । अष्टाविंशजपित्वा न्नमश्नीयादन्वहं शुचिः ॥१९७॥
 हुत्वा च तावत्पालाशैरेवं वारोग्यमश्नुते । चन्द्रसूर्यग्रहनक्षत्रपीडासु जपेद्भक्त्यायुतं नरः ॥१९८॥
 यावद्ब्रह्मणमोक्षं तु तावन्नद्यां समाहितः । जपेत्समुद्रगामिन्यां विमोक्षे ग्रहणस्य तु ॥१९९॥
 अष्टोत्तरसहस्रेण पिबेद् ब्राह्मीरसं द्विजाः ! । ऐहिकां लभते मेधां सर्वशास्त्रधरां शुभाम् ॥२००॥
 सारस्वती भवेद्देवी तस्य वागतिमानुषी । ग्रहनक्षत्रपीडासु जपेद्भक्त्यायुतं नरः ॥२०१॥
 हुत्वा चाष्टसहस्रन्तु ग्रहपीडां व्यपोहति । दुःस्वप्नदर्शने स्नात्वा जपेद्द्वै चायुतं नरः ॥२०२॥
 घृतेनाष्टशतं हुत्वा सद्यः शान्तिर्भविष्यति । चन्द्रसूर्यग्रहे लिङ्गं समभ्यर्च्य यथाविधि ॥२०३॥
 यत्किञ्चित्प्रार्थयेद्देवि ! जपेदयुतमादरात् । सन्निधावस्य देवस्य शुचिः संयतमानसः ॥२०४॥
 सर्वाङ्कामानवाप्नोति पुरुषो नात्र संशयः । गजानां तुरगाणान्तु गोजातीनां विशेषतः ॥२०५॥
 व्याध्यागमे शुचिर्भूत्वा जुहुयात्समिधाहुतिम् । मासमभ्यर्च्य विधिनाऽयुतं भक्तिसमन्वितः ॥२०६॥
 तेषामृद्धिश्च शान्तिश्च भविष्यति न संशयः । उत्पाते शत्रुबाधायां जुहुयादयुतं शुचिः ॥२०७॥
 पालाशसमिधैर्देवि ! तस्य शान्तिर्भविष्यति । आभिचारिकबाधायामेतद्देवि ! समाचरेत् ॥२०८॥
 प्रत्यग् भवति तच्छक्तिः शत्रोः पीडा भविष्यति । विद्वेषणार्थं जुहुयाद्वैभीतसमिधाष्टकम् ॥२०९॥
 अक्षरप्रतिलोम्येन आर्द्रेण रुधरेण वा । विषेण रुधिराभ्यक्तो विद्वेषणकरं नृणाम् ॥२१०॥
 प्रायश्चित्तं प्रवक्ष्यामि सर्वपापविशुद्धये । पापशुद्धिर्यथा सम्यक् कर्तुमभ्युद्यतो नरः ॥२११॥
 पापशुद्धिर्यतः सम्यग् ज्ञानसम्पत्तिर्हेतुकी । पापशुद्धिर्न चेत्पुंसः क्रियाः सर्वाश्च निष्फलाः ॥२१२॥
 ज्ञानञ्च हीयते तस्मात्कर्त्तव्यं पापशोधनम् । विद्यालक्ष्मीविशुद्धयर्थं मां ध्यात्वाञ्जलिना शुभे ! ॥२१३॥

शिवेनैका दशेनाद्विरभिषिञ्चेत् समं ततः । अष्टोत्तरशतेनैव स्नायात्पापविशुद्धये ॥२१४॥
 सर्वतीर्थफलं तच्च सर्वपापहरं शुभम् । सन्ध्योपासनविच्छेदे जपेदष्टशतं नरः ॥२१५॥
 विड्वराहैश्च चाण्डालैर्दुर्जनैः कुक्कुटैरपि । स्पृष्टमन्नं न भुञ्जीत भुक्त्वा चाष्टशतं जपेत् ॥२१६॥
 ब्रह्महत्या विशुद्धयर्थं जपेत्तुल्लक्षायुतं नरः । पातकानां तदर्थं स्यान्नात्र कार्या विचारणा ॥२१७॥
 उपपातकदुष्टानां तदर्थं परिकीर्तितम् । शेषाणामपि पापानां जपेत्पञ्चसहस्रकम् ॥२१८॥
 आत्मबोधपरं गुह्यं शिवबोधप्रकाशकम् । शिवः स्यात्स जपेन्मन्त्रं पञ्चलक्षमनाकुलः ॥२१९॥
 पञ्चवायुजयं भद्रे ! प्राप्नोति मनुजः सुखम् । जपेच्च पञ्चलक्षं तु विगृहीतेन्द्रियः शुचिः ॥२२०॥
 पञ्चेन्द्रियाणां विजयो भविष्यति वरानने ! । ध्यानयुक्तो जपेद्यस्तु पञ्चलक्षमनाकुलः ॥२२१॥
 विषयाणां च पञ्चानां जयं प्राप्नोति मानवः । चतुर्थं पञ्चलक्षं तु यो जपेद्भक्तिसंयुतः ॥२२२॥
 भूतानामिह पञ्चानां विजयं मनुजो लभेत् । चतुर्थं जपेद्यस्तु मनः संयम्य यत्नतः ॥२२३॥
 सम्यग्विजयमाप्नोति करणानां वरानने ! । पञ्चविंशतिलक्षाणां जपेन कमलानने ॥२२४॥
 पञ्चविंशतितत्त्वानां विजयं मनुजो लभेत् । मध्यरात्रेऽति निवर्ति जपेद्युतमादरात् ॥२२५॥
 ब्रह्मसिद्धिमवाप्नोति व्रतेनानेन सुन्दरि ! । जपेत्तुल्लक्षमनालस्यो निवर्ति ध्वनिवर्जिते ॥२२६॥
 मध्यरात्रे च शिवयोः पश्यत्येव न संशयः । अन्धकारविनाशश्च दीपस्येव प्रकाशनम् ॥२२७॥
 हृदयान्तर्बहिर्वापि भविष्यति न संशयः । सर्वसम्पत्समृद्धयर्थं जपेद्युतमात्मवान् ॥२२८॥
 सबीजसम्पुटं मन्त्रं शतलक्षं जपेच्छुचिः । मत्सायुज्यमवाप्नोति भक्तिमान् किमतः परम् ॥२२९॥
 इति ते सर्वमाख्यातं पञ्चाक्षरविधिक्रमम् । यः पठेच्छृणुयाद्वापि स याति परमां गतिम् ॥२३०॥
 श्रावयेच्च द्विजाञ्छुद्धान्पञ्चाक्षरविधिक्रमम् । दैवे कर्मणि पित्र्ये वा शिवलोके महीयते ॥२३१॥
 इति श्रीलिङ्गमहापुराणे पूर्वभागे पञ्चाक्षरमाहात्म्यं नाम पञ्चाशीतितमोऽध्यायः ॥८५॥

आदितः श्लोकानां समष्ट्यङ्काः-४,९८६+२३१=५,२१७



॥ अथ षडशीतितमोऽध्यायः ॥

ऋषय ऊचुः ॥

जपाच्छ्रेष्ठतमं प्राहुर्ब्राह्मणा दग्धकिल्बिषाः । विरक्तानां प्रबुद्धानां ध्यानयज्ञं सुशोभनम् ॥१॥
 तस्माद्वदस्व सूताद्य ध्यानयज्ञमशेषतः । विस्तारात्सर्वयत्नेन विरक्तानां महात्मनाम् ॥२॥
 तेषां तद्वचनं श्रुत्वा मुनीनां दीर्घसत्त्रिणाम् । रुद्रेण कथितं प्राह गुहां प्राप्य महात्मनाम् ॥३॥
 संहृत्य कालकूटाख्यं विषं वै विश्वकर्मणा ।

सूत उवाच ॥

गुहां प्राप्य सुखासीनं भवान्या सह शङ्करम् ॥४॥

मुनयः संशितात्मानः प्रणेमुस्तं गुहाश्रयम् । अस्तुवंश्च ततः सर्वे नीलकण्ठमुमापतिम् ॥५॥
 अत्युग्रं कालकूटाख्यं संहृतं भगवंस्त्वया । अतः प्रतिष्ठितं सर्वं त्वया देव ! वृषध्वज ! ॥६॥
 तेषां तद्वचनं श्रुत्वा भगवान्नीललोहितः । प्रहसन्प्राह विश्वात्मा सनन्दनपुरोगमान् ॥७॥
 किमनेन द्विजश्रेष्ठा ! विषं वक्ष्ये सुदारुणम् । संहरेत्तद्विषं यस्तु स समर्थो ह्यनेन किम् ॥८॥
 न विषं कालकूटाख्यं संसारो विषमुच्यते । तस्मात्सर्वप्रयत्नेन संहरेत् सुदारुणम् ॥९॥
 संसारो द्विविधः प्रोक्तः स्वाधिकारानुरूपतः । पुंसां संमूढचित्तानामसंक्षीणः सुदारुणः ॥१०॥
 ईषणारागदोषेण सर्गो ज्ञानेन सुव्रताः ! । तद्वशादेव सर्वेषां धर्माधर्मौ न संशयः ॥११॥
 असन्निकृष्टे त्वर्थेऽपि शास्त्रं तच्छ्रवणात्सताम् । बुद्धिमुत्पादयत्येव संसारे विदुषां द्विजाः ॥१२॥
 तस्माद्दृष्टानुश्रविकं दुष्टमित्युभयात्मकम् । सन्त्यजेत्सर्वयत्नेन विरक्तः सोभिधीयते ॥१३॥
 शास्त्रमित्युच्यते भागं श्रुतेः कर्मसु तद्विजाः । मूर्धानं ब्रह्मणः सारं ऋषीणां कर्मणः फलम् ॥१४॥
 ननु स्वभावः सर्वेषां कामो दुष्टो न चान्यथा । श्रुतः प्रवर्तिका तेषामिति कर्मण्यताद्विदः ॥१५॥
 निवृत्तिलक्षणो धर्मः समर्थानामिहोच्यते । तस्मादज्ञानमूलो हि संसारः सर्वदेहिनाम् ॥१६॥
 कला संशोषमायाति कर्मणान्यस्वभावतः । सकलस्त्रिविधो जीवो ज्ञानहीनस्त्वविद्यया ॥१७॥

नारकी पापकृत्स्वर्गी पुण्यकृत्पुण्यगैरवात् । व्यतिमिश्रेण वै जीवश्चतुर्धा संव्यवस्थितः ॥१८॥
उद्भिजः स्वेदजश्चैव अण्डजो वै जरायुजः । एवं व्यवस्थितो देही कर्मणाज्ञो ह्यनिर्वृतः ॥१९॥
प्रजया कर्मणा मुक्तिर्धनेन च सतां न हि । त्यागेनैकेन मुक्तिः स्यात्तदभावाद्भ्रमत्यसौ ॥२०॥

एवमज्ञानदोषेण नानाकर्मवशेन च । षट्कौशिकं समुद्भूतं भजत्येष कलेवरम् ॥२१॥
गर्भेदुःखान्यनेकानि योनिमार्गे च भूतले । कौमारे यौवने चैव वार्धके मरणेऽपि वा ॥२२॥
विचारतः सतां दुःखं स्त्रीसंसर्गादिभिर्द्विजाः । दुःखेनैकेन वै दुःखं प्रशाम्यन्तीह दुःखिनः ॥२३॥

न जातु कामः कामानमुपभोगेन शाम्यति । हविषा कृष्णवर्त्मैव भूय एवाभिवर्धते ॥२४॥

तस्माद्विचारतो नास्ति संयोगादपि वै नृणाम् । अर्थानामर्जनेप्येवं पालने च व्यये तथा ॥२५॥
पैशाचे राक्षसे दुःखं याक्षे चैव विचारतः । गान्धर्वे च तथा चान्दे सौम्य ! लोके द्विजोत्तमाः ! ॥२६॥

प्राजापत्ये तथा ब्राह्मे प्राकृते पौरुषे तथा । क्षयसातिशयाद्यैस्तु दुःखैर्दुःखानि सुव्रताः ॥२७॥
तानि भाग्यान्यशुद्धानि संत्यजेच्च धनानि च । तस्मादष्टगुणं भोगं तथा षोडशधा स्थितम् ॥२८॥
चतुर्विंशत्प्रकारेण संस्थितञ्चापि सुव्रताः ! । द्वात्रिंशद्भेदमनघाश्चत्वारिंशद्गुणं पुनः ॥२९॥

तथाष्टचत्वारिंशच्च षट्पञ्चाशत् प्रकारतः । चतुःषष्टिविधञ्चैव दुःखमेव विवेकिनः ॥३०॥
पार्थिवञ्च तथाप्यञ्च तैजसञ्च विचारतः । वायव्यञ्च च तथा व्योम मानसञ्च यथाक्रमम् ॥३१॥

आभिमानिकमप्येवं बौद्धं प्राकृतमेव च । दुःखमेव न सन्देहो योगिनां ब्रह्मवादिनाम् ॥३२॥
गौणं गणेश्वराणां च दुःखमेव विचारतः । आदौ मध्ये तथा चान्ते सर्वलोकेषु सर्वदा ॥३३॥
वर्तमानानि दुःखानि भविष्याणि यथातथम् । दोषदुष्टेषु देशेषु दुःखानि विविधानि च ॥३४॥
न भावयन्त्यतीतानि ह्यज्ञाने ज्ञानमानिनः । क्षुद्रघाधेः परिहारार्थं न सुखायान्नमुच्यते ॥३५॥
यथेतेषां रोगाणामौषधं न सुखाय तत् । शीतोष्णवातवर्षाद्यैस्तत्तत्कालेषु देहिनाम् ॥३६॥

दुःखमेव न सन्देहो न जानन्ति ह्यपण्डिताः । स्वर्गेऽप्येवं मुनिश्रेष्ठा ह्यविशुद्धक्षयादिभिः ॥३७॥

रोगौर्नानाविधैर्ग्रस्ता रागद्वेषभयादिभिः । छिन्नमूलतरुर्यद्वदवशः पतति क्षितौ ॥३८॥

पुण्यवृक्षाक्षयात्तद्वद्ग्रां पतन्ति दिवौकसः । दुःखाभिलाषनिष्ठानां दुःखभोगादिसम्पदाम् ॥३९॥

अस्मात्तु पततां दुःखं कष्टं स्वर्गादिवौकसाम् । नरके दुःखमेवात्र नाकाणां निषेवणात् ॥४०॥

विहिताकरणाञ्चैव वर्णिनां मुनिपुङ्गवाः ! ॥४१॥

यथा मृगो मृत्युभयस्य भीतो उच्छिन्नवासो न लभेत निद्राम् । एवं यतिर्ध्यानपरो महात्मा संसारभीतो न लभेत
निद्राम् ॥४२॥

कीटपक्षिमृगाणाञ्च पशूनां गजवाजिनाम् । दृष्टमेवासुखं तस्मात्त्यजतः सुखमुत्तमम् ॥४३॥

वैमानिकानामप्येवं दुःखं कल्पाधिकारिणाम् । स्थानाभिमानीनां चैव मन्वादीनां च सुव्रताः ! ॥४४॥

देवानाञ्चैव दैत्यानामन्योन्यविजिगीषया । दुःखमेव नृपाणां च राक्षसानां जगत्त्रये ॥४५॥

श्रमार्थमाश्रमश्चापि वर्णानां परमार्थतः । आश्रमैर्न च देवैश्च यज्ञः सांख्यैर्व्रतैस्तथा ॥४६॥

उग्रैस्तपोभिर्विविधैर्दानैर्नानाविधैरपि । न लभन्ते तथात्मानं लभन्ते ज्ञानिनः स्वयम् ॥४७॥

तस्मात्सर्वप्रयत्नेन चरेत्पाशुपतव्रतम् । भस्मशायी भवेन्नित्यं व्रते पाशुपते बुधः ॥४८॥

पञ्चार्थज्ञानसम्पन्नः शिवतत्त्वे समाहितः । कैवल्यकरणं योगविधिकर्मच्छिदं बुधः ॥४९॥

पञ्चार्थयोगसम्पन्नो दुःखान्तं व्रजते सुधीः । परया विद्यया वेद्यं विदन्त्यपरया न हि ॥५०॥

द्वे विद्ये वेदितव्ये हि परा चैवापरा तथा । अपरा तत्र ऋग्वेदो यजुर्वेदो द्विजोत्तमाः ! ॥५१॥

सामवेदस्तथाऽथर्वो वेदः सर्वार्थसाधकः । शिक्षा कल्पो व्याकरणं निरुक्तं छन्द एव च ॥५२॥

ज्योतिषश्चापरा विद्या पराक्षरमिति स्थितम् । तददृश्यं तदग्राह्यमगोत्रं तदवर्णकम् ॥५३॥

तदचक्षुस्तदश्रोत्रं तदपाणि अपादकम् । तदजातमभूतं च तदशब्दं द्विजोत्तमाः ! ॥५४॥

अस्पर्शं तदरूपञ्च रसगन्धविवर्जितम् । अव्ययं चाप्रतिष्ठञ्च तन्नित्यं सर्वगं विभुम् ॥५५॥

महान्तं तद्ब्रह्मन्तञ्च तदजश्चिन्मयं द्विजाः । अप्राणममनस्कञ्च तदस्निग्धमलोहितम् ॥५६॥

अप्रमेयन्तदस्थूलमदीर्घं तदनुल्बणम् । अहस्वन्तदपारञ्च तदानन्दं तदच्युतम् ॥५७॥

अनपावृतमद्वैतं तदनन्तमगोचरम् । असंवृतं तदात्मैकं परा विद्या न चान्यथा ॥५८॥

परापरेति कथिते नैवेह परमार्थतः । अहमेव जगत्सर्वं मय्येव सकलं जगत् ॥५९॥

मत्त उत्पद्यते तिष्ठन्मयि मय्येव लीयते । मत्तो नान्यदितीक्षेत मनोवाक्पाणिभिस्तथा ॥६०॥
 सर्वमात्मनि संपश्येत्सच्चासच्च समाहितः । सर्वं ह्यात्मनि संपश्यन्नबाह्ये कुरुते मनः ॥६१॥
 अधोदृष्ट्या वितस्त्यां तु नाभ्यामुपरितिष्ठति । हृदयं तद्विजानीयाद्विश्वस्यायतनं महत् ॥६२॥
 हृदयस्यास्य मध्ये तु पुण्डरीकमवस्थितम् । धर्मकन्दसमुद्भूतं ज्ञाननालं सुशोभनम् ॥६३॥
 ऐश्वर्याष्टदलं श्वेतं परं वैराग्यकर्णिकम् । छिद्राणि च दिशो यस्य प्राणाद्याश्च प्रतिष्ठिताः ॥६४॥
 प्राणाद्यैश्चैव संयुक्तः पश्यते बहुधा क्रमात् । दशप्राणवहा नाड्यः प्रत्येकं मुनिपुङ्गवाः ॥६५॥
 द्विसप्ततिसहस्राणि नाड्यः सम्परिकीर्तिताः । नेत्रस्थं जाग्रतं विद्यात् कण्ठे स्वप्नं समादिशेत् ॥६६॥
 सुषुप्तं हृदयस्थं तु तुरीयं मूर्धनि स्थितम् । जाग्रे ब्रह्मा च विष्णुश्च स्वप्ने चैव यथाक्रमात् ॥६७॥
 ईश्वरस्तु सुषुप्ते तु तुरीये च महेश्वरः । वदन्त्येमतान्येपि समस्तकरणैः पुमान् ॥६८॥
 वर्तमानस्तदा तस्य जाग्रदित्यभिधीयते । मनोबुद्धिरहङ्कारं चित्तं चेति चतुष्टयम् ॥६९॥
 यदा व्यवस्थितस्तत्त्वैः स्वप्न इत्यभिधीयते । करणानि विलीनानि यदा स्वात्मनि सुव्रताः ॥७०॥
 सुषुप्तः करणैर्भिन्नस्तुरीयः परिकीर्त्यते । परस्तुरीयातीतोसौ शिवः परमकारणम् ॥७१॥
 जाग्रत्स्वप्नसुषुप्तिश्च तुरीयं चाधिभौतिकम् । आध्यात्मिकञ्च विप्रेन्द्राश्चाधिदैविकमुच्यते ॥७२॥
 तत्सर्वमहमेवोति वेदितव्यं विजानता । बुद्धीन्द्रियाणि विप्रेन्द्रास्तथा कर्मेन्द्रियाणि च ॥७३॥
 मनोबुद्धिरहङ्कारश्चित्तं चेति चतुष्टयम् । अध्यात्मं पृथगेवेदश्चतुर्दशविधं स्मृतम् ॥७४॥
 द्रष्टव्यञ्चैव श्रोतव्यं घ्रातव्यञ्च यथाक्रमम् । रसितव्यं मुनिश्रेष्ठाः ! स्पर्शितव्यं तथैव च ॥७५॥
 मन्तव्यं चैव बोद्धव्यमहङ्कर्तव्यमेव च । तथा चेतयितव्यं च वक्तव्यं मुनिपुङ्गवाः ॥७६॥
 आदातव्यञ्च गन्तव्ये विसर्गायितमेव च । आनन्दितव्यमित्येते ह्यधिभूतमनुक्रमात् ॥७७॥
 आदित्योऽपि दिशश्चैव पृथिवी वरुणस्तथा । वायुश्चन्द्रस्तथा ब्रह्मा रुद्रः क्षेत्रज्ञ एव च ॥७८॥
 अग्निरिन्द्रस्तथा विष्णुर्मित्रो देवः प्रजापतिः । आधिदैविकमेवं हि चतुर्दशविधं क्रमात् ॥७९॥
 राज्ञी सुदर्शना चैव जिता सौम्या यथाक्रमम् । मोघा रुद्रा मृता सत्या मध्यमा च द्विजोत्तमाः ॥८०॥
 नाडी राशिशुका चैव असुरा चैव कृत्तिका । भास्वती नाड्यश्चैताश्चतुर्दशनिबन्धनाः ॥८१॥
 वायवो नाडिमध्यस्था वाहकाश्च चतुर्दश । प्राणो व्यानस्त्वपानश्च उदानश्च समानकः ॥८२॥
 वैरम्भश्च तथा मुख्यो ह्यन्तर्यामः प्रभञ्जनः । कूर्मं कश्च तथा श्येनः श्वेतः कृष्णस्तथानिलः ॥८३॥
 नाग इत्येव कथिता वायवश्च चतुर्दश । यश्चक्षुष्वथ द्रष्टव्ये तथादित्ये च सुव्रताः ॥८४॥
 नाड्यां प्राणे च विज्ञाने त्वानन्दे च यथाक्रमम् । हृद्याकाशे य एतस्मिन्सर्वस्मिन्नन्तरे परः ॥८५॥
 आत्मा एकश्च चरति तमुपासीत मां प्रभुम् । अजरं तमनन्तञ्च अशोकममृतं ध्रुवम् ॥८६॥
 चतुर्दशविधेष्वेव सञ्चरत्येक एव सः । लीयन्ते तानि तत्रैव यदन्यं नास्ति वै द्विजाः ॥८७॥
 एक एव हि सर्वज्ञः सर्वेशस्त्वेक एव सः । एष सर्वाधिपो देवस्त्वन्तर्यामी महाद्युतिः ॥८८॥
 उपास्यमानः सर्वस्य सर्वसौख्यः सनातनः । उपास्यति न चैवेह सर्वसौख्यं द्विजोत्तमाः ! ॥८९॥
 उपास्यमानो वेदैश्च शास्त्रैर्नानाविधैरपि । न वैष वेदशास्त्राणि सर्वज्ञे यास्यति प्रभुः ॥९०॥
 अस्यैवान्नमिदं सर्वं न सोऽन्नं भवति स्वयम् । स्वात्मना रक्षितं चाद्यादन्नभूतं न कुत्रचित् ॥९१॥
 सर्वत्र प्राणिनामन्नं प्राणिनां ग्रन्थिरस्म्यहम् । प्रशास्ता नयनश्चैव पञ्चात्मा स विभागशः ॥९२॥
 अन्नमयोसौ भूतात्मा चाद्यते ह्यन्नमुच्यते । प्राणमयश्चेन्द्रियात्मा सङ्कल्पात्मा मनोमयः ॥९३॥
 कालात्मा सोम एवेह विज्ञानमय उच्यते । सदानन्दमयो भूत्वा महेशः परमेश्वरः ॥९४॥
 सोऽहमेवं जगत्सर्वं मय्येव सकलं स्थितम् । परतन्त्रं स्वतन्त्रेऽपि तदा भावाद्विचारतः ॥९५॥
 एकत्वमपि नास्त्येव द्वैतं तत्र कुतस्त्वहो । एवं नास्त्यथ मर्त्यञ्च कुतोऽमृतमजोद्भवः ॥९६॥
 नान्तःप्रज्ञो बहिः प्रज्ञो न चोभयगतस्तथा । न प्रज्ञानघनस्त्वेवं न प्राज्ञो ज्ञानपूर्वकः ॥९७॥
 विदितं नास्ति वेद्यञ्च निर्वाणं परमार्थतः । निर्वाणं चैव कैवल्यं निःश्रेयसमनामयम् ॥९८॥
 अमृतञ्चाक्षरं ब्रह्म परमात्मा परापरम् । निर्विकल्पं निराभासं ज्ञानं पर्यायवाचकम् ॥९९॥
 प्रसन्नञ्च यदेकाग्रं तदा ज्ञानमिति स्मृतम् । अज्ञानमितरत्सर्वं नात्र कार्या विचारणा ॥१००॥
 इत्थं प्रसन्नं विज्ञानं गुरुसम्पर्कजं ध्रुवम् । रागद्वेषानृतक्रोधं कामतृष्णादिभिः सदा ॥१०१॥
 अपरामृष्टमद्यैव विज्ञेयं मुक्तिदं त्विदम् । अज्ञानमलपूर्वत्वात्पुरुषो मलिनः स्मृतः ॥१०२॥

तत्क्षयाद्धि भवेन्मुक्तिर्नान्यथा जन्मकोटिभिः । ज्ञानमेकं विना नास्ति पुण्यपापपरिक्षयः ॥१०३॥
 ज्ञानमेवाभ्यसत्तस्मान्मुक्त्यर्थं ब्रह्मवित्तमाः । ज्ञानाभ्यासाद्धि वै पुंसां बुद्धिर्भवति निर्मला ॥१०४॥
 तस्मात्सदाभ्यसेज्ज्ञानं तन्निष्ठस्तत्परायणाः । ज्ञानेनैकेन तु सस्य त्यक्तसङ्गस्य योगिनः ॥१०५॥
 कर्तव्यं नास्ति विप्रेन्द्रा ! अस्ति चेत्तत्त्वविन्नं च । इह लोके परे चापि कर्तव्यं नास्ति तस्य वै ॥१०६॥
 जीवन्मुक्तो यतस्तस्माद्ब्रह्मवित्परमार्थतः । ज्ञानाभ्यासरतो नित्यं ज्ञानतत्त्वार्थवित् स्वयम् ॥१०७॥
 कर्तव्याभ्यासमुत्सृज्य ज्ञानमेवाधिगच्छति । वर्णाश्रमाभिमानी यस्त्यक्तक्रोधो द्विजोत्तमाः ॥१०८॥
 अन्यत्र रमते मूढः सोऽज्ञानी नात्र संशयः । संसारहेतुरज्ञानं संसारस्तनुसङ्ग्रहः ॥१०९॥
 मोक्षहेतुस्तथा ज्ञानं मुक्तः स्वात्मन्यवस्थितः । अज्ञाने सति विप्रेन्द्राः ! क्रोधाद्या नात्र संशयः ॥११०॥
 क्रोधो हर्षस्तथा लोभो मोहो दम्भो द्विजोत्तमाः । धर्माधर्मौ हि तेषाञ्च तद्वशात्तनुसङ्ग्रहः ॥१११॥
 शरीरे सति वै क्लेशः सोऽविद्यां संत्यजेद् बुधः । अविद्यां विद्यया हित्वा स्थितस्यैव च योगिनः ॥११२॥
 क्रोधाद्या नाशमायान्ति धर्माधर्मौ च वै द्विजाः ! । तत्क्षयाच्च शरीरेण न पुनः सम्प्रयुज्यते ॥११३॥
 स एव मुक्तः संसाराद्दुःखत्रयविवर्जितः । एवं ज्ञानं विना नास्ति ध्यानं ध्यातुर्द्विजर्षभाः ॥११४॥
 ज्ञानं गुरोर्हि सम्पर्कान्न वाचा परमार्थतः । चतुर्व्यूहमिति ज्ञात्वा ध्याता ध्यानं समभ्यसेत् ॥११५॥
 सहजागन्तुकं पापमस्थिवागुद्भवं तथा । ज्ञानाभिर्दहते क्षिप्रं शुष्केन्धनमिवानलः ॥११६॥
 ज्ञानात्परतरं नास्ति सर्वपापविनाशनम् । अभ्यसेच्च सदा ज्ञानं सर्वसङ्गविवर्जितः ॥११७॥
 ज्ञानिनः सर्वपापानि जीर्यन्ते नात्र संशयः । क्रीडन्नपि न लिप्येत पापैर्नानाविधैरपि ॥११८॥
 ज्ञानं यथा तथा ध्यानं तस्माद्ध्यानं समभ्यसेत् । ध्यानं निर्विष्यं प्रोक्तमादौ सविषयं तथा ॥११९॥
 षट्प्रकारं समभ्यस्य चतुःषट्दशभिस्तथा । तथा द्वादशधा चैव पुनः षोडशधा क्रमात् ॥१२०॥
 द्विधाभ्यस्य च योगीन्द्रो मुच्यते नात्र संशयः । शुद्धजाम्बूनदाकारं वधूमाङ्गारसन्निभम् ॥१२१॥
 पीतं रक्तं सितं विद्युत्कोटिकोटिसमप्रभम् । अथवा ब्रह्मरन्ध्रं स्थं चित्तं कृत्वा प्रयत्नतः ॥१२२॥
 न सितं वासितं पीतं न स्मरेद्ब्रह्मविद्भवेत् । अहिंसकः सत्यवादी अस्तेयी सर्वयत्नतः ॥१२३॥
 परिग्रहविनिर्मुक्तो ब्रह्मचारी दुद्व्रतः । संतुष्टः शौचसम्पन्नः स्वाध्यायनिरतः सदा ॥१२४॥
 मद्भक्तश्चाभ्यसेद्ध्यानं गुरुसम्पर्कजं ध्रुवम् । न बुध्यति तथा ध्याता स्थाप्य चित्तं द्विजोत्तमाः ! ॥१२५॥
 न चाभिमन्यते योगी न पश्यति समन्ततः । न घ्राति न शृणोत्येव लीनः स्वात्मनि यः स्वयम् ॥१२६॥
 न च स्पर्शं विजानाति स वै समरसः स्मृतः । पार्थिवे पटले ब्रह्मा वारितत्त्वे हरिः स्वयम् ॥१२७॥
 बाह्वेये कालरुद्राख्यो वायुतत्त्वे महेश्वरः । सुषिरे स शिवः साक्षात्क्रमादेवं विचिन्तयेत् ॥१२८॥
 क्षितौ शर्वः स्मृतो देवो ह्यपरं भव इति स्मृतः । रुद्र एव तथा वह्नौ उग्रो वायौ व्यवस्थितः ॥१२९॥
 भीमः सुषिनाकेऽसौ भास्करे मण्डले स्थितः । ईशानः सोमबिम्बे च महादेव इति स्मृतः ॥१३०॥
 पुंसां पशुपतिर्देवश्चाष्टधाहं व्यवस्थितः । काठिन्यं यत्तनौ सर्वं पार्थिवं परिगीयते ॥१३१॥
 आप्यं द्रवमिति प्रोक्तं वर्णाख्यो वह्निरुच्यते । यत्संचरति तद्वायुः सुषिरं यदद्विजोत्तमाः ! ॥१३२॥
 तदाकाशं च विज्ञानं शब्दजं व्योमसम्भवम् । तथैव विप्रा ! विज्ञानं स्पर्शाख्यं वायुसम्भवम् ॥१३३॥
 रूपं बाह्वेयमित्युक्तमाप्यं रसमयं द्विजाः । गन्धाख्यं पार्थिवं भूयश्चित्तयेद्भास्करं क्रमात् ॥१३४॥
 नेत्रे च दक्षिणे वामे सोमं हृदि विभुं द्विजाः ! । आजानु पृथिवीतत्त्वमानाभेर्वारिमण्डलम् ॥१३५॥
 आकण्ठं वह्नितत्त्वं स्याल्ललाटान्तं द्विजोत्तमाः ! । वायव्यं वै ललाटाद्यं व्योमाख्यं वा शिखाग्रकम् ॥१३६॥
 हंसाख्यञ्च ततो ब्रह्म व्योमश्चोर्ध्वं ततः परम् । व्योमाख्यो व्योममध्यस्थो ह्ययं प्राथमिकः स्मरेत् ॥१३७॥
 न जीवः प्रकृतिः सत्त्वं रजश्चाथ तमः पुनः । महास्तथाभिमानश्च तन्मात्राणीन्द्रियाणि च ॥१३८॥
 व्योमादीनि च भूतानि नैवेह परमार्थतः । व्याप्य तिष्ठद्यतो विश्वं स्थाणुरित्यभिधीयते ॥१३९॥
 उदेति सूर्यो भीतश्च पवते वात एव च । द्योतते चन्द्रमा वह्निर्ज्वलत्यापो वहन्ति च ॥१४०॥
 दधाति भूमिराकाशमवकाशं ददाति च । तदाज्ञया ततं सर्वं तस्माद्वै चिन्तयेद्द्विजाः ॥१४१॥
 तेनैवाधिष्ठितं तस्मादेतत्सर्वं द्विजोत्तमाः ! । सर्वरूपमयः शर्व इति मत्वा स्मरेद्भवम् ॥१४२॥
 संसारविषतप्तानां ज्ञानध्यानामृतेन वै । प्रतीकारः समाख्यातो नान्यथा द्विजसत्तमाः ! ॥१४३॥
 ज्ञानं धर्मोद्भवं साक्षज्ज्ञानाद्वैराग्यसम्भवः । वैराग्यात्परमं ज्ञानं परमार्थप्रकाशकम् ॥१४४॥
 ज्ञानवैराग्ययुक्तस्य योगसिद्धिर्द्विजोत्तमाः ! । योगसिद्ध्या विमुक्तिः स्यात्सत्त्वनिष्ठस्य नान्यथा ॥१४५॥

तमोविद्यापदच्छन्नश्चित्रं यत्पदमव्ययम् । सत्त्वशक्तिं समास्थाय शिवमभ्यर्चयेद्विजाः ॥१४६॥
 यः सत्त्वनिष्ठो मद्भक्तो मदर्चनपरायणः । सर्वतो धर्मनिष्ठश्च सदोत्साही समाहितः ॥१४७॥
 सर्वद्वन्द्वसहो धीरः सर्वभूतहिते रतः । ऋजुस्वभावः सततं स्वस्थचित्तो मृदुः सदा ॥१४८॥
 अमानी बुद्धिमांश्छान्तस्त्यक्तस्पर्धो द्विजोत्तमाः ! । सदा मुमुक्षुर्धर्मज्ञः स्वात्मलक्षणलक्षणः ॥१४९॥
 ऋणत्रयविनिर्मुक्तः पूर्वजन्मनि पुण्यभाक् । जरायुक्तो द्विजो भूत्वा श्रद्धया च गुरोः क्रमात् ॥१५०॥
 अन्यथा वापि शुश्रूषां कृत्वा कृत्रिमवर्जितः । स्वर्गलोकमनुप्राप्य भुक्त्वा भोगाननुक्रमात् ॥१५१॥
 आसाद्य भारतं वर्षं ब्रह्मविजायते द्विजाः ! । सम्पर्काज्ज्ञानमासाद्य ज्ञानिनो योगविद्भवेत् ॥१५२॥
 क्रमोऽयं मलपूर्णस्य ज्ञानप्राप्तेर्द्विजोत्तमाः । तस्मादनेन मार्गेण त्यक्तसङ्गो दृढव्रतः ॥१५३॥
 संसारकालकूटाख्यान्मुच्यते मुनिपुङ्गवाः । एवं संक्षेपतः प्रोक्तं मया युष्माकमच्युतम् ॥१५४॥
 ज्ञानस्यैवेह माहात्म्यं प्रसङ्गादिह शोभनम् । एवं पाशुपतं योगं कथितं त्वीश्वरेण तु ॥१५५॥
 न देयं यस्य कस्यापि शिवोक्तं मुनिपुङ्गवाः ! । दातव्यं योगिने नित्यं भस्मनिष्ठाय सुप्रियम् ॥१५६॥
 यः पठेच्छृणुयाद्वापि संसारशमनं नरः । स याति ब्रह्मासायुज्यं नात्र कार्या विचारणा ॥१५७॥

इति श्रीलिङ्गमहापुराणे पूर्वभागे संसारविषयकथनं नाम षडशीतितमोऽध्यायः ॥८६॥

आदितः श्लोकानां समष्ट्यङ्काः-५, २१७+१५७=५, ३७४



॥ अथ सप्ताशीतितमोऽध्यायः ॥

सूत उवाच ॥

निशम्य ते महाप्राज्ञाः कुमाराद्याः पिनाकिनम् । प्रोचुः प्रणम्य वै भीताः प्रसन्नं परमेश्वरम् ॥१॥
 एवञ्चेदनया देव्याहैमवत्या महेश्वर । क्रीडसे विविधैर्भोगैः कथं वक्तुमिहार्हसि ॥२॥

सूत उवाच ॥

एवमुक्तः प्रहस्येशः पिनाकी नीललोहितः । प्राह तामम्बिकां प्रेक्ष्य प्रणिपत्य स्थितान् द्विजान् ॥३॥
 बन्धमोक्षौ न चैवेह मम स्वेच्छा शरीरिणः । अकार्तज्ञः पशुर्जीवो विभुर्भोक्ता ह्यणुः पुमान् ॥४॥
 मायी च मायया बद्धः कर्मभिर्युज्यते तु सः । ज्ञानं ध्यानञ्च बन्धश्च मोक्षो नास्त्यात्मनो द्विजाः ! ॥५॥
 यदैवं मयि विद्वान् यस्तस्यापि न च सर्वतः । एषा विद्या ह्यहं वेद्यः प्रज्ञैषा च श्रुतिः स्मृतिः ॥६॥
 धृतिरेषा मया निष्ठा ज्ञानशक्तिः क्रिया तथा । इच्छाख्या च तथा ह्याज्ञा द्वे विद्ये न च संशयः ॥७॥
 न ह्येषा प्रकृतिर्जैवी विकृतिश्च विचारतः । विकारो नैव मायैषा सदसद्व्यक्तिवर्जिता ॥८॥
 पुरा ममाज्ञा मद्ब्रह्मात्समुत्पन्ना सनातनी । पञ्चवक्त्रा महाभागा जगतामभयप्रदा ॥९॥
 तामाज्ञां सम्प्रविश्याहं चिन्तयं जगतां हितम् । सप्तविंशत्प्रकारे ण सर्वं व्याप्यानया शिवः ॥१०॥
 तदाप्रभृति वै मोक्षप्रवृत्तिर्द्विजसत्तमाः ।

सूत उवाच ॥

एवमुक्त्वा तदापश्यद्भवानीं परमेश्वरः ॥११॥

भवानी च तमालोक्य मायामहरदव्यया । ते माया मलनिर्मुक्ता मुनयः प्रेक्ष्य पार्वतीम् ॥१२॥
 प्रीता बभूवुर्मुक्ताश्च तस्मादेषा परा गतिः । उमाशङ्करयोर्भेदो नास्त्येव परमार्थतः ॥१३॥
 द्विधाऽसौ रूपमास्थाय स्थित एव न संशयः । यदा विद्वानसङ्गः स्यादाज्ञया परमेष्ठिनः ॥१४॥
 तदा मुक्तिः क्षणादेव नान्यथा कर्मकोटिभिः । क्रमोऽविवक्षितो भूतविवृद्धः परमेष्ठिनः ॥१५॥
 प्रसादेन क्षणान्मुक्तिः प्रतिज्ञैषा न संशयः । गर्भस्थो जायमानो वा बालो वा तरुणोऽपि वा ॥१६॥
 वृद्धो वा मुच्यते जन्तुः प्रसादात्परमेष्ठिनः । अण्डजश्चोद्भिजो वापि स्वेदजो वापि मुच्यते ॥१७॥
 प्रसादाद्देवदेवस्य नात्र कार्या विचारणा । एष एव जगन्नाथो बन्धमोक्षकरः शिवः ॥१८॥
 भूर्भुवःस्वर्महश्चैव जनः साक्षात्तपः स्वयम् । सत्यलोकस्तथाण्डानां कोटिकोटिशतानि च ॥१९॥
 विग्रहं देवदेवस्य तथाण्डावरणाष्टकम् । सप्तद्वीपेषु सर्वेषु पर्वतेषु वनेषु च ॥२०॥
 समुद्रेषु च सर्वेषु वायुस्कन्धेषु सर्वतः । तथान्येषु च लोकेषु वसन्ति च चराचराः ॥२१॥
 सर्वे भवांश्चा नूनं गतिस्त्वेषां स एव वै । सर्वो रुद्रो नमस्तस्मै पुरुषाय महात्मने ॥२२॥

विश्वं भूतं तथा जातं बहुधा रुद्र एव सः । रुद्राज्ञैषा स्थिता देवी ह्यनया मुक्तिरम्बिका ॥२३॥
इत्येवं खेचराः सिद्धा जजल्पुः प्रीतमानसाः । यदावलोक्य तान् सर्वान्प्रसादादनयाम्बिका ॥२४॥
तदा तिष्ठन्ति सायुज्यं प्राप्तास्ते खेचराः प्रभोः ॥२५॥

इति श्रीलिङ्गमहापुराणे पूर्वभागे मुनिमोहशमनं नाम सप्ताशीतितमोऽध्यायः ॥८७॥

आदितः श्लोकानां समष्ट्यङ्काः-५,३७४+२५=५,३९९



॥ अथाष्टाशीतितमोऽध्यायः ॥

ऋषय ऊचुः ॥

केन योगेन वै सूत गुणप्राप्तिः सतामिह । अणिमादिगुणोपेता भवन्त्येवेह योगिनः ॥

तत्सर्वं विस्तरात्सूत वक्तुमर्हसि साम्प्रतम् ॥१॥

सूत उवाच ॥

अत ऊर्ध्वं प्रवक्ष्यामि योगं परमदुर्लभम् । पञ्चधा संस्मरेदादौ स्थाप्य चित्ते सनातनम् ॥२॥

कल्पयेच्चासनं पद्मं सोमसूर्याग्निसंयुतम् । षड्विंशच्छक्तिसंयुक्तमष्टधा च द्विजोत्तमाः ! ॥३॥

ततः षोडशधा चैव पुनर्द्वादशधा द्विजाः । स्मरेच्च तत्तथा मध्ये देव्या देवमुमापतिम् ॥४॥

अष्टशक्तिसमायुक्तमष्टमूर्तिमजं प्रभुम् । ताभिश्चाष्टविधा रुद्राश्चतुःषष्टिविधाः पुनः ॥५॥

शक्तयश्च तथा सर्वा गुणाष्टकसमन्विताः । एवं स्मरेत्क्रमेणैव लब्ध्वा ज्ञानमनुत्तमम् ॥६॥

एवं पाशुपतं योगं मोक्षसिद्धिप्रदायकम् । तस्याणिमादयो विप्रा ! नान्यथा कर्मकोटिभिः ॥७॥

तत्राष्टगुणमैश्वर्यं योगिनां समुदाहृतम् । तत्सर्वं क्रमयोगेन उच्यमानं निबोधत ॥८॥

अणिमा लघिमा चैव महिमा प्रापितरेव च । प्राकाम्यं चैव सर्वत्र ईशित्वं चैव सर्वतः ॥९॥

वशित्वमथ सर्वत्र यत्र कामावसायिता । तच्चापि त्रिविधं ज्ञेयमैश्वर्यं सार्वकामिकम् ॥१०॥

सावद्यं निरवद्यं च सूक्ष्मं चैव प्रवर्तते । सावद्यं नाम यत्तत्र पञ्चभूतात्मकं स्मृतम् ॥११॥

इन्द्रियाणि मनश्चैव अहङ्कारश्च यः स्मृतः । तत्र सूक्ष्मप्रवृत्तिस्तु पञ्चभूतात्मिका पुनः ॥१२॥

इन्द्रियाणि मनश्चित्तबुद्धयहङ्कारसंज्ञितम् । तथा सर्वमयञ्चैव आत्मस्था ख्यातिरेव च ॥१३॥

संयोग एव त्रिविधः सूक्ष्मेष्वेव प्रवर्तते । पुनरष्टगुणश्चापि सूक्ष्मेष्वेव विधीयते ॥१४॥

तस्य रूपं प्रवक्ष्यामि यथाह भगवान्प्रभुः । त्रैलोक्ये सर्वभूतेषु यथास्य नियमः स्मृतः ॥१५॥

अणिमाद्यं तथाव्यक्तं सर्वत्रैव प्रतिष्ठितम् । त्रैलोक्ये सर्वभूतानां दुष्प्राप्यं समुदाहृतम् ॥१६॥

ततस्य भवति प्राप्यं प्रथमं योगिनां बलम् । लङ्घनं प्लवनं लोके रूपमस्य सदा भवेत् ॥१७॥

शीघ्रत्वं सर्वभूतेषु द्वितीयं तु पदं स्मृतम् । त्रैलोक्ये सर्वभूतानां महिम्ना चैव वन्दितम् ॥१८॥

महिम्नश्चापि लोकेऽस्मिन्स्तृतीयो योग उच्यते । त्रैलोक्ये सर्वभूतेषु यथेष्टगमनं स्मृतम् ॥१९॥

प्राकामान् विषयान् भुङ्क्ते तथाप्रतिहतः क्वचित् । त्रैलोक्ये सर्वभूतानां सुखदुःखं प्रवर्तते ॥२०॥

ईशो भवति सर्वत्र प्रविभागेन योगवित् । वश्यानि चास्य भूतानि त्रैलोक्ये सचराचरे ॥२१॥

इच्छया तस्य रूपाणि भवन्ति न भवन्ति च । यत्र कामावसायित्वं त्रैलोक्ये सचराचरे ॥२२॥

शब्दः स्पर्शो रसो गन्धो रूपं चैव मनस्तथा । प्रवर्तन्तेऽस्य चेच्छातो न भवन्ति यथेच्छया ॥२३॥

न जायते न म्रियते छिद्यते न च भिद्यते । न दह्यते न मुह्येत लीयते न च लिप्यते ॥२४॥

न क्षीयते न क्षरति खिद्यते न कदाचन । क्रियते वा न सर्वत्र तथा विक्रीयते न च ॥२५॥

अगन्धरसरूपस्तु अस्पर्शः शब्दवर्जितः । अवर्णो ह्यस्वरश्चैव असवर्णस्तु कर्हिचित् ॥२६॥

स भुङ्क्ते विषयांश्चैव विषयैर्न च युज्यते । अणुत्वात्तु परः सूक्ष्मः सूक्ष्मत्वादपवर्गिकः ॥२७॥

व्यापकस्त्वपवर्गाच्च व्यापकात्पुरुषः स्मृतः । पुरुषः सूक्ष्मभावात्तु ऐश्वर्ये परमे स्थितः ॥२८॥

गुणोत्तरमथैश्वर्यं सर्वतः सूक्ष्ममुच्यते । ऐश्वर्यं चाप्रतीघातं प्राप्य योगमनुत्तमम् ॥२९॥

अपवर्गं ततो गच्छेत्सूक्ष्मं तत्परमं पदम् । एवं पाशुपतं योगं ज्ञातव्यं मुनिपुङ्गवाः ॥३०॥

स्वर्गापवर्गफलदं शिवसायुज्यकारणम् । अथवा गतविज्ञानो रागात्कर्म समाचरेत् ॥३१॥

राजसं तामसं वापि भुक्त्वा तत्रैव मुच्यते । तथा सुकृतकर्मा तु फलं स्वर्गे समश्नुते ॥३२॥

तस्मात्स्थानात्पुनः श्रेष्ठो मानुष्यमुपपद्यते । तस्माद्ब्रह्म परं सौख्यं ब्रह्मशाश्वतमुत्तमम् ॥३३॥
 ब्रह्म एव हि सेवेत ब्रह्मैव हि परं सुखम् । परिश्रमो हि यज्ञानां महतार्थेन वर्तते ॥३४॥
 भूयो मृत्युवशं याति तस्मान्मोक्षः परं सुखम् । अथवा ध्यानसंयुक्तो ब्रह्मतत्त्वपरायणः ॥३५॥
 न तु च्यावयितुं शक्यो मन्वन्तरशतैरपि । दृष्ट्वा तु पुरुषं दिव्यं विश्वाख्यं विश्वतोमुखम् ॥३६॥
 विश्वपादशिरोग्रीवं विश्वेशं विश्वरूपिणम् । विश्वगन्धं विश्वमाल्यं विश्वाम्बरधरं प्रभुम् ॥३७॥
 गोभिर्मही संपतते पतत्रिणो नैवं भूयो जनयत्येवमेव । कविं पुराणमनुसासितारं सूक्ष्माच्च सूक्ष्मं महतो महान्तम् ॥३८॥

योगेन पश्येन्न च चक्षुषा पुनर्निरिन्द्रियं पुरुषं रुक्मवर्णम् । अलिङ्गिनं निर्गुणञ्चेतनञ्च नित्यं सदा सर्वगं सर्वसारम् ॥३९॥

पश्यन्ति युक्त्या ह्यचलप्रकाशं तद्भावितास्तेजसा दीप्यमानम् । अपाणिपादोदरपार्श्वजिह्वो ह्यतीन्द्रियो वापि सुसूक्ष्म एकः ॥४०॥

पश्यत्यचक्षुः स शृणोत्यकर्णो न चास्त्यबुद्धं न च बुद्धिरस्ति । स वेद सर्वं न च सर्वविद्यं तमाहुरग्रं पुरुषं महान्तम् ॥४१॥

अचेतनां सर्वगतां सूक्ष्मां प्रसवधर्मिणीम् । प्रकृतिं सर्वभूतानां युक्ताः पश्यन्ति योगिनः ॥४२॥
 सर्वतः पाणिपादं तत्सर्वतोऽक्षिशिरोमुखम् । सर्वतः श्रुतिर्मल्लोके सर्वमावृत्य तिष्ठति ॥४३॥
 युक्तो योगेन चेशानं सर्वतश्च सनातनम् । पुरुषं सर्वभूतानां तं विद्वान्न विमुह्यति ॥४४॥
 भूतात्मानं महात्मानं परमात्मानमव्ययम् । सर्वात्मानं परं ब्रह्म तद्वै ध्याता न मुह्यति ॥४५॥
 पवनो हि यथा ग्राह्यो विचरन्सर्वमूर्तिषु । पुरि शेते सुदुर्ग्राह्यस्तस्मात्पुरुष उच्यते ॥४६॥
 अथ चेल्लुप्तधर्मा तु सावशेषैः स्वकर्मभिः । ततस्तु ब्रह्मगर्भे वै शुक्रशोणितसंयुते ॥४७॥
 स्त्रीपुंसोः सम्प्रयोगे हि जायते हि ततः प्रभुः । ततस्तु गर्भकालेन कललं नाम जायते ॥४८॥
 कालेन कललञ्चापि बुद्बुदं सम्प्रजायते । मृत्पिण्डस्तु यथा चक्रे चक्रावर्त्तेन पीडितः ॥४९॥
 हस्ताभ्यां क्रियमाणस्तु बिम्बत्वमनुगच्छति । एवमाध्यात्मिकैर्युक्ता वायुना संप्रपूरितः ॥५०॥
 यदि योनिं विमुञ्चामि तत्प्रपद्ये महेश्वरम् । यावद्धि वैष्णवो वायुर्जातमात्रं न संस्पृशेत् ॥५१॥
 तावत्कालं महादेवमर्चयामीति चिन्तयेत् । जायते मानुषस्तत्र यथारूपं यथावयः ॥५२॥
 वायुः सम्भवते खात्तु वाताद्भवति वै जलम् । जलात्सम्भवति प्राणः प्राणाच्छुक्रं विवर्धते ॥५३॥
 रक्तभागास्त्रयस्त्रिंशदेतोभागाश्चतुर्दश । भागतोऽर्द्धफलं कृत्वा ततो गर्भो निषिच्यते ॥५४॥
 ततस्तु गर्भसंयुक्तः पञ्चभिर्वायुभिर्वृतः । पितुः शरीरात्प्रत्यङ्गं रूपमस्योपजायते ॥५५॥
 ततोऽस्य मातुराहारात्पीतलीढप्रवेशनात् । नाभिदेशेन वै प्राणास्तेह्याधारा हि देहिनाम् ॥५६॥
 नवमासात्परिविलष्टः संवेष्टितशिरोधरः । वेष्टितः सर्वगात्रैश्च अपर्याप्त प्रवेशनः ॥५७॥
 नवमासोषितश्चापि योनिच्छिद्रादवाङ्मुखः । ततः स्वकर्मभिः पापैर्निरयं सम्प्रपद्यते ॥५८॥
 असिपत्रवनञ्चैव शाल्मलिच्छेदनं तथा । ताडनं भक्षणं चैव पूयशोणितभक्षणम् ॥५९॥
 यथा ह्यापस्तु संछिन्नाः संश्लेषमुपयान्ति वै । तथा छिन्नाश्च भिन्नाश्च यातनास्थानमागताः ॥६०॥
 एवं जीवास्तु तैः पापैस्तप्यमानाः स्वयं कृतैः । प्राप्नुयुः कर्मभिः शेषैर्दुःखं वा यदि वेतरत् ॥६१॥
 एकेनैव तु गन्तव्यं सर्वमुत्सृज्य वै जनम् । एकेनाव तु भोक्तव्यं तस्मात्सुकृतमाचरेत् ॥६२॥
 न ह्येनं प्रस्तितं कश्चिद्गच्छन्तमनुगच्छति । यदनेन कृतं कर्म तदेनमनुगच्छति ॥६३॥
 ते नित्यं यमविष्येषु सम्प्रवृत्ताः क्रोशन्तः सततमनिष्टसंप्रयोगैः । शुष्यन्ते परिगतवेदनाशरीराबह्वीभिः सुभृशमनन्तयातनाभिः ॥६४॥

कर्मण मनसा वाचा यदभीक्षणं निषेवते । तदभ्यासो हरत्येनं तस्मात्कल्याणमाचरेत् ॥६५॥

अनादिमान्प्रबंधः स्यात्पूर्वकर्मणि देहिः । संसारं तामसं घोर षड्विधं प्रतिपद्यते ॥६६॥
 मानुष्यात्पशुभावश्च पशुभावान्मृगो भवेत् । मृगत्वात्पक्षिभावश्च तस्माच्चैव सरीसृपः ॥६७॥
 सरीसृपत्वाद्गच्छेद्द्वै स्थावरत्वं न संशयः । स्थावरत्वे पुनः प्राप्ते यावदुन्मिलते जनः ॥६८॥
 कुलालचक्रवद्भ्रान्तस्तत्रैव परिवर्तते । इत्येवं हि मनुष्यादिः संसारः स्थावरान्तिकः ॥६९॥
 विज्ञेयस्तामसो नाम तत्रैव परिवर्तते । सात्त्विकश्चापि संसारो ब्रह्मादिः परिकीर्तितः ॥७०॥

पिशाचान्तः स विज्ञेयः स्वर्गस्थानेषु देहिनाम् । ब्राह्मे तु केवलं सत्त्वं स्थावरे केवलं तमः ॥७१॥
चतुर्दशानां स्थानानां मध्ये विष्टम्भकं रजः । मर्मसु छिद्यमानेषु वेदनार्त्तस्य देहिनः ॥७२॥
ततस्तत्परमं ब्रह्म कथं विप्रः स्मरिष्यति । संसारः पूर्वधर्मस्य भावनाभिः प्र णोदितः ॥७३॥
मानुषं भजते नित्यं तस्माच्च ध्यानं समाचरेत् । चतुर्दशविधं ह्येतदबुद्ध्वा संसारमण्डलम् ॥७४॥
नित्यं समारभेद्धर्मं संसारभयपीडितः । ततस्तरति संसारं क्रमेण परिवर्तितः ॥७५॥
तस्माच्च सततं युक्तो ध्यानतत्परयुञ्जकः । तथा समारभेद्योगं यथात्मानं स पश्यति ॥७६॥
एष आपः परं ज्योतिरेष सेतुरनुत्तमः । विवृत्या ह्येष सम्भेदाद्भूतानां चैव शाश्वतः ॥७७॥
तदेनं सेतुमात्मानमग्निं वै विश्वतोमुखम् । हृदिस्थं सर्वभूतानामुपासीत महेश्वरम् ॥७८॥
तथान्तः संस्थितं देवं स्वशक्त्या परिमण्डितम् । अष्टधा चाष्टधा चैव तथा चाष्टविधेन च ॥७९॥
सृष्ट्यर्थं संस्थितं वह्निं संक्षिप्य च हृदि स्थितम् । ध्यात्वा यथावदेवेशं रुद्रं भुवननायकम् ॥८०॥
हुत्वा पञ्चाहुतीः सम्यक् तच्चिन्तागतमानसः । वैश्वानरं हृदिस्थन्तु यथावदनुपूर्वशः ॥८१॥
आपः पूताः सकृत्प्राश्य तूष्णीं हुत्वा ह्युपाविशन् । प्राणायेति ततस्तस्य प्रथमा ह्याहुतिः स्मृताः ॥८२॥
अपानाय द्वितीया च व्यानायेति तथापरा । उदानाय चतुर्थि स्यात्समानायेति पञ्चमी ॥८३॥
स्वाहाकारैः पृथग् हुत्वा शेषं भुञ्जीत कामतः । अपः पुनः सकृत्प्राश्य आचम्य हृदयं स्पृशेत् ॥८४॥
प्राणानां ग्रन्थिरस्यात्मा रुद्रो ह्यात्मा विशान्तकः । रुद्रो वै ह्यात्मनः प्राण एवमाप्याययेत्स्वयम् ॥८५॥
प्राणे निविष्टो वै रुद्रस्तस्मात्प्राणमयः स्वयम् । प्राणाय चैव रुद्राय जुहोत्यमृतमुत्तमम् ॥८६॥
शिवाविशेह मामीश ! स्वाहा ब्रह्मात्मने स्वयम् । एवं पञ्चाहुतीश्चैव श्राद्धे कुर्वीत शासनात् ॥८७॥
पुरुषोऽसि पिरे शेषे त्वमङ्गुष्ठप्रमाणतः । आश्रिताश्चैव चाङ्गुष्ठमीशः परमकारणम् ॥८८॥
सर्वस्य जगतश्चैव प्रभुः प्रीणातु शाश्वतः । त्वं देवानामसि ज्येष्ठो रुद्रस्त्वं च पुरो वृषा ॥८९॥
मृदुस्त्वमन्नमस्मभ्यमेतदस्तु हुतं तव । इत्येवं कथितं सर्वं गुणप्राप्तिविशेषतः ॥९०॥
योगाचारः स्वयं तेन ब्रह्मणा कथितः पुरा । एवं पाशुपतं ज्ञानं ज्ञातव्यञ्च प्र यत्नतः ॥९१॥
भस्मस्त्रायी भवेन्नित्यं भस्मलिप्तः सदा भवेत् । यः पठेच्छृणुयाद्वापि श्रावयेद्वा द्विजोत्तमान् ॥९२॥
दैवे कर्मणि पित्र्ये वा स याति परमां गतिम् ॥९३॥

इति श्रीलिङ्गमहापुराणे पूर्वभागेऽणिमाद्यष्टसिद्धित्रिगुणसंसारप्राप्नौ होमादिवर्णनं नामाष्टाशीतितमोऽध्यायः ॥८८॥

आदितः श्लोकानां समष्ट्यङ्काः-५,३९९+९३=५,४९२



॥ अथैकोननवतितमोऽध्यायः ॥

सूत उवाच ॥

अत ऊर्ध्वं प्रवक्ष्यामि शौचाचारस्य लक्षणम् । यदनुष्ठाय शुद्धात्मा परेत्य गतिमाप्नुयात् ॥१॥
ब्रह्मणा कथितं पूर्वं सर्वभूतहिताय वै । संक्षेपात्सर्वविदार्थं सञ्चयं ब्रह्मवादिनाम् ॥२॥
उदयार्थन्तु शौचानां मुनीनामुत्तमं पदम् । यस्तत्राथाप्रमत्तः स्यात्स मुनिर्नावसीदति ॥३॥
मानावमानौ द्वावेतौ तावेवाहुर्विषामृते । अवमानोऽमृतं तत्र सन्मानो विषमुच्यते ॥४॥
मान र अपमान यि दुईलाई विष र अमृत समान बताइएको छ । अपमानलाई अमृत र सन्मानलाई विष भनिएको छ ॥४॥

गुरोरपि हिते युक्तः स तु संवत्सरं वसेत् । नियमेष्वप्रमत्तस्तु यमेषु च सदा भवेत् ॥५॥
प्राप्यानुज्ञां ततश्चैव ज्ञानयोगमनुत्तमम् । अविरोधेन धर्मस्य चरेत् पृथिवीमिमाम् ॥६॥
चक्षुःपूतञ्चरेन्मार्गं वस्त्रपूतं जलं पिबेत् । सत्यपूतं वदेद्वाक्यं मनःपूतं समाचरेत् ॥७॥
मत्स्यगृह्यस्य यत्पापं षण्मासाभ्यन्तरे भवेत् । एकाहं तत्समं ज्ञेयमपूतं यज्जलं भवेत् ॥८॥
यदि कोही एक दिन अपवित्र पानी पिउँदछ भने उसले त्यति नै पाप कमाउँदछ जति पाप माभीले माछा मारेर एक महिनामा कमाउँदछ ॥८॥

अपूतोदकपाने तु जपेच्च शतपञ्चकम् । अघोरलक्षणं मन्त्रं ततः शुद्धिमवाप्नुयात् ॥९॥
अपवित्र पानी पिएको प्रायश्चित्तका लागि पाँच सय पटक अघोर मन्त्र जप गर्नाले शुद्धी हुन्छ ॥९॥

अथवा पूजयेच्छम्भुं घृतस्नानादिविस्तरैः । त्रिधा प्रदक्षिणीकृत्य शुद्धयते नात्र संशयः ॥१०॥
अथवा घिउ आदिले नुहाउने आदि विस्तारपूर्वक शिव आराधना गरी शिवको तीन पटक परिक्रमा गर्नु पर्दछ
॥१०॥

आतिथ्यश्राद्धयज्ञेषु न गच्छेद्योगवित्क्वचित् । एवं ह्यहिंसको योगी भवेदिति विचारितम् ॥११॥
योग विज्ञले कहिल्यै पनि श्राद्ध वा यज्ञमा आतिथ्य ग्रहण गर्न नजानु । यसरी योगी अहिंसक हुन सक्दछ, यो
राम्ररी विचार गरी भनिएको कुरा हो ॥११॥

वह्नौ विधूमेऽत्यङ्गारे सर्वस्मिन्भुक्तवर्जने । चरेत्तुमतिमान् भैक्ष्यं न तु तेष्वेव नित्यशः ॥१२॥
बुद्धिमान साधुले भिक्षाका लागि त्यो घरमा जानु पर्दछ जुन घरमा खाना खाईवरी अँगैनामा अगुल्टो निभाएर
पनि भुङ्गे मात्रै बाँकी रहेको हुन्छ । तर त्यो घरमा पनि दिनहुँ जान हुन्न ॥१२॥

अथैनमवमन्यन्ते परे परिभवन्ति च । तथा युक्तं चरेद्भैक्ष्यं सतां धर्ममदूषयन् ॥१३॥
यसो गर्नाले मानिस उसलाई अपमानित गर्दछन् र उसका शत्रुले बदनाम गर्दछन् । यसैले भिक्षा समुचित
तरिकाले माग्नु पर्दछ र कसैको धर्मलाई दूषित बनाउनु हुँदैन ॥१३॥

भैक्ष्यं चरेद्वनस्थेषु यायावरगृहेषु च । श्रेष्ठा तु प्रथमा हीयं वृत्तिरस्योपजायते ॥१४॥
कुनै फिरन्तेका घरमा वा वनमा रहेका घरमा भिक्षा माग्नु पर्दछ । बनमा रहेका घरमा भिक्षा माग्नु उत्तम वृत्ति हो
॥१४॥

अत ऊर्ध्वं गृहस्थेषु शीलीनेषु चरेद् द्विजाः ! । श्रद्धधानेषु दान्तेषु श्रोत्रियेषु महात्मसु ॥१५॥
हे द्विज ! शालीन, श्रद्धाशील, संयमी र पुण्यात्मा मानिसका घरमा भिक्षा माग्नु पर्दछ ॥१५॥
अत ऊर्ध्वं पुनश्चापि अदुष्टापतितेषु च । भैक्ष्यचर्या हि वर्णेषु जघन्या वृत्तिरुच्यते ॥१६॥

जो दुष्ट छैन, जो पतित छैन उसँग भिक्षा माग्नु तर सर्वर्णसँग भिक्षा माग्नु जघन्य वृत्ति हुन्छ ॥१६॥
भैक्ष्यं यवागूस्तक्रं वा पयो यावकमेव च । फलमूलादि पक्वं वा कणपिण्याकसक्तवः ॥१७॥
जौको फाँडो, मोही, दूध, जौ पानी, पाकेका फलफूल र कन्दमूल, कनिका, पिना वा सातू भिक्षामा लिनु पर्दछ
॥१७॥

इत्येव ते मया प्रोक्ता योगिनां सिद्धिवर्द्धनाः । आहारास्तेषु सिद्धेषु श्रेष्ठं भैक्ष्यमिति स्मृतम् ॥१८॥
मैले जेजस्ता खाने कुरा बताएँ, त्यो खानाले योगीको सिद्धि बढ्दछ । यदि यि कुरा भिक्षामा पाइन्छ भने त्यो
उत्तम भिक्षावृत्ति हुनेछ ॥१८॥

अब्विन्दुं यः कुशाग्रेण मासिमासि समश्नुते । न्यायतो यश्चरेद्भैक्ष्यं पूर्वोक्तात्स विशिष्यते ॥१९॥
जो उचित किसिमले भिक्षाटन गर्दछ र जो कुशको टुप्पोले महिनाको एक पटक पानी पिउँदछ यिनमा पहिलो श्रेष्ठ
हुन्छ ॥१९॥

जरामरणगर्भेभ्यो भीतस्य नरकादिषु । एवं दाययते तस्मात्तद्भैक्ष्यमिति संस्मृतम् ॥२०॥
भिक्षावृत्तिले त्यो मानिसको पापलाई हरण गर्दछ जो बुढ्यौली, मृत्यु, पुनर्जन्म र नरकवासबाट डराइरहेको हुन्छ
॥२०॥

दधिभिक्षाः पयोभक्षा ये चान्ये जीवक्षीणकाः । सर्वे ते भैक्ष्यभक्षस्य कलां नार्हन्ति षोडशीम् ॥२१॥
जो नित्य दही र दूध खान्छन् र जो जीवलाई क्षीण गर्दछन् (खान्छन्) ती भिक्षाजीविको १६ भागको एक भाग
बराबर पनि हुँदैनन् ॥२१॥

भस्मशायी भवेन्नित्यं भिक्षाचारी जितेन्द्रियः । य इच्छेत्परमं स्थानं व्रतं पाशुपतं चरेत् ॥२२॥
सर्वोच्च स्थान चाहने योगीले नित्य खरानीमा शयन गर्नु पर्दछ । इन्द्रियजित भई भिक्षाटन र पाशुपत व्रत गर्नु
पर्दछ ॥२२॥

योगिनाञ्चैव सर्वेषां श्रेष्ठं चान्द्रायणं भवेत् । एकं द्वे त्रीणि चत्वारि शक्तितो वा समाचरेत् ॥२३॥
चान्द्रायण व्रत योगीका लागि उत्तम हुन्छ । आफ्नो शक्ति अनुसार एक, दुई, तीन या चार बार यो व्रत गर्नु पर्दछ
॥२३॥

अस्तेयं ब्रह्मचर्यं च अलोभस्त्याग एव च । व्रतानि पञ्च भिक्षूणामहिंसा परमा त्विह ॥२४॥
भिक्षुका लागि चोरी नगर्नु, ब्रह्मचर्य, अक्रोध, त्याग तथा अहिंसा -यि पाँच श्रेष्ठ व्रत हुन् ॥२४॥
अक्रोधो गुरुशुश्रुषा शौचमाहारलाघवम् । नित्यं स्वाध्याय इत्येते नियमाः परिकीर्त्तिताः ॥२५॥

नरिसाउनु, गुरुको सेवा गर्नु, स्वच्छ रहनु, कम खानु र वेदको अध्ययन गर्नुलाई नियम भनी बताइएको छ । २५।
बीजयोनिगुणा वस्तुबन्धः कर्मभिरेव च । यथा द्विप इवारण्ये मनुष्याणां विधीयते ॥२६॥
बीज र योनीको गुण तथा बन्धन कर्म अनुसार हुने गर्दछ । जसरी बनको हात्तीको भाग्य लेखिएको हुन्छ त्यसरी
नै मानिसको पनि लेखिएको हुन्छ । २६।

देवैस्तुल्याः सर्वयज्ञक्रियास्तु यज्ञाज्जाप्यं ज्ञानमाहुश्च जाप्यात् । ज्ञानद्वयानां सङ्गरागादपेतं तस्मिन्प्राप्ते
शाश्वतस्योपलम्भः ॥२७॥

सबै यज्ञ अनुष्ठान देवतुल्य हुन् तर जपयज्ञ यज्ञमा श्रेष्ठ हुन्छ । जपभन्दा ज्ञान र ज्ञानभन्दा सबै खाले राग
आदिबाट रहित ध्यान श्रेष्ठ हुन्छ । २७।

दमः शमः सत्यमकल्मषत्वं मौनञ्च भूतेष्वखिलेषु चार्जवम् । अतिन्द्रियं ज्ञानमिदं तथा शिवं प्राहुस्तथा
ज्ञानविशुद्धबुद्धयः ॥२८॥

मन नियन्त्रण, इन्द्रिय दमन, सत्यता, पापहीनता, मौनता, सबै प्राणीप्रति सज्जनता र अतीन्द्रिय ज्ञान-यि
गुणलाई ज्ञानबाट विशुद्ध बुद्धि भएकाले शुभ बताएका छन् । २८।

समाहिता ब्रह्मपरोप्रमादी शुचिस्ततैकान्तरतिर्जितेन्द्रियः । समाप्नुयाद्योगमिमं महात्मा महर्षयश्चैवमनिन्दितामलाः
॥२९॥

प्राप्यतेऽभिमतान् देशाने अङ्कुशेन निवारितः । एतन्मार्गेण शुद्धेन दग्धबीजो ह्यकल्मषः ॥३०॥
सदाचाररताः शान्ताः स्वधर्मपरिपालकाः । सर्वाल्लोकान् विनिर्जित्य ब्रह्मलोकं व्रजन्ति ते ॥३१॥
पितामहेनोपदिष्टो धर्मः साक्षात्सनातनः । सर्वलोकोपकारार्थं शृणुध्वं प्रवदामि वः ॥३२॥
गुरूपदेशयुक्तानां वृद्धानां क्रमवत्तिनाम् । अभ्युत्थानादिकं सर्वं प्रणामञ्चैव कारयेत् ॥३३॥
अष्टाङ्गप्रणिपातेन त्रिधा न्यस्तेन सुव्रताः ! । त्रिः प्रदक्षिणयोगेन वन्द्यो वै ब्रह्मणो गुरुः ॥३४॥
ज्येष्ठान्येऽपि च ते सर्वे वन्दनीया विजानता । आज्ञाभङ्गं न कुर्वीत यदीच्छत्सिद्धिमुत्तमाम् ॥३५॥
धातुशून्यबिलक्षेत्रक्षुद्रमन्त्रोपजीवनम् । विषग्रहविडम्बादीन्वर्जयेत्सर्वयत्नतः ॥३६॥
कैतवं वित्तशाठ्यं च पैशुन्यं वर्जयेत्सदा । अतिहासमवष्टम्भं लीलास्वेच्छाप्रवर्तनम् ॥३७॥
वर्जयेत्सर्वयत्नेन गुरुणामपि सन्निधौ । तद्वाक्यप्रतिकूलञ्च अयुक्तं वै गुरोर्वचः ॥३८॥
न वदेत्सर्वयत्नेन अनिष्टं न स्मरेत्सदा । यतीनामासनं वस्त्रं दण्डाद्यं पादुके तथा ॥३९॥
माल्यं च शयनस्थानं पात्रं छायाञ्च यत्नतः । यज्ञोपकरणाङ्गं च स्पृशेद्द्वैपदेन च ॥४०॥
देवद्रोहं गुरुद्रोहं न कुर्यात्सर्वयत्नतः । कृत्वा प्रमादतो विप्राः ! प्रणवस्यायुतं जपेत् ॥४१॥
देवद्रोहगुरुद्रोहात्कोटिमात्रेण शुध्यति । महापातकशुद्ध्यर्थं तथैव च यथाविधि ॥४२॥
पातकी च तदर्धेन शुध्यते वृत्तवान्यदि । उपपातकिनः सर्वे तदर्धेनैव सुव्रताः ! ॥४३॥
सन्ध्यालोपे कृते विप्रः त्रिरावृत्त्यैव शुद्ध्यति । आह्निकच्छेदने जाते शतमेकमुदाहृतम् ॥४४॥
लङ्घने समयानां तु अभक्ष्यस्य च भक्षणे । अवाच्यवाचनञ्चैव सहस्राच्छुद्धिरुच्यते ॥४५॥
काकोलूककपोतानां पक्षिणामपि घातने । शतमष्टोत्तरं जप्त्वा मुच्यते नात्र संशयः ॥४६॥
यः पुनस्तत्त्ववेत्ता च ब्रह्मविद्ब्रह्मणोत्तमः । स्मरणाच्छुद्धिमाप्नोति नात्र कार्या विचारणा ॥४७॥
नैवमात्मविदामस्ति प्रायश्चित्तानि चोदना । विश्वस्यैव हि ते शुद्धा ब्रह्मविद्याविदो जनाः ॥४८॥
योगध्यानैकनिष्ठाश्च निर्लेपाः काञ्चन यथा । शुद्धानां शोधनं नास्ति विशुद्धा ब्रह्मविद्यया ॥४९॥
उद्धृतानुष्णपेनाभिः पूताभिर्वस्त्रचक्षुषा । अद्भिः समाचरेत्सर्वं वर्जयेत्कलुषोदकम् ॥५०॥
गन्धवर्णरसैर्दुष्टमशुचिस्थानसंस्थितम् । पङ्काशमदूषितं चैव सामुद्रं पल्वलोदकम् ॥५१॥
सशैवालं तथान्यैर्वा दोषैर्दुष्टं विवर्जयेत् । वस्त्रशौचान्वितः कुर्यात्सर्वकार्याणि वै द्विजाः ! ॥५२॥
नमस्कारादिकं सर्वं गुरुशुश्रूषणादिकम् । वस्त्रशौचविहीनात्मा ह्यशुचिर्नात्र संशयः ॥५३॥
देवकार्योपयुक्तानां प्रत्यहं शौचमिष्यते । इतरेषां हि वस्त्राणां शौचं कार्यं मलागमे ॥५४॥
वर्जयेत्सर्वयत्नेन वासोऽन्यैर्विधृतं द्विजाः । कौश्याविकयो रुक्षैः शौमाणां गौरसर्षपैः ॥५५॥
श्रीफलैरंशुपट्टानां कुतपानामरिष्टकैः । चर्मणां विदलानां च वेत्राणां वस्त्रवन्मतम् ॥५६॥
वल्कलानां तु सर्वेषां छत्रचामरयोरपि । चैलवच्छौचमाख्यातं ब्रह्मविद्भिर्मुनीश्वरैः ॥५७॥
भस्मना शुद्ध्यते कांस्यं क्षारेणायसमुच्यते । ताम्रमम्लेन वै विप्रास्त्रपुसीसकयोरपि ॥५८॥

हैममद्भिः शुभं पात्रं रौप्यपात्रं द्विजोत्तमाः ! । मण्यश्मशङ्कमुक्तानां शौचं तैजसवत्स्मृतम् ॥५९॥
 अग्नेरपाञ्च संयोगादत्यन्तोपहतस्य च । रसानामिह सर्वेषां शुद्धिरुत्प्लवनं स्मृतम् ॥६०॥
 तृणकाष्ठादिवस्तूनां शुभेनाभ्युक्षणं स्मृतम् । उष्णेन वारिणा शुद्धिस्तथा सुक्खुवयोरपि ॥६१॥
 तथैव यज्ञपात्राणां मुशलोल्खलस्य च । शृङ्गास्थिदारुदन्तानां तक्षणेनैव शोधनम् ॥६२॥
 संहतानां महाभागा ! द्रव्याणां प्रोक्षणं स्मृतम् । असंहतानां द्रव्याणं प्रत्येकं शौचमुच्यते ॥६३॥
 अभुक्तराशिधान्यानामेकदेशस्य धूषणे । तावन्मात्रं समुद्धृत्य प्रोक्षयेद्द्वै कुशाम्भसा ॥६४॥
 शाकमूलफलादीनां धान्यवच्छुद्धिरिष्यते । मार्जनोन्मार्जनैर्वैश्वं पुनःपाकेन मृन्मयम् ॥६५॥
 उल्लेखनेनाङ्गनेन तथा सम्मार्जनेन च । गोनिवासेन वै शुद्धा सेचनेन धरा स्मृता ॥६६॥
 भूमिस्थमुदकशुद्धं वैतृष्यं यत्र गौर्व्रजेत् । अव्याप्तं यदमेध्येन गन्धवर्णरसान्वितम् ॥६७॥
 वत्सः शुचिः प्रस्रवणे शकुनिः फलपातने । स्वादारास्यं गृहस्थानां रतौ भार्याभिकाङ्क्षया ॥६८॥
 हस्ताभ्यां क्षालितं वस्त्रं कारुणा च यथाविधि । कुशाम्बुना सुसम्प्रोक्ष्य गृहीयाद्धर्मवित्तमः ॥६९॥
 पण्यं प्रसारितञ्चैव वर्णाश्रमविभागशः । शुचिराकरजं तेषां श्वामृगग्रहणे शुचिः ॥७०॥
 छाया च विप्लुषो विप्रा मक्षिकाद्या द्विजोत्तमाः । रजोभूर्वायुरग्निश्च मेध्यानि स्पृशन्ति सदा ॥७१॥
 सुप्त्वा भुक्त्वा च वै विप्राः ! क्षुत्त्वा पीत्वा च वै तथा । छीवित्वाध्ययनादौ च शुचिरप्याचमेत्पुनः ॥७२॥
 पादौ स्पृशन्ति ये चापि पराचमनबिन्दवः । ते पार्थिवैः समा ज्ञेया न तैरप्रयतो भवेत् ॥७३॥
 कृत्वा च मैथुनं स्पृष्ट्वा पतितं कुक्कुटादिकम् । सूकरं चैव काकादि श्वानमुष्ट्रं खरं तथा ॥७४॥
 यूपं चाण्डालकाद्यांश्च स्पृष्ट्वा स्नानेन शुध्यति । रजस्वलां सूतिकां च न स्पृशेदन्तयजामपि ॥७५॥
 सूतिकाशौचसंयुक्तः शावाशौचसमन्वितः । संस्पृशेन्न रजस्तासां स्पृष्ट्वा स्नात्वैव शुध्यति ॥७६॥
 नैवाशौचं यतीनां च वनस्थब्रह्मचारिणाम् । नैष्ठिकानां नृपाणाञ्च मण्डलीनां च सुव्रताः ! ॥७७॥
 ततः कार्यविरोधाद्धि नृपाणां नान्यथा भवेत् । वैखानसानां विप्राणां पतितानामसम्भवात् ॥७८॥
 असञ्चयद्विजानाञ्च स्नानमात्रेण नान्यथा । तथा संनिहितानां च यज्ञार्थं दीक्षितस्य च ॥७९॥
 एकाहाद्यज्ञयाजीनां शुद्धिरुक्ता स्वयम्भुवा । ततस्त्वधीतशाखानाञ्चतुर्भिः सर्वदेहिनाम् ॥८०॥
 सूतकं प्रेतकं नास्तित्यहादूर्ध्वममुत्र वै । अवार्गेकादशाहान्तं बान्धवानां द्विजोत्तमाः ! ॥८१॥
 स्नानमात्रेण वै शुद्धिर्मरणे समुपस्थिते । तत ऋतुत्रयादवर्गिकाहः परिगीयते ॥८२॥
 सप्तवर्षात्ततश्चार्वाक् त्रिरात्रं हि ततः परम् । दशाहं ब्राह्मणानां वै प्रथमेऽहनि वा पितुः ॥८३॥
 दशाहं सूतिकाशौचं मातुरप्येवमव्ययाः । अर्वाक् त्रिवर्षात्स्नानेन बान्धवानां पितुः सदा ॥८४॥
 अष्टब्दादेकरात्रेण शुद्धिः स्याद् बान्धवस्य तु । द्वादशाब्दात्ततश्चार्वाक् त्रिरात्रं स्त्रीषु सुव्रताः ! ॥८५॥
 सपिण्डता च पुरुषे सप्तमे विनिवर्तते । अतिक्रान्ते दशाहे तु त्रिरात्रमशुचिर्भवेत् ॥८६॥
 ततः सन्निहितो विप्रश्चार्वाक् पूर्वं तदेव वै । संवत्सरे व्यतीते तु स्नानमात्रेण शुध्यति ॥८७॥
 स्पृष्ट्वा प्रेतं त्रिरात्रेण धर्मार्थं स्नानमुच्यते । दाहकानां च नेतृणां स्नानमात्रमबान्धवे ॥८८॥
 अनुगम्य च वै स्नात्वा घृतं प्राश्य विशुध्यति । आचार्यमरणे चैव त्रिरात्रं श्रोत्रिये मृते ॥८९॥
 पक्षिणी मातुलानां च सोदराणां च वा द्विजाः । भूपानां मण्डलीनां च सद्यो नीराष्ट्रवासिनाम् ॥९०॥
 केवलं द्वादशाहेन क्षत्रियाणां द्विजोत्तमाः । नाभिषिक्तस्य चाशौचं संप्रमादेषु वै रणे ॥९१॥
 वैश्यः पञ्चदशाहेन शूद्रो मासेन शुध्यति । इति संक्षेपतः प्रोक्ता द्रव्यशुद्धिरनुत्तमा ॥९२॥
 अशौचञ्चानुपूर्वेण यतीनां नैव विद्यते । त्रेताप्रभृति नारीणां मासि मास्यार्त्तवं द्विजाः ! ॥९३॥
 कृते सकृद्युगवशाज्जायन्ते वै सहैव तु । प्रयान्ति च महाभागा भार्याभिः कुरवो यथा ॥९४॥
 वर्णाश्रमव्यवस्था च त्रेताप्रभृति सुव्रताः । भारते दक्षिणे वर्षे व्यवस्था नेतरेष्वथ ॥९५॥
 महावीते सुवीते च जम्बूद्वीपे तथाष्टसु । शाकद्वीपादिषु प्रोक्तो धर्मो वै भारते यथा ॥९६॥
 रसोल्लासा कृते वृत्तिस्त्रेतायां गृहवृक्षजा । सैवात्तर्ध्वकृताद्दोषाद्वाग्द्वेषादिभिर्नृणाम् ॥९७॥
 मैथुनात्कामतो विप्रास्तथैव परुषादिभिः । यवाद्याः सम्प्रजायन्ते ग्राम्यारण्याश्चतुर्दश ॥९८॥
 ओषधश्च रजोदोषात् स्त्रीणां रागादिभिर्नृणाम् । अकालकृष्टा विध्वस्ताः पुनरुत्पादितास्तथा ॥९९॥
 तस्मात्सर्वप्रयत्नेन न सम्भाष्या रजस्वला । प्रथमेऽहनि चाण्डाली यथा वर्ज्या तथाङ्गना ॥१००॥
 द्वितीयेऽहनि विप्रा हि यथा वै ब्रह्मघातिनी । तृतीयेऽहनि तदर्द्धेन चतुर्थेऽहनि सुव्रता ॥१०१॥

स्नात्वार्धमासात्संशुद्धा ततः शुद्धिर्भविष्यति । आषोडशात्ततः स्त्रीणां मूत्रवच्छौचमिष्यते ॥१०२॥
 पञ्चरात्रं तथास्पृश्या रजसा वर्तते यदि । सा विंशद्विसादूर्ध्वं रजसा पूर्ववत्तथा ॥१०३॥
 स्नाने शौचं तथा गानं रोदनं हसनं तथा । यानमभ्यञ्जनं नारी द्यूतं चैवानुलेपनम् ॥१०४॥
 दिवास्वप्नं विशेषेण तथा वै दन्तधावनम् । मैथुनं मानसं वापि वाचिकं देवतार्चनम् ॥१०५॥
 वर्जयेत्सर्वयत्नेन नमस्कारं रजस्वला । रजस्वलाङ्गनास्पर्शसंभाषे च रजस्वला ॥१०६॥
 सन्त्यागञ्चैव वस्त्राणां वर्जयेत्सर्वयत्नतः । स्नात्वान्यपुरुषं नारी न स्पृशेत्तु रजस्वला ॥१०७॥
 ईक्षयेद्भास्करं देवं ब्रह्मकूर्चं ततः विवेत् । केवलं पञ्चगव्यं वा क्षीरं वा चात्मशुद्धये ॥१०८॥
 चतुर्थ्या स्त्री न गम्या तु गतोऽल्पायुः प्रसूयते । विद्याहीनं व्रतभ्रष्टं पतितं पारदारिकम् ॥१०९॥
 दारिद्र्यार्णवमग्नञ्च तनयं सा प्रसूयते । कन्यार्थिनैव गन्तव्या पञ्चम्यां विधिवत्पुनः ॥११०॥
 रक्ताधिव्याद्धवेन्नारी शुक्ताधिव्ये भवेत्पुमान् । समे नपुसंकञ्चैव पञ्चम्यां कन्यका भवेत् ॥१११॥
 षष्ठ्यां गम्या महाभागा सत्पुत्रजननी भवेत् । पुत्रत्वं व्यञ्जयेत्तस्य जातपुत्रो महाद्युतिः ॥११२॥
 पुमिति नरकस्याख्या दुःखं च नरकं विदुः । पुंसस्त्राणान्वितं पुत्रं तथाभूतं प्रसूयते ॥११३॥
 सप्तम्यां चैव कन्यार्थि गच्छेत्सैव प्रसूयते । अष्टम्यां सर्वसम्पन्नं तनयं सम्प्रसूयते ॥११४॥
 नवम्यां दारिका यार्थि दशम्यां पण्डिता भवेत् । एकादश्यां तथा नारी जनयेत्सैव पूर्ववत् ॥११५॥
 द्वादश्यां धर्मतत्त्वज्ञं श्रौतस्मार्त्तप्रवर्तकम् । त्रयोदश्यां जडां नारी सर्वसङ्करकारिणीम् ॥११६॥
 जनयत्यङ्गना यस्मान्न गच्छेत्सर्वयत्नतः । चतुर्दश्यां यदा गच्छेत्सा पुत्रजननी भवेत् ॥११७॥
 पञ्चदश्यां च धर्मिष्ठां षोडश्यां ज्ञानपारगम् । स्त्रीणां वै मैथुने काले वामपार्श्वे प्रभञ्जनः ॥११८॥
 चरेद्यदि भवेन्नारी पुमांसं दक्षिणे लभेत् । स्त्रीणां मैथुनकाले तु पापग्रहविवर्जिते ॥११९॥
 उक्तकाले शुचिर्भूत्वा शुद्धां गच्छेच्छुचिस्मिताम् । इत्येवं सम्प्रसङ्गेन यतीनां धर्मसङ्गहे ॥१२०॥
 सर्वेषामेव भूतानां सदाचारः प्रकीर्तितः । यः पठेच्छृणुयाद्वापि सदाचारं शुचिर्नरः ॥१२१॥
 श्रावयेद्वा यथान्यायं ब्राह्मणान् दग्धकिल्बिषान् । ब्रह्मलोकमनुप्राप्य ब्रह्मणा सह मोदते ॥१२२॥
 इति श्रीलिङ्गमहापुराणे पूर्वभागे सदाचारकथनं नामेकोननवति तमोऽध्यायः ॥८९॥

आदितः श्लोकानां समष्ट्यङ्काः-५,४९२+१२२=५,६१४



॥ अथ नवतितमोऽध्यायः ॥

सूत उवाच ॥

अथ ऊर्ध्वं प्रवक्ष्यामि यतीनामिह निश्चितम् । प्रायश्चित्तं शिवप्रोक्तं यतीनां पापशोधनम् ॥१॥
 पापं हि त्रिविधं ज्ञेयं वाङ्मनः कायसम्भवम् । सततं हि दिवा रात्रौ येनेदं वेष्टयते जगत् ॥२॥
 तत्कर्मणा विनाप्येष तिष्ठतीति परा श्रुतिः । क्षणमेवं प्रयोज्यं तु आयुष्यं तु विधारणम् ॥३॥
 भवेद्योगोऽप्रमत्तस्य योगो हि परमं बलम् । न हि योगात्परं किञ्चिन्नराणां दृश्यते शुभम् ॥४॥
 तस्माद्योगं प्रशंसन्ति धर्मयुक्ता मनीषिणः । अविद्यां विद्याया जित्वा प्राप्यैश्वर्यमनुत्तमम् ॥५॥
 दूष्वापरावरं धीराः परं गच्छन्ति तत्पदम् । व्रतानि यानि भीक्षूणां तथैवोपव्रतानि च ॥६॥
 एकैकतिक्रमे तेषां प्रायश्चित्तं विधीयते । उपेत्य तु स्त्रियं कामात्प्रायश्चित्तं विनिर्दिशेत् ॥७॥
 प्राणायामसमायुक्तं चरेत्सान्तपनं व्रतम् । ततश्चरति निर्देशात्कृच्छ्रान्ते समाहितः ॥८॥
 पुनराश्रममागत्य चरेद्भिक्षुरतन्द्रितः । न धर्मयुक्तमनृतं हिनस्तीति मनीषिणः ॥९॥
 तथापि न च कर्तव्यं प्रसङ्गो ह्येष दारुणः । अहोरात्रपवासश्च प्राणायामशतं तथा ॥१०॥
 असद्वादो न कर्तव्यो यतिना धर्मलिप्सुना । परमापद्रुतेनापि न कार्यं स्तेयमप्युत ॥११॥
 स्तेयादभ्यधिकः कश्चिन्नास्त्यधर्म इति श्रुतिः । हिंसा ह्येषा परा सृष्टा स्तैन्यं वै कथितं तथा ॥१२॥
 यदेतद्द्रविणं नाम प्राणा ह्येते बहिश्चराः । स तस्य हरते प्राणान्यो यस्य हरते धनम् ॥१३॥
 एवं कृत्वा सुदुष्टात्मा भिन्नवृत्तो व्रताच्युतः । भूयो निर्वेदमापन्नश्चरेच्चान्द्रायणं व्रतम् ॥१४॥
 विधिना शास्त्रदृष्टेन संवत्सरमिति श्रुतिः । ततः संवत्सरस्यान्ते भूयः प्रक्षीणकल्मषः ॥
 पुनर्निर्वेदमापन्नश्चरेद्भिक्षुरतन्द्रितः ॥१५॥

अहिंसा सर्वभूतानां कर्मणा मनसा गिरा । अकामादपि हिंसेत यदि भिक्षुः पशून् कृमीन् ॥१६॥
 कृच्छातिकृच्छं कुर्वीत चान्द्रायणमथापि वा । स्कन्देदिन्द्रियदौर्बल्यात् स्त्रियं दृष्ट्वा यतिर्यदि ॥१७॥
 तेन धारयितव्या वै प्राणायामास्तु षो डश । दिवास्कन्नस्य विप्रस्य प्रायश्चित्तं विधीयते ॥१८॥
 त्रिरात्रमुपवासाश्च प्राणायामशतं तथा । रात्रौ स्कन्नः शुचिः स्नात्वा द्वादशैव तु धारणा ॥१९॥
 प्राणायामेन शुद्धात्मा विरजा जायते द्विजाः ! । एकान्नं मधुमांसं वा अश्रुतान्नं तथैव च ॥२०॥
 अभोज्यानि यतीनान्तु प्रत्यक्षालवणानि च । एकैकातिक्रमात्तेषां प्रायश्चित्तं विधीयते ॥२१॥
 प्राजापत्येन कृच्छ्रेण ततः पापात्प्रमुच्यते । व्यतिक्रमाश्च ये केचिद्वाङ्मनः कायसम्भवाः ॥२२॥

सद्भिः सह विनिश्चित्य यदब्रूयुस्तत्समाचरेत् ॥२३॥

चरेद्धि शुद्धः समलोष्ठकाञ्चनः समस्तभूतेषु च सत्समाहितः । स्थानं ध्रुवं शाश्वतमव्ययन्तु परं हि गत्वा न पुनर्हि
 जायते ॥२४॥

इति श्रीलिङ्गमहापुराणे पूर्वभागे यतिप्रायाश्चित्तं नाम नवतितमोऽध्यायः ॥९०॥

आदितः श्लोकानां समष्ट्यङ्काः-५,६१४+२४=५,६३८



॥ अथैकनवतितमोऽध्यायः ॥

सूत उवाच ॥

अत ऊर्ध्वं प्रवक्ष्यामि अरिष्टानि निबोधत । येन ज्ञानविशेषेण मृत्युं पश्यन्ति योगिनः ॥१॥
 अरुन्धती ध्रुवं चैव सोमच्छायां महापथम् । यो न पश्येन्न जीवेत्स नरः संवत्सरात्परम् ॥२॥
 अरश्मिवन्तमादित्यं रश्मिवन्तं च पावकम् । यः पश्यति न जीवेद्वै मासादेकादशात्परम् ॥३॥
 वमेन्मूत्रं पुरीषं च सुवर्णं रजतं तथा । प्रत्यक्षामथवा स्वप्ने दशमासान्न जीवति ॥४॥
 रुक्मवर्णं दुग्धं पश्येद्गन्धर्वनगराणि च । पश्येत्प्रेतपिशाचांश्च नवमासान् स जीवति ॥५॥
 अकस्माच्च भवेत्स्थूलो ह्यकस्माच्च कृशो भवेत् । प्रकृतेश्च निवर्त्तत चाष्टौ मासांश्च जीवति ॥६॥
 अग्रतः पृष्ठतो वापि खण्डं यस्य पदं भवेत् । पांसुके कर्दमे वापि सप्तमासान्स जीवति ॥७॥
 काकः कपोतो गृध्रो वा निलीयेद्यस्य मूर्धनि । क्रव्यादो वा खगो यस्य षण्मासान्नाति वर्त्तते ॥८॥
 गच्छेद्वायसपङ्कीभिः पांसुवर्षेण वा पुनः । स्वच्छायां विकृतां पश्येच्चतुः पञ्च स जीवति ॥९॥
 अनग्रे विद्युतं पश्येदक्षिणां दिशमास्थिताम् । उदके धनुरैदं वा त्रीणि द्वौ वा स जीवति ॥१०॥
 अप्सु वा यदि वादर्शे यो ह्यात्मानं न पश्यति । अशिरस्कं तथा पश्येन्मासादूर्ध्वं न जीवति ॥११॥
 शवगन्धि भवेद्गात्रं वसागन्धमथापि वा । मृत्युर्ह्युपागतस्तस्य अर्धमासान्न जीवति ॥१२॥
 यस्य वै स्नातमात्रस्य हृदयं परिशुष्यति । धूमं वा मस्तकात्पश्येद्दशहान्न स जीवति ॥१३॥
 सम्भिन्नो मारुतो यस्य मर्मस्थानानि कृन्तति । अद्भिः स्पृष्टो न हृष्येत तस्य मृत्युरुपस्थितः ॥१४॥
 ऋक्षवानरयुक्तेन रथेनाशां च दक्षिणाम् । गायन्नृत्यन्वेजत्स्वप्ने विद्यान्मृत्युरुपस्थितः ॥१५॥
 कृष्णाम्बरधरा श्यामा गायन्ती वाप्यथाङ्गना । यं नयेदक्षिणामाशां स्वप्ने सोऽपि न जीवति ॥१६॥
 छिद्रं वा स्वस्य कण्ठस्य स्वप्ने यो वीक्षते नरः । नग्नं वा श्रमणं दृष्ट्वा विद्यान्मृत्युमुपस्थितम् ॥१७॥
 आमस्तकतलाद्यस्तु निमज्जेत्पङ्कसागरे । दृष्ट्वा तु तादृशं स्वप्नं सद्य एव न जीवति ॥१८॥
 भस्माङ्गारांश्च केशांश्च नदीं शुष्कां भुजङ्गमान् । पश्येद्यो दशरात्रं तु न स जीवति तादृशः ॥१९॥
 कृष्णैश्च विकटैश्चैव पुरुषैरुद्यतायुधैः । पाषाणैस्ताड्यते स्वप्ने यः सद्यो न स जीवाति ॥२०॥
 सूर्योदये प्रत्युषसि प्रत्यक्षं यस्य वै शिवाः । क्रोशन्त्यभिमुखं प्रेत्य स गतायुर्भवेन्नरः ॥२१॥
 यस्य वा स्नातमात्रस्य हृदयं पीड्यते भृशम् । जायते दन्तहर्षश्च तं गतायुषमादिशेत् ॥२२॥
 भूयोभूयस्त्रसेद्यस्तु रात्रौ वा यदि वा दिवा । दीपगन्धश्च नाघ्राति विद्यान्मृत्युमुपस्थितम् ॥२३॥
 रात्रौ चेन्द्रधनुः पश्येद्दिवा नक्षत्रमण्डलम् । परनेत्रेषु चात्मानं न पश्येन्न स जीवति ॥२४॥
 नेत्रमेकं सवेद्यस्य कर्णौ स्थानाच्च भ्रश्यतः । वक्रा च नासा भवति विज्ञेयो गतजीवितः ॥२५॥
 यस्य कृष्णा खरा जिह्वा पद्माभासश्च वै मुखम् । गण्डे वा पिण्डकारक्ते तस्य मृत्युरुपस्थितः ॥२६॥
 मुक्तकेशो हसंश्चैव गायन्नृत्यंश्च यो नरः । याम्यामभिमुखं गच्छेत्तदन्तं तस्य जीवितम् ॥२७॥

यस्य श्वेतवनाभासा श्वेतसर्षपसंनिभा । श्वेता च मूर्तिर्ह्यसकृत्तस्य मृत्युरुपस्थितः ॥२८॥
 उष्ट्रा वा रासभा वाभियुक्ताः स्वप्ने रथे शुभाः । यस्य सोऽपि न जीवेत्तु दक्षिणाभिमुखो गतः ॥२९॥
 द्वे वाथ परमेऽरिष्टे एकीभूतः परं भवेत् । घोषं न शृणुयात्कर्णेज्योतिर्नेत्रे न पश्यति ॥३०॥
 श्वप्ने यो निपतेत्स्वप्ने द्वारञ्चापि पिधीयते । न चोत्तिष्ठति यः श्वभ्रातृदन्तं तस्य जीवतम् ॥३१॥
 ऊर्ध्वा च दृष्टिर्न च संप्रतिष्ठा रक्ता पुनः संपरिवर्त्तमाना । मुखस्य शोषः सुषिरा च नाभिरत्युष्णमूत्रो विषमस्थ एव ॥३२॥

दिवा वा यदि वा रात्रौ प्रत्यक्षं यो निहन्यते । हन्तारं न च पश्येच्च स गतायुर्न जीवति ॥३३॥
 अग्निप्रवेशं कुरुते स्वप्नान्ते यस्तु मानवः । स्मृतिं नोपलभेच्चापि तदन्तं तस्य जीवितम् ॥३४॥
 यस्तु प्रावरणं शुक्लं स्वकं पश्यति मानवः । कृष्णं रक्तमपि स्वप्ने तस्य मृत्युरुपस्थितः ॥३५॥
 अरिष्टे सूचिते देहे तस्मिन्काल उपस्थिते । त्यक्त्वा खेदं विषादञ्च उपेक्षेदबुद्धिमान्नरः ॥३६॥
 प्राचीं वा यदि वोदीचीं दिशं निष्क्रम्य वै शुचिः । समेति स्थावरे देशे विविक्ते जन्तुवर्जिते ॥३७॥
 उदङ्मुखः प्राङ्मुखो वा स्वस्थश्चाचान्त एव च । स्वस्तिकेनोपविष्टस्तु नमस्कृत्वा महेश्वरम् ॥३८॥
 समकायशिरोग्रीवो धारयन्नावलोकयेत् । यथा दीपो निवातस्थो नेङ्गते सोपमा स्मृता ॥३९॥
 प्रागुदक्प्रवणे देशे तथा युञ्जीत शास्त्रवित् । कामं वितर्कं प्रीतिं च सुखदुःखे उभे तथा ॥४०॥
 निगृह्य मनसा सर्वं शुक्लं ध्यानमनुस्मरेत् । घ्राणे च रसने नित्यं चक्षुषी स्पशति तथा ॥४१॥
 श्रोत्रे मनसि बुद्धौ च तत्र वक्षसि धारयेत् । कालकर्माणि विज्ञाय समूहेष्वेव नित्यशः ॥४२॥
 द्वादशाध्यात्ममित्येवं योगधारणमुच्यते । शतमर्द्धशतं वापि धारणां मूर्ध्नि धारयेत् ॥४३॥
 विन्नस्य धारणायोगाद्यायुरूर्ध्वं प्रवर्त्तते । ततश्चापूरयेद्देहमोङ्कारेण समन्वितः ॥४४॥
 तथोङ्कारमयो योगी अक्षरे त्वक्षरी भवेत् । अत ऊर्ध्वं प्रवक्ष्यामि ओङ्कारप्राप्तिलक्षणम् ॥४५॥
 एष त्रिमात्रो विज्ञेयो व्यञ्जनञ्चात्र चेश्वरः । प्रथमा विद्युती मात्रा द्वितीया तामसी स्मृता ॥४६॥
 तृतीयां निर्गुणां चैव मात्रामक्षरगामिनीम् । गान्धारी चैव विज्ञेया गान्धरस्वरसम्भवा ॥४७॥
 पिपीलिकागतिस्पृशां प्रयुक्ता मूर्ध्नि लक्ष्यते । यथा प्रयुक्त ओंकारः प्रतिनिर्याति मूर्द्धनि ॥४८॥
 तथोङ्कारमयो योगी त्वक्षरो त्वक्षरी भवेत् । प्र णवो धनुः शरो ह्यात्मा ब्रह्मलक्षणमुच्यते ॥४९॥
 अप्रमत्तेन वेद्धव्यं शरवत्तन्मयो भवेत् । ओमित्येकाक्षरं ह्येतद्गुहायां निहितं पदम् ॥५०॥
 ओमित्येतत्त्रयो लोकास्त्रयो वेदास्त्रयोऽग्नयः । विष्णुक्रमास्त्रयस्त्वेते ऋक्सामानि यजूंषि च ॥५१॥
 मात्रा चार्धश्च तिस्रस्तु विज्ञेयाः परमार्थतः । तत्प्रयुक्तस्तु यो योगी तस्य सालोक्यमाप्नुयात् ॥५२॥
 अकारो ह्यक्षरो ज्ञेय उकारः सहितः स्मृतः । मकारसहितोङ्कारस्त्रिमात्र इति संज्ञितः ॥५३॥
 अकारस्त्वेष भूर्लोक उकारो भुव उच्यते । सव्यञ्जनो मकारस्तु स्वर्लोक इति गीयते ॥५४॥
 ओङ्कारस्तु त्रयो लोकाः शिरस्तस्य त्रिविष्टपम् । भुवनाङ्गञ्च तत्सर्वं ब्राह्मं तत्पदमुच्यते ॥५५॥
 मात्रापादो रुद्रलोको ह्यमात्रं तु शिवं पदम् । एवं ज्ञानविशेषेण तत्पदं समुपास्यते ॥५६॥
 तस्माद्ध्यानरतिर्नित्यममात्रं हि तदक्षरम् । उपास्यं हि प्रयत्नेन शाश्वतं सुखमिच्छता ॥५७॥
 ह्रस्वा तु प्रथमा मात्रा ततो दीर्घा त्वनन्तरम् । ततः प्लुतवती चैव तृतीया चोपदिश्यते ॥५८॥
 एतास्तु मात्रा विज्ञेया यथावदनुपूर्वशः । यावदेव तु शक्यन्ते धार्यन्ते तावदेव हि ॥५९॥
 इन्द्रियाणि मनो बुद्धिं ध्यायन्नात्मनि यः सदा । अर्धं तन्मात्रमपि चेच्छृणु यत्फलमाप्नुयात् ॥६०॥
 मासेमासेऽश्वमेधेन यो यजेत शतं समाः । तेन यत्प्राप्यते पुण्यं मात्रया तदवाप्नुयात् ॥६१॥
 न तथा तपसोग्रेण न यज्ञैर्भूरिदक्षिणैः । यत्फलं प्राप्यते सम्यङ्मात्रया तदवाप्नुयात् ॥६२॥
 तत्र चैषा तु या मात्रा प्लुता नामोपदिश्यते । एषा एव भवेत्कार्या गृहस्थानां तु योगिनाम् ॥६३॥
 एषा चैव विशेषेण ऐश्वर्ये ह्यष्टलक्षणे । अणिमाद्ये तु विज्ञेया तस्माद्युञ्जीत तां द्विजाः ॥६४॥
 एवं हि योगसंयुक्तः शुचिर्दातो जितेन्द्रियः । आत्मानं विद्यते यस्तु स सर्वं विन्दते द्विजाः ॥६५॥
 तस्मात्पाशुपतैर्योगैरात्मानं चिन्तयेदबुधः । आत्मानं जानते ये तु शुचयस्ते न संशयः ॥६६॥
 ऋचो यजूंषि सामानि वेदोपनिषदस्तथा । योगज्ञानादवाप्नोति ब्राह्मणोऽध्यात्मचिन्तकः ॥६७॥
 सर्वदेवमयो भूत्वा अभूतः स तु जायते । योनिसंक्रमणं त्यक्त्वा याति वै शाश्वतं पदम् ॥६८॥
 यथा वृक्षात् फलं पक्वं पवनेन समीरितम् । नमस्कारेण रुद्रस्य तथा पापं प्रणश्यति ॥६९॥

यत्र रुद्रनमस्कारः सर्वकर्मफलो ध्रुवः । अन्यदेवनमस्कारान्न तत्फलमवाप्नुयात् ॥७०॥
तस्मात्त्रिः प्रवर्णं योगी उपासीत महेश्वरम् । दशविस्तारकं ब्रह्म तथा च ब्रह्मविस्तारैः ॥७१॥
एवंध्यानसमायुक्तः स्वदेहं यः परित्यजेत् । स याति शिवसायुज्यं समुद्धृत्य कुलत्रयम् ॥७२॥
अथवारिष्ठमालोक्य मरणे समुपस्थिते । अविमुक्तेश्वरं गत्वा वाराणस्यान्तु शोधनम् ॥७३॥
येन केनापि वा देहं सन्त्यजेन्मुच्यते नरः । श्रीपर्वते वा विप्रेन्द्राः ! सन्त्यजेत्स्वतनुं नरः ॥७४॥
स याति शिवसायुज्यं नात्र कार्या विचारणा । अविमुक्तं परं क्षेत्रं जन्तूनां मुक्तिदं सदा ॥७५॥
सेवेत सततं धीमान् विशेषान्मरणान्तिके ॥७६॥

इति श्रीलिङ्गमहापुराणे पूर्वभागे अष्टिकथनं नाम एकनवतितमोऽध्यायः ॥९१॥

आदितः श्लोकानां समष्ट्यङ्काः-५,६३८+७६=५,७१४



॥ अथ द्विनवतितमोऽध्यायः ॥

ऋषय ऊचुः ॥

एवं वाराणसी पुण्या यदि सूत महामते ! । वक्तुमर्हसि चास्माकं तत्प्रभावं हि साम्प्रतम् ॥१॥
क्षेत्रस्यास्य च माहात्म्यमविमुक्तस्य शोभनम् । विस्तरेण यतान्यायं श्रोतुं कौतूहलं हि नः ॥२॥
सूत उवाच ॥
वक्ष्ये संक्षेपतः सम्यक् वाराणस्याः सुशोभनम् । अविमुक्तस्य माहात्म्यं यथाह भगवान् भवः ॥३॥
विस्तरेण मया वक्तुं ब्रह्मणा च माहात्मना । शक्यते नैव विप्रेन्द्रा ! वर्षकोटिशतैरपि ॥४॥
देवः पुरा कृतोद्वाहः शङ्करो नीललोहितः । हिमवच्छिखराद्देव्या हैमवत्या गणेश्वरैः ॥५॥
वाराणसीमनुप्राप्य दर्शयामासशङ्करः । अविमुक्तेश्वरं लिङ्गं वासं तत्र चकार सः ॥६॥
वाराणसीकुरुक्षेत्रश्रीपर्वतमहालये । तुङ्गेश्वरे च केदारे तत्स्थाने यो यतिर्भवेत् ॥७॥
योगे पाशुपते सम्यक् दिनमेकं यतिर्भवेत् । तस्मात्सर्वं परित्यज्य चरेत्पाशुपतं व्रतम् ॥८॥
देवोद्याने वसेत्तत्र शर्वोद्यानमनुत्तमम् । मनसा निर्ममे रुद्रो विमानश्च सुशोभनम् ॥९॥
दर्शयामास च तदा देवोद्यानमनुत्तमम् । हैमवत्याः स्वयं देवः सनन्दी परमेश्वरः ॥१०॥
क्षेत्रस्यास्य च माहात्म्यमविमुक्तस्य शङ्करः । उक्तवान्परमेशानः पार्वत्याः प्रीयते भवः ॥११॥
प्रफुल्लनानाविधगुल्मशोभितं लताप्रतानादिमनोहरं बहिः । विरूढपुष्पैः परितः प्रियङ्गुभिः सुपुष्पितैः कण्टकितैश्च
केतकैः ॥१२॥
तमालगुल्मैर्निचितं सुगन्धिभिर्निकामपुष्पैर्वकुलैश्च सर्वतः । अशोकपुन्नागशतैः सुपुष्पितैर्द्विरेफमालाकुलपुष्पसञ्चयैः
॥१३॥
क्वचित्प्रफुल्लाम्बुजरे णुभूषितैर्विहङ्गमैश्चानुकलप्रणादिभिः । विनादितं सारसचक्रवाकैः प्रमत्तदात्यूहवैश्च सर्वतः
॥१४॥
क्वच्चिच केकारुत नादितं शुभं क्वच्चिच कारण्डवनादनादितम् । क्वच्चिच मत्तालिकुलाकुलीकृतं
मदाकुलाभिर्भ्रमराङ्गनादिभिः ॥१५॥
निषेवितं चारुसुगन्धिपुष्पकैः क्वचित्सुपुष्पैः सहकारवृक्षैः । लतोपगूढैस्तिलकैश्च गूढं प्रगीतविद्याधरसिद्धचारणम्
॥१६॥
प्रवृत्तनृत्तानुगताप्सरोगणं प्रहृष्टनानाविधपक्षिसेवितम् । प्रवृत्तहारीतकुलोपनादितं मृगेन्द्रनादाकुलमत्तमानसैः
॥१७॥
क्वचित्क्वचिद्गन्धकदम्बकैर्मृगैर्विलूनदर्भाकुरपुष्पसञ्चयम् । प्रफुल्लनानाविधचारुपङ्कजैः सरस्तडागैरुपशोभितं
क्वचित् ॥१८॥
विटपनिचयलीनं नीलकण्ठाभिरामं मदमुदितविहङ्गं प्राप्तनादाभिरामम् ।
कुसुमिततरुशाखालीनमत्तद्विरेफं नवकिसलयशोभाशोभितं प्रांशुशाखम् ॥१९॥
क्वच्चिच दन्तक्षतचारुवीरुधं क्वचिल्लतालिङ्गितचारुवृक्षकम् । क्वचिद्विलासालसगामिनीभिर्निषेवितं
किम्पुरुषाङ्गनाभिः ॥२०॥

पारावतध्वनिविकूजितचारुश्रृङ्गैरभङ्गैः सितमनोहर चारुरूपैः ।
 आकीर्णपुष्पनिकरप्रविभक्तहंसैर्विभ्राजितं त्रिदशदिव्यकुलैरनेकैः ॥२१॥
 फुल्लोत्पलाम्बुजवितानसहस्रयुक्तं तोयाशयैः समनुशोभितदेवमार्गम् । मार्गान्तराकलितपुष्पविचित्रपङ्क्ति
 सम्बद्धगुल्मविटपैर्विविधैरुपेतम् ॥२२॥
 तुङ्गाग्रैर्निलपुष्पैस्तबकभरनतप्रांशुशाखैरशोकैर्दोलाप्रान्तान्तलीन श्रुतिसुखजनकैर्भासितान्तं मनोज्ञैः ।
 रात्रौ चन्द्रस्य भासा कुसुमिततिलकैरेकतां सम्प्रयातं छायासु सप्रबुद्धस्तितहरिणकुलालुप्तदूर्वाङ्कुराग्रम् ॥२३॥
 हंसानां पक्षवातप्रचलितकमल स्वच्छविस्तीर्णतोयं तोयानां तीरजातप्रचकितकदलीचाटुनृत्यन्मयूरम् ।
 मायूरैः पक्षचन्द्रैः क्वचिदवनिगतै रञ्जितक्षमाप्रदेशं देशेदेशे विलीनप्रमुदितविलसन्मत्तहारीतवृन्दम् ॥२४॥
 सारङ्गैः क्वचिदुपशोभितप्रदेशं प्रच्छन्नं कुसुमचयैः क्वचिद्विचित्रैः ।
 हृष्टाभिः क्वचिदपि किन्नराङ्गनाभिर्वीणाभिः समधुरगीतनृत्तकण्ठम् ॥२५॥
 संसृष्टैः क्वचिदुपलितकीर्णपुष्पैरावासैः परिवृतपादपं मुनीनाम् ।
 आमूलात्फलनिचितैः क्वचिद्विशालैरुत्तुङ्गैः पनसमहीरुहैरुपेतम् ॥२६॥
 फुल्लातिमुक्तकलतागृहनीतसिद्धसिद्धाङ्गनाकनकनूपुरावरम्यम् ।
 रम्यं प्रियङ्गुतरुमञ्जरिसक्तभृङ्गं भृङ्गावलीकवलिताम्रकदम्बपुष्पम् ॥२७॥
 पुष्पोत्करानिलविघूर्णितवारिरम्यं रम्यद्विरेफविनिपातितमञ्जुगुल्मम् ।
 गुल्मान्त रप्रसभभीतमृगीसमूहं वातेरितं तनुभृतामपवर्गदातु ॥२८॥
 चन्द्रान्शुजालशबलैस्तिलकैर्मनोज्ञैः सिन्दूरकुङ्कुमकुसुम्भनिभैरशोकैः ।
 चामीकरद्युतिसमैरथ कर्णिकारैः पुष्पोत्करैरुपचितं सुविशालशाखैः ॥२९॥
 क्वचिदञ्जनचूणाभिः क्वचिद्विद्रुमसन्निभैः । क्वचित्काञ्चनसंकाशैः पुष्पैराचितभूतलम् ॥३०॥
 पुन्नागेषु द्विजशतविरुतं रक्ताशोकस्तबकभरनतम् । रम्यापान्तक्लमहरभवनं फुल्लाब्जेषु भ्रमरविलसितम् ॥३१॥
 सकलभुवनभर्ता लोकनाथस्तदानीं तुहिनशिखरपुञ्ज्या सार्धमिष्टैर्गणेशैः ।
 विविधतरुविशालं मत्तहृष्टान्नपुष्टैरुपवनमतिरम्यं दर्शयामास देव्याः ॥३२॥
 पुष्पैर्वन्यैः शुभशुभतमैः कल्पितैर्दिव्यभूषैर्देवीं दिव्यामुपवनगतां भूषयामास शर्वः ।
 सा चाप्येनन्तुहिनगिरिसुता शङ्करं देवदेवं पुष्पैर्दिव्यैः शुभतरतमैर्भूषयामास भक्त्या ॥३३॥
 संपूज्य पूज्यं त्रिदशेश्वराणां सम्प्रेक्ष्य चोद्यान मतीव रम्यम् । गणेश्वरैर्नन्दिमुखैश्च सार्धमुवाच देवं प्रणिपत्य देवी
 ॥३४॥

श्रीदेव्युवाच ॥

उद्यानं दर्शितं देव प्रभया परया युतम् । क्षेत्रस्य च गुणान्सर्वान्पुनर्मै वक्तुमर्हसि ॥३५॥
 अस्य क्षेत्रस्य माहात्म्यमविमुक्तस्य सर्वथा । वक्तुमर्हसि देवेश ! देवदेव ! वृषध्वज ! ॥३६॥

सूत उवाच ॥

देव्यास्तद्वचनं श्रुत्वा देवदेवो वरप्रभुः । आघ्राय वदनाम्भोजं तदाह गिरिजां हसन् ॥३७॥

श्रीभगवानुवाच ॥

इदं गुह्यतमं क्षेत्रं सदा वाराणसी मम । सर्वेषामेव जन्तूनां हेतुर्मोक्षस्य सर्वदा ॥३८॥
 अस्मिन्सिद्धाः सदा देवि ! मदीयं व्रतमास्थिताः । नानालिङ्गधरा नित्यं मम लोकाभिकाङ्क्षिणः ॥३९॥
 अभ्यस्यन्ति परं योगं युक्तात्मानो जितेन्द्रियाः । नानावृक्षसमाकीर्णं नानाविहगशोभिते ॥४०॥
 कमलोत्पलपुष्पाढ्यैः सरोभिः समलङ्किते । अप्सरोगणगन्धर्वैः सदा संसेविते शुभे ॥४१॥
 रोचते मे सदा वासो येन कार्येण तच्छृणु । मन्मना मम भक्तश्च मयि नित्यार्पितक्रियः ॥४२॥
 यथा मोक्षमवाप्नोति अन्यत्र न तथा क्वचित् । कामं ह्यत्र मृतो देवी ! जन्तुर्मोक्षाय कल्पते ॥४३॥
 एतन्मम पुरं दिव्यं गुह्याद्गुह्यतमं महत् । ब्रह्मादयो विजानन्ति ये च सिद्धा मुमुक्षवः ॥४४॥
 अतः परमिदं क्षेत्रं परा चेयं गतिर्मम । विमुक्तं न मया यस्मान्मोक्षयते वा कदाचन ॥४५॥
 मम क्षेत्रमिदं तस्मादविमुक्तमिति स्मृतम् । नैमिषे च कुरुक्षेत्रे गङ्गाद्वारे च पुष्करे ॥४६॥
 स्नानात्संसेवनाद्वापि न मोक्षः प्राप्यते यतः । इह संप्राप्यते येन तत एतद्विशिष्यते ॥४७॥
 प्रयागे वा भवेन्मोक्ष इह वा मत्परिग्रहात् । प्रयागादपि तीर्थाग्रादविमुक्तमिदं शुभम् ॥४८॥

धर्मस्योपनिषत्सत्यं मोक्षस्योपनिषच्छमः । क्षेत्रतीर्थोपनिषदं न विदुर्बुधसत्तमाः ॥४९॥
 कामं भुञ्जन्स्वपन् क्रीडन् कुर्वन् हि विविधाः क्रियाः । अविमुक्ते त्यजेत्प्राणान् जन्तुर्मोक्षाय कल्पते ॥५०॥
 कृत्वा पापसहस्राणि पिशाचत्वं वरं नृणाम् । न तु शक्रसहस्रत्वं स्वर्गे काशीपुरीं विना ॥५१॥
 तस्मात्संसेवनीयं हि अविमुक्तं हि मुक्तये । जैगीषव्यः परां सिद्धिं गतो यत्र महातपाः ॥५२॥
 अस्य क्षेत्रस्य माहात्म्यात् भक्त्या च मम भावितः । जैगीषव्यगुहा श्रेष्ठा योगिनां स्थानमिष्यते ॥५३॥
 ध्यायन्तस्तत्र मां नित्यं योगाग्निर्दीप्यते भृशम् । कैवलं परमं याति देवानामपि दुर्लभम् ॥५४॥
 अव्यक्तलिङ्गैर्मुनिभिः सर्वसिद्धान्तवेदिभिः । इह सम्प्राप्यते मोक्षो दुर्लभोऽन्यत्र कर्हिचित् ॥५५॥
 तेभ्यश्चाहं प्रवक्ष्यामि योगैश्वर्यमनुत्तमम् । आत्मनश्चैव सायुज्यमीप्सितं स्थानमेव च ॥५६॥
 कुबेरोऽत्र मम क्षेत्रे मयि सर्वापितक्रियः । क्षेत्रसंसेवनादेव गणेशत्वमवाप ह ॥५७॥
 संवर्त्तो भविता यश्च सोऽपि भक्तो ममैव तु । इहैवाराध्य मां देवि ! सिद्धिं यास्यत्यनुत्तमाम् ॥५८॥
 पराशरसुतौ योगी ऋषिर्व्यासो महातपाः । मम भक्तो भविष्यश्च वेदसंस्थाप्रवतर्कः ॥५९॥
 रंस्यते सोऽपि पद्माक्षि ! क्षेत्रेऽस्मिन्मुनिपुङ्गवः । ब्रह्मा देवर्षिभिः सार्द्धं विष्णुर्वापि दिवाकरः ॥६०॥
 देवराजस्तता शक्रो येऽपि चान्ये दिवौकसः । उपासते महात्मानः सर्वे मामिह सुव्रते ! ॥६१॥
 अन्येऽपि योगिनो दिव्याश्छन्नरूपा महात्मनः । अनन्यमनसो भूत्वा मामिहोपासते सदा ॥६२॥
 विषयासक्तचित्तोऽपि त्यक्तधर्मरतिर्नरः । इह क्षेत्रे मृतः सोऽपि संसारे न पुनर्भवेत् ॥६३॥
 ये पुनर्निर्ममा धीराः सत्त्वस्था विजितेन्द्रियाः । व्रतिनश्च निरारम्भाः सर्वे ते मयि भाविताः ॥६४॥
 देवदेवं समासाद्य धीमन्तः सङ्गवर्जिताः । गता इह परं मोक्षं प्रसादान्मम सुव्रते ! ॥६५॥
 जन्मान्तरसहस्रेषु यं न योगी समाप्नुयात् । तमिहैव परं मोक्षं प्रसादान्मम सुव्रते ! ॥६६॥
 गोप्रेक्षकमिदं क्षेत्रं ब्रह्मणा स्थापितं पुरा । कैलासवनञ्चात्र पश्य दिव्यं वरानने ॥६७॥
 गोप्रेक्षकमयागम्य दृष्ट्वामामत्र मानवः । न दुर्गतिमवाप्नोति कल्मषैश्च विमुच्यते ॥६८॥
 कपिलाहदमित्येवं तथा वै ब्रह्मणा कृतम् । गवांस्तन्यजतोयेन तीर्थं पुण्यतमं महत् ॥६९॥
 अत्रापि स्वयमेवाहं वृषध्वज इति स्मृतः । सान्निध्यं कृतवान् देवि ! सदाहं दृश्यते त्वया ॥७०॥
 भद्रतोयं च पश्येह ब्रह्मणा च कृतं हृदम् । सर्वैर्देवैरहं देवी ! अस्मिन्देहे प्रसादितः ॥७१॥
 गच्छोपशममीशोति उपशान्तः शिवस्तथा । अत्राहं ब्रह्मणानीय स्थापितः परमेष्ठिना ॥७२॥
 ब्रह्मणा चापि सङ्गृह्य विष्णुना स्थापितः पुनः । ब्रह्मणापि ततो विष्णुः प्रोक्तः संविघ्नचेतसा ॥७३॥
 मयानीतमिदं लिङ्गं कस्मात् स्थापितवानसि । तमुवाच पुनर्विष्णुर्ब्रह्मणं कुपिताननम् ॥७४॥
 रुदे देवे ममात्यन्तं परा भक्तिर्महत्तरा । मयैव स्थापितं लिङ्गं तव नाम्ना भविष्यति ॥७५॥
 हिरण्यगर्भ इत्येवं ततोऽत्राहं समास्थितः । दृष्ट्वैनमपि देवेशं मम लोकं व्रजेन्नरः ॥७६॥
 ततः पुनरपि ब्रह्मा मम लिङ्गमिदं शुभम् । स्थापयामास विधिवद्भक्त्या परमया युतः ॥७७॥
 स्वर्ल्लिनिश्चर इत्येवमत्राहं स्वयमागतः । प्राणानिहरस्त्यक्त्वा न पुनर्जायते क्वचित् ॥७८॥
 अनन्या सा गतिस्तस्य योगिनां चैव या स्मृता । अस्मिन्नपि मया देशे दैत्यो दैवतकण्टकः ॥७९॥
 व्याघ्ररूपं समास्थाय निहतो दर्पितो बली । व्याघ्रेश्वर इति ख्यातो नित्यमत्राहमास्थितः ॥८०॥
 न पुनर्दुर्गतिं याति दृष्ट्वैनं व्याघ्रमीश्वरम् । उत्पलो विदलश्चैव यौ दैत्यौ ब्रह्मणा पुरा ॥८१॥
 स्त्रीवध्यौ दर्पितौ दृष्ट्वा त्वयैव निहतौ रणे । सावज्ञं कन्दुकेनात्र तस्येदं देहमास्थितम् ॥८२॥
 आदावत्राहमागम्य प्रस्थितो गणपैः सह । ज्येष्ठस्थानमिदं तस्मादेतन्मे पुण्यदर्शनम् ॥८३॥
 देवैः समन्तादेतानि लिङ्गानि स्तापितान्यतः । दृष्ट्वापि नियतो मर्त्यो देहभेदे गणो भवेत् ॥८४॥
 पित्रा ते शैलराजेन पुरा हिमवता स्वयम् । मम प्रियहितं स्थानं ज्ञात्वा लिङ्गं प्रतिष्ठितम् ॥८५॥
 शैलेश्वरमिति ख्यातं दृश्यतामिह चादरात् । दृष्ट्वैतन्मनुजो देवि ! न दुर्गतिमतो व्रजेत् ॥८६॥
 नद्येषा वरुणा देवि ! पुण्या पापप्रमोचनी । क्षेत्रमेतदलङ्कृत्य जाह्नव्या सह सङ्गता ॥८७॥
 स्थापितं ब्रह्मणा चापि सङ्गमे लिङ्गमुत्तमम् । सङ्गमेश्वरमित्येवं ख्यातं जगति दृश्यताम् ॥८८॥
 सङ्गमे देवनद्या हि यः स्नात्वा मनुजः शुचिः । अर्चयेत्सङ्गमेशानं तस्य जन्मभयं कुतः ॥८९॥
 इदं मन्ये महाक्षेत्रं निवासो योगिनां परम् । क्षेत्रमध्ये च यत्राहं स्वयं भूत्वाऽग्रमास्थितः ॥९०॥
 मध्यमेश्वरमित्येवं ख्यातः सर्वसुरासुरैः । सिद्धानां स्थानमेतद्धि मदीयव्रतधारिणाम् ॥९१॥

योगिनां मोक्षलिप्सूनां ज्ञानयोगरतात्मनाम् । दृष्ट्वैनं मध्यमेशानं जन्मप्रति न शोचति ॥९२॥
 स्थापितं लिङ्गमेतत्तु शुक्रेण भृगुसुनुना । नाम्ना शुक्रेश्वरं नाम सर्वसिद्धामरार्चितम् ॥९३॥
 दृष्ट्वैनं नियतः सद्यो मुच्यते सर्वकिल्बिषैः । मृतश्च न पुनर्जन्तुः संसारी तु भवेन्नरः ॥९४॥
 पुरा जम्बुकरूपेण असुरो देवकण्ठकः । ब्रह्मणो हि वरं लब्ध्वा गोमायुर्बन्धशङ्कितः ॥९५॥
 निहतो हिमवत्पुत्रि ! जम्बुकेशस्ततो ह्यहम् । अद्यापि जगति ख्यातं सुरासुरनमस्कृतम् ॥९६॥
 दृष्ट्वैनमपि देवेशं सर्वान्कामानवाप्नुयात् । ग्रहैः शुक्रपुरोगैश्च एतानि स्थापितानि वै ॥९७॥
 पश्य पुण्यानि लिङ्गानि सर्वकामप्रदानि तु । एवमेतानि पुण्यानि मन्निवासानि पार्वति ! ॥९८॥
 कथितानि मम क्षेत्रे गुह्यञ्चान्यदिदं शृणु । चतुःक्रोशं चतुर्दिक्षु क्षेत्रमेतत्प्रकीर्तितम् ॥९९॥
 योजनं विद्धि चार्वङ्गि मृत्युकालेऽमृतप्रदम् । महालयगिरिस्थं मां केदारे च व्यवस्तितम् ॥१००॥
 गणत्वं लभते दृष्ट्वा ह्यस्मिन्मोक्षो ह्यवाप्यते । गाणपत्यं लभेद्यस्माद्यतः सा मुक्तिरुत्तमा ॥१०१॥
 ततो महालयात्तस्मात्केदारान्मध्यमादपि । स्मृतं पुण्यतमं क्षेत्रमविमुक्तं वरानने ! ॥१०२॥
 केदारं मध्यमं क्षेत्रं स्थानञ्चैव महालयम् । मम पुण्यानि भूलोके तेभ्यः श्रेष्ठतमं त्विदम् ॥१०३॥
 यतः सृष्टास्त्विमे लोकास्ततः क्षेत्रमिदं शुभम् । कदाचिन्न मया मुक्तमविमुक्तं ततोऽभवत् ॥१०४॥
 अविमुक्तेश्वरं लिङ्गं मम दृष्ट्वेह मानवः । सद्यः पापविनिर्मुक्तः पशुपाशैर्विमुच्यते ॥१०५॥
 शैलेशं सङ्गमेशं च स्वर्लीनं मध्यमेश्वरम् । हिरण्यगर्भमीशानं गोप्रेक्षं वृषभध्वजम् ॥१०६॥
 उपशान्तं शिवञ्चैव ज्येष्ठस्थाननिवासिनम् । शुक्रेश्वरञ्च विख्यातं व्याघ्रेशं जम्बुकेश्वरम् ॥१०७॥
 दृष्ट्वा न जायते मर्त्यः संसारे दुःखसागरे ।

सूत उवाच ॥

एवमुक्त्वा महादेवो दिशः सर्वां व्यलोकयत् ॥१०८॥
 विलोक्य संस्थिते पश्चाद्देवदेवे महेश्वरे । अकस्मादभवत्सर्वः सदेशो ज्वलितो यथा ॥१०९॥
 ततः पाशुपताः सिद्धा भस्माभ्यङ्गसितप्रभाः । माहेश्वरा महात्मानस्तथा वै नियतव्रताः ॥११०॥
 बहवः शतशोऽभ्येत्य नमश्चक्रुर्महेश्वरम् । पुनर्निरीक्ष्य योगेशं ध्यानयोगञ्च कृत्स्नशः ॥१११॥
 तस्थुरात्मानमास्थाय लीयमाना इवेश्वरे । स्थितानां स तदा तेषां देवदेव उमापतिः ॥११२॥
 स बिभ्रत्परमां मूर्तिं बभूव पुरुषः प्रभुः । कृत्स्नं जगदिहैकस्थं कर्तुमन्त इव स्थितः ॥११३॥
 तस्य तां परमां मूर्तिमास्थितस्य जगत्प्रभोः । न शशाक पुनर्द्रष्टुं हृष्टरोमा गिरिन्द्रजा ॥११४॥
 ततस्त्वदृष्टमाकारं बुध्वा सा प्रकृतिस्थितम् । प्रकृतेर्मूर्तिमास्थाय योगेन परमेश्वरी ॥११५॥
 तं शशाक पुनर्द्रष्टुं हरस्यच महात्मनः । ततस्ते लयमाधाय योगिनः पुरुषस्य तु ॥११६॥
 विविशुर्हृदयं सर्वे दग्धसंसारबीजिनः । पञ्चाक्षरस्य वै बीजं संस्मरन्तः सुशोभनम् ॥११७॥
 सर्वपापहरं दिव्यं पुरा चैव प्रकाशितम् । नीललोहितमूर्तिस्थं पुनश्चक्रे वपुः शुभम् ॥११८॥
 तं दृष्ट्वा शैलजा प्राह हृष्टसर्वतनूरुहा । स्तुवती चरणौ नत्वा क इमे भगवन्निति ॥११९॥

तामुवाच सुरश्रेष्ठस्तदा देवी गिरीन्द्रजाम् ।

श्रीभगवानुवाच ॥

मदीयं व्रतमाश्रित्य भक्तिमद्भिर्द्विजोत्तमैः ॥१२०॥

यैर्यैर्योगा इहाभ्यस्ता स्तेषामे केन जन्मना । क्षेत्रस्यास्य प्रभावेन भक्त्या च मम भामिनि ! ॥१२१॥
 अनुग्रजो मया ह्येवं क्रियते मूर्तितः स्वयम् । तस्मादेतन्महत्क्षेत्रं ब्रह्माद्यैः सेवितं तथा ॥१२२॥
 श्रुतिमद्भिश्च विप्रेन्द्रैः संसिद्धैश्च तपस्विभिः । प्रतिमासं तथाष्टम्यां प्रतिमासं चतुर्दशीम् ॥१२३॥
 उभयोः पक्षयोर्देवि ! वाराणस्यामुपास्यते । शशिभानूपरागे च कार्तिक्यां च विशेषतः ॥१२४॥
 सर्वपर्वसु पुण्येषु विषुवेष्वयनेषु च । पृथिव्यां सर्वतीर्थानि वाराणस्यान्तु जाह्नवीम् ॥१२५॥
 उत्तरप्रवहां पुण्यां मम मौलिविनिःसृताम् । पितुस्ते गिरिराजस्य शुभां हिमवतः सुताम् ॥१२६॥
 पुण्यस्थानस्थितां पुण्यां पुण्यदिक्प्रवहां सदा । भजन्ते सर्वतोऽभ्येत्य ये ताञ्छुणु वरानने ! ॥१२७॥
 सन्निहत्य कुरुक्षेत्रं सार्धं तीर्थशतैस्तथा । पुष्करं निमिषं चैव प्रयागं च पृथूदकम् ॥१२८॥
 दुमक्षेत्रं कुरुक्षेत्रं नैमिषं तीर्थसंयुतम् । क्षेत्राणि सर्वतो देवी देवता ऋषयस्तथा ॥१२९॥
 सन्ध्या च ऋतवश्चैव सर्वा नद्यः सरांसि च । समुद्राः सप्त चैवात्र देवतीर्थानि कृत्स्नशः ॥१३०॥

भागीरथीं समेष्यन्ति सर्वपर्वसु सुव्रते ! । अविमुक्तेश्वरं दृष्ट्वा दृष्ट्वा चैव त्रिविष्टपम् ॥१३१॥
 कालभैरवमासाद्य धूतपापानि सर्वशः । भवन्ति हि सुरेशानि ! सर्वपर्वसु पर्वसु ॥१३२॥
 पृथिव्यां यानि पुण्यानि महत्यायतनानि च । प्रविशन्ति सदाभ्येत्य पुण्यं पर्वसु पर्वसु ॥१३३॥
 अविमुक्तं क्षेत्रवरं महापापनिर्हणम् । केदारं चैव यल्लिङ्गं यच्चलिङ्गं महालये ॥१३४॥
 मध्यमेस्वरसंज्ञं च तथा पाशुपतेश्वरम् । शङ्खकर्णेश्वरं चैव गोकर्णौ च तथाह्युभौ ॥१३५॥
 द्रुमचण्डेश्वरं नाम भद्रेश्वरमनुत्तमम् । स्थानेश्वरं तथैकाग्रं कालेश्वरमजेश्वरम् ॥१३६॥
 भैरवेश्वरमीशानं तथोङ्कारकसंज्ञितम् । अमरेशं महाकालं ज्योतिषं भस्मगात्रकम् ॥१३७॥
 यानि चान्यानि पुण्यानि स्थानानि मम भूतले । अष्टषष्टिसमाख्यानि रुद्र(ढ)ान्यन्यानि कृत्स्नशः ॥१३८॥
 तानि सर्वाण्यशेषाणि वाराणस्यां विशन्ति माम् । सर्वपर्वसु पुण्येषु गुह्यश्चैतदुदाहृतम् ॥१३९॥
 तेनेह लभते जन्तुर्मृतो दिव्यामृतं पदम् । स्नातस्य चैव गङ्गायां दृष्टेन च मया शुभे ! ॥१४०॥
 सर्वयज्ञफलैस्तुल्यमिष्टैः शतसहस्रशः । सद्य एव समाप्नोति किं ततः परमाद्भुतम् ॥१४१॥
 सर्वायतनमुख्यानि दिवि भूमौ गिरिष्वपि । परात्परतरं देवी ! बुध्यस्वेति मयोदितम् ॥१४२॥
 अविशब्देन पापस्तु वेदोक्तः कथ्यते द्विजैः । तेन मुक्तं मया जुष्टमविमुक्तमतोच्यते ॥१४३॥
 इत्युक्त्वा भगवान् रुद्रः सर्वलोकमहेश्वरः । सुदृष्टं कुरु देवेशि ! अविमुक्तं गृहं मम ॥१४४॥
 इत्युक्त्वा भगवान् देवस्तथा सार्द्धमुमापतिः । दर्शयामास भगवान् श्रीपर्वतमनुत्तमम् ॥१४५॥
 अविमुक्तेश्वरे नित्यमवसच्च सदा तथा । सर्वगत्वाच्च सर्वत्वात्सर्वात्मा सदसन्नमयः ॥१४६॥
 श्रीपर्वतमनुप्राप्यदेव्या देवेश्वरो हरः । क्षेत्राणि दर्शयामास सर्वभूतपतिर्भवः ॥१४७॥
 कुण्डिप्रभञ्च परमं दिव्यं वै श्रवणेश्वरम् । आशालिङ्गञ्च देवेशं दिव्यं यच्च बलेश्वरम् ॥१४८॥
 रामेश्वरञ्च च परमं विष्णुना यत्प्रतिष्ठितम् । दक्षिणद्वारपार्श्वे तु कुण्डलेश्वरमीश्वरम् ॥१४९॥
 पूर्वद्वारसमीपस्थं त्रिपुरान्तकमुत्तमम् । विवृ ङ्गं गिरिणा सार्द्धं देवदेवनमस्कृतम् ॥१५०॥
 मध्यमेश्वरमित्युक्तं त्रिषु लोकेषु विश्रुतम् । अमरेश्वरञ्च वरदं देवैः पूर्वं प्रतिष्ठितम् ॥१५१॥
 गोचर्मेश्वरमीशानं तथेन्द्रेश्वरमद्भुतम् । कर्मेश्वरञ्च विपुलं कार्यार्थं ब्रह्मणा कृतम् ॥१५२॥
 श्रीमत्सिद्धवटश्चैव सदावासो ममाव्यये । अजेन निर्मितं दिव्यं साक्षादजबिलं शुभम् ॥१५३॥
 तत्रैव पादुके दिव्ये मदीये च बिलेश्वरे । तत्र शृङ्गाटकाकारं शृङ्गाटाचलमध्यमे ॥१५४॥
 शृङ्गाटकेश्वरं नाम श्रीदेव्या तु प्रतिष्ठितम् । मल्लिकार्जुनकञ्चैव मम वासमिदं शुभम् ॥१५५॥
 रजेश्वरं च पययि रजसा सुप्रतिष्ठितम् । गजेश्वरं च वैशाखं कपोतेश्वरमव्ययम् ॥१५६॥
 कोटीश्वरं महातीर्थं रुद्रकोटिगणैः पुरा । सेवितं देवि पश्याद्य सर्वस्मादधिकं शुभम् ॥१५७॥
 द्विदेवकुलसंज्ञञ्च ब्रह्मणा दक्षिणे शुभम् । उत्तरे स्थापितञ्चैव विष्णुना चैव शैलजम् ॥१५८॥
 महाप्रमाणलिङ्गं च मया पूर्वं प्रतिष्ठितम् । पश्चिमे पर्वते पश्य ब्रह्मेश्वरमलेश्वरम् ॥१५९॥
 अलङ्कृतं त्वया ब्रह्मन् ! पुरस्तान्मुनिभिः सह । इत्युक्त्वा तद्गृहे तिष्ठदलङ्कृतमिति स्मृतम् ॥१६०॥
 तत्रापि तीर्थं तीर्थज्ञे ! व्योमलिङ्गञ्च पश्य मे । कदम्बेश्वरमेतद्विस्कन्देनैव प्रतिष्ठितम् ॥१६१॥
 गोमण्डलेश्वरञ्चैव नन्दाद्यैः सुप्रतिष्ठितम् । देवैः सर्वैस्तु शक्राद्यैः स्तापितानि वरानने ॥१६२॥
 श्रीमद्देवहृदप्रान्ते स्थानानीमानि पश्य मे । तथा हारपुरे देवि ! तव हारे निपातिते ॥१६३॥
 त्वया हिताय जगतां हारकुण्डमिदं कृतम् । शिवरुद्रपुरे चैव तत्कायोपरि सुव्रते ! ॥१६४॥
 तत्र पित्रा सुशैलेन स्थापितं त्वचलेश्वरम् । अलङ्कृतं मया ब्रह्मपुरस्तान्मुनिभिः सह ॥१६५॥
 चण्डिकेश्वरकं देवि ! चण्डिकेशा तवात्मजा । चण्डिका निर्मितं स्थानमम्बिका तीर्थमुत्तमम् ॥१६६॥
 रुचिकेश्वरकञ्चैव धारैषा कपिला शुभा । एतेषु देवि स्थानेषु तीर्थेषु विविधेषु च ॥१६७॥
 पूजयेन्मां सदा भक्त्या मया सार्धं हि मोदते । श्रीशैले सन्त्यजेद्देहं ब्राह्मणो दग्धकिल्बिषः ॥१६८॥
 मुच्यते नात्र सन्देहो ह्यविमुक्ते यथा शुभम् । महास्नानञ्च यः कुर्यात् घृतेन विधिर्नैव तु ॥१६९॥
 स याति मम सायुज्यं स्थानेष्वेतेषु सुव्रते ! । स्नानं पलशतं ज्ञेयमभ्यङ्गं पञ्चविंशति ॥१७०॥
 पलानां द्वे सहस्रे तु महास्नानं प्रकीर्त्तितम् । स्नाप्य लिङ्गं मदीयन्तु गव्येनैव घृतेन च ॥१७१॥
 विशोध्य सर्वद्रव्यैस्तु वारिभिरभिषिञ्चति । संमार्जा शतयज्ञानां स्नानेन प्रयुतं तथा ॥१७२॥
 पूजया शतसाहस्रमनन्तं गीतवादिनाम् । महास्नाने प्रसक्ते तु स्नानमष्टगुणं स्मृतम् ॥१७३॥

जलेन केवलेनैव गन्धतोयेन भक्तितः । अनुलेपनन्तु तत्सर्वं पञ्चविंशत्पलेन वै ॥१७४॥
 शमीपुष्पञ्च विधिना बिल्वपत्रञ्च पङ्कजम् । अन्यान्यपि च पुष्पाणि बिल्वपत्रं न सन्त्यजेत् ॥१७५॥
 चतुर्दोषैर्महादेवमष्टदोषैरथापि वा । दशदोषैस्तु नैवेद्यमष्टदोषैरथापि वा ॥१७६॥
 शतदोषसमं पुण्यमाढकेऽपि विधीयते । वित्तहीनस्य विप्रस्य नात्र कार्या विचारणा ॥१७७॥
 भेरीमृदङ्गमुरजतिमिरापटहादिभिः । वादित्रैर्विविधैश्चान्यैर्विनादैर्विविधैरपि ॥१७८॥
 जागरं कारयेद्यस्तु प्रार्थयेच्च यथाक्रमम् । स भृत्यपुत्रदारैश्च तथा सम्बन्धबान्धवैः ॥१७९॥
 सार्धं प्रदक्षिणं कृत्वा पार्थयेल्लिङ्गमुत्तमम् । द्रव्यहीनं क्रियाहीनं श्रद्धाहीनं सुरेश्वर ! ॥१८०॥
 कृतं वा न कृतं वापि क्षान्तुमर्हसि शङ्कर ! । इत्युक्त्वा वै जपेद्बुद्धं त्वरितं शान्तिमेव च ॥१८१॥
 जपित्वैवं महाबीजं तथा पञ्चाक्षरस्य वै । स एवं सर्वतीर्थेषु सर्वयज्ञेषु यत्फलम् ॥१८२॥
 तत्फलं समवाप्नोति वाराणस्यां यथा मृतः । तथैव मम सायुज्यं लभते नात्र संशयः ॥१८३॥
 मत्प्रियार्थमिदं कार्यं मद्भक्तैर्विधिपूर्वकम् । ये न कुर्वन्ति ते भक्ता न भवन्ति न संशयः ॥१८४॥
 सूत उवाच ॥

निशम्य वचनं देवी गत्वा वाराणसीं पुरीम् । अविमुक्तेश्वरं लिङ्गं पयसा च घृतेन च ॥१८५॥
 अर्चयामास देवेशं रुद्रं भुवननायकम् । अविमुक्ते च तपसा मन्दरस्य महात्मनः ॥१८६॥
 कल्पयामास वै क्षेत्रं मन्दरे चारुकन्दरे । तत्रान्धकं महादैत्यं हिरण्याक्षसुतं प्रभुः ॥१८७॥
 अनुगृह्य गणत्वञ्च प्रापयामास लीलया । एतद्वः कथितं सर्वं कथासर्वस्वमादरात् ॥१८८॥
 यः पठेच्छृणुयाद्वापि क्षेत्रमाहात्म्यमुत्तमम् । सर्वक्षेत्रेषु यत्पुण्यं तत्सर्वं सहसा लभेत् ॥१८९॥
 श्रावयेद्वा द्विजान्सर्वान् कृतशौचान् जितेन्द्रियान् । स एव सर्वयज्ञस्य फलं प्राप्नोति मानवः ॥१९०॥
 इति श्रीलिङ्गमहापुराणे पूर्वभागे वाराणसीश्रीशैलमाहात्म्यकथनं नामद्विनवतितमोऽध्यायः ॥१९२॥

आदितः श्लोकानां समष्ट्यङ्काः-५,७१४+१९०=५,९०४



॥ अथ त्रिनवतितमोऽध्यायः ॥

ऋषय ऊचुः ॥

अन्धको नाम दैत्येन्द्रो मन्दरे चारुकन्दरे । दमितस्तु कथं लेभे गाणपत्यं महेश्वरात् ॥१॥
 वक्तुमर्हसि चास्माकं यथावृत्तं यथाश्रुतम् ।

सूत उवाच ॥

अन्दकानुग्रहं चैव मन्दरे शोषणं तथा ॥२॥

वरलाभमशेषं च प्रवदामि समासतः । हिरण्याक्षस्य तनयो हिरण्यनयनोपमः ॥३॥
 पुरान्धक इति ख्यातस्तपसा लब्धविक्रमः । प्रसादाद् ब्रह्मणः साक्षादवध्यत्वमवाप्य च ॥४॥
 त्रैलोक्यमखिलं भुक्त्वा जित्वा चेन्द्रपुरं पुरा । लीलया चाप्र यत्नेन त्रासयामास वासवम् ॥५॥
 बाधितास्ताडिता बद्धाः पातितास्तेन ते सुराः । विविशुर्मन्दरं भीता नारायणपुरोगमाः ॥६॥
 एवं सम्पीड्य वै देवानन्धकोऽपि महासुरः । यदृच्छया गिरिं प्राप्तो मन्दरं चारुकन्दरम् ॥७॥
 ततस्ते समास्ताः सुरेन्द्राः ससाध्याः सुरेश महेशं पुरेत्याहुरेवम् । द्रुतञ्चालपवीर्यप्रभिन्नाङ्गभिन्ना वयं दैत्यराजस्य
 शस्त्रैर्निकृत्ताः ॥८॥

इतीदमखिलं श्रुत्वा दैत्यागममनौपमम् । गणेश्वरैश्च भगवानन्धकाभिमुखं ययौ ॥९॥
 तत्रेन्द्रपद्मोद्भव विष्णुमुख्याः सुरेश्वरा विप्रवराश्च सर्वे । जयेति वाचा भगवन्तमूचुः किरीटबद्धाञ्जलयः समन्तात्
 ॥१०॥

अथाशेषासुरांस्तस्य कोटिकोटिसतैस्ततः । भस्मीकृत्य महादेवो निर्विभेदान्धकन्तदा ॥११॥

शूलेन शूलिना प्रोतं दग्धकल्पमषकञ्चुकम् । दृष्ट्वान्धकं ननादेशं प्रणम्य स पितामहः ॥१२॥

तन्नादश्रवणाद्भेदुर्देवा देवं प्रणम्य तम् । ननुतुर्मुनयः सर्वे मुमुदुर्गण पुङ्गवाः ॥१३॥

ससृजुः पुष्पवर्षाणि देवाः शम्भोस्तदोपरि । त्रैलोक्यमखिलं हर्षान्ननन्दं च ननाद च ॥१४॥

दग्धोऽग्निना च शूलेन प्रोतः प्रेत इवान्धकः । सात्त्विकं भावमास्थाय चिन्तयामास चेतसा ॥१५॥

जन्मान्तरेऽपि देवेन दग्धो यस्माच्छिवेन वै । आराधितो मया शम्भुः पुरा साक्षान्महेश्वरः ॥१६॥
 तस्मादेतन्मया लब्धमन्यथा नोपपद्यते । यः स्मरेन्मनसा रुद्रं प्राणांति सकृदेव वा ॥१७॥
 स याति शिवसायुज्यं किं पुनर्बहुशः स्मरन् । ब्रह्मा च भगवान्विष्णुः सर्वे देवाः सवासवाः ॥१८॥
 शरणं प्राप्य तिष्ठन्ति तमेव शरणं व्रजेत् । एवं सञ्चिन्त्य तुष्टात्मा सोऽन्धकश्चान्धकार्दनम् ॥१९॥
 सगणं शिवमीशानमस्तुवत्पुण्य गौरवात् । प्रार्थितस्तेन भगवान् परमार्तिहरो हरः ॥२०॥
 हिरण्यनेत्रतनयं शूलाग्रस्थं सुरेश्वरः । प्रोवाच दानवं प्रेक्ष्य घृणया नीललोहितः ॥२१॥
 तुष्टोऽस्मि वत्स ! भद्रन्ते कामं किं करवाणि ते । वरान्वरय दैत्येन्द्र ! वरदो हन्त वान्धक ! ॥२२॥
 श्रुत्वा वाक्यं तदा शम्भोर्हिरण्यनयनात्मजः । हर्षगद्गदया वाचा प्रोवाचेदं महेश्वरम् ॥२३॥
 भगवन्देवदेवेश ! भक्तार्तिहर ! शङ्कर ! । त्वयि भक्तिः प्रसीदेश यदि देयो वरश्च मे ॥२४॥
 श्रुत्वा भवोऽपि वचनमन्धकस्य महात्मनः । प्रददौ दुर्लभां श्रद्धां दैत्येन्द्राय महाद्युतिः ॥२५॥
 गाणपत्यं च दैत्याय प्रददौ चावरोप्य तम् । प्रणेमुस्तं सुरेन्द्राद्या गाणपत्ये प्रतिष्ठितम् ॥२६॥
 इति श्रीलिङ्गमहापुराणे पूर्वभागे अन्धकगाणपत्यात्मको नाम त्रिनवतितमोऽध्यायः ॥९३॥

आदितः श्लोकानां समष्ट्यङ्काः-५,९०४+२६=५,९३०



॥ अथ त्रिनवतितमोऽध्यायः ॥

ऋषय ऊचुः ॥

कथमस्य पिता दैत्यो हिरण्याक्षः सुदारुणः । विष्णुना सूदितो विष्णुर्वाराहत्वं कथं गतः ॥१॥
 तस्य शृङ्गं महेशस्य भूषणत्वं कथं गतम् । एतत्सर्वं विशेषे ण सूत ! वक्तुमिहार्हसि ॥२॥
 सूत उवाच ॥

हिरण्यकशिपोर्भ्राता हिरण्याक्ष इति स्मृतः । पुरान्धकासुरेशस्य पिता कालान्तकोपमः ॥३॥
 देवाञ्जित्वाथ दैत्येन्द्रो बद्ध्वा च धरणीमिमाम् । नीत्वा रसातलञ्चक्रे बन्दीमिन्दीवरप्रभाम् ॥४॥
 ततः सप्रह्लाका देवाः परिम्लानमुखश्रियः । बाधितास्ताडिता बद्ध्वा हिरण्याक्षेण तेन वै ॥५॥
 बलिना दैत्यमुख्येन क्रूरेण सुदुरात्मना । प्रणम्य शिरसा विष्णुं दैत्यकोटिविमर्दनम् ॥६॥
 सर्वे विज्ञापयामासुर्धरणीबन्धनं हरेः । श्रुत्वैतद्भगवान् विष्णुर्धरणीबन्धनं हरिः ॥७॥
 भूत्वा यज्ञवराहोऽसौ यथा लिङ्गोद्भवे तथा । दैत्यैश्च सार्धन्दैत्येन्द्रं हिरण्याक्षं महाबलम् ॥८॥
 दंष्ट्राग्रकोट्या हत्वैनं रेजे दैत्यान्तकृत्प्रभुः । कल्पादिषु यथापूर्वं प्रविश्य च रसातलम् ॥९॥
 आनीय वसुधां देवीमङ्कस्थामकरोदबहिः । ततस्तुष्टावदेवेशं देवदेवः पितामहः ॥१०॥
 शक्राद्यैः सहितो भूत्वा हर्षगद्गदया गिरा । शाश्वताय वराहाय दंष्ट्रिणे दण्डिने नमः ॥११॥
 नारायणाय सर्वाय ब्रह्मणे परमात्मने । कर्त्रे धर्त्रे धरायास्तु हर्त्रे देवारिणां स्वयम् ॥

कर्त्रे नेत्रे सुरेन्द्राणां शास्त्रे च सकलस्य च ॥१२॥

त्वमष्टमूर्तिस्त्वमनन्तमूर्तिस्त्वमादिदेवस्त्वमनन्तवेदितः । तव्या कृतं सर्वमिदं प्रसीद सुरेश ! लोकेश ! वराह !
 विष्णो ! ॥१३॥

तथैकदंष्ट्राग्रमुखाग्रकोटिभागैकभागार्धतमेन विष्णो ! । हताः क्षणात्कामदैत्यमुख्याः स्वदंष्ट्रकोट्या सह पुत्रभृत्यैः
 ॥१४॥

त्वयोद्धृता देव ! धरा धरेशधराधराकार धृताग्रदष्ट्रे । धराधरैः सर्वजनैः समुद्रैः सुरासुरैः सेवितचन्द्रवक्त्र ! ॥१५॥
 त्वयैव देवेश ! विभो ! कृतश्च जयः सुराणामसुरेश्वणाम् । अहो प्रदत्तस्तु वरः प्रसीद वाग्देवतावारिजसम्भवाय
 ॥१६॥

तव रोम्णि सकलामरेश्वरा नयनद्वये शशिरवी पदद्वये । निहिता रसातलगता वसुन्धरा तव पृष्ठतः
 सकलतारकादयः ॥१७॥

जगतां हिताय भवता वसुन्धरा भगवन् ! रसातलसपुटं गता तदा । अबलोद्धृता च भगवंस्तवैव सकलं त्वयैव हि
 धृतं जगद्गुरो ॥१८॥

इति वाक्पतिर्बहुविधैस्तवार्चनैः प्रणिपत्य विष्णुममरैः प्रजापतिः ।

विविधान्वरान् हरिमुखात्तु लब्धवान् हरिनाभिवारिजदेहभृत्स्वयम् ॥१९॥
 अथ तामुद्धृतां तेन धरां देवा मुनीश्वराः । मूढन्यारोप्य नमश्चक्रुश्चक्रिणः सन्निधौ तदा ॥२०॥
 अनेनैव वराहेण चोद्धृतासि वरप्रदे ! । कृष्णेनाक्लिष्टकार्येण शतहस्तेन विष्णुना ॥२१॥
 धरणि ! त्वं महाभोगे ! भूमिस्त्वं धेनुरव्यये ! । लोकानां धारिणी त्वं हि मृत्तिके ! हर पातकम् ॥२२॥
 मनसा कर्मणा वाचा वरदे ! वारिजेक्षणे ! । त्वया हतेन पापेन जीवामस्त्वत्प्रसादतः ॥२३॥
 इत्युक्ता सा तदा देवी धरा देवैरधाब्रवीत् । वराहदंष्ट्रा भिन्नायां धरायां मृत्तिकां द्विजाः ! ॥२४॥
 मन्त्रेणानेन योऽबिभ्रत् मूर्ध्नि पापात्प्रमुच्यते । आयुष्मान्बलवान्धन्यः पुत्रपौत्रसमन्वितः ॥२५॥
 क्रमाद्भुवि दिवं प्राप्य कर्मान्ते मोदते सुरैः । अथ देव गते त्वक्त्वा वराहे क्षीरसागरम् ॥२६॥
 वाराहरूपमनघञ्चाल च धरा पुनः । तस्य दंष्ट्रा भराक्रान्ता देवदेवस्य धीमतः ॥२७॥
 यदुच्छया भवः पश्यन् जगामजगदीश्वरः । दंष्ट्रां जग्राह दृष्ट्वा तां भूषणार्थमथात्मनः ॥२८॥
 दधार च महादेवः कूर्चान्ते वै महोरसि । देवाश्च तुष्टुवुः सेन्द्रा देवदेवस्य वैभवम् ॥२९॥
 धरा प्रतिष्ठिता ह्येवं देवदेवेन लीलया । भूतानां संप्लवे चापि विष्णोश्चैव कलेवरम् ॥३०॥
 ब्रह्मणश्च तथान्येषां देवानामपि लीलया । विभुरङ्गविभागेन भूषितो न यदि प्रभुः ॥३१॥
 कथं विमुक्तिर्विप्राणां तस्मादंष्ट्री महेश्वरः ॥३२॥

इति श्रीलिङ्गमहापुराणे पूर्वभागे वराहप्रादुर्भावो नाम चतुर्नवतितमोऽध्यायः ॥९४॥

आदितः श्लोकानां समष्ट्यङ्काः-५,९३०+३२=५,९६२



॥ अथ पञ्चनवतितमोऽध्यायः ॥

ऋषय ऊचुः ॥

नृसिंहेन हतः पूर्वं हिरण्याक्षाग्रजः श्रुतम् । कथं निषूदितस्तेन हिरण्यकशिपुर्वद ॥१॥

सूत उवाच ॥

हिरण्यकशिपोः पुत्रः प्रह्लाद इति विश्रुतः । धर्मज्ञः सत्यसंपन्नस्तपस्वी चाभवत्सुधीः ॥२॥
 जन्मप्रभृति देवेशं पूजयामास चाव्ययम् । सर्वज्ञं सर्वगं विष्णुं सर्वदेवभवोद्भवम् ॥३॥
 तमादिपुरुषं भक्त्या परब्रह्मस्वरूपिणम् । ब्रह्मणोऽधिपतिं सृष्टिस्थितिसंहारकारणम् ॥४॥
 सोऽपि विष्णोस्तथाभूतं दृष्ट्वा पुत्रं समाहितम् । नमो नारायणायेति गोविन्देति मुहुर्मुहुः ॥५॥
 स्तुवन्तं प्राह देवारीः प्रदहन्निव पापधीः । न मां जानासि दुर्बुद्धे ! सर्वदैत्यामरेश्वरम् ॥६॥
 प्रह्लाद ! वीर ! दुष्पुत्र ! द्विजदेवार्त्तिकारणम् । को विष्णुः पद्मजो वापि शक्रश्च वरुणोऽथवा ॥७॥
 वायुः सोमस्तथेशानः पावको मम यः समः । मामेवार्चय भक्त्या च स्वल्पं नारायणं सदा ॥८॥
 प्रह्लाद ! जीविते वाञ्छा तवैषा शृणु चास्ति चेत् । श्रुत्वापि तस्य वचनं हिरण्यकशिपोः सुधीः ॥९॥
 प्रह्लादः पूजयामास नमो नारायणेति च । नमो नारायणायेति सर्वदैत्यकुमारकान् ॥१०॥
 अध्यापयामास च तां ब्रह्मविद्यां सुशोभनाम् । दुर्लभ्याञ्चात्मनो दृष्ट्वा शक्रादिभिरपि स्वयम् ॥११॥
 पुत्रेण लङ्घितामाज्ञां हिरण्यः प्राह दानवान् । एतं नानाविधैर्वर्धय दुष्पुत्रं हन्तुमर्हथ ॥१२॥
 एवमुक्तास्तदा तेन दैत्येन सुदुरात्मना । निजघ्नुर्देवदेवस्य भृत्यं प्रह्लादमव्ययम् ॥१३॥
 तत्र तत्प्रतिकृतं तदा सुरैर्दैत्यराजतनयं द्विजोत्तमाः । क्षीरवारिनिधिशायिनः प्रभोर्निष्फलं त्वथ बभूव तेजसा ॥१४॥
 तदाथ गर्वभिन्नस्य हिरण्यकशिपोः प्रभुः । तत्रैवाविरभूद्धन्तुं नृसिंहाकृतिमास्थितः ॥१५॥
 जघान च सुतं प्रेक्ष्य पितरं दानवाधमम् । बिभेद तत्क्षणादेव करजैर्निशितैः शतैः ॥१६॥
 ततो निहत्य तं दैत्यं सबान्धवमघापहः । पीडयामास दैत्येन्द्रं युगान्ताग्निरिवापरः ॥१७॥
 नादैस्तस्य नृसिंहस्य घोरैर्वित्रासितं जगत् । आब्रह्मभुवनाद्विप्रा प्रचचाल च सुव्रताः ॥१८॥
 दृष्ट्वा सुरासुरमहोरगसिद्धसाध्यास्तस्मिन् क्षणे हरिविरिंचिमुखा नृसिंहम् ।
 धैर्यं बलञ्च समवाप्य ययुर्विसृज्य आदिङ्मुखान्तमसुराक्षणात्तत्पराश्च ॥१९॥
 ततस्तैर्गतैः सैष देवोनृसिंहः सहस्राकृतिः सर्वपात्सर्वबाहुः ।
 सहस्रेक्षणः सोमसूर्य्याग्निनेत्रस्तदा संस्थितः सर्वमावृत्य मायी ॥२०॥

तं तुष्टुवुः सुरश्रेष्ठा लोका लोकाचले स्तिताः । सब्रह्मकाः ससिद्धाश्च सयमाः समरूढाणाः ॥२१॥
 परात्परतरं ब्रह्म तत्त्वात्तत्त्वतमं भवान् । ज्योतिषान्तु परंज्योतिः परमात्मा जगन्मयः ॥२२॥
 स्थूलं सूक्ष्मं सुसूक्ष्मं च शब्दब्रह्ममयः शुभः । वागतीतो निरालम्बो निर्द्वन्द्वो निरुपप्लवः ॥२३॥
 यज्ञभुग्यज्ञमूर्तिस्त्वं यज्ञिनां फलदः प्रभुः । भवान्मत्स्याकृतिः कौर्ममास्थाय जगति स्थितः ॥२४॥
 वाराहं चैव तां सैहीमास्थायेहव्यवस्थितः । देवानां देवरक्षार्थं निहत्य दितिजेश्वरम् ॥२५॥
 द्विजशापच्छलेनैवमवतीर्णोऽसि लीलया । न दुष्टं यत्त्वदन्यं हि भवान्सर्वचराचरम् ॥२६॥
 भवान्विष्णुर्भवान् रुद्रो भवानेव पितामहः । भवानादिर्भवानन्तो भवानेव वयं विभो ! ॥२७॥
 भवानेव जगत्सर्वं प्रलापेन किमीश्वर ! । मायया बहुधा संस्थमद्वितीयमयं प्रभो ! ॥२८॥
 स्तोष्यामस्त्वां कथं भासि देवदेव ! मृगाधिप ! । स्तुतोऽपि विविधैः स्तुत्यैर्भावैर्नानाविधैः प्रभुः ॥२९॥
 न जगाम द्विजाः ! शान्तिं मानयन्योनिमात्मनः । यो नृसिंहस्तवं भक्त्या पठेद्वार्थं विचारयेत् ॥३०॥
 श्रावयेद्वा द्विजान्सर्वान् विष्णुलोके महीयते । तदन्तरे शिवं देवाः सेन्द्राः सब्रह्मकाः प्रभुम् ॥३१॥
 सम्प्राप्य तुष्टुवुः सर्वं विज्ञाप्य मृगरूपिणः । ततो ब्रह्मादयस्तूर्णं संस्तूय परमेश्वरम् ॥३२॥
 आत्मत्राणाय शरणं जग्मुः परमकारणम् । मन्दरस्थं महादेवं क्रीडमानं सहोमया ॥३३॥
 सेवितं गणगन्धर्वैः सिद्धैरप्सरसां गणैः । देवताभिः सह ब्रह्मा भीतभीतः सगद्गदम् ।
 प्रणम्य दण्डवद्भूमौ तुष्टाव परमेश्वरम् ॥३४॥

ब्रह्मोवाच ॥

नमस्ते कालकालाय नमस्ते रुद्रमन्यवे । नमः शिवाय रुद्राय शङ्कराय शिवाय ते ॥३५॥
 उग्रोऽसि सर्वभूतानां नियन्ताऽसि शिवोऽसि नः । नमः शिवाय शर्वाय शङ्करायार्तिहारिणे ॥३६॥
 मयस्कराय विश्वाय विष्णवे ब्रह्मणे नमः । अन्तकाय नमस्तुभ्यमुमायाः पतये नमः ॥३७॥
 हिरण्यबाहवे साक्षाद्विरण्यपतये नमः । शर्वाय सर्वरूपाय पुरुषाय नमो नमः ॥३८॥
 सदसद्व्यक्तिहीनाय महतः कारणाय ते । नित्याय विश्वरूपाय जायमानाय ते नमः ॥३९॥
 जाताय बहुधा लोके प्रभूताय नमो नमः । रुद्राय नीलरुद्राय कटुद्राय प्रचेतसे ॥४०॥
 कालाय कालरूपाय नमः कालाङ्गहारिणे । मीढुष्टमाय देवाय शितिकण्ठाय ते नमः ॥४१॥
 महीयसे नमस्तुभ्यं हन्त्रे देवारिणां सदा । ताराय च सुताराय तारणाय नमो नमः ॥४२॥
 हरिकेशाय देवाय शम्भवे परमात्मने । देवानां शम्भवे तुभ्यं भूतानां शम्भवे नमः ॥४३॥
 शम्भवे हैमवत्याश्च मन्यवे रुद्ररूपिणे । कपर्दिने नमस्तुभ्यं कालकण्ठाय ते नमः ॥४४॥
 हिरण्याय महेशाय श्रीकण्ठाय नमो नमः । भस्मदिग्धशरीराय दण्डमुण्डीश्वराय च ॥४५॥
 नमो ह्रस्वाय दीर्घाय वामनाय नमो नमः । नमउग्रत्रिशूलाय उग्राय च नमो नमः ॥४६॥
 भीमाय भीमरूपाय भीमकर्मरताय ते । अग्रे वधाय वै भूत्वा नमो दूरे वधाय च ॥४७॥
 धन्विने शूलिने तुभ्यं गदिने हलिने नमः । चक्रिणे वर्मिणे नित्यं दैत्यानां कर्मभिर्दिने ॥४८॥
 सद्याय सद्यरूपाय सद्योजाताय ते नमः । वामाय वामरूपाय वामनेत्राय ते नमः ॥४९॥
 अघोररूपाय विकटाय विकटशरीराय ते नमः । पुरुषरूपाय पुरुषैकतत्पुरुषाय वै नमः ॥५०॥
 पुरुषार्थप्रदानाय पतये परमेश्वरिणे । ईशानाय नमस्तुभ्यमीश्वराय नमो नमः ॥५१॥
 ब्रह्मणे ब्रह्मरूपाय नमः साक्षाच्छिवाय ते । सर्वविष्णुर्नृसिंहस्य रूपमास्थाय विश्वकृत् ॥५२॥
 हिरण्यकशिपुं हत्वा करजैर्निशितैः स्वयम् । दैत्ये न्दैर्बहुभिः सार्धं हितार्थं जगतां प्रभुः ॥५३॥
 सैर्ही समानयन्योनिं बाधते निखिलं जगत् । यत्कृत्यमत्र देवेश ! तत्कुरुष्व भवानिह ॥५४॥
 उग्रोऽसि सर्वदुष्टानां नियन्तासि शिवोऽसि नः । कालकूटादिवपुषा त्राहि नः शरणागतान् ॥५५॥
 शुक्रन्तु वृत्तं विश्वेश ! क्रीडा वै केवलं वयम् । तवोन्मेष निमेषाभ्यामस्माकं प्रलयोदयौ ॥५६॥
 उन्मीलयेत्त्वयि ब्रह्मन् ! विनाशोऽस्ति न ते शिव ! । संतप्तास्मो वयं देव ! हरिणाऽमिततेजसा ॥५७॥
 सर्वलोकहितायैनं तत्त्वं संहर्तुमिच्छसि ।

सूत उवाच ॥

विज्ञापितस्तथा देवः प्रहसन्प्राह तान् सुरान् ॥५८॥

अभयं च ददौ तेषां हनिष्यामिति तं प्रभुः । सोपि शक्रः सुरैः सार्धं प्रणिपत्य यथागतम् ॥५९॥

जगाम भगवान् ब्रह्मा तथान्ये च सुरोत्तमाः । अथोत्थाय महादेवः शारभं रूपमास्थितः ॥६०॥
ययौ प्रान्ते नृसिंहस्य गर्वितस्य मृगाशिनः । अपहृत्य तदा प्राणान्शरभः सुरपूजितः ॥६१॥
सिंहात्ततो नरो भूत्वा जगाम च यथाक्रमम् । एवं स्तुतस्तदा देवैर्जगाम स यथाक्रमम् ॥६२॥
यः पठेच्छृणुयद्वापि संस्तवं शार्वमुत्तमम् । रुद्रलोकमनुप्राप्य रुद्रेण सह मोदते ॥६३॥
इति श्रीलिङ्गमहापुराणे पूर्वभागे नारसिंहे पञ्चनवतितमोऽध्यायः ॥९५॥

आदितः श्लोकानां समष्ट्यङ्काः-५,९६२+६३=६,०२५



॥ अथ षण्णवतितमोऽध्यायः ॥

ऋषय ऊचुः ॥

कथं देवो महादेवो विश्वसंहारकारकः । शरभाख्यं महाघोरं विकृतं रूपमास्थितः ॥१॥
किं किं धैर्यं कृतं तेन ब्रूहि सर्वमशेषतः ।

सूत उवाच ॥

एवमभ्यर्थितो देवैर्मतिश्चक्रे कृपालयः ॥२॥
यत्तेजस्तु नृसिंहाख्यं संहर्तुं परमेश्वरः । तदर्थं स्मृतवान् रुद्रो वीरभद्रं महाबलम् ॥३॥
आत्मनो भैरवं रूपं महाप्रलयकारकम् । आजगाम पुरा सद्यो गणानामग्रतो हसन् ॥४॥
साट्टहासैर्गणवरैरुत्पतद्भिरितस्ततः । नृसिंहरूपैरत्युग्रैः कोटिभिः परिवारितः ॥५॥
तावद्भिरभितो वीरैर्नृत्यद्भिश्च मुदान्वितैः । क्रीडद्भिश्च महाधीरैर्ब्रह्माद्यैः कन्दुकैरिव ॥६॥
अदृष्टपूर्वैरन्यैश्च वेष्टितो वीरवन्दितः । कल्पान्तज्वलनज्वालो विलसल्लोचनत्रयः ॥७॥
आत्तशस्त्रो जटाजूटे ज्वलद्बालेन्दुमण्डितः । बालेन्दुद्वितयाकारतीक्ष्णदंष्ट्रद्वयः ॥८॥
आखण्डलधनुःखण्डसन्निभभूलतायुतः । महाप्रचण्डहुङ्कारबध्नीकृतदिङ्मुखः ॥९॥
नीलमेघाञ्जनाकारभीषणश्मश्रुरद्भुतः । वादखण्डमखण्डाभ्यां भ्रामयन्निशिखं मुहुः ॥१०॥
वीरभद्रोऽपि भगवान् वीरशक्तिविजृम्भितः । स्वयं विज्ञापयामास किमत्र स्मृतिकारणम् ॥११॥
आज्ञापय जगत्स्वामिन् ! प्रसादः क्रियतां मयि ।

श्रीभगवानुवाच ॥

अकाले भयमुत्पन्नं देवानामपि भैरव ! ॥१२॥

ज्वलितः स नृसिंहाग्निः शमयैनं दुरासदम् । सान्त्वयन् बोधयादौ तं तेन किं नोपशाम्यति ॥१३॥
ततो मत्परमं भावं भैरवं सम्प्रदर्शय । सूक्ष्मं सूक्ष्मेण संहृत्य स्थूलं स्थूलेन तेजसा ॥१४॥
वक्त्रमानय कृत्तिं च वीरभद्र ! ममाज्ञया । इत्यादिष्टो गणाध्यक्षः प्रशान्तवपुरास्थितः ॥१५॥
जगाम रंहसा तत्र यत्रास्ते नरकेसरी । ततस्तं बोधयामास वीरभद्रो हरो हरिम् ॥१६॥

उवाच वाक्यमीशानः पितापुत्रमिवौरसम् ।

श्रीवीरभद्र उवाच ॥

जगत्सुखाय भगवन्नवतीर्णोऽसि माधव ! ॥१७॥

स्थित्यर्थेन च युक्तोऽसि परेण परमेष्ठिना । जन्तुचक्रं भगवता रक्षितं मत्स्यरूपिणा ॥१८॥
पुच्छेनैव समाबध्य भ्रमन्नेकाणवे पुरा । बिभर्षि कूर्मरूपेण वाराहेणोद्धृता मही ॥१९॥
अनेन हरिरूपेण हिरण्यकशिपुर्हतः । वामनेन बलिर्बद्धस्त्वया विक्रमता पुनः ॥२०॥
त्वमेव सर्वभूतानां प्रभावः प्रभुरव्ययः । यदा यदा हि लोकस्य दुःखं किञ्चित्प्रजायते ॥२१॥
तदातदावतीर्णस्त्वं करिष्यसि निरामयम् । नाधिकस्त्वत्समोऽप्यस्ति हरे ! शिवपरायण ! ॥२२॥
त्वया धर्माश्च वेदाश्च शुभे मार्गे प्रतिष्ठिताः । यदर्थमवतारोऽयं निहतः सोऽपि केशव ॥२३॥
अत्यन्तघोरं भगवन्नरसिंह वपुस्तव । उपसंहर विश्वात्मस्त्वमेव मम सन्निधौ ॥२४॥

सूत उवाच ॥

इत्युक्तो वीरभद्रेण नृसिंहः शान्तया गिरा । ततोऽधिकं महाघोरं कोपं प्रज्वालयद्धरिः ॥२५॥

श्रीनृसिंह उवाच ॥

आगतोऽसि यतस्तत्र गच्छ त्वं मा हितं वद । इदानीं संहरिष्यामि जगदेतच्चराचरम् ॥२६॥
 संहर्तुर्न हि संहारः स्वतो वा परतोऽपि वा । शासितं मम सर्वत्र शास्ता कोऽपि न विद्यते ॥२७॥
 मत्प्रसादेन सकलं समर्यादं प्रवर्त्तते । अहं हि सर्वशक्तीनां प्रवर्तकनिवर्त्तकः ॥२८॥
 यद्यद्विभूतिमत्सत्त्वं श्रीमदूर्जितमेव वा । तत्तद्विद्धि गणाध्यक्ष ! मम तेजोविजृम्भितम् ॥२९॥
 देवतापरमार्थज्ञा ममैव परमं विदुः । मदंशाः शक्तिसम्पन्ना ब्रह्मशक्रादयः सुराः ॥३०॥
 मन्नाभिपङ्कजाज्जातः पुरा ब्रह्मा चतुर्मुखः । तल्ललाटसमुत्पन्नो भगवान्वृषभध्वजः ॥३१॥
 रजसाधिष्ठितः स्रष्टा रुद्रस्तामस उच्यते । अहं नियन्ता सर्वस्य मत्परं नास्ति दैवतम् ॥३२॥
 विश्वाधिकः स्वतन्त्रश्च कर्ता हर्ताखिलेश्वरः । इदं तु मत्परं तेजः कः पुनः श्रोतुमिच्छति ॥३३॥
 अतो मां शरणं प्राप्य गच्छ त्वं विगतज्वरः । अवेहि परमं भावमिदं भूतमहेश्वरः ॥३४॥
 कालेस्म्यहं कालविनाशहेतुर्लोकान् समाहर्तुमहं प्रवृत्तः । मृत्योर्मृत्युं विद्धि मां वीरभद्र जीवन्त्येते मत्प्रसादेन
 देवाः ॥३५॥

सूत उवाच ॥

साहङ्कारमिदं श्रुत्वा हरेरमितविक्रमः । विहस्योवाच सावज्ञं ततो विस्फुरिताधरः ॥३६॥

श्रीवीरभद्र उवाच ॥

किं न जानासि विश्वेशं संहर्तारं पिनाकिनम् । असद्वादो विवादश्च विनाशस्त्वयि केवलः ॥३७॥
 तवान्योन्यावताराणि कानि शेषाणि साम्प्रतम् । कृतानियेन केनापि कथाशेषो भविष्यति ॥३८॥
 दोषं त्वं पश्य एतत्त्वमवस्थामीदृशीं गतः । तेन संहारदक्षेण क्षणात्संक्षयमेष्यसि ॥३९॥
 प्रकृतिस्त्वं पुमान् रुद्रस्त्वयि वीर्यं समाहितम् । त्वन्नाभिपङ्कजाज्जातः पञ्चवक्त्र पितामहः ॥४०॥
 सृष्ट्यर्थेन जगत्पूर्वं शङ्करं नीललोहितम् । ललाटे चिन्तयामास तपस्युग्रे व्यवस्थितः ॥४१॥
 तल्ललाटादभूच्छम्भोः सृष्ट्यर्थं तन्न दूषणम् । अंशोऽहं देवदेवस्य महाभैरवरूपिणः ॥४२॥
 त्वत्संहारे नियुक्तोऽस्मि विनयेन बलेन च । एवं रक्षो विदार्यैव त्वं शक्तिकलया युतः ॥४३॥
 अहङ्कारावलेपेन गर्जसि त्वमतन्द्रितः । उपकारो ह्यसाधूनामपकाराय केवलम् ॥४४॥
 यदि सिंह महेशानं स्वपुनर्भूत मन्यसे । न त्वं स्रष्टा न संहर्ता न स्वतन्त्रो हि कुत्रचित् ॥४५॥
 कुलालचक्रवच्छक्त्या प्रेरितोऽसि पिनाकिना । अद्यापि तव निक्षिप्तं कपालं कूर्मरूपिणः ॥४६॥
 हरहारलतामध्ये मुग्ध कस्मान्न बुध्यसे । विस्मृतं किं तदंशेन दंष्ट्रेऽत्पातनपीडितः ॥४७॥
 वाराहविग्रहस्तेऽद्य साक्रोशन्तारकारिणा । दग्धोऽसि यस्य शूलाग्रे विष्वक्सेनच्छलाद्भवान् ॥४८॥
 दक्षयज्ञे शिरश्छिन्नं मया ते यज्ञरूपिणः । अद्यापि तव पुत्रस्य ब्रह्मणः पञ्चमं शिरः ॥४९॥
 छिन्नं तमेनाभिसन्धन्तदंशं तस्य तद्वलम् । निर्जितस्त्वं दधीचेन सङ्ग्रामे समरुद्रणः ॥५०॥
 कण्डूयमाने शिरसि कथं तद्विस्मृतं त्वया । चक्रं विक्रमतो यस्य चक्रपाणे ! तव प्रियम् ॥५१॥
 कुतः प्राप्तं कृतं केन त्वया तदपि विस्मृतम् । ते मया सकला लोका गृहीतास्त्वं पयोनिधौ ॥५२॥
 निद्रापरवशः शेषे स कथं सात्त्विको भवान् । त्वदादिस्तम्बपर्यन्तं रुद्रशक्तिविजृम्भितम् ॥५३॥
 शक्तिमानभितस्त्वच्च अनलस्त्वं च मोहितः । तत्तेजसोऽपि महात्म्यं युवां द्रष्टुं न हि क्षमौ ॥५४॥
 स्थूला ये हि प्रपश्यन्ति तद्विष्णोः परमं पदम् । द्यावापृथिव्या इन्द्राग्निमस्य वरुणस्य च ॥५५॥
 ध्वान्तोदरे शशाङ्कस्य जनित्वा परमेश्वरः । कालोऽसि त्वं महाकालः कालकालो महेश्वरः ॥५६॥
 अतस्त्वमुग्रकलया मृत्योर्मृत्युर्भविष्यसि । स्थिरधन्वा क्षयो वीरो वीरो विश्वाधिकः प्रभुः ॥५७॥
 उपहस्ता ज्वरं भीमो मृगपक्षिहिरण्मयः । शास्ताशेषस्य जगतो न त्वं नैवचतुर्मुखः ॥५८॥
 इत्थं सर्वं समालोक्य संहारात्मानमात्मना । नो चेदिदानीं क्रोधस्य महाभैरवरूपिणः ॥५९॥
 वज्राशनिरिव स्थाणोस्त्वेवं मृत्युः पतिष्यति ।

सूत उवाच ॥

इत्युक्तो वीरभद्रेण नृसिंहः क्रोधविह्वलः ॥६०॥

ननाद तनुवेगेन तं गृहीतुं प्रचक्रमे । अत्रान्तरे महाघोरं विपक्षभयकारणम् ॥६१॥
 गगनव्यापि दुर्धर्षशैववतेजः समुद्भवम् । वीरभद्रस्य तद्रूपं तत्क्षणादेव दृश्यते ॥६२॥
 न तद्विरण्मयं सौम्यं न सौरं नाग्निसम्भवम् । न तद्विचन्द्रसदृशमनौपम्यं महेश्वरम् ॥६३॥

तदा तेजांसि सर्वाणि तस्मिन् लीनानि शाङ्करे । ततो व्यक्तो महातेजा व्यक्ते सम्भवतस्ततः ॥६४॥
 रुद्रसाधारणं चैव चिह्नितं विकृताकृति । ततः संहारूपेण सुव्यक्तः परमेश्वरः ॥६५॥
 पश्यतां सर्वदेवानां जयशब्दादिमङ्गलैः । सहस्रबाहुर्जटिलश्चन्द्रार्द्धकृतशेखरः ॥६६॥
 स मृगार्धशरीरेण पक्षाभ्यां चञ्चुना द्विजाः । अतितीक्ष्णमहादंष्ट्रे वज्रतुल्यनखायुधः ॥६७॥
 कण्ठे कालो महाबाहुश्चतुष्पाद्वह्निःसम्भवः । युगान्तोद्यतजीमूतभीमगम्भीरनिःस्वनः ॥६८॥
 समं कुपितवृत्ताग्निव्यावृत्तनयनत्रयः । स्पष्टदंष्ट्रेऽधरोष्ठश्च हुङ्कारेण युतो हरः ॥६९॥
 हरिस्तद्दर्शनादेव विनष्टबलविक्रमः । बिभ्रदौर्म्यं सहस्रांशोरघः खद्योतविभ्रमम् ॥७०॥
 अथ विभ्रम्य पक्षाभ्यां नाभिपादेभ्युदारयन् । पादावाबध्य पुच्छेन बाहुभ्यां बाहुमण्डलम् ॥७१॥
 भिन्दन्नुरसि बाहुभ्यां निजग्राह हरो हरिम् । ततो जगाम गगनं देवैः सह महर्षिभिः ॥७२॥
 सहस्रैव भयाद्विष्णुं विहगश्च यथोरगम् । उत्क्षिप्योत्क्षिप्य संगृह्य निपात्य च निपात्य च ॥७३॥
 उश्रीयोश्रीय भगवान् पक्षाघातविमोहितम् । हरिं हरन्तं वृषभं विश्वेशानं तमीश्वरम् ॥७४॥
 अनुयान्ति सुराः सर्वे नमोवाक्येन तुष्टुवुः । नीयमानः परवशो दीनवक्त्रः कृताञ्जलिः ॥७५॥
 तुष्टाव परमेशानं हरिस्तं ललिताक्षरैः ।

श्रीनृसिंह उवाच ॥

नमोरुद्राय शर्वाय महाग्रासाय विष्णवे ॥७६॥

नम उग्राय भीमाय नमः क्रोधाय मन्यवे । नमो भवाय शर्वाय शङ्कराय शिवाय ते ॥७७॥
 कालकालाय कालाय महाकालाय मृत्यवे । वीराय वीरभद्राय क्षयद्वीराय शूलिने ॥७८॥
 महादेवाय महते पशूनां पतये नमः । एकाय नीलकण्ठाय श्रीकण्ठाय पिनाकिने ॥७९॥
 नमोनन्ताय सूक्ष्माय नमस्ते मृत्युमन्यवे । पराय परमेशाय परात्परतराय ते ॥८०॥
 परात्पराय विश्वाय नमस्ते विश्वमूर्तये । नमो विष्णुकलत्राय विष्णुक्षेत्राय भानवे ॥८१॥
 कैवर्ताय किराताय महाव्याधाय शाश्वते । भैरवाय शरण्याय महाभैरवरूपिणे ॥८२॥
 नमो नृसिंहसंहर्त्रे कामकालपुरारये । महापाशौ घसंहर्त्रे विष्णुमायान्तकारिणे ॥८३॥
 त्र्यम्बकाय त्र्यक्षराय शिपिविष्टाय मीढुषे । मृत्युञ्जयाय शर्वाय सर्वज्ञाय मखारये ॥८४॥
 मखेशाय वरेण्याय नमस्ते वह्निरूपिणे । महाघ्राणाय जिह्वाय प्राणापानप्रवर्तिने ॥८५॥
 त्रिगुणाय त्रिशूलाय गुणातीताय योगिने । संसाराय प्रवाहाय महायन्त्रप्रवर्तिने ॥८६॥
 नमश्चन्द्राग्निसूर्याय मुक्तिवैचित्र्यहेतवे । वरदायावताराय सर्वकारणहेतवे ॥८७॥
 कपालिने करालाय पतये पुण्यकीर्तये । अमो घायाग्निनेत्राय लकुलीशाय शम्भवे ॥८८॥
 भिषक्रमाय मुण्डाय दण्डिने योगरूपिणे । मेघवाहाय देवाय पार्वतीपतये नमः ॥८९॥
 अव्यक्ताय विशोकाय स्थिराय स्थिरधन्विने । स्थाणवे कृत्तिवासाय नमः पञ्चाथहेतवे ॥९०॥
 वरदायैकपादाय नमश्चन्द्रार्द्धमौलिने । नमस्तेऽध्वरराजाय वयसां पतये नमः ॥९१॥
 योगीश्वराय नित्याय सत्याय परमेष्ठिने । सर्वात्मने नमस्तुभ्यं नमः सर्वेश्वराय ते ॥९२॥
 एकं द्वि त्रि चतुः पञ्चकृत्वस्तेऽस्तु नमो नमः । दशकृत्वस्तु साहस्रकृत्वस्ते च नमो नमः ॥९३॥
 नमोपरिमितं कृत्वानन्तकृत्वो नमो नमः । नमो नमो नमो भूयः पुनर्भूयो नमो नमः ॥९४॥

सूत उवाच ॥

नाम्नामष्टशतेनैवं स्तुत्वामृतमयेन तु । पुनस्तु पार्थयामास नृसिंहः शरभेश्वरम् ॥९५॥
 यदा यदा ममाज्ञानमत्यहङ्कारदूषितम् । तदातदापनेतव्यं त्वयैव परमेश्वरः ! ॥९६॥
 एवं विज्ञापयन्प्रीतः शङ्करं नरकेसरी । नन्वशक्तो भवान् विष्णो ! जीवितान्तं पराजितः ॥९७॥
 तद्वक्त्रशेषमात्रान्तं कृत्वा सर्वस्य विग्रहम् । शुक्तिशित्यं तदा मङ्गं वीरभद्रः क्षणात्ततः ॥९८॥
 देवा ऊचुः ॥

अथ ब्रह्मादयः सर्वे वीरभद्र ! त्वया दूशा । जीविताः स्मो वयं देवाः पर्जन्येनेव पादपाः ॥९९॥
 यस्य भीषा दहत्याग्निरुदेति च रविः स्वयम् । वातो वाति च सोऽसि त्वं मृत्युर्धावति पञ्चमः ॥१००॥
 यदव्यक्तं परं व्योम कलातीतं सदाशिवम् । भगवंस्त्वामेव भवं वदन्ति ब्रह्मवादिनः ॥१०१॥
 के वयमेव धातुक्ये वेदने परमेश्वरः । न विद्धि परमं धाम रूपलावण्यवर्णनि ॥१०२॥

उपसर्गेषु सर्वेषु त्रायस्वास्मान् गणाधिप ! । एकादशात्मन् ! भगवान्वत्तति रूपवान् हरः ॥१०३॥
 ईदृशान्तेऽवताराणि दृष्ट्वा शिव बह्वंस्तमः । कदाचित्सन्दिहेन्नास्मांस्त्वच्चिन्तास्तमया तथा ॥१०४॥
 गुञ्जागिरिवरतटामितरूपाणि सर्वशः । अभ्यसंहर गम्यं ते न नीतव्यं परापरा ॥१०५॥
 द्वे तनू तव रुद्रस्य वेदज्ञा ब्राह्मणा विदुः । घोराप्यन्या शिवाप्यन्या ते प्रत्येकमनेकधा ॥१०६॥
 इहास्मान्पाहि भगवन् ! नित्याहतमहाबलः । भवता हि जगत्सर्वं व्याप्तं स्वेनैव तेजसा ॥१०७॥
 ब्रह्माविष्णुवीन्द्रचन्द्रादि वयश्च प्रमुखाः सुराः । सुरासुराः संप्रसूतास्त्वत्तः सर्वे महेश्वर ! ॥१०८॥
 ब्रह्मा च इन्द्रो विष्णुश्च यमाद्या न सुरासुरान् । ततो निगृह्य च हरिं सिंह इत्युपचेतसम् ॥१०९॥
 यतो बिभर्षि सकलं विभज्य तनुमष्टधा । अतोऽस्मान् पाहि भगवन् ! सुरादानैरभीप्सितैः ॥११०॥
 उवाच तान् सुरान्देवो महर्षिश्च पुरातनान् । यथा जलं जलं क्षिप्तं क्षीरं क्षीरे घृतं घृते ॥१११॥
 एक एव तदा विष्णुः शिवलीनो न चान्यथा । एष एव नृसिंहात्मा सदर्पश्च महाबलः ॥११२॥
 जगत्संहारकारेण प्रवृत्तो नरकेसरी । याजनीयो नमस्तस्मै मद्भक्तिसिद्धिकाङ्क्षिभिः ॥११३॥
 एतावदुक्त्वा भगवान्वीरभद्रो महाबलः । अपश्यन् सर्वभूतानां तत्रैवान्तरधीयत ॥११४॥
 नृसिंहकृत्तिवसनस्तदाप्रभृति शङ्करः । वक्त्रं तन्मुण्डमालायां नायकत्वेन कल्पितम् ॥११५॥
 ततो देवा निरातङ्काः कीर्त्तयन्तः कथामिमाम् । विस्मयोत्फुल्लनयना जम्मुः सर्वे यथागतम् ॥११६॥
 य इदं परमाख्यानं पुण्यं वेदैः समन्वितम् । पठित्वा शृणुते चैव सर्वदुःखविनाशनम् ॥११७॥
 धन्यं यशस्यमायुष्मारोग्यं पुष्टिवर्धनम् । सर्वविघ्नप्रशमनं सर्वव्याधिप्रविनाशनम् ॥११८॥
 अपमृत्युप्रशमनं महाशान्तिकरं शुभम् । अरिचक्रप्रशमनं सर्वाधिप्रविनाशनम् ॥११९॥
 ततो दुःस्वप्नप्रशमनं सर्वभूतनिवारणम् । विषग्रहक्षयकरं पुत्रपौत्रादिवर्धनम् ॥१२०॥
 योगसिद्धिप्रदं सम्यक् शिवज्ञानप्रकाशकम् । शेषलोकस्य सोपानं वाञ्छितार्थैकसाधनम् ॥१२१॥
 विष्णुमायानिरसनं देवतापरमार्थदम् । वाञ्छसिद्धिप्रदं चैव ऋद्धिप्रज्ञादिसाधनम् ॥१२२॥
 इदं तु शरभाकारं परं रूपं पिनाकिनः । प्रकाशितव्यं भक्तेषु चिरेषुद्यमितेषु च ॥१२३॥
 तैरेव पठितव्यं च श्रोतव्यं च शिवात्मभिः । शिवोत्सवेषु सर्वेषु चतुर्दश्यष्टमीषु च ॥१२४॥
 पठेत्प्रतिष्ठाकालेषु शिवसन्निधिकारणम् । चोरव्याघ्राहिसिंहान्तकृतो राजभयेषु च ॥१२५॥
 अत्रान्योत्पातभूकम्पदावाग्निपांसुवृष्टिषु । उल्कापाते महावाते विना वृष्ट्यातिवृष्टिषु ॥१२६॥
 अतस्तत्र पठेद्द्विद्विज्जिवभक्तो दृढव्रतः । यः पठेच्छृणुयाद्वापि स्तवं सर्वमनुत्तमम् ॥१२७॥
 स रुद्रत्वं समासाद्य रुद्रस्यानुचरो भवेत् ॥१२८॥

इति श्रीलिङ्गमहापुराणे पूर्वभागे शरभप्रादुर्भावो नाम षण्णवतितमोऽध्यायः ॥९६॥

आदितः श्लोकानां समष्ट्यङ्काः-६,०२५+१२८=६,१५३



॥ अथ सप्तनवतितमोऽध्यायः ॥

ऋषय ऊचुः ॥

जलन्धरं जटामौलिः पुरा जम्भारिविक्रमम् । कथं जघान भगवान् भगनेत्रहरो हरः ॥१॥

वक्तुमर्हसि चास्माकं रोमहर्षण ! सुव्रत ! ।

सूत उवाच ॥

जलन्धर इति ख्यातो जलमण्डलसम्भवः ॥२॥

आसीदन्तकसङ्काशस्तपसा लब्धविक्रमः । तेन देवाः सगन्धर्वाः सयक्षोरगराक्षसाः ॥३॥

निर्मिताः समरे सर्वे ब्रह्मा च भगवानजः । जित्वैव देवसङ्घातं ब्रह्माणं वै जलन्धरः ॥४॥

जगाम देवदेवशं विष्णुं विश्वहरं गुरुम् । तयोः समभवद्युद्धं दिवारात्रमविश्रमम् ॥५॥

जलन्धरेशयोस्तेन निर्जितो मधुसूदनः । जलन्धरोऽपि तं जित्वा देवदेवं जनार्दनम् ॥६॥

प्रोवाचेदं दितेः पुत्रान् न्यायधीर्जेतुमीश्वरम् । सर्वे जिता मया युद्धे शङ्करो ह्यजितो रणे ॥७॥

तं जित्वा सर्वमीशानं गणपैर्नन्दिना क्षणात् । अहमेव भवत्वं च ब्रह्मत्वं वैष्णवं तथा ॥८॥

वासवत्वं च युष्माकं दास्ये दानवपुङ्गवाः । जलन्धरवचः श्रुत्वा सर्वे ते दानवाधमाः ॥९॥

जगर्जुरुच्चैः पापिष्ठा मृत्युदर्शनतत्पराः । दैत्यैरैतैस्तथान्यैश्च रथनागतुरङ्गमैः ॥१०॥
 सन्नद्धैः सह सन्नद्ध शर्वं प्रति ययौ बली । भवोपि दुष्टा दैत्येन्द्रं मेरुकूटमिव स्थितम् ॥११॥
 अवध्यत्वमपि श्रुत्वा तथान्यैर्भग्नैर्ब्रह्मा । ब्रह्माणो वचनं रक्षन् रक्षको जगतां प्रभुः ॥१२॥
 साम्बः सनन्दी सगमः प्रोवाच प्रहसन्निव । किं कृत्यमसुरेशान ! युद्धेनानेन साम्प्रतम् ॥१३॥
 मदबाणैर्भिन्नसर्वाङ्गो मर्तुमभ्युद्यते मुदा । जलन्धरोऽपि तद्वाक्यं श्रुत्वा श्रोत्रविदारणम् ॥१४॥
 सुरेश्वरमुवाचेदं सुरेतरबलेश्वरः । वाक्येनालं महाबाहो ! देवदेव ! वृषध्वज ! ॥१५॥
 चन्द्रांशुसन्निभैः शस्त्रैर्हर योद्धुमिहागतः । निशम्यास्यवचः शूली पादाङ्गुष्ठेन लीलया ॥
 महाम्भसि चकाराशु रथाङ्गं रौद्रमायुधम् ॥१६॥
 कृत्वाणवाम्भसि सितं भगवान् रथाङ्गं स्मृत्वा जगत्त्रयमनेन हताः सुराश्च ।
 दक्षान्धकान्तकपुरत्रययज्ञहर्ता लोकत्रयान्तककरः प्रहसन्तदाह ॥१७॥
 पादेन निर्मितं दैत्य ! जलन्धर महाणवि । बलवान् यदि चोद्धर्तुं तिष्ठ योद्धुं न चान्यथा ॥१८॥
 तस्य तद्वचनं श्रुत्वा क्रोधेनादीप्तलोचनः । प्रदहन्निव नेत्राभ्यां प्राहालोक्य जगत्त्रयम् ॥१९॥
 जलन्धर उवाच ॥

गदामुद्धृत्य हत्वा च नन्दनं त्वां च शङ्कर ! । हत्वा लोकान्सुरैः सार्धं दुण्डुभान् गरुडो यथा ॥२०॥
 हन्तुं चराचरं सर्वं समर्थोऽहं सवासवम् । को महेश्वर ! मदबाणैरच्छेद्यो भुवनत्रये ॥२१॥
 बालभावे च भगवान् तपसैव विनिर्जितः । ब्रह्मा बली यौवने वै मुनयः सुरपुङ्गवैः ॥२२॥
 दग्धं क्षणेन सकलं त्रैलोक्यं सचराचरम् । तपसा किं त्वया रुद्र ! निर्जितो भगवानपि ॥२३॥
 इन्द्राग्रियमवित्तेशवायुवारीश्वरादयः । न सेहिरे यथा नागा गन्धं पक्षिपतेरिव ॥२४॥
 न लब्ध्वा दिवि भूमौ च बाहवो मम शङ्कर ! । समस्तान्पर्वतान्प्राप्य घर्षिताश्च गणेश्वर ! ॥२५॥
 गिरीन्द्रो मन्दरः श्रीमान्नलो मेरुः सुशोभनः । घर्षितो बाहुदण्डेन कण्डूनोदार्थमापतत् ॥२६॥
 गङ्गा निरुद्धा बाहुभ्यां लीलार्थं हिमवद्विरौ । नारीणां मम भृत्यैश्च वज्रो बद्धो दिवौकसाम् ॥२७॥
 वडवाया मुखं भग्नं गृहीत्वा वै करे ण तु । तत्क्षणादेव सकलं चैकार्णवमभूदिदम् ॥२८॥
 ऐरावतादयो नागाः क्षिप्तः सिन्धुजलोपरि । सरथो भगवानिन्द्रः क्षिप्तश्च शतयोजनम् ॥२९॥
 गरुडोऽपि मया बद्धो नागपाशेन विष्णुना । उर्वश्याद्या मया नीता नार्यः कारागृहान्तरम् ॥३०॥
 कथञ्चिल्लब्धवान् शक्रः शचीमेकां प्रणम्य माम् । मां न जानासि दैत्येन्द्रं जलन्धरमुमापते ॥३१॥
 सूत उवाच ॥

एवमुक्तो महादेवः प्रादहद्वै रथं तदा । तस्य नेत्राग्निभागैककलाद्धिर्देन चाकुलम् ॥३२॥
 दैत्यानामतुलबलैर्हयैश्च नागैर्दैत्येन्द्रास्त्रिपुररिपोर्निरीक्षणेन । नागाद्वैशसमनुसंवृतश्च नागैर्देवेशं वचनमुवाच
 चाल्पबुद्धिः ॥३३॥

किं कार्यं मम युधि देवदैत्यसङ्घैर्हन्तुं यत्सकलमिदं क्षणात्समर्थः ।
 यत्तस्माद्भयमिहनास्ति योद्धमीश वाञ्छेषा विपुलतरा न संशयोऽत्र ॥३४॥
 तस्मात्त्वं मम मदनारिदक्षशत्रो यज्ञारे ! त्रिपुररिपो ! ममैव वीरैः ।
 भूतेन्द्रैर्हरिवदनेन देवसङ्घैर्योद्धुं ते बलमिह चास्ति चेद्धि तिष्ठ ॥३५॥
 इत्युक्त्वाथ महादेवं महादेवारिनन्दनः । न चचाल न सस्मार निहतान्बान्धवान्युधि ॥३६॥
 दुर्मदेनाविनीतात्मा दोर्भ्यामास्फोट्य दोर्बलात् । सुदर्शनाख्यं यच्चक्रं तेन हन्तुं समुद्यतः ॥३७॥
 दुर्धरेण रथाङ्गेन कुच्छ्रेणापि द्विजोत्तमाः । स्थापयामास वै स्कन्धे द्विधाभूतश्च तेन वै ॥३८॥
 कुलिशेन यथा छिन्नो द्विधा गिरिवरोद्विजाः । पपात दैत्यो बलवानञ्जनाद्विरिवापरः ॥३९॥
 तस्य रक्तेन रौद्रेण संपूर्णमभवत्क्षणात् । तद्रक्तमखिलं रुद्रनियोगान्मांसमेव च ॥४०॥
 महारौरवमासाद्य रक्तकुण्डमभूदहो ! । जलन्धरं हतं दृष्ट्वा देवगन्धर्वपार्षदाः ॥४१॥
 सिंहनादं महत्कृत्वा साधु देवेति चाबुवन । यः पठेच्छृणुयाद्वापि जलन्धरविमर्दनम् ॥४२॥
 श्रावयेद्वा यथान्यायं गाणपत्यमवाप्नुयात् ॥४३॥

इति श्रीलिङ्गमहापुराणे पूर्वभागे जलन्धरवधो नाम सप्तनवितितमोऽध्यायः ॥९७॥

आदितः श्लोकानां समष्ट्यङ्काः-६,१५३+४३=६,१९६



॥ अथाष्टनवतितमोऽध्यायः ॥

ऋषय ऊचुः ॥

कथं देवेन वै सूत देवदेवान्महेश्वरात् । सुदर्शनारूपं वै लब्धं वक्तुमर्हसि विष्णुना ॥१॥

सूत उवाच ॥

देवानामसुरेन्द्राणामभवच्च सुदारुणः । सर्वेषामेव भूतानां विनाशकरणो महान् ॥२॥
ते देवाः शक्तिमुशलैः सायकैर्नतपर्वभिः । प्रभिद्यमानाः कुन्तैश्च दुद्रुवुर्भयविह्वलाः ॥३॥
पराजितास्तदा देवा देवदेवेश्वरं हरिम् । प्रणेमुस्तं सुरेशानं शोकसंविग्रमानसाः ॥४॥
तान् समीक्ष्याथ भगवान् देवदेवेश्वरो हरिः । प्रणिपत्य स्थितान्देवानिदं वचनमब्रवीत् ॥५॥
वत्साः ! किमिति वै देवाश्च्युतालङ्कारविक्रमाः । समागताः ससन्तापा वक्तुमर्हथ सुव्रताः ॥६॥
तस्य तद्वचनं श्रुत्वा तथाभूताः सुरोत्तमाः । प्रणम्याहुर्गुणवृत्तं देवदेवाय विष्णवे ॥७॥
भगवन्देवदेवेश ! विष्णो ! जिष्णो ! जनार्दन ! । दानवैः पीडिताः सर्वे वयं शरणमागताः ॥८॥
त्वमेव देवदेवेश ! गतिर्नः पुरुषोत्तम ! । त्वमेव परमात्मा हि त्वं पिता जगतामपि ॥९॥
त्वमेव भर्ता हर्ता च भोजा दाता जनार्दन ! । हन्तुमर्हसि तस्मात्त्वं दानवान्दानवार्दन ॥१०॥
दैत्याश्च वैष्णवैर्ब्राह्मै रौद्रैर्याम्यैः सुदारुणैः । कौबेरैश्चैव सौम्यैश्च नैर्ऋत्यैर्वारुणैर्दृढैः ॥११॥
वायव्यैश्च तथाग्नेर्यैरैशानैर्वार्षिकैः शुभैः । सौरै रौद्रैस्तथा भीमैः कम्पनैर्जम्भणैर्दृढैः ॥१२॥
अवध्या वरलाभात्ते सर्वे वारिजलोचन । सूर्यमण्डलसम्भूतं त्वदीयं चक्रमुद्युतम् ॥१३॥
कुण्ठितं हि दधीचेन च्यावनेन जगद्गुरो । दण्डं शार्ङ्गं तवास्त्रं च लब्धं दैत्यैः प्रसादतः ॥१४॥
पुरा जलन्धरं हन्तुं निर्मितं त्रिपुरारिणा । रथाङ्गं सुशितं घोरं ते तान् हन्तुमर्हसि ॥१५॥
तस्मात्तेन निहन्तव्या नान्यैः शस्त्रशतैरपि । ततो निशम्य तेषां वै वचनं वारिजेक्षणः ॥१६॥

वाचस्पतिमुखानाह स हरिश्चक्रभृत् स्वयम् ।

श्रीविष्णुरुवाच ॥

भो भो ! देवा ! महादेवं सर्वैर्दैवैः सनातनैः ॥१७॥
सम्प्राप्य साम्प्रतं सर्वं करिष्यामि दिवौकसाम् । देवा जलन्धरं हन्तुं निर्मितं हि पुरारिणा ॥१८॥
लब्ध्वा रथाङ्गं तेनैव निहत्य च महासुरान् । सर्वान्धुन्धुमुखान्दैत्यान्ष्टिषितान् सुरान् ॥१९॥
सबान्धवान्क्षणादेव युष्मान् संतारयाम्यहम् ।

सूत उवाच ॥

एवमुक्ता सुरश्रेष्ठान् सुरश्रेष्ठमनुस्मरन् ॥२०॥

सुरश्रेष्ठस्तदा श्रेष्ठं पूजयामास शङ्करम् । लिङ्गं स्थाप्य यथान्यायं हिमवच्छिखरे शुभे ॥२१॥
मेरुपर्वतसङ्काशं निर्मितं विश्वकर्मणा । त्वरिताख्येन रुद्रेण रौ द्रेण च जनार्दनः ॥२२॥
स्नाप्य सम्पूज्य गन्धाद्यैर्ज्वालाकारं मनोरमम् । तुष्टाव च तदा रुद्रं सम्पूज्याग्नौ प्रणम्य च ॥२३॥
देवं नाम्नां सहस्रेण भवाद्येन यथाक्रमम् । पूजयामास च शिवं प्रणवाद्यं नमोऽन्तकम् ॥२४॥
देवं नाम्नां सहस्रेण भवाद्येन महेश्वरम् । प्रतिनाम स पद्मेन पूजयामास शङ्करम् ॥२५॥
अग्नौ च नामभिर्देवं भवाद्यैः समिदादिभिः । स्वाहान्तैर्विधिवद्धृत्वा प्रत्येकमयुतं प्रभुम् ॥२६॥
तुष्टाव च पुनः शंभुं भवाद्यैर्भवमीश्वरम् ।

श्रीविष्णुरुवाच ॥

भवः शिवो हरो रुद्रः पुरुषः पद्मलोचनः ॥२७॥

अर्थितव्यः सदाचार सर्वशम्भुमहेश्वरः । ईश्वरः स्थाणुरीशानः सहस्राक्षः सहस्रपात् ॥२८॥
वरीयान् वरदो वन्ध्यः शङ्करः परमेश्वरः । गङ्गाधरः शूलधरः परार्थैकप्रयोजनः ॥२९॥
सर्वज्ञः सर्वदेवादिगिरिधन्वा जटाधरः । चन्द्रपीडश्चन्द्रमौलिर्विद्वान्विश्वामरेश्वरः ॥३०॥
वेदान्तसारसन्दोहः कपाली नीललोहितः । ध्यानाधारोपरिच्छेद्यो गौरीभर्ता गणेश्वरः ॥३१॥

अष्टमूर्तिर्विश्वमूर्तिस्त्रिवर्गः स्वर्गसाधनः । ज्ञानगम्यो दृढप्रज्ञो देवदेवस्त्रिलोचनः ॥३२॥
 वामदेवो महादेवः पाण्डुः परिदृढो दृढः । विश्वरूपो विरूपाक्षो वागीशः शुचिरन्तरः ॥३३॥
 सर्वप्रणयसंवादी वृषाङ्को वृषवाहनः । ईशः पिनाकी खट्वाङ्गी चित्रवेषश्चिरन्तनः ॥३४॥
 तमोहरो महायोगी गोप्ता ब्रह्माङ्गहज्जटि । कालकालः कृत्तिवासाः सुभगः प्रणवात्मकः ॥३५॥
 उन्मत्तवेषश्चश्रुष्यो दुर्वासाः स्मरशासनः । दृढायुधः स्कन्दगुरुः परमेष्ठी परायणः ॥३६॥
 अनादिमध्यनिधनो गिरिशो गिरिवान्धवः । कुबेरबन्धुः श्रीकण्ठो लोकवर्णोत्तमोत्तमः ॥३७॥
 सामान्यदेवः कोदण्डी नीलकण्ठः परश्वधी । विशालाक्षो मृगव्याधः सुरेशः सूर्यतापनः ॥३८॥
 धर्मकर्माक्षमः क्षेत्रं भगवान् भगनेत्रभिः । उग्रः पशुपतिस्ताक्षर्यप्रियभक्तः प्रियंवदः ॥३९॥
 दाता दयाकरो दक्षः कपर्दी कामशासनः । श्मशाननिलयः सूक्ष्मः श्मशानस्थो महेश्वरः ॥४०॥
 लोककर्ता भूतपतिर्महाकर्ता महौषधी । उत्तरो गोपतिर्गोप्ता ज्ञानगम्यः पुरातनः ॥४१॥
 नीतिः सुनीतिः शुद्धात्मा सोमः सोमरतः सुखी । सोमपो मृतपः सोमो महानीतिर्महामतिः ॥४२॥
 अजातशत्रुरालोकः सम्भाव्यो हव्यवाहनः । लोककारो वेदकारः सूत्रकारः सनातनः ॥४३॥
 महर्षिः कपिलाचार्यो विश्वदीप्तिस्त्रिलोचनः । पिनाकपाणिभूर्देवः स्वस्तिदः स्वस्तिकृत्सदा ॥४४॥
 त्रिधामा सौभगः शर्वः सर्वज्ञः सर्वगोचरः । ब्रह्मधृग्विश्वसृक्स्वर्गः कर्णिकारः प्रियः कविः ॥४५॥
 शाखो विशाखो गोशाखः शिवो नैकः क्रतुः समः । गङ्गाप्लवोदको भावः सकलस्थपति स्थिरः ॥४६॥
 विजितात्मा विधेयात्मा भूतवाहन सारथिः । सगणो गणकार्यश्च सुकीर्त्तिश्छिन्नसंशयः ॥४७॥
 कामदेवः कामपालो भस्मोद्धूलितविग्रहः । भस्मप्रियो भस्मशायी कामी कान्तः कृतागमः ॥४८॥
 समायुक्तो निवृत्तात्मा धर्मयुक्तः सदाशिवः । चतुर्मुखश्चतुर्बाहुर्दुरावासो दुरासदः ॥४९॥
 दुर्गमो दुर्लभो दुर्गः सर्वायुधविशारदः । अध्यात्मयोगनिलयः सुतन्तुस्तन्तुवर्द्धनः ॥५०॥
 सुभाङ्गो लोकसारङ्गो जगदीशोऽमृताशनः । भस्मशुद्धिकरो मेरुरोजस्वी शुद्धविग्रहः ॥५१॥
 हिरण्यरेतास्तरणिर्मरीचिर्महिमालयः । महाह्रदो महागर्भः सिद्धवृन्दारवन्दितः ॥५२॥
 व्याघ्रचर्मधरो व्याली महाभूतो महानिधिः । अमृताङ्गोऽमृतवपुः पञ्चयज्ञः प्रभञ्जनः ॥५३॥
 पञ्च विंशतितत्त्वज्ञः पारिजातः परावरः । सुलभः सुव्रतः शूरो वाङ्मयैकनिधिर्निधिः ॥५४॥
 वर्णाश्रमगुरुर्वर्णी शत्रुजिच्छत्रुतापनः । आश्रमः क्षापणः क्षामो ज्ञानवानचलाचलः ॥५५॥
 प्रमाणभूतो दुर्ज्ञेयः सुपर्णो वायुवाहनः । धनुर्धरो धनुर्वेदो गुणराशिर्गुणाकरः ॥५६॥
 अनन्तदृष्टिरानन्दो दण्डो दमयिता दमः । अभिवाद्यो महाचार्यो विश्वकर्मा विशारदः ॥५७॥
 वीतरागो विनीतात्मा तपस्वी भूतभावनः । उन्मत्तवेषः प्रच्छन्नो जितकामो जितप्रियः ॥५८॥
 कल्याणप्रकृतिः कल्पः सर्वलोकप्रजापतिः । तपस्स्वी तारको धीमान् प्रधान प्रभुरव्ययः ॥५९॥
 लोकपालोऽन्तर्हितात्मा कल्पादिः कमलेक्षणः । वेदशास्त्रार्थ तत्त्वज्ञो नियमो नियमाश्रयः ॥६०॥
 चन्द्रः सूर्यः शनिः केतुर्विरामो विद्रुमच्छविः । भक्तिगस्यः परंब्रह्ममृगबाणार्पणोऽनघः ॥६१॥
 अद्विराजालयः कान्तः परमात्मा जगद्गुरुः । सर्वकर्माचलस्त्वष्टा मङ्गल्यो मङ्गलावृतः ॥६२॥
 महातपा दीर्घतपाः स्थविष्ठः स्थविरो ध्रुवः । अहः संवत्सरो व्याप्तिः प्रमाणं परम तपः ॥६३॥
 संवत्सरकरो मन्त्रः प्रत्ययः सर्वदर्शनः । अजः सर्वेश्वरः स्निग्धो महारेता महाबलः ॥६४॥
 योगी योग्यो महारेताः सिद्धः सर्वादिरभिदः । वसुर्वसुमनाः सत्यः सर्वपापहरो हरः ॥६५॥
 अमृतः शाश्वतः शान्तो बाणहस्तः प्रतापवान् । कमण्डलुधरो धन्वी वेदाङ्गो वेदविन्मुनिः ॥६६॥
 भ्रजिष्णुर्भोजनं भोक्ता लोकनेता दुराधरः । अतीन्द्रियो महामायः सर्वावासश्चतुष्पथः ॥६७॥
 कालयोगी महानादो महोत्साहो महाबलः । महाबुद्धिर्महावीर्यो भूतचारी पुरन्दरः ॥६८॥
 निशाचरः प्रेतचारि महाशक्तिर्महाद्युतिः । अनिर्देश्यवपुः श्रीमान् सर्वहार्यमितो गतिः ॥६९॥
 बहुश्रुतो बहुमयो नियतात्मा भवोद्भवः । ओजस्तेजो द्युतिकरो नर्तकः सर्वकामकः ॥७०॥
 नृत्यप्रियो नृत्यनृत्यः प्रकाशात्मा प्रतापनः । बुद्धस्पष्टाक्षरो मन्त्रः सन्मानः सारसंप्लवः ॥७१॥
 युगादिकृद्युगावर्तो गम्भीरो वृषवाहनः । इष्टो विशिष्टः शिष्टेष्टः शरभः शरभो धनुः ॥७२॥
 अपां निधिरधिष्ठानं विजयो जयकालवित् । प्रतिष्ठितः प्रमाणज्ञो हिरण्यकवचो हरिः ॥७३॥
 विरोचनः सुरगणो विद्येशो विबुधाश्रयः । बालरूपो बलोन्माथी विवर्त्तो गहनो गुरुः ॥७४॥

करणं कारणं कर्त्ता सर्वबन्धविमोचनः । विद्वत्तमो वीतभयो विश्वभर्त्ता निशाकरः ॥७५॥
 व्यवसायो व्यवस्थानः स्थानदो जगदादिजः । दुन्दुभो ललितो विश्वो भवात्मात्मनि संस्थितः ॥७६॥
 वीरेश्वरो वीरभद्रो वीरहा वीरभृद्विराट् । वीरचूडामणिवेत्ता तीव्रनादो नदीधरः ॥७७॥
 आज्ञाधरस्त्रिशूली च शिपिविष्टः शिवालयः । वालखिल्यो महाचापस्तिग्मांशुर्निधिरव्ययः ॥७८॥
 अभिरामः सुशरणः सुब्रह्मण्यः सुधापतिः । मघवान्कौशिको गोमान् विश्रामः सर्वशासनः ॥७९॥
 ललाटाक्षो विश्वदेहः सराः संसारचक्रभृत् । अमो घटण्डी मध्यस्थो हिरण्यो ब्रह्मवर्चसी ॥८०॥
 परमार्थः परमयः शम्बरो व्याघ्रकोऽनलः । रुचिर्वररुचिर्वन्द्यो वाचस्पतिरहर्षतिः ॥८१॥
 रविर्विरोचनः स्कन्धः शास्ता वैवस्वतो जनः । युक्तिरुन्नतकीर्तिश्च शान्तरागः पराजयः ॥८२॥
 कैलासपतिकामारिः सविता रविलोचनः । विद्वत्तमो वीतभयो विश्वहर्ता निवारितः ॥८३॥
 नित्यो नियतकल्याणः पुण्यश्रवणकीर्त्तनः । दूरश्रवा विश्वसहो ध्येयो दुःस्वप्ननाशनः ॥८४॥
 उत्तारको दुष्कृतिहा दुर्धर्षो दुःसहोऽभयः । अनादिर्भूर्भुवोलक्ष्मीः किरीटिन्निदशाधिपः ॥८५॥
 विश्वगोप्ता विश्वभर्त्ता सुधीरो रुचिराङ्गदः । जननो जनजन्मादिः प्रीतिमान्नीतिमान्नयः ॥८६॥
 विशिष्टः काश्यपो भानुर्भीमो भीमपराक्रमः । प्रणवः सप्तधाचारो महाकायो महाधनुः ॥८७॥
 जन्माधिपो महादेवः सकलागमपारगः । तत्त्वातत्त्वविवेकात्मा विभूष्णुर्भूतिभूषणः ॥८८॥
 ऋषिर्ब्राह्मणविजिष्णुर्जन्ममृत्युजरातिगः । यज्ञो यज्ञपतिर्यज्वा यज्ञान्तोऽमोघविक्रमः ॥८९॥
 मेहेन्द्रो दुर्भरः सेनी यज्ञाङ्गो यज्ञवाहनः । पञ्चब्रह्मसमुत्पत्तिर्विश्वेशो विमलोदयः ॥९०॥
 आत्मयोनिरनाद्यन्तो षड्विंशत्सप्तलोकधृक् । गायत्रीविल्लभः प्रांशुर्विश्वावासः प्रभाकरः ॥९१॥
 शिशुर्गिरिरतः साम्राट्सुषेणः सुरशत्रुहा । अमोघरिष्टमथनो मुकुन्दो विगतज्वरः ॥९२॥
 स्वयंज्योतिरनुज्योतिरात्मज्योतिरचञ्चलः । पिङ्गलः कपिलश्मश्रुः शास्त्रनेत्रस्त्रयीतनुः ॥९३॥
 ज्ञानस्कन्धो महाज्ञानी निरुत्पत्तिरुपप्लवः । भगो विवस्वानादित्यो योगाचार्यो बृहस्पतिः ॥९४॥
 उदारकीर्तिरुद्योगी सद्योगी सदसन्मयः । नक्षत्रमाली राकेशः साधिष्ठानः षडाश्रयः ॥९५॥
 पवित्रपाणिः पापारिर्मणिपूरो मनोगतिः । हृत्पुण्डरीकमासीनः शुक्लः शान्तो वृषाकपिः ॥९६॥
 विष्णुर्गृहपतिः कृष्णः समर्थोऽनर्थनाशनः । अधर्मशत्रुरक्षाय्यः पुरुहूतः पुरुष्टुतः ॥९७॥
 ब्रह्मगर्भो बृहद्गर्भो धर्मधनुर्धनागमः । जगद्धितैपिसुगतः कुमारः कुशलागमः ॥९८॥
 हिरण्यवर्णो ज्योतिष्मान्नानाभूतधरो ध्वनिः । अरोगो नियमाध्यक्षो विश्वामित्रो द्विजोत्तमः ॥९९॥
 बृहज्ज्योतिः सुधामा च महाज्योतिरनुत्तमः । मातामहो मातरिश्वा नभस्वान्नागहारधृक् ॥१००॥
 पुलस्त्यः पुलहोऽगस्त्यो जातुकर्ण्यः पराशरः । निरावरणधर्मज्ञो विरिञ्चो विष्टरश्रवाः ॥१०१॥
 आत्मभूरनिरुद्धोत्रिज्ञानमूर्तिर्महायशः । लोकचूडामणिर्वीरः चण्डसत्यपराक्रमः ॥१०२॥
 व्यालकल्पो महाकल्पो महावृक्षः कलाधरः । अलङ्कारिष्णुस्त्वचलो रोचिष्णुर्विक्रमोत्तमः ॥१०३॥
 आशुशब्दपतिर्वेगी प्लवनः शिखिसारथिः । असंसृष्टोऽतिथि शक्रः प्रमाथी पापनाशनः ॥१०४॥
 वसुश्रवाः कव्यवाहः प्रतप्तो विश्वभोजनः । जय्यो रजाधिशमनो लोहितश्च तनूनपात् ॥१०५॥
 पृषदश्चो नभोयोनिः सुप्रतीकस्तमिस्त्रहा । निदाघस्तपनो मेघः पक्षः परपुरञ्जयः ॥१०६॥
 मुखानिलः सुनिष्पन्नः सुरभिः शिशिरात्मकः । वसन्तो माधवो ग्रीष्मो नभस्यो बीजवाहनः ॥१०७॥
 अङ्गिरामुनिरात्रेयो विमलो विश्ववाहनः । पावनः पुरुजिच्छक्रस्त्रिविद्यो नरवाहनः ॥१०८॥
 मनो बुद्धिरहङ्कारः क्षेत्रज्ञः क्षेत्रपालकः । तेजोनिधिर्ज्ञाननिधिर्विपाको विघ्नकारकः ॥१०९॥
 अघरोऽनुत्तरो ज्ञेयो ज्येष्ठो निःश्रेयसालयः । शैलो नगस्तनुर्देहो दानवारिररिन्दमः ॥११०॥
 चारुधिर्जनकश्चारुविशल्यो लोकशल्यकृत् । चतुर्वेदश्चतुर्भावाश्चतुरश्रचतुरप्रियः ॥१११॥
 आम्नायोऽथ समाम्नायस्तीर्थदेवीशिवालयः । बहुरूपो महारूपः सर्वरूपश्चराचरः ॥११२॥
 न्यायनिर्वाहको न्यायो न्यायगम्यो निरञ्जनः । सहस्रमूर्धा देवेन्द्रः सर्वशस्त्रप्रभञ्जनः ॥११३॥
 मुण्डो विरूपो विकृतो दण्डी दान्तो गुणोत्तमः । पिङ्गलाक्षोऽथ हर्यक्षो नीलग्रीवो निरामयः ॥११४॥
 सहस्रबाहुः सर्वेशः शरण्यः सर्वलोकभृत् । पद्मासनः परंज्योतिः परावरपरंफलम् ॥११५॥
 पद्मगर्भो महागर्भो विश्वगर्भो विचक्षणः । परावरज्ञो बीजेशः सुमुखः सुमहास्वनः ॥११६॥
 देवासुरगुरुर्देवो देवासुरनमस्कृतः । देवासुरमहामात्रो देवासुरमहाश्रयः ॥११७॥

देवादिदेवो देवर्षिदेवासुरवरप्रदः । देवासुरेश्वरो दिव्यो देवासुरमहेश्वरः ॥११८॥
 सर्वदेवमयोचिन्त्यो देवतात्मात्मसम्भवः । ईड्यो ऽनीशः सुरव्याघ्रो देवसिंहो दिवाकरः ॥११९॥
 विबुधाग्रवरश्रेष्ठः सर्वदेवोत्तमोत्तमः । शिवज्ञानरतः श्रीमान् शिखिश्रीपर्वतप्रियः ॥१२०॥
 जयस्तम्भो विशिष्टम्भो नरसिंहनिपातनः । ब्रह्मचारी लोकचारी धर्मचारी धनाधिपः ॥१२१॥
 नन्दी नन्दीश्वरो नग्नो नग्नव्रतधरः शुचिः । लिङ्गाध्यक्षः सुराध्यक्षो युगाध्यक्षो युगावहः ॥१२२॥
 स्ववशः सवशः स्वर्गः स्वरः स्वरमयस्वनः । बीजाध्यक्षो बीजकर्ता धनकृद्भर्मवर्धनः ॥१२३॥
 दम्भोऽदम्भो महादम्भः सर्वभूतमहेश्वरः । श्मशाननिलयस्तिष्ठः सेतुरप्रतिमाकृतिः ॥१२४॥
 लोकोत्तरस्फुटालोकस्त्र्यम्बको नागभूषणः । अन्धकारिर्मखद्वेषी विष्णुकंधरपातनः ॥१२५॥
 वीतदोषोऽक्षयगुणो दक्षारिः पूषदन्तहृत् । धूर्जटिः खण्डपरशुः सकलो निष्कलोऽनघः ॥१२६॥
 आधारः सकलाधारः पाण्डुराभो मृडो नटः । पूर्णः पूरयिता पुण्यः सुकुमारः सुलोचनः ॥१२७॥
 सामगेयः प्रियकरः पुण्यकीर्तिरनामयः । मनोजवस्तीर्थकरो जटिलो जीवतेश्वरः ॥१२८॥
 जीवितान्तकरो नित्यो वसुरेता वसुप्रियः । सद्गतिः सत्कृतिः सक्तः कालकण्ठः कलाधरः ॥१२९॥
 मानी मान्यो महाकालः सद्भूतिः सत्परायणः । चन्द्रसञ्जीवनः शास्ता लोकगूढोमराधिपः ॥१३०॥
 लोकबन्धुर्लोकनाथः कृतज्ञः कृतिभूषणः । अनपाय्यक्षरः कान्तः सर्वशास्त्रभृतां वरः ॥१३१॥
 तेजोमयो द्युतिधरो लोकमायोग्रणीरणुः । शुचिस्मितः प्रसन्नात्मा दुर्जयो दुरतिक्रमः ॥१३२॥
 ज्योतिर्मयो निराकारो जगन्नाथो जलेश्वरः । तुम्बवीणी महाकायो विशोकः शोकनाशनः ॥१३३॥
 त्रिलोकात्मा त्रिलोकेशः शुद्धः शुद्धी रथाक्षजः । अव्यक्तलक्षणो व्यक्तो व्यक्ताव्यक्तो विशाम्पतिः ॥१३४॥
 वरशीलो वरतुलो मानो मानधनो मयः । ब्रह्मा विष्णुः प्रजापालो हंसो हंसगतिर्यमः ॥१३५॥
 वेधा धाता विधाता च अत्ताहर्ता चतुर्मुखः । कैलासशिखरावासी सर्वावासी सतां गतिः ॥१३६॥
 हिरण्यगर्भो हरिणः पुरुषः पूर्वजः पिता । भूतालयो भूतपतिर्भूतिदो भुवनेश्वरः ॥१३७॥
 संयोगी योगविद्ब्रह्म ब्रह्मण्यो ब्राह्मणप्रियः । देवप्रियो देवनाथो देवज्ञो देवचिन्तकः ॥१३८॥
 विषमाक्षः कलाध्यक्षो वृषाङ्को वृषवर्धनः । निर्मदो निरहङ्कारो निर्मोहो निरुपद्रवः ॥१३९॥
 दर्पहा दर्पितो दूतः सर्वर्तुपरिवर्तकः । सप्तजिह्वः सहस्रार्चिः सिग्धः प्रकृति दक्षिणः ॥१४०॥
 भूतभव्य भवन्नाथः प्रभवो भ्रान्तिनाशनः । अर्थोऽनर्थो महाकोशः परकाय्यैकपण्डितः ॥१४१॥
 निष्कण्टकः कृतानन्दो निर्व्याजो व्याजमर्दनः । सत्त्ववान् सात्त्विकः सत्यकीर्तिस्तम्भकृतागमः ॥१४२॥
 अकम्पितो गुणग्राही नैकात्मा नैककर्मकृत् । सुप्रीतः सुमुखः सूक्ष्मः सुकरो दक्षिणोऽनलः ॥१४३॥
 स्कन्धः स्कन्धधरो धुर्यः प्रकटः प्रीतिवर्धनः । अपराजितः सर्वसहो विदग्धः सर्ववाहनः ॥१४४॥
 अधृतः स्वधृतः साध्यः पूर्वमूर्तिर्यशोधरः । वराहश्च ङ्गधृगवायुर्बलवानेकनायकः ॥१४५॥
 श्रुतिप्रकाशः श्रुतिमानेक बन्धुरनेकधृक् । श्रीवल्लभशिवारम्भः शान्तभद्रः समञ्जसः ॥१४६॥
 भूशयो भूतिकृद्भूतिर्भूषणो भूतवाहनः । अकायो भक्तकायस्थः कालज्ञानी कलावपुः ॥१४७॥
 सत्यव्रतमहात्यागी निष्ठा शान्तिपरायणः । परार्थवृत्तिर्वरदो विविक्तः श्रुतिसागरः ॥१४८॥
 अनिर्विण्णो गुणग्राही कलङ्काङ्कः कलङ्कहा । स्वभावरुद्रो मध्यस्थः शत्रुघ्नो मध्यनाशकः ॥१४९॥
 शिखण्डी कवची शूली चण्डी मुण्डी च कुण्डली । मेखली कवची खड्गी मायी संसारसारथिः ॥१५०॥
 अमृत्युः सर्वदृक् सिंहस्तेजोराशिर्महामणिः । असङ्ख्येयोऽप्रमेयात्मा वीर्यवान् कार्य्यकोविदः ॥१५१॥
 वेद्यो वेदार्थविद् गोप्ता सर्वाचारो मुनीश्वरः । अनुत्तमो दुराधर्षो मधुरः प्रियदर्शनः ॥१५२॥
 सुरेशः शरणं सर्वः शब्द ब्रह्म सतां गतिः । कालभक्षः कलङ्कारिः कङ्कणीकृतवासुकिः ॥१५३॥
 महेष्वसो महीभर्ता निष्कलङ्को विशृङ्खलः । द्युणमिस्तरणिर्धन्यः सिद्धिदः सिद्धिसाधनः ॥१५४॥
 निवृत्तः संवृतः शिल्पो व्यूढोरस्को महाभुजः । एकज्योतिर्निरातङ्को नरो नारायणप्रियः ॥१५५॥
 निर्लेपो निष्प्रपञ्चात्मा निर्व्यगो व्यग्रनाशनः । स्तव्यस्तवप्रियः स्तोता व्यासमूर्तिरनाकुलः ॥१५६॥
 निरवद्यपदोपायो विद्याराशिरविक्रमः । प्रशान्तबुद्धिरक्षुद्रः क्षुद्रहा नित्यसुन्दरः ॥१५७॥
 धैर्याग्रधुर्यो धात्रीशः शाकल्यः शर्वरीपतिः । परमार्थगुरुर्दृष्टिर्गुरुराश्रितवत्सलः ॥१५८॥
 रसो रसज्ञः सर्वज्ञः सर्वसत्त्वावलम्बनः ।

सूत उवाच ॥

एवं नाम्नां सहस्रेण तुष्टाव वृषभध्वजम् ॥१५९॥
 स्नापयामास च विभुः पूजयामास पङ्कजैः । परीक्षार्थं हरेः पूजाकमलेषु महेश्वरः ॥१६०॥
 गोपयामास कमलं तदैकं भुवनेश्वरः । हृतपुष्पो हरिस्तत्र किमिदं त्वभ्यचिन्तयन् ॥१६१॥
 ज्ञात्वा स्वनेत्रमुद्धृत्य सर्वसत्त्वाबलम्बनम् । पूजयामास भावेन नाम्ना तेन जगद्गुरुम् ॥१६२॥
 ततस्तत्र विभुर्दृष्ट्वा तथाभूतं हरो हरिम् । तस्मादवतताराशु मण्डलात्पावकस्य च ॥१६३॥
 कोटिभास्करसङ्काशं जटामुकुटमणितम् । ज्वालामालावृतं दिव्यं तीक्ष्णदंष्ट्रं भयङ्करम् ॥१६४॥
 शूलटङ्कगदाचक्रकुन्तपाशधरं हरम् । वरदा भयहस्तश्च द्वीपिचर्मोत्तरीयकम् ॥१६५॥
 इत्थं भूतं तदा दृष्ट्वा भवं भस्मविभूषितम् । हृष्टो नमश्चकाराशु देवदेवं जनार्दनः ॥१६६॥
 दुद्रुवुस्तं परिक्रम्य सेन्द्रा देवास्त्रिलोचनम् । चचाल ब्रह्मभुवनं चकम्पे च वसुन्धरा ॥१६७॥
 ददाह तेजस्तच्छम्भोः प्रान्तं वै शतयोजनम् । अधस्ताच्चोर्ध्वतश्चैव हाहेत्यकृत भूतले ॥१६८॥
 तदा प्राह महादेवः प्रहसन्निव शङ्करः । सम्प्रेक्ष्य प्रणयाद्विष्णुं कृताञ्जलिपुटं स्थितम् ॥१६९॥
 ज्ञातं मयेदमधुना देवकार्यं जनार्दन । सुदर्शनाख्यं चक्रञ्च ददामि तव शोभनम् ॥१७०॥
 यद्रूपं भवता दृष्टं सर्वलोकभयङ्करम् । हिताय तव यत्नेन तव भावाय सुव्रत ! ॥१७१॥
 शान्तं रणाजिरे विष्णो देवानां दुःखसाधनम् । शान्तस्य चास्त्रं शान्तस्याच्छान्तेनास्त्रे ण किं फलम् ॥१७२॥
 शान्तस्य समरे चास्त्रं शान्तिरेव तपस्विनम् । यो दुः शान्त्या बलच्छेदः परस्य बलवृद्धिदः ॥१७३॥
 देवैरशान्तैर्यद्रूपं मदीयं भावयाव्ययम् । किमायुधेन कार्यं वै योद्धुं देवारिसूदन ! ॥१७४॥
 क्षमा युधि न कार्यं वै योद्धुं देवारिसूदन ! । अनागते व्यतीते च दौर्बल्ये स्वजनोत्करे ॥१७५॥
 अकालिके त्वधर्मे च अनर्थे वारिसूदन ! । एवमुक्त्वा ददौ चक्रं सूर्यायुतसमप्रभम् ॥१७६॥
 नेत्रञ्च नेता जगतां प्रभुर्वै पद्मसन्निभम् । तदाप्रभृति तं प्राहुः पद्माक्षमिति सुव्रतम् ॥१७७॥
 दत्तवैनं नयनञ्चक्रं विष्णवे नीललोहितः । पस्पृशं च कराभ्यां वै सुशुभाभ्यामुवाच ह ॥१७८॥
 वरदोऽहं वरश्रेष्ठ ! वरान्वरय चेप्सितान् । भक्त्या वशीकृतो नूनं त्वयाहं पुरुषोत्तम ! ॥१७९॥
 इत्युक्तो देवदेवेन देवदेवं प्रणम्य तम् । त्वयि भक्तिर्महादेव ! प्रसीद वरमुत्तमम् ॥१८०॥
 नान्यमिच्छामि भक्तानामार्तयो नास्ति यत्प्रभो । तच्छ्रुत्वा वचनं तस्य दयावान् सुतरां भवः ॥१८१॥
 पस्पृशं च ददौ तस्मै श्रद्धां शीतांशुभूषणः । प्राह चैवं महादेवः परमात्मानमच्युतम् ॥१८२॥
 मयि भक्तश्च वन्द्यश्च पूज्यश्चैव सुरासुरैः । भविष्यसि न सन्देहो मत्प्रसादात्सुरोत्तम ! ॥१८३॥
 यदा सती दक्षपुत्री विनिन्द्यैव सुलोचना । मातरं पितरं दक्षं भविष्यति सुरेश्वरी ॥१८४॥
 दिव्या हैमवती विष्णो तदा त्वमपि सुव्रत ! । भगिनी तव कल्याणीं देवीं हैमवतीमुमाम् ॥१८५॥
 नियोगाद्ब्रह्मणः साध्वीं प्रदास्यसि ममैव ताम् । मत्सम्बन्धी च लोकानां मध्ये पूज्यो भविष्यसि ॥१८६॥
 मां दिव्येन च भावेन तदाप्रभृति शङ्करम् । दक्षयसे च प्रसन्नेन मित्रभूतमिवात्मना ॥१८७॥
 इत्युक्त्वान्तर्दधे रुद्रो भगवान्नीललोहितः । जनार्दनोऽपि भगवान् देवानामपि सन्निधौ ॥१८८॥
 अयाचत महादेवं ब्रह्माणं मुनिभिः समम् । मया प्रोक्तं स्तवं दिव्यं पद्मयोने सुशोभनम् ॥१८९॥
 यः पठेच्छृणुयाद्वापि श्रावयेद्वा द्विजोत्तमान् । प्रतिनाम्नि हिरण्यस्य दत्तस्य फलमाप्नुयात् ॥१९०॥
 अश्वमेधसहस्रेण फलं भवति तस्य वै । घृताद्यौ स्नापयेद्दुद्रं स्थाल्या वै कलशैः शुभैः ॥१९१॥
 नाम्नां सहस्रेणानेन श्रद्धया शिवमीश्वरम् । सोऽपि यज्ञसहस्रस्य फलं लब्ध्वा सुरेश्वरैः ॥१९२॥
 पूज्यो भवति रुद्रस्य प्रीतिर्भवति तस्य वै । तथास्त्विति तथा प्राह पद्मयोनेर्जनार्दनम् ॥१९३॥
 जग्मतुः प्रणिपत्यैनं देवदेवं जगद्गुरुम् । तस्मान्नाम्नां सहस्रे ण पूजयेनदघो द्विजाः ॥१९४॥
 जपेन्नाम्नां सहस्रं च स याति परमां गतिम् ॥१९५॥

इति श्रीलिङ्गमहापुराणे पूर्वभागे सहस्रनामभिः पूजनाद्विष्णुचक्रलाभो नामाष्टनवतितमोऽध्यायः ॥९८॥

आदितः श्लोकानां समष्ट्यङ्काः-६,१९६+१९५=६,३९१



॥ अथ नवनवतितमोऽध्यायः ॥

ऋषयः ऊचुः ॥

सम्भवः सूचितो देव्यास्त्वया सूत ! महामते ! । सविस्तरं वदस्वाद्य सतीत्वे च यथातथम् ॥१॥
 मेनाजत्वं महादेव्या दक्षयज्ञविमर्दनम् । विष्णुना च कथं दत्ता देवदेवाय शम्भवे ॥२॥
 कल्याणं वा कथं तस्य वक्तुमर्हसि साम्प्रतम् । तेषां तद्वचनं श्रुत्वा सूतः पौराणिकोत्तमः ॥३॥
 सम्भवश्च महादेव्याः प्राह तेषां महात्मनाम् ।

सूत उवाच ॥

ब्रह्मणा कथितं पूर्वं दण्डिने तत्सुविस्तरम् ॥४॥

युष्माभिर्वै कुमाराय तेन व्यासाय धीमते ! । तस्मादहमुपश्रुत्य प्रवदामि सुविस्तरम् ॥५॥
 वचनाद्बो महाभागाः ! प्रणम्योमां तथा भवम् । सा भगारूया जगद्धात्री लिङ्गमूर्त्तिस्त्रिवेदिका ॥६॥
 लिङ्गस्तु भगवान्द्राभ्यां जगत्सृष्टिर्द्विजोत्तमाः । लिङ्गमूर्त्तिः शिवो ज्योतिस्तमसश्चोपरि स्थितः ॥७॥
 लिङ्गवेदिसमायोगादर्द्धनारीश्वरोऽभवत् । ब्रह्माणं विदधे देवमग्रे पुत्रश्चतुर्मुखम् ॥८॥
 प्राहिणोतिस्म तस्यैव ज्ञानं ज्ञानमयो हरः । विश्वाधिकोऽसौ भगवानर्द्धनारीश्वरो विभुः ॥९॥
 हिरण्यगर्भं तं देवो जायमानमपश्यत् । सोऽपि रुद्रं महादेवं ब्रह्मापश्यत् शङ्करम् ॥१०॥
 तं दृष्ट्वा संस्थितं देवमर्द्धनारीश्वरं प्रभुम् । तुष्टाव वाग्भिरिष्टाभिर्वरदं वारिजोद्भवः ॥११॥
 विभजस्वेति विश्वेशं विश्वात्मानमजो विभुः । ससर्जदिवी वामाङ्गात्पत्नीं चैवात्मनः समाम् ॥१२॥
 श्रद्धा ह्यस्य शुभा पत्नी ततः पुंसः सुरातनी । सैवाज्ञया विभोर्देवी दक्षपुत्री बभूव ह ॥१३॥
 सतीसंज्ञा तदा सा वै रुद्रमेवाश्रिता पतिम् । दक्षं विनिन्द्य कालेन देवी मैना ह्यभूत्पुनः ॥१४॥
 नारदस्यैव दक्षोऽपि शापादेवं विनिन्द्य च । अवज्ञादुर्मदो दक्षो देवदेवमुमापतिम् ॥१५॥
 अनादृत्य कृतिं ज्ञात्वा सती दक्षे ण तत्क्षणात् । भस्मीकृत्वात्मनो देहं योगमार्गेण सा पुनः ॥१६॥
 बभूव पार्वती देवी तपसा च गिरेः प्रभोः । ज्ञात्वैतद्भगवान् भर्गो ददाह रुषितः प्रभुः ॥१७॥
 दक्षस्य विपुलं यज्ञंध्यावनेर्वचनादपि । च्यवनस्य सुतो धीमान् दधीच इति विश्रुतः ॥१८॥
 विजित्य विष्णुं समरे प्रसादात् त्र्यम्बकस्य च । विष्णुना लोकपालंश्च शशाप च मुनीश्वरः ॥१९॥
 रुद्रस्य क्रोधजेनैव वह्निना हविषा सुराः । विनाशो वै क्षणादेव मायया शङ्करस्य वै ॥२०॥

इति श्रीलिङ्गमहापुराणे पूर्वभागे देवीसम्भवो नाम नवनवतितमोऽध्यायः ॥९९॥

आदितः श्लोकानां समष्ट्यङ्काः-६,३९१+२०=६,४११



॥ अथ शततमोऽध्यायः ॥

ऋषयः ऊचुः ॥

विजित्य विष्णुना सार्धं भगवान्परमेश्वरः । सर्वान्दधीचवचनात्कथं भजे महेश्वरः ॥१॥

सूत उवाच ॥

दक्षयज्ञे सुविपुले देवान् विष्णुपुरोगमान् । ददाह भगवान् रुद्रः सर्वान्मुनिगणानपि ॥२॥
 भद्रो नाम गणस्तेन प्रेषितः परमेष्ठिना । विप्रयोगेन देव्या वै दुःसहेनैव सुव्रताः ! ॥३॥
 सोऽसृजद्वीरभद्रश्च गणेशान्नोमजाञ्छुभान् । गणेश्वरैः समारुह्य रथं भद्रः प्रतापवान् ॥४॥
 गन्तुञ्चक्रे मतिं यस्य सारथिर्भगवानजः । गणेश्वराश्च ते सर्वे विविधायुधपाणयः ॥५॥
 विमानैर्विश्वतो भद्रैस्तमन्वयुरथो सुराः । हिमवच्छिखरे रम्ये हेमशृङ्गे सुशोभने ॥६॥
 यज्ञवाटस्तथा तस्य गङ्गाद्वारसमीपतः । तद्देशे चैव विख्यातं शुभं कनखलं द्विजाः ॥७॥
 दग्धुं वै प्रेषितश्चासौ भगवान् परमेष्ठिना । तदोत्पातो बभूवाथ लोकानां भयशंसनः ॥८॥
 पर्वताश्च व्यशीर्यन्त प्रचकम्पे वसुन्धरा । मरुतश्चाप्यघूर्णन्त चुक्षुभे मकरालयः ॥९॥
 अग्नयो नैव दीप्यन्ति न च दीप्यति भास्करः । ग्रहाश्च न प्रकाश्यन्ते न देवा न च दानवाः ॥१०॥
 ततः क्षणात् प्रविश्यैव यज्ञवाटं महात्मनः । रोमजैः सहितो भद्रः कालाग्निरिवचापरः ॥११॥
 उवाच भद्रो भगवान् दक्षं चामिततेजसम् । सम्पकदिव दक्षाद्यमुनीन्देवान् पिनाकिना ॥१२॥
 दग्धुं सम्प्रेषितश्चाहं भवन्तं समुनीश्वरैः । इत्युक्त्वा यज्ञशालां तां ददाह गणपुङ्गवः ॥१३॥
 गणेश्वराश्च संक्रुद्धा यूपानुत्पाद्य चिक्षिपुः । प्रस्तोत्रा सह होत्रा च दग्धं चैव गणेश्वरैः ॥१४॥

गृहीत्वा गणपाः सर्वान् गङ्गास्रोतसि चिक्षिपुः । वीरभद्रो महातेजाः शक्रस्योद्यच्छतः करम् ॥१५॥
 व्यष्टम्भयददीनात्मा तथान्येषां दिवौकसाम् । भगस्य नेत्रे चोत्पाट्य करजाग्रेण लीलया ॥१६॥
 निहत्य मुष्टिना दन्तान् पूष्णश्चैवं न्यपातयत् । तथा चन्द्रमसं देवं पादाङ्गुष्ठेन लीलया ॥१७॥
 घर्षयामास भगवान् वीरभद्रः प्रतापवान् । चिच्छेद च शिरस्तस्य शक्रस्य भगवान्प्रभोः ॥१८॥
 वह्नेर्हस्तद्वयं छित्त्वा जिह्वामुत्पाट्य लीलया । जघान मूर्ध्नि पादेन वीरभद्रो महाबलः ॥१९॥
 यमस्य दण्डं भगवान् प्रचिच्छेद स्वयं प्रभुः । जघान देवमीशानं त्रिशूलेन महाबलम् ॥२०॥
 त्रयस्त्रिंशत्सुरानेवं विनिहत्याप्रयत्नतः । त्रयश्च त्रिशतं तेषां त्रिसाहस्रञ्च लीलया ॥२१॥
 त्रयश्चैव सुरेन्द्राणां जघान च मुनीश्वरान् । अन्यांश्च देवान्देवोसौ सर्वान्युद्धाय संस्थितान् ॥२२॥
 जघान भगवान् रुद्रः खड्गमुष्ट्यादिसायकैः । अथ विष्णुर्महातेजाश्चक्रमुद्यम्य मूर्च्छितः ॥२३॥
 युयोध भगवांस्तेन रुद्रेण सह माधवः । तयोः समभवद्युद्धं सुघोरं रोमहर्षणम् ॥२४॥
 विष्णोर्योगबलात्तस्य दिव्यदेहाः सुदारुणाः ॥२५॥
 शङ्खचक्रगदाहस्ता असङ्ख्याताश्च जज्ञिरे । तान्सर्वानपि देवोसौनारायणसमप्रभान् ॥२६॥
 निहत्य गदया विष्णुं ताडयामास मूर्ध्नि । ततश्चोरसि तं देवं लीलयैव रणाजिरे ॥२७॥
 पपात च तदा भूमौ विसंज्ञः पुरुषोत्तमः । पुनरुत्थाय तं हन्तुं चक्रमुद्यम्य स प्रभुः ॥२८॥
 क्रोधरक्तेक्षमः श्रीमानतिष्ठत्पुरुषर्षभः । तस्य चक्रं च यदौदं कालादित्यसमप्रभम् ॥२९॥
 व्यष्टम्भयददीनात्मा करस्थं न चचाल सः । अतिष्ठत्तस्मिन्तस्तेन शृङ्गवानिव निश्चलः ॥३०॥
 त्रिभिश्च धर्षितं शार्ङ्गं त्रिधाभूतं प्रभोस्तदा । शार्ङ्गकोटिप्रसङ्गाद्वै चिच्छेद च शिरः प्रभोः ॥३१॥
 छिन्नश्च निपपातासु शिरस्तस्य रसातले । वायुना प्रेरितं चैव प्राणजेन पिनाकिना ॥३२॥
 प्रविवेश तदा चैव तदीयाहवनीयकम् । तत्प्रतिध्वस्तकलशं भग्नयूपं सतोरणम् ॥३३॥
 प्रदीपितमहाशालं दृष्ट्वा यज्ञोऽपि दुदुवे । ते तदा मृगरूपेण धावन्तं गगनं प्रति ॥३४॥
 वीरभद्रः समाधाय विशिरस्कमथाकरोत् । ततः प्रजापतिं धर्म्मं कश्यपं च जगद्गुरुम् ॥३५॥
 अरिष्टनेमिनं वीरो बहुपुत्रं मुनीश्वरम् । मुनीमङ्गिरसं चैव कृष्णाश्च महाबलः ॥३६॥
 जघान मूर्ध्नि पादेन दक्षश्चैव यशस्विनम् । चिच्छेद च शिरस्तस्य ददाहाग्रौ द्विजोत्तमाः ! ॥३७॥
 सरस्वत्याश्च नासाग्रं देवमातुस्तथैव च । निकृत्य करजाग्रेण वीरभद्रः प्रतापवान् ॥३८॥
 तस्थौ श्रिया वृतो मध्ये प्रेतस्थाने यथा भवः । एतस्मिन्नेव काले तु भगवान्पक्षसम्भवः ॥३९॥
 भद्रमाह महातेजाः प्रार्थयन्प्रणतः प्रभुः । अलं क्रोधेन वै भद्र ! नष्टाश्चैव दिवौकसः ॥४०॥
 प्रसीद क्षम्यतां सर्वं रोमजैः सह सुव्रत ! । सोऽपि भद्रः प्रभावेण ब्रह्मणः परमेष्ठिनः ॥४१॥
 शमं जगाम शनकैः शान्तस्तस्थौ तदाज्ञया । देवोऽपि तत्र भगवान् अन्तरिक्षे वृषध्वजः ॥४२॥
 सगणः सर्वदः शर्वः सर्वलोक महेश्वरः । प्रार्थितश्चैव देवेन ब्रह्मणा भगवान् भवः ॥४३॥
 हतानाश्च तदा तेषां प्रददौ पूर्ववत्तनुम् । इन्द्रस्य च शिरस्तस्य विष्णोश्चैव महात्मनः ॥४४॥
 दक्षस्य च मुनीन्द्रस्य तथान्येषां महेश्वरः । वागीश्याश्चैव नासाग्रं देवमातुस्तथैव च ॥४५॥
 नष्टानां जीवितश्चैव वराणि विविधानि च । दक्षस्य ध्वस्तवक्त्रस्य शिरसा भगवान्प्रभुः ॥४६॥
 कल्पयामास वै वक्त्रं लीलया च महान् भवः । दक्षोऽपि लब्धसंज्ञश्च समुत्थाय कृताञ्जलिः ॥४७॥
 तुष्टाव देवदेवेशं शङ्करं वृषभध्वजम् । स्तुतस्तेन महातेजाः प्रदाय विविधान्वरान् ॥४८॥
 गाणपत्यं ददौ तस्मै दक्षायाक्लिष्टकर्मणे । देवाश्च सर्वे देवेशं तुष्टुवुः परमेश्वरम् ॥४९॥
 नारायणश्च भगवान् तुष्टाव च कृताञ्जलिः । ब्रह्मा च मुनयः सर्वे पृथक्पृथग्गजोद्भवम् ॥५०॥
 तुष्टुवुर्देवेशं नीलकण्ठं वृषध्वजम् । तान्दोवाह्नुगृह्यैव भवोऽप्यन्तरधीयत ॥५१॥
 इति श्रीलिङ्गमहापुराणे पूर्वभागे शिवकृद्दक्षयज्ञविध्वंसनो नाम शततमोऽध्यायः ॥१००॥

आदितः श्लोकानां समष्ट्यङ्काः-६,४११+५१=६,४६२



॥ अथैकाधिकशततमोऽध्यायः ॥

ऋषय ऊचुः ॥

कथं हिमवतः पुत्री बभूवाम्बा सती शुभा । कथं वा देवदेवेशमवाप पतिमीश्वरम् ॥१॥

सूत उवाच ॥

सा मेना तनुमाश्रित्य स्वेच्छयैव वराङ्गना । तदा हैमवती जज्ञे तपसा च द्विजोत्तमाः ॥२॥

जातकर्मादिकाः सर्वाश्चकार च गिरिश्वरः । द्वादशे च तदा वर्षे पूर्णे हैमवती शुभा ॥३॥

तपस्तेपे तथा सार्धमनुजा च शुभानना । अन्या च देवी ह्यनुजा सर्वलोकनमस्कृता ॥४॥

ऋषयश्च तदा सर्वे सर्वलोकमहेश्वरीम् । तुष्टुस्तपसा देवी समावृत्य समन्ततः ॥५॥

ज्येष्ठा ह्यपर्णा ह्यनुजा चैकपर्णा शुभानना । तृतीया च वारारोहा तथा चैवैकपाटला ॥६॥

तपसा च महादेव्याः पार्वत्याः परमेश्वरः । वशीकृतो महादेवः सर्वभूतपतिर्भवः ॥७॥

एतस्मिन्नेव काले तु तारको नाम दानवः । तारात्मजो महातेजा बभूव दितिनन्दनः ॥८॥

तस्य पुत्रास्त्रयश्चापि तारकाक्षो महासुरः । विद्युन्माली च भगवान् कमलाक्षश्च वीर्यवान् ॥९॥

पितामहस्तथा चैषां तारो नाम महाबलः । तपसा लब्धवीर्यश्च प्रसादाद् ब्रह्मणः प्रभोः ॥१०॥

सोऽपि तारो महातेजास्त्रैलोक्यं सचराचरम् । विजित्य समरे पूर्वं विष्णुञ्च जितवानसौ ॥११॥

तयोः समभवद्युद्धं सुघोरं रोमहर्षणम् । दिव्यं वर्षसहस्रन्तु दिवारात्रमविश्रमम् ॥१२॥

सरथं विष्णुमादाय चिक्षेप शतयोजनम् । तारेण विजितः सङ्क्षेपे दुद्राव गरुडध्वजः ॥१३॥

तारो वराञ्छतगुणं लब्ध्वा शतगुणं बलम् । पितामहाज्जगत्सर्वमवाप दितिनन्दनः ॥१४॥

देवेन्द्रप्रमुखाङ्गित्वा देवान्देवेश्वरेश्वरः । वारयामास तैर्देवान्सर्वलोकेषु मायया ॥१५॥

देवताश्च सहेन्द्रेण तारकाद्भयपीडिताः । न शान्तिं लेभिरे शूराः शरणं वा भयार्दिताः ॥१६॥

तदामरपतिः श्रीमान् सन्निपत्यामरप्रभुः । उवाचाङ्गिरसं देवो देवानामपि सन्निधौ ॥१७॥

भगवंस्तारको नाम तारजो दानवोत्तमः । तेन सन्निहता युद्धे वत्सा गोपतिना यता ॥१८॥

भयात्तस्मान्महाभाग ! बृहद्युद्धे बृहस्पते ! । अनिकेता भ्रमन्त्येते शकुन्ता इव पञ्जरे ॥१९॥

अस्माकं यान्यमोघानि आयुधान्यङ्गिरोवर ! । तानि मो घानि जायन्ते प्रभावादमरद्विषः ॥२०॥

दशवर्षसहस्राणि द्विगुणानि बृहस्पते ! । विष्णुना योधितो युद्धे तेनापि न च सूदितः ॥२१॥

यस्तेनानिर्जितो युद्धे विष्णुना प्रभविष्णुना । कथमस्मद्विधस्तस्य स्थास्यते समरेऽग्रतः ॥२२॥

एवमुक्तस्तु शक्रेण जीवः सार्धं सुराधिपैः । सहस्राक्षेण च विभुं सम्प्राप्याह कुशध्वजम् ॥२३॥

सोऽपि तस्य मुखाच्छ्रुत्वा प्रणयात्प्रणतार्तिहा । देवैरशेषैः सेन्द्रैस्तु जीवमाह पितामहः ॥२४॥

जाने वोऽर्तिं सुरेन्द्राणां तथापि शृणु साम्प्रतम् । विनिन्द्य दक्षं या देवी सती रुद्राङ्गसम्भवा ॥२५॥

उमा हैमवती जज्ञे सर्वलोकनमस्कृता । तस्याश्चैवेह रूपेण यूयं देवाः सुरोत्तमाः ॥२६॥

विभोर्यतध्वमाक्रुष्टं रुद्रस्यास्य मनो महत् । तयोयोगेन सम्भूतः स्कन्दः शक्तिधरः प्रभुः ॥२७॥

षडास्यो द्वादशभुजः सेनानीः पावकिः प्रभुः । स्वाहेयः कार्तिकेयश्च गाङ्गेयः शरधामजः ॥२८॥

देवः शाखो विशाखश्च नैगमेशश्च वीर्यवान् । सेनापतिः कुमारारख्यः सर्वलोकनमस्कृतः ॥२९॥

लीलयैव महासेनः प्रबलं तारकासुरम् । बालोऽपि विनहत्यैको देवान् सन्तारयिष्यति ॥३०॥

एवमुक्तास्तदा तेन ब्रह्मणा परमेशिना । बृहस्पतिस्तथा सेन्द्रैर्देवैर्देवं प्रणम्य तम् ॥३१॥

मेरो शिखरमासाद्य स्मरं सस्मार सुव्रतः । स्मरणादेवदेवस्य स्मरोऽपि सह भार्यया ॥३२॥

रत्या समं समागम्य नमस्कृत्य कृताञ्जलिः । सशक्रमाह तं जीवं जगज्जीवो द्विजोत्तमाः ! ॥३३॥

स्मृतो यद्भवता जीव ! संप्राप्तोऽहं तवान्तिकम् । ब्रूहि यन्मे विधातव्यं तमाह सुरपुजितः ॥३४॥

तमाह भगवाञ्छक्रः सम्भाव्य मकरध्वजम् । शङ्करेणाम्बिकामद्य संयोजय यथासुखम् ॥३५॥

तया स रमते येन भगवान् वृषभध्वजः । तेन मार्गेण मार्गस्व पत्न्या रत्याऽनया सह ॥३६॥

सोऽपि तुष्टो महादेवः प्रदास्यति शुभां गतिम् । विप्रयुक्तस्तथा पूर्वं लब्ध्वा तां गिरिजामुमाम् ॥३७॥

एवमुक्तो नमस्कृत्य देवदेवं शचीपतिम् । देवदेवाश्रमं गन्तुं मतिश्चक्रे तथा सह ॥३८॥

गत्वा तदाश्रमे शम्भोः सह रत्या महाबलः । वसन्तेन सहायेन देवं योक्तुमनाभवत् ॥३९॥

ततः सम्प्रेक्ष्य मदनं हसन् देवस्त्रियम्बकः । नयनेन तृतीयेन सावज्ञं तमेवैक्षत ॥४०॥

ततोऽस्य नेत्रजो वह्निः मदनं पार्श्वतः स्थितम् । अदहत्तत्क्षणादेव ललाप करुणं रतिः ॥४१॥

रत्याः प्रलापमाकर्ण्य देवदेवो वृषध्वजः । कृपया परया प्राह कामपत्नीं निरीक्ष्य च ॥४२॥

अमूर्तोऽपि ध्रुवं भद्रे ! कार्यं सर्वं पतिस्तव । रतिकाले ध्रुवे भद्रे ! करिष्यति न संशयः ॥४३॥
यदा विष्णुश्च भविता वासुदेवो महायशः । शापाद्भृगोर्महातेजाः सर्वलोकहिताय वै ॥४४॥
तदा तस्य सुतो यश्च स पतिस्ते भविष्यति । सा प्रणम्य तदा रुद्रं कामपत्नी शुचिस्मिता ॥४५॥

जगाम भवनं लब्ध्वा वसन्तेन समन्विता ॥४६॥

इति श्रीलिङ्गमहापुराणे पूर्वभागे मदनदाहोनामैकाधिकशततमोऽध्यायः ॥१०१॥

आदितः श्लोकानां समष्ट्यङ्काः-६,४६२+४६=६,५०८



॥ अथ द्व्यधिकशततमोऽध्यायः ॥

सूत उवाच ॥

तपसा च महादेव्याः पार्वत्या वृषभध्वजः । प्रीतश्च भगवाच्छर्वो वचनाद्ब्रह्मणस्तदा ॥१॥
हिताय चाश्रमाणां च क्रीडार्थं भगवान्भवः । तदा हैमवतीं देवीमुपयेमे यथाविधि ॥२॥
जगाम स स्वयं ब्रह्मा मरीच्याद्यैर्महर्षिभिः । तपोवनं महादेव्याः पार्वत्याः पद्मसम्भवः ॥३॥
प्रदक्षिणीकृत्य च तां देवीं स जगतोरणीम् । कीमर्थं तपसा लोकान्संतापयसि शैलजे ! ॥४॥
त्वया सृष्टं जगत्सर्वं मातस्त्वं मा विमाशय । त्वं हि संधारयेल्लोकानिमान्सर्वान्स्वतेजसा ॥५॥
सर्वदेवेश्वरः श्रीमान्सर्वलोकपतिर्भवः । यस्य वै देवदेवस्य वयं किङ्करवादिनः ॥६॥
स एवं परमेशानः स्वयञ्च वरयिष्यति । वरदे ! येन सृष्टासि न विना यस्त्वयाम्बिके ! ॥७॥
वर्त्तते नात्र सन्देहस्तव भर्ता भविष्यति । इत्युक्त्वा तां नमस्कृत्य मुहुः सम्प्रेक्ष्य पार्वतीम् ॥८॥
गते पितामहे देवो भगवान् परमेश्वरः । जगामानुग्रहं कर्तुं द्विजरूपेण चाश्रमम् ॥९॥
सा च दृष्ट्वा महादेवं द्विजरूपेण संस्थितम् । प्रतिभाद्यौः प्रभुं ज्ञात्वा ननाम वृषभध्वजम् ॥१०॥
सम्पूज्य वरदं देवं ब्राह्मणच्छद्मनागतम् । तुष्टाव परमेशानं पार्वती परमेश्वरम् ॥११॥
अनुगृह्य तदा देवीमुवाच प्रहसन्निव । कुलधर्माश्रयं रक्षन् भूधरस्य महात्मनः ॥१२॥
क्रीडार्थञ्च सतां मध्ये सर्वदेवपतिर्भवः । स्वयंवरे महादेवी ! तव दिव्ये ! सुशोभने ! ॥१३॥
आस्थाय रूपं यत्सौम्यं समेष्वेऽहं सह त्वया । इत्युक्त्वा तां समालोक्य देवो दिव्येन चक्षुषा ॥१४॥
जगामेष्टं तदा दिव्यं स्वपुरं प्रययौ च सा । दृष्ट्वा हृष्टस्तदा देवीं मेनया तुहिनाचलः ॥१५॥
आलिङ्ग्याघ्राय संपूज्य पुत्रीं साक्षात्तपस्विनीम् । दुहितुर्देवदेवेन न जानन्नभिमन्त्रितम् ॥१६॥
स्वयम्बरं तदा देव्याः सर्वलोकेष्वघोषयत् । अथ ब्रह्मा च भगवान् विष्णुः साक्षाज्जनार्दनः ॥१७॥
शक्रश्च भगवान् वह्निर्भास्करो भग एव च । त्वष्टार्यमा विवस्वांश्च यमो वरुण एव च ॥१८॥
वायुः सोमस्तथेशानो रुद्राश्च मुनयस्तथा । अश्विनौ द्वादशादित्या गन्धर्वा गरुडस्तथा ॥१९॥
यक्षाः सिद्धास्तता साध्या दैत्याः किंपुरुषोरगाः । समुद्राश्च नदा वेदा मन्त्रास्तोत्रादयः क्षणाः ॥२०॥
नागाश्च पर्वताः सर्वे यज्ञाः सूर्यादयो ग्रहाः । त्रयस्त्रिंशच्च देवानां त्रयश्च त्रिशतं तथा ॥२१॥
त्रयश्च त्रिसहस्रं च तथान्ये बहवः सुरा । जग्मुगिरीन्द्रपुत्र्यास्तु स्वयंवरमनुत्तमम् ॥२२॥
अथ शैलसुता देवी हैममारुह्य शोभनम् । विमानं सर्वतोभद्रं सर्वरत्नैरलङ्कृतम् ॥२३॥
अप्सरोभिः प्रनृत्ताभिः सर्वाभरणभूषितैः । गन्धर्वसिद्धैर्विविधैः किन्नरैश्च सुशोभनैः ॥२४॥
बन्दिभिस्तूयमाना च स्थिता शैलसुता तदा । सितातपत्रं रत्नांशु मिश्रितञ्चावहत्तथा ॥२५॥
मालिनी गिरिपुत्र्यास्तु सन्ध्यापूर्णेन्दुमण्डलम् । चामरासक्तहस्ताभिर्दिव्यस्त्रीभिश्च संवृता ॥२६॥
मालां गृह्य जया तस्थौ सुरदुमसमुद्भवाम् । विजया व्यजनं गृह्य स्थिता देव्याः समीपगा ॥२७॥
मालां प्रगृह्य देव्यां तु स्थितायां देवसंसदि । शिशुर्भूत्वा महादेवः क्रीडार्थं वृषभध्वजः ॥२८॥
उत्सङ्गतलसंसुप्तो बभूव भगवान्भवः । अथ दृष्ट्वा शिशुं देवास्तस्या उत्सङ्गवर्त्तिनम् ॥२९॥
कोऽयमत्रेति सम्मन्त्र्य चुक्षुभुश्च समागताः । वज्रमाहारयत्तस्य बाहुमुद्युम्य वृत्रहा ॥३०॥
स बाहुरुद्यमस्तस्य तथैव समुपस्थितः । स्तम्भितः शिशुरूपेण देवदेवेन लीलया ॥३१॥
वज्रं क्षेपुं न शशाक बाहुं चालयितुं तथा । वह्निं शक्तिं तथा क्षेपुं न शशाक तथा स्थितः ॥३२॥
यमोऽपि दण्डं खड्गञ्च निर्वर्त्तितुर्मुनिपुङ्गवाः ! । वरुणो नागपाशं च ध्वजयष्टिं समीरणः ॥३३॥

सोमो गदां धनेशश्च दण्डं दण्डभृतां वरः । ईशानश्च तथा शूलं तीव्रमुद्यम्य संस्थितः ॥३४॥
 रुद्राश्च शूलमादित्या मुशलं वसवस्तथा । मुद्गरं स्तम्भिताः सर्वे देवेनाशु दिवौकसः ॥३५॥
 स्तम्भिता देवदेवेन तथान्ये च दिवौकसः । शिरःप्रकम्पयन्विष्णुश्चक्रमुद्यम्य संस्थितः ॥३६॥
 तस्यापि शिरसो बालः स्थिरत्वं प्रचकार ह । चक्रं क्षेप्तुं न शशाक बाहूंश्चालयितुं न च ॥३७॥
 पूषा दन्तान्दशन्दन्तैर्बालमैक्षत मोहितः । तस्यापि दशनाः पेतुर्दृष्टमात्रस्य शम्भुना ॥३८॥
 बलं तेजश्च योगं च तथैवास्तम्भयद्विभुः । अथ तेषु स्थितेष्वेव मन्युमत्सु सुरेष्वपि ॥३९॥
 ब्रह्मा परमसंविग्नो ध्यानमास्थाय शङ्करम् । बुबुधे देवमीशानमुमोत्सङ्गे तमास्थितम् ॥४०॥
 स बुद्ध्वा देवमीशानं शीघ्रमुत्थाय विस्मितः । ववन्दे चरणौ शम्भोरस्तुवच्च पितामहः ॥४१॥
 पुराणैः सामसङ्गीतैः पुण्याख्यैर्गुह्यनामभिः । स्रष्टा त्वं सर्वलोकानां प्रकृतेश्च प्रवर्त्तकः ॥४२॥
 बुद्धिस्त्वं सर्वलोकानामहङ्कारस्त्वमीश्वरः । भूतानामिन्द्रियाणाञ्च त्वमेवेश प्रवर्त्तकः ॥४३॥
 तवाहं दक्षिणाद्धस्तात्सृष्टः पूर्वं पुरातनः । वामहस्तान्महाबाहो देवो नारायणः प्रभुः ॥४४॥
 इयञ्च प्रकृतिर्देवी सदा ते सृष्टिकारण । पत्नीरूपं समास्थाय जगत्कारणमागता ॥४५॥
 नमस्तुभ्यं महादेव ! महादेव्यै नमो नमः । प्रसादात्तव देवेश ! नियोगाच्च मया प्रजाः ॥४६॥
 देवाद्यास्तु इमाः सृष्टा मूढास्त्वद्योगमोहिताः । कुरु प्रसादमेतेषां यथापूर्वं भवन्त्वमे ॥४७॥

सूत उवाच ॥

विज्ञाप्यैवं तदा ब्रह्मा देवदेवं महेश्वरम् । संस्तम्भितांस्तदा तेन भगवानाह पद्मजः ॥४८॥
 मूढास्थ देवताः सर्वा नैव बुध्यत शङ्करम् । देवदेवमिहायान्तं सर्वदेवनमस्कृतम् ॥४९॥
 गच्छध्वं शरणं शीघ्रं देवाः शक्रपुरोगमाः । सनारायणकाः सर्वे मुनिभिः शङ्करं प्रभुम् ॥५०॥
 सार्धं मयैव देवेशं परमात्मानमीश्वरम् । अनया हैमवत्या च प्रकृत्या सह सत्तमम् ॥५१॥
 तत्र ते स्तम्भितास्तेन तथैव सुरसत्तमाः । प्रणेमुर्मनसा सर्वे सनारायणकाः प्रभुम् ॥५२॥
 अथ तेषां प्रसन्नोऽभूदेवदेवस्त्रियम्बकः । यथापूर्वं चकाराशु वचनाद्ब्रह्मणः प्रभुः ॥५३॥
 तत एवं प्रसन्ने तु सर्वदेवनिवारणम् । वपुश्चकार देवेशो दिव्यं परममद्भुतम् ॥५४॥
 तेजसा तस्य देवास्ते सेन्द्रचन्द्रदिवाकराः । सब्रह्मकाः ससाध्याश्च सनारायणकास्तथा ॥५५॥
 सयमाश्च सरुद्राश्च चक्षुर प्रार्थयन्विभुम् । तेभ्यश्च परमं चक्षुः सर्वदुष्टौ च शक्तिमत् ॥५६॥
 ददावम्बापतिः शर्वो भवान्याश्च चलस्य च । लब्ध्वा चक्षुस्तदा देवा इन्द्र विष्णुपुरोगमाः ॥५७॥
 सब्रह्मकाः सशक्राश्च तमपश्यन्महेश्वरम् । ब्रह्माद्या नेमिरे तूर्णं भवानी च गिरीश्वरः ॥५८॥
 मुनयश्च महादेवं गणेशाः शिवसम्मताः । ससर्जुः पुष्पवृष्टिं च खेचराः सिद्धचारणाः ॥५९॥
 देवदुन्दुभयो नेदुस्तुष्टुवुर्मुनयः प्रभुम् । जगुर्गन्धर्वमुख्याश्च ननृतुश्चाप्सरोगणाः ॥६०॥
 मुमुहुर्गणपाः सर्वे मुमोदाम्बा च पार्वती । तस्य देवी तदा दृष्टा समक्षं त्रिदिवौकसाम् ॥६१॥
 पादयोः स्थापयामास मालां दिव्यां सुगन्धिनीम् । साधुसाध्विति सम्प्रोच्य तया तत्रैव चार्चितम् ॥६२॥
 सहदेव्या नमश्चक्रुः शिरोभिर्भूतलाश्रितैः । सर्वे सब्रह्मका देवाः सयक्षोरगराक्षसाः ॥६३॥

इति श्रीलिङ्गमहापुराणे पूर्वभागे उमास्वयम्बरो नाम द्व्यधिकशततमोऽध्यायः ॥१०२॥

आदितः श्लोकानां समष्ट्यङ्काः-६,५०८+६३=६,५७१



॥ अथ त्र्यधिकशततमोऽध्यायः ॥

सूत उवाच ॥

अथ ब्रह्मा महादेवमभिवन्द्य कृताञ्जलिः । उद्वाहः क्रियतां देव ! इत्युवाच महेश्वरम् ॥१॥
 तस्य तद्वचनं श्रुत्वा ब्रह्मणः परमेष्ठिनः । यथेष्टमिति लोकेशं प्राह भूतपतिः प्रभुः ॥२॥
 उद्वाहार्थं महेशस्य तत्क्षणादेव सुव्रताः ! । ब्रह्मणा कल्पितं दिव्यं पुरं रत्नमयं शुभम् ॥३॥
 अथादितिर्दितिः साक्षाद्भुवः कद्रुः सुकालिका । पुलोमा सुरसा चैव सिंहिका विनता तथा ॥४॥
 सिद्धिर्माया क्रिया दुर्गा देवी साक्षात्सुधा स्वधा । सावित्री वेदमाता च रजनी दक्षिणा द्युतिः ॥५॥
 स्वाहा स्वधा मतिर्बुद्धिर्बुद्धिर्वृद्धिः सरस्वती । राका कुहूः सिनीवाली देवी अनुमति तथा ॥६॥

धरणी धारणी चेला शची नारायणी तथा । एताश्चान्याश्च देवानां मातरः पत्नयस्तथा ॥७॥
 उद्वाहः शङ्करस्येति जग्मुः सर्वा मुदान्विताः । उरगा गरुडा यक्षा गन्धर्वाः किन्नरा गणाः ॥८॥
 सागरा गिरयो मेघा मासाः संवत्सरास्तथा । वेदा मन्त्रास्तथा यज्ञास्तोमा धर्माश्च सर्वशः ॥९॥
 हुङ्कारः प्रणवश्चैव प्रतिहाराः सहस्रशः । कोटिरप्सरसो दिव्यास्तासाञ्च परिचारिकाः ॥१०॥
 याश्च सर्वेषु द्वीपेषु देवलोकेषु निम्नगाः । ताश्च स्त्रीविग्रहाः सर्वाः संजग्मुर्हृष्टमानसाः ॥११॥
 गणपञ्च महा भागाः सर्वलोकनमस्कृताः । उद्वाहः शङ्करस्येति तत्राजग्मुर्मुदान्विताः ॥१२॥
 अभ्ययुः शङ्खवर्णाश्च गणकोट्यो गणेश्वराः । दशभिः केकराक्षश्च विद्युतोऽष्टाभिरेव च ॥१३॥
 चतुःषष्ट्या विशाखाश्च नवभिः पारयात्रिकः । षड्भिः सर्वान्तकः श्रीमान् तथैव विकृताननः ॥१४॥
 ज्वालाकेशो द्वादशभिः कोटिभिर्गणपुङ्गवः । सप्तभिः समदः श्रीमान्दुन्दुभोऽष्टाभिरेव च ॥१५॥
 पञ्चभिश्च कपालीशः षड्भिः सन्दारकः शुभः । कोटिकोटिभिरेवेह गण्डकः कुम्भकस्तथा ॥१६॥
 विष्टम्भोऽष्टाभिरेवेह गणपः सर्वसत्तमः । पिप्लश्च सहस्रेण सन्नादश्च तथा द्विजाः ॥१७॥
 आवेष्टनस्तथाष्टाभिः सप्तभिश्चन्द्रतापनः । महाकेशः सहस्रेण कोटीनां गणपो वृतः ॥१८॥
 कुण्डी द्वादशभिर्वीरस्तथा पर्वतकः शुभः । कालश्च कालकश्चैव महाकालः शतेन वै ॥१९॥
 आश्रितः शतकोट्या वै कोट्याग्निमुख एव च । आदित्य मूर्धा कोट्या च तथा चैव धनावहः ॥२०॥
 सन्नामश्च शतेनैव कुमुदः कोटिभिस्तथा । अमोघः कोकिलश्चैव कोटिकोट्या सुमन्त्रकः ॥२१॥
 काकपाटोऽपरः षष्ट्या षष्ट्या सन्तानकः प्रभुः । महाबलश्च नवभिर्मधुपिङ्गश्च पिङ्गलः ॥२२॥
 निलो नवत्या देवेशः पूर्णभद्रस्तथैव च । कोटीनां चैव सप्तत्या चतुर्वक्त्रो महाबलः ॥२३॥
 कोटिकोटिसहस्राणां शतैर्विंशतिभिर्वृताः । तत्राजग्मुस्तथा देवास्ते सर्वे शङ्करं भवम् ॥२४॥
 भूतकोटिसहस्रेण प्रमथः कोटिभिस्त्रिभिः । वीरभद्रश्चतुःषष्ट्या रोमजाश्चैव कोटिभिः ॥२५॥
 करणश्चैव विंशत्या नवत्या केवलः शुभः । पञ्चाक्षः शतमन्युश्च मेघमन्युस्तथैव च ॥२६॥
 काष्ठकूटश्चतुःषष्ट्या सुकेशो वृषभस्तथा । विरुपाक्षश्च भगवान् चतुःषष्ट्या सनातनः ॥२७॥
 तालुकेतुः षडास्यश्च पञ्चास्यश्च सनातनः । संवर्त्तकस्तथा चैत्रो लकुलीशः स्वयम्प्रभुः ॥२८॥
 लोकांतकश्च दित्यास्यो तथा दैत्यान्तकः प्रभुः । मृत्युहृत्कालहा कालो मृत्युञ्जयकरस्तथा ॥२९॥
 विषादो विषदश्चैव विद्युतः कान्तकः प्रभुः । देवो भृङ्गी रिटिः श्रीमान् देवदेवप्रियस्तथा ॥३०॥
 अशनीर्भासकश्चैव चतुःषष्ट्या सहस्रपात् । एते चान्ये च गणपा असङ्ख्याता महाबलाः ॥३१॥
 सर्वे सहस्रहस्ताश्च जटामुकुटधारिणः । चन्द्रेखावतंसाश्च नीलकण्ठास्त्रिलोचनाः ॥३२॥
 हारकुण्डलकेयूरमुकुटाद्यैरलङ्कृताः । ब्रह्मेन्द्रविष्णुसङ्काशा अणिमादिगुणैर्वृताः ॥३३॥
 सूर्यकोटिप्रतीकाशास्तत्राजग्मुर्गणेश्वराः । पातालचारिणश्चैव सर्वलोकनिवासिनः ॥३४॥
 तुम्बरुर्नारदो हाहा हूहूश्चैव तु सामगाः । रत्नान्यादाय वाद्यांश्च तत्राजग्मुस्तदा पुरम् ॥३५॥
 ऋषयः कृत्स्नशस्तत्र देवगीतास्तपोधनाः । पुण्यान्वैवाहिकान्मन्त्रानजपुर्हृष्टमानसाः ॥३६॥
 तत एवं प्रवृत्ते तु सर्वतश्च समागमे । गिरिजां तामलङ्कृत्य स्वयमेव शुचिस्मिताम् ॥३७॥
 पुरं प्रवेशयामास स्वयमादायकेशवः । सदस्याह च देवेशं नारायणमजो हरिम् ॥३८॥
 भवानग्रे समुत्पन्नो भवान्या सह दैवतैः । वामाङ्गादस्य रुद्रस्य दक्षिणाङ्गादहं प्रभो ! ॥३९॥
 मन्मूर्तिस्तुहिनाद्रीशो यज्ञार्थं सृष्ट एव हि । एषा हैमवती जज्ञे मायया परमेष्ठिनः ॥४०॥
 श्रौतस्मार्तप्रवृत्त्यर्थमुद्वाहार्थमिहागतः । अतोऽसौ जगतां धात्री धाता तव ममापि च ॥४१॥
 अस्य देवस्य रुद्रस्य मूर्तिर्भिर्विहितं जगत् । क्ष्मावग्निखेन्दुसूर्यात्मपवनात्मा यतो भवः ॥४२॥
 तथापि तस्मै दातव्या वचनाच्च गिरेर्मम । एषा ह्यजा शुक्लकृष्णा लोहिता प्रकृतिर्भवान् ॥४३॥
 श्रेयोऽपि शैलराजेन सम्बन्धोऽयं तवापि च । तव पादौ समुद्भूतः कल्पे नाभ्यम्बुजादहम् ॥४४॥
 मदंशस्यास्य शैलस्य ममापि च गुरुर्भवान् ।

सूत उवाच ॥

बाढमित्यजमाहासौ देवदेवो जनार्दनः ॥४५॥

देवाश्च मुनयः सर्वे देवदेवश्च शङ्करः । ततश्चोत्थाय विद्वान्सः पत्न्याभः प्रणम्य ताम् ॥४६॥
 पादौ प्रक्षाल्य देवस्य कराभ्यां कमलेक्षणः । अभ्युक्षदात्मनो मूर्ध्नि ब्रह्मणश्च गिरेस्तथा ॥४७॥

त्वदीयैषा विवाहार्थं मेनजा ह्यनुजा मम । इत्युक्त्वा सोदकं दत्वा देवीं देवेश्वराय ताम् ॥४८॥
 स्वात्मानमपि देवाय सोदकं प्रददौ हरिः । अथ सर्वे मुनिश्रेष्ठाः सर्वविदार्थपारगाः ॥४९॥
 ऊचुर्दाता गृहीता च फलं द्रव्यं विचारतः । एष देवो हरो नूनं मायया हि ततो जगत् ॥५०॥
 इत्युक्त्वा तं प्रणेमुश्च प्रीतिकण्टाकितत्वचः । ससृजुः पुष्पवर्षाणि खेचराः सिद्धचारणाः ॥५१॥
 देवदुन्दुभयो नेदुर्ननुतुश्चाप्सरोगणाः । वेदाश्च मूर्तिमन्तस्ते प्रणेमुस्तं महेश्वरम् ॥५२॥
 ब्रह्मणा मुनिभिः सार्धं देवदेवमुमापतिम् । देवोऽपि देवीमालोक्य सलज्जां हिमशैलजाम् ॥५३॥
 न तृप्यत्यनवद्याङ्गी सा च देवं वृषध्वजम् । वरदो ऽस्मीति तं प्राह हरिं सोऽप्याह शङ्करम् ॥५४॥
 त्वयि भक्तिः प्रसीदेति ब्रह्माख्याञ्च ददौ तु सः । ततस्तु पुनरेवाह ब्रह्मा विज्ञापयन्प्रभुम् ॥५५॥
 हविर्जुहोमि वह्नौ तु उपाध्यायपदे स्थितः । ददासि मम यद्याज्ञां कर्त्तव्यो ह्यकृतो विधिः ॥५६॥
 तमाह शङ्करो देवं देवदेवो जगत्पतिः । यद्यदिष्टं सुरश्रेष्ठ ! तत्कुरुष्व यथेप्सितम् ॥५७॥
 कर्त्तास्मि वचनं सर्वं देवदेव ! पितामह ! । ततः प्रणम्य हृष्टामा ब्रह्मा लोकपितामहः ॥५८॥
 हस्तं देवस्य देव्याश्च युयोज परमं प्रभुः । ज्वलनश्च स्वयं तत्र कृताञ्जलिरुपस्थितः ॥५९॥
 श्रौतैरितैर्महामन्त्रैर्मूर्तिमद्भिरुपस्थितैः । यथोक्तविधिना हुत्वा लाजानपि यताक्रमम् ॥६०॥
 आनीतान्विष्णुना विप्रान्सम्पूज्य विविधैर्वैः । त्रिश्च तं ज्वलनं देवं कारयित्वा प्रदक्षिणम् ॥६१॥
 मुक्त्वा हस्तसमायोगं सहितैः सर्वदैवतैः । सुरैश्च मानवैः सर्वैः प्रहृष्टेनांतरात्मना ॥६२॥
 ननाम भगवान्ब्रह्मा देवदेवमुमापतिम् । ततः पाद्यं तयोर्दत्वा शम्भोराचमनं तथा ॥६३॥
 मधुपर्कं तथा गाञ्च प्रणम्य च पुनः शिवम् । अतिष्ठद्भगवान्ब्रह्मा देवैरिन्द्रपुरोगमैः ॥६४॥
 भृगवाद्य मुनयः सर्वे चाक्षतैस्तिलतण्डुलैः । सूर्यादयः समभ्यर्च्य तु ध्रुववृषभध्वजम् ॥६५॥
 शिवः समाप्य देवोक्तं वह्निमारोप्य चात्मनि । तया समागतो रुद्रः सर्वलोकहिताय वै ॥६६॥
 यः पठेच्छृणुयाद्वापि भवोद्वाहं शुचिस्मितः । श्रावयेद्वा द्विजाञ्छु द्धान्वेदवेदाङ्गपारगान् ॥६७॥
 स लब्ध्वा गाणपत्यञ्च भवेन सह मोदते । यत्रायं कीर्त्यते विप्रैस्तावदास्ते तदा भवः ॥६८॥
 तस्मात्सम्पूज्य विधिवत्कीर्तयेन्नायथा द्विजाः । उद्वाहे च द्विजेन्द्राणां क्षत्रियाणां द्विजोत्तमाः ॥६९॥
 कीर्त्तनीयमिदं सर्वं भवोद्वाहमनुत्तमम् । कृतोद्वाहस्तदा देव्या हैमवत्या वृषध्वजः ॥७०॥
 सगणो नन्दिना सार्धं सर्वदेवगणैर्वृतः । पुरीं वाराणसीं दिव्यामाजगाम महाद्युतिः ॥७१॥
 अविमुक्ते सुखासीनं प्रणम्य वृषभध्वजम् । अपृच्छत्क्षेत्रमाहात्म्यं भवानी हर्षितानना ॥७२॥
 अथाहार्चैन्दुतिलकः क्षेत्रमाहात्म्यमुत्तमम् । अविमुक्तस्य माहात्म्यं विस्तराच्छक्यते नहि ॥७३॥
 वक्तुं मया सुरेशानि ! ऋषिसङ्घाभिपूजितम् । किं मया वर्ण्यं ते देवी ! ह्यविमुक्तफलोदयः ॥७४॥
 पापिनां यत्र मुक्तिः स्यान्मृतानामेकजन्मना । अन्यत्र तु कृतं पापं वाराणस्यां व्यपोहति ॥७५॥
 वाराणस्यां कृतं पापं पैशाच्यनरकावहम् । कृत्वा पापसहस्राणि पिशाचत्वं वरं नृणाम् ॥७६॥
 न तु शक्रसहस्रत्वं स्वर्गे काशीपुरीं विना । यत्र त्रिविष्टपो देवो यत्र विश्वेश्वरो विभुः ॥७७॥
 ओङ्कारेशः कृत्तिवासा मृतानां न पुनर्भवः । उक्त्वा क्षेत्रस्य माहात्म्यं संक्षेपाच्छिशेश्वरः ॥७८॥
 दर्शयामास चोद्यानं परित्यज्य गणेश्वरान् । तत्रैव भगवान् जातो गजवक्त्रो विनायकः ॥७९॥
 दैत्यानां विघ्नरूपार्थमविघ्नाय दिवौकसाम् । एतद्वः कथितं सर्वं कथासर्वस्वमुत्तमम् ॥८०॥
 यथाश्रुतं मया सर्वं प्रसादाद्भः सुशोभनम् ॥८१॥

इति श्रीलिङ्गमहापुराणे पूर्वभागे पार्वतीविवाहवर्णनं नाम त्र्यधिकशततमोऽध्यायः ॥१०३॥

आदितः श्लोकानां समष्ट्यङ्काः-६,५७१+८१=६,६५२



॥ अथ चतुरधिकशततमोऽध्यायः ॥

ऋषय ऊचुः ॥

कथं विनायको जातो गजवक्त्रो गणेश्वरः । कथं प्रभावस्तस्यैवं सूत वक्तुमिहार्हसि ॥१॥

सूत उवाच ॥

एतस्मिन्नन्तरे देवाः सेन्द्रोपेन्द्राः समेत्य ते । धर्मविघ्नं तदा कर्तुं दैत्यानामभवन्दिवाजाः ! ॥२॥

असुरा यातुधानाश्च राक्षसाः क्रूरकर्मिणः । तामसाश्च तथा चान्ये राजसाश्च तथा भुवि ॥३॥
 अविघ्नं यज्ञदानाद्यैः समभ्यर्च्य महेश्वरम् । ब्रह्माणं च हरिं विप्रा लब्धेप्सितवरा यतः ॥४॥
 ततोऽस्माकं सुरश्रेष्ठाः गणपं विजयसम्भवः । तेषां ततस्तु विघ्नार्थमविघ्नाय दिवौकसाम् ॥५॥
 पुत्रार्थं चैव नारीणां नराणां कर्मसिद्धये । विघ्नेशं शङ्करं स्रष्टुं गणपं स्तोतुमर्हथ ॥६॥
 इत्युक्त्वान्योन्यमनघं तुष्टुवुः शिवमीश्वरम् । नमः सर्वात्मने तुभ्यं सर्वज्ञाय पिनाकिने ॥७॥
 अनघायविरिञ्चाय देव्याः कार्यार्थदायिने । अकायायार्थकायाय हरेः कायापहारिणे ॥८॥
 कायांतस्थामृताधारमण्डलावस्थिताय ते । कृतादिभेदकालाय कालवेगाय ते नमः ॥९॥
 कालाग्निरुद्ररूपाय धर्माद्यष्टपदाय च । कालीविशुद्धदेहाय कालिकाकारणाय ते ॥१०॥
 कालकण्ठाय मुख्याय वाहनाय वराय ते । अम्बिकापतये तुभ्यं हिरण्यपतये नमः ॥११॥
 हिरण्यरेतसे चैव नमः शर्वाय शूलिने । कपालदण्डपाशासिचर्माङ्कुशधराय च ॥१२॥
 पतये हैमवत्याश्च हेमशुक्लाय ते नमः । पीतशुक्लाय रक्षार्थं सुराणां कृष्णवर्त्मने ॥१३॥
 पञ्चमाय महापञ्चयज्ञिनां फलदाय च । पञ्चास्यफणिहाराय पञ्चाक्षरमयाय ते ॥१४॥
 पञ्चधा पञ्चकैवल्यदेवैरर्चितमूर्तये । पञ्चाक्षरदृशे तुभ्यं परात्परतराय ते ॥१५॥
 षोडशस्वरवज्राङ्गवक्त्रायाक्षयरूपिणे । कादिपञ्चकहस्ताय चादिहस्ताय ते नमः ॥१६॥
 टादिपादाय रुद्राय तादिपादाय ते नमः । पादिमेढ्राय यद्यङ्गधातुसप्तधारिणे ॥१७॥
 शान्तात्मरूपिणे साक्षात्क्षदन्तक्रोधिने नमः । लवरेफहलाङ्गाय निरङ्गाय च ते नमः ॥१८॥
 सर्वेषामेव भूतानां हृदि निःस्वनकारिणे । भ्रुवेरन्ते सदा सद्भिर्दृष्टायात्यन्तभानवे ॥१९॥
 भानुसोमाग्निनेत्राय परमात्मस्वरूपिणे । गुणत्रयोपरिस्थाय तीर्थपादाय ते नमः ॥२०॥
 तीर्थतत्त्वाय साराय तस्मादपि पराय ते । ऋग्जयुः सामवेदाय ओङ्काराय नमो नमः ॥२१॥
 ओङ्कारे त्रिविधं रूपमास्थायोपरिवासिने । पीताय कृष्णवर्णाय रक्तायात्यन्ततेजसे ॥२२॥
 स्थानपञ्चकसंस्थाय पञ्चधाण्ड बहिःक्रमात् । ब्रह्मणे विष्णवे तुभ्यं कुमाराय नमो नमः ॥२३॥
 अम्बायाः परमेशाय सर्वोपरिचारय ते । मूलसूक्ष्मस्वरूपाय स्थूलसूक्ष्माय ते नमः ॥२४॥
 सर्वसङ्कल्पशून्याय सर्वस्माद्रक्षिताय ते । आदिमध्यान्तशून्याय चित्संस्थाय नमो नमः ॥२५॥
 यमाग्निवायुरुद्राम्बुसोमशक्रनिशाचरैः । दिङ्मुखोदिङ्मुखे नित्यं सगणैः पूजिताय ते ॥२६॥
 सर्वेषु सर्वदा सर्वमार्गे सम्पूजिताय ते । रुद्राय रुद्रनीलाय कदुद्राय प्रचेतसे ॥

महेश्वराय धीराय नमः साक्षाच्छिवाय ते ॥२७॥

अथ शृणु भगवंस्तवच्छलेन कथितमजेन्द्रमुखैः सुरासुरेशैः । मखमदनयमाग्निदक्षयज्ञक्षपणविचित्रविचेष्टितं
 क्षमस्व ॥२८॥

सूत उवाच ॥

यः पठेत्तु स्तवं भक्त्या शक्राग्निप्रमुखैः सुरैः । कीर्तितं श्रावयेद्विद्वान् स याति परमां गतिम् ॥२९॥

इति श्रीलिङ्गमहापुराणे पूर्वभागे देवस्तुतिर्नाम चतुरधिकशततमोऽध्यायः ॥१०४॥

आदितः श्लोकानां समष्ट्यङ्काः-६,६५२+२९=६,६८१



॥ अथ पञ्चाधिकशततमोऽध्यायः ॥

सूत उवाच ॥

यदा स्थिताः सुरेश्वराः प्रणम्य चैवमीश्वरम् । तदाम्बिकापतिर्भवः पिनाकधृङ्महेश्वरः ॥१॥
 ददौ निरीक्षणं क्षणाद्भवः स तान्सुरोत्तमान् । प्रणेमुरादराद्धरं सुरा मुदार्द्रलोचनाः ॥२॥
 भवः सुधामृतोपमैर्निरीक्षणैर्निरीक्षणात् । तदाह भद्रमस्तु वः सुरेश्वरान् महेश्वरः ॥३॥
 वरार्थमीश ! वीक्ष्यते सुरा गृहं गतास्त्वमे । प्रणम्य चाह वाक्पतिः पतिं निरीक्ष्य निर्भयः ॥४॥
 सुरेतरादिभिः सदा ह्यविघ्नमर्थितो भवान् । समस्तकर्मसिद्धये सुरापकारकारिभिः ॥५॥
 ततः प्रसीदताद्भवान् सुविघ्नकर्मकारणम् । सुरापकारकारिणामिहैष एव नो वरः ॥६॥
 ततस्तदा निशम्य वै पिनाकधृक् सुरेश्वरः । गणेश्वरं सुरेश्वरं वपुर्दधार सः शिवः ॥७॥

गणेश्वराश्च तुष्टुवुः सुरेश्वरा महेश्वरम् । समस्तलोकसम्भवं भवार्तिहारिणं शुभम् ॥८॥
इभान्नाश्रितं वरं त्रिशूलपाशधारिणम् । समस्तलोकसम्भवं गजाननं तदाम्बिका ॥९॥
ददुः पुष्पवर्षं हि सिद्धा मुनीन्द्रास्तथा खेचरा देवसङ्घास्तदानीम् । तदा तुष्टुवुश्चैकदन्तं सुरेशाः प्रणेमुर्गणेशं महेशं
वितन्दाः ॥१०॥

तदा तयोर्विनिर्गतः सुभैरवः समूर्त्तिमान् । स्थितो ननर्त्त बालकः समस्तमङ्गलालयः ॥११॥
विचित्रवस्त्रभूषणैरलंकृतो गजाननः । महेश्वरस्य पुत्रकोऽभिवन्द्य तातमम्बिकाम् ॥१२॥
जातमात्रं सुतं दुष्टा चकार भगवान्भवः । गजाननाय कृत्यास्तु सर्वान्सर्वेश्वरः स्वयम् ॥१३॥
आदाय च कराभ्यां च सुसुखाभ्यां भवः स्वयम् । आलिङ्ग्याघ्राय मूर्धानं महादेवो जगद्गुरुः ॥१४॥
तवावतारो दैत्यानां विनाशाय ममात्मज ! । देवानामुपकारार्थं द्विजानां ब्रह्मवादिनाम् ॥१५॥
यज्ञश्च दक्षिणाहीनः कृतो येन महीतले । तस्य धर्मस्य विघ्नञ्च कुरु स्वर्गपथे स्थितः ॥१६॥
अध्यापनञ्चाध्ययनं व्याख्यानं कर्म एव च । योऽन्यायतः करोत्यस्मिन्स्तस्य प्राणान्सदा हर ॥१७॥
वर्णाङ्ग्युतानां नारीणां नराणां नरपुङ्गव । स्वधर्मरहितानाञ्च प्राणानपहर प्रभो ! ॥१८॥
याः स्त्रियस्त्वां सदा कालं पुरुषाश्च विनायक ! । यजन्ति तासां तेषाञ्च त्वत्साम्यं दातुमर्हसि ॥१९॥
त्वं भक्तान् सर्वयत्नेन रक्षा बाल गणेश्वर ! । यौवनस्थांश्च वृद्धांश्च इहामुत्र च पूजितः ॥२०॥
जगत्त्रयेऽत्र सर्वत्र त्वं हि विघ्नगणेश्वरः । सम्पूज्यो वन्दनीयश्च भविष्यसि न संशयः ॥२१॥
माञ्च नारायणं वापि ब्रह्माणमपि पुत्रक । यजन्ति यज्ञैर्वा विप्रैरग्रे पूज्यो भविष्यसि ॥२२॥
त्वामनभ्यर्च्य कल्याणं श्रौतं स्मार्तं च लौकिकम् । कुरुते तस्य कल्याणमकल्याणं भविष्यति ॥२३॥
ब्राह्मणैः क्षत्रियैर्वैश्यैः शूद्रैश्चैव गजानन ! । संपूज्य सर्वसिद्धयर्थं भक्ष्यभोज्यादिभिः शुभैः ॥२४॥
त्वां गन्धपुष्पधूपाद्यौरनभ्यर्च्य जगत्त्रये । देवैरपि तथान्यैश्च लब्धव्यं नास्ति कुत्रचित् ॥२५॥
अभ्यर्चयन्ति ये लोका मानवास्तु विनायकम् । ते चार्चनीयाः शक्राद्यैर्भविष्यन्ति न संशयः ॥२६॥
अजं हरिञ्च मां वापि शक्रमन्यान्सुरानपि । विघ्नैर्बाधयसित्वां चेन्नार्चयन्ति फलार्थिनः ॥२७॥
ससर्ज च तदा विघ्नगणं गणपतिः प्रभुः । गणैः सार्धं नमस्कृत्वाप्यतिष्ठत्तस्य चाग्रतः ॥२८॥
तदा प्रभृति लोकेऽस्मिन्पूजयन्ति गणेश्वरम् । दैत्यानां धर्मविघ्नञ्च चकारासौ गणेश्वरः ॥२९॥
एतद्ब्रह्म कथितं सर्वं स्कन्दाग्रजसमुद्भवम् । यः पठेच्छृणुयाद्वापि श्रावयेद्वा सुखी भवेत् ॥३०॥
इति श्रीलिङ्गमहापुराणे पूर्वभागे विनायकोत्पत्तिर्नाम पञ्चाधिकशततमोऽध्यायः ॥१०५॥

आदितः श्लोकानां समष्ट्यङ्काः-६,६८१+३०=६,७११



॥ अथ षडधिकशततमोऽध्यायः ॥

ऋषयः ऊचुः ॥

नृत्यारम्भः कथं शम्भोः किमर्थं वा यथातथम् । वक्तुमर्हसि चास्माकं श्रुतः स्कन्दाग्रजोद्भवः ॥१॥

सूत उवाच ॥

दारुकोऽसुरसम्भूतस्तपसा लब्धविक्रमः । सूदयामास कालाग्निरिव देवान्द्विजोत्तमान् ॥२॥
दारुकेण तदा देवास्ताडिताः पीडिता भृशम् । ब्रह्माणं च तथेशानं कुमारं विष्णुमेव च ॥३॥
यममिन्द्रमनुप्राप्य स्त्रीवध्य इति चासुरः । स्त्रीरूपधारिभिः स्तुत्यैर्ब्रह्माद्यैर्युधि संस्थितैः ॥४॥
बाधितास्तेन ते सर्वे ब्रह्माणं प्राप्य वै द्विजाः । विज्ञाप्य तस्मै तत्सर्वं तेन सार्धमुमापतिम् ॥५॥
संप्राप्य तुष्टुवुः सर्वे पितामहपुरोगमाः । ब्रह्मा प्राप्य च देवेशं प्रणम्य बहुधानतः ॥६॥
दारुणो भगवान्दारुः पूर्वं तेन विनिर्जिताः । निहत्य दारुकं दैत्यं स्त्रीवध्यं त्रातु मर्हसि ॥७॥
विज्ञप्तिं ब्रह्मणः श्रुत्वा भगवान् भगनेत्रहा । देवीमुवाच देवेशो गिरिजां प्रजसन्निव ॥८॥
भवती प्रार्थयाम्यद्य हिताय जगतां शुभे ! । वधार्थं दारुकस्यास्य स्त्रीवध्यस्य वरानने ! ॥९॥
अथ सा तस्य वचनं निशम्य जगतोऽरणिः । विवेश देहे देवस्य देवशी जन्मतत्परा ॥१०॥
एकेनांशेन देवेशं प्रविष्टा देवसत्तमम् । न विवेद तदा ब्रह्मा देवाश्चेन्द्रपुरोगमाः ॥११॥
गिरिजां पूर्ववच्छम्भोर्दुष्टा पार्श्वस्थितां शुभाम् । मायया मोहितस्तस्याः सर्वज्ञोपि चतुर्मुखः ॥१२॥

सा प्रविष्टातनुं तस्य देवदेवस्य पार्वती । कण्ठस्थेन विषे णास्य तनुं चक्रे तदात्मनः ॥१३॥
तां च ज्ञात्वा तथाभूतां तृतीयेनेक्षणेन वै । ससर्ज कालीं कामारिः कालकण्ठीं कपर्दिनीम् ॥१४॥
जाता यदा कालिमकालकण्ठी जाता तदानीं विपुला जयश्रीः । देवेतराणामजयस्त्वसिद्ध्या तुष्टिर्भवान्याः
परमेश्वरस्य ॥१५॥
जातां तदानीं सुरसिद्धसङ्घा दृष्ट्वा भयाद्दुदुराग्निकल्पाम् । कालीं गरालङ्कृतकालकण्ठीमुपेन्द्रपद्मोद्भवशक्रमुख्याः
॥१६॥
तथैव जातं नयनं ललाटे सितांशुलेखा च सिरस्युदग्रा । कण्ठे करालं निशितं त्रिशूलं करे करालञ्च विभूषणानि
॥१७॥

सार्धं दिव्याम्बरा देव्याः सर्वारणभूषिताः । सिद्धेन्द्रसिद्धाश्च तथा पिशाचा जज्ञिरे पुनः ॥१८॥
आज्ञया दारुकं तस्याः पार्वत्याः परमेश्वरी । दानवं सूदयामास सूदयन्तं सुराधिपान् ॥१९॥
संरम्भातिप्रसङ्गाद्वै तस्याः सर्वमिदं जगत् । क्रोधाग्निना च विप्रेन्द्राः ! सम्बभूव तदातुरम् ॥२०॥
भवोपि बालरूपेण श्मशाने प्रेतसङ्कुले । रुरोद मायया तस्याः क्रोधाग्निं पातुमीश्वरः ॥२१॥
तं दृष्ट्वा बालमीशानं मायया तस्य मोहिता । उत्थाप्याघ्राय वक्षोजं स्तनं सा प्रददौ द्विजाः ॥२२॥
स्तनजेन तदा सार्द्धं कोपमस्याः पपौ पुनः । क्रोधेनानेन वै बालः क्षेत्राणां रक्षकोऽभवत् ॥२३॥
मूर्त्योऽष्टौ च तस्यापि क्षेत्रपालस्य धीमतः । एवं वै तेन बालेन कृता सा क्रोधमूर्च्छिता ॥२४॥
कृतमस्याः प्रसादार्थं देवदेवेन ताण्डवम् । सन्ध्यायां सर्वभूतेन्द्रैः प्रेतैः प्रीतेन शूलिना ॥२५॥
पीत्वा नृत्तामृतं शम्भोराकण्ठं परमेश्वरी । ननर्त सा च योगिन्यः प्रेतस्थाने यथासुखम् ॥२६॥
तत्र सन्नह्यका देवाः सेन्द्रोपेन्द्राः समन्ततः । प्रणेमुस्तुष्टुः कालीं पुनर्देवीञ्च पार्वतीम् ॥२७॥
एवं सङ्क्षेपतः प्रोक्तं ताण्डवं शूलिनः प्रभोः । योगानन्देन च विभोः ताण्डवञ्चेति चापरे ॥२८॥
इति श्रीलिङ्गमहापुराणे पूर्वभागे शिवताण्डवकथनं नाम षडधिकशततमोऽध्यायः ॥१०६॥

आदितः श्लोकानां समष्ट्यङ्काः-६,७११+२८=६,७३९



॥ अथ सप्ताधिकशततमोऽध्यायः ॥

ऋषय ऊचुः ॥

पुरोपमन्युना सूत गाणपत्यं महेश्वरात् । क्षीराणवः कथं लब्धो वक्तुमर्हसि साम्प्रतम् ॥१॥

सूत उवाच ॥

एवं कालीमुपालभ्य गते देवे त्रियम्बके । उपमन्युः समभ्यर्च्य तपसा लब्धवान्फलम् ॥२॥
उपमन्युरिति ख्यातो मुनिश्च द्विजसत्तमाः ! । कुमार इव तेजस्वी क्रीडमानो यदृच्छया ॥३॥
कदाचित्क्षीरमल्पञ्च पीतवान्मातुलाश्रमे । ईर्ष्या मातुलसुतो ह्यपिबत् क्षीरमुत्तमम् ॥४॥
पीत्वा स्थितं यथाकामं दृष्ट्वा प्रोवाच मातरम् । मातर्मातर्महाभागे ! मम देही तपस्विनि ! ॥५॥
गव्यं क्षीरमतिस्वादु नाल्पमुष्णं नमाम्यहम् ।

सूत उवाच ॥

उपलालितैवं पुत्रेण पुत्रमालिङ्ग्य सादरम् ॥६॥

दुःखिता विललापार्ता स्मृत्वा नैर्धन्यमात्मनः । स्मृत्वा स्मृत्वा पुनः क्षीरमुपमन्युरपि द्विजाः ! ॥

देहिदेहीति तामाह रोदमानो महाद्युतिः ॥७॥

उञ्छवृत्त्यार्जितान्बीजान्स्वयं पिष्ट्वा च सा तदा । वीजपिष्टं तदालोडय तोयेन कलभाषिणी ॥८॥

ऐहोहि मम पुत्रेति सामपूर्वं ततः सुतम् । आलिङ्ग्यादाय दुःखार्ता प्रददौ कृत्रिमं पयः ॥९॥

पीत्वा च कृत्रिमं क्षीरं मात्रा दत्तं द्विजोत्तमाः ! । नैतत्क्षीरमिति प्राह मातरं चातिविह्वला ॥१०॥

दुःखिता सा तदा प्राह सम्प्रेक्ष्याघ्राय मूर्धनि । संमार्ज्यं नेत्रे पुत्रस्य कराभ्यां कमलायते ॥११॥

तटिनी रत्नपूर्णास्ते स्वर्गपातालगोचराः । भाग्यहीना न पश्यन्ति भक्तिहिनाश्च ये शिवे ॥१२॥

राज्यं स्वर्गं च मोक्षञ्च भोजनं क्षीरसम्भवम् । न लभन्ते प्रियाण्येषां नो तुष्यति सदा भवः ॥१३॥

भवप्रसादजं सर्वं नान्यदेवप्रसादजम् । अन्यदेवेषु निरता दुःखार्ता विभ्रमन्ति च ॥१४॥

क्षीरं तत्र कुतोऽस्माकं महादेवो न पूजितः । पूर्वजन्मनि यदुक्तं शिवमुद्यम्य वै सुत ! ॥१५॥
तदेव लभयं नान्यत्तु विष्णुमुद्यम्य वा प्रभुम् । निशम्य वचनं मातुरुपमन्युर्महाद्युतिः ॥१६॥
बालोऽपि मातरं प्राह प्रणिपत्य तपस्विनीम् । त्यज शोकं महाभागे ! महादेवोऽस्ति चेत्क्वचित् ॥१७॥
चिराद्वा ह्यचिराद्वापि क्षीरोदं साधयाम्यहम् ।

सूत उवाच ॥

तां प्रणम्यैवमुक्त्वा स तपः कर्तुं प्रचक्रमे ॥१८॥
तमाह माता शुशुभं कुर्वीति सुतरां सुतम् । अनुज्ञातस्तया तत्र तपस्तेपे सुदुस्तरम् ॥१९॥
हिमवत्पर्वतं प्राप्य वायुभक्षः समाहितः । तपसा तस्य विप्रस्य विधूपितमभूजगत् ॥२०॥
प्रणम्याहुस्तु तत्सर्वं हरये देवसत्तमाः । श्रुत्वा तेषां तदा वाक्यं भगवान्पुरुषोत्तमः ॥२१॥
किमिदन्तिवति सञ्चिन्त्य ज्ञात्वा तत्कारणं च सः । जगाम मन्दरं तूर्णं महेश्वरदिदृक्षया ॥२२॥
दृष्ट्वा देवं प्रणम्यैवं प्रोवाचेदं कृताञ्जलिः । भगवन् ब्राह्मणः कश्चिदुपमन्युरिति श्रुतः ॥२३॥
क्षीरार्थमदहत्सर्वं तपसा तं विवारय । एतस्मिन्नन्तरे देवः पिनाकी परमेश्वरः ॥
शक्ररूपं समास्थाय गन्तुं चक्रे मतिं तदा ॥२४॥
अथ जगाम मुनेस्तु तपोवनं गजवरेण सितेन सदाशिवः । सह सुरासुरसिद्धमहोरगैरमरराजतनुं स्वयमास्थितः ॥२५॥
सहैव चारुह्य तदा द्विपं तं प्रगृह्य वालव्यजनं विवस्वान् । वामेन शच्या सहितं सुरेन्द्रं करेण चान्येन सितातपत्रम् ॥२६॥

रराज भगवान् सोमः शक्ररूपी सदाशिवः । सितातपत्रेण यथा चन्द्रविम्बेन मन्दरः ॥२७॥
आस्थायैवं हि शक्रस्य स्वरूपं परमेश्वरः । जगामानुग्रहं कर्तुमुपमन्योस्तदाश्रमम् ॥२८॥
तं दृष्ट्वा परमेशानं शक्ररूपधरं शिवम् । प्रणम्य शिरसा प्राह मुनिर्मुनिवराः ! स्वयम् ॥२९॥
पावितश्चाश्रमश्चायं मम देवेश्वरः स्वयम् । प्राप्तः शक्रो जगन्नाथो भगवान्भानुना प्रभुः ॥३०॥
एवमुक्त्वा स्थितं वीक्ष्य कृताञ्जलिपुटं द्विजम् । प्राह गम्भीरया वाचा शक्ररूपधरो हरः ॥३१॥
तुष्टोस्मि ते वरं ब्रूहि तपसानेन सुव्रत ! । ददामि चेप्सितान्सर्वान्धौम्याग्रज ! महामते ! ॥३२॥
एवमुक्तस्तदा तेन शक्रेण मुनिसत्तमः । वरयामि शिवे भक्तिमित्युवाच कृताञ्जलिः ॥३३॥
ततो निशम्य वचनं मुनेः कुपितवत्प्रभुः । प्राह सव्यग्रमीशानः शक्ररूपधरः स्वयम् ॥३४॥
मां न जानासि देवर्षे देवराजानमीश्वरम् । त्रैलोक्याधिपतिं शक्रं सर्वदेवनमस्कृतम् ॥३५॥
मद्भक्तो भव विप्रर्षे मामेवार्चय सर्वदा । ददामि सर्वं भद्रं ते त्यज रुद्रं च निर्गुणम् ॥३६॥
ततः शक्रस्य वचनं श्रुत्वा श्रोत्रविदारणम् । उपमन्युरिदं प्राह जपन्पञ्चाक्षरं शुभम् ॥३७॥
मन्ये शक्रस्य रूपेण नूनमत्रागतः स्वयम् । कर्तुं दैत्याधमः कश्चिद्धर्मविघ्नश्च नान्यथा ॥३८॥
त्वयैव कथितं सर्वं भवनिन्दारतेन वै । प्रसङ्गाद्देवदेवस्य निर्गुणत्वं महात्मनः ॥३९॥
बहुनात्र किमुक्तेन मयाद्यानुमितं महत् । भवान्तरकृतं पापं श्रुता निन्दा भवस्य तु ॥४०॥
श्रुत्वा निन्दां भवस्याथ तत्क्षणादेव सन्त्यजेत् । स्वदेहं तं निहत्याशु शिवलोकं स गच्छति ॥४१॥
यो वा चोत्पाटयोजिह्वां शिवनिन्दारतस्य तु । त्रिः सप्तकुलमुद्धृत्य शिवलोकं स गच्छति ॥४२॥
आस्तां तावन्ममेच्छायाः क्षीरं प्रति सुराधमम् । निहत्य त्वां शिवास्त्रेण त्यजाम्येतत्कलेवरम् ॥४३॥
पुरा मात्रा तु कथितं तत्थ्यमेव न संशयः । पूर्वजन्मनि चास्माभिरपूजित इति प्रभुः ॥४४॥
एवमुक्त्वा तु तं देवमुपमन्युरभीतवत् । शक्रं चक्रे मतिं हन्तुमथर्वास्त्रेण मन्त्रवित् ॥४५॥
भस्माधारान्महातेजा भस्ममुष्टिं प्रगृह्य च । अथर्वास्त्रं ततस्तस्मै ससर्ज च ननाद च ॥४६॥
दग्धुं स्वदेहं माग्नेयीं ध्यात्वा वै धारणां तदा । अतिष्ठच्च महातेजाः शुष्केन्धनमिवाव्ययः ॥४७॥
एवं व्यवसिते विप्रे भगवान्भगनेत्रहा । वारयामास सौम्येन धारणां तस्य योगिनः ॥४८॥
अथर्वास्त्रं तदा तस्य संहतं चन्द्रिकेण तु । कालाग्निसदृशश्चेदं नियोगान्निन्दनस्तथा ॥४९॥
स्वरूपमेव भगवानास्थाय परमेश्वरः । दर्शयामास विप्राय बालेन्दुकृतशेखरम् ॥५०॥
क्षीरधारसहस्रं च क्षीरोदार्णवमेव च । दध्यादेरर्णवश्चैव घृतोदार्णवमेव च ॥५१॥
फलार्णवश्च बालस्य भक्ष्यभोज्यार्णवं तथा । अपूपगिरयश्चैव तथातिष्ठन् समन्ततः ॥५२॥

उपमन्युमुवाच सस्मितो भगवान्बन्धुजनैः समावृतम् । गिरिजावलोक्य सस्मितां सघृणं प्रेक्ष्यतु तं तदा घृणी
॥५३॥

भङ्क्ष्व भोगान्यथाकामं बान्धवैः पश्य वत्स मे । उपमन्यो ! महाभाग ! तवाम्बैषा हि पार्वती ॥५४॥

मया पुत्रीकृतोऽस्यद्य दत्तः क्षीरोदधिस्तथा । मधुनश्चार्णवश्चैव दध्नश्चार्णव एव च ॥५५॥

आज्योदनार्णवश्चैव फललेह्यार्णवस्तथा । अपूपगिरयश्चैव भक्ष्यभोज्यार्णवः पुनः ॥५६॥

पिता तव महादेवः पिता वै जगतां मुने ! । माता तव महाभागा जगन्माता न संशयः ॥५७॥

अमरत्वं मया दत्तं गाणपत्यञ्च शाश्वतम् । वरान्वरय दास्यामि नात्र कार्या विचारणा ॥५८॥

एवमुक्त्वा महादेवः कराभ्यामुपगृह्य तम् । आघ्राय मूर्धनि विभुर्ददौ देव्यास्तदा भवः ॥५९॥

देवी तनयमालोक्य ददौ तस्मै गिरीन्द्रजा । योगैश्वर्यं तदा तुष्टा ब्रह्मविद्यां द्विजोत्तमाः ! ॥६०॥

सोऽपि लब्ध्वा वरं तस्याः कुमारत्वञ्च सर्वदा । तुष्टाव च महादेवं हर्षगद्गदया गिरा ॥६१॥

वरयामास च तदा वरेण्यं विरजेक्षणम् । कृताञ्जलिपुटो भूत्वा प्रणिपत्य पुनः पुनः ॥६२॥

प्रसीद देवदेवेश ! त्वयि चाव्यभिचारिणी ! । श्रद्धा चैव महादेव ! सान्निध्यञ्चैव सर्वदा ॥६३॥

एवमुक्तस्तदा तेन प्रहसन्निव शङ्करः । दत्त्वेप्सितं हि विप्राय तत्रैवान्तरधीयत ॥६४॥

इति श्रीलिङ्गमहापुराणे पूर्वभागे उपमन्युचरितं नाम सप्ताधिकशततमोऽध्यायः ॥१०७॥

आदितः श्लोकानां समष्ट्यङ्काः-६,७३९+६४=६,८०३



॥ अथाष्टोत्तरशततमोऽध्यायः ॥

ऋषय ऊचुः ॥

दृष्टोऽसौ वासुदेवेन कृष्णेनावलिष्टकर्मणा । धौम्याग्रजस्ततो लब्धं दिव्यं पाशुपतं व्रतम् ॥१॥

कथं लब्धं तदा ज्ञानं तस्मात्कृष्णेन धीमता । वक्तुमर्हसि तां सूत ! कथां पातकनाशिनीम् ॥२॥

सूत उवाच ॥

स्वेच्छया ह्यवतीर्णोऽपि वासुदेवः सनातनः । निन्दयन्नेव मानुष्यं देहशुद्धिं चकार सः ॥३॥

पुत्रार्थं भगवांस्तत्र तपस्तप्तुं जगाम च । आश्रमञ्चोपमन्योवै दृष्ट्वांस्तत्र तं मुनिम् ॥४॥

नमश्चकार तं दृष्ट्वा धौम्याग्रजमहो द्विजाः ! । बहुमानेन वै कृष्णस्त्रिः कृत्वा वै प्रदक्षिणम् ॥५॥

तस्यावलोकनादेव मुनेः कृष्णस्य धीमतः । नष्टमेव मलं सर्वं कायजं कर्मजं तथा ॥६॥

भस्मनोद्धूलनं कृत्वा उपमन्युर्महाद्युतिः । तमग्निरिति विप्रेन्द्रा ! वायुरित्यादिभिः क्रमात् ॥७॥

दिव्यं पाशुपतं ज्ञानं प्रददौ प्रीतमानसः । मुनेः प्रसादान्मान्योऽसौ कृष्णः पाशुपते द्विजाः ॥८॥

तपसा त्वेकवर्षान्ते दृष्ट्वा देवं महेश्वरम् । साम्बं सगणमव्यग्रं लब्धवानुपुत्रमात्मनः ॥९॥

तदाप्रभृति तं कृष्णं मुनयः संशितव्रताः । दिव्याः पाशुपताः सर्वे तस्थुः संवृत्य सर्वदा ॥१०॥

अन्यं च कथयिष्यामि मुक्त्यर्थं प्राणिनां सदा । सौवर्णीं मेखलां कृत्वा आधारं दण्डधारणम् ॥११॥

सौवर्णं पिण्डकञ्चापि व्यजनं दण्डमेव च । नरैः स्त्रियाथ वा कार्यं मषीभाजनलेखनीम् ॥१२॥

क्षुराकर्त्तरिका चापि अथ पात्रमथापि वा । पाशुपताय दातव्यं भस्मोद्धूलितविग्रहैः ॥१३॥

सौवर्णं राजतं वापि ताम्रं वाथ निवेदयेत् । आत्मवित्तानुसारेण योगिनं पूजयेद् बुधः ॥१४॥

ते सर्वे पापनिर्मुक्ताः समस्तकुलसंयुताः । यान्ति रुद्रपदं दिव्यं नात्र कार्या विचारणा ॥१५॥

तस्मादनेन दानेन गृहस्थो मुच्यते भवात् । योगिनां सम्प्रदानेन शिवः क्षिप्रं प्रसीदति ॥१६॥

राज्यं पुत्रं धनं भव्यमश्वं यानमथापि वा । सर्वस्वं वापि दातव्यं यदीच्छेन्मोक्षमुत्तमम् ॥१७॥

अधुवेण शरीरेण ध्रुवं साध्यं प्रयत्नतः । भव्यं पाशुपतं नित्यं संसारार्णवतारकम् ॥१८॥

एतद्भः कथितं सर्वं संक्षेपान्न च संशयः । यः पठेच्छृणुयाद्वापि विष्णुलोकं स गच्छति ॥१९॥

इति श्रीलिङ्गमहापुराणे पूर्वभागेऽष्टोत्तरशततमोऽध्यायः ॥१०८॥

आदितः श्लोकानां समष्ट्यङ्काः-६,८०३+१९=६,८२२



॥ इति लिङ्गमहापुराणे पूर्वार्द्धं समाप्तम् ॥

॥ श्रीशङ्करार्पणमस्तु ॥

अध्यायानामादितः समष्ट्यङ्काः-०+१०८=१०८



॥ अथ श्रीलिङ्गमहापुराणोत्तरभागप्रारम्भः ॥

॥ श्रीगणेशाय नमः ॥

॥ अथ प्रथमोऽध्यायः ॥

ऋषय ऊचुः ॥

कृष्णस्तुष्यति केनेह सर्वदेवश्वरेश्वरः । वक्तुमर्हसि चास्माकं सूत ! सर्वार्थविद्ववान् ॥१॥

सूत उवाच ॥

पुरा पुष्टो महातेजा मार्कण्डेयो महामुनिः । अम्बरीषेण विप्रेन्द्रास्तद्वदामि यथातथम् ॥२॥

अम्बरीष उवाच ॥

मुने समस्तधर्माणां पारगस्त्वं महामते ! । मार्कण्डेय पुराणोऽसि पुराणार्थविशारदः ॥३॥
नारायणानां दिव्यानां धर्माणां श्रेष्ठमुत्तमम् । तत्किं ब्रूहि महाप्राज्ञ ! भक्तानामिह सुव्रत ! ॥४॥

सूत उवाच ॥

तस्य तद्वचनं श्रुत्वा समुत्थाय कृताञ्जलिः । स्मरन्नारायणं देवं कृष्णमच्युतमव्ययम् ॥५॥

मार्कण्डेय उवाच ॥

शृणु भूप ! यथान्यायं पुण्यं नारायणात्मकम् । स्मरणं पूजनञ्चैव प्रणामो भक्तिपूर्वकम् ॥६॥

प्रत्येकमश्वमेधस्य यज्ञस्य सममुच्यते । य एकः पुरुषः श्रेष्ठः परमात्मा जनार्दनः ॥७॥

यस्मादब्रह्मा ततः सर्वं समाश्रित्यैव मुच्यते । धर्ममेकं प्रवक्ष्यामि यदृष्टं विदितं मया ॥८॥

पुरा त्रेतायुगे कश्चित् कौशिको नाम वै द्विजः । वासुदेवपरो नित्यं सामगानरतः सदा ॥९॥

भोजनासन शय्यासु सदा तद्व्रतमानसः । उदाचरितं विष्णोर्गायमानः पुनः पुनः ॥१०॥

विष्णोः स्थलं समासाद्य हरेः क्षेत्रमनुत्तमम् । अगायत हरिं तत्र तालवर्णलयान्वितम् ॥११॥

मूर्च्छना स्वरयोगेन श्रुतिभेदेन भेदितम् । भक्तियोगं समापन्नो भिक्षामात्रं हि तत्र वै ॥१२॥

तत्रैवं गायमानश्च दृष्ट्वा कश्चिदद्विजस्तदा । पद्माख्य इति विख्यातस्तस्मै चान्नं ददौ तदा ॥१३॥

सकुटुम्बो महातेजा ह्युष्णमन्नं हि तत्र वै । कौशिको हि तदा हृष्टो गायन्नास्ते हरिं प्रभुम् ॥१४॥

शृण्वन्नास्ते स पद्माख्यः काले काले विनिर्गतः । कालयोगेन संप्राप्ताः शिष्या वै कौशिकस्य च ॥१५॥

सप्त राजन्यवैश्यानां विप्राणां कुलसम्भवाः । ज्ञानविद्याधिकाः शुद्धा वासुदेवपरायणाः ॥१६॥

तेषामवितथान्नाद्यं पद्माक्षः प्रददौ स्वयम् । शिष्यैश्च सहितो नित्यं कौशिको हृष्टमानसः ॥१७॥

विष्णुस्थले हरिं तत्र आस्ते गायन्यथाविधि । तत्रैव मालवो नाम वैश्यो विष्णुपरायणः ॥१८॥

दीपमालां हरेर्नित्यं करोति प्रीतिमानसः । मालवी नाम भार्या च तस्य नित्यं पतिव्रता ॥१९॥

गोमयेन समालिप्य हरेः क्षेत्रं समन्ततः । भर्त्रा सहास्ते सुप्रीता शृण्वती गानमुत्तमम् ॥२०॥

कुशस्थलात्समापन्ना ब्राह्मणाः शंसितव्रताः । पञ्चाशद्वै समापन्ना हरेर्गानार्थमुत्तमाः ॥२१॥

साधयन्तो हि कार्याणि कौशिकस्य महात्मनः । ज्ञानविद्यार्थतत्त्वज्ञाः शृण्वन्तो ह्यवसंस्तु ते ॥२२॥

ख्यातमासीत्तदा तस्य गानं वै कौशिकस्य तत् । श्रुत्वा राजा समभ्येत्य कलिङ्गो वाक्यमब्रवीत् ॥२३॥

कौशिकाद्य गणैः सार्धं गायस्वेह च मां पुनः । शृणुध्वं च तथा यूयं कुशस्थलजना अपि ॥२४॥

तच्छ्रुत्वा कौशिकः प्राह राजानं सान्त्वया गिरा । न जिह्वा मे महाराजन् वाणी च मम सर्वदा ॥२५॥

हरेरन्यमपीन्द्रं वा स्तौति नैव च वक्ष्यति । एवमुक्ते तु तच्छिष्यो वासिष्ठो गौतमो हरिः ॥२६॥

सारस्वतस्तथा चित्रश्चित्रमाल्यस्तथा शिशुः । ऊचुस्ते पार्थिवं तद्वद्यथा प्राह च कौशिकः ॥२७॥

श्रवकास्ते तथा प्रोचुः पार्थिवं विष्णुतत्पराः । श्रोत्राणीमानि शृण्वन्ति हरेरन्यं न पार्थिव ! ॥२८॥

गानकीर्तिं वयं तस्य शृणुमोन्यां न च स्तुतिम् । तच्छ्रुत्वा पार्थिवो रुष्टो गायतामिति चाब्रवीत् ॥२९॥

स्वभृत्यान्ब्राह्मणा ह्येते कीर्तिं शृण्वन्ति मे यथा । न शृण्वन्ति कथं तस्मात् गायमाने समन्ततः ॥३०॥
एव मुक्तास्तदा भृत्या जगुः पार्थिवमुत्तमम् । निरुद्धमार्गा विप्रास्ते गाने वृत्ते तु दुःखिताः ॥३१॥
काष्ठशङ्खभिरन्योऽन्यं श्रोत्राणि विदधुर्द्विजाः । कौसिकाद्याश्च तां ज्ञात्वा मनोवृत्तिं नृपस्य वै ॥३२॥
प्रसह्यास्मांस्तु गायेत स्वगानेसौ नृपः स्थितः । इति विप्राः सुनियता जिह्वाग्रं चिच्छिदुः करैः ॥३३॥
ततो राजा सुसंकुद्धः स्वदेशात्तान् न्यवासयत् । आदाय सर्वं वित्तञ्च ततस्ते जग्मुरुत्तराम् ॥३४॥
दिशमासाद्य कालेन कालधर्मेणयोजिताः । तानागतान्यमो दुष्टा किं कर्तव्यमिति स्म ह ॥३५॥
चोष्टितं तत्क्षणे राजन् ! ब्रह्मा प्राह सुराधिपान् । कौशिकादीन् द्विजानद्य वासयध्वं यथासुखम् ॥३६॥
गानयोगेन ये नित्यं पूजयन्ति जनार्दनम् । तानानयत भद्रं वो यदि देवत्वमिच्छथ ॥३७॥
इत्युक्ता लोकपालस्ते कौशिकेति पुनः पुनः । मालवेति तथा केचित् पद्माक्षेति तथा परे ॥३८॥
क्रोशमानाः समभ्येत्य तानादाय विहायसा । ब्रह्मलोकं गताः शीघ्रं मुहूर्तेनैव ते सुराः ॥३९॥
कौशिकादींस्ततो दुष्टा ब्रह्मा लोकपितामहः । प्रत्युद्गम्य यथान्यायं स्वागतेनाभ्यपूजयत् ॥४०॥
ततः कोलाहलमभूदतिगौरवमुल्बणम् । ब्रह्मणा चरितं दुष्टा देवानां नृपसत्तम ॥४१॥
हिरण्यगर्भो भगवांस्तान्निवार्य सुरोत्तमान् । कौशिकादीन्समादाय मुनीन् देवैः समावृतः ॥४२॥
विष्णुलोकं ययौ शीघ्रं वासुदेवपरायणः । तत्र नारायणोदेवः श्वेतद्वीपनिवासिभिः ॥४३॥
ज्ञानयोगेश्वरैः सिद्धैर्विष्णुभक्तैः समाहितैः । नारायणसमैर्दिव्यैश्चतुर्बाहुधरैः शुभैः ॥४४॥
विष्णुचिह्नसमापन्नैर्दीप्यमानैरकल्मषैः । अष्टाशीतिसहस्रैश्च सेव्यमानो महाजनैः ॥४५॥
अस्माभिर्नारदाद्यैश्च सनकाद्यैरकल्मषैः । भूतैर्नानाविधैश्चैव दिव्यस्त्रीभिः समन्ततः ॥४६॥
सेव्यमानोऽथ मध्ये वै सहस्रद्वारसंवृते । सहस्रयोजनायामे दिव्ये मणिमये शुभे ॥४७॥
विमाने विमले चित्रे भद्रपीठासने हरिः । लोककार्ये प्रसक्तानां दत्तदृष्टिश्च माधवः ॥४८॥
तस्मिन्कालेऽथ भगवान् कौशिकाद्यैश्च संवृतः । आगम्य प्रणिपत्याग्रे तुष्टाव गरुडध्वजम् ॥४९॥
ततो किलोक्य भगवान् हरिर्नारायणः प्रभुः । कौशिकेत्याह सम्प्रीत्या तान्सर्वाश्च यथाक्रमम् ॥५०॥
जयघोषो महानसीन्महाश्चर्ये समागते । ब्रह्माणमाह विश्वात्मा श्रुणु ब्रह्मन् मयोदितम् ॥५१॥
कौशिकस्य इमे विप्राः साध्याधनतत्पराः । हिताय सम्प्रवृत्ता वै कुशस्थलनिवासिनः ॥५२॥
मत्कीर्तिंश्रवणे युक्ता ज्ञानतत्त्वार्थकोविदाः । अनन्यदेवताभक्ताः साध्या देवा भवन्तिवमे ॥५३॥
मत्समीपे तथान्यत्र प्रवेशं देहि सर्वदा । एवमुक्त्वा पुनर्देवः कौशिकं प्राह माधवः ॥५४॥
(दिव्यरूपधरः श्रीमान् श्रृण्वन्गानमिहाधिपः । आस्व नित्यं यथाकामं यावल्लोका भवन्ति वै ॥)
स्पशक्षिपेस्त्वं महाप्राज्ञ ! दिग्बन्धो भव मे सदा । गणाधिपत्यमापन्नो यत्राहं त्वं समास्व वै ॥५५॥
(पद्माक्षमाह भगवान् धनदो भवमाधवः । धनानामीश्वरो भूत्वा यथाकालं हि मां पुनः ॥)
मालबं मालवीञ्चैवं प्राह दामोदरो हरिः । मम लोके यथा कामं भार्गव्या सह मालव ! ॥५६॥
दिव्यरूपधरः श्रीमान् श्रृण्वन्गानमिहाधिपः । आस्व नित्यं यथाकामं यावल्लोका भवन्ति वै ॥५७॥
पद्माक्षमाह भगवान् धनदो भव माधवः । धनानामीश्वरो भूत्वा यथाकालं हि मां पुनः ॥५८॥
आगम्य दुष्टा मां नित्यं कुरु राज्यं यथासुखम् । एवमुक्त्वा हरिर्विष्णुर्ब्रह्माणमिदमब्रवीत् ॥५९॥
कौशिकस्यास्य गानेन योगनिद्रा च मे गता । विष्णुस्थले च मां स्तौति शिष्यैरेष समन्ततः ॥६०॥
राज्ञा निरस्तः क्रूरेण कलिङ्गेन महीयसा । स जिह्वाच्छेदनं कृत्वा हरेरन्यं कथञ्चन ॥६१॥
न स्तोष्यामीति नियतः प्राप्तोऽसौ मम लोकताम् । एते च विप्रा नियता मम भक्ता यशस्विनः ॥६२॥
श्रोत्रच्छिद्रमथाहत्य शङ्खभिर्वै परस्परम् । श्रोष्यामो नैव चान्यद्वै हरेः कीर्तिमितिस्म ह ॥६३॥
एते विप्रास्च देवत्वं मम सान्निध्यमेव च । मालवो भार्गव्या सार्धं मत्क्षेत्रं परिमृज्य वै ॥६४॥
दीपमालादिभिर्नित्यमभ्यर्च्य सततं हि माम् । गानं शृणोति नियतो मत्कीर्त्तिचरितान्वितम् ॥६५॥
तेनासौ प्राप्तवाँल्लोकं मम ब्रह्मा सनातनम् । पद्माक्षोऽसौ ददौ भोज्यं कौशिकस्य महात्मनः ॥६६॥
धनेशत्वमवाप्तोसौ मम सान्निध्यमेव च । एवमुक्त्वा हरिस्तत्र समाजे लोकपूजितः ॥६७॥
तस्मिन् क्षणे समापन्ना मधुराक्षरपेशलैः । विपञ्चीगुणतत्त्वज्ञैर्वाद्यविद्याविशारदैः ॥६८॥
मन्दं मन्दस्मिता देवी विचित्राभरणान्विता । गायमाना समायाता लक्ष्मीर्विष्णुपरिग्रहा ॥६९॥
वृता सहस्रकोटीभिरङ्गनाभिः समन्ततः । ततो गणाधिपा दुष्टा भुशुण्डीपरिघायुधाः ॥७०॥

ब्रह्मादीस्तर्जयन्तस्ते मुनीन्देवान्समन्ततः । उत्सारयन्तः संहृष्टा धिष्ठिताः पर्वतोपमाः ॥७१॥
 सर्वे वयं हि निर्याताः सार्धं वै ब्रह्मणा सुरैः । तस्मिन् क्षणे समाहूतस्तुम्बुरुमुनिसत्तमः ॥७२॥
 प्रविवेश समीपं वै देव्या देवस्य चैव हि । तत्रासीनो यथायोगं नानामूर्च्छासमन्वितम् ॥७३॥
 जगौ कलपदं हृष्टो विपश्चीं चाभ्यवादयत् । नानारत्नसमायुक्तैर्दिव्यैराभरणोत्तमैः ॥७४॥
 दिव्यमाल्यैस्तथा शुभ्रैः पूजितो मुनिसत्तमः । निर्गतस्तुम्बुरुहृष्टो अन्ये च ऋषयः सुराः ॥७५॥
 दृष्ट्वा सम्पूजितं यान्तं यथायोगमरिन्दम ! । नारदोऽथ मुनिर्दृष्ट्वा तुम्बुरोः सत्क्रियां हरेः ॥७६॥
 शोकाविष्टेन मनसा संतप्तहृदयेक्षणः । चिन्तामापेदिवास्तत्र शोकमूर्च्छा कुलात्मकः ॥७७॥
 केनाहं हि हरेर्यास्ये योगं देवीसमीपतः । अहो तुम्बुरुणा प्राप्तं धिङ् मां मूढं विचेतसम् ॥७८॥
 योऽहं हरेः सन्निकाशं भूतैर्निर्यातितः कथम् । जीवन्त्यास्यामि कुत्राहमहो तुम्बुरुणा कृतम् ॥७९॥
 इति सञ्चिन्तयन् विप्रस्तप आस्थितवान्मुनिः । दिव्यं वर्षसहस्रं तु निरुच्छ्वाससमन्वितः ॥८०॥
 ध्यायन्विष्णुमथाध्यास्ते तुम्बुरोः सत्क्रियां स्मरन् । रोदमानो मुहुर्विद्वान् धिङ्मामिति च चिन्तयन् ॥८१॥
 तत्र यत्कृतवान्विष्णुस्तच्छृणुष्व नराधिप ! ॥८२॥

इति श्रीलिङ्गमहापुराणे उत्तरभागे कौशिकवृत्तकथनं नाम प्रथमोऽध्यायः ॥१॥

आदितः श्लोकानां समष्ट्यङ्काः-६,८२२+८२=६,९०४



॥ अथ द्वितीयोऽध्यायः ॥

मार्कण्डेय उवाच ॥

ततो नारायणो देवस्तस्मै सर्वं प्रदाय वै । कालयोगेन विश्वात्मा समं चक्रेऽथ तुम्बुरोः ॥१॥
 नारदं मुनिशार्दूलमेवं वृत्तमभूत्पुरा । नारायणस्य गीतानां गानं श्रेष्ठं पुनः पुनः ॥२॥
 गानेनाराधितो विष्णुः सत्कीर्तिं ज्ञानवर्चसी । ददाति तुष्टिं स्थानञ्च यथाऽसौ कौशिकस्य वै ॥३॥
 पद्माक्षप्रभृतीनां च संसिद्धिं प्रददौ हरिः । तस्मात्त्वया महाराज ! विष्णुक्षेत्रे विशेषतः ॥४॥
 अर्चनं गाननृत्याद्यं वाद्योत्सवसमन्वितम् । कर्तव्यं विष्णु भक्तैर्हि पुरुषैरनिशं नृप ! ॥५॥
 श्रोतव्यञ्च सदा नित्यं श्रोतव्योसौ हरिस्तथा । विष्णुक्षेत्रे तु यो विद्वान् कारयेद्भक्तिसंयुतः ॥६॥
 गाननृत्यादिकञ्चैव विष्णुवाख्यानां कथां तथा । जातिस्मृतिञ्च मेधाञ्च तथैवोपरमे स्मृतिम् ॥७॥
 प्राप्नोति विष्णुसायुज्यं सत्यमेतत् नृपाधिप ! । एतत्ते कथितं राजन् ! यन्मां त्वं परिपृच्छसि ॥८॥
 किं वदामि च ते भूतो वद धर्मभृतां वर ! ॥९॥

इति श्रीलिङ्गमहापुराणे उत्तरभागे विष्णुमाहात्म्यं नाम द्वितीयोऽध्यायः ॥२॥

आदितः श्लोकानां समष्ट्यङ्काः-६,९०४+९=६,९१३



॥ अथ तृतीयोऽध्यायः ॥

अम्बरीष उवाच ॥

मार्कण्डेय ! महाप्राज्ञ ! केन योगेन लब्धवान् । गानविद्यां महाभाग ! नारदो भगवान्मुनिः ॥१॥
 तुम्बुरोश्च समानत्वं कस्मिन्काल उपेयिवान् । एतदाचक्ष्व मे सर्वं सर्वज्ञोऽसि महामते ॥२॥

मार्कण्डेय उवाच ॥

श्रुतो मयायमर्थो वै नारदाद्देवदर्शनात् । स्वयमहा महातेजा नारदोऽसौ महामतिः ॥३॥
 सन्तप्यमानो भगवान् दिव्यं वर्षसहस्रकम् । निरुच्छ्वासेन संयुक्तस्तुम्बुरोर्गौरवं स्मरन् ॥४॥
 तताप च महाघोरं तपोराशिस्तपः परम् । अथान्तरिक्षे शुश्राव नारदोऽसौ महामुनिः ॥५॥
 वाणीं दिव्यां महाघोषामद्भुतामसरीरिणीम् । किमर्थं मुनिशार्दूल ! तपस्तपसि दुश्चरम् ॥६॥
 उलूकं पश्य गत्वा त्वं यदि गाने रता मतिः । मानसोत्तरशैले तु गानबन्धुरिति स्मृतः ॥७॥
 गच्छ शीघ्रञ्च पश्यैनं गानवित्त्वं भविष्यसि । इत्युक्तो विस्मयाविष्टो नारदो वाग्विदां वरः ॥८॥
 मानसोत्तरशैले तु गानबन्धुं जगाम वै । गन्धर्वाः किन्नरा यक्षास्तथा चाप्सरसां गणाः ॥९॥

समासीनास्तु परितो गानबन्धुं ततस्ततः । गानविद्यां समापन्नः सिक्षितास्तेन पक्षिणा ॥१०॥
 स्निग्धकण्ठस्वरास्तत्र समासीना मुदान्विताः । ततो नारदमालोक्य गानबन्धुरुवाच ह ॥११॥
 प्रणिपत्य यथान्यायं स्वागतेनाभ्यपूजयत् । किमर्थं भगवानत्र चागतोऽसि महामते ॥१२॥
 किं कार्यं हि मया ब्रह्मन् ब्रूहि किं करवाणि ते ।

नारद उवाच ॥

उलूकेन्द्र महाप्राज्ञ शृणु सर्वं यथातथम् ॥१३॥

मम वृत्तं प्रवक्ष्यामि पुरा भूतं महान्दुतम् । अतीते हि युगे विद्वन्नारायणसमीपगम् ॥१४॥
 मां विनिर्धूय संहृष्टः समाहूय च तुम्बरुम् । लक्ष्मीसमन्वितो विष्णुरश्रुणोद्गानमुत्तमम् ॥१५॥
 ब्रह्मादयः सुराः सर्वे निरस्ताः स्थानतोऽच्युताः । कौशिकाद्याः समासीना गानयोगेन वै हरिम् ॥१६॥
 एवमाराध्य सम्प्राप्ता गाणपत्यं यथासुखम् । तेनाहमतिदुःखार्तस्तपस्तप्तुमिहागतः ॥१७॥
 यद्वृत्तं यद्वृत्तं चैव यथा वा श्रुतमेव च । यदधीतं मया सर्वं कलां नार्हति षोडशीम् ॥१८॥
 विष्णोर्माहात्म्ययुक्तस्य गान योगस्य वै ततः । सञ्चिन्त्याहं तपोधोरं तदर्थं तप्तवान् द्विज ! ॥१९॥
 दिव्यवर्षसहस्रं वै ततो ह्यश्रुणुवं पुनः । वाणीमाकाशसम्भूतां त्वामुद्दिश्य विहङ्गम ! ॥२०॥
 उलूकं गच्छ देवर्षे ! गानबन्धुं मतिर्यदि । गाने चेद्वर्तते ब्रह्मन् ! तत्र त्वं वेत्स्यसे चिरात् ॥२१॥
 इत्यहं प्रेरितस्तेन त्वत्समीपमीहागतः । किं करिष्यामि शिष्योऽहं तव मां पालयाव्यय ॥२२॥
 गानबन्धुरुवाच ॥

शृणु नारद यद्वृत्तं पुरा मम महामते ! । अत्याश्चर्यसमायुक्तं सर्वपापहरं शुभम् ॥२३॥
 भुवनेश इति ख्यातो राजभूद्धार्मिकः पुरा । अश्वमेधसहस्रैश्च वाजपेयायुतेन च ॥२४॥
 गवां कोट्यबुद्धिं चैव सुवर्णस्य तथैव च । वाससां रथहस्तीनां कन्याश्वानां तथैव च ॥२५॥
 दत्त्वा स राजा विप्रेभ्यो मेदिनीं प्रतिपालयन् । निवारयन् स्वके राज्ये गेययोगेन केशवम् ॥२६॥
 अन्यं वा गेययोगेन गायन्यदि स मे भवेत् । वध्यः सर्वात्मना तस्माद्वेदैरीड्यः परः पुमान् ॥२७॥
 गानयोगेन सर्वत्र स्त्रियो गायन्तु नित्यशः । सूतमागधसङ्गाश्च गीतं ते कारयन्तु वै ॥२८॥
 इत्यज्ञाप्यमहातेजा राज्यं वै पर्यपालयत् । तस्य राज्ञः पुराभ्याशे हरिमित्र इति श्रुतः ॥२९॥
 ब्राह्मणो विष्णुभक्तश्च सर्वद्वन्द्वविवर्जितः । नदीपुलिनमासाद्य प्रतिमां च हरेः शुभाम् ॥३०॥
 अभ्यर्च्य च यथान्यायं घृतदध्युत्तरं बहु । मिष्टान्नं पायसं दत्त्वा हरेरावेद्य पूषकम् ॥३१॥
 प्रणिपत्य यथान्यायं तत्र विन्यस्तमानसः । अगायत हरिं तत्र तालवर्णलयान्वितम् ॥३२॥
 अतीव स्नेहसंयुक्तस्तद्गतेनान्तरात्मना । ततो राज्ञः समादेशाच्चास्तास्तत्र समागताः ॥३३॥
 तदर्चनादि सकलं निर्दूय च समन्ततः । ब्राह्मणं तं गृहीत्वा ते राज्ञे सम्यङ्न्यवेदयन् ॥३४॥
 ततो राजा द्विजश्रेष्ठं परिभर्त्स्य सुदुर्मतिः । राज्यान्निर्यातयामास हत्वा सर्वं धनादिकम् ॥३५॥
 प्रतिमां च हरेश्चैव म्लेच्छा दत्त्वा ययुः पुनः । ततः कालेन महता कालधर्ममुपेयिवान् ॥३६॥
 स राजा सर्वलोकेषु पूज्यमानः समन्ततः । क्षुधार्तश्च तथा खिन्नो यममाह सुदुःखितः ॥३७॥
 क्षुत्तृट् च वर्तते देव ! स्वर्गतस्यापि मे सदा । मया पापं कृतं किं वा किं करिष्यामि वै यम ! ॥३८॥

यम उवाच ॥

त्वया हि सुमहत्पापं कृतमज्ञानमोहतः । हरिमित्रं प्रति तदा वासुदेवपरायणम् ॥३९॥
 हरिमित्रे कृतं पापं वासुदेवार्चनादिषु । तेन पापेन संप्राप्तः क्षुद्रोगस्त्वां सदा नृप ॥४०॥
 दानयज्ञादिकं सर्वं प्रनष्टं ते नराधिप ! । गीतवाद्यसमोपेतं गायमानं महामतिम् ॥४१॥
 हरिमित्रं समाहूय हतवानसि तद्धनम् । उपहारादिकं सर्वं वासुदेवस्य सन्निधौ ॥४२॥
 तव भृत्यैस्तदा लुप्तं पापं चक्रुस्त्वदाज्ञया । हरेः कीर्तिं विना चान्यदब्रह्मणेन नृपोत्तम ! ॥४३॥
 न गेययोगे गातव्यं तस्मात्पापं कृतं त्वया । नष्टस्ते सर्वलोको ऽद्य गच्छ पर्वतकोटरम् ॥४४॥
 पूर्वोत्सृष्टं स्वदेहं तं खादन्नित्यं निकृत्य वै । तस्मिन्काले त्विमं देहं खादन्नित्यं क्षुधान्वितः ॥४५॥
 महानिरयसंस्थस्त्वं यावन्मन्वन्तरं भवेत् । मन्वन्तरे ततोऽतीते भूम्यां त्वं च भविष्यसि ॥४६॥

ततः कालेन संप्राप्य मानुष्यमवगच्छसि ।

गानबन्धुरुवाच ॥

एवमुक्त्वा यमो विद्वांस्तत्रैवान्तरधीयत ॥४७॥

हरिमित्रो विमानेन स्तूयमानो गणाधिपैः । विष्णुलोकं गतः श्रीमान् सङ्गृह्य गणबान्धवान् ॥४८॥
भुवनेशो नृपो ह्यस्मिन् कोटरे पर्वतस्य वै । खादमानः शवं नित्यमास्ते क्षुत्तृट्समन्वितः ॥४९॥

अदाक्षन्तं नृपं तत्र सर्वमेतन्ममोक्तवान् । समालोक्याहमाज्ञाय हरिमित्रं समेयिवान् ॥५०॥

विमानेनार्कवर्णेन गच्छन्तममरैर्वृतम् । इन्द्रद्युम्नप्रसादेन प्राप्तं मे ह्यायुरुत्तमम् ॥५१॥

तेनाहं हरिमित्रं वै दृष्टवानस्मि सुव्रत ! । तदैश्वर्यप्रभावेन मनो मे समुपागतम् ॥५२॥

गानविद्यां प्रति तदा किन्नरैः समुपाविशम् । षष्टिं वर्षसहस्राणां गान्योगेन मे मुने ! ॥५३॥

जिह्वा प्रसादिता स्पष्टा ततो गानमशिक्षयम् । ततस्तु द्विगुणेनैव कालेनाभूदियं मम ॥५४॥

गानयोगसमायुक्ता गता मन्वन्तरा दश । गानाचार्य्योऽभवं तत्र गन्धर्वाद्याः समागताः ॥५५॥

एते किन्नरसङ्घा वै मामाचार्य्यमुपागताः । तपसा नैव शक्या वै गानविद्या तपोधन ! ॥५६॥

तस्माच्छ्रुतेन संयुक्तो मत्तस्त्वं गानमामुहि । एवमुक्तो मुनिस्तं वै प्रणिपत्य जगौ तदा ॥५७॥

तच्छृणुष्व मुनिश्रेष्ठ वासुदेवं नमस्य तु ।

मार्कण्डेय उवाच ॥

उलूकेनैवमुक्तस्तु नारदो मुनिसत्तमः ॥५८॥

शिक्षाक्रमेण संयुक्तस्तत्र गानमाशिक्षयत् । गानबन्धुस्तदाहेदं त्यक्तलज्जो भवाधुना ॥५९॥

उलूक उवाच ॥

स्त्रीसङ्गमे तथा गीते द्यूते व्याख्यानसंगमे । व्यवहारे तथाहारे त्वर्थानां च समागमे ॥६०॥

आये व्यये तथा नित्यं त्यक्तलज्जस्तु वै भवेत् । न कुञ्चितेन गूढेन नित्यं प्रावरणादिभिः ॥६१॥

हस्तविक्षेपभावेन व्यादितास्येन चैव हि । निर्यातजिह्वायोगेन न गेयं हि कथञ्चन ॥६२॥

न गायेदूर्ध्वबाहुश्च नोर्ध्वदृष्टिः कथञ्चन । स्वाङ्गं निरीक्षमाणेन परं सम्प्रेक्षता तथा ॥६३॥

स्त्रीसङ्गम (सहवास) गर्दा, गीत गाउँदा, जुवा खेलदा, सभामा भाषण गर्दा, व्यापारव्यवसाय गर्दा, खाँदा, धन सञ्चय गर्दा र आयव्ययको हिसाब गर्दा मानिसले लज्जा त्याग्नु पर्दछ । शरीर भुकाएर (वा खुम्च्याएर) कहिल्यै गीत गाउनु हुँदैन । केही कुरा (वस्त्र आदि) ले मुख छोपेर वा ओढ्ने आदि ओढेर, हातले सङ्केत गरेर, चिच्याएर र जिभो निकालेर कहिल्यै पनि नगाउनु । हात माथितिर उठाएर, आकाशतिर हेरेर, आफ्नै शरीरका अङ्ग हेर्दै अरु कसैको अनुहारतिर नहेरी गाउनु पर्दछ । ६०-६३।

सङ्घटे च तथोत्थाने कटिस्थानं न शस्यते । हासो रोषस्तथा कम्पस्तथान्यत्र स्मृतिः पुनः ॥६४॥
माथि उठ्दा हातले कम्मरमा नहिकाउनु । हाँसो, रिस र अङ्ग कम्पन हुनु हुन्न । ध्यान पनि कतै अर्कैतिर हुनु हुन्न । ६४।

नैतानि शस्तरूपाणि गानयोगे महामते ! । नैकहस्तेन शक्यं स्यात्तालसङ्घट्टनं मुने ! ॥६५॥

हे महामते ! सङ्गीतको अभ्यासमा यि सबै कुरा उचित मानिदैन । हे मुनि ! एक हातले तालि (ताल ?) बजाउन पनि सम्भव हुन्न । ६५।

क्षुधात्तेन भयार्त्तेन तृष्णात्तेन तथैव च । गानयोगे न कर्तव्यो नान्धकारे कथञ्चन ॥६६॥

एवमादीनि चान्यानि न कर्तव्यानि गायता ।

भोको, तिर्खाएको र डराएको व्यक्तिले गीत नगाउनु । अँध्यारोमा नगाउनु । सङ्गीतको अभ्यास गर्ने गायकले यि र यस्तै गल्ती नगर्नु । ६६।

मार्कण्डेय उवाच ॥

एवमुक्तः स भगवांस्तेनोक्तैर्विधिलक्षणैः । अशिक्षयत्तथा गीतं दिव्यं वर्षसहस्रकम् ॥६७॥

ततः समस्तसम्पन्नो गीतप्रस्तारकादिषु । विपञ्च्यादिषु सम्पन्नः सर्वस्वरविभागवित् ॥६८॥

अयुतानि च षट्त्रिंशत्सहस्राणि शतानि च । स्वराणां भेदयोगेन ज्ञातवान्मुनिसत्तमः ॥६९॥

ततो गन्धर्वसङ्घाश्च किन्नराणां तथैव च । मुनिना सह संयुक्ताः प्रीतियुक्ता भवन्ति ते ॥७०॥

गानबन्धुं मुनिः प्राह प्राप्य गानमनुत्तमम् । त्वां समासाद्य सम्पन्नस्त्वं हि गीतविशारदः ॥७१॥

ध्वांक्ष शत्रो ! महाप्राज्ञ ! किमाचार्य्य ! करोमि ते ।

गानबन्धुरुवाच ॥

ब्रह्मणो दिवसे ब्रह्मन् ! मनवस्तु चतुर्दश ॥७२॥

ततस्त्रैलोक्यसम्प्लावो भविष्यति महामुने ! । तावन्मे त्वायुषो भावस्तावन्मे परमं शुभम् ॥७३॥
मनसाध्याहितं मे स्यादक्षिणा मुनिसत्तम ! ।

नारद उवाच ॥

अतीतकल्पसंयोगे गरुडस्त्वं भविष्यसि ॥७४॥

स्वस्ति तेऽस्तु महाप्राज्ञ ! गमिष्यामि प्रसीद माम् ।

मार्कण्डेय उवाच ॥

एवमुक्त्वा जगामाथ नारदोऽपि जनार्दनम् ॥७५॥

श्वेतद्वीपे हृषीकेशं गापयामास गीतकान् । तत्र श्रुत्वा तु भगवान्नारदं प्राह माधवः ॥७६॥
तुम्बरोर्न विशिष्टोऽसि गीतैरद्यापि नारद ! । यदा विशिष्टो भविता तं कालं प्रवदाम्यहम् ॥७७॥
गानबन्धुं समासाद्य गानार्थज्ञो भवानसि । मनोर्वैवस्वतस्याहमष्टविंशतिमे युगे ॥७८॥
द्वापरान्ते भवष्यामि यदुवंशकुलोद्भवः । देवक्यां वसुदेवस्य कृष्णो नाम्ना महामते ॥७९॥
तदानीं मां समासाद्य स्मारयेथा यथातथम् । तत्र त्वां गीतसम्पन्नं करिष्यामि महाव्रतम् ॥८०॥
तुम्बरोश्च समञ्चैव तथातिशयसंयुतम् । तावत्कालं यथायोगं देवगन्धर्वयोनिषु ॥८१॥
शिक्षयस्व यतान्यायमित्युक्त्वान्तरधीयत । ततो मुनिः प्रणम्यैनं वीणावादनतत्परः ॥८२॥
देवर्षिर्देवसङ्काशः सर्वाभरणभूषितः । तपसां निधिरत्यन्तं वासुदेवपरायणः ॥८३॥
स्कन्धे विपश्चीमासाद्य सर्वलोकांश्चचार सः । वारुणं याम्यमाग्रेयमैन्द्रं कौबेरमेव च ॥८४॥
वायव्यञ्च तथेशानं संसदं प्राप्य धर्मवित् । गायमानो हरिं सम्यग्वीणावादविचक्षणः ॥८५॥
गन्धर्वाप्सरसां सङ्घैः पूज्यमानस्ततस्ततः । ब्रह्मलोकं समासाद्य कस्मिंश्चित्कालपर्यये ॥८६॥
हाहाहूश्च गन्धर्वौ गीतवाद्यविशारदौ । ब्रह्मणो गायकौ दिव्यौ नित्यौ गन्धर्वसत्तमौ ॥८७॥
तत्र ताभ्यां समासाद्य गायमानो हरिं प्रभुम् । ब्रह्मणा च महातेजाः पूजितो मुनिसत्तमः ॥८८॥
तं प्रणम्य महात्मानं सर्वलोकपितामहम् । चचार च यथाकामं सर्वलोकेषु नारदः ॥८९॥
ततः कालेन महता गृहं प्राप्य च तुम्बरोः । वीणामादाय तत्रस्थो ह्यगायत महामुनिः ॥९०॥
स्वरकल्पास्तु तत्रस्थाः षड्जाद्याः सप्त वै मताः । क्रीडतो भगवान्दृष्ट्वा निर्गतश्च सुसत्वरम् ॥९१॥
शिक्षया मास बहुशस्तत्र तत्र महामतिः । श्रमयोगेन संयुक्तो नारदोऽपि महामुनिः ॥९२॥
सप्तस्वराङ्गनाः पश्यन् गानविद्याविशारदः । आसीद्वीणा समायोगे न ता स्तन्त्र्यः प्रपेदिरे ॥९३॥
ततो रैवतके कृष्णं प्रणिपत्य महामुनिः । विज्ञापयदशेषं तु श्वेतद्वीपे तु यत् पुरा ॥९४॥
नारायणेन कथितं गानयोगमनुत्तमम् । तच्छ्रुत्वा प्राहसन्कृष्णः प्राह जाम्बवती मुदा ॥९५॥
एतं मुनिवरं भद्रे शिक्षयस्व यथाविधि । वीणागान समायोगे तथेत्युक्त्वा च सा हरिम् ॥९६॥
प्रहसन्ती यथायोगं शिक्षयामास तं मुनिम् । ततः संवत्सरे पूर्णे पुनरागम्य माधवम् ॥९७॥
प्रणिपत्याग्रतस्तस्तथैव पुनराह स केशवः । सत्या समीपमागच्छ शिक्षयस्व यथाविधि ॥९८॥
तथेत्युक्त्वा सत्यभामां प्रणिपत्य जगौ मुनिः । तया स शिक्षितो विद्वान् पूर्णे संवत्सरे पुनः ॥९९॥
वासुदेवनियुक्तोऽसौ रुक्मिणीसदनं गतः । अङ्गनाभिस्ततस्ताभिर्दासीभिर्मुनिसत्तमः ॥१००॥
उक्तोऽसौ गायमानोऽपि न स्वरं वेत्ति स वै मुने ! । ततः श्रमेण महता वत्सरत्रयसंयुतम् ॥१०१॥
शिक्षितोऽसौ तदा देव्या रुक्मिण्यापि जगौ मुनिः । ततः स्वराङ्गनाः प्राप्यः तन्त्रीयोगं महामुनेः ॥१०२॥
आहूय कृष्णो भगवान् स्वयमेव महामुनिम् । अशिक्षयदमेयात्मा गानयोगमनुत्तमम् ॥१०३॥
ततोऽतिशयमापन्नस्तुम्बरोर्मुनिसत्तमः । ततो ननर्त देवर्षिः प्रणिपत्य जनार्दनम् ॥१०४॥
उवाच च हृषीकेशः सर्वज्ञस्त्वं महामुने । प्रहस्य गानयोगेन गायस्व मम सन्निधौ ॥१०५॥
एतत्ते प्रार्थितं प्राप्तं मम लोके तथैव च । नित्यं तुम्बुरुणा सार्धं गायस्व च यथातथम् ॥१०६॥
एवमुक्तो मुनिस्तत्र यथायोगं चचार सः । यदा सम्पूजयन् कृष्णो रुद्रं भुवननायकम् ॥१०७॥
तदा जगौ हरेस्तस्य नियोगाच्छङ्कराय वै । रुक्मिण्या सह सत्या च जाम्बवत्या महामुनिः ॥१०८॥
कृष्णेन च नृपश्रेष्ठ ! श्रुतिजातिविशारदः । एष वो मुनिशार्दूलः ! प्रोक्तो गीतक्रमो मुनेः ॥१०९॥
ब्रह्मणो वासुदेवाख्यां गायमानो भृशं नृप ! । हरेः सालोक्यमाप्नोति रुद्रगानोऽधिको भवेत् ॥११०॥

अन्यथा नरकं गच्छेद्वायमानोऽन्यदेव हि । कर्मणा मनसा वाचा वासुदेवपरायणः ॥१११॥

गायन् शृण्वंस्तमाप्नोति तस्माद्देयं परं विदुः ॥११२॥

इति श्रीलिङ्गमहापुराणे उत्तरभागे वैष्णवगीतकथनं नाम तृतीयोऽध्यायः ॥३॥

आदितः श्लोकानां समष्ट्यङ्काः-६,९१३+११२=७,०२५



॥ अथ चतुर्थोऽध्यायः ॥

ऋषय ऊचुः ॥

वैष्णवा इति ये प्रोक्ता वासुदेवपरायणाः । कानि चिह्नानि तेषां वै तन्नो ब्रूहि महामते ! ॥१॥

तेषां वा किं करोत्येष भगवान् भूतभावनः । एतन्मे सर्वमाचक्ष्व सूत ! सर्वार्थवित्तम ! ॥२॥

सूत उवाच ॥

अम्बरीषेण वै पृष्ठो मार्कण्डेयः पुरा मुनिः । युष्मभिरद्य यत् प्रोक्तं तद्वदामि यथातथम् ॥३॥

मार्कण्डेय उवाच ॥

शृणु राजन् ! यथान्यायं यन्मां त्वं परिपृच्छसि । यत्रास्ते विष्णु भक्तस्तु तत्र नारायणः स्थितः ॥४॥

विष्णुरेव हि सर्वत्र येषां वै देवता स्मृता । कीर्त्यं माने हरौ नित्यं रोमाञ्चो यस्य वत्ति ॥५॥

कम्पः स्वेदस्तथाक्षेषु दूष्यन्ते जलबिन्दवः । विष्णुभक्तिसमायुक्तान् श्रौतस्मार्त्तप्रवर्त्तकान् ॥६॥

प्रीतो भवति यो दृष्ट्वा वैष्णवोऽसौ प्रकीर्त्तितः । नान्यदाच्छादयेद्वस्त्रं वैष्णवो जगतोऽरणे ॥७॥

विष्णुभक्तमथायान्तं यो दृष्ट्वा सन्मुखस्थितः । प्रणामादि करोत्येवं वासुदेवे यथा तथा ॥८॥

स वै भक्त इति ज्ञेयः स जयी स्याज्जगत्त्रये । रूक्षाक्षराणि श्रु ण्वन्वै तथा भागवतेरितः ॥९॥

प्रणामपूर्वं क्षान्त्या वै यो वदेद्वैष्णवो हि सः । गन्धपुष्पादि कं सर्वं शिरसा यो हि धारयेत् ॥१०॥

हरेः सर्वमितीत्येवं मत्तवासौ वैष्णवः स्मृतः । विष्णुक्षेत्रे शुभान्येव करोति स्नेहसंयुतः ॥११॥

प्रतिमाञ्च हरेर्नित्यं पूजयेत्प्रयतात्मवान् । विष्णुभक्तः स विज्ञेयः कर्मणा मनसा गिरा ॥१२॥

नारायणपरो नित्यं महाभागवतो हि सः । भोजनाराधनं सर्वं यथाशक्त्या करोति यः ॥१३॥

विष्णुभक्तस्य च सदा यथान्यायं हि कथ्यते । नारायणपरो विद्वान्यस्यान्नं प्रीतमानसः ॥१४॥

अश्नाति तद्धरेरास्यं गतमन्नं न संशयः । स्वार्चनादपि विश्वात्मा प्रीतो भवति माधवः ॥१५॥

महाभागवते तच्च दृष्ट्वासौ भक्तवत्सलः । वासुदेवपरं दृष्ट्वा वैष्णवं दग्धकिल्बिषम् ॥१६॥

देवापि भीतास्तं यान्ति प्रणिपत्य यथागतम् । श्रूयतां हि पुरावृत्तं विष्णु भक्तस्य वैभवम् ॥१७॥

दृष्ट्वा यमोऽपि वै भक्तं वैष्णवं दग्धकिल्बिषम् । उत्थाय प्राञ्जलिभूत्वा ननाम भृगु नन्दनम् ॥१८॥

तस्मात्सम्पूजयेद्भक्त्या वैष्णवान्विष्णुवन्नरः । स याति विष्णुसामीप्यं नात्र कार्या विचारणा ॥१९॥

अन्यभक्तसहस्रेभ्यो विष्णु भक्तो विशिष्यते । विष्णुभक्तसहस्रेभ्यो रुद्रभक्तो विशिष्यते ।

रुद्रभक्तात्परतरो नास्तिलोके न संशयः ॥२०॥

तस्मात्तु वैष्णवं चापि रुद्रभक्तमथापि वा । पूजयेत्सर्वयत्नेन धर्मकामार्थमुक्तये ॥२१॥

इति श्रीलिङ्गमहापुराणे उत्तरभागे विष्णुभक्तकथनं नाम चतुर्थोऽध्यायः ॥४॥

आदितः श्लोकानां समष्ट्यङ्काः-७,०२५+२१=७,०४६



॥ अथ पञ्चमोऽध्यायः ॥

ऋषय ऊचुः ॥

ऐक्ष्वाकुरम्बरीषो वै वासुदेवपरायणः । पालयामास पृथिवीं विष्णोराज्ञा पुरःसरः ॥१॥

श्रुतमेतन्महाबुद्धे तत्सर्वं वक्तुमर्हसि । नित्यं तस्य हरेश्चक्रं शत्रुरोगभयादिकम् ॥२॥

हन्तीति श्रूयते लोके धार्मिकस्य महात्मनः । अम्बरीषस्य चरितं तत्सर्वं ब्रूहि सत्तम ! ॥३॥

माहात्म्यमनुभावं च भक्तियोगमनुत्तमम् । यथावच्छ्रोतुमिच्छामः सूत ! वक्तुं त्वमर्हसि ॥४॥

सूत उवाच ॥

श्रूयतां मुनिशार्दूलाश्चरितं तस्य धीमतः । अम्बरीषस्य माहात्म्यं सर्वपापहरं परम् ॥५॥
 त्रिशङ्कोर्दयिता भार्या सर्वलक्षणशोभिता । अम्बरीषस्य जननी नित्यं शौचसमन्विता ॥६॥
 योगनिद्रासमारूढं शेषपर्यङ्कशायिनम् । नारायणं माहात्मानं ब्रह्माण्डकमलोद्भवम् ॥७॥
 तमसा कालरुद्राख्यं रजसा कनकाण्डजम् । सत्त्वेन सर्वगं विष्णुं सर्वदेवनमस्कृतम् ॥८॥
 अर्चयामास सततं वाङ्मनः कायकर्मभिः । माल्यदानादिकं सर्वं स्वयमेवमचीकरोत् ॥९॥
 गन्धादिपेषणञ्चैव धूपद्रव्यादिकं तथा । भूमेरालेपनादीनि हविषां पचनं तथा ॥१०॥
 तत्कौतुकसमाविष्टा स्वयमेव चकार सा । शुभा पद्मावती नित्यं वाचा नारायणेति वै ॥११॥
 अनन्तेत्येव सा नित्यं भाषमाणा पतिव्रता । दशवर्षसहस्राणि तत्परेणान्तरात्मना ॥१२॥
 अर्चयामास गोविन्दं गन्धपुष्पादिभिः शुचिः । विष्णुभक्तान्महाभागान् सर्वपापविवर्जितान् ॥१३॥
 दानमानार्चनैर्नित्यं धनरत्नैरतोषयत् । ततः कदाचित्सा देवी द्वादशीं समुपोष्य वै ॥१४॥
 हरेरग्रे महाभागा सुष्वाप पतिना सह । तत्र नारायणो देवस्तामाह पुरुषोत्तमः ॥१५॥
 किमिच्छसि वरं भद्रे ! मत्तत्त्वं ब्रूहि भामिनि ! । सा दृष्ट्वा तु वरं वव्रे पुत्रो मे वैष्णवो भवेत् ॥१६॥
 सार्वभौमो माहातेजाः स्वकर्मनिरतः शुचिः । तथेत्युक्त्वा ददौ तस्यै फलमेकं जनार्दनः ॥१७॥
 सा प्रबुद्धा फलं दृष्ट्वा भव्रे सर्वं न्यवेदयत् । भक्षयामास संहृष्टा फलं तद्गतमानसा ॥१८॥
 ततः कालेन सा देवी पुत्रं कुलविवर्धनम् । असूत सा सदाचारं वासुदेवपरायणम् ॥१९॥
 शुभलक्षणसम्पन्नं चक्राङ्कितनूरुहम् । जातं दृष्ट्वा पिता पुत्रं क्रियाः सर्वाश्चकार वै ॥२०॥
 अम्बरीष इति ख्यातो लोके समभवत्प्रभुः । पितर्युपरते श्रीमानभिषिक्तो महामुनिः ॥२१॥
 मन्त्रिष्वाधाय राज्यं च तप उग्रश्चकार सः । संवत्सरसहस्रं वै जपन्नारायणं प्रभुम् ॥२२॥
 हृत्पुण्डरीकमध्यस्थं सूर्यमण्डलमध्यतः । शङ्खचक्रगदापद्मधारयन्तं चतुर्भुजम् ॥२३॥
 शुद्धजांबूनदनिभं ब्रह्मविष्णुशिवात्मकम् । सर्वाभरणसंयुक्तं पीताम्बरधरं प्रभुम् ॥२४॥
 श्रीवत्सवक्षसं देवं पुरुषं पुरुषोत्तमम् । ततो गरुडमारुह्य सर्वदेवैरभिष्टुतः ॥२५॥
 आजगाम स विश्वात्मा सर्वलोकनमस्कृतः । ऐरावतमिवाचिन्त्यं कृत्वा वै गरुडं हरिः ॥२६॥
 स्वयं शक्र इवासीनस्तमाह नृपसत्तमम् । इन्द्रोऽहमस्मि भद्रं ते किं ददामि वरञ्च ते ॥२७॥
 सर्वलोकेश्वरोऽहं त्वां रक्षितुं समुपागतः ।

अम्बरीष उवाच ॥

नाहं त्वमाभिसन्धाय तप आस्थितवानिह ॥२८॥

त्वया दत्तं च नेष्यामि गच्छ शक्र ! यथासुखम् । मम नारायणो नाथस्तं नामामि जगत्पतिम् ॥२९॥
 गच्छेन्द्र ! मा कृथास्त्वत्र मम बुद्धिविलोपनम् । ततः प्रहस्य भगवान् स्वरूपमकरोद्धरीः ॥३०॥
 शार्ङ्गचक्रगदापाणिः खड्गहस्तो जनार्दनः । गरुडोपरि सर्वात्मा नीलाचल इवापरः ॥३१॥
 देवगन्धर्वसङ्घैश्च स्तूयमानः समन्ततः । प्रणम्य स च संतुष्टस्तुष्टाव गरुडध्वजम् ॥३२॥
 प्रसीद लोकनाथेश ! मम नाथ ! जनार्दन ! । कृष्ण ! विष्णो ! जगन्नाथ ! सर्वलोकनमस्कृत ! ॥३३॥
 त्वमादिस्त्वमनादिस्त्वमनन्तः पूरुषः प्रभुः । अप्रमेयो विभुर्विष्णुर्गोविन्दः कमलेक्षणः ॥३४॥
 महेश्वराङ्गजो मध्ये पुष्करः खगमः खगः । कव्यवाहः कपाली त्वं हव्यवाहः प्रभञ्जनः ॥३५॥
 आदिदेवः क्रियानन्दः परमात्मात्मनी स्थितः । त्वां प्रपन्नोऽस्मि गोविन्द ! जय देवकिनन्दन ! ।
 जयदेव ! जगन्नाथ ! पाहि मां पुष्करेक्षण ! ॥३६॥
 नान्या गतिस्त्वदन्या मे त्वमेव शरणं मम ।

सूत उवाच ॥

तमाह भगवान्विष्णुः किं ते हृदि चिकीर्षितम् ॥३७॥

तत्सर्वं ते प्रदास्यामि भक्तोऽसि मम सुव्रत ! । भक्तिप्रियोऽहं सततं तस्मादातुमिहागतः ॥३८॥

अम्बरीष उवाच ॥

लोकनाथ ! परानन्द ! नित्यं मे वर्तते मतिः । वासुदेवपरो नित्यं वाङ्मनः कायकर्मभिः ॥३९॥
 यथा त्वं देवदेवस्य भवस्य परमात्मनः । तथा भवाम्यहं विष्णो ! तव देव ! जनार्दन ! ॥४०॥
 पालयिष्यामि पृथिवीं कृत्वा वै वैष्णवं जगत् । यज्ञहोमार्चनैश्चैव तर्पयामि सुरोत्तमान् ॥४१॥

वैष्णवान्पालयिष्यामि निहनिष्यामि शात्रवान् । लोकतापभये भीत इति मे धीयते मतिः ॥४२॥

श्रीभगवानुवाच ॥

एवमस्तु यथेच्छं वै चक्रमेतत्सुदर्शनम् । पुरा रुद्रप्रसादेन लब्धं वै दुर्लभं मया ॥४३॥

ऋषिशापादिकं दुःखं शत्रुरोगादिकं तथा । निहनिष्यति ते नित्यमित्युक्त्वान्तरधीयत ॥४४॥

सूत उवाच ॥

ततः प्रणम्य मुदितो राजा नारायणं प्रभुम् । प्रविश्य नगरीं रम्यामयोध्यां पर्य्यपालयत् ॥४५॥

ब्राह्मणादींश्च वर्णांश्च स्व स्व कर्मण्ययोजत् । नारायणपरो नित्यं विष्णु भक्तानकल्मषान् ॥४६॥

पालयामास हृष्टात्मा विशेषेण जनाधिपः । अश्वमेधशतैरिष्ट्वा वाजपेयशतेन च ॥४७॥

पालयामास पृथिवीं सागरावरणामिमाम् । गृहे गृहे हरिस्तस्थौ वेदघोषो गृहे गृहे ॥४८॥

नामघोषो हरेश्चैव यज्ञघोषस्तथैव च । अभवन्नृपशार्दूले तस्मिन् राज्यं प्रशासति ॥४९॥

नासस्या नातृणा भूमिर्न दुर्भिक्षादिभिर्युता । रागहीनाः प्रजा नित्यं सर्वोपद्रववर्जिताः ॥५०॥

अम्बरीषो महातेजाः पालयामास मेदिनीम् । तस्यैवं वर्त्तमानस्य कन्या कमललोचना ॥५१॥

श्रीमती नाम विख्याता सर्वलक्षणसंयुता । प्रदानसमयं प्राप्ता देवमायेव शोभना ॥५२॥

तस्मिन्काले मुनिः श्रीमान्नारदोऽभ्यागतश्चैव । अम्बरीषस्य राज्ञो वै पर्वतश्च महामतिः ॥५३॥

तावुभावागतौ दृष्ट्वा प्रणिपत्य यथाविधि । अम्बरीषो महातेजाः पूजयामास तावृषी ॥५४॥

कन्यां तां रममाणां वै मेघमध्ये शतहृदाम् । प्राह तां प्रेक्ष्य भगवान्नारदः सस्मितस्तदा ॥५५॥

केयं राजन्महाभागा कन्या सुरसुतोपमा । ब्रूहि धर्मभृतां श्रेष्ठ सर्वलक्षणशोभिता ॥५६॥

राजोवाच ॥

दुहितेयं मम विभो श्रीमती नाम नामतः । प्रदानसमयं प्राप्ता वरमन्वेषते शुभा ॥५७॥

इत्युक्तो मुनिशार्दूलस्तामैच्छन्नारदो द्विजाः । पर्वतोऽपि मुनिस्तां वै चक्रमे मुनिसत्तमाः ॥५८॥

अनुज्ञाप्य च राजानं नारदो वाक्यमब्रवीत् । रहस्याहूय धर्मात्मा मम देहि सुतामिमाम् ॥५९॥

पर्वतो हि तथा प्राह राजानं रहसि प्रभुः । तावुभौ सह धर्मात्मा प्रणिपत्य भयार्दितः ॥६०॥

उभौ भवन्तौ कन्यां मे पार्थयानौ कथं त्वहम् । करिष्यामि महाप्राज्ञ ! शृणु नारद ! मे वचः ॥६१॥

त्वं च पर्वत ! मे वाक्यं शृणु वक्ष्यामि यत्प्रभो ! । कन्येयं युवयोरेकं वरयिष्यति चेच्छुभा ॥६२॥

तस्मै कन्यां प्रयच्छामि नान्यथा शक्तिरस्ति मे । तथेत्युक्त्वा ततो भूयः श्वो यास्याव इति स्मह ॥६३॥

इत्युक्त्वा मुनिशार्दूलौ जग्मतुः प्रीतिमानसौ । वासुदेवपरौ नित्यमुभौ ज्ञानविदांवरौ ॥६४॥

विष्णु लोकं ततो गत्वा नारदो मुनिसत्तमः । प्रणिपत्य हृषीकेशं वाक्यमेतदुवाच ह ॥६५॥

श्रोतव्यमस्ति भगवन्नाथ ! नारायण ! प्रभो ! । रहसि त्वां प्रवक्ष्यामि नमस्ते भुवनेश्वर ! ॥६६॥

ततः प्रहस्य गोविन्दः सर्वानुत्सार्य तं मुनिम् । ब्रूहीत्याह च विश्वात्मा मुनिराह च केशवम् ॥६७॥

त्वदीयो नृपतिः श्रीमानम्बरीषो महीपतिः । तस्य कन्या विशालाक्षी श्रीमती नाम नामतः ॥६८॥

परिणेतुमनास्तत्र गतोऽस्मि वचनं शृणु । पर्वतोऽयं मुनिः श्रीमांस्तव भृत्यस्तपोनिधिः ॥६९॥

तामैच्छत्सोऽपि भगवन्नावामाह जनाधिपः । अम्बरीषो महातेजाः कन्येयं युवयोर्वरम् ॥७०॥

लावण्ययुक्तं वृणुयाद्यदि तस्मै ददाम्यहम् । इत्याहवानृपस्तत्र तथेत्युक्त्वाहमागतः ॥७१॥

आगमिष्यामि ते राजन् ! श्वः प्रभाते गृहन्तिवति । आगतोऽहं जघननाथ कर्तुमर्हसि मे प्रियम् ॥७२॥

वानराननवद्भाति पर्वतस्य मुखं यथा । तथा कुरु जघननाथ मम चेदिच्छसि प्रियम् ॥७३॥

तथेत्युक्त्वा स गोविन्दः प्रहस्तं मधुसूदनः । त्वयोक्तञ्च करिष्यामि गच्छ सौम्य यथागतम् ॥७४॥

एवमुक्त्वा मुनिर्हृष्टः प्रणिपत्य जनार्दनम् । मन्यमानः कृतात्मानं तथाऽयोध्यां जगाम सः ॥७५॥

गते मुनिवरे तस्मिन्पर्वतोऽपि महामुनिः । प्रणम्य माधवं हृष्टो रहस्येनमुवाच ह ॥७६॥

वृत्तं तस्य निवेद्याग्रे नारदस्य जगत्पतेः ! । गोलाङ्गूलमुखं यद्वन्मुखं भाति तथा कुरु ॥७७॥

तच्छ्रुत्वा भगवान्विष्णुस्त्वयोक्तञ्च करोमि वै । गच्छ शीघ्रमयोध्यां वै मा वेदीनारदस्य वै ॥७८॥

त्वया मे संविदं तत्र तथेत्युक्त्वा जगाम सः । ततो राजा समाज्ञाय प्राप्तौ मुनिवरौ तदा ॥७९॥

माङ्गल्यैर्विविधैः सर्वामयोध्यां ध्वजमालिनीम् । मण्डयामास पुष्पैश्च लाजैश्चैव समन्ततः ॥८०॥

अम्बुसिक्तगृहद्वारां सिक्तापणमहापथाम् । दिव्यगन्धरसोपेतां धूपितां दिव्यधूपकैः ॥८१॥

कृत्वा च नगरीं राजा मण्डयामास तां सभाम् । दिव्यैर्गन्धैस्तथा धूपै रत्नैश्च विविधैस्तथा ॥८२॥
 अलङ्कृतां मणिस्तम्भैर्नानामाल्योपशोभिताम् । परार्घ्यास्तरणोपेतैर्दिव्यैर्भद्रासनैर्वृताम् ॥८३॥
 कृत्वा नृपेन्द्रस्तां कन्यां आदाय प्रविवेश ह । सर्वाभरणसम्पन्नां श्रीरिवायतलोचनाम् ॥८४॥
 करसम्मितामध्याङ्गीं पञ्चस्निग्धां शुभाननाम् । स्त्रीभिः परिवृतां दिव्यां श्रीमतीं संश्रितां तदा ॥८५॥
 सभा च सा भूपतेः समृद्धा मणिप्रवेकोत्तमरत्नचित्रा । न्यस्ता सना माल्यवती सुबद्धा तामाययुस्ते नरराजवर्गाः ॥८६॥

अथापरो ब्रह्मवरात्मजो हि त्रैविद्यविद्यो भगवान्महात्मा । सपर्वतो ब्रह्मविदां वरिष्ठो महामुनिर्नारद आजगाम ॥८७॥
 तावगतौ समीक्ष्याथ राजा सम्भ्रान्तमानसः । दिव्यमासनामादाय पूजयामास तावुभौ ॥८८॥
 उभौ देवर्षिसिद्धौ तौ उभौ ज्ञानविदां वरौ । समासीनौ महात्मानौ कन्यार्थं मुनिसत्तमौ ॥८९॥
 तावुभौ प्रणिपत्याग्रे कन्यां तां श्रीमतीं शुभाम् । सुतां कमलपत्राक्षीं प्राह राजा यशस्विनीम् ॥९०॥
 अनयोर्य वरं भद्रे ! मनसा त्वमविहेच्छसि । तस्मै मालामिमदिहि प्रणिपत्य यथाविधि ॥९१॥
 एवमुक्ता तु सा कन्या स्त्रीभिः परिवृता तदा । मालां हिरण्मयीं दिव्यामादाय सुभलोचना ॥९२॥
 यत्रासीनौ महात्मानौ तत्रागम्य स्थिता तदा । वीक्ष्यमाणा मुनिश्रेष्ठौ नारदं पर्वतं तथा ॥९३॥
 शाखामृगाननं दृष्ट्वा नारदं पर्वतं तथा । गोलाङ्गूलमूर्खं कन्या किञ्चित् त्राससमन्विता ॥९४॥
 सम्भ्रान्तमानसा तत्र प्रवातकदली यथा । तस्थौ तामाह राजासौ वत्से ! किं त्वं करिष्यसि ॥९५॥
 अनयोरेक मुद्दिश्य देहि मालामिमां शुभे ! । सा प्राह पितरं त्रस्ता इमौ तौ नरवानरौ ॥९६॥
 मुनिश्रेष्ठं न पश्यामि नारदं पर्वतं तथा । अनयोर्मध्यतस्त्वेकमूनषोडशवार्षिकम् ॥९७॥
 सर्वाभरणसंपन्नमतसीपुष्पसन्निभम् । दीर्घबाहुं विशालाक्षं तु ज्ञोरस्थमुत्तमम् ॥९८॥
 रेखाङ्कितकटिग्रीवं रक्तान्तायलोचनम् । नम्रचापानुकरणपटुभ्रूयुगशोभितम् ॥९९॥
 विभक्तत्रिवलीव्यक्तं नाभिव्यक्तशुभोदरम् । हिरण्याम्बरसंवीतं तुङ्गरत्ननखं शुभम् ॥
 पद्माकारकरं त्वेनं पद्मास्यं पद्मलोचनम् ॥१००॥

सुनासं पद्महृदयं पद्मानाभं श्रिया वृतम् । दन्तपङ्क्तिभिरत्यर्थं कुन्दकुड्मलसन्निभैः ॥१०१॥
 हसन्तं मां समालोक्य दक्षिणं च प्रसार्य वै । पाणिं स्थितममुं तत्र पश्यामि शुभमूर्धजम् ॥१०२॥
 सम्भ्रान्तमानसां तत्र वेपती कदलीमिव । स्थितां तामाह राजासौ वत्से ! किं त्वं करिष्यसि ॥१०३॥
 एवमुक्ते मुनिः प्राह नारदः संशयं गतः । कियन्तो बाहवस्तस्य कन्ये ! ब्रूहि यथातथम् ॥१०४॥
 बाहुद्वयं च पश्यामीत्याह कन्या शुचिस्मिता । प्राह तां पर्वतस्तत्र तस्य वक्षःस्थले शुभे ॥१०५॥
 किं पश्यसि च मे ब्रूहि करे किं वास्य पश्यसि । कन्या तमाह मालां वै पञ्चरूपामनुत्तमाम् ॥१०६॥
 वक्षःस्थलेऽस्य पश्यामि करे कार्मुकसायकान् । एवमुक्तौ मुनिश्रेष्ठौ परस्परमनुत्तमौ ॥१०७॥
 मनसा चिन्तयन्तौ तौ मायेयं कस्यचिद्भवेत् । मायावी तस्करो नूनं स्वयमेव जनार्दनः ॥१०८॥
 आगतो न यथा कुर्यात्कथमस्मन्मुखं त्विदम् । गोलाङ्गूलत्वमित्येवं चिन्तया मास नारदः ॥१०९॥
 पर्वतोऽपि यथान्यायं वानरत्वं कथं मम । प्राप्तमित्येव मनसा चिन्तामापेदिवांस्तथा ॥११०॥
 ततो राजा प्रणम्यासौ नारदं पर्वतं तथा । भवद्भ्यां किमिदं तत्र कृतं बुद्धिविमोहजम् ॥१११॥
 स्वस्थौ भवन्तौ तिष्ठतां यथा कन्यार्थमुद्यतौ । एवमुक्तौ मुनिश्रेष्ठौ नृपमूचतुरुल्बणौ ॥११२॥
 त्वमेव मोहं कुरुषे नावामिह कथञ्चन । आवयोरेकमेषा ते वरयत्वेव माचिरम् ॥११३॥
 ततः सा कन्यका भूयः प्रणिपत्येष्टदेवताम् । मायामादाय तिष्ठन्तं तयोर्मध्ये समाहितम् ॥११४॥
 सर्वाभरणसंयुक्तं मतसीपुष्पसन्निभम् । दीर्घबाहुं सुपुष्टाङ्गं कर्णान्तायतलोचनम् ॥११५॥
 पूर्ववत्पुरुषं दृष्ट्वा मालां तस्मै ददौ हि सा । अनन्तरं हि सा कन्या न दुष्टा मनुजैः पुनः ॥११६॥
 ततो नादः समभवत् किमेतदिति विस्मितौ । तामादाय गतो विष्णुः स्वस्थानं पुरुषोत्तमः ॥११७॥
 पुरा तदर्थमनिशं तपस्तप्त्वा वराङ्गना । श्रीमती सा समुत्पन्ना सा गता च तथा हरिम् ॥११८॥
 तावुभौ मुनिशार्दूलौ धिक्कृतावतिदुःखितौ । वासुदेवं प्रति तदा जग्मतुर्भवनं हरेः ॥११९॥
 तावागतौ समीक्ष्याह श्रीमतिं भगवान्हरिः । मुनिश्रेष्ठौ समायातौ गूहस्वात्मानमत्र वै ॥१२०॥
 तथेत्युक्त्वा च सा देवी प्रहसन्ती चकार ह । नारदः प्रणिपत्याग्रे प्राह दामोदरं हरिम् ॥१२१॥
 प्रियं हि कृतवानद्य मम त्वं पर्वतस्य हि । त्वमेव नूनं गोविन्द ! कन्यां तां हृतवानासि ॥१२२॥

विमोह्यावां स्वयं बुद्ध्या प्रतार्य्य सुरसत्तम ! । इत्युक्तः पुरषो विष्णुः पिधाय श्रोत्रमच्युतः ॥
 पाणिभ्यां प्राह भगवान् भवद्भ्यां किमुदीरितम् ॥१२३॥
 कामवानपि भावोऽयं मुनिवृत्तिरहो किल ! । एवमुक्तो मुनिः प्राह वासुदेवं स नारदः ॥१२४॥
 कर्णमूले मम कथं गोलाङ्गूलमुखन्तिवति । कर्णमूले तमाहेदं वानरत्वं कृतं मया ॥१२५॥
 पर्वतस्य मया विद्वन् ! गोलाङ्गूलमुखं तव । मया तव कृतं तत्र प्रियार्थं नान्यथा त्विति ॥१२६॥
 पर्वतोऽपि तथा प्राह तस्याप्येवं जगाद सः । श्रृण्वतोरुभयोस्तत्र प्राह दामोदरो वचः ॥१२७॥
 प्रियं भवद्भ्यां कृतवान् सत्येनात्मानमालभे । नारदः प्राह धर्मात्मा आवयोर्मध्यतः स्थितः ॥१२८॥
 धनुष्मान्नपुरुषः कोऽत्र तां हत्वा गतवान्किल । तच्छ्रुत्वा वासुदेवोऽसौ प्राह तौ मुनिसत्तमौ ॥१२९॥
 मायाविनो महात्मनो बहवः सन्ति सत्तमाः । तत्र सा श्रीमती नूनमदृष्ट्वा मुनिसत्तमौ ! ॥१३०॥
 चक्रपाणिरहं नित्यं चतुर्बाहुरिति स्थितः । तां तथा नाहमैच्छं वै भवद्भ्यां विदितं हि तत् ॥१३१॥
 इत्युक्तौ प्रणिपत्यैनमूचतुः प्रीतिमानसौ । कोऽत्र दोषस्तव विभो ! नारायण ! जगत्पते ! ॥१३२॥
 दौरात्म्यं तन्नृपस्यैव मायां हि कृतवानसौ । इत्युक्त्वा जग्मतुस्तस्मान्मुनीनारदपर्वतौ ॥१३३॥
 अम्बरीषं समासाद्य शापेनैनमयोजयत् । नारदः पर्वतश्चैव यस्मादावामिहागतौ ॥१३४॥
 आहूय पश्चादन्यस्मै कन्यां त्वं दत्तवानसि । मायायोगेन तस्मात्त्वां तमो ह्यभिभविष्यति ॥१३५॥
 तेन चात्मानमत्यर्थं यथावत्त्वं च वेत्स्यसि । एवं शापेप्रदत्ते तु तमोराशिरथोत्थितः ॥१३६॥
 नृपं प्रति ततश्चक्रं विष्णोः प्रादुरभूत् क्षणात् । चक्रवित्रासितं घोरं तावुभौ तम अभ्यगात् ॥१३७॥
 ततः सन्त्रस्तसर्वाङ्गौ धावमानौ महामुनी । पृष्ठतश्चक्रमालोक्य तमोराशिं दुरासदम् ॥१३८॥
 कन्यासिद्धिरहो प्राप्ता ह्यावयोरिति वेगितौ । लोकालोकान्तमनिशं धावमानौ भयादितौ ॥१३९॥
 त्राहि त्राहीति गोविन्दं भाषमाणौ भयादितौ । विष्णुलोकं ततो गत्वा नारायण ! जगत्पते ! ॥१४०॥
 वासुदेव ! हृषीकेश ! पद्मनाभ ! जनार्दन ! । त्राह्यावां पुण्डरीकाक्ष ! नाथोऽसि पुरुषोत्तम ! ॥१४१॥
 ततो नारायणश्चिन्त्य श्रीमाञ्छीवत्सलाञ्छनः । निवार्य चक्रं ध्वान्तं च भक्तानुग्रहकाम्यया ॥१४२॥
 अम्बरीषश्च मद्भक्तस्तथैतौ मुनिसत्तमौ । अनयोरस्य च तथा हितं कार्यं मयाऽधुना ॥१४३॥
 आहूय तत्तमः श्रीमान् गिरा प्रह्लादयन् हरिः । प्रोवाच भगवान् विष्णुः शृणुतां म इदं वचः ॥१४४॥
 ऋषिशापो न चैवासीदन्यथा च वरो मम । दत्तो नृपाय रक्षार्थं नास्ति तस्यान्यथा पुनः ॥१४५॥
 अम्बरीषस्य पुत्रस्य नसुः पुत्रो महायशः । श्रीमान्दशरथो नाम राजा भवति धार्मिकः ॥१४६॥
 तस्याहमग्रजः पुत्रो रामनामा भवाम्यहम् । तत्र मे दक्षिणोबाहुर्भरतो नाम वै भवेत् ॥१४७॥
 शत्रुघ्नो नाम सव्यश्च शेषोऽसौ लक्ष्मणः स्मृतः । तत्र मां समुपागच्छ गच्छेदानीं नृपं विना ॥१४८॥
 मुनिश्रेष्ठौ च हित्वा त्वमिति स्माह च माधवः । एवमुक्तं तमो नाशं तत्क्षणाच्च जगाम वै ॥१४९॥
 निवारितं हरेश्चक्रं यथापूर्वमतिष्ठत । मुनिश्रेष्ठौ भयान्मुक्तौ प्रणिपत्य जनार्दनम् ॥१५०॥
 निर्गतौ शोकसन्तप्तौ ऊचतुस्तौ परस्परम् । अद्यप्रभृति देहान्तमावां कन्यापरिग्रहम् ॥१५१॥
 न करिष्याव इत्युक्त्वा प्रतिज्ञाय च तावृषी । योगध्यानपरौ शुद्धौ यथापूर्वं व्यवस्थितौ ॥१५२॥
 अम्बरीषश्च राजासौ परिपाल्य च मेदिनीम् । सभृत्यज्ञातिसम्पन्नो विष्णुलोकं जगाम वै ॥१५३॥
 मानार्थमम्बरीषस्य तथैव मुनिसिंहयोः । रामो दाशरथिर्भूत्वा नात्मवेदीश्वरोऽभवत् ॥१५४॥
 मुनयश्च तथा सर्वे भृग्वाद्या मुनिसत्तमाः । माया न कार्या विद्वद्भिरित्याहुः प्रेक्ष्य तं हरिम् ॥१५५॥
 नारदः पर्वतश्चैव चिरं ज्ञात्वा विचेष्टितम् । मायां विष्णोर्विनिन्द्यैव रुद्रभक्तौ बभूवतुः ॥१५६॥
 एतद्धि कथितं सर्वं मया युष्माकमद्य वै । अम्बरीषस्य माहात्म्यं मायावित्वञ्च वै हरेः ॥१५७॥
 यः पठेच्छृणुयाद्वापि श्रावयेद्वापि मानवः । मायां विसृज्य पुण्यात्मा रुद्रलोकं स गच्छति ॥१५८॥
 इदं पवित्रं परमं पुण्यं वेदैरुदीरितम् । सायं प्रातः पठेन्नित्यं विष्णोः सायुज्यमाप्नुयात् ॥१५९॥

इति श्रीलिङ्गमहापुराणे उत्तरभागे श्रीमत्याख्यानं नाम पञ्चमोऽध्यायः ॥५॥

आदितः श्लोकानां समष्ट्यङ्काः-७,०४६+१५९=७,२०५



॥ अथ षष्ठोऽध्यायः ॥

ऋषय ऊचुः ॥

मायावित्तं श्रुतं विष्णोर्देवदेवस्य धीमतः । कथं ज्येष्ठासमुत्पत्तिर्देवदेवाज्जनार्दनात् ॥१॥

वक्तुमर्हसि चास्माकं लोमहर्षण ! तत्त्वतः ।

सूत उवाच ॥

अनादिनिधनः श्रीमान्धाता नारायणः प्रभुः ॥२॥

जगद्वैधमिदञ्चक्रे मोहनाय जगत्पतिः । विष्णुर्वै ब्राह्मणान्वेदान्वेदधर्मान् सनातनान् ॥३॥

श्रियं पद्मां तथा श्रेष्ठां भागमेकमकारयत् । ज्येष्ठामलक्ष्मीमशुभां वेदबाह्यान्नराधमान् ॥४॥

अधर्मं च महातेजा भागमेकमकल्पयत् । अलक्ष्मीमग्रतः सृष्ट्वा पश्चात्पद्मां जनार्दनः ॥५॥

ज्येष्ठा तेन समाख्याता अलक्ष्मीर्द्विजसत्तमाः । अमृतोद्भववेलायां विषानन्तरमुल्बणात् ॥६॥

अशुभा सा तथोत्पन्ना ज्येष्ठा इति च वै श्रुतम् । ततः श्रीश्च समुत्पन्ना पद्मा विष्णुपरिग्रहः ॥७॥

हे रोमहर्षण ! बुद्धिमान् देवताका स्वामी विष्णुको मायाका बारेमा हामीले सुन्यौ । देवेश विष्णुबाट दुर्भाग्यकी देवी ज्येष्ठा कसरी उत्पन्न भइन् ? यो हजूर हामीलाई बताउनु होस् । सृष्टिको क्रममा आदि र अन्त नभएका विश्वका मालिक श्रीविष्णुले संसारलाई दुई भागमा बाँड्नु भयो । एकातिर ब्राह्मण, वेद, वैदिक गुण र लक्ष्मीको रचना गर्नु भयो भने विश्वका शरणदाता विष्णुले अर्कोतिर ज्येष्ठा अलक्ष्मी एवं वैदिक वातावरणबाट अलग हुने मानिस र पापलाई रचना गर्नु भयो । अलक्ष्मी सृष्टि गरि सकेपछि विष्णुले पद्मालाई सृष्टि गर्नु भयो । यसैले अलक्ष्मी लक्ष्मीभन्दा जेठी हुन् । भयानक विष पछि अमृत निस्केपछि असुरा अलक्ष्मी जन्मिइन् । यस्तो सुन्नमा

आएको छ । यसपछि लक्ष्मी उत्पन्न भइन् र पछि उनी विष्णुकी पत्नी भइन् । १-७।

दुःसहो नाम विप्रर्षिरुपयेमेऽशुभां तदा । ज्येष्ठां तां परिपू णोऽसौ मनसा वीक्ष्य धिष्ठिताम् ॥८॥

लोकं चचार हृष्टात्मा तया सह मुनिस्तदा । यस्मिन् घोषो हरेश्चैव हरस्य च महात्मनः ॥९॥

वेदघोषस्तथा विप्रा ! होमधूमस्तथैव च । भस्माङ्गिनो वा यत्रासंस्तत्र तत्र भयार्दिता ॥१०॥

पिधाय कर्णौ संयाति धावमाना इतस्ततः । ज्येष्ठामेवंविधां दृष्ट्वा दुःसहो मोहमागतः ॥११॥

तया सह वनं गत्वा चचार स महामुनिः ! । तपो महद्वने घोरे याति कन्या प्रतिग्रहम् ॥१२॥

न करिष्यामि चेत्युक्त्वा प्रतिज्ञाय च तामृषिः । योगज्ञानपरः शुद्धो यत्र योगीश्वरो मुनिः ॥१३॥

तत्रायान्तं महात्मानं मार्कण्डेयमपश्यत् । प्रणिपत्य महात्मानं दुःसहो मुनिमब्रवीत् ॥१४॥

दुःसह नामका एक ब्राह्मण मुनिले ती अशुभ अलक्ष्मीलाई मानसिकरूपले अधिष्ठित देखी उनीसँग विवाह गरे ।

उनका साथमा प्रसन्न हुँदै ती मुनि संसारभर चारैतिर घुम्न लागे । हे ब्राह्मणहरू ! जतासुकै पनि महान् आत्मा

विष्णु र शिवको नाम उच्चस्वरमा उच्चारण हुन्छ, जहाँ वैदिक मन्त्र उच्च स्वरले उच्चारण हुन्छ, जहाँबाट यज्ञको

धुवाँ आइरहेको हुन्छ अनि जहाँका मानिसका शरीरमा भष्म लेपन भएको हुन्छ त्यहाँ पुग्दा दुर्भाग्यकी देवी

अलक्ष्मी अति नै डराउने गर्दथिन् । उनी यसबेला कान थुन्दथिन् र यताउता भाग्न थाल्दथिन् । अलक्ष्मीको

यस्तो व्यवहार देखेर दुःसह मुनि भ्रममा परे । त्यसपछि उनलाई लिएर उनी वनमा गए । त्यो घनघोर वनमा

उनले कठोर तपस्या गरे । अलक्ष्मीले “म तपस्या गर्दिन” भनिन् । अनि उनी घरघर भौतारिन लागिन् । उता

पवित्र मुनि अग्रणी योगी योगाभ्यासमा दत्तचित्त हुन थाले । यसैबेला उनले महात्मा मार्कण्डेय ऋषिलाई

आफूतिरै आइरहेको देखे । महामुनिलाई नमस्कार गरी दुःसह भन्न थाले । ८-१४।

भार्येयं भगवन्मह्यं न स्थास्यति कथञ्चन । किं करोमीति विप्रर्षे ! ह्यनया सह भार्यया ॥१५॥

प्रविशामि तथा कुत्र कुतो न प्रविशाम्यहम् ।

मार्कण्डेय उवाच ॥

शृणु दुःसह ! सर्वत्र अकीर्तिरशुभान्विता ॥१६॥

अलक्ष्मीरतुला चेयं ज्येष्ठा इत्यभिज्ञादिता । नारायणपरा यत्र वेदमार्गानुसारिणः ॥१७॥

रुद्रभक्ता महात्मानो भस्मो द्धूलितविग्रहाः । स्थिता यत्र जना नित्यं मा विशेषाः कथञ्चन ॥१८॥

हे महामुनि ! मेरी यि पत्नी मसँग कुनै पनि हालतमा रहन सकिनन् । हे ब्राह्मण मुनि ! यि स्त्रीलाई म गरुँ ? म

कहाँ छिरौ ? अनि कहाँ नछिरौ ?

हे दुःसह सुन, “यी अशुभ स्त्री यस्ता हरेक ठाउँमा अकीर्तिनी, अभागिनी, अतुलनीया र जेठी भनी चिनिने छिन् । यिनी कुनै पनि किसिमले ती ठाउँमा प्रवेश गर्ने छैनन् जहाँ उत्तम आत्माहरू, विष्णुका भक्त, वैदिक मार्गका अनुयायी र शरीरमा खरानी दलेका शिवका भक्त उपस्थित हुन्छन् । १५-१८।

नारायण ! हृषीकेश ! पुण्डरीकाक्ष ! माधव ! । अच्युतानन्तगोविन्द ! वासुदेव ! जनार्दन ! ॥१९॥

रुद्र रुद्रेति रुद्रेति शिवाय च नमो नमः । नमः शिवतरायेति शङ्करायेति सर्वदा ॥२०॥

महादेव ! महादेव ! महादेवेति कीर्तयित् । उमायाः पतये चैव हिरण्यपतये सदा ॥२१॥

हिरण्यबाहवे तुभ्यं वृषाङ्काय नमो नमः । नृसिंहवामनाचिन्त्य माधवेति च ये जनाः ॥२२॥

वक्ष्यन्ति सततं हृष्टा ब्राह्मणाः क्षत्रियास्तथा । वैश्याः शूद्राश्च ये नित्यं तेषां धनगृहादिषु ॥

आरामे चैव गोष्ठेषु न विशेषाः कथञ्चन ॥२३॥

यिनी कुनै पनि हालतमा उद्यानमा, गोठमा, प्रसन्न भएका ब्राह्मण, क्षत्रिय, वैश्य र शूद्रका नजिक र तिनका घरमा प्रवेश गर्ने छैनन् । जो ॐ नारायण, ॐ ऋषिकेश, ॐ पुण्डरीकाक्ष, ॐ माधव, ॐ अच्युत, ॐ अनन्त, ॐ गोविन्द, ॐ वासुदेव, ॐ जनार्दन, ॐ रुद्र, शिवलाई नमस्कार, शिवतरलाई नमस्कार, शङ्करलाई नमस्कार, ॐ महादेव, ॐ उमापति, ॐ सुनका हात भएका, ॐ वृषध्वज, ॐ नृसिंह, ॐ वामन, ॐ अतुलनीय, ॐ माधव-यि नाम उच्चारण र यिनको स्तुति गर्दछन् ती स्थानमा यि प्रवेश गर्ने छैनन् । १९-२३।

ज्वालामालाकरालं च सहस्रादित्यसन्निभम् । चक्रं विष्णोरतीवोग्रं तेषां हन्ति सदा शुभम् ॥२४॥

विष्णुको चक्र जो ज्वालाको समूहले गर्दा भयानक हुन्छ र हजारौं सूर्य समान हुन्छ यस्तो उग्र चक्रले तिनको अशुभलाई सधैं नष्ट गर्दछ । २४।

स्वाहाकारो वषट्कारो गृहे यस्मिन् हि वर्तते । तद्धित्वा चान्यमागच्छ समाघोषोऽथ यत्र वा ॥२५॥

वेदाभ्यासरता नित्यं नित्यकर्मपरायणाः । वासुदेवार्चनरता दूरतस्तान्विसजयित् ॥२६॥

जुन घरमा स्वाहाकार र वषट्कार हुन्छ, जहाँ शिवलिङ्गको पूजा हुन्छ र जहाँ वासुदेवको पूजामा मानिस लीन हुन्छन्, त्यो घरलाई छाडि दिनु । जहाँ उच्च स्वरले सामवेदका मन्त्र उच्चारण हुन्छ, जहाँ वैदिक प्रार्थना दोहोर्न्याउनमा मानिस लागि परेका हुन्छन्, जहाँ नित्य धर्मकर्ममा र वासुदेवको पूजामा मानिस मग्न हुन्छन् त्यस्ता घरलाई परैबाट छाडि दिनु । २५-२६।

अग्निहोत्रं गृहे येषां लिङ्गार्चा वा गृहेषु च । वासुदेवतनुर्वापि चण्डिका यत्र तिष्ठति ॥२७॥

दूरतो ब्रज तान् हित्वा सर्वपापविवर्जितान् । नित्यनैमित्तिकैर्यज्ञैर्यजन्ति च महेश्वरम् ॥२८॥

तान् हित्वा ब्रज चान्यत्र दुःसहत्वं सहानया । श्रोत्रिया ब्राह्मणा गावो गुरवोऽतिथयः सदा ॥२९॥

रुद्रभक्ताश्च पूज्यन्ते यैर्नित्यं तान्विवर्जयित् ।

जहाँ अग्निमा होम गर्ने कार्य पूरा गरिन्छ, जहाँ लिङ्गको पूजा हुन्छ,, जहाँ वासुदेवको मूर्ति हुन्छ वा चण्डिका विराजमान हुन्छिन्, ती घरलाई बचाउनु । पापबाट परै रहनेहरूलाई पनि परैबाट छाडि दिनु । जो नित्य र नैमित्तिक यज्ञ मार्फत महेश्वरको पूजा गर्दछन्, हे दुःसह ! यि स्त्रीसँग तिमी त्यहाँ नगई अन्त कतै जानु । जो व्यक्तिहरूबाट वेद पढिन्छ, जहाँ गाईहरू, गुरुजन, अतिथिगण र रुद्रभक्तको नित्य पूजा हुन्छ ती व्यक्तिलाई छाडि दिनु पर्दछ । २७-२९।

दुःसह उवाच ॥

यस्मिन्प्रवेशो योग्यो मे तद्ब्रूहि मुनिसत्तम ! ॥३०॥

त्वद्वाक्याद्भयनिर्मुक्तो विशान्मेषां गृहे सदा ।

हे मुनिश्रेष्ठ ! जहाँ म छिर्न हुन्छ र जहाँ निर्भय भएर म छिर्न सक्दछु, ती स्थानका बारेमा बताउनु होस् । ३०।

मार्कण्डेय उवाच ॥

न श्रोत्रिया द्विजा गावो गुरवोऽतिथयः सदा । यत्र भर्ता च भार्य्या च परस्परविरोधिनी ॥३१॥

सभार्य्यस्त्वं गृहं तस्य विशेषा भयवर्जितः । देवदेवो महादेवो रुद्रस्त्रिभुवनेश्वरः ॥३२॥

विनिन्दो यत्र भगवान् विशस्व भयवर्जितः । वासुदेवरतिर्नास्ति यत्र नास्ति सदाशिवः ॥३३॥

जपहोमादिकं नास्ति भस्म नास्ति गृहे नृणाम् । पर्वण्यभ्यर्चनं नास्ति चतुर्दश्यां विशेषतः ॥३४॥

कृष्णाष्टम्याश्च रुद्रस्य सन्ध्यायां भस्मवर्जिताः । चतुर्दश्यां महादेवं न यजन्ति च यत्र वै ॥३५॥

विष्णोर्नामविहिना ये सङ्गताश्च दुरात्मभिः । नमः कृष्णाय शर्वाय शिवाय परमेष्ठिने ॥३६॥

ब्राह्मणाश्च नरा मूढा न वदन्ति दुरात्मकाः । तत्रैव सततं वत्स ! सभार्यस्त्वं समाविश ॥३७॥
 आफ्नी पत्नीसँगै निर्भय भएर त्यहाँ तिमी छिर्न सक्दछौ, जहाँ पति र पत्नीका बीचमा (हरदम) मनमुटाव हुन्छ,
 जहाँ वैदिक गीत गाउन पोख्त ब्राह्मण-गाई र अतिथि कहिल्यै उपस्थित हुने गर्दैनन्, जहाँ देवाधिदेव त्रिभुवनका
 मालिक महेश्वरको निन्दा हुन्छ ती स्थानमा नडराई प्रवेश गर्नु । आफ्नी पत्नीसँगै ती घरमा निसङ्कोच छिर्नु ।
 जहाँ वासुदेवको भक्ति हुँदैन, जहाँ सदाशिव उपस्थित हुँदैनन्, जहाँ जय-होम आदि गरिन्न, जुन घरमा खरानी (विभूति) राखिन्न, जहाँ पर्वहरूमा विशेषतः चतुर्दशी र कृष्णअष्टमीका दिन रुद्रको पूजा गरिन्न, जुन घरमा ब्राह्मण
 बिहान र साँझ सन्ध्याबन्धन गर्दैनन्, जहाँ चतुर्दशीका दिन शिवको पूजा गरिन्न, जहाँ बस्ने मानिस विष्णुको नाम
 लिँदैनन्, जहाँ दुष्टजनको आवतजावत हुन्छ, यस्ता स्थानमा तिमी पत्नीसँग निन्तर प्रवेश गर्नु । जहाँका ब्राह्मण
 दुष्ट हुन्छन्, जहाँ कृष्णलाई, शिवलाई, सर्वलाई र परमेष्ठीलाई नमस्कारका मन्त्र बारम्बार पढिँदैन । ३१-३७।
 वेदघोषो न यत्रास्ति गुरुपूजादयो न च । पितृकर्मविहीनास्तु सभार्यस्त्वं समाविश ॥३८॥
 आफ्नी पत्नीसँगै तिमी ती स्थानमा छिर्नु । जहाँ वेदमन्त्र उच्चस्वरमा पढिन्न, जहाँ गुरुको पूजा हुँदैन, जहाँ
 पितृकर्म गरिन्न । ३८।
 रात्रौ रात्रौ गृहे यस्मिन् कलहो वर्तते मिथः । अनया सार्धमनिशं विश त्वं भयवर्जितः ॥३९॥
 यि महिलासँग निडर भएर छिर्नु । जुन घरमा हरेक रात आपसमा भगडा हुन्छ । ३९।
 लिङ्गार्चनं यस्य नास्ति यस्य नास्ति जपादिकम् । रुद्रभक्तिर्विनिन्दा च तत्रैव विश निर्भयः ॥४०॥
 जहाँ लिङ्गको पूजा हुँदैन, जहाँ जप गरिन्न, जहाँ रुद्रभक्ति निन्दित हुन्छ, त्यहाँ निर्भक भएर प्रवेश गर्नु । ४०।
 अतिथिः श्रोत्रियो वापि गुरुर्वा वैष्णवोऽपि वा । न सन्ति यद्गृहे गावः सभार्यस्त्वं समाविश ॥४१॥
 त्यहाँ आफ्नी पत्नीसँगै नडराई छिर्नु जहाँ अतिथि, श्रोत्रिय ब्राह्मण, गुरु, वैष्णव र गाई हुँदैनन् । ४१।
 बालानां प्रेक्षमाणानां यत्रादत्त्वा त्वभक्षयन् । भक्षयाणि तत्र संहृष्टः सभार्यस्त्वं समाविश ॥४२॥
 तिमी पत्नीसहित खुशी हुँदै ती घरमा छिर्नु जहाँ खानेपिउने कुरा बच्चाहरूलाई लोभ्याई लोभ्याई ठूलाबडाहरू आफै
 खानेपिउने गर्दछन् । ४२।
 अनभ्यर्च्य महादेवं वासुदेवमथापि वा । अहुत्वा विधिवद्यत्र तत्र नित्यं समाविश ॥४३॥
 जहाँ महादेवको पूजा नगर्ने र विधिपूर्वक होम नगर्ने मानिस बस्दछन् त्यहाँ तिमी छिर्नु । ४३।
 पाप कर्मरता मूढा दयाहीनाः परस्परम् । गृहे यस्मिन्समासन्ते देशे वा तत्र संविश ॥४४॥
 जहाँ मानिस पापकर्ममा लागेका हुन्छन्, मानिस निर्दयी छन्, आपसमा सद्भाव राख्दैनन्, ती घर र देशमा तिमी
 छिर्नु । ४४।
 प्राकारागारविध्वंसा न चैवेड्या कुटुम्बिनी । तद्गृहं तु समासाद्य वस नित्यं हि हृष्टधीः ॥४५॥
 त्यो घरमा पुग्नु जहाँका गृहमूली स्त्री आफ्नो घरलाई सफासुगन्ध राख्दैनन्, जुन घरको गारो वा पर्खाल लडेको
 छ, जहाँ स्त्री प्रशंसाका पात्र हुँदैनन्, त्यहाँ सधैं प्रसन्न मन लिएर बस्नु । ४५।
 यत्र कण्टकिनो वृक्षा यत्र निष्पावबल्लरी । ब्रह्मवृक्षाश्च यत्रास्ति सभार्यस्त्वं समाविश ॥४६॥
 अगस्त्याकार्दयो वापि बन्धुजीवो गृहेषु वै । करवीरो विशेषेण नन्द्यावर्तमथापि वा ॥४७॥
 मल्लिका वा गृहे येषां सभार्यस्त्वं समाविश । कन्या च यत्र वै वल्ली द्रोही वा च जटी गृहे ॥४८॥
 बहुला कदली यत्र सभार्यस्त्वं समाविश । तालं तमालं भल्लातं तित्तिडीखण्डमेव च ॥४९॥
 कदम्बः खादिरं वापि सभार्यस्त्वं समाविश । न्यग्रोधं वा गृहे येषामश्वत्थं चूतमेव वा ॥५०॥
 उदुम्बरं वा पनसं सभार्यस्त्वं समाविश । यस्य काकगृहं निम्बे आरामे वा गृहेपि वा ॥५१॥
 जहाँ काँडा भएका रुखबिरुवा हुन्छन्, जहाँ पाटेसिमी वा राजमास (निष्पाव) को लहरा हुन्छ, जहाँ पलौस (ब्रह्मवृक्षा) को रुख हुन्छ, जुन घर भित्र अगस्ति (रुख मुँगा, अमलाको जस्तै पात हुन्छ), आँक, दोपहरिया,
 करवीर, तगर (नन्द्यावर्त) र बेली हुन्छ त्यहाँ तिमी पत्नीसहित गएर बस्नु । कन्यालता (?), नीमको एक जात (द्रोही), जटामसी, नीरको रुख र कालो केरा रोपिएको घरमा तिमी पत्नीसहित गएर बस्नु । ताल (?), तमाल,
 भलायो (भल्लात), अमिली (तित्तिडीखण्ड), कदम र खयर रोपिएको स्थानमा पनि तिमी पत्नीसहित गएर बस्नु ।
 बर, पीपल, आँप, डुम्री र कटहर रोपिएको स्थानमा पनि तिमी पत्नीसहित गएर बस्नु ।
 जहाँ निमको बोटमा-घरमा वा उद्यानमा कौवाको गुँड हुन्छ, जहाँ दण्डिनी (?) वा मुण्डिनी (?) हुन्छन् ती
 स्थानमा पनि तिमी पत्नीसहित गएर बस्नु ।

दण्डिनी मुण्डिनी वापि सभार्यस्त्वं समाविश । एका दासी गृहे यत्र त्रिगवं पञ्चमाहिषम् ॥५२॥
 षडशं सप्तमातङ्गं सभार्यस्त्वं समाविश । यस्य काली गृहे देवी प्रेतरूपा च डाकिनी ॥५३॥
 क्षेत्रपालोऽथवा यत्र सभार्यस्त्वं समाविश । भिक्षुबिम्बं च वै यस्य गृहे क्षपणकं तथा ॥५४॥
 बौद्धं वा बिम्बमासाद्य तत्र पूर्णं समाविश । शयनासनकालेषु भोजनाटनवृत्तिषु ॥५५॥
 येषां वदति नो वाणी नामानि च हरेः सदा । तद्गृहं ते समाख्यातं सभार्यस्य निवेशितुम् ॥५६॥
 जुन घरमा दासी एकलै बस्ने गर्दछे, जहाँ तीन वटा गाई-पाँच वटा भैसी-छ वटा घोडा-सात वटा हात्ती हुन्छ त्यहाँ
 तिमी पत्नीसहित प्रवेश गर्नु । जुन घरमा काली देवीका रुपमा हुन्छिन्, डाकिनी प्रेतका रुपमा हुन्छिन् जहाँ
 क्षेत्रपाल हुन्छन् त्यहाँ तिमी पत्नीसहित गएर बस्नु । जुन घरमा बौद्ध भिक्षुको मूर्ति वा बुद्धको मूर्ति हुन्छ त्यहाँ
 आनन्दले छिर्नु । जुन घरमा सुन्न जाँदा, आसनमा बस्दा, यताउताका काममा लाग्दा, जस्तै खाने बेलामा
 विष्णुको नाम लिइन् त्यों घर तिम्रै हो । त्यसमा पत्नीसहित प्रवेश गर्नु ॥५२-५६॥
 पाषण्डाचारनिरताः श्रौतस्मार्तबहिष्कृताः । विष्णुभक्ति विनिर्मुक्ता महादेवविनिन्दकाः ॥५७॥
 नास्तिकाश्च शठा यत्र सभार्यस्त्वं समाविश । सर्वस्मादधिकत्वं ये न वदन्ति पिनाकिनः ॥५८॥
 साधारणं स्मरन्त्येनं सभार्यस्त्वं समाविश । ब्रह्मा च भगवान्विष्णुः शक्रः सर्वसुरेश्वरः ॥५९॥
 रुद्रप्रसादजाश्चेति न वदन्ति दुरात्मकाः । ब्रह्मा च भगवान्विष्णुः शक्रश्च सम एव च ॥६०॥
 वदन्ति मूढाः खद्योतं भानुं वा मूढचेतसः । तेषां गृहे तथा क्षेत्र आवासे वा सदाऽनया ॥६१॥
 ती जो केवल ब्रह्मलाई र विष्णु तथा देवताका शाषक इन्द्र भनी मान्दछन् र यि सबै रुद्रका कृपाबाट उत्पन्न भएका
 हुन् भनी मान्दैनन्, जो मूर्ख विष्णु, इन्द्र, शिव बराबर हुन् भन्दछन्, जो जुनकिरी र सूर्य समान ठान्दछन्, तिनको
 घर जतिसुकै समृद्ध भएपनि तिमी पत्नीसहित प्रवेश गर्नु र मोजमस्ती गर्नु ॥५७-६१॥
 विश भुंक्व गृहं तेषां अपि पूर्णमनन्यधीः । येऽश्रन्ति केवलं मूढाः पक्वमन्नं विचेतसः ॥६२॥
 स्नानमङ्गलहीनाश्च तेषां त्वं गृहमाविश । या नारी शौचविभ्रष्टा देहसंस्कारवर्जिता ॥६३॥
 सर्वभक्षरता नित्यं तस्याः स्थाने समाविश । मलिनास्याः स्वयं मर्त्या मलिनाम्बरधारिणः ॥६४॥
 मलदन्ता गृहस्थाश्च गृहे तेषां समाविश । पादशौचविनिर्मुक्ताः सन्ध्याकाले च शायिनः ॥६५॥
 ती मूर्खहरु जो पकाएको कुरा आफूमात्र खान्छन् र जो नुहाउने आदि जस्ता मङ्गल कार्य गर्दैनन्, त्यो घरमा छिर्नु
 । त्यो घरमा छिर्नु जसको जहाँका स्त्री सफासुगन्ध गर्ने र देह संस्कारले रहित हुन्छन् तथा जो सबै खाले अभक्ष्य
 खान सिकेका हुन्छन् ।
 ती गृहस्थका घरमा छिर्नु जुन घरको मूल ढोकातिर फोहोर र गन्ध थुपारिएको हुन्छ, जुन घरमा बस्नेको मुख
 फोहोर हुन्छ, जो मैले लुगा लगाउँदछन्, जसका दाँत मैला हुन्छन् । आफ्नो घरलाई राम्ररी धोइपखाली नगर्ने,
 साँझमा सुत्ने वा खानेका घरमा प्रवेश गर्नु ॥६२-६५॥
 सन्ध्यायाम श्रुते ये वै गृहं तेषां समाविश । अत्याशनरता मर्त्या अतिपानरता नराः ॥६६॥
 द्यूतवादक्रियामूढाः गृहे तेषां समाविश । ब्रह्मस्वहारिणो ये चायोग्यांश्चैव यजन्ति वा ॥६७॥
 शूद्रान्नभोजिनो वापि गृहं तेषां समाविश । मद्यपानरताः पापा मांस भक्षणतत्पराः ॥६८॥
 खञ्जुवा, पियक्कड, मूर्खतापूर्वक जुवा खेल्ने, बकवास गर्ने र अनावश्यक वादविवाद गर्नेका घरमा प्रवेश गर्नु । ती
 घरमा छिर्नु जो ब्राह्मणको धन अपहरण गर्दछन् । जो शूद्रले बनाएको खाना खान्छन्, तिनका घरमा पस्नु । जो
 मदिरा पिएर मस्त हुने गर्दछन्, जो मासु भने पछि हुरुक्कै हुन्छन्, जो परस्त्रीको सतीत्व नष्ट गर्न लागि रहन्छन्,
 तिनका घरमा छिर्नु ॥६६-६८॥
 परदाररता मर्त्या गृहं तेषां समाविश । पर्वण्यनर्चाभिरता मैथुने वा दिवा रताः ॥६९॥
 सन्ध्यायां मैथुनं येषां गृहे तेषां समाविश । पृष्ठतो मैथुनं येषां श्वानवन्मृगवच्च वा ॥७०॥
 जले वा मैथुनं कुर्यात्सभार्यस्त्वं समाविश । रजस्वलां स्त्रियं गच्छेच्चाण्डाली वा नराधमः ॥७१॥
 कन्यां वा गोगृहे वापि गृहं तेषां समाविश । बहुना किं प्रलापेन नित्यकर्मबहिष्कृताः ॥७२॥
 रुद्रभक्तिविहीनाये गृहं तेषां समाविश । शृङ्गैर्दिन्यौषधैः क्षु द्रैः शोफमालिप्य गच्छति ॥७३॥
 भगदावं करोत्यस्मात्सभार्यस्त्वं समाविश ।
 सूत उवाच ॥
 इत्युक्त्वा स मुनिः श्रीमान्निर्माज्यं नयने तदा ॥७४॥

ब्रह्मर्षिर्ब्रह्मसंकाशस्तत्रैवान्तरधीयत । दुःसहश्च तथोक्तानि स्तानानि च समीयिवान् ॥७५॥
तिनका घरमा पत्नीसहित पशु जो दिउसै मैथुन गर्ने गर्दछन्, जो चाडपर्वमा पूजापाठ गर्दै नन्, जो सन्ध्याकालमा
मैथुन गर्दछन्, जो कुकुर वा पशुले जसरी पछित्तिरबाट मैथुन गर्दछन्, जो जलमा मैथुन गर्दछन् तिनका घरमा
पत्नी सहित प्रवेश गर्नु । जो अधम पुरुष रजस्वला भएकी, चाण्डाली र कन्यासँग मैथुन गर्दछन् वा गौशालामा
मैथुन गर्दछन् तिनका घरमा प्रवेश गर्नु । धेरै बताउनुको के नै प्रयोजन छ र ? तिनका घरमा छिर जो नित्य कर्म
गर्दै नन् वा रुद्रभक्तिबाट हीन छन् तिनका घरमा प्रवेश गर्नु । जो कृत्रिम लिङ्गले, साधारण वा दिव्य औषधी
लिङ्गमा दलेर मैथुन गर्दछन् तिनका घरमा प्रवेश गर्नु ॥७६॥

विशेषाद्देवदेवस्य विष्णोर्निन्दारतात्मनाम् । सभाय्यो मुनिशार्दूलः सैषा ज्येष्ठा इति स्मृता ॥७६॥
दुःसहस्तामुवाचेदं तडागाश्रममन्तरे । आस्व त्वमत्र चाहं वै प्रवेक्ष्यामि रसातलम् ॥७७॥
आवयोः स्थानमालोक्य निवासार्थं ततः पुनः । आगमिष्यामि ते पार्श्वमित्युक्ता तमुवाच सा ॥७८॥
किमश्रामि महाभाग ! को मे दास्यति वै बलिम् । इत्युक्तस्तां मुनिः प्राह याः स्त्रियस्त्वां यजन्ति वै ॥७९॥
बलिभिः पुष्पधूपैश्च न तासां च गृहं विश । इत्युक्त्वा त्वाविशत्तत्र पातालं बिलयोगतः ॥८०॥
अद्यापि च विनिर्मग्नो मुनिः स जलसंस्तरे । ग्रामपर्वतबाह्येषु नित्यमास्तेऽशुभा पुनः ॥८१॥
प्रसङ्गाद्देवदेवेशो विष्णुस्त्रिभुवनेश्वरः । लक्ष्म्या दृष्टस्तया लक्ष्मीः सा तमाह जनार्दनम् ॥८२॥
भर्ता गतो महाबाहो ! बिलं त्यक्त्वा स मां प्रभो ! । अनाथाहं जगन्नाथ ! वृत्तिं देहि नमोऽस्तु ते ॥८३॥
सूत उवाच ॥

इत्युक्तो भगवान्विष्णुः प्रहस्याह जनार्दनः । ज्येष्ठामलक्ष्मीं देवेशो ! माधवो मधुसूदनः ॥८४॥
श्रीविष्णुरुवाच ॥

ये रुद्रमनघं शर्वं शङ्करं नीललोहितम् । अम्बां हैमवतीं वापि जनित्रीं जगतामपि ॥८५॥
मद्भक्तान्निन्दयन्त्यत्र तेषां वित्तं तवैव हि । यो ऽपि चैव महादेवं विनिन्दैव यजन्ति माम् ॥८६॥
मूढा ह्यभाग्या मद्भक्ता अपि तेषां धनं तव । यस्याज्ञया ह्यहं ब्रह्मा प्रसादाद्वर्त्तते सदा ॥८७॥
ये यजन्ति विनिन्दैव मम विद्वेषकारकाः । मद्भक्ता नैव ते भक्ता इव वर्त्तन्ति दुर्मदाः ॥८८॥
तेषां गृहं धनं क्षेत्रमिष्टापूर्तं तवैव हि ।

सूत उवाच ॥

इत्युक्त्वा तां परित्यज्य लक्ष्म्याऽलक्ष्मीं जनार्दनः ॥८९॥
जजाप भगवन्रुद्रमलक्ष्मीक्षयसिद्धये । तस्मात्प्रदेयस्तस्यै च बलिर्नित्यमुनीश्वराः ! ॥९०॥
विष्णुभक्तैर्न सन्देहः सर्वयत्नेन सर्वदा । अङ्गनाभिः सदा पूज्या बलिभिर्विविधैर्द्विजाः ! ॥९१॥
यः पठेच्छृणुयाद्वापि श्रावयेद्वा द्विजोत्तमान् । अलक्ष्मीवृत्तमनघो लक्ष्मीर्विल्लभते गतिम् ॥९२॥
इति श्रीलिङ्गमहापुराणे उत्तरभागे अलक्ष्मीवृत्तं नाम षष्ठोऽध्यायः ॥६॥

आदितः श्लोकानां समष्ट्यङ्काः-७,२०५+९२=७,२९७



॥ अथ सप्तमोऽध्यायः ॥

ऋषय ऊचुः ॥

किं जपन्मुच्यते जन्तुः सर्वलोकभयादिभिः । सर्वपापविनिर्मुक्तः प्राप्नोति परमां गतिम् ॥१॥
अलक्ष्मीं वाथ सन्त्यज्य गमिष्यति जपेन वै । लक्ष्मीवासो भवेन्मर्त्यः सूत ! वक्तुमिहार्हसि ॥२॥
सूत उवाच ॥

पुरा पितामहेनोक्तं वसिष्ठाय महात्मने ! । वक्ष्ये सङ्क्षेपतः सर्वं सर्वलोकहिताय वै ॥३॥
श्रृण्वन्तु वचनं सर्वे प्रणिपत्य जनार्दनम् । देवदेवमजं विष्णुं कृष्णमच्युतमव्ययम् ॥४॥
सर्वपापहरं शुद्धं मोक्षदं ब्रह्मवादिनम् । मनसा कर्मणा वाचा यो विद्वान् पुण्यकर्मकृत् ॥५॥
नारायणं जपेन्नित्यं प्रणम्य पुरुषोत्तमम् । स्वप्ननारायणं देवं गच्छन्नारायणं तथा ॥६॥
भुञ्जन्नारायणं विप्रास्तितृष्णाग्रत्सनातनम् । उन्मिषन्निमिषन्वापि नमो नारायणेति वै ॥७॥
भोज्यं पेयं च लेह्यं च नमो नारायणेति च । अभिमन्त्र्य स्पृशन्भुङ्क्ते स याति परमां गतिम् ॥८॥

सर्वपापविनिर्मुक्तः प्राप्नोति च सतां गतिम् । अलक्ष्मीश्च मया प्रोक्ता पत्नी या दुःसहस्य च ॥९॥
 नारायणपदं श्रुत्वा गच्छत्येव न संशयः । या लक्ष्मीर्देवदेवस्य हरेः कृष्णस्य वल्लभा ॥१०॥
 गृहे क्षेत्रे तथावासे तनौवसति सुव्रताः ! । आलो ड्य सर्वशास्त्राणि विचार्य च पुनः पुनः ॥११॥
 इतमेकं सुनिष्पन्नं ध्येयो नारायणः सदा । किं तस्य बहुभिर्मन्त्रैः किं तस्य बहुभिर्व्रतैः ॥१२॥
 नमो नारायणायेति मन्त्रः सर्वार्थसाधकः । तस्मात्सर्वेषु कालेषु नमो नारायणेति च ॥१३॥
 जपेत्स याति विप्रेन्द्रा ! विष्णुलोकं सबान्धवः । अन्यच्च देवदेवस्य शृण्वन्तु मुनिसत्तमाः ! ॥१४॥
 मन्त्रो मया पुराभ्यस्तः सर्ववेदार्थसाधकः । द्वादशाक्षरसंयुक्तो द्वादशात्मा पुरातनः ॥१५॥
 तस्यैवेह च माहात्म्यं संक्षेपात्प्रवदामि वः । कश्चिद्द्विजो महाप्राज्ञस्तपस्तप्त्वा कथञ्चन ॥१६॥
 पुत्रमेकं तयोत्पाद्य संस्कारैश्च यथाक्रमम् । योजयित्वा यथाकालं कृतोपनयनं पुनः ॥१७॥
 अध्यापयामास तदा स च नोवाच किञ्चन । न जिह्वा स्पन्दते तस्य दुःखितोऽभूद्विजोत्तमः ॥१८॥
 वासुदेवेति नियतमैतरेयो वदत्यसौ । पिता तस्य तथा चान्यां परिणीय यथाविधि ॥१९॥
 पुत्रानुत्पादयामास तथैव विधिपूर्वकम् । वेदानधीत्य सम्पन्ना बभूवुः सर्वसम्मताः ॥२०॥
 ऐतरेयस्य सा माता दुःखिता शोकमूर्च्छिता । उवाच पुत्राः सम्पन्ना वेदवेदाङ्गपारगाः ॥२१॥
 ब्राह्मणैः पूज्यमाना वै मोदयन्ति च मातरम् । मम त्वं भाग्यहीनायाः पुत्रो जातो निराकृतिः ॥२२॥
 ममात्र निधनं श्रेयो न कथञ्चन जीवितम् । इत्युक्तः स च निर्गम्य यज्ञवाटं जगाम वै ॥२३॥
 तस्मिन्याते द्विजानान्तु न मन्त्राः प्रतिपेदिरे । ऐतरेये स्थिते तत्र ब्राह्मणा मोहितास्तदा ॥२४॥
 ततो वाणी समुद्भूता वासुदेवेति कीर्तनात् । ऐतरेयस्य ते विप्राः प्रणिपत्य यतातथम् ॥२५॥
 पूजाञ्चकुस्ततो यज्ञं स्वयमेव जगाम वै । ततः समाप्य तं यज्ञमैतरेयो धनादिभिः ॥२६॥
 सर्ववेदान्सदस्याह षडङ्गान् ससमाहितः । तुष्टुवुश्च तथा विप्रा ब्रह्माद्याश्च तथा द्विजाः ! ॥२७॥
 ससर्जुः पुष्पवर्षाणि खेचराः सिद्धचारणाः । एवं समाप्य वै यज्ञमैतरे योद्विजोत्तमाः ॥२८॥
 मातरं पूजयित्वा तु विष्णोः स्थानं जगाम ह । एतद्वै कथितं सर्वं द्वादशाक्षरवैभवम् ॥२९॥
 पठतां शृण्वतां नित्यं महापातकनाशनम् । जपेद्यः पुरुषो नित्यं द्वादशाक्षरमव्ययम् ॥३०॥
 स याति दिव्यमतुलं विष्णोस्तत्परमं पदम् । अपि पापसमाचारो द्वादशाक्षरतत्परः ॥३१॥
 प्राप्नोति परमं स्थानं नात्र कार्या विचारणा । किं पुनर्ये स्वधर्मस्था वासुदेवपरायणाः ॥३२॥
 दिव्यं स्थानं महात्मानः प्राप्नुवन्तीति सुव्रताः ! ॥३३॥

इति श्रीलिङ्गमहापुराणे उत्तरभागे द्वादशाक्षरप्रशंसानाम सप्तमोऽध्यायः ॥७॥

आदितः श्लोकानां समष्ट्यङ्काः-७,२९७+३३=७,३३०



॥ अथाष्टमोऽध्यायः ॥

सुत उवाच ॥

अष्टाक्षरो द्विजश्रेष्ठा नमो ! नारायणेति च । द्वादशाक्षरमन्त्रश्च परमः परमात्मनः ॥१॥
 मन्त्र षडक्षरो विप्राः ! सर्ववेदार्थसञ्चयः । यश्चोन्नमः शिवायेति मन्त्रः सर्वार्थसाधकः ॥२॥
 तथा शिवतरायेति दिव्यः पञ्चाक्षरः शुभः । मयस्कराय चेत्येवं नमस्ते शङ्कराय च ॥३॥
 सप्ताक्षरोऽयं रुद्रस्य प्रधानपुरुषस्य वै । ब्रह्मा च भगवान्विष्णुः सर्वे देवाः सवासवाः ॥४॥
 मन्त्रैरेतैर्द्विजश्रेष्ठा ! मुनयश्च यजन्ति तम् । शङ्करं देवदेवशं मयस्करमजोद्भवम् ॥५॥
 शिवं च शङ्करं रुद्रं देवदेवमुपापतिम् । प्राहुर्नमः शिवायोति नमस्ते शङ्कराय च ॥६॥
 मयस्कराय रुद्राय तथा शिवतराय च । जप्त्वा मुच्येत वै विप्रो ! ब्रह्महत्यादिभिः क्षणात् ॥७॥
 पुरा कश्चिद्द्विजः शक्तो धुन्धुमूक इति श्रुतः । आसीत्तृतीये त्रेतायामावर्त्तं च मनोः प्रभोः ॥८॥
 मेघवाहनकल्पे वै ब्रह्मणः परमात्मनः । मेघो भूत्वा महादेवं कृत्तिवाससमीश्वरम् ॥९॥
 बहुमानेन वै रुद्रं देवदेवो जनार्दनः । खिन्नोऽतिभाराद्रुद्रस्य निःश्वासोच्छ्वासवर्जितः ॥१०॥
 विज्ञाप्य शितिकण्ठाय तपश्चक्रेऽम्बुजेक्षणः । तपसा परमैश्वर्यं बलं चैव तथाद्भुतम् ॥११॥
 लब्धवान् परमेशानात् शङ्करात् परमात्मनः । तस्मात्कल्पस्तदा चासीन्मे घवाहनसंज्ञया ॥१२॥

तस्मिन्कल्पे मुनेः शापात् धुन्धुमूकसमुद्भवः । धुन्धुमूकात्मजस्तेन दुरात्मा च बभूव सः ॥१३॥
 धुन्धुमूकः पुरासक्तो भार्यया सह मोहितः । तस्यां वै स्थापितो गर्भः कामासक्तेन चेतसा ॥१४॥
 अमावास्यामहन्येव मुहूर्ते रुद्रदैवते । अन्तर्वत्नी तदा भार्या भुक्ता तेन यथासुखम् ॥१५॥
 असूत सा च तनयं विशल्याख्या प्रयत्नतः । रुद्रे मुहूर्ते मन्देन वीक्षिते मुनिसत्तमाः ! ॥१६॥
 मातुः पितुस्तथारिष्टं स सञ्जातस्तथात्मनः । ऋषी तमूचतुर्विप्रा ! धुन्धुमूकं मिथस्तदा ॥१७॥
 मित्रावरुणानामनौ दुष्पुत्र इति सत्तमौ । वसिष्ठः प्राह नीचोऽपि प्रभावाद्बृहस्पतेः ॥१८॥
 पुत्रस्तवासौ दुर्बुद्धिरपि मुच्यति किल्बिषात् । दुःखितो धुन्धुमूकोऽसौ दृष्ट्वा पुत्रमवस्थितम् ॥१९॥
 जातकर्मादिकं कृत्वा विधिवत्स्वयमेव च । अध्यापयामास च तं विधिनैव द्विजोत्तमाः ! ॥२०॥
 तेनाधीनं यथा न्यायं धौन्धुमूकेन सुव्रताः ! । कृतोद्वाहस्तदा गत्वा गुरुशुश्रूषणे रतः ॥२१॥
 अनेनैव मुनिश्रेष्ठा ! धौन्धुमूकेन दुर्मदात् । भुक्त्वान्यां वृषलीं दृष्ट्वा स्वभार्यावादिवानिशम् ॥२२॥
 एकशय्यासनगतो धौन्धुमूको द्विजाधमः । तथा चचार दुर्बुद्धिस्त्यक्त्वा धर्मगतिं पराम् ॥२३॥
 माध्वी पीता तथा सार्धं तेन रागविवृद्धये । केनापि कारणात्तेन तामुद्दिश्य द्विजोत्तमाः ! ॥२४॥
 निहता सा च पापेन वृषली गतमङ्गला । ततस्तस्यास्तदा तस्य भ्रातृभिर्निहतः पिता ॥२५॥
 माता च तस्य दुर्बुद्धेर्धौन्धुमूकस्य शोभना । भार्या च तस्य दुर्बुद्धेः श्यालास्ते चापि सुव्रताः ! ॥२६॥
 राज्ञा क्षणादहो नष्ट कुलं तस्याश्च तस्य च । गत्वासौ धौन्धुमूकश्च येन केनापि लीलया ॥२७॥
 दृष्ट्वा तु तं मुनिश्रेष्ठं रुद्रजाप्यपरायणम् । लब्ध्वा पाशुपतं तद्वै पुरा देवान्महेश्वरात् ॥२८॥
 लब्ध्वा पञ्चाक्षरञ्चैव षडक्षरमनुत्तमम् । पुनः पञ्चाक्षरञ्चैव जप्त्वा लक्षं पृथक् पृथक् ॥२९॥
 व्रतं कृत्वा च विधिना दिव्यं द्वादशमासिकम् । कालधर्मं गतः कल्पे पूजितश्च यमेन वै ॥३०॥
 उद्धृता च तथा माता पिता श्यालाश्च सुव्रताः ! । पत्नी च सुभगा जाता सुस्मिता च पतिव्रता ॥३१॥
 ताभिर्विमानामारुह्य देवैः सेन्दैरभिष्टुतः । गाणपत्यमनु प्राप्य रुद्रस्य दयितोऽभवत् ॥३२॥
 तस्मादष्टाक्षरात् मन्त्रात्तथा वै द्वादशाक्षरात् । भवेत्कोटिगुणं पुण्यं नात्र कार्या विचारणा ॥३३॥
 तस्माज्जपेद्धि यो नित्यं प्रागुक्तेन विधानतः । शक्तिबीजसमायुक्तं स याति परमां गतिम् ॥३४॥
 एतद्वः कथितं सर्वं कथासर्वस्वमुत्तमम् । यः पठेच्छृणुयाद्वापि श्रावयेद्वा द्विजोत्तमान् ॥३५॥
 स याति ब्रह्मलोकन्तु रुद्रजाप्यमनुत्तमम् ॥३६॥

इति श्रीलिङ्गमहापुराणे उत्तरभागे अष्टमोऽध्यायः ॥८॥

आदितः श्लोकानां समष्ट्यङ्काः-७,३३०+३६=७,३६६



॥ अथ नवमोऽध्यायः ॥

ऋषय ऊचुः ॥

देवैः पुरा कृतं दिव्यं व्रतं पाशुपतं शुभम् । ब्रह्मणा च स्वयं सूत कृष्णेनावलिष्टकर्म णा ॥१॥
 पतितेन च विप्रेण धौन्धुमूकेन वै तथा । कृत्वा जप्त्वा गतिः प्राप्ता कथं पाशुपतं व्रतम् ॥२॥
 कथं पशुपतिर्देवः शङ्करः परमेश्वरः । वक्तुमर्हसि चास्माकं परं कौतूहलं हि नः ॥३॥
 सूत उवाच ॥

पुरा शापाद्विनिर्मुक्तो ब्रह्मपुत्रो महायशः । रुद्रस्य देवदेवस्य मरुदेशादिहागतः ॥४॥
 त्यक्त्वा प्रसादाद्रुद्रस्य उष्ट्रदेहमजाज्ञया । शिलादपुत्रमासाद्य नमस्कृत्य विधानतः ॥५॥
 मेरुपृष्ठे मुनिवरः श्रुत्वा धर्ममनुत्तमम् । माहेश्वरं मुनिश्रेष्ठा ! ह्यपृच्छच्च पुनः पुनः ॥६॥
 नन्दिनं प्रणिपत्यैनं कथं पशुपतिः प्रभुः । वक्तुमर्हसि चास्माकं तत्सर्वञ्च तदाह सः ॥७॥
 तत्सर्वं श्रुतवान् व्यासः कृष्णद्वैपायनः प्रभुः । तस्मादहनुमश्रुत्य युष्माकं प्रवदामि वः ॥८॥
 सर्वे शृण्वन्तु वचनं नमस्कृत्वा महेश्वरम् ।

सनत्कुमार उवाच ॥

कथं पशुपतिर्देवः पशवः के प्रकीर्त्तिताः ॥९॥

कैः पाशैस्ते निबध्यन्ते विमुच्यन्ते च ते कथम् ।

शैलादिरुवाच ॥

सनत्कुमार ! वक्ष्यामि सर्वमेतद्यथातथम् ॥१०॥

रुद्रभक्तस्य शान्तस्य तव कल्याणचेतसः । ब्रह्माद्याः स्थावरान्ताश्च देवदेवस्य धीमतः ॥११॥
 पशवः परिकीर्त्यन्ते संसारवशवर्तिनः । तेषां पतित्वाद्भगवान् रुद्रः पशुपतिः स्मृतः ॥१२॥
 अनादिनिधनो धाता भगवान्विष्णुरव्ययः । मायापाशेन बध्नाति पशुवत्परमेश्वरः ॥१३॥
 स एव मोचकस्तेषां ज्ञानयोगेन सेवितः । अविद्यापाशबद्धानां नान्यो मोचक इष्यते ॥१४॥
 तमूते परमात्मानं शङ्करं परमेश्वरम् । चतुर्विंशतितत्त्वानि पाशा हि परमेष्ठिनः ॥१५॥
 तैः पाशैर्मोचयत्येकः शिवो जीवैरुपासितः । निबध्नाति पशून् कश्चतुर्विंशति पाशकैः ॥१६॥
 स एव भगवान् रुद्रो मोचयत्यपि सेवितः । दशेन्द्रियमयैः पाशैरन्तः करणसम्भवैः ॥१७॥
 भूत तन्मात्रपाशैश्च पशून्मोचयति प्रभुः । इन्द्रियार्थमयैः पाशैर्बद्ध्वा विषयिणः प्रभुः ॥१८॥
 आशु भक्ता भवन्त्येवं परमेश्वरसेवया । भज इत्येष धातुर्वै सेवायां परिकीर्तितः ॥१९॥
 तस्मात्सेवा बुधैः प्रोक्ता भक्तिशब्देन भूयसी । ब्रह्मादिस्तम्बपर्यन्तं पशून्बद्ध्वा महेश्वरः ॥२०॥
 त्रिभिर्गुणमयैः पाशैः कार्यं कारयति स्वयम् । दृढेन भक्तियोगेन पशुभिः समुपासितः ॥२१॥
 मोचयत्येव तान्सद्यः शङ्करः परमेश्वरः । भजनं भक्तिरित्युक्ता वाङ्मनः कायकर्मभिः ॥२२॥
 सर्वकार्येणहेतुत्वात्पाशच्छेदपटीयसी । सत्यः सर्वग इत्यादि शिवस्य गुणचिन्तनम् ॥२३॥
 रूपोपादानचिन्ता च मानसं भजनं विदुः । वाचिकं भजनं धीराः प्रणवादिजपं विदुः ॥२४॥
 कायिकं भजनं सद्भिः प्राणायामादि कथ्यते । धर्माधर्ममयैः पाशैर्बन्धनं देहिनामिदम् ॥२५॥
 मोचकः शिव एवैको भगवान्परमेश्वरः । चतुर्विंशतितत्त्वानि मायाकर्मगुणा इति ॥२६॥
 कीर्त्यन्ते विषयाश्चेति पाशा जीवनिबन्धनात् । तैर्बद्धाः शिवभक्त्यैव मुच्यन्ते सर्वदेहिनः ॥२७॥
 पञ्चक्लेशमयैः पाशैः पशून्बध्नाति शङ्करः । स एव मोचकस्तेषां भक्त्या सम्यगुपासितः ॥२८॥
 अविद्यामस्मितां रागं द्वेषश्च द्विपदां वराः ! । वदन्त्यभिनिवेशश्च क्लेशान्पाशत्वमागतान् ॥२९॥
 तमो मोहो महामोहस्तामिस्र इति पण्डिताः । अन्धतामिस्र इत्याहुरविद्यां पञ्चधा स्थिताम् ॥३०॥
 ताञ्जीवान्मुनिशार्दूलाः ! सर्वाश्चैवाप्यविद्यया । शिवो मोचयति श्रीमान्नान्यः कश्चिद्विमोचकः ॥३१॥
 अविद्यां तम इत्याहुरस्मितां मोह इत्यपि । महामोह इति प्राज्ञा रागं योगपरायणाः ॥३२॥
 द्वेषं तामिस्र इत्याहुरन्धतामिस्र इत्यपि । तथैवाभिनिवेशं च मिथ्याज्ञानं विवेकिनः ॥३३॥
 तमसोऽष्टविधा भेदा मोहश्चाष्टविधः स्मृतः । महामोहप्रभेदाश्च बुधैर्दश विचिन्तिताः ॥३४॥
 अष्टादशविधश्चाहुस्तामिस्रश्च विचक्षाणाः । अन्धतामिस्रभेदाश्च तथाष्टादशधा स्मृताः ॥३५॥
 अविद्यायास्य सम्बन्धो नातीतो नास्य नागतः । भवेद्गणे ण देवस्य शम्भोरङ्गनिवासिनः ॥३६॥
 कालेषु त्रिषु सम्बन्धस्तस्य द्वेषेण नो भवेत् । मायातीतस्य देवस्य स्थाणोः पशुपतेर्विभोः ॥३७॥
 तथैवाभिनिवेशेन सम्बन्धो न कदाचन । शङ्करस्य शरण्यस्य शिवस्य परमात्मनः ॥३८॥
 कुशलाकुशलैस्तस्य सम्बन्धो नैव कर्मभिः । भवेत्कालत्रये शम्भोरविद्यामतिवर्तिनः ॥३९॥
 विपाकैः कर्मणां वापि न भवेदेव सङ्गमः । कालेषु त्रिषु सर्वस्य शिवस्य शिवदायिनः ॥४०॥
 सुखदुःखैरसंस्पृश्यः कालत्रितयवर्तिभिः । स तैर्विनश्वरैः शम्भुर्बोधा नन्दात्मकः परः ॥४१॥
 आशयैरपरामृष्टः कालत्रितयगोचरैः । धियां पतिः स्वभूरेष महामोहो महेश्वरः ॥४२॥
 अस्पृश्यः कर्मसंस्कारैः कालत्रितयवर्तिभिः । तथैव भोगसंस्कारैर्भगवानन्तकान्तकः ॥४३॥
 पुंविशेषपरो देवो भगवान्परमेश्वरः । चेतनाचेतनायुक्त प्रपञ्चादखिलात्परः ॥४४॥
 लोके सातिशयत्वेन ज्ञानैश्वर्यं विलोक्यते । शिवेनातिशयत्वेन शिवं प्राहुर्मनीषिणः ॥४५॥
 प्रतिसर्गं प्रसूतानां ब्रह्मणां शास्त्रविस्तरम् । उपदेष्टा स एवादौ कालावच्छेदवर्तिनाम् ॥४६॥
 कालावच्छेदयुक्तानां गुरुणामप्यसौ गुरुः । सर्वेषामेव सर्वेशः कालावच्छेदवर्जितः ॥४७॥
 अनादिरेष सम्बन्धो विज्ञानोत्कर्षयोः परः । स्थितयोरीदृशः सर्वः परिशुद्धः स्वभावतः ॥४८॥
 आत्मप्रयोजनाभावे परानुग्रह एव हि । प्रयोजनं समस्तानां कार्याणां परमेश्वरः ॥४९॥
 प्रणवो वाचकस्तस्य शिवस्य परमात्मनः । शिवरुद्रादिशब्दानां प्र णवोऽपि परः स्मृतः ॥५०॥
 शम्भोः प्रणववाच्यस्य भावना तज्जपादपि । या सिद्धिः स्वपरा प्राप्या भवत्येव न संशयः ॥५१॥

ज्ञानतत्त्वं प्रयत्नेन योगः पाशुपतं परम् । उक्तन्तु देवदेवेन सर्वेषामनुकम्पया ॥५२॥

स होवाचैव याज्ञवल्क्यो यदक्षरं गार्ग्ययोगिनः ।

अभिवदन्ति स्थूलमनन्तं महाश्चर्यमदीर्घमलोहितममस्तकमासायमत एवो

पुनारसमसंगन्धमरसमक्षुष्कमश्रोत्रमवाङ्मनो

तेजस्कमप्रमाणमनुसुखमनागोत्रममरमजरमनामयममृतमोशब्दममृतमसंवृतमपूर्वमनपरमनन्तमबाह्यं तदश्नाति

किञ्चन न तदश्नाति किञ्चन ॥५३॥

एतत् कालव्यये ज्ञात्वा परं पाशुपतं प्रभुम् । योगे पाशुपते चास्मिन् यस्यार्थः किल उत्तमे ॥५४॥

कृतवोङ्कारं प्रदीपं मृगय गृहपतिं सूक्ष्ममाद्यन्तरस्थं संयम्य द्वारवासं पवनपटुतरं नायकञ्चेन्द्रियाणाम् ।

वाग्जालैः कस्य हेतोर्विभटसि तु भयं दृश्यते नैव किञ्चिद् देहस्थं पश्य शम्भुं भ्रमसि किमु परे शास्त्रजालेन्धकारे

॥५५॥

एवं सम्यग्बुधैर्ज्ञात्वा मुनीनामर्थं चोक्तं शिवेन । असमरसं पञ्चधा कृत्वा भवञ्चात्मनि योजयेत् ॥५६॥

इति श्रीलिङ्गमहापुराणे उत्तरभागे नवमोऽध्यायः ॥९॥

आदितः श्लोकानां समष्ट्यङ्काः-७,३६६+५६=७,४२२



॥ अथ दशमोऽध्यायः ॥

सनत्कुमार उवाच ॥

भूय एव ममाचक्ष्व महिमानमुमापतेः । भवभक्त महाप्राज्ञ ! भगवन्नन्दिकेश्वर ! ॥१॥

शैलादिरुवाच ॥

सनत्कुमार सङ्क्षेपात्तव वक्ष्याम्यशेषतः । महिमानं महेशस्य भवस्य परमेष्ठिनः ॥२॥

नास्य प्रकृतिबन्धोऽभूद् बुद्धिबन्धो न कश्चन । न चाहङ्कारबन्धश्च मनो बन्धश्च नोऽभवत् ॥३॥

चित्तबन्धो न तस्याभूत् श्रोत्रबन्धो न चाभवत् । न त्वचाञ्चक्षुषां वापि बन्धो जज्ञे कदाचन ॥४॥

जिह्वाबन्धो न तस्याभूत् घ्राणबन्धो न कश्चन । पादबन्धः पाणिबन्धो वाग्बन्धश्चैव सुव्रत ! ॥५॥

उपस्थेन्द्रियबन्धश्च भूततन्मात्रबन्धनम् । नित्यशुद्धस्वभावेन नित्यबुद्धो निसर्गतः ॥६॥

नित्यमुक्त इति प्रोक्तो मुनिभिस्तत्त्ववेदिभिः । अनादि मध्यनिष्ठस्य शिवस्य परमेष्ठिनः ॥७॥

बुद्धिं सूते नियोगेन प्रकृतिः पुरुषस्य च । अहङ्कारं प्रसूतेऽस्या बुद्धिस्तस्य नियोगतः ॥८॥

अन्तर्यामीति देवेषु प्रसिद्धस्य स्वयम्भुवः । इन्द्रियाणि दशैकञ्च तन्मात्राणि च शासनात् ॥९॥

अहङ्कारोऽति संसृते शिवस्य परमेष्ठिनः । तन्मात्राणि नियोगेन तस्य संसुवते प्रभोः ॥१०॥

महाभूतान्यशेषेण महादेवस्य धीमतः । ब्रह्मादीनां तृणान्तं हि देहिनां देहसङ्गतिम् ॥११॥

महाभूतान्यशेषाणि जनयन्ति शिवाज्ञया । अध्यवस्यति सर्वार्थान् बुद्धिस्तस्याज्ञया विभोः ॥१२॥

अन्तर्यामीति देहेषु प्रसिद्धस्य स्वयम्भुवः । स्वभावसिद्धमैश्वर्यं स्वभावादेव भूतयः ॥१३॥

तस्याज्ञया समस्तार्थानहङ्कारोऽतिमन्यते । चित्तञ्चेतयते चापि मनः सङ्कल्पयत्यपि ॥१४॥

श्रोत्रं शृणोति तच्छक्त्या शब्दस्पर्शादिकञ्च यत् । शम्भोराज्ञबलेनैव भवस्य परमेष्ठिनः ॥१५॥

वचनं कुरुते वाक्यं नादानादि कदाचन । शरीराणामशेषाणां तस्य देवस्य शासनात् ॥१६॥

करोति पाणिरादानं न गत्यादि कदाचन । सर्वेषामेव जन्तूनां नियमादेव वेधसः ॥१७॥

विहारं कुरुते पादो नोत्सर्गादि कदाचन । समस्तदेहिवृन्दानां शिवस्यैव नियोगतः ॥१८॥

उत्सर्गं कुरुते पायुर्न वेदेत कदाचन । जन्तोर्जातस्य सर्वस्य परमेश्वरशासनात् ॥१९॥

आनन्दं कुरुते शश्वदुपस्थं वचनाद्विभोः । सर्वेषामेव भूतानामीश्वरस्यैव शासनात् ॥२०॥

अवकाशमशेषाणां भूतानां संप्रयच्छति । आकाशं सर्वदा तस्य परमस्यैव शासनात् ॥२१॥

निर्देशेन शिवस्यैव भेदैः प्राणादिभिर्निजैः । बिभर्त्ति सर्वभूतानां शरीराणि प्रभञ्चनः ॥२२॥

निर्देशाद्देवदेवस्य सप्तस्कन्धगतो मरुत् । लोकयात्रां वहत्येव भेदैः स्वैरावहादिभिः ॥२३॥

नागाद्यैः पञ्चभिर्भेदैः शरीरेषु प्रवर्तते । अपदेशेन देवस्य परमस्य समीरणः ॥२४॥

हव्यं वहति देवानां कव्यं कव्याशिनामपि । पाकञ्च कुरुते वह्निः शङ्करस्यैव शासनात् ॥२५॥

भुक्तमाहारजातं यत्पचते देहिनां तथा । उदरस्थः सदा वह्निर्विश्वेश्वरनियोगतः ॥२६॥

सञ्जीवयन्त्यशेषाणि भूतान्यापस्तदाज्ञया । अविलङ्घ्या हि सर्वेषामाज्ञा तस्य गरीयसी ॥२७॥
चराचराणि भूतानि बिभर्त्येव तदाज्ञया । आज्ञया तस्य देवस्य देवदेवः पुरन्दरः ॥२८॥
जीवतां व्याधिभिः पीडां मृतानां यातनाशतैः । विश्वम्भरः सदाकालं लोकैः सर्वैरलङ्घ्यया ॥२९॥
देवान्पात्य सुरान् हन्ति त्रैलोक्यमखिलं स्थितः । अधार्मिकाणां वै नाशं करोति शिवशासनात् ॥३०॥
वरुणः सलिलैर्लोकान्सम्भावयति शासनात् । मज्जयत्याज्ञया तस्य पाशैर्बध्नाति चासुरान् ॥३१॥
पुण्यानुरपं सर्वेषां प्राणिनां सम्प्रयच्छति । वित्तं वित्तेश्वरस्तस्य शासनात्परमेष्ठिनः ॥३२॥
उदयास्तमये कुर्वन्कुरुते कालमाज्ञया । आदित्यस्तस्य नित्यस्य सत्यस्य परमात्मनः ॥३३॥
पुष्पाण्यौषधिजातानि प्रह्लादयति च प्रजाः । अमृतांशुः कलाधारः कालकालस्य शासनात् ॥३४॥
आदित्या वसवो रुद्रा अश्विनौ मरुतस्तथा । अन्याश्च देवताः सर्वास्तच्छासनविनिर्मिताः ॥३५॥
गन्धर्वा देवसङ्घश्च सिद्धाः साध्याश्च चारणाः । यक्षरक्षाः पिशाचाश्च स्थिताः शास्त्रेषु वेधसः ॥३६॥
ग्रहनक्षत्रताराश्च यज्ञा वेदास्तपांसि च । ऋषीणाञ्च गणाः सर्वे शासनं तस्य धिष्ठिताः ॥३७॥
कव्याशिनां गणाः सप्तसमुद्रा गिरिसिन्धवः । शासने तस्य वर्तन्ते काननानि सरांसि च ॥३८॥
कलाः काष्ठा निमेषाश्चमुहूर्ता दिवसाः क्षपाः । ऋत्वब्दपक्षमासाश्च नियोगात्तस्य धिष्ठिताः ॥३९॥
युगमन्वन्तराण्यस्य शम्भोस्तिष्ठन्ति शासनात् । पराश्चैव परार्धाश्च कालभेदास्तथापरे ॥४०॥
देवानां जातयश्चाष्टौ तिरश्चाम्पञ्च जातयः । मनुष्याश्च प्रवर्तन्ते देवदेवस्य धीमतः ॥४१॥
जातानि भूतवृन्दानि चतुर्दशसु योनिषु । सर्वलोकनिषण्णानि तिष्ठन्त्यस्यैव शासनात् ॥४२॥
चतुर्दशसु लोकेषु स्थिता जाताः प्रजाः प्रभोः । सर्वेश्वरस्य तस्यैव नियोगवशवर्त्तिनः ॥४३॥
पातालानि समस्तानि भुवनान्यस्य शासनात् । ब्रह्माण्डानि च शेषाणि तथा सावरणानि च ॥४४॥
वर्त्तमानानि सर्वाणि ब्रह्माण्डानि तदाज्ञया । वर्त्तन्ते सर्वभूताद्यैः समेतानि समन्ततः ॥४५॥
अतीतान्यप्यसङ्ख्यानानि ब्रह्माण्डानि तदाज्ञया । प्रवृत्तानि पदार्थौघैः सहितानि समन्ततः ॥४६॥
ब्रह्माण्डानि भविष्यन्ति सह वस्तुभिरात्मकैः । करिष्यन्ति शिवस्याज्ञां सर्वैरावरणैः सह ॥४७॥

इति श्रीलिङ्गमहापुराणे उत्तरभागे दशमोऽध्यायः ॥१०॥

आदितः श्लोकानां समष्ट्यङ्काः-७,४२२+४७=७,४६९



॥ अथैकादशोऽध्यायः ॥

सनत्कुमार उवाच ॥

विभूतीः शिवयोर्मह्यमाचक्ष्व त्वं गणाधिप ! । परापरविदां श्रेष्ठ ! परमेश्वर भावित ! ॥१॥

नन्दिकेश्वर उवाच ॥

हन्त ते कथयिष्यामि विभूतीः शिवयोरहम् । सनत्कुमार ! योगीन्द्र ! ब्रह्मणस्तनयोत्तम ! ॥२॥

परमात्मा शिवः प्रोक्तः शिवासा च प्रकीर्तिता । शिवमेवेश्वरं प्राहुर्मायां गौरीं विदुर्बुधाः ॥३॥

पुरुषं शङ्करं प्राहुर्गौरीं च प्रकृतिं द्विजाः ! । अर्थः शम्भुः शिवा वाणी दिवसोऽजः शिवा निशा ॥४॥

सप्ततन्तुर्महादेवो रुद्राणी दक्षिणा स्मृता । आकाशं शङ्करो देवः पृथिवी शङ्करप्रिया ॥५॥

समुद्रो भगवान् रुद्रो वेला शैलेन्द्रकन्यका । वृक्षाः शूलयुधो देवः शूलपाणिप्रिया लता ॥६॥

ब्रह्मा हरोऽपि सावित्री शङ्करार्द्धसरीरिणी । विष्णुमहेश्वरो लक्ष्मीर्भवानी परमेश्वरी ॥७॥

वज्रपाणिर्महादेवः शची शैलेन्द्रकन्यका । जातवेदाः स्वयं रुद्रः स्वाहा शर्वाद्धकायिनी ॥८॥

यमस्त्रियम्बको देवस्तात्प्रिया गिरिकन्यका । वरुणो भगवान् रुद्रो गौरी सर्वार्थदायिनी ॥९॥

बालेन्दुशेखरो वायुः शिवा शिवमनोरमा । चन्द्रार्द्धमौलिर्यक्षेन्द्रः स्वयमृद्धिः शिवा स्मृता ॥१०॥

चन्द्रार्द्धशेखरश्चन्द्रो रोहिणी रुद्रवल्लभा । सप्तसप्तिः शिवः क्रान्ता उमादेवी सुवर्चला ॥११॥

षण्मुखस्त्रिपुरध्वंसी देवसेना हरप्रिया । उमा प्रसूतीर्वै ज्ञेया दक्षो देवो महेश्वरः ॥१२॥

पुरुषाख्यो मनुः शम्भुः शतरूपा शिवप्रिया । विदुर्भवानीमाकूतिं रुचिं च परमेश्वरम् ॥१३॥

भृगुर्भगाक्षिहा देवः ख्यातिस्त्रिनयनप्रिया । मरीचिर्भगवान् रुद्रः सम्भूतिर्वल्लभा विभोः ॥१४॥

विदुर्भवानी रुचिरां कविञ्च परमेश्वरम् । गङ्गाधरोऽङ्गिरा ज्ञेयः स्मृतिः साक्षादुमा स्मृता ॥१५॥
 पुलस्त्यः शशभृन्मौलिः प्रीतिः कान्ता पिनाकिनः । पुलहस्त्रिपुरध्वंसी दया कालरिपुप्रिया ॥१६॥
 क्रतुर्दक्षक्रतुध्वंसी सन्नतिर्दायिता विभोः । त्रिनेत्रोऽत्रिरुमा साक्षादनसूया स्मृता बुधैः ॥१७॥
 ऊर्जामाहुरुमां वृद्धां वसिष्ठञ्च महेश्वरम् । शङ्करः पुरुषाः सर्वे स्त्रियः सर्वा महेश्वरी ॥१८॥
 पुल्लिङ्गशब्दवाच्या ये ते च रुदाः प्रकीर्त्तिताः । स्त्रीलिङ्गशब्दवाच्या याः सर्वा गौर्या विभूतयः ॥१९॥
 सर्वेस्त्रीपुरुषाः प्रोक्तास्तयोरेव विभूतयः । पदार्थशक्तयो या यास्ता गौरीति विदुर्बुधाः ॥२०॥
 सा सा विश्वेश्वरी देवी स च सर्वो महेश्वरः । शक्तिमन्तः पदार्था ये स स सर्वो महेश्वरः ॥२१॥
 अष्टौ प्रकृतयो देव्या मर्त्ययः परिकीर्त्तिताः । तथा विकृतयस्तस्या देहबद्धविभूतयः ॥२२॥
 विस्फुलिङ्गा यथा तावदग्नौ च बहुधा स्मृताः । जीवाः सर्वे तथा शर्वो द्वन्द्वसत्त्वमुपागतः ॥२३॥
 गौरीरूपाणि सर्वाणिशरीराणि शरीरिणाम् । शरीरिणस्तथा सर्वे शङ्करांशा व्यवस्थिताः ॥२४॥
 श्राव्यं सर्वमुमारूपं श्रोता देवो महेश्वरः । विषयित्वं विभुर्धत्ते विषयात्मकतामुमा ॥२५॥
 स्रष्टव्यं वस्तुजातन्तु धत्ते शङ्करवल्लभा । स्रष्टा स एव विश्वात्मा बालचन्द्रार्द्धशेखरः ॥२६॥
 दृश्यवस्तु प्रजारूपं बिभर्ति भुवनेश्वरी । द्रष्टा विश्वेश्वरो देवः शशिखण्डशिखामणिः ॥२७॥
 रसजातमुमारूपं घ्रेयजातञ्च सर्वशः । देवो रसयिता शम्भु घ्राणता च भुवनेश्वरः ॥२८॥
 मन्तव्यवस्तुतां धत्ते महादेवी महेश्वरी । मन्ता स एव विश्वात्मा महादेवो महेश्वरः ॥२९॥
 बोद्धव्यं वस्तु रूपं च बिभर्ति भववल्लभा । देवः स एव भगवान् बोद्धा बालेन्दुशेखरः ॥३०॥
 पीठाकृतिरुमा देवी लिङ्गरूपश्च शङ्करः । प्रतिष्ठाप्य प्रयत्नेन पूजयन्ति सुरासुराः ॥३१॥
 येये पदार्था लिङ्गाङ्कास्ते ते शर्वविभूतयः । अर्था भगाङ्किता ये ये ते ते गौर्या विभूतयः ॥३२॥
 स्वर्गपाताललोकान्तब्रह्माण्डावरणाष्टकम् । ज्ञेयं सर्वमुमारूपं ज्ञाता देवो महेश्वरः ॥३३॥
 बिभर्ति क्षेत्रतां देवी त्रिपुरान्तकवल्लभा । क्षेत्रज्ञात्वमथो धत्ते भगवानन्धकान्तकः ॥३४॥
 शिवलिङ्गं समुत्सृज्य यजन्ते चान्यदेवताः । स नृपः सह देशेन रौरवं नरकं व्रजेत् ॥३५॥
शिवभक्तो न यो राजा भक्तोऽन्येषु सुरेषु यः । स्वपतिं युवतिस्त्यक्त्वा यथा जारेषु राजते ॥३६॥
 ब्रह्मादयः सुराः सर्वे राजानश्च महर्द्धिकाः । मानवा मुनयश्चैव सर्वे लिङ्गं यजन्ति च ॥३७॥
 विष्णुना रावणं हत्वा ससैन्यं ब्रह्मणः सुतम् । स्थापितं विधिवद्भक्त्या लिङ्गं तीरे नदीपतेः ॥३८॥
 कृत्वा पापसहस्राणि हत्वा विप्रशतं तथा । भावात्समाश्रितो रुद्रं मुच्यते नात्र संशयः ॥३९॥
 सर्वे लिङ्गमया लोकाः सर्वे लिङ्गे प्रतिष्ठिताः । तस्मादभ्यर्चयेत्लिङ्गं यदीच्छेच्छाश्वतं पदम् ॥४०॥
 सर्वाकारौ स्थितावेतौ नरैः श्रेयोऽर्थिभिः शिवौ । पूजनीयौ नमस्कार्यौ चिन्तनीयौ च सर्वदा ॥४१॥

इति श्रीलिङ्गमहापुराणे उत्तरभागे एकादशोऽध्यायः ॥११॥

आदितः श्लोकानां समष्ट्यङ्काः-७,४६९+४१=७,५१०



॥ अथ द्वादशोऽध्यायः ॥

सनत्कुमार उवाच ॥

मूर्तयोऽष्टौ ममाचक्ष्वशङ्करस्य महात्मनः । विश्वरूपस्य देवस्य गणेश्वर ! महामते ! ॥१॥

नन्दिकेश्वर उवाच ॥

हन्त ते कथयिष्यामि महिमानमुमापतेः । विश्वरूपस्य देवस्य सरोजभवसम्भव ! ॥२॥
 भूरापोऽग्निर्मरुद्ब्रह्मोम भास्करो दीक्षितः शशी । भवस्य मूर्तयः प्रोक्ताः शिवस्य परमेश्विनः ॥३॥
 खात्मेन्दुवह्निसूर्याम्भोधराः पवन इत्यपि । तस्याष्ट मूर्तयः प्रोक्ता देवदेवस्य धीमतः ॥४॥
 अग्निहोत्रेर्पिते तेन सूर्यात्मनि महात्मनि । तद्विभूतिस्तथा सर्वे देवास्तुप्यन्ति सर्वदाः ॥५॥
 वृक्षस्य मूलसेकेन यथा शाखोपशाखिकाः । तथा तस्यार्चया देवास्तथा स्युस्तद्विभूतयः ॥६॥
 तस्य द्वादशधा भिन्नं रूपं सूर्यात्मकं प्रभोः । सर्वदेवात्मकं याज्यं यजन्ति मुनिपुङ्गवाः ॥७॥
 अमृताख्या कला तस्य सर्वस्यादित्यरूपिणः । भूतसञ्जीवनी चेष्टा लोकेऽस्मिन् पीयते सदा ॥८॥
 चन्द्राख्यकिरणास्तस्य धूर्जटिर्भास्करात्मनः । ओषधीनां विवृद्धार्थं हिमवृष्टिं वितन्यते ॥९॥

सुकलाख्यारश्मयस्तस्य शम्भोर्मार्तण्डरूपिणः । धर्मं वितन्यते लोके सस्यपाकादिकारणम् ॥१०॥
 दिवाकरात्मनस्तस्य हरिकेशाह्वयः करः । नक्षत्रपोषकश्चैव प्रसिद्धः परमेष्ठिनः ॥११॥
 विश्वकर्माह्वयस्तस्य किरणो बुधपोषकः । सर्वेश्वरस्य देवस्य सप्तसप्तिस्वरूपिणः ॥१२॥
 विश्वव्यच इति ख्यातः किरणस्तस्य शूलिनः । शुक्रपोषकभावेन प्रतीतः सूर्यरूपिणः ॥१३॥
 संयद्वसुरीति ख्यातो यस्य रश्मिस्त्रिशूलिनः । लोहिताङ्गं प्रपुष्णाति सहस्रकिरणात्मनः ॥१४॥
 अर्वावसुरीति ख्यातो रश्मिस्तस्य पिनाकिनः । बृहस्पतिं प्रपुष्णाति सर्वदा तपनात्मनः ॥१५॥
 स्वराडिति समाख्यातः शिवस्यांशुः शनैश्चरम् । हरिदशवात्मनस्तस्य प्रपुष्णाति दिवानिशम् ॥१६॥
 सूर्यात्मकस्य देवस्य विश्वयोनेरुमापतेः । सुषुम्णाख्यः सदा रश्मिः पुष्णाति शिशिरद्युतिम् ॥१७॥
 सौम्यानां वसुजातानां प्रकृतित्वमुपागता । तस्य सोमाह्वया मूर्तिः शङ्करस्य जगद्गुरोः ॥१८॥
 तस्य सोमात्मकं रूपं शुक्रत्वेन व्यवस्थितम् । शरीरभाजां सर्वेषां देवस्यान्तकशासिनः ॥१९॥
 शरीरिणामशेषाणां मनस्येव व्यवस्थितम् । वपुः सोमात्मकं शम्भोस्तस्य सर्वजगद्गुरोः ॥२०॥
 शम्भोः षोडशधा भिन्ना स्थितामृतकलात्मनः । सर्वभूतशरीरेषु सोमाख्या मूर्तिरुत्तमा ॥२१॥
 देवान्पितृंश्च पुष्णाति सुधयामृतया सदा । मूर्तिः सोमाह्वया तस्य देवदेवस्य शासितुः ॥२२॥
 पुष्णात्योषधिजातानि देहिमात्मशुद्धये । सोमाह्वया तनुस्तस्य भवानीमिति निर्दिशेत् ॥२३॥
 यज्ञानां पतिभावेन जीवानां तपसामपि । प्रसिद्धरूपमेतद्वै सोमात्मकमुमापतेः ॥२४॥
 जलानामोषधीनां च पतिभावेन विश्रुतम् । सोमात्मकं वपुस्तस्य शम्भोर्भगवतः प्रभोः ॥२५॥
 देवो हिरण्यमयो मृष्टः परस्परविवेकिनः । करणानामशेषाणां देवतानां निराकृतिः ॥२६॥
 जीवत्वेन स्थिते तस्मिच्छिवे सोमात्मके प्रभौ । मधुरा विलयं याति सर्वलोकैकरक्षिणी ॥२७॥
 यजमानाह्वया मूर्तिः शैवी हव्यैरहर्निशम् । पुष्णाति देवताः सर्वाः कव्यैः पितृगणानपि ॥२८॥
 यजमानाह्वया या सा तनुश्चाहुतिजा तया । वृष्ट्या भावयति स्पष्टं सर्वमेव परापरम् ॥२९॥
 अन्तःस्थश्च बहिःस्थश्च ब्रह्माण्डानां स्थितं जलम् । भूतानाञ्च शरीरस्थं शम्भोर्मूर्तिर्गरीयसी ॥३०॥
 नदीनाममृतं साक्षान्नदानामपि सर्वदा । समुद्राणां च सर्वत्र व्यापी सर्वमुमापतिः ॥३१॥
 सञ्जीवनी समस्तानां भूतानामेव पाविनी । अम्बिका प्राणसंस्था या मूर्तिरम्बुमयी परा ॥३२॥
 अन्तःस्थश्च बहिःस्थश्च ब्रह्माण्डानां विभावसुः । यज्ञानां च शरीरस्थः शम्भोर्मूर्तिर्गरीयसी ॥३३॥
 शरीरस्था च भूतानां श्रेयसी मूर्तिर्गरीश्वरी । मूर्तिः पावक संस्था या शम्भोरत्यन्तपूजिता ॥३४॥
 भेदा एकोनपञ्चाशद्वेदविद्भिर्दुदाहृताः । हव्यं वहति देवानां शम्भोर्यं ज्ञात्मकं वपुः ॥३५॥
 कव्यं पितृगणानां च हूयमानं द्विजातिभिः । सर्वदेवमयं शम्भोः श्रेष्ठमग्न्यात्मकं वपुः ॥३६॥
 वदन्ति वेदशास्त्रज्ञा यजन्ति च यथाविधि । अन्तःस्थो जगदण्डानां बहिःस्थश्च समीरणः ॥३७॥
 शरीरस्थश्च भूतानां शैवी मूर्तिः पटीयसी । प्राणाद्या नागकूर्माद्या आवहाद्याश्च वायवः ॥३८॥
 ईशानमूर्तेरकस्य भेदाः सर्वे प्रकीर्तिताः । अन्तःस्थं जगदण्डानां बहिःस्थश्च वियद्विभोः ॥३९॥
 शरीरस्थश्च भूतानां शम्भोर्मूर्तिर्गरीयसी । शम्भोर्विश्वम्भरा मूर्तिः सर्वब्रह्माधिदेवता ॥४०॥
 चराचराणां भूतानां सर्वेषां धारणे मता । चराचराणां भूतानां शरीराणि विदुर्बुधाः ॥४१॥
 पञ्चकेनेसमूर्तीनां समारब्धानि सर्वथा । पञ्चभूतानि चन्द्रार्कावात्मेति मुनिपुङ्गवाः ! ॥४२॥
 मूर्तयोऽष्टौ शिवस्याहुर्देवदेवस्य धीमतः । आत्मा तस्याष्टमी मूर्तिर्यजमानाह्वया परा ॥४३॥
 चराचर शरीरेषु सर्वेष्वेव स्थिता तदा । दीक्षितं ब्राह्मणं प्राहुरात्मानञ्च मुनीश्वराः ॥४४॥
 यजमानाह्वया मूर्तिः शिवस्य शिवदायिनः । मूर्तयोऽष्टौ शिवस्यैता वन्दनीयाः प्र यत्नतः ॥४५॥
 श्रेयार्थिभिर्नैर्नित्यं श्रेयसामेकहेतवः ॥४६॥

इति श्रीलिङ्गमहापुराणे उत्तरभागे द्वादशोऽध्यायः ॥१२॥

आदितः श्लोकानां समष्ट्यङ्काः-७,५१०+४६=७,५५६



॥ अथ त्रयोदशोऽध्यायः ॥

सनत्कुमार उवाच ॥

भूयोऽपि वद मे नन्दिन् ! महिमानमुमापते । अष्टमूर्तेर्महेशस्य शिवस्य परमेष्ठिनः ॥१॥

नन्दिकेश्वर उवाच ॥

वक्ष्यामि ते महेशस्य महिमानमुमापतेः । अष्टमूर्तेर्जगद्व्याप्य स्थितस्य परमेष्ठिनः ॥२॥

चराचराणां भूतानां धाता विश्वम्भरात्मकः । शर्व इत्युच्यते देवः सर्वशास्त्रार्थपारगैः ॥३॥

विश्वम्भरात्मनस्तस्य शर्वस्य परमेष्ठिनः । विकेशी कथ्यते पत्नी तनयोऽङ्गारकः स्मृतः ॥४॥

भव इत्युच्यते देवो भगवान्देववादिभिः । सञ्जीवनस्य लोकानां भवस्य परमात्मनः ॥५॥

उमा संकीर्तिता देवी सुतः शुक्रश्च सूरिभिः । सप्तलोकाण्डकव्यापी सर्वलोकैकरक्षिता ॥६॥

वह्यात्मा भगवान्देवः स्मृतः पशुपतिर्बुधैः । स्वाहा पत्न्यात्मनस्तस्य प्रोक्ता पशुपतेः प्रिया ॥७॥

षण्मुखो भगवान्देवो बुधैः पुत्र उदाहृतः । समस्तभुवनव्यापी भर्ता सर्वशरीरिणाम् ॥८॥

पवनात्मा बुधैर्देव ईशान इति कीर्त्यते । ईशानस्य जगत्कर्तुर्देवस्य पवनात्मनः ॥९॥

शिवा देवी बुधैरुक्ता पुत्तश्चास्य मनोजवः । चराचराणां भूतानां सर्वेषां सर्वकामदः ॥१०॥

व्योमात्मा भगवान्देवो भीम इत्युच्यते बुधैः । महामहिम्नो देवस्य भीमस्य गगनात्मनः ॥११॥

दिशो दश स्मृता देव्यः सुतः सर्गश्च सूरिभिः । सूर्यात्मा भगवान्देवः सर्वेषां च विभूतिदः ॥१२॥

रुद्र इत्युच्यते देवैर्भगवान् भुक्तिमुक्तिदः । सूर्यात्मकस्य रुद्रस्य भक्तानां भक्तिदायिनः ॥१३॥

सुवर्चला स्मृता देवी सुतश्चास्य शनैश्चरः । समस्तसौम्यवस्तूनां प्रकृतित्वेन विश्रुतः ॥१४॥

सोमात्मको बुधैर्देवो महादेव इति स्मृतः । सोमात्मकस्य देवस्य महादेवस्य सूरिभिः ॥१५॥

दयिता रोहिणी प्रोक्ता बुधश्चैव शरीरजः । हव्यकव्यस्थितिं कुर्वन् हव्यकव्याशिनां तदा ॥१६॥

यजमानात्मको देवो महादेवो बुधैः प्रभुः । उग्र इत्युच्यते सद्भिरीशानश्चेति चापरैः ॥१७॥

उग्राह्वयस्य देवस्य यजमानात्मनः प्रभोः । दीक्षापत्नी बुधैरुक्ता सन्तानाख्यः सुतस्तथा ॥१८॥

शरीरिणां शरीरिषु कठिनं को ङ्कणादिवत् । पार्थिवं तद्वपुर्ज्ञेयं शर्वतत्त्वं बुभुत्सुभिः ॥१९॥

देहेदेहे तु देवेशो देहभाजां यदव्ययम् । वस्तुद्रव्यात्मकं तस्य भवस्य परमात्मनः ॥२०॥

ज्ञेयं च तत्त्वविद्भिर्वै सर्ववेदार्थपारगैः । आग्नेयः परिणामो यो विग्रहेषु शरीरिणाम् ॥२१॥

मूर्तिः पशुपतिर्ज्ञेया सा तत्त्वं वेत्तुमिच्छुभिः । वायव्यः परिणामो यः शरीरिषु शरीरिणाम् ॥२२॥

बुधैरीशोति सा तस्य तनुर्ज्ञेया न संशयः । सुषिरं यच्छरीरस्थमशेषाणां शरीरिणाम् ॥२३॥

भीमस्य सा तनुर्ज्ञेया तत्त्वविज्ञानकाङ्क्षिभिः । चक्षुरादिगतं तेजो यच्छरीरस्थमङ्गिणाम् ॥२४॥

रुद्रस्यापि तनुर्ज्ञेया परमार्थं बुभुत्सुभिः । सर्वभूतशरीरिषु मनश्चन्द्रात्मकं हि यत् ॥२५॥

महादेवस्य सा मूर्तिर्बौद्धव्या तत्त्वचिन्तकैः । आत्मा यो यजमानाख्यः सर्वभूतशरीरगः ॥२६॥

मूर्तिरुग्रस्य सा ज्ञेया परमात्मबुभुत्सुभिः । जातानां सर्व भूतानां चतुर्दशसु योनिषु ॥२७॥

अष्टमूर्तेरनन्यत्वं वदन्ति परमर्षयः । सप्तमूर्तिमयान्याहुरीशस्याङ्गानि देहिनाम् ॥२८॥

आत्मा तस्याष्टमी मूर्तिः सर्वभूतशरीरगा । अष्टमूर्तिममुं देवं सर्वलोकात्मकं विभुम् ॥२९॥

भजस्व सर्वभावेन श्रेयः प्राप्तुं यदीच्छसि । प्राणिनो यस्य कस्यापि क्रियते यद्यनुग्रहः ॥३०॥

अष्टमूर्तेर्महेशस्य कृतमाराधनं भवेत् । निग्रहश्चेत् कृतो लोके देहिनो यस्य कस्यचित् ॥३१॥

अष्टमूर्तेर्महेशस्य स एव विहितो भवेत् । यद्यवज्ञा कृता लोके यस्य कस्य चिदङ्गिनः ॥३२॥

अष्टमूर्तेर्महेशस्य विहिता सा भवेद्विभोः । अभयं यत् प्रदत्तं स्यादङ्गिनो वस्य कस्यचित् ॥३३॥

आराधनं कृतं तस्मादष्टमूर्तेर्न संशयः । सर्वोपकारकरणं प्रदानमभयस्य च ॥३४॥

आराधनन्तु देवस्य अष्टमूर्तेर्न संशयः । सर्वोपकारकरणं सर्वानुग्रह एव च ॥३५॥

तदर्चनं परं प्राहुरष्टमूर्तेर्मुनीश्वराः । अनुग्रहणमन्येषां विधातव्यं त्वयाङ्गिणाम् ॥३६॥

सर्वाभयप्रदानञ्च शिवाराधनमिच्छता ॥३७॥

इति श्रीलिङ्गमहापुराणे उत्तरभागे त्रयोदशोऽध्यायः ॥१३॥

आदितः श्लोकानां समष्ट्यङ्काः-७,५५६+३७=७,५९३



॥ अथ चतुर्दशोऽध्यायः ॥

सनत्कुमार उवाच ॥

पञ्च ब्रह्माणि मे नन्दिन्नाचक्ष्व गणसत्तम ! । श्रेयःकरणभूतानि पवित्राणि शरीरिणाम् ॥१॥

नन्दिकेश्वर उवाच ॥

शिवस्यैव स्वरूपाणि पञ्च ब्रह्माह्वयानि ते । कथयामि यथातत्त्वं पद्मयोनेः सुतोत्तम ॥२॥

सर्वलोकैकसंहर्ता सर्वलोकैकैरक्षिता । सर्वलोकैकनिर्माता पञ्चब्रह्मात्मकः शिवः ॥३॥

सर्वेषामेव लोकानां यदुपादानकारणम् । निमित्तकारणञ्चाहुः स शिवः पञ्चधा स्मृतः ॥४॥

मूर्तयः पञ्च विख्याताः पञ्च ब्रह्माह्वयाः पराः । सर्वलोकशरण्यस्य शिवस्य परमात्मनः ॥५॥

क्षेत्रज्ञः प्रथमा मूर्तिः शिवस्य परमेष्ठिनः । भोक्ता प्रकृतिवर्गस्य भोग्यस्येशानसंज्ञितः ॥६॥

स्थाणोस्तत्पुरुषाख्या च द्वितीया मूर्तिरुच्यते । प्रकृतिः सा हि विज्ञेया परमात्मगुहात्मिका ॥७॥

अघोराख्या तृतीया च शम्भोर्मूर्तिर्गरीयसी । बुद्धेः सा मूर्तिरित्युक्ता धर्माद्यष्टाङ्गसंयुता ॥८॥

चतुर्थी वामदेवाख्या मूर्तिः शम्भोर्गरीयसी । अहङ्कारात्मकत्वेन व्याप्य सर्वं व्यवस्थिता ॥९॥

सद्योजाताह्वया शम्भोः पञ्चमी मूर्तिरुच्यते । मनस्तत्त्वात्मकत्वेन स्थिता सर्वशरीरिषु ॥१०॥

ईशानः परमो देवः परमेष्ठी सनातनः । श्रोत्रेन्द्रियात्मकत्वेन सर्वभूतेष्ववस्थितः ॥११॥

स्थितस्तत्पुरुषो देवः शरीरिषु शरीरिणाम् । त्वगिन्द्रियात्मकत्वेन तत्त्वविद्विरुदाहृतः ॥१२॥

अघोरोपि महादेवश्चक्षुरात्मतया बुधैः । कीर्तितः सर्वभूतानां शरीरिषु व्यवस्थितः ॥१३॥

जिह्वेन्द्रियात्मकत्वेन वामदेवोऽपि विश्रुतः । अङ्गभाजामशेषाणामङ्गेषु परिधिष्ठितः ॥१४॥

घ्राणेन्द्रियात्मकत्वेन सद्योजातः स्मृतो बुधैः । प्राणभाजां समस्तानां विग्रहेषु व्यवस्थितः ॥१५॥

सर्वेष्वेव शरीरिषु प्राणभाजां प्रतिष्ठितः । वागिन्द्रियात्मकत्वेन बुधैरीशान उच्यते ॥१६॥

पाणीन्द्रियात्मकत्वेन स्थितस्तत्पुरुषो बुधैः । उच्यते विग्रहेष्वेव सर्वविग्रहधारिणाम् ॥१७॥

सर्वविग्रहिणां देहे अघोरोऽपि व्यवस्थितः । पादेन्द्रियात्मकत्वेन कीर्तितस्तत्त्ववेदिभिः ॥१८॥

पाय्विन्द्रियात्मकत्वेन वामदेवो व्यवस्थितः । सर्वभूतनिकायानां कायेषु मुनिभिः स्मृतः ॥१९॥

उपस्थात्मतया देवः सद्योजातः स्थितः प्रभुः । इष्यते वेदशास्त्रज्ञैर्देहेषु प्राणधारिणाम् ॥२०॥

ईशानं प्राणिनां देवं शब्दतन्मात्ररूपिणम् । आकाशजनकं प्राहुर्मुनिवन्दारकप्रजाः ॥२१॥

प्राहुस्तत्पुरुषं देवं स्पर्शतन्मात्रकात्मकम् । समीरजनकं प्राहुर्भगवन्तं मुनीश्वराः ॥२२॥

रूपतन्मात्रकं देवमघोरमपि घोरकम् । प्राहुर्वेदविदो मुख्या जनकं जातवेदसः ॥२३॥

रसतन्मात्ररूपत्वात् प्रथितं तत्त्ववेदिनः । वामदेवमपां प्राहुर्जनकत्वेन संस्थितम् ॥२४॥

सद्योजातं महादेवं गन्धतन्मात्ररूपिणम् । भूम्यात्मानं प्रशंसन्ति सर्वं तत्त्वार्थवेदिनः ॥२५॥

आकाशात्मानमीशानमादिदेवं मुनीश्वराः । परमेण महत्त्वेन सम्भूतं प्राहुरद्भुतम् ॥२६॥

प्रभुं तत्पुरुषं देवं पवनं पवनात्मकम् । समस्तलोकव्याप्तिवात्प्रथितं सूरयो विदुः ॥२७॥

अथार्चिततया ख्यातमघोरं दहनात्मकम् । कथयन्ति महात्मानं वेदवाक्यार्थवेदिनः ॥२८॥

तोयात्मकं महादेवं वामदेवं मनोरमम् । जगत्सञ्जीवनत्वेन कथितं मुनयो विदुः ॥२९॥

विश्वम्भरात्मकं देवं सद्योजातं जगद्गुरुम् । चराचरेकभर्तारं परं कविवरा विदुः ॥३०॥

पञ्चब्रह्मात्मकं सर्वं जगत्स्थारजङ्गमम् । शिवानन्दं तदित्याहुर्मुनयस्तत्त्वदर्शिनः ॥३१॥

पञ्चविंशतितत्त्वात्मा प्रपञ्चे यः प्रदृश्यते । पञ्चब्रह्मात्मकत्वेन स शिवो नान्यतां गतः ॥३२॥

पञ्चविंशतितत्त्वात्मा पञ्चब्रह्मात्मकः शिवः । श्रेयोऽर्थिभिरतो नित्यं चिन्तनीयः प्रयत्नतः ॥३३॥

इति श्रीलिङ्गमहापुराणे उत्तरभागे पञ्चब्रह्मकथनं नाम चतुर्दशोऽध्यायः ॥१४॥

आदितः श्लोकानां समष्ट्यङ्काः-७,५९३+३३=७,६२६



॥ अथ पञ्चदशोऽध्यायः ॥

सनत्कुमार उवाच ॥

भूयोऽपि शिवमाहात्म्यं समाचक्ष्व महामते ! । सर्वज्ञो ह्यसि भूतानामधिनाथ ! महागुण ! ॥१॥

शैलादिरुवाच ॥

शिवमाहात्म्यमेकाग्रः शृणु वक्ष्यामि ते मुने ! । बहुभिर्बहुधा शब्दैः कीर्तितं मुनिसत्तमैः ॥२॥
 सदसद्रूपमित्याहुः सदसत्पतिरित्यपि । तं शिवं मुनयः केचित्प्रवदन्ति च सूरयः ॥३॥
 भूतभावविकारेण द्वितीयेन स उच्यते । व्यक्तं तेन विहीनत्वादव्यक्तमसदित्यपि ॥४॥
 उभे ते शिवरूपे हि शिवादन्त्यं न विद्यते । तयोः पतित्वाच्च शिवः सदसत्पतिरुच्यते ॥५॥
 क्षराक्षरात्मकं प्राहुः क्षराक्षरपरं तथा । शिवं महेश्वरं केचिन्मुनयस्तत्त्वचिन्तकाः ॥६॥
 उक्तमक्षरमव्यक्तं व्यक्तं क्षरमुदाहृतम् । रूपे ते शङ्करस्यैव तस्मान्न पर उच्यते ॥७॥
 तयोः परः शिवः शान्तः क्षराक्षरपरो बुधैः । उच्यते परमार्थेन महादेवो महेश्वरः ॥८॥
 समस्तव्यक्तरूपन्तु ततः स्मृत्वा स मुच्यते । समष्टिव्यष्टिरूपन्तु समष्टिव्यष्टिकारणम् ॥९॥
 वदन्ति केचिदाचार्याः शिवं परमकारणम् । समष्टिं विदुरव्यक्तं व्यष्टिं व्यक्तं मुनीश्वराः ॥१०॥
 रूपे ते गदिते शम्भोर्नास्त्यन्यद्वस्तुसम्भवम् । तयोः कारमभावेन शिवो हि परमेश्वरः ॥११॥
 उच्यते योगशास्त्रज्ञैः समष्टिव्यष्टिकारणम् । क्षेत्रक्षेत्रज्ञरूपी चीश्वः कैश्चिदुदाहृतः ॥१२॥
 परमात्मा परं ज्योतिर्भगवान्परमेश्वरः । चतुर्विंशतितत्त्वानि समष्टिव्यष्टिकारणम् ॥१३॥
 प्राहुः क्षेत्रज्ञशब्देन भोक्तारं पुरुषं तथा । क्षेत्रक्षेत्रविदावेते रूपे तस्य स्वयम्भुवः ॥१४॥
 न किञ्चिच्च शिवादन्त्यदिति प्राहुर्मनीषिणः । अपरब्रह्मरूपं तं परब्रह्मात्मकं शिवम् ॥१५॥
 केचिदाहुर्महादेवमनादि निधनं प्रभुम् । भूतेन्द्रियान्तः करणप्रधानविषयात्मकम् ॥१६॥
 अपर ब्रह्मनिर्दिष्टं परं ब्रह्मचिदात्मकम् । ब्रह्मणी ते महेशस्य शिवस्यास्य स्वयम्भुवः ॥१७॥
 शङ्करस्य परस्यैव शिवादन्त्यन्न विद्यते । विद्याविद्यास्वरूपी च शङ्करः कैश्चिदुच्यते ॥१८॥
 धाता विधाता लोकानामादिदेवो महेश्वरः । विद्येति च तमेवाहुरविद्येति मुनीश्वराः ॥१९॥
 प्रपञ्चजातमखिलं ते स्वरूपे स्वयम्भुवः । भ्रान्तिर्विद्या परञ्चेति शिवरूपमनुत्तमम् ॥२०॥
 अवापुर्मुनयो योगात्केचिदागमवेदिनः । अर्थेषु बहुरूपेषु विज्ञानं भ्रान्तिरुच्यते ॥२१॥
 आत्माकारेण सम्बन्धिर्बुधैर्विद्येति कीर्त्यते । विकल्परहितं तत्त्वं परमित्यभिधीयते ॥२२॥
 तृतीयरूपमीशस्य नान्यत् किञ्चन सर्वतः । व्यक्ताव्यक्तज्ञरूपीति शिवः कैश्चिन्निगद्यते ॥२३॥
 विधाता सर्वलोकानां धाता च परमेश्वरः । त्रयोविंशतितत्त्वानि व्यक्तशब्देन सूरयः ॥२४॥
 वदन्त्यव्यक्तशब्देन प्रकृतिञ्च परां तथा । कथयन्ति ज्ञशब्देन पुरुषं गुणभोगिनम् ॥२५॥
 तत्त्रयं शाङ्करं रूपं नान्यत् किञ्चिदशाङ्करम् ॥२६॥

इति श्रीलिङ्गमहापुराणे उत्तरभागे पञ्चदशोऽध्यायः ॥१५॥

आदितः श्लोकानां समष्ट्यङ्काः-७,६२६+२६=७,६५२



॥ अथ षोडशोऽध्यायः ॥

सनत्कुमार उवाच ॥

पुनरेव महाबुद्धे ! श्रोतुमिच्छामि तत्त्वतः । बहुभिर्बहुधा शब्दैः शब्दितानि मुनीश्वरैः ॥१॥

शैलादिरुवाच ॥

पुनः पुनः प्रवक्ष्यामि शिवरूपाणि ते मुने ! । बहुभिर्बहुधा शब्दैः शब्दितानि मुनीश्वरैः ॥२॥

क्षेत्रज्ञः प्रकृतिर्व्यक्तं कालात्मेति मुनीश्वरैः । उच्यते कैश्चिदाचार्यैरागमार्णवपारगैः ॥३॥

क्षेत्रज्ञं पुरुषं प्राहुः प्रधानं प्रकृतिं बुधाः । विकारजातं निःशेषं प्रकृतेर्व्यक्तमित्यपि ॥४॥

प्रधानव्यक्तयोः कालः परिणामैककारणम् । तच्चतुष्टयमीशस्य रूपाणां हि चतुष्टयम् ॥५॥

हिरण्यगर्भं पुरुषं प्रधानं व्यक्तरूपिणम् । कथयन्ति शिवं केचिदाचार्याः परमेश्वरम् ॥६॥

हिरण्यगर्भः कर्तास्य भोक्ता विश्वस्य पूरुषः । विकारजातं व्यक्ताख्यं प्रधानं कारणं परम् ॥७॥

तेषां चतुष्टयं बुद्धेः शिवरूपचतुष्टयम् । प्रोच्यते शङ्करादन्यदस्ति वस्तु न किञ्चन ॥८॥

पिण्डजातिस्वरूपी तु कथ्यते कैश्चिदीश्वरः । चराचरशरीराणि पिण्डाख्यान्यखिलान्यपि ॥९॥

सामान्यानि समस्तानि महासामान्यमेव च । कथ्यन्ते जातिशब्देन तानि रूपाणि धीमतः ॥१०॥

विराट् हिरण्यगर्भात्मा कैश्चिदीशो निगद्यते । हिरण्यगर्भो लोकानां हेतुर्लोकात्मको विराट् ॥११॥

सूत्राव्याकृतरूपं तं शिवं शंसन्ति केचन । अव्याकृतं प्रधानं हि तद्रूपं परमेष्ठिनः ॥१२॥
लोका येनैव तिष्ठन्ति सूत्रे मणिगणा इव । तत्सूत्रमिति विज्ञेयं रूपमद्भुतविक्रमम् ॥१३॥
अन्तर्यामी परः कैश्चित्कैश्चिदीशः प्रकीर्त्यते । स्वयं ज्योतिः स्वयं वेद्यः शिवः शम्भुर्महेश्वरः ॥१४॥
सर्वेषामेव भूतानामन्तर्यामी शिवः स्मृतः । सर्वेषामेव भूतानां परत्वात्पर उच्यते ॥१५॥
परमात्मा शिवः शम्भुः शङ्करः परमेश्वरः । प्राज्ञतैजसविश्वारूढं तस्य रूपत्रयं विदुः ॥१६॥
सुषुप्तिस्वप्नजाग्रन्तमवस्थात्रयमेव तत् । विराट् हिरण्यगर्भाख्यमव्याकृतपदाह्वयम् ॥१७॥
तुरीयस्य शिवस्यास्य अवस्थात्रयगामिनः । हिरण्यगर्भः पुरुषः कालइत्येव कीर्तितः ॥१८॥
तिस्रोऽवस्था जगत्सृष्टिस्थितिसंहारहेतवः । भवविष्णुविरिंचाख्यमवस्थात्रयमीशितुः ॥१९॥
आराध्य भक्त्या मुक्तिञ्च प्राप्नुवन्ति शरीरिणः । कर्ता क्रिया च कायश्च करणञ्चेति सूरिभिः ॥२०॥
शंभोश्चत्वारि रूपाणि कीर्त्यन्ते परमेष्ठिनः । प्रमाता च प्रमाणञ्च प्रमेयं प्रमितिस्तथा ॥२१॥
चत्वार्येतानि रूपाणि शिवस्यैव न संशयः । ईश्वराव्याकृतप्राणविराट्भूतेन्द्रियात्मकम् ॥२२॥
शिवस्यैव विकारोऽयं समुद्रस्येव वीचयः । ईश्वरं जगतामाहुर्निमित्तं कारणं तथा ॥२३॥
अव्याकृतं प्रधानं हि तदुक्तं वेदवादिभिः । हिरण्यगर्भः प्राणाख्यो विराट् लोकात्मकः स्मृतः ॥२४॥
महाभूतानि भूतानि कार्याणि इन्द्रियाणि च । शिवस्यैतानि रूपाणि शंसन्ति मुनिसत्तमाः ॥२५॥
परमात्मा शिवादित्यो नास्तीति कवयो विदुः । शिवजातानि तत्त्वानि पञ्चविंशन्मनीषिभिः ॥२६॥
उक्तानि न तदन्यानि सलिलादूर्म्मिवृन्दवत् । पञ्चविंशत्पदार्थेभ्यः शिवतत्त्वं परं विदुः ॥२७॥
तानि तस्मादनन्यानि सुवर्णकटकादिवत् । सदाशिवेश्वराद्यानि तत्त्वानि शिवतत्त्वतः ॥२८॥
जातानि न तदन्यानि मृदद्रव्यं कुम्भभेदवत् । माया विद्या क्रिया शक्तिर्ज्ञानशक्तिः क्रियामयी ॥२९॥
जाताः शिवान्न सन्देहः किरणा इव सूर्यतः । सर्वात्मकं शिवं देवं सर्वाश्रयविधायिनम् ॥३०॥
भजस्व सर्वभावेन श्रेयश्चेत्प्राप्नुमिच्छसि ॥३१॥

इति श्रीलिङ्गमहापुराणे उत्तरभागे षोडशोऽध्यायः ॥१६॥

आदितः श्लोकानां समष्ट्यङ्काः-७,६५२+३१=७,६८३



॥ अथ सप्तदशोऽध्यायः ॥

सनत्कुमार उवाच ॥

भूयो देवगणश्रेष्ठ ! शिवमाहात्म्यमुत्तमम् । शृण्वतो नास्ति मे तृप्तिस्त्वद्वाक्यामृतपानतः ॥१॥
कथं शरीरी भगवान् कस्मादुद्रः प्रतापवान् । सर्वात्मा च कथं शम्भुः कथं पाशुपतं व्रतम् ॥२॥
कथं वा देवमुख्यैश्च श्रुतो दृष्टश्च शङ्करः ।

शैलादिरुवाच ॥

अव्यक्तादभवत्स्थाणुः शिवः परमकारणम् ॥३॥

स सर्वकारणोपेत ऋषिर्विश्वधिकः प्रभुः । देवानां प्रथमं देवं जायमानं मुखाम्बुजात् ॥४॥
ददर्श चाग्रे ब्रह्माणश्चाज्ञया तमवैक्षत । दृष्टे रुद्रेण देवेशः ससर्ज सकलं च सः ॥५॥
वर्णाश्रमव्यवस्थाश्च स्थापयामास वै विराट् । सोमं ससर्ज यज्ञार्थं सोमादिदमजायत ॥६॥
चरुश्च वह्निर्यज्ञश्च वज्रपाणिः शचीपतिः । विष्णुर्नारायणः श्रीमान् सर्वं सोममयं जगत् ॥७॥
रुद्राध्यायेन ते देवा रुद्रं तुष्टुवुरीश्वरम् । प्रसन्नवदनस्तस्थौ देवानां मध्यतः प्रभुः ॥८॥
अपहृत्य च विज्ञानमेषामेव महेश्वरः । देवा ह्यपृच्छंस्तं देवं को भवानिति शङ्करम् ॥९॥
अब्रवीद्भगवान् रुद्रो ह्यहमेकः पुरातनः । आसं प्रथम एवाहं वर्त्तामि च सुरोत्तमाः ! ॥१०॥
भविष्यामि च लोकेऽस्मिन्मत्तो नान्यः कुतश्चन । व्यतिरिक्तं न भक्तोऽस्ति नान्यत्किञ्चित्सुरोत्तमाः ॥११॥
नित्योऽनित्योऽहमनघो ब्रह्माहं ब्रह्मणस्पतिः । दिशश्च विदिशश्चाहं प्रकृतिश्च पुमानहम् ॥१२॥
त्रिष्टुब्जगत्यनुष्टुप् च छन्दोऽहं तन्मयः शिवः । सत्योऽहं सर्वगः शान्तस्त्रेताग्निरगौरवं गुरुः ॥१३॥
गौरहं गह्वरश्चाहं नित्यं गहनगोचरः । ज्येष्ठोऽहं सर्वतत्त्वानां वरिष्ठोऽहमपां पतिः ॥१४॥
आपोऽहं भगवानीशस्तेजोऽहं वेदिरप्यहम् । ऋग्वेदोऽहं यजुर्वेदः सामवेदोऽहमात्मभूः ॥१५॥

अथर्वणोऽहं मन्त्रोऽहं तथा चाङ्गिरसां वरः । इतिहासपुराणानि कल्पोऽहं कल्पनाप्यहम् ॥१६॥
 अक्षरं च क्षरं चाहं क्षान्तिः शान्तिरहं क्षमा । गुह्योऽहं सर्वविदेषु वरेण्योऽहमजोऽप्यहम् ॥१७॥
 पुष्करं च पवित्रं च मध्यञ्चाहं ततः परम् । बहिश्चाहं तथा चान्तः पुरस्तादहमव्ययः ॥१८॥
 ज्योतिश्चाहं तमश्चाहं ब्रह्मा विष्णुर्महेश्वरः । बुद्धिश्चाहमहङ्कारस्तन्मात्राणीन्द्रियाणि च ॥१९॥
 एवं सर्वञ्च मामेव यो वेद सुरसत्तमाः ! । स एव सर्ववित्सर्वं सर्वात्मा परमेश्वरः ॥२०॥
 गां गोभिर्बाह्यणान्सर्वान्ब्रह्मण्येन हवीषि च । आयुषायुस्तथा सत्यं सत्येन सुरसत्तमाः ॥२१॥
 धर्मं धर्मेण सर्वाश्च तर्पयामि स्वतेजसा । इत्यादौ भगवानुक्त्वा तत्रैवान्तरधीयत ॥२२॥
 नापश्यन्त ततो देवं रुद्रं परमकारणम् । ते देवाः परमात्मानं रुद्रं ध्यायन्ति शङ्करम् ॥२३॥
 सनारायणका देवाः सेन्द्राश्च मुनयस्तथा । तथोर्ध्वबाहवो देवा रुद्रं स्तुन्वन्ति शङ्करम् ॥२४॥

इति श्रीलिङ्गमहापुराणे उत्तरभागे सप्तदशोऽध्यायः ॥१७॥

आदितः श्लोकानां समष्ट्यङ्काः-७,६८३+२४=७,७०७



॥ अथाष्टादशोऽध्यायः ॥

देवा ऊचुः ॥

य एष भगवान् रुद्रो ब्रह्मविष्णुमहेश्वरः । स्कन्दश्चापि तथा चेन्द्रो भुवनानि चतुर्दश ॥

अश्विनौ ग्रहताराश्च नक्षत्राणि च खं दिशः ॥१॥

भूतानि च तथा सूर्यः सोमश्चाष्टौ ग्रहास्तथा । प्राणः कालो यमो मृत्युरमृतः परमेश्वरः ॥२॥

भूतं भव्यं भविष्यञ्च वर्त्तमानं महेश्वरः । विश्वं कृत्स्नं जगत्सर्वं सत्यं तस्मै नमो नमः ॥३॥

त्वमादौ च तथा भूतो भूर्भुवः स्वस्तथैव च । अन्ते त्वं विश्वरूपोऽसि शीर्षं तु जगतः सदा ॥४॥

ब्रह्मैकस्त्वं द्वित्रिधार्थमधश्च त्वं सुरेश्वरः । शान्तिश्च त्वं तथा पुष्टिस्तुष्टिश्चाप्यहुतं हुतम् ॥५॥

विश्वं चैव तथा विश्वं दत्तं वादत्तमीश्वरम् । कृतञ्चाप्यकृतं देवं परमप्यपरं ध्रुवम् ॥

परायणं सताञ्चैव असतामपि शङ्करम् ॥६॥

अपामसोमममृता अभूमागन्म ज्योतिरविदाम देवान् । किं नूनमस्मान्कृणवदरातिः किमु धूर्तिरमृतं मर्त्यस्य ॥७॥

एतज्जगद्धितं दिव्यमक्षरं सूक्ष्ममव्ययम् ॥८॥

प्राजापत्यं पवित्रञ्च सौम्यमग्राह्यमव्ययम् । अग्राह्येणापि वा ग्राह्यं वायव्येन समीरणः ॥९॥

सौम्येन सौम्यं ग्रसति तेजसा स्वेन लीलया । तस्मै नमोऽपसंहर्त्रे महाग्रासाय शूलिने ॥१०॥

हृदिस्था देवताः सर्वा हृदि प्राणे प्रतिष्ठिताः । हृदि त्वमसि यो नित्यं तिष्ठो मात्राः परस्तु सः ॥११॥

शिरश्चोत्तरतश्चैव पादौ दक्षिणतस्तथा । यो वै चोत्तरतः साक्षात्स ओंकारः सनातनः ॥१२॥

ओंकारो यः स एवेह प्रणवो व्याप्य तिष्ठति । अनन्तस्तारसूक्ष्मं च शुक्लं वैद्युतमेव च ॥१३॥

परं ब्रह्मा स ईशान एको रुद्रः स एव च । भवान्महेश्वरः साक्षान्महादेवो न संशयः ॥१४॥

ऊर्ध्वमुन्नामयत्येव स ओंकारः प्रकीर्तितः । प्राणानवति यस्तस्मात् प्रणवः परिकीर्तितः ॥१५॥

सर्वं व्याप्नोति यस्तस्मात्सर्वव्यापी सनातनः । ब्रह्मा हरिश्च भगवानाद्यन्तं नोपलब्धवान् ॥१६॥

तथान्ये च ततोऽनन्तो रुद्रः परमकारणम् । यस्तारयति संसारात्तार इत्यभिधीयते ॥१७॥

सूक्ष्मो भूत्वा शरीराणि सर्वदा ह्यधितिष्ठति । तस्मात्सूक्ष्मः समाख्यातो भगवन्नीललोहितः ॥१८॥

नीलश्च लोहितश्चैव प्रधानपुरुषान्वयात् । स्कन्दतेऽस्य यतः शुक्रं तथा शुक्रमपैति च ॥१९॥

विद्योतयति यस्तस्माद्वैद्युतः परिगीयते । बृहत्त्वादबृंहणत्वाच्च बृहते च परापरे ॥२०॥

तस्मादबृंहति यस्माद्धि परं ब्रह्मेति कीर्त्तितम् । अद्वितीयोऽथ भगवांस्तुरीयः परमेश्वरः ॥२१॥

ईशानमस्य जगतः सर्वदृशां चक्षुरीश्वरम् । ईशानमिन्द्रसूरयः सर्वेषामपि सर्वदा ॥२२॥

ईशानः सर्वविद्यानां यत्तदीशान उच्यते । यदीक्षते च भगवान्निरीक्ष्यमिति चाज्ञया ॥२३॥

आत्मज्ञानं महादेवो योगं गमयति स्वयम् । भगवांश्चोच्यते देवो देवदेवो महेश्वरः ॥२४॥

सर्वल्लोकान्क्रमेणैव यो गृह्णाति महेश्वरः । विसृजत्येव देवेशो वासयत्यपि लीलया ॥२५॥

एषो हि देवः प्रदिशोऽनुसर्वाः पूर्वो हि जातः स उ गर्भे अन्तः । स एव जातः स जनिष्यमाणः प्रत्यङ्मुखास्तिष्ठति
सर्वतोमुखः ॥२६॥

उपासितव्यं यत्नेन तदेतत्सद्भिरव्ययम् । यतो वाचो निवर्तन्ते ह्यप्राप्य मनसा सह ॥२७॥
तदग्रहणमेवेह यद्वाग्वदति यत्नतः । अपरं च परं वेति परायणमिति स्वयम् ॥२८॥
वदन्ति वाचः सर्वज्ञः शङ्करं नीललोहितम् । एष सर्वो नमस्तस्मै पुरुषः पिङ्गलः शिवः ॥२९॥
स एष स महारुद्रो विश्वं भूतं भविष्यति । भुवनं बहुधा जातं जायमानमितस्ततः ॥३०॥
हिरण्यबाहुर्भगवान् हिरण्यपतिरीश्वरः । अम्बिकापतिरीशानो हेमरेता वृषध्वजः ॥३१॥
उमापतिर्विरूपाक्षो विश्वसृग्विश्ववाहनः । ब्रह्माणं विदधे योऽसौ पुत्रमग्रे सनातनम् ॥३२॥
प्रहिणोति स्म तस्यैव ज्ञानमात्मप्रकाशकम् । तमेकं पुरुषं रुद्रं पुरुहुतं पुरुष्टुतम् ॥३३॥
बालाग्रमात्रं हृदयस्य मध्ये विश्वं देवं वह्निरूपं वरेण्यम् । तमात्मस्थं येऽनुपश्यन्ति धीरास्तेषां शान्तिः शाश्वती
नेतरेषाम् ॥३४॥

महतो यो महीयांश्च अणोरप्यणुरव्ययः । गुहायां निहितश्चात्मा जन्तोरस्य महेश्वरः ॥३५॥
वेश्मभूतोऽस्य विश्वस्य कमलस्थो हृदि स्वयम् । गह्वरं गहनं तत्स्थं तस्यान्तश्चोर्ध्वतः स्थितम् ॥३६॥
तत्रापि दहं गगनमोकारं परमेश्वरम् । बालाग्रमात्रं तन्मध्ये ऋतं परमकारणम् ॥३७॥
सत्यं ब्रह्म महादेवं पुरुषं कृष्णपिङ्गलम् । ऊर्ध्वरतेसमीशानं विरूपाक्षमजोद्भवम् ॥३८॥
अधितिष्ठति योनिं यो योनिं वा चैक ईश्वरः । देहं पञ्चविधं येन तमीशानं पुरातनम् ॥३९॥
प्राणेष्वन्तर्मनसो लिङ्गमाहुर्व्यस्मिन्क्रोधो या च तृष्णा क्षमा च ।

तृष्णां छित्वा हेतुजालस्य मूलं बुद्ध्या चिन्त्यं स्थापयित्वा च रुद्रे ॥४०॥
एकं तमाहुर्वै रुद्रं शाश्वतं परमेश्वरम् । परात्परतरं वापि परात्परतरं ध्रुवम् ॥४१॥
ब्रह्मणो जनकं विष्णोर्वह्निर्वायोः सदाशिवम् । ध्यात्वाग्निना च शोऽध्याङ्गं विशोध्य च पृथक्पृथक् ॥४२॥
पञ्चभूतानि संयम्य मात्राविधिगुणक्रमात् । मात्राः पञ्च चतस्रश्च त्रिमात्रादिस्ततः परम् ॥४३॥
एकमात्रममात्रं हि द्वादशान्ते व्यवस्थितम् । स्थित्वा स्थाप्यामृतो भूत्वा व्रतं पाशुपतश्चरेत् ॥४४॥
एतद्व्रतं पाशुपतं चरिष्यामि समासतः । अग्निमाधाय विधिवदग्न्यजुःसामसम्भवैः ॥४५॥
उपोषितः शुचिः स्नातः शुक्लाम्बरधरः स्वयम् । शुक्लयज्ञोपवीति च शुक्लमाल्यानुलेपनः ॥४६॥
जुहुयाद्विरजो विद्वान् विरजाश्च भविष्यति । वायवः पञ्च शुध्यन्तां वाङ्मनश्चरणादयः ॥४७॥
श्रोत्रं जिह्वा ततः प्राणं ततो बुद्धिस्तथैव च । शिरः पाणिस्तथा पार्श्वं पृष्ठोदरमनन्तरम् ॥४८॥
जंघे शिश्नमुपस्थं च पायुर्मेढ्रं तथैव च । त्वचा मांसं च रुधिरं मेदोऽस्थीनि तथैव च ॥४९॥
शब्दः स्पर्शश्च रूपश्च रसो गन्धस्तथैव च । भूतानि चैव शुध्यन्तां देहे मेदादयस्तथा ॥५०॥
अन्नप्राणे मनो ज्ञानं शुध्यन्तां वै शिवेच्छया । हुत्वाज्येन समिद्धिश्च चरुणा च यथाक्रमम् ॥५१॥
उपसंहृत्य रुद्राग्निं गृहीत्वा भस्म यत्नतः । अग्निरित्यादिना धीमान् विमृज्याङ्गानि संस्पृशेत् ॥५२॥
एतत्पाशुपतं दिव्यं व्रतं पाशविमोचनम् । ब्राह्मणानां हितं प्रोक्तं क्षत्रियाणां तथैव च ॥५३॥
वैश्यानामपि योग्यानां यतीनां तु विशेषतः । वानप्रस्थाश्रमस्थानां गृहस्थानां सतामपि ॥५४॥
विमुक्तिर्विधिनानेन दृष्ट्वा वै ब्रह्मचारिणाम् । अग्निरित्यादिना भस्म गृहीत्वा ह्यग्निहोत्रजम् ॥५५॥
सोऽपि पाशुपतो विप्रो विमृज्याङ्गानि संस्पृशेत् । भस्मच्छन्नो द्विजो विद्वान् महापातकसम्भवैः ॥५६॥
पापैर्विमुच्यते सद्यो मुच्यते च न संशयः । वीर्यमग्रेय्यतो भस्म वीर्यवान्भस्मसंयुतः ॥५७॥
भस्मान्नानरतो विप्रो भस्मशायी जितेन्द्रियः । सर्वपापविनिर्मुक्तः शिवसायुज्यमाप्नुयात् ॥५८॥
तस्मात्सर्वप्रयत्नेन भूत्यङ्गं पूजयेद्बुधः । ररेकारो न कर्त्तव्यस्तुन्तुङ्कारस्तथैव च ॥५९॥
न तत्क्षमति देवेशो ब्रह्मा वा यदि केशवः । मम पुत्रो भस्मधारी गणेशश्च वरानने ! ॥६०॥
तेषां विरुद्धं यत्त्याज्यं स याति नरकार्णवम् । गृहस्थो ब्रह्महीनोऽपि त्रिपुण्ड्रं यो न कारयेत् ॥६१॥
पूजा कर्म क्रिया तस्य दानं स्नानं तथैव च । निष्फलं जायते सर्वं यथा भस्मनि वै हुतम् ॥६२॥
तस्माच्च सर्वकार्येषु त्रिपुण्ड्रं धारयेद्बुधः । इत्युक्त्वा भगवान्ब्रह्मा स्तुत्वा देवैः समं प्रभुः ॥६३॥
भस्मच्छन्नैः स्वयं छन्नो विरराम विशाम्पते ! । अथ तेषां प्रसादार्थं पशूनां पतिरीश्वरः ॥६४॥
सगणश्चाम्बया सार्धं सन्निध्यमकरोत्प्रभुः । अथ सन्निहितं रुद्रं तुष्टुवुः सुरपुङ्गवम् ॥६५॥

रुद्राध्यायेन सर्वेशं देवदेव मुमापतिम् । देवोऽपि देवानालोक्य घृणया वृषभध्वजः ॥६६॥

तुष्टोऽस्मीत्याह देवेभ्यो वरं दातुं सुरारिहा ॥६७॥

इति श्रीलिङ्गमहापुराणे उत्तरभागेऽष्टादशोऽध्यायः ॥१८॥

आदितः श्लोकानां समष्ट्यङ्काः-७,७०७+६७=७,७७४



॥ अथैकोनविंशोऽध्यायः ॥

शैलादिरुवाच ॥

तं प्रभुं प्रीतमनसं प्रणिपत्य वृषध्वजम् । अपृच्छन्मुनयो देवाः प्रीतिकण्टकितत्वचः ॥१॥

देवा ऊचुः ॥

भगवान् केन मार्गेण पूजनीयो द्विजातिभिः । कुत्र वा केन रूपेण वक्तुमर्हसि शङ्करः ॥२॥
कस्याधिकारः पूजायां ब्राह्मस्य कथं प्रभो ! । क्षत्रियाणां कथं देव ! वैश्यानां वृषभध्वज ! ॥३॥

स्त्रीशूद्राणां कथं वापि कुण्डगोलादिनान्तु वा । हिताय जगतां सर्वमस्माकं वक्तुमर्हसि ॥४॥

सूत उवाच ॥

तेषां भावं समालोक्य मुनीनां नीललोहितः । प्राह गम्भीरया वाचा मण्डलस्थः सदाशिवः ॥५॥

मण्डले चाग्रतो पश्यन्देवदेवं सहोमया । देवाश्च मुनयः सर्वे विद्युत्कोटिसमप्रभम् ॥६॥

अष्टबाहुं चतुर्वक्त्रं द्वादशाक्षं महाभुजम् । अर्धनारीश्वरं देवं जटामुकुटधारिणम् ॥७॥

सर्वाभरणसंयुक्तं रक्तमाल्यानुलेपनम् । रक्ताम्बरधरं सृष्टिस्थितिसंहारकारकम् ॥८॥

तस्य पूर्वमुखं पीतं प्रसन्नं पुरुषात्मकम् । अघोरं दक्षिणं वक्त्रं नीलाञ्जनचयोपमम् ॥९॥

दंष्ट्राकरालमत्युग्रं ज्वालामालासमावातम् । रक्तश्मश्रुजटायुक्तं चोत्तरे विद्रुमप्रभम् ॥१०॥

प्रसन्नं वामदेवाख्यं वरदं विश्वरूपिणम् । पश्चिमं वदनं तस्य गोक्षीरधवलं शुभम् ॥११॥

मुक्ताफलमयैर्हारैर्भूषितं तिलकोज्ज्वलम् । सद्योजातमुखं दिव्यं भास्करस्य स्मरारिणः ॥१२॥

आदित्यमग्रतो पश्यन्पूर्ववच्चतुराननम् । भास्करं पुरतो देवं चतुर्वक्त्रं पूर्ववत् ॥१३॥

भानुं दक्षिणतो देवं चतुर्वक्त्रं पूर्ववत् । रविमुत्तरतोऽपश्यन्पूर्ववच्चतुराननम् ॥१४॥

विस्तारां मण्डले पूर्वं उत्तरां दक्षिणे स्थिताम् । बोधनीं पश्चिमे भागे मण्डलस्य प्रजापतेः ॥१५॥

अध्यायनीञ्च कौबेयमिकवक्त्रां चतुर्भुजां । सर्वाभरणसम्पन्नाः शक्तयः सर्वसम्मताः ॥१६॥

ब्रह्माणं दक्षिणे भागे विष्णुं वामे जनार्दनम् । ऋग्यजुःसाममार्गेण मूर्त्तित्रयमयं शिवम् ॥१७॥

ईशानं वरदं देवमीशानं परमेश्वरम् । ब्रह्मासनस्थं वरदं धर्मज्ञानासनोपरि ॥१८॥

वैराग्यैश्वर्यसंयुक्ते प्रभूते विमले तथा । सारं सर्वेश्वरं देवमाराध्ये परमे सुखे ॥१९॥

सितपङ्कजमध्यस्थं दीप्ताद्यैरभिसंवृतम् । दीप्तां दीपशिखाकारां सुक्ष्मां विद्युत्प्रभां शुभाम् ॥२०॥

जयामग्निशीखाकारां प्रभां कनकसप्रभाम् । विभूतिं विद्रुमप्रख्यां विमलां पद्मसन्निभाम् ॥२१॥

अमोघां कर्णिकाकारां विद्युतं विश्ववर्णिनीम् । चतुर्वक्त्रां चतुर्वर्णां देवीं वै सर्वतोमुखीम् ॥२२॥

सोममङ्गारकं देवं बुधं बुद्धिमतां वरम् । बृहस्पतिं बृहद्वृद्धिं भार्गवं तेजसां निधिम् ॥२३॥

मन्दं मन्दगतिं चैव समन्तात्तस्य ते सदा । सूर्यं शिवो जग्रन्नाथः सोमः साक्षादुमा स्वयम् ॥२४॥

पञ्चभूतानि शेषाणि तन्मयश्च चराचरम् । दृष्ट्वैव मुनयः सर्वे देवदेवमुमापतिम् ॥२५॥

कृताञ्जलिपुटाः सर्वे मुनयो देवतास्तथा । अस्तु वन्वाग्भिरिष्टाभिर्वरदं नीललोहितम् ॥२६॥

ऋषय ऊचुः ।

नमः शिवाय रुद्राय कद्रुद्राय प्रचेतसे । मीढुष्टमाय शर्वाय शिपिविष्टाय रंहसे ॥२७॥

प्रभूते विमले सारे आधारे परमे सुखे । नवशक्त्यावृतं देवं पद्मस्थं भास्करं प्रभुम् ॥२८॥

आदित्यं भास्करं भानुं रविं देवं दिवाकरम् । उमां प्रभां तथा प्रज्ञां सन्ध्यां सावित्रिमेव च ॥२९॥

विस्तारामुत्तरां देवीं बोधनीं प्रणमाम्यहम् । आप्यायनीं च वरदां ब्रह्माणं केशवं हरम् ॥३०॥

सोमादिवृन्दश्च यथाक्रमेण सम्पूज्य मन्त्रैर्विहितक्रमेण । स्मरामि देवं रविमण्डलस्थं सदाशिवं शङ्करमादिदेवम्

॥३१॥

इन्द्रादिदेवांश्च तथेश्वरांश्च नारायणं पद्मजमादिदेवम् । प्रागाद्यधो ध्वञ्च यथाक्रमेण वज्रादिपद्मञ्च तथा स्मरामि
॥३२॥

सिन्दूरवर्णाय समण्डलाय सुवर्णवज्राभरणाय तुभ्यम् । पद्माभनेत्राय सपङ्कजाय ब्रह्मेन्द्रनारायणकारणाय ॥३३॥
रथञ्च सप्ताश्वमनूरुवीरं गणं तथा सप्तविधं क्रमेण । ऋतुप्रवाहेण च वालखिल्यान्स्मरामि मन्देहगणक्षयञ्च ॥३४॥
हुत्वा तिलाद्यैर्विविधैस्तथाग्नौ पुनः समाप्यैव तथैव सर्वम् । उद्वास्य हृत्पङ्कजमध्यसंस्थं स्मरामि बिम्बं तव देवदेव
॥३५॥

स्मरामि बिम्बानि यथाक्रमेण रक्तानि पद्मतामललोचनानि । पद्मञ्च सव्ये वरदं च वामे करे तथा भूषितभूषणानि
॥३६॥

दंष्ट्राकरालं तव दिव्यवक्त्रं विद्युत्प्रभं दैत्यभयङ्करञ्च । स्मरामि रक्षाभिरतं द्विजानां मदेहरक्षोगणभर्त्सनञ्च ॥३७॥
सोमं सितं भूमिजमग्निवर्णञ्चामीकराभं बुधमिन्दुसूनुम् । बृहस्पतिं काञ्चनसन्निकाशं शुक्रं सितं कृष्णतरं च मन्दम्
॥३८॥

स्मरामि सव्यमभयं वाममूरुगतं करम् । सर्वेषां मन्दपर्यन्तं महादेवञ्च भास्करम् ॥३९॥
पूर्णेन्दुवर्णेन च पुष्पगन्धप्रस्थेन तोयेन शुभेन पूर्णम् । पात्रं दृढं ताम्रमयं प्रकल्प्यदास्ये तवाध्वं भगवन्प्रसीद
॥४०॥

नमः शिवाय देवाय ईश्वराय कपर्दिने । रुद्राय विष्णवे तुभ्यं ब्रह्मणे सूर्य्यमूर्तये ॥४१॥
सूत उवाच ॥

यः शिवं मण्डलं देवं सम्पूज्यैवं समाहितः । प्रातर्मध्याह्नसायाह्ने पठेत्स्त्वमनुत्तमम् ॥४२॥
इत्थं शिवेन सायुज्यं लभते नात्र संशयः ॥४३॥

इति श्रीलिङ्गमहापुराणे उत्तरभागे एकोनविंशोऽध्यायः ॥१९॥

आदितः श्लोकानां समष्ट्यङ्काः-७,७७४+४३=७,८१७



॥ अथ विंशोऽध्यायः ॥

सूत उवाच ॥

अत रुद्रो महादेवो मण्डलस्थः पितामहः । पूज्यो वै ब्राह्मणानाञ्च क्षत्रियाणां विशेषतः ॥१॥
वैश्यानां नैव शूद्राणां शुश्रूषां पूजकस्य च । स्त्रीणां नैवादिकारोऽस्ति पूजादिषु न संशयः ॥२॥
स्त्रीशूद्राणां द्विजेन्द्रैश्च पूजया तत्फलं भवेत् । नृपाणामुपकारार्थं ब्राह्मणाद्यैर्विशेषतः ॥३॥
एवं सम्पूजयेयुर्वै ब्राह्मणाद्याः सदाशिवम् । इत्युक्त्वा भगवान् रुद्रस्तत्रैवान्तरधीयत ॥४॥
ते देवा मुनयः सर्वे शिवमुद्दिश्य शङ्करम् । प्रणेमुश्च महात्मानो रुद्रध्यानेन विह्वलाः ॥५॥
जगमुर्यथागतं देवा मुनयश्च तपोधनाः । तस्मादभ्यर्चयेन्नित्यमादित्यं शिवरूपिणम् ॥६॥
धर्मकामार्थमुक्त्यर्थं मनसा कर्मणा गिरा ।

ऋषय ऊचुः ॥

रोमहर्षण ! सर्वज्ञ ! सर्वसास्त्रभृतां वर ! ॥७॥

व्यासशिष्य ! महाभाग ! बाह्यं वद साम्प्रतम् । शिवेन देवदेवेन भक्तानां हितकाम्यया ॥८॥

वेदात् षडङ्गादुद्धृत्य सांख्ययोगाच्च सर्वतः । तपश्च विपुलं तस्त्वा देवदानवदुश्चरम् ॥९॥

अर्थदेशादिसंयुक्तं गूढमज्ञाननिन्दितम् । वर्णाश्रमकृतैर्धर्मैर्विपरीतं क्वचित्समम् ॥१०॥

शिवेन कथितं सास्त्रं धर्मकामार्थमुक्तये । शतकोटिप्रमाणेन तत्र पूजा कथं विभोः ॥११॥

स्नानयोगादयो वापि श्रोतुं कौतुहलं हि नः ।

सूत उवाच ॥

पुरा सनत्कुमारेण मेरुपृष्ठे सुशोभने ॥१२॥

पृष्ठे नन्दीश्वरो देवः शैलादिः शिवसम्मतः । पृष्ठोऽयं प्रणिपत्यैवं मुनिमुख्यैश्च सर्वतः ॥१३॥

तस्मै सनत्कुमाराय नन्दिना कुलनन्दिना । कथितं यच्छिवज्ञानं शृण्वन्तु मुनिपुङ्गवाः ! ॥१४॥

शैवं संक्षिप्य वेदोक्तं शिवेन परिभाषितम् । स्तुतिनिन्दादिरहितं सद्यः प्रत्ययकारकम् ॥१५॥

गुरुप्रसादजं दिव्यमनायासेन मुक्तिदम् ।

सनत्कुमार उवाच ॥

भगवन् ! सर्वभूतेश ! नन्दीश्वर ! महेश्वर ! ॥१६॥

कथं पूजादयः शम्भोर्धर्मकामार्थमुक्तये । वक्तुमर्हसि शैलादे विनयेनागताय मे ॥१७॥

सूत उवाच ॥

सम्प्रेक्ष्य भगवान्नन्दी निशम्य वचनं पुनः । कालवेलाधिकाराद्यमवदद्वदतां वरः ॥१८॥

शैलादिरुवाच ॥

गुरुतः शास्त्रतश्चैवमधिकारं ब्रवीम्यहम् । गौरवादेव संज्ञैषा शिवाचार्य्यस्य नान्यथा ॥१९॥

स्वयमाचरते यस्तु आचारे स्थापयत्यपि । आचिनोति च शास्त्रार्थानाचार्य्यस्तेन चोच्यते ॥२०॥

तस्माद्वेदार्थतत्त्वज्ञमाचार्य्यं भस्मशायिनम् । गुरुमन्वेष्टयेद्भक्तः सुभगं प्रियदर्शनम् ॥२१॥

प्रतिपन्नं जनानन्दं श्रुतिस्मृतिपथानुगम् । विद्ययाभयदातारं लौल्यचाप्लयवर्जितम् ॥२२॥

आचारपालकं धीरं समयेषु कृतास्पदम् । तं दृष्ट्वा सर्वभावेन पूजयेच्छिववद्गुरुम् ॥२३॥

आत्मना च धनेनैव श्रद्धावित्तानुसारतः । तावदाराधयेच्छिष्यः प्रसन्नोऽसौ यथा भवेत् ॥२४॥

सुप्रसन्ने महाभागे सद्यः पाशक्षयो भवेत् । गुरुमान्यो गुरुः पूज्यो गुरुरेव सदाशिवः ॥२५॥

संवत्सरत्रयं वाथ शिष्यान्विप्रान्परीक्षयेत् । प्राणद्रव्यप्रदानेन आदेशैश्च इतस्ततः ॥२६॥

उत्तमश्चाधमे योज्यो नीच उत्तमवस्तुषु । आकृष्टास्ताडिता वापि ये विषादं न यान्ति वै ॥२७॥

ते योग्याः शिवधर्मिष्ठाः शिवधर्मपरायणाः । संयता धर्मसंपन्नाः श्रुतिस्मृतिपथानुगाः ॥२८॥

सर्वद्वन्द्वसहाधीरा नित्यमुद्युक्तचेतसः । परोपकारनिरता गुरुशुश्रूषणे रताः ॥२९॥

आर्जवा मार्दवाः स्वस्था अनुकूलाः प्रियंवदाः । अमानिनो बुद्धिमन्तस्त्यक्तस्पर्धा गतस्पृहाः ॥३०॥

शौचाचारगुणोपेता दम्भमात्सर्य्यवर्जिताः । योग्या एवं द्विजाः सर्वे शिवभक्तिपरायणाः ॥३१॥

एवंवृत्तसमोपेता वाङ्मनःकायकर्मभिः । शोध्या एवंविधाश्चैव तत्त्वानाञ्च विशुद्धये ॥३२॥

शुद्धो विनयसम्पन्नो मिथ्याकटुकवर्जितः । गुर्वाज्ञापालकश्चैव शिष्योऽनुग्रहमर्हति ॥३३॥

गुरुश्च शास्त्रवित्प्राज्ञस्तपस्वी जनवत्सलः । लोकाचाररतो ह्येवं तत्त्वविन्मोक्षदः स्मृतः ॥३४॥

सर्वलक्षणसम्पन्नः सर्वशास्त्रविशारदः । सर्वोपायविधानज्ञस्तत्त्वहीनस्य निष्फलम् ॥३५॥

स्वसंवेद्ये परे तत्त्वे निश्चयो यस्य नात्मनि । आत्मनोऽनुग्रहो नास्ति परस्यानुग्रहः कथम् ॥३६॥

प्रबुद्धस्तु द्विजो यस्तु स शुद्धः साधयत्यपि । तत्त्वहीने कुतो बोधः कुतो ह्यात्मपरिग्रहः ॥३७॥

परिग्रहविनिर्मुक्तास्ते सर्वे पशवोदिताः । पशुभिः प्रेरिता ये तु सर्वे ते पशवः स्मृताः ॥३८॥

तस्मात्तत्त्वविदो ये तु मुक्ता मोचयन्त्यपि । संवित्तिजननं तत्त्वं परानन्दसमुद्भवम् ॥३९॥

तत्त्वं तु विदितं येन स एवानन्ददर्शकः । न पुनर्नाममात्रेण संवित्तिरहितस्तु यः ॥४०॥

अन्योऽन्यं तारयेन्नैव किं शिला तारयेच्छिलाम् । येषां तन्नाममात्रेण मुक्तिर्वै नाममात्रिका ॥४१॥

योगिनां दर्शनाद्वापि स्पर्शनाद्वाषणादपि । सद्यः सञ्जायते चाज्ञा पाशोपक्षयकारिणी ॥४२॥

अथवा योगममार्गेण शिष्यदेहं प्रविश्य च । बोधयेदेव योगेन सर्वतत्त्वानि शोध्य च ॥४३॥

षडर्द्धशुद्धिर्विहिता ज्ञानयोगेन योगिनाम् । शिष्यं परीक्ष्य धर्मज्ञं धार्मिकं वेदपारगम् ॥४४॥

ब्राह्मणं क्षत्रियं वैश्यं बहुदोषविवर्जितम् । ज्ञानेन ज्ञेयमालोक्य कर्णात् कर्णागतेन तु ॥४५॥

दीपादीपो यथा चान्यः सञ्चरेद्विधिपट्टरुः । भौवनञ्च पदञ्चैव वर्णाख्यं मात्रमुत्तमम् ॥४६॥

कालाध्वरं महाभाग ! तत्त्वाख्यं सर्वसम्मतम् । भिद्यते यस्य सामर्थ्यादाज्ञामात्रेण सर्वतः ॥४७॥

तस्य सिद्धिश्च मुक्तिश्च गुरुकारुण्यसम्भवा । पृथिव्यादीनि भूतानि आविशन्ति च भौवने ॥४८॥

शब्दः स्पर्शस्तथा रूपं रसो गन्धश्च भावतः । पदं वर्णाख्यकं विप्र ! बुद्धीन्द्रियविकल्पनम् ॥४९॥

कर्मैन्द्रियाणि मात्रं हि मनो बुद्धिरतः परम् । अहङ्कारमथाव्यक्तं कालाध्वरमिति स्मृतम् ॥५०॥

पुरुषादिविरञ्च्यन्तमुन्मनत्वं परात्परम् । तथेशत्वमिति प्रोक्तं सर्वतत्त्वार्थं बोधकम् ॥५१॥

अयोगी नैव जानाति तत्त्वशुद्धिं शिवात्मिकाम् ॥५२॥

इति श्रीलिङ्गमहापुराणे उत्तरभागे विंशोऽध्यायः ॥२०॥

आदितः श्लोकानां समष्ट्यङ्काः-७,८१७+५२=७,८६९



॥ अथैकविंशोऽध्यायः ॥

सूत उवाच ॥

परीक्ष्य भूमिं विधिवद्गन्धवर्णरसादिभिः । अलङ्कृत्य वितानाद्यैरीश्वरावाहनक्षमाम् ॥१॥
 एकहस्तप्रमाणेन मण्डलं परिकल्पयेत् । आलिखेत्कमलं मध्ये पञ्चरत्नसमन्वितम् ॥२॥
 चूर्णैरष्टदलं वृत्तं सितं वा रक्तमेव च । परिवारेण संयुक्तं बहुशोभासमन्वितम् ॥३॥
 आवाह्य कर्णिकायां तु शिवं परमकारणम् । अर्चयेत्सर्वयत्नेन यथाविभवविस्तरम् ॥४॥
 दलेषु सिद्धयः प्रोक्ताः कर्णिकायां महामुने । वैराग्यज्ञाननालञ्च धर्मकन्दं मनोरमम् ॥५॥
 वामा ज्येष्ठा च रौद्री च काली विकरणी तथा । बलविकरणी चैव बलप्रमथिनी क्रमात् ॥६॥
 सर्वभूतस्य दमनी केसरेषु च शक्तयः । मनोन्मनी महामाया कर्णिकायां शिवासने ॥७॥
 वामदेवादिभिः सार्द्धं द्वन्द्वन्यायेन विन्यसेत् । मनोन्मनं महादेवं मनोन्मन्याथ मध्यतः ॥८॥
 सूर्यसोमाग्निसम्बन्धात्प्रणवाख्यं शिवात्मकम् । पुरुषं विन्यसेद्वक्त्रं पूर्वं पत्रे रविप्रभम् ॥९॥
 अघोरं दक्षिणे पत्रे नीलाञ्जनचयोपमम् । उत्तरे वामदेवाख्यं जवाकुसुमसन्निभम् ॥१०॥
 सद्यं पश्चिमपत्रे तु गोक्षीरधवलं न्यसेत् । ईशानं कर्णिकायान्तु शुद्धस्फटिकसन्निभम् ॥११॥
 चन्द्रमण्डलसङ्काशं हृदयायेति मन्त्रतः । वाह्ये रुद्रदिग्भागे शिरसे धूम्रवर्चसे ॥१२॥
 शिखायै च नमश्चेति रक्ताभे नैऋते दले । कवचायाञ्जनाभाय इति वायुदलेन्यसेत् ॥१३॥
 अस्त्रायाग्निसिखाभाय इति दिक्षु प्रविन्यसेत् । नेत्रेभ्यश्चेति चेशान्यां पिङ्गलेभ्यः प्रविन्येत् ॥१४॥
 शिवं सदा शिवं देवं महेश्वरमतः परम् । रुद्रं विष्णुं विरिञ्चिञ्च सृष्टिन्यायेन भावयेत् ॥१५॥
 शिवाय रुद्ररूपाय शान्त्यतीताय शम्भवे । शान्ताय शान्तदैत्याय नमश्चन्द्र मसे तथा ॥१६॥
 वेद्याय विद्याधाराय वह्नये वह्निवर्चसे । कालायै च प्रतिष्ठायै तारकायान्तकाय च ॥१७॥
 निवृत्तयै धनदेवाय धारायै धारणाय च । मन्त्रैरैतैर्महाभूतविग्रहञ्च सदाशिवम् ॥१८॥
 ईशानमुकुटं देवं पुरुषाख्यं पुरातनम् । अघोरं हृदयं हृष्टं वामगुह्यं महेश्वरम् ॥१९॥
 सद्यमूर्तिं स्मरेद्देवं सदसद्व्यक्तिकारणम् । पञ्चवक्त्रं दशभुजमष्टत्रिंशत्कलामयम् ॥२०॥
 सद्यमष्टप्रकारेण प्रभिद्य च कलामयम् । वामं त्रयोदशविधौर्विभिद्य विततं प्रभुम् ॥२१॥
 अघोरमष्टधा कृत्वा कलारूपेण संस्थितम् । पुरुषं च चतुर्धा वै विभज्य च कलामयम् ॥२२॥
 ईशानं पञ्चधा कृत्वा पञ्चमूर्त्या व्यवस्थितम् । हंसं हंसेति मन्त्रेण शिवभक्त्या समन्वितम् ॥२३॥
 ओङ्कारमात्रमोङ्कारमकारं समरूपिणम् । आ ई ऊ ए तथा अम्बानुक्रमेणात्मरूपिणम् ॥२४॥
 प्रधानसहितं देवं प्रलयोत्पत्तिवर्जितम् । अणोरणीयांसमजं महतोऽपि महत्तमम् ॥२५॥
 उर्ध्वरेतसमीशानं विरूपाक्षमुमापतिम् । सहस्रशिरसं देवं सहस्राक्षं सनातनम् ॥२६॥
 सहस्रहस्तचरणं नादान्तं नादविग्रहम् । खद्योतसदृशाकारं चन्द्रेखाकृतिं प्रभुम् ॥२७॥
 द्वादशान्ते भ्रुवोर्मध्ये तालुमध्ये गले क्रमात् । हृद्देशेऽवस्थितं देवं स्वानन्दममृतं शिवम् ॥२८॥
 विद्युद्वलयसङ्काशं विद्युत्कोटिसमप्रभम् । श्यामं रक्तं कलाकारं शक्तित्रयकृतासनम् ॥२९॥
 सदाशिवं स्मरेद्देवं तत्त्वत्रयसमन्वितम् । विद्यामूर्तिमयं देवं पूजयेच्च यथाक्रमात् ॥३०॥
 लोकपालांस्तथास्त्रेण पूर्वाद्यान्पूजयेत् पृथक् । चरुं च विधिनासाद्य शिवाय विनिवेदयेत् ॥३१॥
 अर्घ्यं शिवाय दत्तवैव शेषार्द्धेन तु होमयेत् । अघोरे णाथ शिष्याय दापयेद्भोक्तुमुत्तमम् ॥३२॥
 उपस्पृश्य शुचिर्भूत्वा पुरुषं विधिना यजेत् । पञ्चगव्यं ततः प्राश्य ईशानेनाभिमन्त्रितम् ॥३३॥
 वामदेवेन भस्माङ्गी भस्मनोद्धूयेत्क्रमात् । कर्णयोश्च जपेद्देवीं गायत्रीं रुद्रदेवताम् ॥३४॥
 ससूत्रं सपिधानञ्च वस्त्रयुग्मेन वेष्टितम् । तत्पूर्वं हेमरत्नौघैर्वासितं वै हिरण्यमयम् ॥३५॥
 कलशान्विन्यसेत्पञ्च पञ्चभिर्बाह्याणैस्ततः । होमञ्च चरुणा कुर्याद्यथाविभवविस्तरम् ॥३६॥
 शिष्यं च वासयेद्भक्तं दक्षिणे मण्डलस्य तु । दर्भशय्यासमारूढं शिवध्यानपरायणम् ॥३७॥
 अघोरेण यथान्यायमष्टोत्तरशतं पुनः । घृतेन हुत्वा दुःस्वप्नं प्रभाते शोधयेन्मलम् ॥३८॥

एवञ्चोपोषितं शिष्यं स्नातं भूषितविग्रहम् । नववस्त्रोत्तरीयं च सोष्णीषं कृतमङ्गलम् ॥३९॥
 दुकूलाद्येन वस्त्रेण नेत्रं बद्ध्वा प्रवेशयेत् । सुवर्णपुष्पसम्मिश्रं यताविभवविस्तरम् ॥४०॥
 ईशानेन च मन्त्रेण कुर्यात्पुष्पाञ्जलिं प्रभोः । प्रदक्षिणात्रयं कृत्वा रुद्राध्यायेन वा पुनः ॥४१॥
 केवलं प्रणवेनाथ शिवध्यानपरायणः । ध्यात्वा तु देवदेवेशमीशाने संक्षिपेत्स्वयम् ॥४२॥
 यस्मिन्मन्त्रे पतेत्पुष्पं तन्मन्त्रस्तस्य सिध्यति । शिवाम्भसा तु संस्पृश्य अघोरेण च भस्मना ॥४३॥
 शिष्यमूर्द्धनि विन्यस्य गन्धाद्यैः शिष्यमर्चयेत् । वारुणं परमं श्रेष्ठं द्वारं वै सर्ववर्णिनाम् ॥४४॥
 क्षात्रियाणां विशेषेण द्वारं वै पश्चिमं स्मृतम् । नेत्रावरणमुन्मुच्य मण्डलं दर्शयित्ततः ॥४५॥
 कुशासेन तु संस्थाप्य दक्षिणामूर्तिमास्थितः । तत्त्वशुद्धिं ततः कुर्यात्पञ्चतत्त्वप्रकारतः ॥४६॥
 निवृत्त्या रुद्रपर्यन्तमण्डमंडोद्भवात्मज । प्रतिष्ठया तदूर्ध्वञ्च यावदव्यक्तगोचरम् ॥४७॥
 विश्वेश्वरान्तं वै विद्या कलामात्रेण सुव्रत ! । तदूर्ध्वमार्गं संशोध्य शिवभक्त्या शिवं नयेत् ॥४८॥
 समर्चनाय तत्त्वस्य तस्य भोगेश्वरस्य वै । तत्त्वत्रयप्रभेदेन चतुर्भिरुत वा तथा ॥४९॥
 होमयेदङ्गमन्त्रभेण शान्त्यतीतं सदाशिवम् । सद्यादिभिस्तु शान्त्यन्तं चतुर्भिः कलया पृथक् ॥५०॥
 शान्त्यतीतं मुनिश्रेष्ठ ! ईशानेनाथवा पुनः । प्रत्येकमष्टोत्तरशतं दिशाहोमं तु कारयेत् ॥५१॥
 ईशान्यां पञ्चमेनाथ प्रधानं परिगीयते । समिदाज्यचरुल्लजान्सर्षपांश्च यवांस्तिलान् ॥५२॥
 द्रव्याणि सप्त होतव्यं स्वाहान्तं प्रणवादिकम् । तेषां पूर्णाहुतिर्विप्र ! ईशानेन विधीयते ॥५३॥
 सहंसेन यथान्यायं प्रणवाद्येन सुव्रत ! । अघोरेण च मन्त्रेण प्रायश्चित्तं विधीयते ॥५४॥
 जयादिस्विष्टपर्यन्तमग्निकार्यं क्रमेण तु । गुणसङ्ख्याप्रकारेण प्रधानेन च योजयेत् ॥५५॥
 भूतानि ब्रह्मभिर्वापि मौनी बीजादिभिस्तथा । अथ प्रधानमात्रेण प्राणापानौ नियम्य च ॥५६॥
 षष्ठेन भेदेदेदात्मप्रणवान्तं कुलाकुलम् । अन्योऽन्यमुपसंहृत्य ब्रह्माणं केशवं हरम् ॥५७॥
 रुद्रे रुद्रं तमीशाने शिवे देवं महेश्वरम् । तस्मात्सृष्टिप्रकारेण भावयेद्भवनानशनम् ॥५८॥
 स्थाप्यात्मनममुं जीवं ताडनं द्वारदर्शनम् । दीपनं ग्रहणञ्चैव बन्धनं पूजया सह ॥५९॥
 अमृतीकरणञ्चैव कारयेद्विधिपूर्वकम् । षष्ठान्तं सद्यसंयुक्तं तृतीयेन समन्वितम् ॥६०॥
 षडन्तं संहतिः प्रोक्ता पञ्चभूतप्रकारतः । सद्याद्य षष्ठसहितं शिखान्तं सफडन्तकम् ॥६१॥
 ताडनं कथितं द्वारं तत्त्वानामपि योगिनः । प्रधानं सम्पुटीकृत्य तृतीयेन च दीपनम् ॥६२॥
 आद्येन सम्पुटीकृत्य प्रधानं ग्रहणं स्मृतम् । प्रधानं प्रथमेनैव सम्पुटीकृत्य पूर्ववत् ॥६३॥
 बन्धनं परिपूर्णं प्लावनञ्चामृतेन च । शान्त्यतीता ततः शान्तिर्विद्यानाम कलामला ॥६४॥
 प्रतिष्ठा च निवृत्तिश्च कलासंक्रमणं स्मृता । तत्त्ववर्णकलायुक्तं भुवनेन यथाक्रमम् ॥६५॥
 मन्त्रैः पादैः स्तवं कुर्याद्विशोध्य च यथाविधि । आद्येन योनिबीजेन कल्पयित्वा च पूर्ववत् ॥६६॥
 पूजासम्प्रोक्षणं विद्धि ताडनं हरणं तथा । संहतस्य च संयोगं विक्षेपञ्च यथाक्रमम् ॥६७॥
 अर्चना च तथा गर्भधारणं जननं पुनः । अधिकारो भवेद्भानोर्लयश्चैव विशेषतः ॥६८॥
 उत्तमाद्यं तथान्त्येन योनिबीजेन सुव्रत ! । उद्दारे प्रोक्षणे चैव ताडने च महामुने ! ॥६९॥
 अघोरेण फडन्तेन संसृतिश्च न संशयः । प्रतितत्त्वं क्रमो ह्येष योगमार्गेण सुव्रत ! ॥७०॥
 मुष्टिना चैव यावच्च तावत्कालं नयेत्क्रमात् । विषुवेण तु योगेन निवृत्त्यादि शिवान्तिकम् ॥७१॥
 एकत्र समतां याति नान्यथा तु पृथक्पृथक् । नासाग्रे द्वादशान्तेन पृष्ठेन सह योगिनाम् ॥७२॥
 क्षान्तव्यमिति विप्रेन्द्र ! देवदेवस्य शासनम् । हेमराजतताम्राद्यैर्विधिना कल्पितेन च ॥७३॥
 सकूर्चेन सवस्त्रेण तन्तुना वेष्टितेन च । तीर्थाम्बुपूरितेनैव रत्नगर्भेण सुव्रत ! ॥७४॥
 संहितामन्त्रितेनैव रुद्राध्यायस्तु तेन च । सेचयेच्च ततः शिष्यं शिवभक्तं च धार्मिकम् ॥७५॥
 सोऽपि शिष्यः शिवस्याग्रे सुरोरग्रे च सादरम् । वह्नेश्च दीक्षां कुर्वीत दीक्षितश्च तथा चरेत् ॥७६॥
 वरं प्राणपरित्यागश्छेदनं शिरसोऽपि वा । नत्वनभ्यर्च्य भुञ्जीयाद्भगवन्तं सदाशिवम् ॥७७॥
 एवं दीक्षा प्रकर्तव्या पूजा चैव यथाक्रमम् । त्रिकालमेककालं वा पूजयेत्परमेश्वरम् ॥७८॥
 अभिहोत्रञ्च वेदाश्च यज्ञाश्च बहुदक्षिणाः । शिवलिङ्गार्चनस्यैते कलांशेनापि नो समाः ॥७९॥
 सदा यजति यज्ञेन सदा दानं प्रयच्छति । सदा च वायुभक्षश्च सकृद्योऽभ्यर्चयेच्छिवम् ॥८०॥
 एककालं द्विकालं वा त्रिकालं नित्यमेव वा । योऽर्चयन्ति महादेवं ते रुद्रा नात्र संशयः ॥८१॥

नारुद्रस्तु स्पृसेदुद्रं नारुद्रो रुद्रमर्चयेत् । नारुद्रः कीर्तयेदुद्रं नारुद्रो रुद्रमाप्नुयात् ॥८२॥
एवं सङ्क्षेपतः प्रोक्तो ह्यधिकारिविधिक्रमः । शिवार्चनार्थं धर्मार्थकाममोक्षाफलप्रदः ॥८३॥
इति श्रीलिङ्गमहापुराणे उत्तरभागे दीक्षाविधिनामैकविंशतितमोऽध्यायः ॥२१॥

आदितः श्लोकानां समष्ट्यङ्काः-७,८६९+८३=७,९५२



॥ अथ द्वाविंशोऽध्यायः ॥

शैलादिरुवाच ॥

स्नानयागादिकर्माणि कृत्वा वै भास्करस्य च । शिवस्नानं ततः कुर्याद्भस्मस्नानं शिवार्चनम् ॥१॥
षष्ठेन मृदमादाय भक्त्या भूमौन्यसेनमृदम् । द्वितीयेन तथाभ्युक्ष्य तृतीयेन च शोधयेत् ॥२॥
चतुर्थेनैव विभजेन्मलमेकेन शोधयेत् । स्नात्वा षष्ठेन तच्छेषां मृदं हस्तगतां पुनः ॥३॥
त्रिधा विभज्य सर्वं च चतुर्भिर्मध्यमं पुनः । षष्ठेन सप्तवाराणि वामं मूलेन चालभेत् ॥

दशवारं च षष्ठेन दिशो बन्धः प्रकीर्तितः ॥४॥

वामेन तीर्थं सव्येन शरीरमनुलिप्य च । स्नात्वा सर्वैः स्मरन् भानुमभिषेकं समाचरेत् ॥५॥

श्रृङ्गेण पर्णपुटकैः पालाशेन दलेन वा । सौरै रेभिश्च विविधैः सर्वसिद्धिकरैः शुभैः ॥६॥

सौराणि च प्रवक्ष्यामि बाष्कलाद्यानि सुव्रत ! । अङ्गानि सर्वदेवेषु सारभूतानि सर्वतः ॥७॥

ॐ भूः ॐ भुवः ॐ स्वः ॐ महः ॐ जनः ॐ तपः ॐ सत्यम् ॐ ऋतम् ॐ ब्रह्म ।

नवाक्षरमयं मन्त्रं बाष्कलं परिकीर्तितम् । न क्षरन्तीति लोकानि ऋतमक्षरमुच्यते ॥

सत्यमक्षरीमत्युक्तं प्रणवादिनमोऽन्तकम् ॥८॥

ऋत् शब्दको अर्थ अक्षर हो । अक्षरको अर्थ नष्ट नहुने (अविनाशी) हुन्छ । ॐ को शुरु र अन्तमा नमः जोडिने गर्दछ । ८।

ॐ भूर्भवः स्वः तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॐ नमः सूर्याय खखोल्काय नमः ॥९॥

मूलमन्त्रमिदं प्रोक्तं भास्करस्य महात्मनः । नवाक्षरेण दीप्तास्यं मूलमन्त्रेण भास्करम् ॥१०॥

पूजयेदङ्गमन्त्राणि कथयामि यताक्रमम् । वेदादिभिः प्रभूताद्यं प्रणवेन च मध्यमम् ॥११॥

ॐ भूः ब्रह्महृदयाय ॐ भुवः विष्णुशिरसे ॐ स्वः रुद्रशिखायै ॐ भूर्भुवः स्वः ज्वालामालिनी शिखाय

ॐ महः महेश्वराय कवचाय ॐ जनः शिवाय नेत्रेभ्यः ॐ तपः तापकाय अस्त्राय फट् । मन्त्राणि

कथितान्येवं सौराणि विविधानि च । एतैः श्रृङ्गादिभिः पात्रैः स्वात्मानमभिषेचयेत् ॥१२॥

ताम्रकुम्भेन वा विप्रः क्षत्रियो वैश्य एव च । सकुसेन सपुष्पे ण मन्त्रैः सर्वे समाहितः ॥१३॥

रक्तवस्त्रपरीधानः स्वाचामेद्विधिपूर्वकम् । सूर्यश्चेति दिवा रात्रौ चाग्निश्चेति द्विजोत्तमः ! ॥१४॥

आपः पुनन्तु मध्याह्ने मन्त्राचमनमुच्यते । षष्ठेन शुद्धिं कृत्वैव जपेदाद्यमनुत्तमम् ॥१५॥

वौषडन्तं तथा मूलं नवाक्षरमनुत्तमम् । करशाखां तथाङ्गुष्ठमध्यमानामिकां न्यसेत् ॥१६॥

तले च तर्जन्यङ्गुष्ठं मुष्टिभागानि विन्यसेत् । नवाक्षरमयं देहं कृत्वाङ्गैरपि पावितम् ॥१७॥

सूर्योऽहमिति सञ्चिन्त्य मन्त्रैरेतैर्यथाक्रमम् । वामहस्तगतैरङ्गिर्गन्धसिद्धार्थकान्वितैः ॥१८॥

कुशपुञ्जेन चाभ्युक्ष्य मूलाग्रैरष्टधा स्थितैः । आपो हिष्ठादिभिश्चैव शेषमाघ्राध वै जलम् ॥१९॥

वामनासापुटेनैव देहे सम्भावयेच्छिवम् । अर्घ्यमादाय देहस्थं सव्यनासापुटेन च ॥२०॥

कृष्णवर्णेन बाह्यस्थं भावयेच्च शिलागतम् । तर्पयेत्सर्वदेवेभ्य ऋषिभ्यश्च विशेषतः ॥२१॥

भूतेभ्यश्च पितृभ्यश्च विधिनार्घ्यञ्च दापयेत् । व्यापिनिञ्च परां ज्योत्स्नां सन्ध्यां सम्यगुपासयेत् ॥२२॥

प्रातर्मध्याह्नायाह्ने अर्घ्यं चैव निवेदयेत् । रक्तचन्दनतोयेन हस्तमात्रेण मण्डलम् ॥२३॥

सुवृत्तं कल्पयेद्भूमौ प्रार्थयेत् द्विजोत्तमाः । प्राङ्मुखस्ताम्रपात्रञ्च सगन्धं प्रस्थपूरितम् ॥२४॥

पूरयेद्गन्धतोयेन रक्तचन्दनकेन च । रक्तपुष्पैस्तिलैश्चैव कुशाक्षतसमन्वितैः ॥२५॥

दूर्वापामार्गगव्येन केवलेन घृतेन च । आपूर्य्य मूलमन्त्रेण नवाक्षरमयेन च ॥

जानुभ्यां धरणीं गत्वा देवं नमस्य च ॥२६॥

कृत्वा शिरसि तत्पात्रमर्घ्यं मूलेन दापयेत् । अश्वमेधायुतं कृत्वा यत्फलं परिकीर्तितम् ॥२७॥
तत्फलं लभते दत्त्वा सौरार्घ्यं सर्वसम्मतम् । दत्त्वैवार्घ्यं यजेद्भक्त्या देवदेवं त्रियम्बकम् ॥२८॥
अथवा भास्करश्चेष्टा आग्नेयं स्नानमाचरेत् । पूर्वं वद्वै शिवस्नानं मन्त्रमात्रेण भेदितम् ॥२९॥
दन्तधावनपूर्वञ्च स्नानं सौरञ्च शाङ्करम् । विघ्नेशं वरुणञ्चैव गुरुं तीर्थं समर्चयेत् ॥३०॥
बद्ध्वा पद्मासनं तीर्थं तथा तीर्थं समर्चयेत् । तीर्थं सङ्गृह्य विधिना पूजास्थानं प्रविश्य च ॥३१॥
मार्गेणार्घ्यपवित्रेण तदाक्रम्य च पादुकम् । पूर्ववत्करविन्यासं देहविन्यासमाचरेत् ॥३२॥
अर्घ्यस्य सादनञ्चैव समासात्परिकीर्तितम् । बद्ध्वा पद्मासनं योगी प्राणायामं समभ्यसेत् ॥३३॥
रक्तपुष्पाणि सङ्गृह्य कमलाद्यानि भावयेत् । आत्मनो दक्षिणे स्थाप्य जलभाण्डञ्च वामतः ॥३४॥
ताम्रपात्राणि सौराणि सर्वकामार्थसिद्धये । अर्घ्यपात्रं समादाय प्रक्षाल्य च यथाविधि ॥३५॥
पूर्वोक्तेनाम्बुना सार्धं जलभाण्डे तथैव च । अस्त्रोदकेन चैवार्घ्यमर्घ्यद्रव्यसमन्वितम् ॥३६॥
संहितामन्त्रितं कृत्वा संपूज्य प्रथमेन च । तुरीयेणावगुण्ठयैव स्थापयेदात्मनो परि ॥३७॥
पाद्यमाचमनीयञ्च गन्धपूष्पसमन्वितम् । अम्भसा शोधिते पात्रे स्थापयेत्पूर्ववत्पृथक् ॥
संहिताञ्चैव विन्यस्य कवचेनावगुण्ठय च ॥३८॥
अर्घ्याम्बुना समभ्युक्ष्य द्रव्याणि च विशेषतः । आदित्यञ्च जपेद्देवं सर्वदेवनमस्कृतम् ॥३९॥
आदित्यो वै तेज ऊर्जो बलं यशो विविर्धति । इत्यादिना नमस्कृत्य कल्पयेदासनं प्रभोः ॥४०॥
प्रभूतं विमलं सारमाराध्यं परमं सुखम् । आग्नेय्यादिषु को णेषु मध्यमान्तं हृदा न्यसेत् ॥४१॥
अङ्गं प्रविन्यसेच्चैव बीजमङ्कुरमेव च । नालं सुषिरसंयुक्तं सूत्रकण्टकसंयुतम् ॥४२॥
दलं दलाग्रं सुश्वेतं हेमाभं रक्तमेव च । कर्णिकाकेसरोपेतं दीप्ताद्यैः शक्तिभिर्वृतम् ॥४३॥
दीप्ता सूक्ष्मा जया भद्रा विभूतिर्विमला क्रमात् । अघोरा विकृता चैव दीप्ताद्याश्चाष्टशक्तयः ॥४४॥
भास्कराभिमुखाः सर्वाः कृताञ्जलिपुटाः शुभाः । अथवा पद्महस्ता वा सर्वाभरणभूषिताः ॥४५॥
मध्यतो वरदां देवीं स्थापयेत्सर्वतोमुखीम् । आवाहयेत्ततो देवीं भास्करं परमेश्वरम् ॥४६॥
नवाक्षरेण मन्त्रेण बाष्कलोक्तेन भास्करम् । आवाहनञ्च सान्निध्यमनेनैव विधीयते ॥४७॥
मुद्रा च पद्ममुद्राख्या भास्करस्य महात्मनः । मूले नार्घ्यं ततो दद्यात्पाद्यमाचमनं पृथक् ॥४८॥
पुनरर्घ्यप्रदानेन बाष्कलेन यथाविधि । रक्तपद्मानि पुष्पाणि रक्तचन्दनमेव च ॥४९॥
दीपधूपादिनैवेद्यं मुखावासादिरेव च । ताम्बूलवर्तिदीपाद्यं बाष्कलेन विधीयते ॥५०॥
आग्नेय्याञ्च तथैशान्यां नैऋत्यां वायुगोचरे । पूर्वस्यां पश्चिमे चैव षट्प्रकारं विधीयते ॥५१॥
नेत्रान्तं विधिनाऽभ्यर्च्य प्रणवादिनमोऽन्तकम् । कर्णिकायां प्रविन्यस्य रूपकध्यानमाचरेत् ॥५२॥
सर्वे विद्युत्प्रभाः शान्ता रौद्रमखं प्रकीर्तितम् । दंष्ट्राकरालवदनं ह्यष्टमूर्तिं भयङ्करम् ॥५३॥
वरदं दक्षिणं हस्तं वामं पद्मविभूषितम् । सर्वाभरणसम्पन्ना रक्तस्रगनुलेपनाः ॥५४॥
रक्ताम्बरधराः सर्वा मूर्त्तयस्तस्य संस्थिताः । समण्डलो महादेवः सिन्दूरारुणविग्रहः ॥५५॥
पद्महस्तोऽमृतास्यश्च द्विहस्तनयनः प्रभुः । रक्ताभरणसंयुक्तो रक्तस्रगनुलेपनः ॥५६॥
इत्थं रूपधरं ध्यायेद्भास्करं भुवनेश्वरम् । पद्मबाह्ये शुभञ्चात्र मण्डलेषु समन्ततः ॥५७॥
सोममङ्गारकञ्चैव बुधं बुद्धिमतां वरम् । बृहस्पतिं महाबुद्धिं रुद्रपुत्रञ्च भार्गवम् ॥५८॥
शनैश्चरं तथा राहुं केतुं धूमं प्रकीर्तितम् । सर्वे द्विनेत्रा द्विभुजा राहुश्चोर्ध्वशरीरधृक् ॥५९॥
विवृत्तास्योऽञ्जलिं कृत्वा भ्रुकुटीकुटिलेक्षणः । शनैश्चरश्च दंष्ट्रास्यो वरदाभयहस्तधृक् ॥६०॥
स्वैःस्वैर्भावैः स्वनाम्ना च प्रणवादिनमोऽन्तकम् । पूजनीयाः प्रयत्नेन धर्मकामार्थसिद्धये ॥६१॥
सप्तसप्तगणाश्चैव बहिर्देवस्य पूजयेत् । ऋषयो देवगन्धर्वाः पन्नगाप्सरसां गणाः ॥६२॥
ग्रामण्यो यातुधानाश्च तथा यक्षाश्च मुख्यतः । सप्ताश्वान् पूजयेदग्रे सप्तच्छन्दोमयान् विभोः ॥६३॥
वालखिल्यगणञ्चैव निर्माल्यग्रहणं विभोः । पूजयेदासनं मूर्तेर्देवतामपि पूजयेत् ॥६४॥
अर्घ्यञ्च दापयेत्तेषां पृथगेव विधानतः । आवाहने च पूजान्ते तेषामुद्वासने तथा ॥६५॥
सहस्रं वा तदर्धं वा शतमष्टोत्तरन्तु वा । बाष्कलञ्च जपेदग्रे दशांशेन च योजयेत् ॥६६॥
कुण्डञ्च पश्चिमे कुर्याद्वर्तुलञ्चैव मेखलम् । चतुरङ्गुलमानेन चोत्सेधाद्विस्तरादपि ॥६७॥
एकहस्तप्रमाणेन नित्ये नैमित्तिके तथा । कृत्वाश्चत्थदलाकारं नाभिकुण्डे दशाङ्गुलम् ॥६८॥

तदर्धेन पुरस्तात्तु गजोष्ठसदृशं स्मृतम् । गलमेकाङ्गुलञ्चैव शेषं द्विगुणविस्तरम् ॥६९॥
 तत्प्रमाणेन कुण्डस्य त्यक्त्वा कुर्वीत मेखलाम् । यत्नेन साधयित्वैव पश्चाद्धोमञ्च कारयेत् ॥७०॥
 षष्ठेनोल्लेखनं कुर्यात्प्रोक्षयेद्धारिणा पुनः । आसनं कल्पयेन्मध्ये प्रथमेन समाहितः ॥७१॥
 प्रभावतीं ततः शक्तिमाद्येनैव तु वुन्यसेत् । बाष्कलेनैव संपूज्य गन्धपुष्पादिभिः क्रमात् ॥७२॥
 बाष्कलेनैव मन्त्रेण क्रियां प्रति यजेत्पृथक् । मूलमन्त्रेण विधिना पश्चात्पूर्णाहुतिर्भवेत् ॥७३॥
 क्रमादेवं विधानेन सूर्याग्निर्जनितो भवेत् । पूर्वोक्तेन विधानेन प्रागुक्तं कमलं न्यसेत् ॥७४॥
 मुखोपरि समभ्यर्च्य पूर्ववद्भास्करं प्रभुम् । दशैवाहुतयो देया बाष्कलेन महामुने ! ॥७५॥
 अङ्गानाञ्च तथैकैकं संहिताभिः पृथक् पुनः । जयादिस्विष्टपर्यन्तमिधमप्रक्षेपमेव च ॥७६॥
 सामान्यं सर्वमार्गेषु पारम्पर्यक्रमेण च । निवेद्य देवदेवाय भास्करायामितात्मने ॥७७॥
 पूजाहोमादिकं सर्वं दत्त्वार्घ्यञ्च प्रदक्षिणम् । अङ्गैः सम्पूज्य सङ्क्षिप्य हृद्युद्वास्य नमस्य च ॥७८॥
 शिवपूजां ततः कुर्याद्धर्मकामार्थसिद्धये । एवं संक्षेपतः प्रोक्तं यजनं भास्करस्य च ॥७९॥
 यः सकृद्वा यजेद्देवं देवदेवं जगद्गुरुम् । भास्करं परमात्मानं स याति परमां गतिम् ॥८०॥
 सर्वपापविनिर्मुक्तः सर्वपाप विवर्जितः । सर्वैश्वर्यसमोपेतस्तेजसाप्रतिमश्च सः ॥८१॥
 पुत्रपौत्रादिमित्रैश्च बान्धवैश्च समन्ततः । भुक्त्वैव विपुलान् भोगानिहैव धनं धान्यवान् ॥८२॥
 यानवाहनसम्पन्नो भूषणैर्विविधैरपि । कालं गतोऽपि सूर्येण मोदते कालमक्षयम् ॥८३॥
 पुनस्तस्मादिहागत्य राजा भवति धार्मिकः । वेदवेदाङ्गसम्पन्नो ब्राह्मणो वात्र जायते ॥८४॥
 पुनः प्राग्वासनायोगाद्धार्मिको वेदपारगः । सूर्यमेव समभ्यर्च्य सूर्यसायुज्यमाप्नुयात् ॥८५॥

इति श्रीलिङ्गमहापुराणे उत्तरभागे द्वाविंशतितमोऽध्यायः ॥२२॥

आदितः श्लोकानां समष्ट्यङ्काः-७,९५२+८५=८,०३७



॥ अथ त्रयोविंशोऽध्यायः ॥

शैलादिरुवाच ॥

अथ ते सम्प्रवक्ष्यामि शिवार्चनमनुत्तमम् । त्रिसन्ध्यच्चयेदीशमग्निकार्यं च शक्तितः ॥१॥
 शिवस्नानं पुरा कृत्वा तत्त्वशुद्धिं च पूर्ववत् । पुष्पहस्तः प्रविश्याथ पूजास्थानं समाहितः ॥२॥
 प्राणायामत्रयं कृत्वा दाहनाप्लावनानि च । गन्धादिवासितकरो महामुद्रां प्रविन्यसेत् ॥३॥
 विज्ञानेन तनुं कृत्वा ब्रह्माग्रेरपि यत्नतः । अव्यक्तबुद्ध्यहङ्कारतन्मात्रासम्भवां तनुम् ॥४॥
 शिवामृतेन संपूतं शिवस्य च यथातथम् । अधोनिष्ठ्या वितस्त्यां तु नाभ्यामुपरि तिष्ठति ॥५॥
 हृदयं तद्विजानीयाद्विश्वस्यायतनं महत् । हृत्पद्मकर्णिकायां तु देवं साक्षात्सदाशिवम् ॥६॥
 पञ्चवक्त्रं दशभुजं सर्वाभरणभूषितम् । प्रतिवक्त्रं त्रिनेत्रं च शशाङ्ककृतशेखरम् ॥७॥
 बद्धपद्मासनासीनं शुद्धस्फटिकसन्निभम् । ऊर्ध्वं वक्त्रं सितं ध्यायेत्पूर्वं कुङ्कुमसन्निभम् ॥८॥
 नीलाभं दक्षिणं वक्त्रमतिरक्तं तथोत्तरम् । गोक्षीरधवलं दिव्यं पश्चिमं परमेष्ठिनः ॥९॥
 शूलं परशुखङ्गञ्च वज्रं शक्तिञ्च दक्षिणे । वामे पाशाङ्कुशं घण्टां नागं नाराचमुत्तमम् ॥१०॥
 वरदाभयहस्तं वा शेषं पूर्ववदेव तु । सर्वाभरणसंयुक्तं चित्राम्बरधरं शिवम् ॥११॥
 ब्रह्माङ्गविग्रहं देवं सर्वदेवोत्तमोत्तमम् । पूजयेत्सर्वभावेन ब्रह्माङ्गैर्ब्रह्मणः पतिम् ॥१२॥
 उक्तानि पञ्चब्रह्माणि शिवाङ्गानि शृणुष्व मे । शक्तिभूतानि च तथा हृदयादीनि सुव्रत ! ॥१३॥
 ॐ ईशानः सर्वविद्यानां हृदयाय शक्तिबीजाय नमः । ॐ ईश्वरः सर्वभूतानाममृताय शिरसे नमः ॥१४॥
 ॐ ब्रह्माधिपतये कालाग्निरुपाय शिखायै नमः । ॐ ब्रह्मणोऽधिपतये कालचण्डमारुताय कवचाय नमः ॥१५॥
 ॐ ब्रह्मणे बृंहणाय ज्ञानमूर्तये नेत्राय नमः । ॐ शिवाय सदाशिवाय पाशुपतास्त्राय अप्रतिहताय फट् फट् ॥१६॥
 ॐ सद्योजाताय भवेनानिभवे भवस्य मां भवोद्भवाय शिवमूर्तये नमः ।
 ॐ हंसशिखाय विद्यादेहाय आत्मस्वरूपाय परापराय शिवाय शिवतमाय नमः ॥१७॥
 कथितानि शिवाङ्गानि मूर्तिविद्या च तस्य वै । ब्रह्माङ्गमूर्ति विद्याङ्गसहितां शिवशासने ॥१८॥
 सौराणि च प्रवक्ष्यामि बाष्कलाद्यानि सुव्रत । अङ्गानि सर्ववेदेषु सारभूतानि सुव्रत ! ॥१९॥

ॐ भूः ॐ भुवः ॐ स्वः ॐ महः ॐ जनः ॐ तपः ॐ सत्यं ॐ ऋतं ॐ ब्रह्म ।
नवाक्षरमयं मन्त्रं बाष्कलं परिकीर्तितम् । न क्षरतीति लोकेऽस्मिंस्ततो ह्यक्षरमुच्यते ॥

सत्यमक्षरमित्युक्तं प्रणवादिनमोऽन्तकम् ॥२०॥

ॐ भूर्भुवः स्वः तत्सवितुर्वरेण्यं भर्गो देवस्य धीमहि धियो यो नः प्रचोदयात् ॐ
नमः सूर्याय खखोल्काय नमः ॥२१॥

मूलमन्त्रमिति प्रोक्तं भास्करस्य महात्मनः । नवाक्षरेण दीप्ताद्या मूलमन्त्रेण भास्करम् ॥२२॥

पूजयेदङ्गमन्त्राणि कथयामि समासतः । वेदादिभिः प्रभूताद्यं प्रणवेन तु मध्यमम् ॥२३॥

ॐ भूः ब्रह्मणे हृदयाय नमः ॐ भुवः विष्णवे शिरसे नमः ॐ स्वः रुद्राय शिखायै नमः ॐ भूर्भुवः स्वः
ज्वालामाग्नियै देवाय नमः ॐ महः महेश्वराय कवचाय नमः ॐ जनः शिवाय नेत्रेभ्यो नमः ॐ तपस्तापनाय
अस्त्राय नमः । एवं प्रसङ्गादेवेह सौराणि कथितानि ह । शैवानि च समासेन न्यासयोगेन सुव्रत ! ॥२४॥

इत्थं मन्त्रमयं देवं पूजयेद्धृदयाम्बुजे । नाभौ होमन्तु कर्त्तव्यं जनयित्वा यथाक्रमम् ॥२५॥

मनसा सर्वकार्याणि शिवाग्नौ देवमीश्वरम् । पञ्चब्रह्माङ्गसम्भूतं शिवमूर्तिं सदाशिवम् ॥२६॥

रक्तपद्मासनासीनं सकलीकृत्य यत्नतः । मूलेन मूर्तिमन्त्रेण ब्रह्माङ्गाद्यैस्तु सुव्रत ! ॥२७॥

समिदाज्याहुतीर्हुत्वा मनसा चन्द्रमण्डलात् । चन्द्रस्थानात्समुत्पन्नां पूर्णधारामनुस्मरेत् ॥२८॥

पूर्णाहुतिविधानेन ज्ञानिनां शिवशासने । शिवं वक्त्रगतं ध्यायेत्तेजोमात्रञ्च शाङ्करम् ॥२९॥

ललाटे देवदेवेशं भूमध्ये वा स्मरेत्पुनः । यच्च हृत्कमले सर्वं समाप्य विधिविस्तरम् ॥३०॥

शुद्धदीपशिखाकारं भावयेद्भवनाशनम् । लिङ्गे च पूजयेद्देवं स्थण्डिले वा सदाशिवम् ॥३१॥

इति श्रीलिङ्गमहापुराणे उत्तरभागे त्रयोविंशतितमोऽध्यायः ॥३३॥

आदितः श्लोकानां समष्ट्यङ्काः-८,०३७+३१=८,०६८



॥ अथ चतुर्विंशोऽध्यायः ॥

शैलादिरुवाच ॥

व्याख्यां पूजाविधानस्य प्रवदामि समासतः । शिवशास्त्रोक्तमार्गेण शिवेन कथितं पुरा ॥१॥

अथोभौ चन्दनचर्चितौ हस्तौ वौषडन्तेनाद्यञ्जलिं कृत्वा मूर्तिविद्याशिवादीनि जप्त्वा अङ्गुष्ठादिकनिष्ठिकान्त
ईशानाद्यं कनिष्ठिकादिमध्यमान्तं हृदयादितृतीयान्तं तुरीयमङ्गुष्ठेनानामिकया पञ्चमं तलद्वयेन षष्ठं तर्जन्यङ्गुष्ठाभ्यां
नाराचस्त्रप्रयोगेण पुनरपि मूलं जप्त्वा तुरीयेनावगुण्ठय शिवहस्तमित्युच्यते ॥२॥ शिवार्चना तेन हस्तेन कार्या ॥३॥

तत्त्वगतमात्मानं व्यवस्थाप्य तत्त्वशुद्धिं पूर्ववत् ॥४॥ क्ष्मां भोऽग्निवायुव्योमान्तं पञ्चचतुःशुद्धकोट्यन्ते ।

धारासहितेन व्यवस्थाप्य तत्त्वशुद्धिं पूर्वं कुर्यात् ॥५॥ तत्त्वशुद्धिः षष्ठेन सद्येन तृतीयेन फडन्ताद्धराशुद्धिः ॥६॥

षष्ठसहितेन सद्येन तृतीयेन फडन्तेन वारितत्त्वशुद्धिः ॥७॥ बाह्वेतृतीयेन फडन्तेनाग्निशुद्धिः ॥८॥ वायव्यचतुर्थेन

षष्ठसहितेन फडन्तेन वायुशुद्धिः ॥९॥ षष्ठेन ससद्येन तृतीयेन फडन्तेनाकाशशुद्धिः ॥१०॥ उपसंहृत्यैवं सद्य षष्ठेन

तृतीयेन मूलेन फडन्तेन ताडनं तृतीयेन सम्पुटीकृत्वा ग्रहणं मूलमेव योनिबीजेन सम्पुटीकृत्वा बन्धनं बन्धः

॥११॥ एवं क्षान्तातीतादिनिवृत्तिपर्यन्तं पूर्ववत्कृत्वा प्रणवेन तत्त्वत्रयकमनुध्यात्वा आत्मानं दीपशिखाकारं

पुर्व्यष्टकसहितं त्रयातीतं शक्तिक्षोभे णामृतधारां सुषुम्णायां ध्यात्वा ॥१२॥ शान्त्यतीतादिनिवृत्तिपर्यन्तानां

चान्तर्नादबिन्द्वकारोकारमकारान्तं शिवं सदाशिवं रुद्रविष्णुब्रह्मान्तं सृष्टिमेणामृतीकरणं ब्रह्मन्यासं कृत्वा

पञ्चवक्त्रेषु पञ्चदशनयनं विन्यस्य मूलेन पादादिकेशान्तं महामुद्रामपि बद्ध्वा शिवोऽहमिति ध्यात्वा शक्त्यादीनि

विन्यस्यहृदि शक्त्या बीजाङ्कुरानन्तरात् ससुषिरसूत्रकण्ठकपत्रकेसरधर्मज्ञान-वैराग्यैश्वर्यसूर्यसोमाग्निवामा

ज्येष्ठारौद्रीकालीकलविकरणी बलविकरणी बलप्रथमनी सर्वभूतदमनी केसरेषु कर्णिकायां मनोन्मनीमपि ध्यात्वा

॥१३॥ आसनं परिकल्प्यैवं सर्वोपचारसहितं बहिर्योगोपचारेणान्तःकरणं कृत्वा नाभौ वह्निकुण्डे पूर्ववदासनं

परिकल्प्य सदाशिवं ध्यात्वा बिन्दुतोऽमृतधारां शिवमण्डले निपतितां ध्यात्वा ललाटे महेश्वरं दीपशिखाकारं

ध्यात्वा आत्मशुद्धिरित्थं प्राणापानौ संयम्य सुषुम्णया वायुं व्यवस्थाप्य षष्ठेन तालुमुद्रां कृत्वा दिग्बन्धं कृत्वा

षष्ठेन स्थानशुद्धिर्वस्त्रादि-पूतान्तरर्घ्यपात्रादिषु प्रणवेन तत्त्वत्रयं विन्यस्य तदुपरि बिन्दुं ध्यात्वा त्वम्भसा विपू र्यं
द्रव्याणि च विधाय अमृतप्लावनं कृत्वा पाद्यपात्रादिषु तेषामर्घ्यवदासनं परिकल्प्य संहितयाभिमन्त्र्याद्येनाभ्यर्च्यं

द्वितीयेनामृतीकृत्वा तृतीयेन विशोध्य चतुर्थेनावगु ण्ठञ पञ्चमोनावलोक्य षष्ठेन रक्षां विधाय चतुर्थेन कुशपुञ्जेनार्घ्याम्भसाभ्युक्ष्य आत्मानमपि द्रव्याणि पुनर्घ्याम्भसाभ्युक्ष्य सपुष्पेण सर्वद्रव्याणि पृथक्पृथक् शोधयेत् ॥१४॥ सद्येन गन्धं वामेन वस्त्रं अघोरेण आभरणं पुरुषेण नैवेद्यं ईशानेन पुष्पाणि अथाभिमन्त्रयेत् ॥१५॥ शिवगायत्र्या शेषं प्रोक्षयेत् ॥१६॥ पञ्चामृतपञ्चगव्यादीनि ब्रह्माङ्गमूलाद्यैरभिमन्त्रयेत् ॥१७॥ पृथक्पृथक् मूलेनार्घ्यं धूपं दत्त्वाचमनीयञ्च तेषामपि धेनुमुद्राञ्च दर्शयित्वा कवचेनावगुण्ठ्यास्त्रेण रक्षाञ्च विधाय द्रव्यशुद्धिं कुर्यात् ॥१८॥ अर्घ्यौदकमग्रे हृदा गन्धमादायास्त्रेण विशोध्य पूजाप्रभृतिकरणं रक्षान्तं कृत्वैवं द्रव्यशुद्धिं पूजासमर्पणान्तं मौनमास्थाय पुष्पाञ्जलिं दत्त्वा सर्वमन्त्राणि प्रणवादिनमोऽन्तं जप्त्वा पुष्पाञ्जलिं त्यजेत् मन्त्रशुद्धिः इत्यम् ॥१९॥ अग्रे सामान्यार्घ्यपात्रं पयसापूर्य्य गन्धपुष्पादिना संहितयाभिमन्त्र्य धेनुमुद्रां दत्त्वा कवचेनावगुण्ठ्यास्त्रेण रक्षयेत् पूजां पर्युषितां गायत्र्या समभ्यर्च्य सामान्यार्घ्यं दत्त्वा गन्धपुष्पधूपाचमनीयं स्वधान्तं नमोऽतं वा दत्त्वा ब्रह्मभिः पृथक्पृथक्पुष्पाञ्जलिं दत्त्वा फडन्तास्त्रेण निर्मात्यं व्यपोह्य ईशान्यां चण्डमभ्यर्च्यासनमूर्तिं चण्डं सामान्यास्त्रे ण लिङ्गपीठं शिवं पाशुपतास्त्रेण विशोध्य मूर्ध्नि पुष्पं निधाय पूजयेत् लिङ्गशुद्धिः ॥२०॥ आसनं कूर्मशिलायां बीजाङ्कुरं तदुपरि ब्रह्मशिलायामनन्तनालसुषिरे सूत्रपत्रकण्टककर्णिकाकेसरधर्मज्ञानवैराग्यै- श्वर्य्यसूर्यसोमाग्निकेसरशक्तिं मनोन्मनीं कर्णिकायां मनोन्मनेनानन्तासनायेति समासेनासनं परिकल्प्य तदुपरि निवृत्त्यादिकलामयं षड्विधसहितं कर्मकलाङ्गदेहं सदाशिवं भावयेत् ॥२१॥ उभाभ्यां सपुष्पाभ्यां हस्ताभ्यामङ्गुष्ठेन पुष्पमापीड्य आवाहनमुद्रया शनैः शनैः हृदयादिमस्तमान्तमारोप्य हृदा सह मूलं प्लुतमुच्चार्य्य सद्येन बिन्दुस्थानादभ्यधिकं दीपशिखाकारं सर्वतो मुखहस्तं व्याप्य व्यापकमाबाह्यं स्थापयेत् ॥२२॥ पूर्वहृदा शिवशक्तिसमवायेन परमीकरणममृतीकरणं हृदयादिमूलेन सद्येनावहनं हृदा मूलोपरि वामेन स्थापनं हृदा मूलोपरि अघोरेण सन्निरोदं हृदा मूलोपरि पुरुषेण सान्निध्यं हृदा मूलेन ईशानेन पूजयेदिति उपदेशः ॥२३॥ पञ्चमन्त्रसहितेन यथापूर्वमात्मनो देहनिर्माणं तथा देवस्यापि वह्नेश्चैवमुपदेशः ॥२४॥ रूपकध्यानं कृत्वा मूलेन नमस्कारान्तमापाद्य स्वधान्तमाचमनीयं सर्वं नमस्कारान्तं वा स्वाहाकारान्तमर्घ्यं मूलेन पुष्पाञ्जलिं वौषडन्तेन सर्वं नमस्कारान्तं हृदा वा ईशानेन वा रुद्रगायत्र्या ॐ नमः शिवायेति मूलमन्त्रेण वा पूजयेत् ॥२५॥ पुष्पाञ्जलिं दत्त्वा पुनर्धूपाचमनीयं षष्ठेन पुष्पावसारणं विसर्जनं मन्त्रोदकेन मूलेन स्नाप्य सर्वद्रव्याभिषेकमीशानेन प्रतिद्रव्यमष्टपुष्पं दत्त्वैवमर्घ्यञ्च गन्धपुष्पधूपाचमनीयं फडन्तास्त्रे ण पूजापसरणं शुद्धोदकेन मूलेन स्नाप्य पिष्टामलगादिभिः ॥२६॥ उष्णोदकेन हरिद्राद्येन लिङ्गमूर्तिं पीठसहितां विशोध्य गन्धोदकहिरण्योदक- मन्त्रोदकेन रुद्राध्यायं पठमानः नीलरुद्रत्वरितरुद्रपञ्चब्रह्मादिभिः नमः शिवायेति स्नापयेत् ॥२७॥ मूर्ध्नि पुष्पं निधायैवं न शून्यं लिङ्गमस्तकं कुर्यादत्र श्लोकः ॥२८॥ शिरमा फूल राखेर मात्र शिवलिङ्गलाई स्नान गराउनु, लिङ्गको शिरलाई खाली वा नाङ्गो नराख्नु । यस सम्बन्धमा अन्यत्र यस्तो श्लोक छ । २८। यस्य राष्ट्रे तु लिङ्गस्य मस्तकं शून्यलक्षणम् । तस्यालक्ष्मीर्महारोगो दुर्मिक्षं वाहनक्षयः ॥२९॥ जुन राजाका राज्यमा शिवलिङ्गको शिर नाङ्गो रहन्छ, त्यो राज्यमा दरिद्रता, महारोग, अकाल र सवारी दुर्घटना हुन्छ । २९। तस्मात्परिहरेद्राजा धर्मकमार्थमुक्तये । शून्ये लिङ्गे स्वयं राजा राष्ट्रं चैव प्रणश्यति ॥३०॥ यसैले राजाले यस्तो समस्याबाट जोगिनु र धर्म, अर्थ, काम र मोक्षका लागि यो कुरालाई मनन गर्नु । जुन राजाको राज्यमा भएका शिवलिङ्ग नाङ्गै हुन्छन्, त्यो राजा र राज्य नाश हुन्छ । ३०। एवं स्नाप्यार्घ्यञ्च दत्त्वा संमृज्य वस्त्रेण गन्धपुष्पवस्त्रालङ्कारादींश्च मूलेन दद्यात् ॥३१॥ धूपाचमनीयदीपनैवेद्यादींश्च मूलेन । प्रधानेनोपरि पूजनं पवित्रीकरणमित्युक्तम् ॥३२॥ आरातिदीपादींश्चैव धेनुमुद्रामुद्रितानि कवचेनावगुण्ठितानि षष्ठेन रक्षितानि लिङ्गोपरि लिङ्गे च लिङ्गस्याधः साधारणञ्च दर्शयेत् ॥३३॥ मूलेन नमस्कारं विज्ञाप्यावाहन- स्तापनसन्निरोधमग्निध्य पाद्यचमनीयार्घ्यगन्धपुष्पधूपनैवेद्याचमनीयहस्तोद्वर्तनमुखवासाद्युपचारयुक्तं ब्रह्माङ्गभोगमार्गेण पूजयेत् ॥३४॥ सकलध्यानं निष्कलस्मरणं परावरध्यानं मूलमन्त्रजपः । दशांशं ब्रह्माङ्गजपसमर्पणमात्मनिवेदनस्तुतिनमस्कारादयश्च गुरुपूजा च पूर्वतो दक्षिणे विनायकस्य ॥३५॥ आदौ चान्ते च सम्पूज्यो विघ्नेशो जगदीश्वरः । दैवतैश्च द्विजैश्चैव सर्वकामार्थसिद्धये ॥३६॥ यः शिवं पूजयेदेवं लिङ्गे वा स्थण्डिलेऽपि वा । स याति शिवसायुज्यं वर्षमात्रे ण कर्मणा ॥३७॥ लिङ्गार्चकश्च षण्मासान्नात्र कार्या विचारणा । सप्त प्रदक्षिणाः कृत्वा दण्डवत्प्रणमेद्बुधः ॥३८॥ प्रदक्षिणक्रमपादेन अश्वमेधफलं शतम् । तस्मात्सम्पूजयेन्नित्यं सर्वकर्मार्थसिद्धये ॥३९॥ भोगार्थी भोगमाप्नोति राज्यार्थी राज्यमाप्नुयात् । पुत्रार्थी तनयं श्रेष्ठं रोगी रोगात्प्रमुच्यते ॥४०॥ यान्यांश्चिन्तयते कामांस्तान्प्राप्नोति मानवः ॥४१॥

इति श्रीलिङ्गमहापुराणे उत्तरभागे चतुर्विंशोऽध्यायः ॥२४॥

आदितः श्लोकानां समष्ट्यङ्काः-८,०६८+४१=८,१०९



॥ अथ पञ्चविंशोऽध्यायः ॥

शैलादिरुवाच ॥

शिवाग्निकार्यं वक्ष्यामि शिवेन परिभाषितम् । जनयित्वाग्रतः प्राचीं शुभे देशे सुसंस्कृते ॥१॥
 पूर्वाग्रमुत्तराग्रं च कुर्यात्सूत्रत्रयं शुभम् । चतुरस्त्रीकृते क्षेत्रे कुर्यात्कुण्डानि यत्नतः ॥२॥
 नित्यहोमाग्निकुण्डं त्रिमेखलसमायुतम् । चतुस्त्रिद्व्यङ्गुलायामा मेखला हस्तमात्रतः ॥३॥
 हस्तमात्रं भवेत्कुण्डं योनिः प्रादेशमात्रतः । अश्वत्थपत्रवद्योनीं मेखलोपरि कल्पयेत् ॥४॥
 कुण्डमध्ये तु नाभिः स्यादष्टपत्रं सकर्णिकम् । प्रादेशमात्रं विधिना कारयेद्ब्रह्मणः सुत ॥५॥
 षष्ठेनोल्लेखनं प्रोक्तं प्रोक्षणं वर्मणा स्मृतम् । नेत्रेणालोक्य वै कुण्डं षड्रेखाः कारयेदबुधः ॥६॥
 प्रागायतेन विप्रेन्द्र ! ब्रह्मविष्णुमहेश्वराः । उत्तराग्राः शिवा रेखाः प्रोक्षयेद्वर्मणा पुनः ॥७॥
 शमीपिप्पलसम्भूतामरणीं षोडशाङ्गुलाम् । मथित्वा वह्निबीजेन शक्तिन्यासं हृदैव तु ॥८॥
 प्रक्षिपेद्विधिना वह्निमन्वाधाय यथाविधि । तूष्णीं प्रादेशमात्रैस्तु याज्ञिकैः शकलैः शुभैः ॥९॥
 परिसम्मोहनं कुर्याज्जलेनाष्टसु दिक्षु वै । परिस्तीर्य विधानेन प्रागाद्येवमनुक्रमात् ॥१०॥
 उत्तराग्रं पुरस्ताद्धि प्रागग्रं दक्षिणे पुनः । पश्चिमे चोत्तराग्रन्तु सौम्ये पूर्वाग्रमेव तु ॥११॥
 ऐन्द्रे चैन्द्राग्रमावाह्य याम्य एवं विधीयते । सौम्यस्योपरि चान्द्राग्रं वारुणाग्रमधस्ततः ॥१२॥
 द्वन्द्वरूपेण पात्राणि बर्हिःष्वासाद्य सुव्रत ! । अधोमुखानि सर्वाणि दद्याणि च तथोत्तरे ॥१३॥
 तस्योपरि न्यसेद्भाञ्छिवं दक्षिणतो न्यसेत् । पूजयेन्मूलमन्त्रे ण पश्चाद्धोमं समाचरेत् ॥१४॥
 प्रोक्षणीपात्रमादाय पूरयेदम्बुना पुनः । प्रादेशमात्रौ तु कुशौ स्थापयेदुदकोपरि ॥१५॥
 प्लावयेच्च कुशाग्रन्तु वसोः सूर्यस्य रश्मिभिः । विकीर्य सर्वपात्राणि सुसम्प्रोक्ष्य विधानतः ॥१६॥
 प्रणीतापात्रमादाय पूरयेदम्बुना पुनः । अन्योदककुशागैस्तु सम्यगाच्छाद्य सुव्रत ! ॥१७॥
 हस्ताभ्यां नासिकं पात्रमैशान्यां दिशि विन्यसेत् । आज्याधिश्रयणं कुर्यात्पश्चिमोत्तरतः शुभम् ॥१८॥
 भस्ममिश्रांस्तथाङ्गारान् ग्राहयेत्सकलेन वै । पश्चिमोत्तरतो नीत्वा तत्र चाज्यं प्रतापयेत् ॥१९॥
 कुशानग्नौ तु प्रज्वालय पर्याग्निं त्रिभिराचरेत् । तान्सर्वांस्तत्र निःक्षिप्य चाग्रे चाज्यं निधापयेत् ॥२०॥
 अङ्गुष्ठमात्रौ तु कुशौ प्रक्षाल्य विधिनैव तु । पर्याग्निश्च ततः कुर्यात्तैरेव नवभिः पुनः ॥२१॥
 पर्याग्निश्च पुनः कुर्यात्तदाज्यमवरोपयेत् । अथापकर्षयेत् पात्रं क्रमे णोत्तरपश्चिमे ॥२२॥
 संयुज्य चाग्निं काष्ठेन प्रक्षाल्यारोप्य पश्चिमे । आज्यस्योत्पवनं कुर्यात्पवित्राभ्यां सहैव तु ॥२३॥
 पृथगादाय हस्ताभ्यां प्रवाहेण यथाक्रमम् । अङ्गुष्ठानामिकाभ्यां तु उभाभ्यां मूलविद्यया ॥२४॥
 अभ्युक्ष्य दापयेदग्नौ पवित्रे घृतपङ्क्तिं । सौवर्णं सुक्लुप्तं कुर्याद् क्षिमात्रेण सुव्रत ! ॥२५॥
 राजतं वा यथान्यायं सर्वलक्षणसंयुतम् । अथवा याज्ञिकैर्वृक्षैः कर्तव्यौ सुक्लुप्तवावुभौ ॥२६॥
 अरक्षिमात्रमायामं तत्पात्रे तु बिलं भवेत् । षडङ्गुलपरीणाहं दण्डमूलं महामुने ! ॥२७॥
 तदर्धं कण्ठानालं स्यात्पुष्करं मूलवद्भवेत् । गोवालसदृशं दण्डं सुवाग्रं नासिकासमम् ॥२८॥
 पुटद्वयसमायुक्तं मुक्ताद्येन प्रपूरितम् । षट् त्रिंशदङ्गुलायामष्टाङ्गुलसविस्तरम् ॥२९॥
 उत्सेधस्तु तदर्धं स्यात्सूत्रेण समितं ततः । सप्ताङ्गुलं भवेदास्यं विस्तरायामतः पुनः ॥३०॥
 त्रिभागैकं भवेदग्रं कृत्वा शेषं परित्यजेत् । कण्ठं च द्व्यङ्गुलायामं विस्तारश्चतुरङ्गुलम् ॥३१॥
 वेदिरष्टाङ्गुलायामविस्तारस्तत्प्रमाणतः । तस्य मध्ये बिलं कुर्याच्चतुरङ्गुलमानतः ॥३२॥
 बिलं सुवर्तितं कुर्यादष्टपत्रं सुकर्णिकम् । परितो बिलबाह्ये तु पट्टिकाधाङ्गुलेन तु ॥३३॥
 तद्बाह्ये च विनिर्दं तु पद्मपत्रविचित्रितम् । यवद्वयप्रमाणेन तद् बाह्ये पट्टिका भवेत् ॥३४॥
 वेदिकामध्यतो रन्ध्रं कनिष्ठाङ्गुलमानतः । खातं यावन्मुखान्तः स्याद्बिलमानं तु निम्नगम् ॥३५॥
 दण्डं षडङ्गुलं नालं दण्डाग्रे दण्डिकात्रयम् । अर्धाङ्गुलविवृद्ध्या तु कर्तव्यं चतुरङ्गुलम् ॥३६॥
 त्रयोदशाङ्गुलायामं दण्डमूले घटं भवेत् । द्व्यङ्गुलस्तु भवेत्कुम्भो नाभिं विद्यादशाङ्गुलम् ॥३७॥

वेदिमध्ये तथा कृत्वा पादं कुर्याच्च द्व्यङ्गुलम् । पद्मपृष्ठसमाकारं पादं वै कर्णिकाकृतिम् ॥३८॥
 गजोष्ठसदृशाकारं तस्य पृष्ठाकृतिर्भवेत् । अभिचारादिकार्येषु कुर्यात्कृष्णायसेन तु ॥३९॥
 पञ्चविंशत्कुशेनैव सुक्खुवौ मार्जयेत्पुनः । अग्रमग्रेण संशोध्य मध्यं मध्येन सुव्रत ! ॥४०॥
 मूलं मूलेन विधिना अग्नौ ताप्य हृदा पुनः । आज्यस्थाली प्रणीता च प्रोक्षणी तिस्र एव च ॥४१॥
 सौवर्णी राजती वापि ताम्री वा मृन्मयी तु वा । अन्यथा नैव कर्तव्यं शान्तिके पौष्टिके शुभे ॥४२॥
 आयसी त्वभिचारे तु शान्तिके मृन्मयी तु वा । षडङ्गुलं सुविस्तीर्णं पात्राणां मुखमुच्यते ॥४३॥
 प्रोक्षणी द्व्यङ्गुलोत्सेधा प्रणीता द्व्यङ्गुलाधिका । आज्यस्थाली ततस्तस्या उत्सेधाद् द्व्यङ्गुलाधिका ॥४४॥
 यैः समिद्धिर्हुतं प्रोक्तं तैरेव परिधिर्भवेत् । मध्याङ्गुलपरीणाहा अवक्रा निर्बणाः समाः ॥४५॥
 द्वात्रिंशदङ्गुलायामास्तिस्रः परिधयः स्मृताः । द्वात्रिंशदङ्गुलायामैस्त्रिंशद्भ्यः परिस्तिरेत् ॥४६॥
 चतुरङ्गुलमध्ये तु ग्रथितं तु प्रदक्षिणम् । अभिचारादिकार्येषु शिवाभ्याधानवर्जितम् ॥४७॥
 अकोमलाः स्थिरा विप्र सङ्गाह्यस्त्वाभिचारिके । समग्राः सुसमाः स्थूलाः कनिष्ठाङ्गुलसम्मिताः ॥४८॥
 अवक्रा निर्बणाः स्निग्धा द्वादशाङ्गुलसम्मिताः । समिधस्थं प्रमाणं हि सर्वकार्येषु सुव्रत ! ॥४९॥
 गव्यं घृतं ततः श्रेष्ठ कापिलन्तु ततोऽधिकम् । आहुतीनां प्रमाणन्तु सुवं पूर्णं यथा भवेत् ॥५०॥
 अन्नमक्षप्रमाणं स्याच्छुक्तिमात्रेण वै तिलम् । यवानां च तदर्धं स्यात्फलानां स्वप्रमाणतः ॥५१॥
 क्षिरस्य मधुनो दध्नः प्रमाणं घृतवद्भवेत् । चतुःसुवप्रमाणेन सुवा पूर्णाहुतिर्भवेत् ॥५२॥
 तदर्धं स्विष्टकृत्प्रोक्तं शेषं सर्वमथापि वा । शान्तिकं पौष्टिकञ्चैव शिवाग्नौ जुहुयात्सदा ॥५३॥
 लौकिकाग्नौ महाभाग मोहनोच्चाटनादयः । शिवाग्निं जनयित्वा तु सर्वकर्मणि सुव्रत ! ॥५४॥
 सप्त जिह्वाः प्रकल्प्यैव सर्वकार्याणि कारयेत् । अथवा सर्वकार्याणि जिह्वामात्रेण सिध्यति ॥५५॥

शिवाग्निरिति विप्रेन्द्रा ! जिह्वामात्रेण साधकः ॥५६॥

ॐ बहुरूपायै मध्यजिह्वायै अनेकवर्णायै दक्षिणोत्तरमध्यगायै शान्तिपौष्टिकमोक्षादिफलप्रदायै स्वाहा ॥५७॥ ॐ
 हिरण्मायै चामीकराभायै ईशानजिह्वायै ज्ञानप्रदायै स्वाहा ॥५८॥ ॐ कनकायै कनकनिभायै रम्यायै ऐन्द्रजिह्वायै
 स्वाहा ॥५९॥ ॐ रक्तायै रक्तवर्णायै आग्नेयजिह्वायै अनेकवर्णायै विद्वेषणमोहनायै स्वाहा ॥६०॥ ॐ कृष्णायै
 नैऋतजिह्वायै मारणायै स्वाहा ॥६१॥ ॐ सुप्रभायै पश्चिमजिह्वायै मुक्ताफलायै शान्तिकायै पौष्टिकायै स्वाहा ॥६२॥
 ॐ अभिव्यक्तायै वायव्यजिह्वायै शत्रूच्चाटनायै स्वाहा ॥६३॥ ॐ वह्नये तेजस्विने स्वाहा ॥६४॥

एतावद्वह्निस्संस्कारमथवा वह्निकर्मसु । नैमित्तिके च विधिना शिवाग्निं कारयेत्पुनः ॥६५॥

निरीक्षणं प्रोक्षणं ताडनञ्च षष्ठेन फडन्तेन अभ्युक्षणञ्चतुर्थेन खननोत्किरणं षष्ठेन पूर्णं समीकरणमाद्येन सेचनं
 वौषडन्तेन कृष्टनं षष्ठेन सम्मार्जनोपलेपनं तुरीयेण कुण्डपरिकल्पनं निवृत्त्याग्निभिरेव कुण्डपरिधानञ्चतुर्थेन
 कुण्डार्चनमाद्येन रेखाचतुष्टयसम्पादनं षष्ठेन फडन्तेन वज्रीकरणञ्चतुष्पदापादनमाद्येन एवं
 कुण्डसंस्कारमष्टादशविधम् ॥६६॥ कुण्डसंस्कारानन्तरमक्षपाटनं षष्ठेन विष्टरन्यासमाद्येन वज्रासने
 वागीश्वर्यावाहनम् ॥६७॥ ॐ ह्रीं वागीश्वरीं श्यामवर्णां विशालाक्षीं यौवनोन्मत्तविग्रहां ऋतुमतीं
 वागीश्वरशक्तिमावाहयामि ॥६८॥ वागीश्वरीं पूजयामि ॥६९॥ पुनर्वागीश्वरावाहनम् ॥७०॥ एकवक्त्रञ्चतुर्भुजं
 शुद्धस्फटिकाभं वरदाभयहस्तं परशुमृगधरं जटामुकुटमण्डितं सर्वाभरणभूषितमावाहयामि ॥७१॥ ॐ ईं वागीश्वराय
 नमः । आवाहनस्थापनसन्निधानसन्निरोधपूजान्तं वागीश्वरीं संभाव्य गर्भाधानवह्निस्संस्कारम् ॥७२॥ अरणीजनितं
 कान्तोद्भवं वा अग्निहोत्रजं वा ताम्रपात्रे शरावे वा आनीय निरीक्षणताडनाभ्युक्षणप्रक्षालनमाद्येन क्रव्यादा
 शिवपरित्यागोऽपि प्रथमेन वह्नेस्त्रैकारणं जठरभ्रूमद्यादावाह्याग्निं वैकारणमूर्त्तावाग्नेयेन उद्दीपनमाद्येन पुरुषेण
 संहितया धारणा धेनुमुद्रातुरीयेणावगुण्ठय जानुभ्यामवनिं गत्वा शरावोत्थापनं कुण्डोपरि निधाय प्रदक्षिणमावर्त्य
 तुरीयेणात्मसम्मुखां वागीश्वरीं गर्भनाड्यां गर्भाधानान्तरीयेण कमलप्रदानमाद्येन वौषडन्तेन कुशार्घ्यं दत्त्वा
 इन्धनप्रदानमाद्येन प्रज्वालनं गर्भाधानञ्च सद्येनाद्येन पूजनं वामेन पूजनं द्वितीयेन सीमन्तोन्नयनमग्रेण तृतीयेन
 पूजनम् ॥७३॥ अवयवव्याप्तिर्वक्त्रोद्घाटनं वक्त्रनिष्कृतिरिति तृतीयेन गर्भजातकर्मपुरुषेण पूजनन्तुरीयेण षष्ठेन
 प्रोक्षणं सूतकशुद्धये चाग्निसूनुरक्षाकुसास्त्रेण वक्त्रेणाग्निमूलमीसाग्रं नैऋतिमूलं वायव्याग्रं वायव्यमूलमीशाग्रमिति
 कुशास्तरममिति पूर्वोक्तमिधमग्रमूलघृताक्तं लालापनोदाय षष्ठेन जुहुयात् ॥७४॥ पञ्चपूर्वातिक्रमेण
 परिधिर्विष्टरन्यासोऽपि आद्येन विष्टरोपरि हिरण्यगर्भहरनारायणानपि पूजयेत् ॥७५॥ इन्द्रादिलोकपालांश्च पूजयेत्
 ॥७६॥ वज्रावर्तपर्यन्तानपि पूजयेत् ॥७७॥ वागीश्वरवागीश्वरीपूजाद्येनमुद्रास्य हुतं विसर्जयेत् ॥७८॥

सुक्सुवसंस्कारमथो निरीक्षणप्रोक्षमताडनाभ्युक्षणादीनि पूर्ववत् सुक्सुवश्च हस्तद्वये गृहीत्वा संस्थापनमाद्येन ताडनमपि सुक्सुवोपरि दर्भानुलेखनमूलमद्यमग्रेण त्रित्वेन सुक्शक्तिं सुवमपि शम्भु दक्षिणपार्श्वे कुशोपरि शक्तये नमः शम्भवे नमः ॥७९॥ ततो ह्यन्तिसूत्रेण सुक्सुवौ तुरीयेण वेष्टयेदर्चयेच्च ॥८०॥ धेनुमुद्रां दर्शयित्वा तुरीयेणावगुण्ठय षष्ठेन रक्षां विधाय सुक्सुवसंस्कारः पूर्वमेवोक्तः ॥८१॥ पुनराज्यसंस्कारः पूर्वमेवोक्तः निरीक्षणप्रोक्षमताडनाभ्युक्षणादीनि पूर्ववत् ॥८२॥ आज्यप्रतापनमैशान्यां वा षष्ठेन वेद्युपरि विन्यस्य घृतपात्रं वितस्तिमात्रं कुशपवित्रं वामहस्ताङ्गुष्ठानामिकाग्रं गृहीत्वा दक्षिणाङ्गुष्ठानामिकामूलं गृहीत्वाग्निज्वालोत्पवनं स्वाहान्तेन तुरीयेण पुनः षट् दर्भान् गृहीत्वा पूर्ववत्स्वात्मसंप्लवनं स्वहान्तेनाद्येन कुशद्वयपवित्रबन्धनञ्चाद्येन घृते न्यसेदिति पवित्रीकरणम् ॥८३॥ दर्भद्वयं प्रगृह्याग्निप्रज्वालनं घृतं त्रिधा वतयेत् । संप्रोक्ष्याग्नौ निधापयेदिति नीराजनम् ॥८४॥ पुनर्दर्भान् गृहीत्वा कीटकादि निरीक्ष्याद्यैरेण संप्रोक्ष्य दर्भान्ग्नौ निधाय इत्यवद्योतनम् ॥८५॥ दर्भद्वयं गृहीत्वाग्निज्वालाया घृतं निरीक्षयेत् ॥८६॥ दर्भेण गृहीत्वा तेनाग्रद्वयेन शुक्लपक्षाद्वयेनाद्येनेति कृष्णपक्षसम्पातनं घृतं त्रिभागेन विभज्य सुवेणैकभागेनाज्येनाग्नयेस्वाहा द्वितीयेनाज्येन सोमाय स्वाहा आज्येन ॐ अग्नीषोमाभ्यां स्वाहा आज्येनाग्नये स्विष्टकृते स्वाहा ॥८७॥ पुनः कुशेन गृहीत्वा संहिताभिमन्त्रेण नमोऽन्तेनाभिमन्त्रयेत् ॥८८॥ अभिमन्त्र्य धेनुमुद्राप्रदर्शनकवचावगुण्ठनास्त्रेण रक्षाम् । अथ संस्कृते निधापयेत् । आज्यसंस्कारः ॥८९॥ आज्येन सुग्वदनेन चक्राभिधारणं शक्तिबीजादिशानमूर्त्तये स्वाहा पूर्ववत्पुरुषवक्त्राय स्वाहा अघोर हृदयायस्वाहा वामदेवाय गुह्याय स्वाहा सद्योजातमूर्त्तये स्वाहा इति वक्त्रोच्चाटनम् ॥९०॥ ईशानमूर्त्तये तत्पुरुषवक्त्राय स्वाहा तत्पुरुषवक्त्राय अघोर हृदयाय स्वाहा अघोर हृदयाय वामगुह्याय सद्योजातमूर्त्तये स्वाहा इति वक्त्रसन्धानम् ॥९१॥ ईशानमूर्त्तये तत्पुरुषाय वक्त्राय अघोर हृदयाय वामदेवाय गुह्याय सद्योजाताय स्वाहा इति वक्त्रैक्यकरणम् ॥९२॥ शिवाग्निं जनयित्वैवं सर्वकर्माणि कारयेत् । केवलं जिह्वया वापि शान्तिकाद्यानि सर्वदा ॥९३॥

गर्भाधानादिकार्येषु वृद्धेः प्रत्येकमव्यय । दश आहुतयो देया योनिबीजेन पञ्चधा ॥९४॥ शिवाग्नौ कल्पयेद्विव्यं पूर्ववत्परमासनम् । आवाहनं तथा न्यासं यथा देवे तथार्चनम् ॥९५॥ मूलमन्त्रं सकृज्जप्त्वा देवदेवं नमस्य च । प्राणायामत्रयं कृत्वा सगर्भं सर्वसम्मतम् ॥९६॥ परिषेचनपूर्वञ्च तदिधममभिधार्य च । जुहुयादग्निमध्ये तु ज्वलितेऽथ महामुने ॥९७॥ आधारावपि चाधाय चाज्येनैव तु षण्मुखे । आज्यभागौ तु जुहुयाद्विधिनैव घृतेन च ॥९८॥ चक्षुषी चाज्यभागौ तु चाग्नये च तथोत्तरे । आत्मनो दक्षिणे चैव सोमायेति द्विजोत्तम ! ॥९९॥ प्रत्यङ्मुखस्य देवस्य शिवाग्नेर्ब्रह्मणः सुत । अक्षि वै दक्षिणं चैव चोत्तरं चोत्तरं तथा ॥१००॥ दक्षिणं तु महाभाग भवत्येव न संशयः । आज्येनाहुतयस्तत्र मूलेनैव तथैव तु ॥१०१॥ चरुणा च यथावद्धि समिद्धिश्च तथा स्मृतम् । पूर्णाहुतिं ततो दद्यान्मूलमन्त्रेण सुव्रत ! ॥१०२॥ सर्वावरणदेवानां पञ्चपञ्चैव पूर्ववत् । ईशानादिक्रमेणैव शक्तिबीजक्रमेण च ॥१०३॥ प्रायाश्चित्तमगोरेण स्वेष्टान्तं पूर्ववत्स्मृतम् । त्रिप्रकारं मया प्रोक्तमग्निकार्यं सुशोभनम् ॥१०४॥ यतावसरमेवं हि कुर्यान्नित्यं महामुने । जीवितान्ते लभेत्स्वर्गं लभेते अग्निदीपनम् ॥१०५॥ नरकञ्चैव नाप्नोति यस्य कस्यापि कर्मणः । अहिंसकश्चरेद्धोमं साधको मुक्तिकांक्षकः ॥१०६॥ हृदिस्थं चिन्तयेदग्निं ध्यानयज्ञेन होमयेत् । देहस्थं सर्वभूतानां शिवं सर्वजगत्पतिम् ॥१०७॥ तं ज्ञात्वा होमयेद्भक्त्या प्राणायामेन नित्यशः । बाह्यहोमप्रदाता तु पाषाणे ददुरो भवेत् ॥१०८॥

इति श्रीलिङ्गमहापुराणे उत्तरभागे पञ्चविंशतितमोऽध्यायः ॥२५॥

आदितः श्लोकानां समष्ट्यङ्काः-८,१०९+१०८=८,२१७



॥ अथ षड्विंशोऽध्यायः ॥

॥ अघोरस्य पूजाविधिः ॥

शैलादिरुवाच ॥

अथवा देवमीशानं लिङ्गे सम्पूजयेच्छिवम् । ब्राह्मणः शिवभक्तश्च शिवध्यानपरायणः ॥१॥

अग्निरित्यादिना भस्म गृहीत्वा ह्यग्निहोत्रजम् । उद्धूलयेद्धि सर्वाङ्गमापादतलमस्तकम् ॥२॥

आचामेदब्रह्मतीर्थेन ब्रह्मसूत्री ह्युदङ्मुखः । अथोन्नमः शिवायेति तनुं कृत्वात्मनः पुनः ॥३॥

देवं च तेन मन्त्रेण पूजयेत्प्रणवेन च । सर्वस्मादधिका पूजा अघोरेशस्य शूलिनः ॥४॥
सामान्यं यजनं सर्वमशिकाय्यञ्च सुव्रत ! । मन्त्रभेदः प्रभोस्तस्य अघोरध्यानमेव च ॥५॥
मन्त्रः अघोरेभ्योऽथ घोरेभ्यो घोरघोरतरेभ्यः । शर्वेभ्यः सर्वशर्वेभ्यो नमस्ते अस्तु रुद्ररूपेभ्यः ॥६॥
अघोरेभ्यः प्रशान्तहृदयाय नमः । अथ घोरेभ्यः सर्वात्मब्रह्मशिरसे स्वाहा ।
घोरघोरतरेभ्यः ज्वालामालिनी शिकायै वषट् । सर्वेभ्यः सर्वशर्वेभ्यः पिङ्गलकवचाय हुं नमस्ते अस्तु
रुद्ररूपेभ्यः नेत्रत्रयाय वषट् । सहस्राक्षाय दुर्भेदाय पाशुपतास्त्राय हुं फट् ।
स्नात्वाचाम्य तनुं कृत्वा समभ्युक्ष्याघमर्षणम् । तर्पणं विधिना चार्घ्यं भानवे भानुपूजनम् ॥७॥
समञ्चाघोरपूजायां मन्त्रमात्रेण भेदितम् । मार्गशुद्धिस्तथा द्वारि पूजां वास्त्वधिपस्य च ॥८॥
कृत्वा करं विशोध्याग्रे स शुभासनमास्थितः । नासाग्रकमले स्थाप्य दग्धाक्षः क्षुभिकाग्निना ॥९॥
वायुना प्रेष्ट्य तद्भस्म विशोध्य च शुभाम्भसा । शक्त्यामृतमये ब्रह्मकलां तत्र प्रकल्पयेत् ॥१०॥
अघोरं पञ्चधा कृत्वा पञ्चाङ्गसहितं पुनः । इत्थं ज्ञानक्रियामेवं विन्यस्य च विधानतः ॥११॥
न्यासास्त्रिनेत्रसहितो हृदि ध्यात्वा वरासने । नाभौ वह्निगतं स्मृत्वा भूमध्ये दीपवत्प्रभुम् ॥१२॥
शान्त्या बीजाङ्कुरानन्तधर्माद्यैरपि संयुते । सोमसूर्याग्निसम्पन्ने मूर्तित्रयसमन्विते ॥१३॥
वामादिभिश्च सहिते मनोन्मन्याप्यधिष्ठिते । शिवासनेतममूर्तिस्थमक्षयाकाररूपिणम् ॥१४॥
अष्टत्रिंशत्कलादेहं त्रितत्त्वसहितं शिवम् । अष्टादशभुजं देवं गजचर्मोत्तरीयकम् ॥१५॥
सिंहाजिनाम्बरधरमघोरं परमेश्वरम् । द्वात्रिंशाक्षररूपेण द्वात्रिंशच्छक्तिभिर्वृतम् ॥१६॥
सर्वाभरणसंयुक्तं सर्वदेवनमस्कृतम् । कपालमालाभरणं सर्ववृश्चिकभूषणम् ॥१७॥
पूर्णेन्दुवदनं सौम्यं चन्द्रकोटिसमप्रभम् । चन्द्रेखाधरं शक्त्या सहितं नीलरूपिणम् ॥१८॥
हस्ते खड्गं खेटकं पाशमेकेरत्नैश्चित्रञ्चाङ्कुशं नागकक्षाम् । शरसनं पाशुपतं तथास्त्रं दण्डं च खट्वाङ्गमथापरे च
॥१९॥

तन्त्रीञ्च घण्टां विपुलञ्च शूलं तथापरे डामरुकञ्च दिव्यम् । वज्रं गदां टङ्कमेकञ्च दीप्तं समुद्रं हस्तमथास्य शम्भोः
॥२०॥

वरदाभयहस्तं च वरेण्यं परमेश्वरम् । भावयेत्पूजये चापि वह्नौ होमं च कारयेत् ॥२१॥
होमश्च पूर्ववत्सर्वो मन्त्रभेदश्च कीर्तितः । अष्टपुष्पादि गन्धादि पूजास्तुतिनिवेदनम् ॥२२॥
अन्तर्बलिञ्च कुण्डस्य बाह्येन विधानतः । मण्डलं विधिना कृत्वा मन्त्रैरैतैर्यथाक्रमम् ॥२३॥
रुद्रेभ्यो मातृगणेभ्यो यक्षेभ्योऽसुरेभ्यो ग्रहेभ्यो राक्षसेभ्यो नागेभ्यो नक्षत्रेभ्यो विश्वगणेभ्यः क्षेत्रपालेभ्यः
अथ वायुवरुणदिग्भागे क्षेत्रपालबलिं क्षिपेत् ।
अर्घ्यं गन्धञ्च पुष्पञ्च धूपं दीपञ्च सुव्रताः ! । नैवेद्यं मुखवासादि निवेद्यं वै यथाविधि ॥२४॥
विज्ञाप्यैवं विसृज्याथ अष्टपुष्पैश्च पूजनम् । सर्वसामान्यमेतद्धि पूजायां मुनिपुङ्गवाः ॥२५॥
एवं सङ्क्षेपतः प्रोक्तमघोराचार्यादि सुव्रत ! । अघोराचार्याविधानञ्च लिङ्गेवा स्थाण्डिलेऽपि वा ॥२६॥
स्थाण्डिलात्कोटिगुणितं लिङ्गार्चनमनुत्तमम् । लिङ्गार्चनरतो विप्रो महापातकसम्भवैः ॥२७॥
पापैरपि न लिप्येत पद्मपत्रमिवांभसा । लिङ्गस्य दर्शनं पुण्यं दर्शनात्स्पर्शनं वरम् ॥२८॥
अर्चनादधिकं नास्ति ब्रह्मपुत्र ! न संशयः । एवं सङ्क्षेपतः प्रोक्तमघोराचर्चनमुत्तमम् ॥२९॥
वर्षकोटिशतेनापि विस्तरेण न शक्यते ॥३०॥

इति श्रीलिङ्गमहापुराणे उत्तरभागे षड्विंशतितमोऽध्यायः ॥२६॥

आदितः श्लोकानां समष्ट्यङ्काः-८,२१७+३०=८,२४७



॥ अथ सप्तविंशोऽध्यायः ॥

ऋषय ऊचुः ॥

प्रभावो नन्दिनश्चैव लिङ्गपूजाफलं श्रुतम् । श्रुतिभिः सम्मितं सर्वं रोमहर्षण सुव्रत ॥१॥
जयाभिषेक ईशेन कथितो मनवे पुरा । हिताय मेरुशिखरे क्षत्रियाणां त्रिशुलिना ॥२॥
तत्कथं षोडशविधं महादानञ्च शोभनम् । वक्तुमर्हसि चास्माकं सूत ! बुद्धिमतां वर ! ॥३॥

सूत उवाच ॥

जीवच्छाद्धं पुरा कृत्वा मनुः स्वायम्भुवः प्रभुः । मेरुमासाद्य देवेशमस्तवीन्नीललोहितम् ॥४॥
तपसा च विनीताय प्रहृष्टः प्रददौ भवः । दिव्यं दर्शनमीशानस्तेनापस्यत्तमव्ययम् ॥५॥
नत्वा सम्पूज्य विधिना कृताञ्जलिपुटः स्थितः । हर्षगद्गदया वाचा प्रोवाच च ननाम च ॥६॥
(पूजितश्च ततो देवो दृष्टश्चैव मयाधुना । शक्राय कथितं पूर्वं धर्मकामार्थमोक्षदम् ॥)
देवदेव ! जगन्नाथ ! नमस्ते भुवनेश्वर ! । जीवच्छाद्धं महादेव प्रसादेन विनिर्मितम् ॥७॥
पूजितश्च देवो दृष्टश्चैव मयाधुना । शक्राय कथितं पूर्वं धर्मकामार्थमोक्षदम् ॥८॥
जयाभिषेकं देवेश ! वक्तुमर्हसि मे प्रभो ! ।

सूत उवाच ॥

तस्मै देवो महादेवो भगवान्नीललोहितः ॥९॥

जयाभिषेकमखिलमवदत्परमेश्वरः ।

श्रीभगवानुवाच ॥

जयाभिषेकं वक्ष्यामि नृपाणां हितकाम्यया ॥१०॥

अपमृत्युजयार्थञ्च सर्वशत्रुजयाय च । युद्धकाले तु सम्प्राप्ते कृत्वैवमभिषेचनम् ॥११॥
स्वपतिश्चाभिषिच्यैव गच्छेद्योद्धुं रणाजिरे । विधिना मण्डपं कृत्वा प्रपां वा कूटमेव वा ॥१२॥
नवधा स्तापयेद्ब्रह्मि ब्राह्मणो वेदपारगः । ततः सर्वाभिषेकार्थं सूत्रपातं च कारयेत् ॥१३॥
प्रागाद्यं वर्णसूत्रञ्च दक्षिणाद्यं तथा पुनः । सहस्राणां द्वयन्तत्र शतानाञ्च चतुष्टयम् ॥१४॥
शेषमेव शुभं कोष्ठं तेषु कोष्ठन्तु संहरेत् । बाह्ये वीथ्यां पदञ्चैकं समन्तादुपसंहरेत् ॥१५॥
अङ्गसूत्राणि सङ्गृह्य विधिना पृथगेव तु । प्रागाद्यं वर्णसूत्रञ्च दक्षिणाद्यं तथा पुनः ॥१६॥
प्रागाद्यं दक्षिणाद्यञ्च षट्त्रिंशत्संहरेत्क्रमात् । प्रागाद्याः पङ्क्तयः सप्त दक्षिणाद्यास्तथा पुनः ॥१७॥
तस्मादेकोनपञ्चाशत्पङ्क्तयः परिकीर्तिताः । नव पङ्क्तीहरिन्मध्ये गन्धगोमयवारिणा ॥१८॥
कमलं चालिखेत्तत्र हस्तामात्रेण शोभनम् । अष्टपत्रं सितं वृत्तं कर्णिकाकेसरान्वितम् ॥१९॥
अष्टाङ्गुलप्रमाणेन कर्णिका हेमसन्निभा । चतुरङ्गुलमानेन केसरस्थानमुच्यते ॥२०॥
धर्मो ज्ञानञ्च वैराग्यमैश्वर्यं च यथाक्रमम् । आग्नेयादिषु कोणेषु स्थापयेत्प्रणवेन तु ॥२१॥
अव्यक्तादीनि वै दिक्षु गात्राकारेण वै न्यसेत् । अव्यक्तं नियतः कालः काली चेति चतुष्टयम् ॥२२॥
सितरक्तहिरण्याभ कृष्णा धर्मादयः क्रमात् । हंसाकारेण वै गात्रं हेमाभासेन सुव्रताः ! ॥२३॥
आधारशक्तिमध्ये तु कमलं सृष्टिकारणम् । बिन्दुमात्रं कलामध्ये नादाकारमतः परम् ॥२४॥
नादोपरि शिवं ध्यायेदोङ्काराख्यं जगद्गुरुम् । मनोन्मनीं च पद्माभं महादेवं च भावयेत् ॥२५॥
वामादयः क्रमेणैव प्रागाद्याः केसरेषु वै । वामा ज्येष्ठा तथा रौ द्री काली विकरणी तथा ॥२६॥
बला प्रमथिनी देवी दमनी च यथाक्रमम् । वामदेवादिभिः सार्धं प्रणवेनैव विन्यसेत् ॥२७॥
नमोऽस्तु वामदेवाय नमो ज्येष्ठाय शूलिने ॥२८॥

रुद्राय कालरूपाय कलाविकरणाय च । बलाय च तथा सर्वभूतस्य दमनाय च ॥२९॥
मनोन्मनाय देवाय मनोन्मन्यै नमोनमः । मन्त्रैरैतैर्यथान्यायं पूजयेत्परिमण्डलम् ॥३०॥
प्रथमावरणं प्रोक्तं द्वितीयावरणं श्रुणु । द्वितीयावरणे चैव शक्तयः षोडशैव तु ॥३१॥
तृतीयावरणे चैव चतुर्विंशदनुक्रमात् । पिशाचवीथिवै मध्ये नाभिवीथिः समन्ततः ॥३२॥
मन्त्रैरैतैर्यथान्यायं पिशाचानां प्रकीर्तिता । अष्टोत्तरसहस्रन्तु पदमष्टारसंयुतम् ॥३३॥
तेषु तेषु पृथक्त्वेन पदेषु कमलं क्रमात् । कल्पयेच्छालिनीवारगोधूमैश्च यवादिभिः ॥३४॥
तण्डुलैश्च तिलैर्वाथ गौरसर्षपसंयुतैः । अथवा कल्पयेदैतैर्यथाकालं विधानतः ॥३५॥
अष्टपत्रं लिखेत्तेषु कर्णिकाकेसरान्वितम् । शालीनामाढकं प्रोक्तं कमलानां पृथक् पृथक् ॥३६॥
तण्डुलानां तदर्धं स्यात्तदर्धं च यवादयः । द्रोणं प्रधानकुम्भस्य तदर्धं तण्डुलाः स्मृताः ॥३७॥
तिलानामाढकं मध्ये यवानां च तदर्धकम् । अथाभ्युक्ष्य समभ्युक्ष्य कमलं प्रणवेन तु ॥३८॥
तेषु सर्वेषु विधिना प्रणवं विन्यसेत्क्रमात् । एवं समाप्य चाभ्युक्ष्य पदसाहस्रमुत्तमम् ॥३९॥
कलशानां सहस्राणि हैमानि च शुभानि च । उत्कलक्षणयुक्तानि कारयेद्राजतानि वा ॥४०॥

ताम्रजानि यथा न्यायं प्रणवेनार्घ्यवारिणा । द्वादशाङ्गुलविस्तारमुदरे समुदाहृतम् ॥४१॥
 वर्तितं तु तदर्धेन नाभिस्तस्य विधीयते । कण्ठं तु द्व्यङ्गुलोत्सेधं विस्तरञ्चतुरङ्गुलम् ॥४२॥
 ओष्ठं च द्व्यङ्गुलोत्सेधं निर्गमं द्व्यङ्गुलं स्मृतम् । तत्तद्वै द्विगुणं दिव्यं शिवकुम्भे प्रकीर्तितम् ॥४३॥
 यवामात्रान्तरं सम्यक् तन्तुना वेष्टयेद्धि वै । अवगुण्ठय तथाभ्युक्ष्य कुशोपरि यताविधि ॥४४॥
 पूर्ववत्प्रणवेनैव पूरयेद्बन्धवारिणा । स्थापयेच्छिवकुम्भादर्थं वर्धनीं च विधानतः ॥४५॥
 मध्यपद्मस्य मध्ये तु सकूर्चं साक्षतं क्रमात् । आवेष्टय वस्त्रयुग्मेन प्रच्छाद्य कमलेन तु ॥४६॥
 हैमेन चित्ररत्नेन सहस्रकलशं पृथक् । शिवकुम्भे शिवं स्थाप्य गायत्र्या प्रणवेन च ॥४७॥
 विद्महे पुरुषायैव महादेवाय धीमहि । तन्नो रुद्रः प्रचोदयात् ॥४८॥
 मन्त्रेणानेन रुद्रस्य सान्निध्यं सर्वदा स्मृतम् । वर्धन्यां देवि गायत्र्या देवीं संस्थाप्य पूजयेत् ॥४९॥
 गणाम्बिकायै विद्महे महातपायै धीमहि । तन्नो गौरी प्रचोदयात् ॥५०॥
 प्रथमावरणे चैव वामाद्याः परिकीर्तिताः । प्रथमावरणं प्रोक्तं द्वितीयावरणं श्रु ॥५१॥
 शक्तयः षोडशैवात्र पूर्वाद्यान्तेषु सुव्रत ! । ऐन्द्रव्यूहस्य मध्ये तु सुभद्रां स्थाप्य पूजयेत् ॥५२॥
 भद्रामाग्नेयचक्रे तु याम्ये तु कनकाण्डजाम् । अम्बिकां नैऋते व्यूहे मध्यकुम्भे तु पूजयेत् ॥५३॥
 श्रीदेवीं वारुणे भागे वागीशां वायुगोचरे । गोमुखीं सौम्यभागे तु मध्यकुम्भे तु पूजयेत् ॥५४॥
 रुद्रव्यूहस्य मध्ये तु भद्रकर्णां समर्चयेत् । ऐन्द्राग्निविदिसोर्मध्ये पूजयेदणिमां शुभाम् ॥५५॥
 याम्यपावकयोर्मध्ये लघिमां कमले न्यसेत् । राक्षसान्तकयोर्मध्ये महिमां मध्यतो यजेत् ॥५६॥
 वरुणासुरयोर्मध्ये प्राप्तिं वै मध्यतो यजेत् । वरुणानिलयोर्मध्ये प्राकाम्यं कमले न्यसेत् ॥५७॥
 वित्तेशानिलयोर्मध्ये ईशित्वं स्थाप्य पूजयेत् । वित्तेशानयोर्मध्ये वशित्वं स्थाप्य पूजयेत् ॥५८॥
 ऐन्द्रेशानयोर्मध्ये यजेत्कामावसायकम् । द्वितीयावरणं प्रोक्तं तृतीयावरणं श्रु ॥५९॥
 शक्तयस्तु चतुर्विंशत्प्रदानकलशेषु च । पूजयेद्व्यूहमध्ये तु पूर्ववद्विधिपूर्वकम् ॥६०॥
 दीक्षां दीक्षायां चैव चण्डां चण्डांशुनायिकाम् । सुमतिं सुमत्यायीञ्च गोपां गोपायिकां तथा ॥६१॥
 अथ नन्दञ्च नन्दार्यां पितामहमतः परम् । पितामहार्यां पूर्वाद्यं विधिना स्थाप्य पूजयेत् ॥६२॥
 एवं सम्पूज्य विधिना तृतीयावरणं शुभम् । सौभद्रं व्यूहमासाद्य प्रथमावरणे क्रमात् ॥६३॥
 प्रागाद्यं स्थाप्य विधिना शक्त्यष्टकमनुक्रमात् । द्वितीयावरणे चैव प्रागाद्यं श्रुणु शक्तयः ॥६४॥
 षोडशैव तु अभ्यर्च्य पद्ममुद्रां तु दर्शयेत् । बिन्दु का बिन्दुगर्भा च नादिनी नादगर्भजा ॥६५॥
 शक्तिका शक्तिगर्भा च परा चैव परापरा । प्रथमावरणेऽष्टौ च शक्तयः परिकीर्तिताः ॥६६॥
 चण्डाचण्डमुखी चैव चण्डवेगा मनोजवा । चण्डाक्षी चण्डनिर्घोषा भृकुटी चण्डनायिका ॥६७॥
 मनोत्सेधा मनोध्यक्षा मानसी माननायिका । मनोहरी मनो ह्लादी मनःप्रीतिर्महेश्वरी ॥६८॥
 द्वितीयावरणे चैव षोडशैव प्रकीर्तिताः । सौभद्रं कथितं व्यूहं भद्रं व्यूहं श्रुणुष्व मे ॥६९॥
 ऐन्द्री हौताशनी याम्या नैऋती वारुणी तथा । वायव्या चैव कौबेरी ऐशानी चाष्टशक्तयः ॥७०॥
 प्रथमावरणं प्रोक्तं द्वितीयावरणं श्रुणु । हरिणा च सुवर्णां च काञ्चनी हाटकी तथा ॥७१॥
 रुक्मिणी सत्यभामा च सुभगा जम्बुनायिका । वाग्भवा वाक्पथा वाणी भीमा चित्ररथा सुधीः ॥७२॥
 वेदमाता हिरण्याक्षी द्वितीयावरणे स्मृताः । भद्राख्यं कथितं व्यूहं कनकाख्यं श्रुणुष्व मे ॥७३॥
 वज्रं शक्तिञ्च दण्डञ्च खड्गं पाशं ध्वजं तथा । गदां त्रिशूलं क्रमशः प्रथमावरणे स्मृताः ॥७४॥
 युद्धा प्रबुद्धा चण्डा च मुण्डा चैव कपालिनी । मृत्युहन्त्री विरूपाक्षी कपर्दा कमलासना ॥७५॥
 दंष्ट्रिणी चैव लम्बाक्षी कङ्कभूषमी । सम्भावा भाविनी चैव षोडशैव प्रकीर्तिताः ॥७६॥
 कथितं प्रथकव्यूहमम्बिकाख्यं श्रुणुष्व मे । खेचरी चात्मना सा च भवानी वह्निरूपिणी ॥७७॥
 वह्निनी वह्निनाभा च महिमामृतलालसा । प्रथमावरणे चाष्टौ शक्तयः सर्वसम्मताः ॥७८॥
 क्षमा च शिखरा देवी ऋतुरत्नाशिला तथा । छाया भूतपनी धन्या इन्द्रमाता च वैष्णवी ॥७९॥
 तृष्णा रागवती मोहा कामकोपा महोत्कटा । इन्द्रा च बधिरा देवी षोडशैताः प्रकीर्तिताः ॥८०॥
 कथितं चाम्बिकाव्यूहं श्रीव्यूहं श्रुणु सुव्रत ! । स्पर्शास्पर्शवती गन्धा प्राणापाना समानका ॥८१॥
 उदाना व्याननामा च प्रथमावरणे स्मृताः । तमोहता प्रभा मोघा तेजिनी दहनी तथा ॥८२॥
 भीमास्या जालनी चोषा शोषणी रुद्रनायिका । वीरभद्रा गणाध्यक्षा चन्द्रहासा च गह्वरा ॥८३॥

गणमाताम्बिका चैव शक्तयः सर्वसम्मताः । द्वितीयावरणे प्रोक्ताः षोडशैव यथाक्रमात् ॥८४॥
 श्रीव्यूहं कथितं भद्रं वागीशं शृणु सुव्रत ! । धारा वारिधरा चैव वह्निकी नाशकी तथा ॥८५॥
 मर्त्यातीता महामाया वज्रिणी कामधेनुका । प्रथमावरणेऽप्येवं शक्तयोऽष्टौ प्रकीर्तिताः ॥८६॥
 पयोष्णी वारुणी शान्ता जयन्ती च वरप्रदा । प्लावनी जलमाता च पयोमाता महाम्बिका ॥८७॥
 रक्ता कराली चण्डाक्षी महोच्छुष्मा पयस्विनी । माया विद्येश्वरी काली कालिका च यथाक्रमम् ॥८८॥
 षोडशैव समाख्याताः शक्तयः सर्वसम्मताः । व्यूहो वागीश्वरं प्रोक्तं गोमुखं व्यूहमुच्यते ॥८९॥
 शङ्किनी हालिनी चैव लङ्कावर्णा च कल्किनी । यक्षिणी मालिनी चैव वमनी च रसात्मनी ॥९०॥
 प्रथमावरणे चैव शक्तयोऽष्टौ प्रकीर्तिताः । चण्डा घण्टा महानादा सुमुखी दुर्मुखी बला ॥९१॥
 रेवती प्रथमा घोरा सैन्या लीना महाबला । जया च विजया चैव अपरा चापराजिता ॥९२॥
 द्वितीयावरणे चैव शक्तयः षोडशैव तु । कथितं गोमुखी व्यूहं भद्रकर्णी शृ णुष्व मे ॥९३॥
 महाजया विरुपाक्षी शुक्लाभाकाशमातृका । संहारी जातहारी च दंष्ट्राली शुष्करेवती ॥९४॥
 प्रथमावरणे चाष्टौ शक्तयः परिकीर्तिताः । पिपीलिका पु ण्यहारी अशनी सर्वहारिणी ॥९५॥
 भद्रहा विश्वहारी च हिमायोगेश्वरी तथा । छिद्रा भानुमती छिद्रा सैहिकी सुरभी समा ॥९६॥
 सर्वभव्या च वेगाख्या शक्तयः षोडशैव तु । महाव्यूहाष्टकं प्रोक्तमुपव्यूहाष्टकं शृणु ॥९७॥
 अणिमा व्यूहमावेष्ट्य प्रथमावरणे क्रमात् । ऐन्द्रा तु चित्रभानुश्च वारुणी दण्डिरेव च ॥९८॥
 प्राणरूपी तथा हंसः स्वात्मशक्तिः पितामहः । प्रथमावरणं प्रोक्तं द्वितीयावरणं शृणु ॥९९॥
 केशवो भगवान् रुद्रश्चन्द्रमा भास्करस्तथा । महात्मा च तथा ह्यात्मा ह्यन्तरात्मा महेश्वरः ॥१००॥
 परमात्मा ह्यणुर्जीवः पिङ्गलः पुरुषः पशुः । भोक्ता भूतपतिर्भीमो द्वितीयावरणे स्मृताः ॥१०१॥
 कथितश्चाणिमाव्यूहो लघिमाख्यं वदामि ते । श्रीकण्ठोऽन्तश्च सूक्ष्मश्च त्रिमूर्तिः शशकस्तथा ॥१०२॥
 अमरेशः स्थितीशश्च दारतश्च तथाष्टमः । प्रथमावरणं प्रोक्तं द्वितीयावरणं शृणु ॥१०३॥
 स्थाणुर्हरश्च दण्डेशो भौक्तीशः सुरपुङ्गवः । सद्योजातोऽनुग्रहेशः क्रूरसेनः सुरेश्वरः ॥१०४॥
 क्रोधीशश्च तथा चण्डः प्रचण्डः शिव एव च । एकरुद्रस्तथा कूर्मश्चैकनेत्रश्चतुर्मुखः ॥१०५॥
 द्वितीयावरणे रुद्राः षोडशैव प्रकीर्तिताः । कथितं लघिमा व्यूहं महिमां शृणु सुव्रत ! ॥१०६॥
 अजेशः क्षेमरुद्रश्च सोमोऽशो लाङ्गली तथा । दण्डारुश्चार्धनारी च एकान्तश्चान्त एव च ॥१०७॥
 पाली भुजङ्गनामा च पिनाकी खड्गिरेव च । काम ईशस्तथा श्वेतो भृगुः षो डश वै स्मृताः ॥१०८॥
 कथितो महिमा व्यूहं प्राप्तिव्यूहं शृणुष्व मे । संवर्त्तो लकुलीशश्च वाडवो हस्तिरेव च ॥१०९॥
 चण्डयक्षो गणपतिर्महात्मा भृगुजोऽष्टमः । प्रथमावरणं प्रो क्तं द्वितीयावरणं शृणु ॥११०॥
 त्रिविक्रमो महाजिह्वो ऋक्षः श्रीभद्र एव च । महादेवो दधीचश्च कुमारश्च परावरः ॥१११॥
 महादंष्ट्रः करालश्च सूचकश्च सुवर्द्धनः । महाध्वांक्षो महानन्दो दण्डी गोपालकस्तथा ॥११२॥
 प्राप्तिव्यूहं समाख्यातं प्राकाम्यं शृणु सुव्रत ! । पुष्पदन्तो महानागो विपुलानन्दकारकः ॥११३॥
 शुक्लो विशालः कमलो बिल्वश्चारुण एव च । प्रथमावरणं प्रोक्तं द्वितीयावरणं शृणु ॥११४॥
 रतिप्रियः सुरेशानश्चित्राङ्गश्च सुदुर्जयः । विनायकः क्षेत्रपालो महामोहश्च जङ्गलः ॥११५॥
 वत्सपुत्रो महापुत्रो ग्रामदेशाधिपस्तथा । सर्वावस्थाधिपो देवो मेघनादः प्रचण्डकः ॥११६॥
 कालदूतश्च कथितो द्वितीयावरणं स्मृतम् । प्राकाम्यं कथितं व्यूहमैश्वर्यं कथयामि ते ॥११७॥
 मङ्गला चर्चिका चैव योगेशा हरदायिका । भासुरा सुरमाता च सुन्दरी मातृकाष्टमी ॥११८॥
 प्रथमावरणे प्रोक्ता द्वितीयावरणे शृणु । गणाधिपश्च मन्त्रज्ञो वरदेवः षडाननः ॥११९॥
 विदग्धश्च विचित्तश्च अमोघो मोघ एव च । अश्वीरुद्रश्च सोमेशश्चोत्तमोदुम्बरस्तथा ॥१२०॥
 नारसिंहश्च विजयस्तथा इन्द्रगुहः प्रभुः । अपांपतिश्च विधिना द्वितीयावरणं स्मृतम् ॥१२१॥
 ऐश्वर्यं कथितो व्यूहो वशित्वं पुनरुच्यते । गगनो भवनश्चैव विजयो ह्यजयस्तथा ॥१२२॥
 महाजयस्तथाङ्गारो व्यङ्गारश्च महायशः । प्रथमावरणे प्रोक्ता द्वितीयावरणे शृ णु ॥१२३॥
 सुन्दरश्च प्रचण्डेशो महावर्णो महासुरः । महारोमा महागर्भः प्रथमः कनकस्तथा ॥१२४॥
 खरजो गरुडश्चैव मेघनादोऽथ गर्जकः । गजश्च छेदको बाहुस्त्रिशिखो मारिरेव च ॥१२५॥
 वशित्वं कथितो व्यूहः शृणु कामावसायिकम् । विनादो विकटश्चैव वसन्तो भय एव च ॥१२६॥

विद्युन्महाबलश्चैव कमलो दमनस्तथा । प्रथमावरणं प्रोक्तं द्वितीयावरणं शृणु ॥१२७॥
 धर्मश्चातिबलः सर्पो महाकायो महाहनुः । सबलश्चैव भस्माङ्गी दुर्जयो दुरतिक्रमः ॥१२८॥
 वेतालो रौरवश्चैव दुर्धरो भोग एव च । वज्रः कालाग्निरुद्रश्च सद्योनादो महागुहः ॥१२९॥
 द्वितीयावरणं प्रोक्तं व्यूहश्चैवावसायिकम् । कथितः षोडशव्यूहं द्वितीयावरणं शृणु ॥१३०॥
 द्वितीयावरणे चैव दक्षव्यूहे च शक्तयः । प्रथमावरणे चाष्टौ बाह्ये षोडश एव च ॥१३१॥
 मनोहरा महानादा चित्रा चित्ररथा तथा । रोहिणी चैव चित्राङ्गी चित्ररेखा विचित्रिका ॥१३२॥
 प्रथमावरणे प्रोक्ता द्वितीयावरणं शृणु । चित्रा विचित्ररूपा च शुभदा कामदा शुभा ॥१३३॥
 क्रूरा च पिङ्गला देवी खड्गिका लम्बिका सती । दंष्ट्राली राक्षसी ध्वंसी लोलुपा लोहिता मुखी ॥१३४॥
 द्वितीयावरणे प्रोक्ताः षोडशैव समासतः । दक्षव्यूहं समाख्यातं दक्षव्यूहं शृणुष्व मे ॥१३५॥
 सर्वा सती विश्वरूपा लम्पटा चामिषप्रिया । दीर्घदंष्ट्रा च वज्रा च लम्बोष्ठी प्राणहारिणी ॥१३६॥
 प्रथमावरणं प्रोक्तं द्वितीयावरणं शृणु । गजकर्णाश्वकर्णा च महाकाली सुभीषण ॥१३७॥
 वातवेगरवा घोरा घनाघनरवा तथा । वरघोषा महावर्णा सु घण्टा घण्टिका तथा ॥१३८॥
 घण्टेश्वरी महाघोरा घोरा चैवातिघोरिका । द्वितीयावरणे चैव षोडशैव प्रकीर्तिताः ॥१३९॥
 दक्षव्यूहं समाख्यातं चण्डव्यूहं शृणुष्व मे । अतिघण्टा चातिघोरा कराला करभा तथा ॥१४०॥
 विभूतिर्भोगदा कान्तिः शङ्खिनी चाष्टमी स्मृता । प्रथमावरणे प्रोक्ता द्वितीयावरणे शृणु ॥१४१॥
 पत्रिणी चैव गान्धारी योगमाता सुपीवरा । रक्ता मालांशुका वीरा संहारी मांसहारिणी ॥१४२॥
 फलहारी जीवहारी स्वेच्छाहारी च तुण्डिका । रेवती रङ्गिणी सङ्गा द्वितीये षोडशैव तु ॥१४३॥
 चण्डव्यूहं समाख्यातं चण्डाव्यूहमथोच्यते । चण्डी चण्डमुखी चण्डा चण्डवेगा महारवा ॥१४४॥
 भृकुटी चण्डभूश्चैव चण्डरूपाष्टमी स्मृता । प्रथमावरणं प्रोक्तं द्वितीयावरणं शृणु ॥१४५॥
 चन्द्रघ्राणा बला चैव बलजिह्वा बलेश्वरी । बलवेगा महाकाया महाकोपा च विद्युता ॥१४६॥
 कङ्काली कलशी चैव विद्युता चण्डघोषिका । महाघोषा महारावा चण्डभाऽनङ्गचण्डिका ॥१४७॥
 चण्डायाः कथितं व्यूहं हरव्यूहं शृणुष्व मे । चण्डाक्षी कामदा देवी सूकरा कुक्कुटानना ॥१४८॥
 गान्धारी दुन्दुभी दुर्गा सौमित्रा चाष्टमी स्मृता । प्रथमावरणं प्रोक्तं द्वितीयावरणं शृणु ॥१४९॥
 मृतोद्भवा महालक्ष्मीर्वर्णदा जीवरक्षिणी । हरिणी क्षीणजीवा च दण्डवक्त्रा चतुर्भुजा ॥१५०॥
 व्योमचारी व्योमरूपा व्योमव्यापी शुभोदया । गृहचारी सुचारी च विषाहारी विषर्त्तिहा ॥१५१॥
 हरव्यूहं समाख्यातं हराया व्यूहमुच्यते । जम्भाच्युता च कङ्करी देविका दुर्धरा वहा ॥१५२॥
 चण्डिका चपला चेति प्रथमावरणे स्मृताः । चण्डिका चामरी चैव भण्डिका च शुभानना ॥१५३॥
 पिण्डिका मुण्डिनी मुण्डा शाकिनी शाङ्करी तथा । कर्तरी भर्तरी चैव भागिनी यज्ञदायिनी ॥१५४॥
 यमदंष्ट्रा महादंष्ट्रा कराला चेति शक्तयः । हरायाः कथितं व्यूहं शौण्डव्यूहं शृणुष्व मे ॥१५५॥
 विकराली कराली च कालजङ्घा यशस्विनी । वेगा वेगवती यज्ञा वेदाङ्गा चाष्टमी स्मृता ॥१५६॥
 प्रथमावरणं प्रोक्तं द्वितीयावरणं शृणु । वज्रा शङ्खातिशङ्खा वा बला चैवाबला तथा ॥१५७॥
 अञ्जनी मोहिनी माया विकटाङ्गी नली तथा । गण्डकी दण्डकी घोणा शोणा सत्यवती तथा ॥१५८॥
 कल्लोला चेति क्रमशः षोडशैव यथाविधि । शौण्डव्यूहं समाख्यातं शौण्डाया व्यूहमुच्यते ॥१५९॥
 दन्तुरा रौद्रभागा च अमृता सकुला शुभा । चलजिह्वाय्यनेत्रा च रूपिणी दारिका तथा ॥१६०॥
 प्रथमा वरणं प्रोक्तं द्वितीयावरणं शृणु । खादिका रूपनामा च संहारी च क्षमान्तका ॥१६१॥
 कण्डिनी पेष्णिनी चैव महात्रासा कृतान्तिका । दण्डिनी किङ्करी बिम्बा वर्णिनी चामलाङ्गिनी ॥१६२॥
 द्रविणी द्राविणी चैव शक्तयः षोडशैव तु । कथितो हि मनोरम्यः शौण्डाया व्यूहमुत्तमम् ॥१६३॥
 प्रथमाख्यं प्रवक्ष्यामि व्यूहं परमशोभनम् । प्लविनी प्लावनी शोभा मन्दा चैव मदोत्कटा ॥१६४॥
 मन्दाऽक्षेपा महादेवी प्रथमावरणे स्मृताः । कामसन्दीपिनी देवी अतिरूपा मनोहरा ॥१६५॥
 महावशा महाग्राहा विह्वला मदविह्वला । अरुणा शोषणा दिव्या रेवती भाण्डनायिका ॥१६६॥
 स्तम्भिनी घोररक्ताक्षी स्मररूपा सु घोषणा । व्यूहः प्रथम आख्यातः स्वायम्भुव ! यथा तथा ॥१६७॥
 कथितं प्रथमव्यूहं प्रवक्ष्यामि शृणुष्व मे । घोरा घोरतरा घोरा अतिघोरा घनायिका ॥१६८॥
 धावनी क्रोष्टुका मुण्डा चाष्टमी परिकीर्तिता । प्रथमावरणं प्रोक्तं द्वितीयावरणं शृणु ॥१६९॥

भीमा भीमतरा भीमा शस्ता चैव सुवर्चुला । स्तम्भिनी रोदिनी रौद्रा रुद्रवत्य चलाचला ॥१७०॥
महाबला महाशान्तिः शाला शान्ता शिवाशिवा । बृहत्कक्षा महानासा षोडशैव प्रकीर्तिताः ॥१७१॥
प्रथमायाः समाख्यातो मन्मथ व्यूहमुच्यते । तालकर्णी च बाला च कल्याणी कपिला शिवा ॥१७२॥
इष्टिस्तुष्टिः प्रतिज्ञा च प्रथमावरणे स्मृताः । ख्यातिः पुष्टिकरी तुष्टिर्जला चैव श्रुतिर्धृतिः ॥१७३॥
कामदा शुभदा सौम्या तेजिनी कामतन्त्रिका । धर्मा धर्मवशा शीला पापहा धर्मवर्द्धिनी ॥१७४॥
मन्मथं कथितं व्यूहं मन्मथायाः शृणुष्व मे । धर्मरक्षा विधाना च धर्मा धर्मवती तथा ॥१७५॥
सुमतिर्दुर्मतिर्मैधा विमला चाष्टमी स्मृता । प्रथमावरणं प्रोक्तं द्वितीयावरणं शृणु ॥१७६॥
शुद्धिर्बुद्धिर्धृतिः कान्तिर्वर्चुला मोहवर्धनी । बला चातिबला भीमा प्राणवृद्धिकरी तथा ॥१७७॥
निलंजा निर्घुणा मन्दा सर्वपापक्षयङ्करी । कपिला चातिविधुरा षोडशैताः प्रकीर्तिताः ॥१७८॥
मन्मथायिकमुक्तं ते भीमव्यूहं वदामि ते । रक्ता चैव विरक्ता च उद्वेगा शोकवर्द्धिनी ॥१७९॥
कामा तृष्णा क्षुधा मोहा चाष्टमी परिकीर्तिता । प्रथमावरणं प्रोक्तं द्वितीयावरणं शृणु ॥१८०॥
जया निद्रा भयालस्या जलतृष्णोदरीदरा । कृष्णा कृष्णाङ्गिनी वृद्धा शुद्धोच्छिष्टाशनी वृषा ॥१८१॥
कामना शोभिनी दग्धा दुःखदा सुखदावली । भीमव्यूहं समाख्यातं भीमायी व्यूहमुच्यते ॥१८२॥
आनन्दा च सुनन्दा च महानन्दा शुभङ्करी । वीतरागा महोत्साहा जितरागा मनोरथा ॥१८३॥
प्रथमावरणं प्रोक्तं द्वितीयावरणं शृणु । मनोन्मनी मनक्षोभा मदोन्मत्ता मदाकुला ॥१८४॥
मन्दगर्भा महाभासा कामानन्दा सुविह्वला । महावेगा सुवेगा च महाभोगा क्षयावहा ॥१८५॥
क्रमणी क्रामणी वक्रा द्वितीयावरणे स्मृताः । कथितं तव भीमायी व्यूहं परमशोभनम् ॥१८६॥
शाकुनं कथयाम्याद्य स्वायम्भुव ! मनोत्सुकम् । योगा वेगा सुवेगा च अतिवेगा सुवासिनी ॥१८७॥
देवी मनोरया वेगा जलावर्त्ता च धीमती । प्रथमावरणं प्रोक्तं द्वितीयावरणं शृणु ॥१८८॥
रोधिनी क्षोभणी बाला विप्रा शेषा सुशोषणी । विद्युताभासिनी देवी मनोवेगा च चापला ॥१८९॥
विद्युजिह्वा महाजिह्वा भृकुटी कुटिलानना । फुल्लज्वाला महाज्वाला सुज्वाला च क्षयान्तिका ॥१९०॥
शाकुनं कथितं व्यूहं शाकुनायाः शृणुष्वमे । ज्वालिनी चैव भस्माङ्गी तथा भस्मान्तगा तता ॥१९१॥
भाविनी च प्रजा विद्या ख्यातिश्चैवाष्टमी स्मृता । प्रथमावरणं प्रोक्तं द्वितीयावरणं शृणु ॥१९२॥
उल्लेखा च साका च भोगा भोगवती खगा । भोगभोगव्रता योगा भोगाख्या योगपारगा ॥१९३॥
ऋद्धिर्बुद्धिर्धृतिः कान्तिः स्मृतिः साक्षाच्छ्रुतिर्धरा । शाकुनाया महाव्यूहं कथितं कामदायकम् ॥१९४॥
स्वायम्भुव ! शृणु व्यूहं सुमत्याख्यं सुशोभनम् । परे ष्टा च परा दुष्टा ह्यमृता फलनाशिनी ॥१९५॥
हिरण्याक्षी सुवर्णाक्षी देवी साक्षात्कपिञ्जला । कामरेखा च कथितं प्रथमावरणं शृणु ॥१९६॥
रत्नद्वीपा च सुद्वीपा रत्नदा रत्नमालिनी । रत्नशोभा सुशोभा च महाशोभा महाद्युतिः ॥१९७॥
शाम्बरी बन्धुरा ग्रन्थिः पादकर्णा करानना । हयग्रीवा च जिह्वा च सर्वभासेति शक्तयः ॥१९८॥
कथितं सुमति व्यूहं सुमत्या व्यूहमुच्यते । सर्वाशी च महाभक्षा महादंष्ट्र तिरौरवा ॥१९९॥
विस्फुलिङ्गा विलिङ्गा च कृतान्ता भास्करानना । प्रथमावरणं प्रोक्तं द्वितीयावरणं शृणु ॥२००॥
रागारङ्गवती श्रेष्ठा महाक्रोधा च रौरवा । क्रोधनी वसनी चैव कलहा च महाबला ॥२०१॥
कलन्तिका चतुर्भेदा दुर्गा वै दुर्गमानिनी । नाली सुनाली सौम्या च इत्येवं कथितं मया ॥२०२॥
गोपव्यूहं वदाम्यत्र शृणु स्वायम्भुवाखिलम् । पाटली पाटवी चैव पाटी विटिपिटा तथा ॥२०३॥
कङ्कटा सुपटा चैव प्रघटा च घटोद्भवा । प्रथमावरणञ्चात्र भाषया कथितं मया ॥२०४॥
नादाक्षी नादरूपा च सर्वकारी गमाऽगमा । अनुचारी सुचारी च चण्डनाडी सुवाहिनी ॥२०५॥
सुयोगा च वियोगा च हंसाख्या च विलासिनी । सर्वगा सुविचारा च वञ्चनी चेति शक्तयः ॥२०६॥
गोपव्यूहं समाख्यातं गोपायी व्यूहमुच्यते । भेदिनी छेदिनी चैव सर्वकारी क्षुधाशनी ॥२०७॥
उच्छुष्मा चैव गान्धारी भस्माशी वडवानला । प्रथमावरणञ्चैव द्वितीयावरणं शृणु ॥२०८॥
अन्धा बाह्यासिनी बाला दीक्षपामा तथैव च । अक्षात्र्यक्षा च हल्लेखा हृद्रता मायिकापरा ॥२०९॥
आमया सादिनी भिल्ली सद्भासद्भा सरस्वती । रुद्रशक्तिर्महाशक्तिर्महामोहा च गोनदी ॥२१०॥
गोपायी कथितं व्यूहं नन्दव्यूहं वदामि ते । नन्दिनी च निवृत्तिश्च प्रतिष्ठा च यथाक्रमम् ॥२११॥
विद्यानासा खगसिनी चामुण्डा प्रियदर्शिनी । प्रथमावरणं प्रोक्तं द्वितीयावरणं शृणु ॥२१२॥

गृह्या नारायणी मोहा प्रजा देवी च चक्रिणी । कङ्कटा च तथा काली शिवाद्योषा ततः परम् ॥२१३॥
 विरामाया च वागीशी वाहिनी भीषिणी तथा । सुगमा चैव निर्दिष्टा द्वितीयावरणे स्मृता ॥२१४॥
 नन्दव्यूहं मयाख्यातं नन्दाया व्यूहमुच्यते । विनायकी पूर्णिमा च रङ्गारी कुण्डली तथा ॥२१५॥
 इच्छा कपालिनी चैव द्वीपिनी च जयन्तिका । प्रथमावरणे चाष्टौ शक्तयः परिकीर्त्तिताः ॥२१६॥
 प्रथमावरणं प्रोक्तं द्वितीयावरणं शृणु । पावनी चाम्बिका चैव सर्वात्मा पूतना तथा ॥२१७॥
 छगली मोदिनी साक्षाद्देवी लम्बोदरी तथा । संहारि कालिनी चैव कुसुमा च यताक्रमम् ॥२१८॥
 शुक्रा तारा तथा ज्ञाना क्रिया गायत्रिका तथा । सावित्री चेति विधिना द्वितीया वरणं स्मृतम् ॥२१९॥
 नन्दायाः कथितं व्यूहं पैतामहमतः परम् । नन्दिनी चैव फेत्कारी क्रोधा हंसा षडङ्गुला ॥२२०॥
 आनन्दा वसुदुर्गा च संहारा ह्यमृताष्टमी । प्रथमावरणं प्रोक्तं द्वितीयावरणं शृणु ॥२२१॥
 कुलान्तिकानला चैव प्रचण्डा मर्दिनी तथा । सर्वभूता भया चैव दया च वडवामुखी ॥२२२॥
 लम्पटा पन्नगा देवी कुसुमा विपुलान्तका । केदारा च तथा कूर्मा दुरिता मन्दरोदरी ॥२२३॥
 खङ्गचक्रोतिविधिना द्वितीयावरणं स्मृतम् । व्यूहे पैतामहं प्रोक्तं धर्मकामार्थमुक्तिदम् ॥२२४॥
 पितामहाया व्यूहश्च कथयामि शृणुष्व मे । वज्रा च नन्दनाशा वा राविका रिपुभेदिनी ॥२२५॥
 रूपा चतुर्था योगा च प्रथमावरणे स्मृताः । भूता नादा महाबाला खर्परा च तथा परा ॥२२६॥
 भस्मा कान्ता तथा वृष्टिर्द्विभुजा ब्रह्मरूपिणी । सैवैका वैकारिका जाता कर्ममोटी तथापरा ॥२२७॥
 महामोहा महामाया गान्धारी पुष्पमालिनी । शब्दापी च महाघोषा षो डशैव तथान्तिमे ॥२२८॥
 सर्वाश्च द्विभुजा देव्यो बालभास्करसन्निभाः । पद्मशङ्खधराः शांता रक्तस्रग्बन्धुषणाः ॥२२९॥
 सर्वाभरणसम्पूर्णा मुकुटाद्यैरलङ्किताः । मुक्ताफलमयैर्दिव्यै रत्नचित्रैर्मनोरमैः ॥२३०॥
 विभूषिता गौरवर्णाध्येया देव्यः पृथक्पृथक् । एवं सहस्रकलशं ताम्रजं मृण्मयन्तु वा ॥२३१॥
 पूर्वोक्तलक्षणैर्युक्तं रुद्रक्षेत्रे प्रतिष्ठितम् । भवाद्यैर्विष्णुना प्रोक्तैर्नाम्नां चैव सहस्रकैः ॥२३२॥
 सम्पूज्य विन्यसेदग्रे सेचयेद्बाणविग्रहम् । अभिषिच्य च विज्ञाप्य सेचयेत्पृथिवीपतिम् ॥२३३॥
 एवं सहस्रकलशं सर्वसिद्धिफलप्रदम् । चत्वारिंशन्महाव्यूहं सर्वलक्षणलक्षितम् ॥२३४॥
 सर्वेषां कलशं प्रोक्तं पूर्ववद्धेमनिर्मितम् । सर्वे गन्धाम्बुसम्पूर्णं पञ्चरत्नसमन्विताः ॥२३५॥
 तथा कनकसंयुक्ता देवस्य घृतपूरिताः । क्षीरेण वाथ दध्ना वा पञ्चगव्येन वा पुनः ॥२३६॥
 ब्रह्मकूर्चैर्न वा मध्यमभिषेको विधीयते । रुद्राध्यायेन रुद्रस्य नृपतेः शृणु सत्तम ! ॥२३७॥
 अघोरेभ्योऽथ घोरेभ्यो घोरगोरतरेभ्यः । सर्वेभ्यः सर्वशर्वेभ्यो नमस्ते अस्तु रुद्ररूपेभ्यः ॥२३८॥
 मन्त्रेणानेन राजानं सेचयेदभिषेचितम् । होमश्च मन्त्रेणानेन अघोरेणाघहारिणा ॥२३९॥
 प्रागाद्यं देवकुण्डे वा स्थण्डिले वा घृतादिभिः । समिदाज्यचरुं लाजशालिनीवारतण्डुलैः ॥२४०॥
 अष्टोत्तरशतं हुत्वा राजानमधिवासयेत् । पुण्याहं स्वस्ति रुद्राय कौतुकं हेमनिर्मितम् ॥२४१॥
 भसितश्च मृणालेन बन्धयेद्दक्षिणे करे । त्र्यम्बकं यजामहे सुगन्धिं पुष्टिवर्धनम् ॥२४२॥
 उर्वारुकमिव बन्धनान्मृत्योर्मुक्षीयमामृतात् । मन्त्रेणानेन राजानं सेचयेद्वाथ होमयेत् ॥२४३॥
 सर्वद्रव्याभिषेकश्च होमद्रव्यैर्यथाक्रमम् । प्रागाद्यं ब्रह्मभिः प्रोक्तं सर्वद्रव्यैर्यथाक्रमम् ॥२४४॥
 तत्पुरषाय विद्महे महादेवाय धीमहि । तन्नो रुद्रः प्रचोदयात् ॥२४५॥
 स्वाहान्तं पुरुषेणैवं प्राक्कुण्डे होमयोदद्विजः । अघोरे ण च याम्ये च होमयेत्कृष्णवाससा ॥२४६॥
 वामदेवाय नमो ज्येष्ठाय नमः श्रेष्ठाय नमो रुद्राय नमः । इत्याद्युक्तक्रमेणैव जुहुयात्पश्चिमे नरः ॥२४७॥
 सद्येन पश्चिमे होमः सर्वद्रव्यैर्यथाक्रमम् । सद्योजातं प्रपद्यामि सद्योजाताय वै नमः ॥२४८॥
 भवे भवेनाति भवे भवस्व मां भवोद्भवाय नमः । स्वाहान्तं जुहुयादग्नौ मन्त्रेणानेन बुद्धिमान् ॥२४९॥
 आग्नेय्याश्च विधानेन ऋचा रौ द्रेण होमयेत् । जातवेदसे सुनवाम सोममित्यादिना ततः ।
 नैऋते पूर्ववद् द्रव्यैः सर्वैर्होमो विधीयते ॥२५०॥
 मन्त्रेणानेन दिव्येन सर्वसिद्धिकरेण च । निमि निशि दिश स्वाहा खड्ग ! राक्षसभेदन ! ॥२५१॥
 रुधिराज्याद्र् नैऋत्यै स्वाहा नमः स्वधा नमः । यथेष्टं विधिना द्रव्यैर्मन्त्रेणानेन होमयेत् ॥२५२॥
 यम्यां हि विविधैर्द्रव्यैरीशानेन द्विजोत्तमाः ! । ईशान्यामथ पूर्वोक्तैर्द्रव्यैर्होममताचरेत् ॥२५३॥
 इशानाय कदुद्राय प्रचेतसे त्र्यम्बकाय शर्वाय । तन्नो रुद्रः प्रचोदयात् ॥२५४॥

प्रधानं पूर्ववद् द्रव्यैरीशानेन द्विजोत्तमाः ! । प्रतिद्रव्यं सहस्रेण जुहुयान्नृपसन्निधौ ॥२५५॥
 स्वयं वा जुहुयादग्नौ भूपतिः शिवात्सलः । ईशानः सर्वविद्यानामीश्वरः सर्वभूतानां
 ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम् ॥२५६॥
 प्रायाश्चित्तमघोरेण शेषं सामान्यमाचरेत् । कृताधिवासं राजानं शङ्खभेर्यादिनिस्वनैः ॥२५७॥
 जयशब्दरवैर्दिव्यैर्वेदघोषैः सुशोभनैः । सेचयेत्कूर्चतोयेन प्रोक्षयेद्वा नृपोत्तमम् ॥२५८॥
 रुद्राध्यायेन विधिना रुद्रभस्माङ्गधारिणम् । शङ्खचामरभेर्याद्यं छत्रं चन्द्रसमप्रभम् ॥२५९॥
 शिबिकां वैजयन्तीञ्च साधयेन्नृपतेः शुभाम् । राज्याभिषेकयुक्ताय क्षत्रियायेश्वराय वा ॥२६०॥
 नृपचिह्नानि नान्येषां क्षत्रियाणां विधीयते । प्रमाणं चैव सर्वेषां द्वादशाङ्गुलमुच्यते ॥२६१॥
 पलाशोदुम्बरोऽश्वत्थवटाः पूर्वोदितः क्रमात् । तोरणाद्यानि वै तत्र पट्टमात्रे ण पट्टिकाः ॥२६२॥
 अष्टमाङ्गुलसंयुक्तदर्भमालासमावृतम् । दिग्ध्वजाष्टकसंयुक्तं द्वारकुम्भैः सुशोभनम् ॥२६३॥
 हेमतोरणकुम्भैश्च भूषितं स्नापयेन्नृपम् । सर्वोपरि समासीनं शिवकुम्भेन सेचयेत् ॥२६४॥
 तन्महेशाय विद्महे वाग्विशुद्धाय धीमहि । तन्नः शिवः प्रचोदयात् ॥२६५॥
 मन्त्रेणानेन विधिना वर्धन्या गौरिगीतया । रुद्राध्यायेन वा सर्वमघोरायाथ वा पुनः ॥२६६॥
 दिव्यैराभरणैः शुक्लैर्मुकुटाद्यैः सुकल्पितैः । क्षौमवस्त्रैश्च राजानं तोषयेन्नियतं शनैः ॥२६७॥
 अष्टषष्टिपलेनैव हेम्ना कृत्वा सुदर्शनम् । नवरत्नैरलङ्कृत्य दद्याद्दक्षिणां गुरोः ॥२६८॥
 दशधेनु सवस्त्रञ्च दद्यात्क्षेत्रं सुशोभनम् । शतद्रोणतिलञ्चैव शतद्रोणांश्च तण्डुलान् ॥२६९॥
 शयनं वाहनं शय्यां सोपधानां प्रदापयेत् । योगिनाञ्चैव सर्वेषां त्रिंशत्पलमुदाहृतम् ॥२७०॥
 अशेषांश्च तदर्द्धेन विशभक्तांस्तदर्द्धतः । महापूजां ततः कुर्यान्महादेवस्य वै नृपः ॥२७१॥
 एवं समासतः प्रोक्तं जयसेचनमुत्तमम् । एवं पुराभिषिक्तस्तु शक्रः शक्रत्वमागतः ॥२७२॥
 ब्रह्मा ब्रह्मत्वमापन्नो विष्णुर्विष्णुत्वमागतः । अम्बिका चाम्बिकात्वं च सौभाग्यमतुलं तथा ॥२७३॥
 सावित्री च तथा लक्ष्मीर्देवी कात्यायनी तथा । नन्दिनाथ पुरा मृत्यू रुद्राध्यायेन वै जितः ॥२७४॥
 अभिषिक्तोऽसुरः पूर्वं तारकाख्यो महाबलः । विद्युन्माली हिरण्याक्षो विष्णुना वै विनिर्जितः ॥२७५॥
 नृसिंहेन पुरा दैत्यो हिरण्यकशिपुर्हतः । स्कन्देन तारकाद्याश्च कौशिक्या च पुराम्बया ॥२७६॥
 सुन्दोपसुन्दतनयौ जितौ दैत्येन्द्रपूजितौ । वसुदेव सुदेवौ तु निहतौ कृतकृत्यया ॥२७७॥
 स्नानयोगेन विधिना ब्रह्मणा निर्मितेन तु । दैवासुरे दितिसुता जिता देवैरनिन्दिताः ॥२७८॥
 स्नाप्यैव सर्वभूपैश्च ततान्यैरपि भूसुरैः । प्राप्ताश्च सिद्धयो दिव्यानात्र कार्या विचारणा ॥२७९॥
 अहोऽभिषेकमाहात्म्यमहो शुद्धसुभाषितम् । येनैवमभिषिक्तेन सिद्धैर्मृत्युर्जितस्त्विति ॥२८०॥
 कल्पकोटिशतेनापि यत्पापं समुपार्जितम् । स्नात्वैवं मुच्यते राजा सर्वपापैर्न संशयः ॥२८१॥
 व्याधितो मुच्यते राजा क्षयकुष्ठादिभिः पुनः । स नित्यं विजयी भूत्वा पुत्रपौत्रादिभिर्युतः ॥२८२॥
 जनानुरागसम्पन्नो देवराज इवापरः । मोदते पापहीनश्च प्रियया धर्मनिष्ठया ॥२८३॥
 उद्देसमात्रं कथितं फलं परमशोभनम् । नृपाणामुपकाराय स्वायम्भुव मनो मया ॥२८४॥

इति श्रीलिङ्गमहापुराणे उत्तरभागे अभिषेकविधिर्नाम सप्तविंशोऽध्यायः ॥२७॥

आदितः श्लोकानां समष्ट्यङ्काः-८,२४७+२८४=८,५३१



॥ अथाष्टाविंशोऽध्यायः ॥

सूत उवाच ॥

स्नात्वा देवं नमस्कृत्य देवदेवमुपापतिम् । दिव्येन चक्षुषारुद्रं नीललोहितमीश्वरम् ॥१॥
 दृष्ट्वा तुष्टाव वरदं रुद्राध्यायेन शङ्करम् । देवोऽपि तुष्ट्या निर्वाणं राज्यान्ते कर्मणैव तु ॥२॥
 तवास्तीति सकृच्चोक्त्वा तत्रैवान्तरधीयत । स्वायम्भुवो मनुर्देवं नमस्कृत्य वृषध्वजम् ॥३॥
 आरुरोह महामेरुं महावृषमिवेश्वरः । तत्र देवं हिरण्याभं योगैश्वर्य्यं समन्वितम् ॥४॥
 सनत्कुमारं वरदमपश्यद् ब्रह्मणः सुतम् । नमश्चकार वरदं ब्रह्मण्यं ब्रह्मरूपिणम् ॥५॥
 कृताञ्जलिपुटो भूत्वा तुष्टाव च महाद्युतिः । सोऽपि दृष्ट्वा मनुं देवो हृष्टरोमा भवन्मुनिः ॥६॥

सनत्कुमारः प्राहेदं घृणया च घृणानिधे ! ।

सनत्कुमार उवाच ॥

दृष्ट्वा सर्वेश्वराच्छान्ताच्छङ्करात्रीललोहितात् ॥७॥

लब्ध्वाभिषेकं सम्प्राप्तो विवक्षुर्वद यद्यपि । तस्य तद्वचनं श्रुत्वा प्रणिपत्य कृताञ्जलिः ॥८॥

विज्ञापयामास कथं कर्मणा निर्वृतिर्विभो । वक्तुमर्हसि चास्माकं कर्म णा केवलेन च ॥९॥

ज्ञानेन निर्वृतिः सिद्धा विभो ! मिश्रेण वा क्वचित् । अथ तस्य वचः श्रुत्वा श्रुतिसारविदां निधिः ॥१०॥

सनत्कुमारो भगवान्कर्मणा निर्वृतिः क्रमात् । मिश्रेण च क्रमादेव क्षणाज्ज्ञानेन वै मुने ! ॥११॥

पुरा मानेन चोष्टृत्वमगमं नन्दिनः प्रभोः ! । शापात्पुनः प्रसादाद्धि शिवमभ्यर्च्य शङ्करम् ॥१२॥

प्रसादान्नन्दिनस्तस्य कर्मणैव सुतोद्वहम् । श्रुत्वोत्तमां गतिं दिव्यामवस्थां प्राप्तवानहम् ॥१३॥

शिवार्चनप्रकारेण शिवधर्मेण नान्यथा । राज्ञां षो डशदानानि नन्दिना कथितानि च ॥१४॥

धर्मकामार्थमुक्त्यर्थं कर्मणैव महात्मना । तुलादिरोहणाद्यानि शृणु तानि यतातथम् ॥१५॥

ग्रहणादिषु कालेषु शुभदेशेषु शोभनम् । विशद्वस्तप्रमाणेन मण्डपं कूटमेव च ॥१६॥

यथाष्टादशहस्तेन कलाहस्तेन वा पुनः । कृत्वा वेदिं तथा मध्ये नवहस्तप्रमाणतः ॥१७॥

अष्टहस्ते न वा कार्या सप्तहस्तेन वा पुनः । द्विहस्ता सार्द्धहस्ता वा वेदिका चातिशोभना ॥१८॥

द्वादशस्तम्भसंयुक्ता साधुरम्या भ्रमन्तिका । परितो नव कुण्डानि चतुरस्राणि कारयेत् ॥१९॥

ऐन्द ईशानयोर्मध्ये प्रधानं ब्रह्मणः सुता ! । अथवा चतुरस्रं च योऽन्याकारमतः परम् ॥२०॥

स्त्रीणां कुण्डानि विप्रेन्द्रा ! योऽन्याकाराणि कारयेत् । अर्द्धचन्द्रं त्रिकोणं च वर्तुलं कुण्डमेव च ॥२१॥

षडस्रं सर्वतो वापि त्रिकोणं पद्मसन्निभम् । अष्टास्रं सर्वमाने तु स्थण्डिलं केवलन्तु वा ॥२२॥

चतुर्द्वारसमोपेतं चतुस्तोरणभूषितम् । दिग्गजाष्टकसंयुक्तं दर्भमाला समावृतम् ॥२३॥

अष्टमङ्गलसंयुक्तं वितानोपरिशोभितम् । तुलास्तम्भदुमाश्चात्र बिल्वादीनि विशेषतः ॥२४॥

बिल्वाश्चत्थपलाशाद्याः केवलं खादिरन्तु वा । येन स्तम्भः कृतः पूर्वं तेन सर्वन्तु कारयेत् ॥२५॥

अथवा मिश्रमार्गेण वेणुना वा प्रकल्पयेत् । अष्टहस्तप्रमाणन्तु हस्तद्वयसमायुतम् ॥२६॥

तुलास्तम्भस्य विष्कम्भोऽनाहतस्त्रिगुणोमतः । द्व्यङ्गुलेन विहीनन्तु सुवृत्तं निर्घ्रणं तथा ॥२७॥

उभयोरन्तरं चैव षट्दहस्तं नृपते स्मृतम् । द्वयोश्चतुर्दहस्तकृतमन्तरं स्तम्भयोरपि ॥२८॥

षट्दहस्तमन्तरं ज्ञेयं स्तम्भयोरुपरि स्थितम् । वितस्तिमात्रं विस्तारो विष्कम्भस्तावदुत्तरम् ॥२९॥

स्तम्भयोस्तु प्रमाणेन उत्तरद्वारसम्मिताम् । षट् त्रिंशन्मात्रसंयुक्तं व्यायामं तु तुलात्मकम् ॥३०॥

विष्कम्भमष्टमात्रन्तु यवपञ्चकसंयुतम् । षट्त्रिंशन्मात्रनाभं स्यान्निर्माणाद्वर्तुलं शुभम् ॥३१॥

अग्रे मूले च मध्ये च हेमपट्टेन बन्धयेत् । पट्टमध्ये प्रकर्तव्यमवलम्बनकत्रयम् ॥३२॥

ताम्रेण च प्रकर्तव्यमवलम्बनकत्रयम् । आरेण वा प्रकर्तव्यमायसं नैव कारयेत् ॥३३॥

मध्ये चोर्ध्वमुखं कार्यमवलम्बः सुशोभनम् । रश्मिभित्तोरणाग्रे वा बन्धयेच्च विधानतः ॥३४॥

जिह्वामेकां तुलामध्ये तोरणन्तु विधीयते । उत्तरस्य च मध्ये च शङ्खं दृढमनुत्तमम् ॥३५॥

वितानेनोपरिच्छाद्य दृढं सम्यक्प्रयोजयेत् । शङ्कोः सुषिरसम्पन्नं बलयं कारयेन्मुने ! ॥३६॥

तुलामध्ये वितानेन तुलया लम्बके तथा । बलयेन प्रयोक्तव्यं कुण्डलं वावलम्बनम् ॥३७॥

सुदृढञ्च तुलामध्ये नवमाङ्गुलमानतः । पट्टस्यैव तु विस्तारं पञ्चमात्रप्रमाणतः ॥३८॥

अपरौ सुदृढौ पिण्डौ शुभद्रव्येण कारयेत् । शिक्वाधस्तात्प्रकर्तव्यौ पञ्च प्रादेश विस्तरौ ॥

सहस्रेण तु कर्तव्यौ पलानां धारकावुभौ ॥३९॥

शताष्टकेन वा कुर्यात्पलैः षट्शतमेव वा । चतुस्तालञ्च कर्तव्यं विस्तारं मद्यमं तथा ॥४०॥

सार्धत्रितालविस्तारः कलशस्य विधीयते । बध्नीयात्पञ्चपात्रं तु त्रिमात्रं षट् कमुच्यते ॥४१॥

चतुर्द्वारसमोपेतं द्वारमङ्गुलमात्रकम् । कुण्डलैश्च समोपेतैः शुक्लशुद्धसमन्वितैः ॥४२॥

कुण्डलेकुण्डले कार्यं शृङ्खला परिमण्डलम् । शृङ्खलाधारवलयमवलम्बेन योजयेत् ॥४३॥

प्रादेशं वा चतुर्मात्रं भूमेस्त्यक्त्वावलम्बयेत् । घटौ पुरुषमात्रौ तु कर्तव्यौ शोभनावुभौ ॥४४॥

तौ वालुकाभिः सम्पूर्य्य शिवं तत्र विनिःक्षिपेत् । द्विहस्तमात्रमवटे स्थापनीयौ प्रयत्नतः ॥४५॥

निःशेषं पूरयेद् द्विद्वान्वालुकाभिः समन्ततः । येन निश्चलतां गच्छेत्तेन मार्गेण कारयेत् ॥४६॥

श्रूयतां परमं गुह्यं वेदिकोपरिमण्डलम् । अष्टमाङ्गुलसंयुक्तं मङ्गलाङ्कुरशोभितम् ॥४७॥
 फलपुष्पसमाकीर्णं धूपदीपसमन्वितम् । वेदिमध्ये प्रकर्त्तव्यं दर्पणोदरसन्निभम् ॥४८॥
 आलिखेन्मण्डलं पूर्वं चतुर्द्वारसमन्वितम् । शोभोपशोभासम्पन्नं कर्णिका केसरान्वितम् ॥४९॥
 वर्णजातिसमोपेतं पञ्चवर्णान्तु कारयेत् । वज्रं प्रागन्तरे भागे आग्नेय्यां शक्तिमुज्ज्वलाम् ॥५०॥
 आलिखेदक्षिणे दण्डं नैर्ऋत्यां खङ्गमालिखेत् । पाशश्च वारुणे लेख्यं ध्वजं वै वायुगोचरे ॥५१॥
 कौबेर्यान्तु गदा लेख्या ऐशान्यां शूलमालिखेत् । शूलस्य वामदेशेन चक्रं पद्मान्तु दक्षिणे ॥५२॥
 एवं लिखित्वा पश्चाच्च होमकर्म समाचरेत् । प्रधानहोमङ्गायत्र्या स्वाहा शक्राय वह्नये ॥५३॥
 यमाय राक्षसेशाय वरुणाय च वायवे । कुबेरायेश्वरायाथ विष्णवे ब्रह्मणे पुनः ॥५४॥
 स्वाहान्तं प्रणवेनैव होतव्यं विधिपूर्वकम् । स्वशाखाग्निमुखेनैव जयादि प्रति संयुतम् ॥५५॥
 स्विष्टान्तं सर्वकार्याणि कारयेद्विधिवत्तदा । सर्वहोमाग्रहोमे च समित्पालाशमुच्यते ॥

एकविंशति सङ्ख्यातं मन्त्रेणानेन होमयेत् ॥५६॥

अयन्त इध्म आत्मा जातवेदस्तेनेध्यस्व वर्धस्व चे द्ववर्द्धय चास्मान्प्रजया पशुभिर्ब्रह्मवर्चसे नान्नाद्येन
 समेधय स्वाहा । भूः स्वाहा भुवः स्वाहा स्वः स्वाहा भूर्भुवः स्वस्त्यैव च । समिद्धोमश्च चरुणा घृतस्य च
 यथाक्रमं

शुक्लान्नपायसञ्चैव मुद्रान्नञ्चरवः स्मृताः ॥५७॥

सहस्रं वा तदर्द्धं वा शतमष्टोत्तरन्तु वा ॥५८॥

अग्न आयूंषि पवस आसुवोर्जमिषश्च नः । आरेबाधस्वदुच्छनां । अग्निर्ऋषिः पवमानः पाञ्चजन्यः पुरोहितः ।
 तमीमहे महागयम् । अग्ने पवस्व स्वपा अस्मे वर्चः सुवीर्यम् । दधद्रयिं मयि पोषम् ।
 प्रजापते न त्वदेतान्यन्यो विश्वाजातानि परिता बभूव । यत्कामास्ते जुहुमस्तन्नो अस्तु वयं स्याम पतयोरयीणाम्

।

गायत्र्या च प्रधानस्य समिद्धोमस्तथैव व । चरुणा च तथाज्यस्य शक्रादीनाञ्च होमयेत् ॥५९॥

वज्रादीनाञ्च होतव्यं सहस्राद्धं ततः क्रमात् । ब्रह्म जज्ञेति मन्त्रेण ब्रह्मणे विष्णवे पुनः ॥६०॥

नारायणाय विद्महे वासु देवाय धीमहि । तन्नो विष्णुः प्रचोदयात् ।

अयं विशेषः कथितो होममार्गः सुशोभनः । दूर्वया क्षीरयुक्तेन पञ्चविंशत्पृथक्पृथक् ॥६१॥

त्र्यम्बकं यजामहे सुगन्धिं पुष्टिवर्धनम् । उर्वारुकमिव बन्धनान्मृत्योर्मुक्षी यमामृतात् ॥६२॥

दूर्वाहोमः प्रशस्तोऽयं वासुहोमश्च सर्वथा । प्रायश्चित्तमघोरे ण सर्पिषा च शतं शतम् ॥६३॥

ब्रह्माणं दक्षिणे वामे विष्णुं विश्वगुरुं शिवम् । मध्ये देव्या समं ज्ञेयमिन्द्रादिगणसंवृतम् ॥६४॥

आदित्यं भास्करं भानुं रविं देवं दिवाकरम् । उषां प्रभां तथा प्रज्ञां सन्ध्यां सावित्रिमेव च ॥६५॥

पञ्चप्रकारविधिना खखोल्काय महात्मने । विष्टरां सुभगाञ्चैव वर्धनीञ्च प्रदक्षिणाम् ॥६६॥

आप्यायनीं च सम्पूज्य देवीं पद्मासने रविम् । प्रभूतं वाथ कर्त्तव्यं विमलं दक्षिणे तथा ॥६७॥

सारं पश्चिमभागे च आराध्य चोत्तरे यजेत् । मध्ये सुखं विजानीयात्केसरेषु यथाक्रमम् ॥६८॥

दीप्तां सूक्ष्मां जयां भद्रां विभूतिं विमलां क्रमात् । अमो घां विद्युतां चैव मध्यतः सर्वतोमुखीम् ॥६९॥

सोममङ्गारकञ्चैव बुधं गुरुमनुक्रमात् । भार्गवं च तथा मन्दं राहुं केतुं तथैव च ॥७०॥

पूजयेद्धोमयेदेवं दापयेच्च विशेषतः । योगिनो भोजयेत्तत्र शिवतत्त्वैकपारगान् ॥७१॥

दिव्याध्ययनसम्पन्नान्कृत्वैवं विधिविस्तरम् । होमे प्रवर्त्तमाने च पूर्वादिकस्थानमध्यमे ॥७२॥

आरोहयेद्विधानेन रुद्राध्यायेन वै नृपम् । धारयेत्तत्र भूपालं घटिकैकां विधानतः ॥७३॥

यजमानो जपेन्मन्त्रं रुद्रगायत्रिसंज्ञकम् । घटिकार्द्धं तदर्द्धं वा तत्रैवासनामारभेत् ॥७४॥

आलोक्य वारुणं धीमान्कूर्चहस्तः समाहितः । नृपश्च भूषणैर्युक्तः खङ्गखेटकधारकः ॥७५॥

स्वस्तिरित्यादिभिश्चादावन्ते चैव विशेषतः । पुण्याहं ब्राह्मणैः कार्यं वेदवेदाङ्गपारगैः ॥७६॥

जयमङ्गलशब्दादि ब्रह्मघोषैः सुशोभनैः । नृत्यवाद्यादिभिर्गीतैः सर्वशोभासमन्वितैः ॥७७॥

स्वमेवं चन्द्रदिग्भागे सुवर्णं तत्र विक्षिपेत् । तुलाधारौ समौ वृत्तौ तुलाभारः सदा भवेत् ॥७८॥

शतनिष्काधिकं श्रेष्ठं तदर्द्धं मध्यमं स्मृतम् । तस्यार्धं च कनिष्ठं स्यात्त्रिविधं तत्र कल्पितम् ॥७९॥

वस्त्रयुग्ममथोष्णीषं कुण्डलं कण्ठशोभनम् । अङ्गुलीभीषणं चैव मणिबन्धस्य भूषणम् ॥८०॥

एतानि चैव सर्वाणि प्रारम्भे धर्मकर्मणि । पाशुपतव्रतायाथ भस्माङ्गाय प्रदापयेत् ॥८१॥
 पूर्वोक्तभूषणं सर्वं सोष्णीषं वस्त्रसंयुतम् । दद्यादेतत्प्रयोक्तुभ्य आच्छादनपटं बुधः ॥८२॥
 दक्षिणां च शतं सार्द्धन्तर्द्धं वा प्रदापयेत् । योगिनाञ्चैव सर्वेषां पृथङ्निष्कं प्रदापयेत् ॥८३॥
 यागोपकरणं दिव्यमाचार्याय प्रदापयेत् । इतरेषां यतीनान्तु पृथङ्निष्कं प्रदापयेत् ॥८४॥
 तुलारोह सुवर्णञ्च शिवाय विनिवेदयेत् । प्रासादं मण्डपं चैव प्राकारं भूषणं तथा ॥८५॥
 सुवर्णपुष्पं पटहं खड्गं वै कोशमेव च । कृत्वा दत्त्वा शिवायाथ किञ्चिच्छेषञ्च बुद्धिमान् ॥८६॥
 आचार्येभ्यः प्रदातव्यं भस्माङ्गेभ्यो विशेषतः । वन्दीकृतान् विसर्ज्याथ कारागृहनिवासिनः ॥८७॥
 सहस्रकलशैस्तत्र सेचयेत्परमेश्वरम् । घृतेन केवलेनापि देवदेवमुमापतिम् ॥८८॥
 पयसा वाथ दध्ना वा सर्वद्रव्यैरथापि वा । ब्रह्मकूर्चेन वा देवं पञ्चगव्येन वा पुनः ॥८९॥
 गायत्र्या चैव गोमूत्रं गोमयं प्रणवेन वा । आप्यायस्वेति वै क्षीरं दधिक्राव्णोति वै दधि ॥९०॥
 तेजोऽसीत्याज्यमीशानमन्त्रेणैवाभिषेचयेत् । देवस्यत्वोति देवेशं कुशाम्बुकलशेन वै ॥९१॥
 रुद्राध्यायेन वा सर्वं स्नापयेत्परमेश्वरम् । सहस्रकलशं शम्भोर्नाम्नां चैव सहस्रकैः ॥९२॥
 विष्णुना कथितैर्वापि तण्डिना कथितैस्तु वा । दक्षेण मुनिमुख्येन कीर्तितैरथवा पुनः ॥९३॥
 महापूजा प्रकर्त्तव्या महादेवस्य भक्तितः । शिवार्चकाय दातव्या दक्षिणा स्वगुरोः सदा ॥९४॥
 देहार्णवञ्च सर्वेषां दक्षिणा च यथाक्रमम् । दीनान्धकृपणानाञ्च बालवृद्धकृसातुरान् ॥९५॥
 भोजयेच्च विधानेन दक्षिणामपि दापयेत् ॥९६॥

इति श्रीलिङ्गमहापुराणे उत्तरभागे तुलापुरुषदानविधावष्टाविंशत्तमोऽध्यायः ॥२८॥

आदितः श्लोकानां समष्ट्यङ्काः-८,५३१+९६=८,६२७



॥ अथैकोनत्रिंशोऽध्यायः ॥

सनत्कुमार उवाच ॥

तुला ते कथिता ह्येषा आद्या सामान्यरूपिणी । हिरण्यगर्भं वक्ष्यामि द्वितीयं सर्वसिद्धिदम् ॥१॥
 अधः पात्रं सहस्रेण हिरण्येन विधीयते । ऊर्ध्वपात्रं तदर्धेन मुखं संवेशमात्रकम् ॥२॥
 हैममेवं शुभं कुर्यात्सर्वालङ्कारसंयुतम् । अधः पात्रे स्मरेद्देवीं गुणत्रयसमन्विताम् ॥३॥
 चतुर्विंशतिकां देवीं ब्रह्मविष्णवग्निरूपिणीम् । ऊर्ध्वपात्रे गुणातीतं षड्विंशकमुमापतिम् ॥४॥
 आत्मानं पुरुषं ध्यायेत्पञ्चविंशकमग्रजम् । पूर्वोक्तस्थानमध्येऽथ वेदिकोपरिमण्डले ॥५॥
 शालीमध्ये क्षिपेन्नीत्वा नववस्त्रैश्च वेषयेत् । माषकल्केन चालिष्य पञ्चद्रव्येण पूजयेत् ॥६॥
 ईशानाद्यैर्यथान्यायं पञ्चभिः परिपूजयेत् । पूर्ववच्छिवपूजा च हो मश्चैव यथक्रमम् ॥७॥
 देवीं गायत्रिकां जप्त्वा प्रविशेत्प्राङ्मुखः स्वयम् । विधिनैव तु सम्पाद्य गर्भाधानादिकां क्रियाम् ॥८॥
 कृत्वा षोडशमार्गेण विधिना ब्राह्मणोत्तमः । दूर्वाङ्कुरैस्तु कर्त्तव्या सेचना दक्षिणे पुटे ॥९॥
 औदुम्बरफलैः सार्द्धमेकविंशत्कुशोदकम् । ईशान्यां तावदेवात्र कुर्यात्सीमन्तकर्मणि ॥१०॥
 उद्वहेत्कन्यकां कृत्वा त्रिंशन्निष्केण शोभनाम् । अलङ्कृत्य तथा हुत्वा शिवाय विनिवेदयेत् ॥११॥
 अन्नप्राशनके विद्वान् भोजयेत्पायसादिभिः । एवं विश्वजितान्ता वै गर्भाधानादिकाः क्रियाः ॥१२॥
 शक्तिबीजेन कर्त्तव्या ब्राह्मणैर्वेदपारगैः । शेषं सर्वं च विधिवत्तुलाहेमवदाचरेत् ॥१३॥

इति श्रीलिङ्गमहापुराणे उत्तरभागे एकोनत्रिंशोऽध्यायः ॥२९॥

आदितः श्लोकानां समष्ट्यङ्काः-८,६२७+१३=८,६४०



॥ अथ त्रिंशोऽध्यायः ॥

सनत्कुमार उवाच ॥

अधुना सम्प्रवक्ष्यामि तिलपर्वतमुत्तमम् । पूर्वोक्तस्थानकाले तु कृत्वा संपूज्य यत्नतः ॥१॥
 सुसमे भूतले रम्ये वेदिना च विवर्जिते । दशतालप्रमाणे न दण्डं संस्थाप्य वै मुने ! ॥२॥

अद्भिः सम्प्रोक्ष्य पश्चाद्धि तिलांस्त्वस्मिन्विनिक्षिपेत् । पञ्चगव्येन तं देशं प्रोक्षयेद्ब्राह्मणोत्तमः ॥३॥
 मण्डलं कल्पयेद्द्वान्पूर्ववत्सुसमन्ततः । नववस्त्रैश्च संस्थाप्य रम्यपुष्पैर्विकीर्य च ॥४॥
 तस्मिन्सञ्चयनं कार्यं तिलभारैर्विशेषतः । दण्डप्रादेशमुत्सेधमुत्तमं परिकीर्तितम् ॥५॥
 चतुरङ्गुलहीनन्तु मध्यमं मुनिपुङ्गवाः ! । दण्डतुल्यं कनिष्ठं स्याद्दण्डहीनं न कारयेत् ॥६॥
 वेषयित्वा नवैर्वस्त्रैः परितः पूजयेत्क्रमात् । सद्यादीनि प्रविन्यस्य पूजयेद्विधिपूर्वकम् ॥७॥
 अष्टदिक्षु च कर्तव्याः पूर्वोक्ता मूर्तयः क्रमात् । त्रिनिष्केन सुवर्णेन प्रत्येकं कारयेत्क्रमात् ॥८॥
 दक्षिणा विधिना कार्या तुलाभारवदेव तु । होमश्चपूर्ववत्प्रोक्तो यथावन्मुनिसत्तमाः ! ॥९॥
 अर्चयेद्देवदेशं लोकपालसमावृतम् । तिलपर्वतमध्यस्थं तिलपर्वतरूपिणम् ॥१०॥
 शिवार्चना च कर्तव्या सहस्रकलशादिभिः । दशयित्तिलमध्यस्थं देवदेवमुमापतिम् ॥११॥
 पूजयित्वा विधानेन क्रमेण च विसर्जयेत् । श्रोत्रियाय दरिद्राय दापयेत्तिलपर्वतम् ॥१२॥
 एवं तिलनगः प्रोक्तः सर्वस्मादधिकः परः ॥१३॥

इति श्रीलिङ्गमहापुराणे उत्तरभागे तिलपर्वतदानं नाम त्रिंशोऽध्यायः ॥३०॥

आदितः श्लोकानां समष्ट्यङ्काः-८,६४०+१३=८,६५३



॥ अथैकत्रिंशोऽध्यायः ॥

सनत्कुमार उवाच ॥

अथान्यं पर्वतं सूक्ष्ममल्पद्रव्यं महाफलम् । द्रव्यमात्रोपसंयुक्ते काले मध्यं विधीयते ॥१॥
 गोमयालिप्तभूमौ तु ह्यम्बराणि प्रकीर्य च । तन्मध्ये निक्षिपेद्धीमांस्तिलभारत्रयं शुभम् ॥२॥
 पद्ममष्टदलं कुर्यात्कर्णिकाकेसरान्वितम् । दशनिष्केण तत्कार्यं तदूर्ध्वं द्वैन वा पुनः ॥३॥
 तिलमध्ये न्यसेत्पद्मं पद्ममध्ये महेश्वरम् । आराध्य विधिवद्देवं वामादीनि प्रपूजयेत् ॥४॥
 शक्तिरूपं सुवर्णेन त्रिनिष्केण तु कारयेत् । न्यासं तु परितः कुर्याद्विघ्नेशान्परिभागतः ॥५॥
 पूर्वोक्तं हेममानेन विघ्नेशानपि कारयेत् । तान्भ्यर्च्य विधानेन गन्धपूष्पादिभिः क्रमात् ॥६॥

इति श्रीलिङ्गमहापुराणे उत्तरभागे एकत्रिंशोऽध्यायः ॥३१॥

आदितः श्लोकानां समष्ट्यङ्काः-८,६५३+६=८,६५९



॥ अथ द्वात्रिंशोऽध्यायः ॥

सनत्कुमार उवाच ॥

जपहोमार्चनादानाभिषेकाद्यश्च पूर्ववत् । सुवर्णमिदिनी दानं प्रवक्ष्यामि समासतः ॥१॥
 पूर्वोक्तदेशकाले तु कारयेन्मुनिभिः सह । लक्षणेन यथापूर्वं कण्डे वा मण्डलेऽथ वा ॥२॥
 मेदिनीं कारयेद्व्यां सहस्रेणापि वा पुनः । एकहस्ता प्रकर्तव्या चतुरस्रा सुशोभना ॥३॥
 सप्तद्वीपसमुद्राद्यैः पर्वतैरभिसंवृता । सर्वतीर्थसमोपेता मध्ये मेरुसमन्विता ॥४॥
 अथवा मध्यतो द्वीपं नवखण्डं प्रकल्पयेत् । पूर्ववन्निकिलं कृत्वा मण्डले वेदिमध्यतः ॥५॥
 सप्तभागैकभागेन सहस्राद्विधिपूर्वकम् । शिवभक्ते प्रदातव्या दक्षिणा पूर्वचोदिता ॥६॥
 सहस्रकलशाद्यैश्च शङ्करं पूजयेच्छिवम् । सुवर्णमिदिनीप्रोक्तं लिङ्गस्मिन्दानमुत्तमम् ॥७॥
 इति श्रीलिङ्गमहापुराणे उत्तरभागे सुवर्णमिदिनीदानं नाम द्वात्रिंशोऽध्यायः ॥३२॥

आदितः श्लोकानां समष्ट्यङ्काः-८,६५९+७=८,६६६



॥ अथ त्रयस्त्रिंशोऽध्यायः ॥

सनत्कुमार उवाच ॥

अथान्यत्संप्रवक्ष्यामि कल्पपादपमुत्तमम् । शतानिष्केण कृत्यैवं सर्वशाखासमन्वितम् ॥१॥
 शाखानां विविधं कृत्वा मुक्ता दामाद्यलम्बनम् । दिव्यैर्मार्कतैश्चैव चाङ्कुराग्रं प्रविन्यसेत् ॥२॥

प्रवालं कारयेद्विद्वान्प्रवालेन दुमस्य तु । फलानि पद्मरागैश्च परितोऽस्य सुशोभयेत् ॥३॥
 मूलञ्च नीलरत्नेन वज्रेण स्कन्धमुत्तमम् । वैदूर्येण दुमाग्रञ्च पुष्परागेण मस्तकम् ॥४॥
 गोमेदकेन वै कन्दं सूर्यकान्तेन सुव्रत ! । चन्द्रकान्तेन वा वेदीं दुमस्य स्फटिकेन वा ॥५॥
 वितस्तिमात्रमायामं वृक्षस्य परिकीर्तितम् । शाखाष्टकस्य मानञ्च विस्तारं चोर्ध्वं तस्तथा ॥६॥
 तन्मूले स्तापयेत्लिङ्गं लोकपालैः समावृतम् । पूर्वोक्तवेदिमध्ये तु मण्डले स्थाप्य पादपम् ॥७॥
 पूजयेद्देवमीशानं लोकपालांश्च यत्नतः । पूर्ववज्रपहोमाद्यं तुलाभारवदाचरेत् ॥८॥
 निवेदयेदद्गुमं शम्भोर्योगिनां वाथ वा नृप ! । भस्माङ्गिभ्योऽथवा राजा सार्वभौमो भविष्यति ॥९॥
 इति श्रीलिङ्गमहापुराणे उत्तरभागे कल्पपादपदानविधिर्नाम त्रयस्त्रिंशोऽध्यायः ॥३३॥

आदितः श्लोकानां समष्ट्यङ्काः-८,६६६+९=८,६७५



॥ अथ चतुस्त्रिंशोऽध्यायः ॥

सनत्कुमार उवाच ॥

गणेशेशं प्रवक्ष्यामि दानं पूर्वं क्तमण्डपे । सम्पूज्य देवदेवेसं लोकपालसमावृतम् ॥१॥
 विश्वेश्वरान्यथाशास्त्रं सर्वाभरणसंयुतान् । दशनिष्केण वै कृत्वा सम्पूज्य च विधानतः ॥२॥
 अष्टदिक्षवष्टकुण्डेषु पूर्ववद्धोममाचरेत् । पञ्चावरणमार्गेण पारम्पर्यक्रमेण च ॥३॥
 सप्तविप्रान्समभ्यर्च्य कन्यामेकां तथोत्तरे । दापयेत्सर्वमन्त्राणि स्वैःस्वैर्मन्त्रैरनुक्रमात् ॥४॥
 दत्त्वैवं सर्वपापेभ्यो मुच्यते नात्र संशयः ॥५॥

इति श्रीलिङ्गमहापुराणे उत्तरभागे गणेशेशदानविधिर्निरूपणं नाम चतुस्त्रिंशोऽध्यायः ॥३४॥

आदितः श्लोकानां समष्ट्यङ्काः-८,६७५+५=८,६८०



॥ अथ पञ्चत्रिंशोऽध्यायः ॥

सनत्कुमार उवाच ॥

अथ ते संप्रवक्ष्यामि हेमधेनुविधिक्रमम् । सर्वपापप्रशमनं ग्रहदुर्भिक्षनाशनम् ॥१॥
 उपसर्गप्रशमनं सर्वव्याधि निवारणम् । निष्काणाञ्च सहस्रेण सुवर्णेन तु कारयेत् ॥२॥
 तदर्द्धेनापि वा सम्यक् तदर्द्धार्द्धेन वा पुनः । शतेन वा प्रकर्तव्या सर्वरूपगुणान्विता ॥३॥
 गोरूपं सुखुरं दिव्यं सर्वलक्षणसंयुतम् । खुराग्रे विन्यसेद्वज्रं शृङ्गे वै पद्मरागकम् ॥४॥
 भ्रुवोर्मध्ये न्यसेद्विव्यं मौक्तिकं मुनिसत्तमाः ! । वैदूर्येण स्तनाः कार्या लाङ्गलं नीलतः सुभम् ॥५॥
 दन्तस्थाने प्रकर्तव्यः पुष्परागः सुशोभनः । पशुवत्कारयित्वा तु वत्सं कुर्यात्सुशोभनम् ॥६॥
 सुवर्णदशनिष्केण सर्वरत्नसुशोभितम् । पूर्वोक्तवेदिकामध्ये मण्डलं परिकल्प्य तु ॥७॥
 तन्मध्ये सुरभिं स्थाप्य सवत्सां सर्वतत्त्ववित् । सवत्सां सुरभिं तत्र वस्त्रयुग्मेन वेष्टयेत् ॥८॥
 संपूजयेद्गां गायत्र्या सवत्सां सुरभिं पुनः । अथैकाग्रिविधानेन होमं कुर्याद्यथाविधि ॥९॥
 समिदाज्यविधानेन पूर्ववच्छेषमाचरेत् । शिवपूजा प्रकर्तव्या लिङ्गं स्नाप्य घृतादिभिः ॥१०॥
 गामालभ्य च गायत्र्या शिवायादापयेच्छुभाम् । दक्षिणा च प्रकर्तव्या त्रिंशन्निष्का महामते ॥११॥

इति श्रीलिङ्गमहापुराणे उत्तरभागे हेमधेनुदानविधिर्निरूपणं नाम पञ्चत्रिंशोऽध्यायः ॥३५॥

आदितः श्लोकानां समष्ट्यङ्काः-८,६८०+११=८,६९१



॥ अथ षट्त्रिंशोऽध्यायः ॥

सनत्कुमार उवाच ॥

लक्ष्मीदानं प्रवक्ष्यामि महदैश्वर्यवर्द्धनम् । पूर्वोक्तमण्डपकार्यं वेदिकोपरिमण्डले ॥१॥
 श्रीदेवीमतुलां कृत्वा हिरण्येन यथाविधि । सहस्रेण तदर्द्धेन तदर्द्धार्द्धेन वा पुनः ॥२॥
 अष्टोत्तरशतेनापि सर्वलक्षणसंयुताम् । मण्डले विन्यसेत्लक्ष्मीं सर्वालङ्कारसंयुताम् ॥३॥

तस्यास्तु दक्षिणे भागे स्थण्डिले विष्णुमर्चयेत् । अर्चयित्वा विधानेन श्रीसुक्तेन सुरेश्वरीम् ॥४॥
 अर्चयेद्विष्णुगायत्र्या विष्णुं विश्वगुरुं हरिम् । आराध्य विधिना देवीं पूर्ववद्धोममाचरेत् ॥५॥
 समिद्धरुत्वा विधानेन आज्याहुतिमथाचरेत् । पृथगष्टोरशतं होमयेद्ब्राह्मणोत्तमैः ॥६॥
 आहूय यजमानं तु तस्याः पूर्वदिशि स्थले । तस्मै तां दशयिहेवीं दण्डवत्प्रणमोत्क्षिप्तौ ॥७॥
 प्रणम्य विष्णुं तत्रस्थं शिवं पूर्ववदचरेत् । तस्या विंशतिभागं तु दक्षिणा परिकीर्तिता ॥८॥
 तदर्धांशं तु दातव्यमितरेषां यथार्हतः । ततस्तु होमयेच्छम्भुं भक्तो योगी विशेषतः ॥९॥
 इति श्रीलिङ्गमहापुराणे उत्तरभागे लक्ष्मीदानविधिनिरूपणं नाम षट्त्रिंशत्तमोऽध्यायः ॥३६॥

आदितः श्लोकानां समष्ट्यङ्काः-८,६९१+९=८,७००



॥ अथ सप्तत्रिंशोऽध्यायः ॥

सनत्कुमारा उवाच ॥

अथातः सम्प्रवक्ष्यामि तिलधेनुविधिक्रमम् । पूर्वोक्तमण्डपे कु र्याच्छिवपूजां तु पश्चिमे ॥१॥
 तस्याग्रे मध्यतो भूमौ पद्ममालिख्य शोभनम् । वस्त्रैराच्छादितं पद्मं तन्मध्ये विन्यसेच्छुभम् ॥२॥
 तिलपुष्पं तु कृत्वाथ हेमपद्मं विनिक्षिपेत् । त्रिंशन्निष्केण कर्त्तव्यं तदद्वाद्धेन वा पुनः ॥३॥
 पञ्चनिष्केण कर्त्तव्यं तदद्वाद्धेन वा पुनः । तमाराध्य विधानेन गन्धपुष्पादिभिः क्रमात् ॥४॥
 पद्मस्योत्तरदिग्भागे विप्रानेकादशान् न्यसेत् । तानभ्यर्च्य विधानेन गन्धपुष्पादिभिः क्रमात् ॥५॥
 आच्छादनोत्तरासङ्गं विप्रेभ्यो दापयेत्क्रमात् । उष्णीषं च प्रदातव्यं कुण्डले च विभूषिते ॥६॥
 हेमाङ्गुलीयकं दत्त्वा ब्राह्मणेभ्यो विधानतः । एकं दश च वस्त्राणि तेषामग्रे प्रकीर्य च ॥७॥
 तेषु वस्त्रेषु निःक्षिप्यतिलाद्यानि पृथक्पृथक् । कांस्यपात्रं शतपलं विभिद्यैकादशांशकम् ॥८॥
 इक्षुदण्डं च दातव्यं ब्राह्मणेभ्यो विशेषतः । गोशृङ्गे तु हिरण्येन द्विनीष्के ण तु कारयेत् ॥९॥
 रजतेन तु कर्त्तव्याः खुरा निष्कद्वयेन तु । एवं पृथक्पृथक् दत्त्वा तत्तिलेषु विनिक्षिपेत् ॥१०॥
 रुद्रैकादशमन्त्रैस्तु रुद्रेभ्यो दापयेत्तदा । पद्मस्य पूर्वदिग्भागे विप्रान्द्वादश पूजितान् ॥११॥
 एतेनैव तु मार्गेण तेषु श्रद्धासमन्वितः । द्वादशाधित्यमन्त्रैश्च दापयेदेवमेव च ॥१२॥
 पूर्ववद्दक्षिणे भागे विप्रान्बोडश संस्थितान् । मूर्तिं विघ्नेशमन्त्रैश्च दापयेत्पूर्ववत्पुनः ॥१३॥
 यजमानेन कर्त्तव्यं सर्वमेतद्यथाक्रमम् । केवलं रुद्रदानं वा अदित्येभ्योऽथवा पुनः ॥१४॥
 मूर्त्यादीनां च वा देयं यथाविभवविस्तरम् । पद्मं विन्यस्य राजासौ शेषं वा कारयेन्नृपः ॥१५॥
 दक्षिणा च प्रदातव्या पञ्चनिष्के ण भूषणम् ॥१६॥

इति श्रीलिङ्गमहापुराणे उत्तरभागे तिलधेनुदानविधिनिरूपणं नाम सप्तत्रिंशोऽध्यायः ॥३७॥

आदितः श्लोकानां समष्ट्यङ्काः-८,७००+१६=८,७१६



॥ अथाष्टत्रिंशोऽध्यायः ॥

सनत्कुमार उवाच ॥

गोसहस्रप्रदानञ्च वदामि शृणु सुव्रत । गवां सहस्रमादाय सवत्सं सगुणं शुभम् ॥१॥
 तास्त्वभ्यर्च्य यथाशास्त्रमष्टौ सम्यक्प्रयत्नतः । तासां शृङ्गाणि हेम्नाथ प्रतिनिष्केण बन्धयेत् ॥२॥
 खुरांश्च रजतेनैव बन्धयेत्कण्ठदेसतः । प्रतिनिष्केण कर्त्तव्यं कर्णे वज्रं च शोभनम् ॥३॥
 शिवाय दद्याद्विप्रेभ्यो दक्षिणां च पृथक्पृथक् । दशनिष्कं तदद्वाद्धेन वा तस्यार्द्धां ऋमथापि वा ॥४॥
 यथाविभवविस्तारं निष्कमात्रमथापि वा । वस्त्रयुग्मञ्च दातव्यं पृथग्विप्रेषु शोभनम् ॥५॥
 गावश्चाराध्य यत्नेन दातव्याः सुमनोरमाः । एवं दत्त्वा विधानेन शिवमभ्यर्च्य शङ्करम् ॥६॥
 जपेदग्रे यथान्यायं गवां स्तवमनुत्तमम् । गावो ममाग्रतो नित्यं गावो नः पृष्ठतस्तथा ॥७॥
 हृदये मे सदा गावं मध्ये वसाम्यहम् । इति कृत्वा द्विजाग्रेभ्यो दत्त्वा गत्वा प्रदक्षिणम् ॥८॥
 तद्रोमवर्षसङ्ख्यानि स्वर्गलोके महीयते ॥९॥

इति श्रीलिङ्गमहापुराणे उत्तरभागे गोसहस्रप्रदानं नामाष्टत्रिंशोऽध्यायः ॥३८॥

आदितः श्लोकानां समष्ट्यङ्काः-८,७१६+९=८,७२५



॥ अथैकोनचत्वारिंशोऽध्यायः ॥

सनत्कुमार उवाच ॥

हिरण्याश्वप्रदानञ्च वदामी विजयावहम् । अश्वमेधात्पुनः श्रेष्ठं वदामी शृणु सुव्रत ! ॥१॥
अष्टोत्तरसहस्रेण अष्टोत्तरशतेन वा । कृत्वाश्वं लक्षणैर्युक्तं सर्वालङ्कारसंयुतम् ॥२॥
पञ्चकल्याणसम्पन्नं दिव्याकारन्तु कारयेत् । सर्वलक्षणसंयुक्तं सर्वाङ्गैश्च समन्वितम् ॥३॥
सर्वायुधसमोपेतमिन्द्रवाहनमुत्तमम् । तन्मध्यदेशे संस्थाप्य तुरङ्गं स्वगुणान्वितम् ॥४॥
उच्चैः श्रवसकं मत्वा भक्त्या चैव समर्चयेत् । तस्य पूर्वादिशाभागे ब्राह्मणं वेदपारगम् ॥५॥
सुरेन्द्रबुद्ध्या सम्पूज्य पञ्चनिष्कं प्रदापयेत् । तमश्वं शिवभक्ताय दातव्यं विधिनैव तु ॥६॥
सुवर्णाश्वं प्रदत्त्वा तु आचार्यमपि पूजयेत् । यथाविभवविस्तारं पञ्चनिष्कमथापि वा ॥७॥
दीनान्धकृपणानाथबालवृद्धकृशातुरान् । तोषयेदन्नदानेन ब्राह्मणांश्च विशेषतः ॥८॥
एतद्यः कुरुते भक्त्या दानमश्वस्य मानवः । ऐन्द्रान्भोगांश्चिरं भुक्त्वा रुचिरैश्वर्यवान्भवेत् ॥९॥

इति श्रीलिङ्गमहापुराणे उत्तरभागे हिरण्याश्वदानं नामैकोनचत्वारिंशोऽध्यायः ॥३९॥

आदितः श्लोकानां समष्ट्यङ्काः-८,७२५+९=८,७३४



॥ अथ चत्वारिंशोऽध्यायः ॥

सनत्कुमार उवाच ॥

कन्यादानं प्रवक्ष्यामि सर्वदानोत्तमोत्तमम् । कन्यां लक्षणसम्पन्नां सर्वदोषविवर्जिताम् ॥१॥
मातापित्रोस्तु संवादं कृत्वा दत्त्वा धनं महत् । आत्मीकृत्याथ संस्नाप्य वस्त्रं दत्त्वा शुभं नवम् ॥२॥
भूषणैर्भूषयित्वाथ गन्धमाल्यैरथार्चयेत् । निमित्तानि समीक्ष्याथ गोत्रनक्षत्रादिकान् ॥३॥
उभयोश्चित्तमालोक्य उभौ सम्पूज्य यत्नतः । दातव्या श्रोत्रियायैव ब्राह्मणाय तपस्विने ॥४॥
साक्षादधीतवेदाय विधिना ब्रह्मचारिणे । दासदासीधनाढ्यञ्च भूषणानि विशेषतः ॥५॥
क्षेत्राणि च धनं धान्यं वासांसि च प्रदापयेत् । यावन्ति देहे रोमाणि कन्यायाः सन्ततौ पुनः ॥६॥
तावद्वर्षसहस्राणि रुद्रलोके महीयते ॥७॥

इति श्रीलिङ्गमहापुराणे उत्तरभागे कन्यादानविधिर्नाम चत्वारिंशोऽध्यायः ॥४०॥

आदितः श्लोकानां समष्ट्यङ्काः-८,७३४+७=८,७४१



॥ अथैकचत्वारिंशोऽध्यायः ॥

सनत्कुमार उवाच ॥

हिरण्यवृषदानञ्च कथयामि समासतः । वृषरूपं हिरण्येन सहस्रेणाथ कारयेत् ॥१॥
तदूर्ध्वार्द्धेन वा धीमांस्तदूर्ध्वार्द्धेन वा पुनः । अष्टोत्तरशतेनापि वृषभं धर्मरूपिणम् ॥२॥
ललाटे कारयेत्पुण्ड्रमूर्ध्वचन्द्रकलाकृतिम् । स्फटिकेन तु कर्त्तव्यं खुरन्तु रजतेन वै ॥३॥
ग्रीवान्तु पद्मरागेण ककुद्गोमेदकेन च । ग्रीवायां घाण्टवल्यं रत्नचित्रन्तु कारयेत् ॥४॥
वृषाङ्कं कारयेत्तत्र किङ्किणीवल्यावृतम् । पूर्वोक्तदेशकाले तु वेदिकोपरि मण्डले ॥५॥
वृषेन्द्रं स्थापयेत्तत्र पश्चिमामुखमग्रतः । ईश्वरं पूजयेद्भक्त्या वृषारूढं वृषध्वजम् ॥६॥
वृषेन्द्रं पूज्य गायत्र्या नमस्कृत्य समाहितः । तीक्ष्णशृङ्गाय विद्महे धर्मपादाय धीमहि ।

तन्नो वृषः प्रचोदयात् ॥७॥

मन्त्रेणानेन सम्पूज्य वृषं धर्मविवृद्धये । होमयेच्च घृतान्नाद्यैर्यथाविभवविस्तरम् ॥८॥
वृषभः पूज्य दातव्यो ब्राह्मणेभ्यः शिवाय वा । दक्षिणा चैव दातव्या यथावित्तानुसारतः ॥९॥

एतद्यः कुरुते भक्त्या वृषदानमनुत्तमम् । शिवस्यानुचरो भूत्वा तेनैव सह मोदते ॥१०॥

इति श्रीलिङ्गमहापुराणे उत्तरभागे सुवर्णवृषदानं नामैकचत्वारिंशोऽध्यायः ॥४१॥

आदितः श्लोकानां समष्ट्यङ्काः-८,७४१+१०=८,७५१



॥ अथ द्विचत्वारिंशोऽध्यायः ॥

सनत्कुमार उवाच ॥

गजदानं प्रवक्ष्यामि यथावदनुपूर्वशः । द्विजाय वा शिवायाथ दातव्यः पूज्य पूर्ववत् ॥१॥
गजं सुलक्षणोपेतं हैमं वा राजतं तु वा । सहस्रनिष्कमात्रेण तदर्धेनापि कारयेत् ॥२॥
तदर्द्धार्द्धेन वा कुर्यात्सर्वलक्षणभूषितम् । पूर्वोक्तदेशकाले च देवाय विनिवेदयेत् ॥३॥
अष्टभ्यां वा प्रदातव्यं शिवाय परमेष्ठिने । ब्रह्मणाय दरिद्राय श्रोत्रियायाहिताग्रये ॥४॥
शिवमुद्दिश्य दातव्यं शिवं सम्पूज्य पूर्ववत् । एतद्यः कुरुते दानं शिवभक्तिसमाहितम् ॥५॥
स्थित्वा स्वर्गे चिरं कालं राजा गजपतिर्भवेत् ॥६॥

इति श्रीलिङ्गमहापुराणे उत्तरभागे द्विचत्वारिंशोऽध्यायः ॥४२॥

आदितः श्लोकानां समष्ट्यङ्काः-८,७५१+६=८,७५७



॥ अथ त्रिचत्वारिंशोऽध्यायः ॥

सनत्कुमार उवाच ॥

लोकपालाष्टकं दिव्यं साक्षात्परमदुर्लभम् । सर्वसम्पत्करं गुह्यं परचक्रविनाशनम् ॥१॥
स्वदेशरक्षणं दिव्यं गजवाजिविवर्द्धनम् । पुत्रवृद्धिकरं पुण्यं गोब्राह्मणहितावहम् ॥२॥
पूर्वोक्तदेशकाले तु वेदिकोपरि मण्डले । मध्ये शिवं समभ्यर्च्य यथान्यायं यथाक्रमम् ॥३॥
दिग्विदिक्षु प्रकर्तव्यं स्थण्डिलं वालुकामयम् । अष्टौ विप्रान्समभ्यर्च्य वेदवेदाङ्गपारगान् ॥४॥
जितेन्द्रियान्कुलोद्भूतान्सर्वलक्षणसंयुतान् । शिवाभिमुखमासीनाऽनाहतेष्वम्बरेषु च ॥५॥
वस्त्रैराभरणैर्दिव्यैर्लोकपालकमन्त्रकैः । गन्धपुष्पैः सुधूपैश्च ब्राह्मणानर्चयेत्क्रमात् ॥६॥
पूर्वतो होमयेदग्नौ लोकपालकमन्त्रकैः । समिद्धताभ्यां होतव्यमग्निकार्यं क्रमेण वा ॥७॥
एवं हुत्वा विधानेन आचार्यः शिववत्सलः । यजमानं समाहूय सर्वाभरमभूषितान् ॥८॥
तेन तान्पूजयित्वाथ द्विजोभ्यो दापयेद्धनम् । पृथक्पृथक्तन्मन्त्रैश्च दशनिष्कञ्च भूषणम् ॥९॥
दशनिष्केण कर्तव्यमासनं केवलं पृथक् । स्नपनं तत्र कर्तव्यं शिवस्य विधिपूर्वकम् ॥१०॥
दक्षिणा च प्रदातव्या यथाविभविस्तरम् । एवं यः कुरुते दानं लोकेशानां तु भक्तितः ॥

लोकेशानाञ्चिरं स्थित्वा सार्वभौमौ भवेद्बुधः ॥११॥

इति श्रीलिङ्गमहापुराणे उत्तरभागे त्रिचत्वारिंशोऽध्यायः ॥४३॥

आदितः श्लोकानां समष्ट्यङ्काः-८,७५७+११=८,७६८



॥ अथ चतुश्चत्वारिंशोऽध्यायः ॥

सनत्कुमार उवाच ॥

अथान्यत्संप्रवक्ष्यामि सर्वदानोत्तमोत्तमम् । पूर्वोक्तदेशकाले च मण्डपे च विधानतः ॥१॥
प्रणयात्कुण्डमध्ये च स्थण्डिले शिवसन्निधौ । पूर्वं विष्णुं समासाद्य पद्मयोनिमतः परम् ॥२॥
मन्त्राभ्यां विधिनोक्ताभ्यां प्रणवादिसमन्त्रकम् । नारायणाय विद्महे वासुदेवाय धीमहि ।
तन्नो विष्णुः प्रचोदयात् ॥३॥

ब्रह्मब्राह्मणवृद्धाय ब्रह्मणे विश्ववेधसे । शिवाय हरये स्वाहा स्वधा वौषट् वषट् तथा ॥४॥
पूजयित्वा विधानेन पञ्चाङ्गोपसमाचरेत् । सर्वद्रव्यं हि होतव्यं द्वाभ्यां कुण्डविधानतः ॥५॥
ऋत्विजौ द्वौ प्रकर्तव्यौ गुरुणा वेदपारगौ । तानुद्दिश्य यथान्यायं विप्रेभ्यो दापयेद्धनम् ॥६॥

शतमद्योत्तरं तेभ्यः पृथक्पृथगनुत्तमम् । वस्त्राभरणसंयुक्तं सर्वालङ्कारसंयुतम् ॥७॥
गुरुरेको हि वै श्रीमान् ब्रह्मा विष्णुमहेश्वरः । तेषां पृथक्पृथग्देयं भोजयेद्ब्राह्मणानपि ॥८॥
शिवार्चना च कर्तव्या स्नपनादि यथाक्रमम् ॥९॥

इति श्रीलिङ्गमहापुराणे उत्तरभागे चतुश्चत्वारिंशोऽध्यायः ॥४४॥

आदितः श्लोकानां समष्ट्यङ्काः-८,७६८+९=८,७७७



॥ अथ पञ्चचत्वारिंशोऽध्यायः ॥

ऋषय ऊचुः ॥

एवं षोडश दानानि कथितानि शुभानि च । जीवच्छ्राद्धक्रमोऽस्माकं वक्तुमर्हसि साम्प्रतम् ॥१॥

सूत उवाच ॥

जीवच्छ्राद्धविधिं वक्ष्ये समासात्सर्वसम्मतम् । मनवे देवदेवेन कथितं ब्रह्मणा पुरा ॥२॥
वसिष्ठास च शिष्टाय भृगवे भार्गवाय च । शृण्वन्तु सर्वभावेन सर्वसिद्धिकरं परम् ॥३॥
श्राद्धमार्गक्रमं साक्षाच्छ्रद्धार्हणामपि क्रमम् । विशेषमपि वक्ष्यामि जीवच्छ्राद्धस्य सुव्रताः ॥४॥
पर्वते वा नदीतीरे वने वायतनेऽपि वा । जीवच्छ्राद्धं प्रकर्तव्यं मृतकाले प्रयत्नतः ॥५॥
जीवच्छ्राद्धे कृते जीवो जीवन्नेव विमुच्यते । कर्म कुर्वन्नकुर्वन्वा ज्ञानी वाज्ञानवानपि ॥६॥
श्रोत्रियोऽश्रोत्रियो वापि ब्राह्मणः क्षत्रियोऽपि वा । वैश्यो वा नात्र सन्देहो योगमार्गगतो यथा ॥७॥
परीक्ष्य भूमिं विधिवद्गन्धवर्णरसादिभिः । शल्यमुद्धृत्य यत्नेन स्थाण्डिलं सैकतं भुवि ॥८॥
मध्यतो हस्तमात्रेण कुण्डञ्चैवायतं शुभम् । स्थाण्डिलं वा प्रकर्तव्यमिषुमात्रं पुनः पुनः ॥९॥
उपलिप्य विधानेन चालिप्याग्निं विधाय च । अन्वाधाय यथाशास्त्रं परिगृह्य च सर्वतः ॥१०॥

परिस्तीर्य स्वशाखोक्तं पारम्पर्यक्रमागतम् । समाप्याग्निमुखं सर्वं मन्त्रैरैतैर्यथाक्रमम् ॥११॥

सम्पूज्य स्थाण्डिले वह्नौ होमयेत्समिदादिभिः । आदौ कृत्वा समिद्धोमं चरुणा च पृथक्पृथक् ॥१२॥

घृतेन च पृथक्प्रात्रे शोधितेन पृथक्पृथक् । जुहुयादात्मनोद्धृत्य तत्त्वभूतानि सर्वतः ॥१३॥

ॐ भूः ब्रह्मणे नमः ॥१४॥ ॐ भूः ब्रह्मणे स्वाहा ॥१५॥ ॐ भुवः विष्णवे नमः ॥१६॥

ॐ भुवः विष्णवे स्वाहा ॥१७॥ ॐ स्वः रुद्राय नमः ॥१८॥ ॐ स्वः रुद्राय स्वाहा ॥१९॥

ॐ महः ईश्वराय नमः ॥२०॥ ॐ महः ईश्वराय स्वाहा ॥२१॥ ॐ जनः प्रकृतये नमः ॥२२॥

ॐ जनः प्रकृतये स्वाहा ॥२३॥ ॐ तपः मुद्गलाय नमः ॥२४॥ ॐ तपः मुद्गलाय स्वाहा ॥२५॥

ॐ ऋतं पुरुषाय नमः ॥२६॥ ॐ ऋतं पुरुषाय स्वाहा ॥२७॥ ॐ सत्यं शिवाय नमः ॥२८॥

ॐ सत्यं शिवाय स्वाहा ॥२९॥

ॐ शर्वधरां मे गोपाय घ्राणे गन्धं शर्वाय देवाय भूर्नमः ॥३०॥

ॐ शर्वधरां मे गोपाय घ्राणे गन्धं शर्वाय भूः स्वाहा ॥३१॥

ॐ शर्वधरां मे गोपाय घ्राणे गन्धं शर्वस्य देवस्य पत्न्यै भूर्नमः ॥३२॥

ॐ शर्वधरां मे गोपाय घ्राणे गन्धं सर्वपत्न्यै भूः स्वाहा ॥३३॥

ॐ भव जलं मे गोपाय जिह्वायं रसम्भवाय देवाय भुवो नमः ॥३४॥

ॐ भव जलं मे गोपाय जिह्वायां रसम्भवाय देवाय भुवः स्वाहा ॥३५॥

ॐ भव जलं मे गोपाय जिह्वायां रसं भवस्य देवस्य पत्न्यै भुवो नमः ॥३६॥

ॐ भव जलं मे गोपाय जिह्वायां रसं भवस्य पत्न्यै भुवः स्वाहा ॥३७॥

ॐ रुद्राग्निं मे गोपाय नेत्रे रूपं रुद्राय देवाय स्वरो नमः ॥३८॥

ॐ रुद्राग्निं मे गोपाय नेत्रे रूपं रुद्राय देवाय स्वः स्वाहा ॥३९॥

ॐ रुद्राग्निं मे गोपाय नेत्रे रूपं रुद्रस्य पत्न्यै स्वरो नमः ॥४०॥

ॐ रुद्राग्निं मे गोपाय नेत्रे रूपं रुद्रस्य देवस्य पत्न्यै स्वः स्वाहा ॥४१॥

ॐ उग्र वायुं मे गोपाय त्वचि स्पर्शं उग्राय देवाय महर्नमः ॥४२॥

ॐ उग्र वायुं मे गोपाय त्वचि स्पर्शमुग्राय देवाय महः स्वाहा ॥४३॥

- ॐ उग्र वायुं मे गोपाय त्वचि स्पर्शमुग्रस्य देवस्य पत्न्यै महरो नमः ॥४४॥
 ॐ उग्र वायुं मो गोपाय त्वचि स्पर्शमुग्रस्य देवस्य पत्न्यै देवाय जनः स्वाहा ॥४५॥
 ॐ भीम सुषिरं मे गोपाय श्रोत्रे शब्दं भीमाय देवाय जनो नमः ॥४६॥
 ॐ भीम सुषिरं मे गोपाय श्रोत्रे शब्दं भीमाय देवाय जनः स्वाहा ॥४७॥
 ॐ भीम सुषिरं मे गोपाय श्रोत्रे शब्दं भीमस्य पत्न्यै जनो नमः ॥४८॥
 ॐ भीम सुषिरं मे गोपाय श्रोत्रे शब्दं भीमस्य देवस्य पत्न्यै जनः स्वाहा ॥४९॥
 ॐ ईश रजो मे गोपाय द्रव्ये तृष्णामीशाय देवाय तपो नमः ॥५०॥
 ॐ ईश रजो मे गोपाय द्रव्ये तृष्णामीशाय देवाय तपः स्वाहा ॥५१॥
 ॐ रजो मे गोपाय द्रव्ये तृष्णामीशस्य पत्न्यै तपो नमः ॥५२॥
 ॐ ईश रजो मे गोपाय द्रव्ये तृष्णामीशस्य पत्न्यै तपः स्वाहा ॥५३॥
 ॐ महादेव सत्यं मे गोपाय श्रद्धां धर्मे महादेवाय ऋतं नमः ॥५४॥
 ॐ महादेव सत्यं मे गोपाय श्रद्धां धर्मे महादेवाय ऋतं स्वाहा ॥५५॥
 ॐ महादेव सत्यं मे गोपाय श्रद्धां धर्मे महादेवाय पत्न्यै ऋतं नमः ॥५६॥
 ॐ महादेव सत्यं मे गोपाय श्रद्धां महादेवस्य पत्न्यै ऋतं स्वाहा ॥५७॥
 ॐ पशुपते पाशं मे गोपाय भो कृत्वभोग्यं पशुपतये देवाय सत्यं नमः ॥५८॥
 ॐ पशुपते पाशं मे गोपाय भो कृत्वभोग्यं पशुपतये देवस्य सत्यं स्वाहा ॥५९॥
 ॐ पशुपते पाशं मे गोपाय भो कृत्वभोग्यं पशुपतेर्देवस्य पत्न्यै सत्यं नमः ॥६०॥
 ॐ पशुपते पाशं मे गोपाय भो कृत्वभोग्यं पशुपतेर्देवस्य पत्न्यै सत्यं स्वाहा ॥६१॥
 ॐ शिवाय नमः ॥६२॥ ॐ शिवाय सत्यं स्वाहा ॥६३॥
 एवं शिवाय होतव्यं विरिंच्याद्यं च पूर्ववत् । विरिंच्याद्यं च पूर्वोक्तं सृष्टिमार्गेषु सुव्रताः ॥६४॥
 पुनः पशुपतेः पत्नी तथा पशुपती क्रमात् । सम्पूज्य पूर्ववन्मन्त्रैर्होतव्यं च क्रमेण वै ॥६५॥
 चर्वन्तमाज्यपूर्वं च समिदन्तं समाहितः ॥६६॥
 ॐ शर्व धरां मे छिंधि घ्राणे गन्धं छिंधि मेघं जहि भूः स्वाहा ॥६७॥
 भुवः स्वाहा ॥६८॥ स्वः स्वाहा ॥६९॥ भूर्भुवः स्वः स्वाहा ॥७०॥
 एवं पृथक्पृथग्धृत्वा केवलेन घृतेन वा । सहस्रं वा तदर्धं वा शतमष्टोत्तरं तु वा ॥७१॥
 विरजा च घृतेनैव शतमष्टोत्तरं पृथक् । प्राणादिभिश्च जुहुयाद्धृतेनैव तु केवलम् ॥७२॥
 ॐ प्राणे निविष्टोऽमृतं जुहोमि शिवो मा विशाप्रदाहाय प्राणाय स्वाहा ॥७३॥
 प्राणाधिपतये रुद्राय वृषान्तकाय स्वाहा ॥७४॥ ॐ भूः स्वाहा ॥७५॥
 ॐ भुवः स्वाहा ॥७६॥ ॐ स्वः स्वाहा ॥७७॥ भूर्भुवः स्वः स्वाहा ॥७८॥
 एवं क्रमेण जुहुयाच्छ्राद्धोक्तं च यथाक्रमम् । सप्तमेऽहनि योगीन्द्राच्छ्राद्धार्हानपि भोजयेत् ॥७९॥
 शर्वादीनां च विप्राणां वस्त्राभरणकम्बलान् । वाहनं शयनं यानं कांस्यताम्रादिभाजनम् ॥८०॥
 हैमं च राजतं धेनुं तिलान् क्षेत्रं च वैभवम् । दासीदासगणश्चैव दातव्यो दक्षिणामपि ॥८१॥
 पिंडं च पूर्ववद्द्यात्पृथगष्टप्रकारतः । ब्राह्मणानं सहस्रं च भोजयेच्च सदक्षिणम् ॥८२॥
 एकं वा योगनिरतं भस्मनिष्ठं जितेन्द्रियम् । त्र्यहं चैव तु रुद्रस्य महाचरुनिवेदनम् ॥८३॥
 विशेष एवं कथित अशेषश्चाद्धचोदितः । मृते कुर्यान्न कुर्याद्वा जीवन्मुक्तो यतः स्वयम् ॥८४॥
 नित्यनैमित्तिकादीनि कुर्याद्वा संत्यजेत्तु वा । बान्धवेऽपि मृते तस्य शौचाशौचं न विद्यते ॥८५॥
 सूतकश्च न सन्देहः स्नानमात्रेण शुद्ध्यति । पश्चाज्जाते कुमारं च स्वे क्षेत्रे चात्मनो यदि ॥८६॥
 तस्य सर्वं प्रकर्तव्यं पुत्रोऽपि ब्रह्मविद्भिवेत् । कन्यका यदि सञ्जाता पश्चात्तस्य महात्मनः ॥८७॥
 एकपर्णा इव ज्ञेया अपर्णा इव सुव्रता ! । भवत्येव न सन्देहस्तस्याश्चान्वयजा अपि ॥८८॥
 मुच्यन्ते नात्र सन्देहः पितरो नरकादपि । मुच्यन्ते कर्मणानेन मातुतः पितृतस्तथा ॥८९॥
 कालं गते द्विजे भूमौ खनेच्चापि दहेत्तु वा । पुत्रकृत्यमशेषं च कृत्वा दोषो न विद्यते ॥९०॥
 कर्मणा चोत्तरेणैव गतिरस्य न विद्यते । ब्रह्मणाकथितं सर्वं मुनीनां भावितात्मनाम् ॥९१॥
 पुनः सनत्कुमाराय कथितं तेन धीमता । कृष्णद्वैपायनायैव कथितं ब्रह्मसूनुना ॥९२॥

प्रसादात्तस्य देवस्य वेदव्यासस्य धीमतः । ज्ञातं मया कृतं चैव नियोगादेव तस्य तु ॥९३॥
एतद्वः कथितं सर्वं रहस्यं ब्रह्मसिद्धिदम् । मुनिपुत्राय दातव्यं न चाभक्ताय सुव्रताः ! ॥९४॥
इति श्रीलिङ्गमहापुराणे उत्तरभागे जीवच्छाद्विविधिर्नाम पञ्चचत्वारिंशत्तमोऽध्यायः ॥४५॥

आदितः श्लोकानां समष्ट्यङ्काः-८,७७७+९४=८,८७१



॥ अथ षट्चत्वारिंशोऽध्यायः ॥

ऋषय ऊचुः ॥

जीवच्छाद्विविधिः प्रोक्तस्त्वया सूत ! महामते ! । मूर्खानामपि मोक्षार्थमस्माकं रोमहर्षण ! ॥१॥
रुद्रादित्यवसूनां च शक्रादीनाञ्च सुव्रत ! । प्रतिष्ठा कीदृशी शम्भोर्लिङ्गमूर्तेश्च शोभना ॥२॥
विष्णोः शक्रस्य देवस्य ब्रह्मणश्च महात्मनः । अग्रेयस्य निऋतेर्वरुणस्य महाद्युतेः ॥३॥
वायोः सोमस्य यक्षस्य कुबेरस्यामितात्मनः । ईशानस्य धरायाश्च श्रीप्रतिष्ठायाश्च वा कथम् ॥४॥
दुर्गाशिवाप्रतिष्ठा च हैमवत्याश्च शोभना । स्कन्दस्य गणराजस्य नन्दिनश्च विशेषतः ॥५॥
तथान्येषाञ्च देवानां गणानामपि वा पुनः । प्रतिष्ठालक्षणं सर्वं विस्तारद्वक्तुमर्हसि ॥६॥
भवान्सर्वार्थतत्त्वज्ञो रुद्रभक्तश्च सुव्रत ! । कृष्णद्वैपायनस्यासि साक्षात्त्वमपरा तनुः ॥७॥
सुमन्तुर्जैमिनिश्चैव पैलश्च परमर्षयः । गुरुभक्तिं तथा कर्तुं समर्थो रोमहर्ष णः ॥८॥
इति व्यासस्य विपुला गाथा भागीरथीतटे । एकः समो वा भिन्नो वा शिष्यस्तस्य महाद्युतेः ॥९॥
वैशम्पायनतुल्योऽसि व्यासशिष्येषु भूतले । तस्मादस्माकमखिलं वक्तुमर्हसि साम्प्रतम् ॥१०॥
एवमुक्त्वा स्थितेष्वेव तेषु सर्वेषु तत्र च । बभूव विस्मयोऽतीव मुनीनां तस्य चाग्रतः ॥११॥
अथान्तरिक्षे विपुला साक्षाद्देवी सरस्वती । अलं मुनीनां प्रश्नोऽयमिति वाचा बभूव ह ॥१२॥
सर्वं लिङ्गमयं लोकं सर्वं लिङ्गे प्रतिष्ठितम् । तस्मात्सर्वं परित्यज्य स्थापयेत्पूजयेच्च तत् ॥१३॥
लिङ्गस्थापनसन्मार्गनिहितस्वायतासिना । आशु ब्रह्माण्डमुद्दिद्य निर्गच्छेदविशङ्कया ॥१४॥
उपेन्द्राम्भोजगर्भेन्द्रयमाम्बुधनदेश्वराः । तथान्ये च शिवं स्थाप्य लिङ्गमूर्तिं महेश्वरम् ॥१५॥
स्वेषु स्वेषु च पक्षेषु प्रधानास्ते यथा द्विजाः । ब्रह्मा हरश्च भगवान्विष्णुर्देवी रमा धरा ॥१६॥
लक्ष्मीर्धृतिः स्मृतिः प्रज्ञा धरा दुर्गा शची तथा । रुद्राश्च वसवः स्कन्दो विशाखः शाख एव च ॥१७॥
नैगमेशश्च भगवौल्लोकपाला ग्रहास्तथा । सर्वे नन्दिपुरोगाश्च गणा गणपतिः प्रभुः ॥१८॥
पितरो मुनयः सर्वे कुबेराद्याश्च सुप्रभाः । आदित्य वसवः सांख्या अश्विनौ च भिषग्वरौ ॥१९॥
विश्वेदेवाश्च साध्याश्च पशवः पक्षिणो मृगाः । ब्रह्मादिस्थावरान्तं च सर्वं लिङ्गे प्रतिष्ठितम् ॥२०॥
तस्मात्सर्वं परित्यज्य स्थापयेत्लिङ्गमव्ययम् । यत्नेन स्तापितं सर्वं पूजितं पूजयेद्यदि ॥२१॥

इति श्रीलिङ्गमहापुराणे उत्तरभागे षट्चत्वारिंशोऽध्यायः ॥४६॥

आदितः श्लोकानां समष्ट्यङ्काः-८,८७१+२१=८,८९२



॥ अथ सप्तचत्वारिंशोऽध्यायः ॥

सूत उवाच ॥

इति निशम्य कृताञ्जलयस्तदा दिवि महामुनयः कृतनिश्चयाः । शिवतरं शिवमीश्वरमव्ययं मनसि लिङ्गमयं प्रणिपत्य
ते ॥१॥
सकलदेवपतिर्भगवानजो हरिशेषपतिर्गुरुणा स्वयम् । मुनिवराश्च गणाश्च सुरासुरा नरवराः शिवलिङ्गमयाः पुनः
॥२॥

श्रुत्वैवं मुनयः सर्वे षट्कुलीयाः समाहिताः । सन्त्यज्य सर्वं देवस्य प्रतिष्ठां कर्तुमुद्यताः ॥३॥
अपृच्छन्सूतमनघं हर्षगद्गदया गिरा । लिङ्गप्रतिष्ठां विपुलां सर्वे ते शंसितव्रताः ॥४॥

सूत उवाच ॥

प्रतिष्ठां लिङ्गमूर्तेर्वो यथावदनुपूर्वशः । प्रवक्ष्यामि समासेन धर्मकामार्थमुक्तये ॥५॥

कृत्वैव लिङ्गं विधिना भुवि लिङ्गेषु यत्नतः । लिङ्गमेकतमं शैलं ब्रह्मविष्णुशिवात्मकम् ॥६॥
हेमरत्नमयं वापि राजतं ताम्रजं तु वा । सवेदिकं ससूत्रं च सम्यग्विस्तृतमस्तकम् ॥७॥
विशोध्य स्थापयेद्भक्त्या सवेदिकमनुत्तमम् । लिङ्गवेदी उमा देवी लिङ्गं साक्षान्महेश्वरः ॥८॥
तयोः सपूजनादेव देवी देवश्च पूजितौ । प्रतिष्ठया च देवेशो देव्या सार्धं प्रतिष्ठितः ॥९॥

तस्मात्सवेदिकं लिङ्गं स्थापयेत्स्थापकोत्तमः ॥१०॥

मूले ब्रह्मा वसति भगवान्मध्यभागे च विष्णुः सर्वेशानः पशुपतिरजो रुद्रमूर्तिर्वरेण्यः ।
तस्माल्लिङ्गं गुरुतरतरं पूजयेत्स्थापयेद्वा यस्मात्पूज्यो गणपतिरसौ देवमुख्यैः समस्तैः ॥११॥
गन्धैः स्रग्धूपदीपैः स्नपनहुतबलिस्तोत्रमन्त्रोपहारैर्नित्यं येऽभ्यर्चयन्ति त्रिदशवरतनुं लिङ्गमूर्तिं महेशम् ।
गर्भाधानादिनाशक्षयभयरहिता देवगन्धर्वमुख्यैः सिद्धैर्वन्द्याश्च पूज्या गणवरनमितास्ते भवन्त्यप्रमेयाः ॥१२॥

तस्माद्भक्त्योपचारेण स्थापयेत्परमेश्वरम् । पूजयेच्च विशेषेण लिङ्गं सर्वार्थसिद्धये ॥१३॥
समर्च्य स्थापयेत्लिङ्गं तीर्थमध्ये शिवासने । कूर्चवस्त्रादिभिर्लिङ्गमाच्छाद्य कलशैः पुनः ॥१४॥
लोकपालादिदेवतैः सकूर्चैः साक्षतैः शुभैः । उत्कूर्चैः स्वस्तिकाद्यैश्च चित्रतनुकवेष्टितैः ॥१५॥
वज्रादिकायुदोपेतैः सवस्त्रैः सपिधानकैः । लक्षयेत्परितो लिङ्गमीशानेन प्रतिष्ठितम् ॥१६॥
धूपदीपसमोपेतं वितानवितताम्बरम् । लोकपालध्वजैश्चैव गजादिमहिषादिभिः ॥१७॥
चित्रितैः पूजितैश्चैव दर्भमाला च शोभना । सर्वलक्षणसम्पूर्णा तथा बाह्ये च वेष्टयेत् ॥१८॥
ततोऽधिवासयेत्तोये धूपदीपसमन्विते । पञ्चाहं वा त्र्यहं वाथ एकरात्रमथापि वा ॥१९॥
वेदाध्ययनसम्पन्नो नृत्यगीतादिमङ्गलैः । किङ्किणीरवकोपेतं तालवीणारवैरपि ॥२०॥

ईक्षयेत्कालमव्यग्रो यजमानः समाहितः । उत्थाप्य स्वस्तिकं ध्यायेन्मण्डपे लक्षणान्विते ॥२१॥
संस्कृते वेदिसंयुक्ते नवकुण्डेन संवृते । पूर्वोक्त विधिना युक्ते सर्वलक्षणसंयुते ॥२२॥
अष्टमण्डलसंयुक्ते दिग्ध्वजाष्टकसंयुते । पूर्वोक्तलक्षणोपेतैः कुण्डैः प्रागादितः क्रमात् ॥२३॥
प्रधानं कुण्डमीशान्यां चतुरस्रं विधीयते । अथवा पञ्चकुण्डैकं स्थण्डिलं चैकमेव च ॥२४॥
यज्ञोपकरणैः सर्वैः शिवाचायां हि भूषणैः । वेदिमध्ये महाशय्यां पञ्चतूलीप्रकल्पिताम् ॥२५॥
कल्पयेत्काञ्चनोपेतां सितवस्त्रावगुण्ठिताम् । प्रकल्प्यैवं शिवं चैव स्थापयेत्परमेश्वरम् ॥२६॥
प्राविशरस्कं न्यसेत्लिङ्गमीशानेन यथाविधि । रत्नन्यासे कृते पूर्वं केवलं कलशं न्यसेत् ॥२७॥
लिङ्गमाच्छाद्य वस्त्राभ्यां कूर्चेन च समन्ततः । रत्नन्यासे प्रसक्तेऽथ वामाद्या नवशक्तयः ॥२८॥

नवरत्नं हिरण्याद्यैः पञ्चगव्येन संयुतैः । सर्वधान्यसमोपेतं शिलायामपि विन्यसेत् ॥२९॥
स्थापयेद्ब्रह्मलिङ्गं हि शिवगायत्रिसंयुतम् । केवलं प्रणवेनापि स्थापयेच्छिवमव्ययम् ॥३०॥
ब्रह्मज्ञानमन्त्रेण ब्रह्मभागं प्रभोस्तथा । विष्णुगायत्रिया भागं वैष्णवं त्वथ विन्यसेत् ॥३१॥
सूत्रे तत्त्वत्रयोपेते प्रणवेन प्रविन्यसेत् । सर्वं नमः शिवायेति नमो हंसः शिवाय च ॥३२॥
रुद्राध्यायेन वा सर्वं परिमृज्य च विन्यसेत् । स्थापयेद्ब्रह्मभिश्चैव कलशान्चैव समन्ततः ॥३३॥
वेदिमध्ये न्यसेत्सर्वान्पूर्वोक्तविधिसंयुतान् । मध्यकुम्भे शिवं देवीं दक्षिणे परमेश्वरीम् ॥३४॥
स्कन्दं तयोश्च मध्ये तु स्कन्दकुम्भे सुचित्रिते । ब्रह्माणं स्कन्दकुम्भे वा ईशकुम्भे हरिं तथा ॥३५॥
अथवा शिवकुम्भे च ब्रह्माङ्गानि च विन्यसेत् । शिवो महेश्वरश्चैव रुद्रो विष्णुः पितामहः ॥३६॥
ब्रह्माण्येवं समासेन हृदयादीनि चाम्बिका । वेदिमध्ये न्यसेत्सर्वान्पूर्वोक्तविधिसंयुतान् ॥३७॥

वर्धन्यां स्थापयेद्देवीं गन्धतोयेन पूर्य च । हिरण्यं रजतं रत्नं शिवकुम्भे प्रविन्यसेत् ॥३८॥
वर्धन्यामपि यत्नेन गायत्र्यङ्गैश्च सुव्रताः ! । विद्येश्वरान्दिशं कुम्भे ब्रह्मकूर्चेन पूरिते ॥३९॥
अनन्तेशादिदेवांश्च प्रणवादिनमोऽन्तकम् । नववस्त्रं प्रतिघटमष्टकुम्भेषु दापयेत् ॥४०॥
विद्येश्वराणां कुम्भेषु हेमरत्नादि विन्यसेत् । वक्त्रक्रमेण होतव्यं गायत्र्यङ्गक्रमेण च ॥४१॥
जयादिस्विष्टपर्यन्तं सर्वं पूर्ववदाचरेत् । सेचयेच्छिवकुम्भेन वर्द्धन्या वैष्णवेन च ॥४२॥
पैतामहेन कुम्भेन ब्रह्मभागं विशेषतः । विद्येश्वराणां कुम्भैश्च सेचयेत्परमेश्वरम् ॥४३॥
विन्यसेत्सर्वमन्त्राणि पूर्ववत्सुसमाहितः । पूजयेत्स्नपनं कृत्वा सहस्रादिषु सम्भवैः ॥४४॥
दक्षिणा च प्रदातव्या सहस्रपणमुत्तमम् । इतरेषां तदर्धं स्यात्तदर्धं वा विधीयते ॥४५॥
वस्त्राणि च प्रधानस्य क्षेत्रभूषणगोधनम् । उत्सवश्च प्रकर्तव्यो होमयागबलिः क्रमात् ॥४६॥

नवाहं वापि सप्ताहमेकाहं च त्र्यहं तथा । होमश्च पूर्ववत्प्रोक्तो नित्यमभ्यर्च्य शङ्करम् ॥४७॥
देवानां भास्करादीनां होमं पूर्ववदेव तु । अभ्यन्तरे तथा बाह्ये वह्नौ नित्यं समर्चयेत् ॥४८॥
य एवं स्थापयेद्विलिङ्गं स एव परमेश्वरः । तेन देवगणा रुद्रा ऋषयोऽप्सरसस्तथा ॥४९॥

स्थापिताः पूजिताश्चैव त्रैलोक्यं सचराचरम् ॥५०॥

इति श्रीलिङ्गमहापुराणे उत्तरभागे लिङ्गस्थापनं नाम सप्तचत्वारिंशोऽध्यायः ॥४७॥

आदितः श्लोकानां समष्ट्यङ्काः-८,८९२+५०=८,९४२



॥ अथाष्टचत्वारिंशोऽध्यायः ॥

सूत उवाच ॥

सर्वेषामपि देवानां प्रतिष्ठामपि विस्तरात् । स्वैर्मन्त्रैर्यागकुण्डानि विन्यस्यैकैकमेव च ॥१॥
स्थापयेदुत्सवं कृत्वा पूजयेच्च विधानतः । भानोः पञ्चाग्निना कार्यं द्वादशाग्निक्रमेण वा ॥२॥
सर्वकुण्डानि वृत्तानि पद्माकाराणि सुव्रताः ! । अम्बाया योनिकुण्डं स्याद्वर्द्धन्येका विधीयते ॥३॥
शक्तीनां सर्वकार्येषु योनिकुण्डं विधीयते । गायत्री कल्पयेच्छम्भोः सर्वेषामपि यत्नतः ॥
सर्वे रुद्रांशजा यस्मात्संक्षेपेण वदामि वः ॥४॥

गायत्रीभेदाः तत्पुरुषाय विद्महे वाग्विशुद्धाय धीमहि । तन्नः शिवः प्रचोदयात् ॥५॥

गणाम्बिकायै विद्महे कर्मसिद्धयै च धीमहि । तन्नो गौरी प्रचोदयात् ॥६॥

तत्पुरुषाय विद्महे महादेवाय धीमहि । तन्नो रुद्रः प्रचोदयात् ॥७॥

तत्पुरुषाय विद्महे वक्रतुण्डाय धीमहि । तन्नो दन्तिः प्रचोदयात् ॥८॥

महासेनाय विद्महे वाग्विशुद्धाय धीमहि । तन्नः स्कन्दः प्रचोदयात् ॥९॥

तीक्ष्णश्रृङ्गाय विद्महे वेदपादाय धीमहि । तन्नो वृषः प्रचोदयात् ॥१०॥

हरिवक्त्राय विद्महे रुद्रवक्त्राय धीमहि । तन्नो नन्दी प्रचोदयात् ॥११॥

नारायणाय विद्महे वासुदेवाय धीमहि । तन्नो विष्णुः प्रचोदयात् ॥१२॥

महाम्बिकायै विद्महे कर्मसिद्धयै च धीमहि । तन्नो लक्ष्मीः प्रचोदयात् ॥१३॥

समुद्धृतायै विद्महे विष्णुनैकेन धीमहि । तन्नो धरा प्रचोदयात् ॥१४॥

वैनतेयाय विद्महे सुवर्णपक्षाय धीमहि । तन्नो गरुडः प्रचोदयात् ॥१५॥

पद्मोद्भवाय विद्महे वेदवक्त्राय धीमहि । तन्नः स्रष्टा प्रचोदयात् ॥१६॥

शिवास्यजायै विद्महे देवरूपायै धीमहि । तन्नो वाचा प्रचोदयात् ॥१७॥

देवराजाय विद्महे वज्रहस्ताय धीमहि । तन्नः शक्रः प्रचोदयात् ॥१८॥

रुद्रनेत्राय विद्महे शक्तिहस्ताय धीमहि । तन्नो वह्निः प्रचोदयात् ॥१९॥

वैवस्वताय विद्महे दण्डहस्ताय धीमहि । तन्नो यमः प्रचोदयात् ॥२०॥

निशाचराय विद्महे खड्गहस्ताय धीमहि । तन्नो निर्ऋतिः प्रचोदयात् ॥२१॥

शुद्धहस्ताय विद्महे पाशहस्ताय धीमहि । तन्नो वरुणः प्रचोदयात् ॥२२॥

सर्पप्राणाय विद्महे यष्टिहस्ताय धीमहि । तन्नो वुयः प्रचोदयात् ॥२३॥

यक्षेश्वराय विद्महे गदाहस्ताय धीमहि । तन्नो यक्षः प्रचोदयात् ॥२४॥

सर्वेश्वराय विद्महे शूलहस्ताय धीमहि । तन्नो रुद्रः प्रचोदयात् ॥२५॥

कात्यायन्यै विद्महे कन्याकुमार्यै धीमहि । तन्नो दुर्गा प्रचोदयात् ॥२६॥

एवं प्रभिद्य गायत्रीं तत्तदेवानुरूपतः । पूजयेत् स्थापयेत्तेषामासनं प्रणवं स्मृतम् ॥२७॥

अथवा विष्णुमतुलं सूक्तेन पुरुषेण वा । विष्णुं चैव महाविष्णुं सदाविष्णुमनुक्रमात् ॥२८॥

स्थापयेद्देवगायत्र्या परिकल्प्य विधानतः । वासुदेवः प्रधानस्तु ततः सङ्कर्षणः स्वयम् ॥२९॥

प्रद्युम्नो ह्यनिरुद्धश्च मूर्तिभेदास्तु वै प्रभोः । बहूनि विविधानीह तस्य शापोद्भवानि च ॥३०॥

सर्वावर्त्तेषु रूपाणि जगताश्च हिताय वै । मत्स्यः कूर्मोऽथ वाराहो नारसिंहोऽथ वामनः ॥३१॥

रामो रामश्च कृष्णश्च बौद्धः कल्की तथैव च । तथान्यानि न देवस्य हरेः शापोद्भवानि च ॥३२॥

तेषामपि च गायत्रीं कृत्वा स्ताप्य च पूजयेत् । गुह्यानि देवदेवस्य हरेर्नारायणस्य च ॥३३॥
 विज्ञानानि च यन्त्राणि मन्त्रोपनिषदानि च । पञ्च ब्रह्माङ्गजानीह पञ्चभूतमयानि च ॥३४॥
 नमो नारायणायेति मन्त्रः परमशोभनः । हरेरष्टाक्षराणीह प्र णवेन समासतः ॥३५॥
 ओं नमो वासुदेवाय नमः सङ्कर्षणाय च । प्रद्युम्नाय प्रधानाय अनिरुद्धाय वै नमः ॥३६॥
 एकमेकेन मन्त्रेण स्थापयेत्परमेश्वरम् । बिम्बानि यानि देवस्य शिवस्य परमेश्वरिनः ॥३७॥
 प्रतिष्ठा चैव पूजा च लिङ्गवन्मुनिसत्तमाः । रत्नविन्याससहितं कौतुकानि हरेरपि ॥३८॥
 अचले कारयेत्सर्वं चलेऽप्येवं विधानतः । तन्नेत्रोन्मीलनं कुर्यान्नेत्रमन्त्रेण सुव्रताः ॥३९॥
 क्षेत्रप्रदक्षिणश्चैव आरामस्य पुरस्य च । जलाधिवासनश्चैव पूर्ववत्परिकीर्तितम् ॥४०॥
 कुण्डमण्डपनिर्माणं शयनञ्च विधीयते । हुत्वा नवाग्निभागेन नवकुण्डे यथाविधि ॥४१॥
 अथवा पञ्चकुण्डेषु प्रधाने केवलेऽथ वा । प्रतिष्ठा कथिता दिव्या पारम्पर्यक्रमागता ॥४२॥
 शिलोद्भवानां बिम्बानां चित्राभासस्य वा पुनः । जलाधिवासनं प्रोक्तं वृषेन्द्रस्य प्रकीर्तितम् ॥४३॥
 प्रासादस्य प्रतिष्ठायां प्रतिष्ठा परिकीर्तिता । प्रासादाङ्गस्य सर्वस्य यथाज्ञानान्तनोरिव ॥४४॥
 वृषाग्निमातृविघ्नेशकुमारानपि यत्नतः । श्रेष्ठां दुर्गां तथा चण्डीं गायत्र्या वै यथाविधि ॥४५॥
 प्रागाद्यं स्थापयेच्छम्भोरष्टावरणमुत्तमम् । लोकपालगणेशाद्यानपि शम्भोः प्रविन्यसेत् ॥४६॥
 उमा चण्डी च नन्दी च महाकालो महामुनिः । विघ्नेश्वरो महाभृङ्गी स्कन्दः सौम्यादितः क्रमात् ॥४७॥
 इन्द्रादीन्स्वेषु स्थानेषु ब्रह्माणं च जनार्दनम् । स्थापयेच्चैव यत्नेन क्षेत्रेशं वेशगोचरे ॥४८॥
 सिंहासने ह्यनन्तादीन् विद्येशामपि च क्रमात् । स्थापयेत्प्रणवेनैव गुह्याङ्गादीनि पङ्कजे ॥४९॥
 एवं संक्षेपतः प्रोक्तं चलस्थापनमुत्तमम् । सर्वेषामपि देवानां देवीनाञ्च विशेषतः ॥५०॥

इति श्रीलिङ्गमहापुराणे उत्तरभागेऽष्टचत्वारिंशोऽध्यायः ॥४८॥

आदितः श्लोकानां समष्ट्यङ्काः-८,९४२+५०=८,९९२



॥ अथैकोनपञ्चाशत्तमोऽध्यायः ॥

ऋषय ऊचुः ॥

अघोरेशस्य महात्म्यं भवता कथितं पुरा । पूजां प्रतिष्ठां देवस्य भगवन्वक्तुमर्हसि ॥१॥

सूत उवाच ॥

अघोरेणाङ्ग युक्तेन विधिवच्च विशेषतः । प्रतिष्ठालिङ्गविधिना नान्यता मुनिपुङ्गवाः ॥२॥
 तथाग्निपूजां वै कुर्याद्यथा पूजा तथैव च । सहस्रं वा तदर्धं वा शतमष्टोत्तरं तु वा ॥३॥
 तिलैर्होमः प्रकर्तव्यो दधिमध्वाज्यसंयुतैः । घृतसक्तुमदूनां च सर्वदुःखप्रमार्जनम् ॥४॥
 व्याधीनां नाशनश्चैव तिलहोमस्तु भूतिदः । सहस्रेण महाभूतिः शतेन व्याधिनाशनम् ॥५॥
 सर्वदुःखविनिर्मुक्तो जपेन च न संशयः । अष्टोत्तरशतेनैव त्रिकाले च यथाविधि ॥६॥
 अष्टोत्तरसहस्रेण षण्मासाज्जायते ध्रुवम् । सिद्धयो नैव सन्देहो राज्यमण्डालिनामपि ॥७॥
 सहस्रेण ज्वरो याति क्षीरेण च जुहोति यम् । त्रिकालं मासमेकं तु सहस्रं जुहुयात्पयः ॥८॥
 मासेन सिद्धयते तस्य महासौभाग्यमुत्तमम् । सिद्धयते चाब्दहोमेन क्षौद्राज्यदधिसंयुतम् ॥९॥
 यवक्षीराज्यहोमेन जातितण्डुलकेन वा । प्रीयेत भगवानीशो ह्यघोरः परमेश्वरः ॥१०॥
 दध्ना पुष्टिर्नृपाणां च क्षीरहोमेन शान्तिकम् । षण्मासं तु घृतं हुत्वा सर्वव्याधिविनाशनम् ॥११॥
 राजयक्ष्मा तिलैर्होमान्नश्यते वत्सरेण तु । यवहोमेन चायुष्यं घृतेन च जयस्तदा ॥१२॥
 सर्वकुष्ठक्षयार्थं च मधुनाक्तैश्च तण्डुलैः । जुहुयादयुतं नित्यं षण्मासान्नियतः सदा ॥१३॥
 आज्यंक्षीरं मधुश्चैव मधुरत्रयमुच्यते । समस्तं तुष्यते तस्य नाशयेद्वै भगन्दरम् ॥१४॥
 केवलं घृतहोमेन सर्वरोगक्षयः स्मृतः । सर्वव्याधि हरं ध्यानं स्थापनं विधिनाचनम् ॥१५॥
 एवं संक्षेपतः प्रोक्तमघोरस्य महात्मनः । प्रतिष्ठा यजनं सर्वं नन्दिना कथितं पुरा ॥१६॥

ब्रह्मपुत्राय शिष्याय तेन व्यासाय सुव्रताः ! ॥१७॥

इति श्रीलिङ्गमहापुराणे उत्तरभागे एकोनपञ्चाशत्तमोऽध्यायः ॥४९॥

आदितः श्लोकानां समष्ट्यङ्काः-८,९९२+१७=९,००९



॥ अथ पञ्चाशत्तमोऽध्यायः ॥

ऋषय ऊचुः ॥

निग्रहः कथितस्तेन शिववक्त्रेण शूलिना । कृतापराधिनां तन्तु वक्तुमर्हसि सुव्रत ! ॥१॥
त्वया न विदिनं नास्ति लौकिकं वैदिकं तथा । श्रौतं स्मार्तं महाभाग ! रोमहर्षण ! सुव्रत ! ॥२॥

सूत उवाच ॥

पुरा भृगुसुतेनोक्तो हिरण्याक्षाय सुव्रताः ॥ निग्रहोऽघोरशिष्येण शुक्रेणाक्षयतेजसा ॥३॥
तस्य प्रसादद्वैत्येन्दो हिरण्याक्षः प्रतापवान् । त्रैलोक्यमखिलं जित्वा सदेवासुरमानुषम् ॥४॥
उत्पाद्य पुत्रं गणपञ्चान्धकञ्चारुविक्रमम् । रराज लोके देवेन वराहे ण निषूदितः ॥५॥
स्त्रीबाधां बालबाधाञ्च गवामपि विशेषतः । कुर्वतो नास्ति विजयो मार्गेणानेन भूतले ॥६॥
तेन दैत्येन सा देवी धरा नीता रसातलम् । तेनाघोरेण देवेन निष्फलो निग्रहः कृतः ॥७॥
संवत्सर सहस्रांते वराहेण च सूदितः । तस्मादघोरसिद्धयर्थं ब्राह्मणात्रैव बाधयेत् ॥८॥
स्त्रीणामपि विशेषेण गवामपि न कारयेत् । गुह्याद्गुह्यतमङ्गोप्यमतिगुह्यं वदामि वः ॥९॥
आततायिनमुद्दिश्य कर्त्तव्यं नृपसत्तमैः । ब्राह्मणेभ्यो न कर्त्तव्यं स्वराष्ट्रेऽस्य वा पुनः ॥१०॥
अतीवदुर्जये प्राप्ते बले सर्वे निषूदिते । अधर्मयुद्धे संप्राप्ते कुर्याद्विधिमनुत्तमम् ॥११॥
अघृणेनैव कर्त्तव्यो ह्यघृणेनैव कारयेत् । कृतमात्रे न सन्देहो निग्रहः सम्प्रजायते ॥१२॥
लक्षमात्रं पुमाञ्जस्त्वा अघोरं घोररूपिणम् । दशांशं विधिना हुत्वा तिलेन द्विजसत्तमाः ॥१३॥
सम्पूज्य लक्षापुष्पेण सितेन विधिपूर्वकम् । बाणलिङ्गेऽथवा वह्नौ दक्षिणामूर्तिमाश्रितः ॥१४॥
सिद्धमन्त्रोऽन्यता नास्ति दृष्टा सिद्ध्यादयः पुनः । सिद्धमन्त्रः स्वयं कुर्यात्प्रेतस्थाने विशेषतः ॥१५॥
मातृस्थानेऽपि वा विद्वान्वेदेवेदाङ्गपारगः । केवलं मन्त्रसिद्धो वा ब्राह्मणः शिवभाविताः ॥१६॥
कुर्याद्विधिमिमं धीमानात्मनोऽर्थं नृपस्य वा । शूलाष्टकं न्यसेद्विद्वान्पूर्वादीशानकान्तकम् ॥१७॥
त्रिशिखं च त्रिशूलं च चतुर्विंशच्छिकाग्रतः । अघोरविग्रहं कृत्वा सङ्कलीकृतविग्रहः ॥१८॥
सर्वनाशकरं ध्यात्वा सर्वकर्माणि कारयेत् । कालाग्रिकोटिसंकाशं स्वदेहमपि भावयेत् ॥१९॥
शूलं कपालं पाशं च दण्डं चैव शरासनम् । बाणं डमरुकं खड्गमष्टायुधमनुक्रमात् ॥२०॥
अष्टहस्तश्च वरदो नीलकण्ठो दिगम्बरः । पञ्चतत्त्वसमारूढो ह्यर्धचन्द्रधरः प्रभुः ॥२१॥
दंष्ट्राकरालवदनो रौद्रदृष्टिर्भयङ्करः । हुंफटकारमहाशब्दशब्दिताखिलदिङ्मुखः ॥२२॥
त्रिनेत्रं नागपाशेन सुबद्धमुकुटं स्वयम् । सर्वाभरणसम्पन्नं प्रेतभस्मावगुण्ठितम् ॥२३॥
भूतैः प्रेतैः पिशाचैश्च डाकिनीभिश्च राक्षसैः । संवृतं गजचर्मण सर्पभूषणभूषितम् ॥२४॥
वृश्चिकाभरणं देवं नीलनीरदनिस्वनम् । नीलाञ्जनाद्रिसंकाशं सिंहचर्मोत्तरीयकम् ॥२५॥
ध्यायेदेवमघोरेऽं घोरघोरतरं शिवम् । षट्त्रिंशदुक्तमात्राभिः प्राणायामेन सुव्रताः ॥२६॥
महामुद्रासमायुक्तः सर्वकर्माणि कारयेत् । सिद्धमन्त्रश्चिताग्रौ वा प्रेतस्थाने यथाविधि ॥२७॥
स्थापयेन्मध्यदेशे तु ऐन्द्रे याम्ये च वारुणे । कौबे र्य्यां विदिवत्कृत्वा होमकुण्डानि शास्त्रतः ॥२८॥
आचार्यो मध्यकुण्डे तु साधकाश्च दिशासु वै । परिस्तीर्य विलोमेन पूर्ववच्छूलसम्मृतः ॥२९॥
कालाग्रिपीठमध्यस्थः स्वयं शिष्यैश्च तादृशैः । ध्यात्वा घोरमघोरेऽं द्वात्रिंशाक्षरसंयुतम् ॥३०॥
विभीतकेन वै कृत्वा द्वादशाङ्गुलमानतः । पीठे न्यस्य नृपेन्द्रस्य शत्रुमङ्गारके ण तु ॥३१॥
कुण्डस्याधः खनेच्छत्रुं ब्राह्मणः क्रोधमूर्च्छितः । अधोमुखोर्ध्व पादन्तु सर्वकुण्डेषु यत्नतः ॥३२॥
श्मशानाङ्गारमानीय तुषेण सह दाहयेत् । तत्राग्निं स्थापयेत्तूष्णीं ब्रह्मचर्य्यपरायणः ॥३३॥
मायूरास्त्रेण नाभ्यां तु ज्वलनं दीपयेत्ततः । कञ्चुकं तुषसंयुक्तैः कार्पासास्थिसमन्वितैः ॥३४॥
रक्तवस्त्रसमं मिश्रैर्होमद्रव्यैर्विशेषतः । हस्तयन्त्रोद्भवैस्तैलैः सह होमन्तु कारयेत् ॥३५॥
अष्टोत्तरसहस्रं तु होमयेदनुपूर्वशः । कृष्णपक्षे चतुर्दश्यां समारभ्य यथाक्रमम् ॥३६॥
अष्टम्यन्तं तथाङ्गारमण्डलस्थानवर्जितः । एवं कृते नृपेन्द्रस्य शत्रवः कुलजैः सह ॥३७॥

सर्वदुःखसमोपेताः प्रयान्ति यमसादनम् । मन्त्रेणानेन चादाय नृकपाले नखं तथा ॥३८॥
 केशं नृणां तथाङ्गारं तुषं कञ्चुकमेव च । चीरच्छटां राजधूलीं गृहसम्मार्जनस्य वा ॥३९॥
 विषसर्पस्य दन्तानि वृषदन्तानि यानि तु । गवां चैव क्रमेणैव व्याघ्रदन्तनखानि च ॥४०॥
 तथा कृष्णमृगाणां च बिडालस्य च पूर्ववत् । नकुलस्य च दन्तानि वराहस्य विशेषतः ॥४१॥
 दंष्ट्राणि साधयित्वा तु मन्त्रेणानेन सुव्रताः ! । जपेदष्टोत्तरशतं मन्त्रं चाघोरमुत्तमम् ॥४२॥
 तत्कपालं नखं क्षेत्रे गृहे वा नगरेऽपि वा । प्रेतस्थानेऽपि वा राष्ट्रे मृतवस्त्रेण वेष्टयेत् ॥४३॥
 शत्रोरष्टमराशौ वा परिवेष्टे दिवाकरे । सोमे वा परिवेष्टे तु मन्त्रेणानेन सुव्रताः ! ॥४४॥
 स्थाननाशो भवेत्तस्य शत्रोर्नाशश्च जायते । शत्रुं राज्ञः समालिख्य गमने समवस्थिते ॥४५॥
 भूतले दर्पणप्रख्ये वितानोपरि शोभिते । चतुस्तोरणसंयुक्ते दर्भमालासमावृते ॥४६॥
 वेदाध्ययनसम्पन्ने राष्ट्रे वृद्धिप्रकाशके । दक्षिणेन तु पादेन मूर्ध्नि सन्ताडयेत्स्वयम् ॥४७॥
 एवं कृते नृपेन्द्रस्य शत्रुनाशो भविष्यति । स्वाराष्ट्रपतिमुद्दिश्य यः कुर्यादाभिचारिकम् ॥४८॥
 स आत्मानं निहत्यैव स्वकुलं नाशयेत्कुधीः । तस्मात्स्वराष्ट्रगोप्तारं नृपतिं पालयेत्सदा ॥४९॥
 मन्त्रौषधिक्रियाद्यैश्च सर्वयत्नेन सर्वदा । एतद्रहस्यं कथितं न देयं यस्य कस्यचित् ॥५०॥

इति श्रीलिङ्गमहापुराणे उत्तरभागे पञ्चाशत्तमोऽध्यायः ॥५०॥

आदितः श्लोकानां समष्ट्यङ्काः-९,००९+५०=९,०५९



॥ अथैकपञ्चाशत्तमोऽध्यायः ॥

ऋषय ऊचुः ॥

निग्रहो घोररूपोऽयं कथितोऽस्माकमुत्तमम् । वज्रवाहनिकां विद्यां वक्तुमर्हसि सत्तम ! ॥१॥

सूत उवाच ॥

वज्रवाहनिका नाम सर्वशत्रुभयङ्करी । अनया सेचयेद्वज्रं नृपाणां साधयेत्तथा ॥२॥
 वज्रं कृत्वा विधानेन तद्वज्रमभिषिच्य च । अनया विद्यया तस्मिन्विन्यसेत्काञ्चनेन च ॥३॥
 ततश्चाक्षरलक्षं च जपेद्विद्वान्समाहितः । वज्रीदशांशं जुहुयाद्वज्रकुण्डे घृतादिभिः ॥४॥
 तद्वज्रं गोपयेन्नित्यं दापयेन्नृपतेस्ततः । तेन वज्रेण वै गच्छच्छत्रून्नीयाद्रणाजिरे ॥५॥
 पुरा पितामहेनैव लब्धा विद्या प्रयत्नतः । देवी शक्रोपकारार्थं साक्षाद्वज्रेश्वरी तथा ॥६॥
 पुरा त्वष्ट प्रजानाथो हतपुत्रः सुरेश्वरात् । विद्ययाहरतः सोममिन्द्रवैरेण सुव्रताः ! ॥७॥
 तस्मिन्त्यज्ञे यताप्राप्तं विदिनोपकृतं हविः । तदैच्छत महाबाहुर्विश्वरूपविमर्दनः ॥८॥
 मत्पुत्रमवधीः शक्र ! न दास्ये तव शोभनम् । भागं भार्गवा नैव विश्वरूपो हतस्त्वया ॥९॥
 इत्युक्त्वा चाश्रमं सर्वं मोहयामास मायया । ततो मायां विनिर्भिद्य विश्वरूपविमर्दनः ॥१०॥
 प्रसह्य सोममपिबत्सगणैश्च शचीपतिः । ततस्तच्छेषमादाय क्रोधाविष्टः प्रजापतिः ॥११॥
 इन्द्रस्य शत्रो वर्धस्व स्वाहेत्यग्नौ जुहाव ह । ततः कालाग्निसंकाशो वर्तनाद्वृत्रसंज्ञितः ॥१२॥
 प्रादुरासीत्सुरेशारिर्दुद्राव वृषान्तकः । ततः किरीटी भगवान्परित्यज्य दिवं क्षणात् ॥१३॥
 सहस्रनेत्रः सगणो दुद्राव भयविह्वलः । तदा तमाह स विभूर्हृष्टो ब्रह्मा च विश्वसृष्ट ॥१४॥
 त्यक्त्वा वज्रं तमेतेन जहीत्यरिमरिन्दमः । सोऽपि सन्नह्य देवेन्द्रो देवैः सार्धं महाभुजः ॥१५॥
 निहत्य चाप्रयत्नेन गतवान्विगतज्वरः । तस्माद्वज्रेश्वरी विद्या सर्वशत्रुभयङ्करी ॥१६॥
 मन्देहा राक्षसा नित्यं विजिता विद्ययैव तु । तां विद्यां सम्प्रवक्ष्यामि सर्वपापप्रमोचनीम् ॥१७॥
 ॐ भूर्भुवस्वः तत्सवितुर्वरेण्यं भर्गो देवस्य धीमहि । धियो यो नः प्रचोदयात् । ॐ फट् जहि हुं फट् छिन्धि
 भिन्धि जहि हनहन स्वाहा ।

विद्या वज्रेश्वरीत्येषा सर्वशत्रुभयङ्करी । अनया संहतिः शम्भोर्विद्याया मुनिपुङ्गवाः ! ॥१८॥

इति श्रीलिङ्गमहापुराणे उत्तरभागे एकपञ्चाशत्तमोऽध्यायः ॥५१॥

आदितः श्लोकानां समष्ट्यङ्काः-९,०५९+१८=९,०७७



॥ अथ द्विपञ्चाशत्तमोऽध्यायः ॥

ऋषय ऊचुः ॥

श्रुता वज्रेश्वरी विद्या ब्राह्मी शक्रोपकारिणी । अनया सर्वकार्याणि नृपाणामिति नः श्रुतम् ॥१॥

विनियोगं वदस्वास्या विद्याया रोमहर्षण ! ।

सूत उवाच ॥

वश्यमाकर्षणं चैव विद्वेषणमतः परम् ॥२॥

उच्चाटनं स्तम्भनञ्च मोहनं ताडनं तथा । उत्सादनं तथा छेदं मारणं प्रतिबन्धनम् ॥३॥

सेनास्तम्भनकादीनि सावित्र्या सर्वमाचरेत् । आगच्छ वरदे देवि भूम्यां पर्वतमूर्धनि ॥४॥

ब्राह्मणेभ्यो ह्यनुज्ञाता गच्छ देवि ! यथा सुखम् । उद्धास्यानेन मन्त्रेण गन्तव्यं नान्यथा द्विजाः ! ॥५॥

प्रतिकार्यं तथा बाह्यं कृत्वा पश्यादिकां क्रियाम् । उद्धास्य वह्निमाधाय पुनरन्यं यथाविधि ॥६॥

देवीमावाह्य च पुनर्जपेत्संपूजयेत्पुनः । होमञ्च विधिना वह्नौ पुनरेव समाचरेत् ॥७॥

सर्वकार्याणि विधिना साधयेद्विद्यया पुनः । जातीपुष्पैश्च वश्यार्थं जुहुयादयुतत्रयम् ॥८॥

घृतेन करवीरेण कुर्यादाकर्षणं द्विजाः ! । विद्वेषणं विशेषेण कुर्याल्लाङ्गलकस्य च ॥९॥

तैलेनोच्चाटनं प्रोक्तं स्तम्भनं मधुना स्मृतम् । तिलेन मोहनं प्रोक्तं ताडनं रुधिरेण च ॥१०॥

खरस्य च गजस्याथ उष्ट्रस्य च यथाक्रमम् । स्तम्भनं सर्षपेणापि पाटनञ्च कुशेन च ॥११॥

मारणोच्चाटने चैव रोहीबीजेन सुव्रताः ! । बन्धनं त्वहिपत्रेण सेनास्तम्भमतः परम् ॥१२॥

कुनट्या नियतं विद्यात्पूजयेत्परमेश्वरीम् । घृतेन सर्वसिद्धिः स्यात्पयसा वा विशुद्धयेत् ॥१३॥

तिलेन रोगनाशश्च कमलेन धनं भवेत् । कान्तिर्मधूकपुष्पेण सावित्र्या ह्ययुतत्रयम् ॥१४॥

जयादिप्रभृतीन्सर्वान् स्विष्टान्तं पूर्ववत्स्मृतम् । एवं सङ्क्षेपतः प्रोक्तो विनियोगोऽतिविस्तृतः ॥१५॥

जपेद्वा केवलां विद्यां सम्पूज्य च विधानतः । सर्वसिद्धिमवाप्नोति नात्र कार्या विचारणा ॥१६॥

इति श्रीलिङ्गमहापुराणे उत्तरभागे द्विपञ्चाशत्तमोऽध्यायः ॥५२॥

आदितः श्लोकानां समष्ट्यङ्काः-९,०७७+१६=९,०९३



॥ अथ त्रिपञ्चाशत्तमोऽध्यायः ॥

ऋषय ऊचुः ॥

मृत्युञ्जयविधिं सूत ब्रह्मक्षत्रविशामपि । वक्तुमर्हसि चास्माकं सर्वज्ञोऽसि महामते ॥१॥

सूत उवाच ॥

मृत्युञ्जयविधिं वक्ष्ये बहुना किं द्विजोत्तमाः । रुद्राध्यायेन विधिना घृतेन नियुतं क्रमात् ॥२॥

सघृतेन तिलेनैव कमलेन प्रयत्नतः । दूर्वया घृतगोक्षीरमिश्रया मधुना तथा ॥३॥

चरुणा सघृतेनैव केवलं पयसापि वा । जुहुयात्काल मृत्योर्वा प्रतीकारः प्रकीर्तितः ॥४॥

इति श्रीलिङ्गमहापुराणे उत्तरभागे त्रिपञ्चाशत्तमोऽध्यायः ॥५३॥

आदितः श्लोकानां समष्ट्यङ्काः-९,०९३+४=९,०९७



॥ अथ चतुष्पञ्चाशत्तमोऽध्यायः ॥

सूत उवाच ॥

त्रियम्बकेण मन्त्रेण देवदेवं त्रियम्बकम् । पूजयेद्बाणलिङ्गे वा स्वयं भूतेऽपि वा पुनः ॥१॥

आयुर्वेदविदैर्वापि यथावदनुपूर्वशः । अष्टोत्तरसहस्रेण पुण्डरीकेण शङ्करम् ॥२॥

कमलेन सहस्रेण तथा नीलोत्पलेन वा । सम्पूज्य पायसं दत्त्वा सघृतं चौदनं पुनः ॥३॥

मुद्रान्नं मधुना युक्तं भक्ष्याणि सुरभीणि च । अग्नौ होमश्च विपुलो यथावदनुपूर्वशः ॥४॥

पूर्वोक्तैरपि पुष्पैश्च चरुणा च विशेषतः । जपेद्वै नियुतं सम्यक् समाप्य च यथाक्रमम् ॥५॥

ब्राह्मणानां सहस्रं च भोजयेद्वै सदक्षिणम् । गवां सहस्रं दत्त्वा तु हिरण्यमपि दापयेत् ॥६॥

एतद्वः कथितं सर्वं सरहस्यं समासतः । शिवेन देवदेवेन शर्वेणात्युग्रशूलिना ॥७॥
 कथितं मेरुशिखरे स्कन्दायामिततेजसे । स्कन्देन देवदेवेन ब्रह्मपुत्राय धीमते ॥८॥
 साक्षात्सनत्कुमारेण सर्वलोकहितैषिणा । पाराशर्याय कथितं पारम्पर्यक्रमागतम् ॥९॥
 शुकं गते परं धाम दृष्ट्वा रुद्रं त्रियम्बकम् । गतशोको महाभागो व्यसः परऋषिः प्रभुः ॥१०॥
 स्कन्दस्य सम्भवं श्रुत्वा स्थिताय च महात्मने । त्रियम्बकस्य माहात्म्यं मन्त्रस्य च विशेषतः ॥११॥
 कथितं बहुधा तस्मै कृष्णद्वैपायनाय वै । तत्सकं कथयिष्यामि प्रसादादेव तस्य वै ॥१२॥
 देवं सम्पूज्य विधिना जपेन्मन्त्रं त्रियम्बकम् । मुच्यते सर्पपापैश्च सप्तजन्मकृतैरपि ॥१३॥
 सङ्ग्रामे तत्सर्वं लब्ध्वा सौभाग्यमतुलं भवेत् । लक्षहोमेन राज्यार्थी राज्यं लब्ध्वा सुखी भवेत् ॥१४॥
 पुत्रार्थी पुत्रमाप्नोति नियुतेन न संशयः । धनार्थी प्रयुतेनैव जपेदेव न संशयः ॥१५॥
 धनधान्यादिभिः सर्वैः सम्पूर्णः सर्वमङ्गलैः । क्रीडते पुत्रपौत्रैश्च मृतः स्वर्गं प्रजायते ॥१६॥
 नानेन सदृशो मन्त्रो लोके वेदे च सुव्रताः ! । तस्मात्त्रियम्बकं देवं तेन नित्यं प्रपूजयेत् ॥१७॥
 अग्निष्टोमस्य यज्ञस्य फलमष्टगुणं भवेत् । त्रयाणामपि लोकानां गुणानामपि यः प्रभुः ॥१८॥
 वेदानामपि देवानां ब्रह्मक्षत्रविशामपि । अकारोकारमकाराणां मात्राणामपि वाचकः ॥१९॥
 तथा सोमस्य सूर्यस्य वह्नेरग्नित्रयस्य च । अम्बा उमा महादेवो ह्यम्बकस्तु त्रियम्बकः ॥२०॥
 सुपुष्पितस्य वृक्षस्य यथा गन्धः सुशोभनः । वातिदूरात्तथा तस्य गन्धः शम्भोर्महात्मनः ॥२१॥
 तस्मात्सुगन्धो भगवान्गन्धारयति शङ्करः । गान्धारश्च महादेवो देवानामपि लीलया ॥२२॥
 सुगन्धस्तस्य लोकेस्मिन्वायुर्वाति नभस्तले । तस्मात्सुगन्धिस्तं देवं सुगन्धि पुष्टिवर्द्धनम् ॥२३॥
 यस्य रेतः पुरा शम्भोर्हर्य्योनौ प्रतिष्ठितम् । तस्य वीर्यादभूदण्डं हिरण्मयमजोद्भवम् ॥२४॥
 चन्द्रादित्यौ सनक्षत्रौ भूर्भुवः स्वर्महस्तपः । सत्यलोकमतिक्रम्य पुष्टिर्वीर्य्यस्य तस्य वै ॥२५॥
 पञ्चभूतान्यहङ्कारो बुद्धिः प्रकृतिरेव च । पुष्टिर्बीजस्य तस्यैव तस्माद्वै पुष्टिवर्धनः ॥२६॥
 तं पुष्टिवर्द्धनं देवं घृतेन पयसा तथा । मधुना यवगोधूम माषबिल्वफलेन च ॥२७॥
 कुमुदाकशमीपत्र गौरसर्षपशालिभिः । हुत्वा लिङ्गे यथान्यायं भक्त्या देवं यजामहे ॥२८॥
 ऋतेनानेन मां पाशादबन्धनात्कर्मयोगतः । मृत्योश्च बन्दनाच्चैव मुक्षीय भव तेजसा ॥२९॥
 उर्वरुकाणां पक्वानां यथा कालादभूत्पुनः । तथैव कालः संप्राप्तो मनुना तेन यत्नतः ॥३०॥
 एवं मन्त्रविधिं ज्ञात्वा शिवलिङ्गं समर्चयेत् । तस्य पाशक्षयो ऽतीव योगिनो मृत्युनिग्रहः ॥३१॥
 त्रियम्बकसमो नास्ति देवो वा घृणयान्वितः । प्रसादशीलः प्रीतश्च तथा मन्त्रोऽपि सुव्रताः ! ॥३२॥
 तस्मात्सर्वं परित्यज्य त्रियम्बकमुमापतिम् । त्रियम्बकेण मन्त्रेण पूजयेत्सुसमाहितः ॥३३॥
 सर्वावस्थां गतो वापि मुक्तोऽयं सर्वपातकैः । शिवध्यानान्न सदिहो यथा रुद्रस्तथा स्वयम् ॥३४॥
 हत्वा भित्त्वा च भूतानि भुक्त्वा चान्यायतोऽपि वा । शिवमेकं सकृत्स्मृत्वा सर्वपापैः प्रमुच्यते ॥३५॥

इति श्रीलिङ्गमहापुराणे उत्तरभागे चतुष्पञ्चाशत्तमोऽध्यायः ॥५५॥

आदितः श्लोकानां समष्ट्यङ्काः-९,०९७+३५=९,१३२



॥ अथ पञ्चपञ्चाशत्तमोऽध्यायः ॥

ऋषय ऊचुः ॥

कथं त्रियम्बको देवो देवदेवो वृषध्वजः । ध्येयः सर्वार्थासिद्धयर्थं योगमार्गेण सुव्रत ॥१॥

पूर्वमेवापि निखिलं श्रुतं श्रुतिसमं पुनः । विस्तरेण च तत्सर्वं संक्षेपाद्वक्तुमर्हसि ॥२॥

सूत उवाच ॥

एवं पैतामहेनैव नन्दी दिनकरप्रभः । मेरुपृष्ठे पुरा पृष्ठे मुनिसङ्घैः समावृतः ॥३॥

सोऽपि तस्मै कुमाराय ब्रह्मपुत्राय सुव्रताः । मिथः प्रोवाच भगवान्प्रणताय समाहितः ॥४॥

नन्दिकेश्वर उवाच ॥

एवं पुरा महादेवो भगवान्नीललोहितः । गिरिपुत्र्याम्बया देव्या भगवत्येकशय्याया ॥५॥

पृष्ठः कैलासशिखरे हृष्टपृष्ठतनूरुहः ।

श्रीदेव्युवाच ॥

योगः कतिविधः प्रोक्तस्तत्कथञ्चैव कीदृशम् ॥६॥

ज्ञानञ्च मोक्षदं दिव्यं मुच्यन्ते येन जन्तवः ।

श्रीभगवानुवाच ॥

प्रथमो मन्त्रयोगश्च स्पर्शयोगो द्वितीयकः ॥७॥

भावयोगस्तृतीयः स्याभावश्च चतुर्थकः । सर्वोत्तमो महायोगः पञ्चमः परिकीर्तितः ॥८॥

ध्यानयुक्तो जपाभ्यासो मन्त्रयोगः प्रकीर्तितः । नाडीशुद्धयधिको यस्तु रेचकादिक्रमान्वितः ॥९॥

समस्तव्यस्तयोगेन जयो वायोः प्रकीर्तितः । बलस्थिरक्रियायुक्तो धारणाद्यैश्च शोभनैः ॥१०॥

धारणात्रयसन्दीप्तो भेदत्रयविशोधकः । कुम्भकावस्थितोऽभ्यासः स्पर्शयोगः प्रकीर्तितः ॥११॥

मन्त्रस्पर्शविनिर्मुक्तो महादेवं समाश्रितः । बहिरन्तर्विभागस्थस्फुरत्संहरणात्मकः ॥१२॥

भावयोगः समाख्याताश्चित्तशुद्धिप्रदायकः । विलिनावयवं सर्वं जगत्स्थावरजङ्गमम् ॥१३॥

शून्यं सर्वं निराभासं स्वरूपं यत्र चिन्त्यते । अभावयोगः संप्रोक्तश्चित्तनिर्वाणकारकः ॥१४॥

निरूपः केवलः शुद्धः स्वच्छन्दश्च सुशोभनः । अनिर्देश्यः सदा लोकः स्वयंवेद्यः समन्ततः ॥१५॥

स्वभावो भासते यत्र महायोगः प्रकीर्तितः । नित्योदितः स्वयं ज्योतिः सर्वचित्तसमुत्थितः ॥१६॥

निर्मलः केवलो ह्यात्मा महायोग इति स्मृतः । अणिमादिप्रदाः सर्वे सर्वे ज्ञानस्य दायकाः ॥१७॥

उत्तरोत्तरवैशिष्ट्यमेषु योगेष्वनुक्रमात् । अहं सङ्गविनिर्मुक्तो महाकाशोपमः परः ॥१८॥

सर्वावरणनिर्मुक्तो ह्यचिन्त्यः स्वरसेन तु । ज्ञेयमेतत्समाख्यातमग्राह्यमपि दैवतः ॥१९॥

प्रविलीनो महान्सम्बन्धस्वयं वेद्यः स्वसाक्षिकः । चकारस्त्यानन्दवपुषा तेन ज्ञेयमिदं मतम् ॥२०॥

परीक्षिताय शिष्याय ब्राह्मणायाहिताग्नये । धार्मिकायाकृतघ्नाय दातव्यं क्रमपूर्वकम् ॥२१॥

गुरुदैवतभक्ताय अन्यथा नैव दापयेत् । निन्दितो व्याधितोल्पायुस्तथा चैव प्रजायते ॥२२॥

दातुरप्येवमनघे तस्माज्ज्ञात्वैव दापयेत् । सर्वसङ्गविनिर्मुक्तो मद्भक्तो मत्परायणः ॥२३॥

साधको ज्ञानसंयुक्तः श्रौतस्मार्त्तविशारदः । गुरुभक्तश्च पुण्यात्मा योग्यो योगरतः सदा ॥२४॥

एवं देवि ! समाख्यातो योगमार्गः सनातनः । सर्ववेदागमाम्भोजमकरन्दः सुमध्यमे ! ॥२५॥

पीत्वा योगामृतं योगी मुच्यते ब्रह्मवित्तमः । एवं पाशुपतं योगं योगैश्वर्यमनुत्तमम् ॥२६॥

अत्याश्रममिदं ज्ञेयं मुक्तये केन लभ्यते । तस्मादिष्टैः समाचारैः शिवार्चनरतैः प्रिये ! ॥२७॥

इत्युक्त्वा भगवान्देवीमनुज्ञाप्य वृषध्वजः । शङ्कुकर्णं समासाद्य युयोजात्मानमात्मनि ॥२८॥

शैलादिरुवाच ॥

तस्मात्त्वमपि योगीन्द्र योगाभ्यासरतो भव । स्वयम्भुव परा मूर्तिर्नूनं ब्रह्ममयी वरा ॥२९॥

तस्मात्सर्वप्रयत्नेन मोक्षार्थो पुरुषोत्तमः । भस्मस्त्रायी भवेन्नित्यं योगे पाशुपते रतः ॥३०॥

ध्येया यथाक्रमेणैव वैष्णवी च ततः परा । माहेश्वरी परा पश्चात्सैव ध्येया यथाक्रमम् ॥३१॥

योगेश्वरस्य या निष्ठा सैषा संहृत्य वर्णिता ॥३२॥

सूत उवाच ॥

एवं शिलादपुत्रेण नन्दिना कुलनन्दिना । योगः पाशुपतः प्रोक्तो भस्मनिष्ठेन धीमता ॥३३॥

सन्तकुमारो भगवान्व्यासायामिततेजसे । तस्मादहमपि श्रुत्वा नियोगात्सत्रिणामपि ॥३४॥

कृतकृत्योऽस्मि विप्रेभ्यो नमो यज्ञेभ्य एव च । नमः शिवाय शान्ताय व्यासाय मुनये नमः ॥३५॥

ग्रन्थैकादशसाहस्रं पुराणं लैङ्गमुत्तमम् । अष्टोत्तरसताध्याय मादिमांशमतः परम् ॥३६॥

षट्चत्वारिंशदध्यायं धर्मकामार्थमोक्षदम् । अथ ते मुनयः सर्वे नैमिषेयाः समाहिताः ॥३७॥

प्रणमुर्देवमीशानं प्रीतिकण्टकितत्वचः । शाखां पौराणिकीमेवं कृतवैकादशिकां प्रभुः ॥३८॥

ब्रह्मा स्वयम्भूर्भगवानिदं वचनमब्रवीत् । लैङ्गमाद्यन्तमखिलं यः पठेच्छृणुयादपि ॥३९॥

द्विजेभ्यः श्रावयेद्वापि स याति परमां गतिम् । तपसा चैव यज्ञेन दानेनाध्ययनेन च ॥४०॥

या गतिस्तस्य विपुला शास्त्रविद्या च वैदिकी । कर्म णा चापि मिश्रेण केवलं विद्ययापि वा ॥४१॥

निवृत्तिश्चास्य विप्रस्य भवेद्भक्तिश्च शाश्वती । मयि नारायणे देवे श्रद्धा चास्तु महात्मनः ॥४२॥

वंशस्य चाक्षया विद्या चाप्रमादश्च सर्वतः । इत्याज्ञा ब्रह्मणस्तस्मात्तस्य सर्वं महात्मनः ॥४३॥

ऋषयः प्रोचुः ॥

ऋषेः सूतस्य चास्माकमेतेषाभपि चास्य च । नारदस्य च या सिद्धिस्तीर्थयात्रारतस्य च ॥४४॥

प्रीतिश्च विपुला यस्मादस्माकं रोमहर्षण ! ॥४५॥

सा सदास्तु विरूपाक्षप्रसादात्तु समन्ततः । एवमुक्तेषु विप्रेषु नारदो भगवानपि ॥४६॥

कराभ्यां सुशुभाग्राभ्यां सूतं पस्पर्शिवांस्त्वचि । स्वस्त्यस्तु सूत ! भद्रं ते महादेवे वृषध्वजे ॥४७॥

श्रद्धा तवास्तु चास्माकं नमस्तस्मै शिवाय च ॥४८॥

इति श्रीलिङ्गमहापुराणे उत्तरभागे पञ्चपञ्चाशत्तमोऽध्यायः ॥५५॥

आदितः श्लोकानां समष्ट्यङ्काः-९,१३२+४८=९,१८०



अध्यायानामादितः समष्ट्यङ्काः-१०८+५५=१६३



॥ समाप्तं चैतल्लैङ्गोत्तरार्द्धम् ॥



॥ समाप्तमिदं लिङ्गपुराणम् ॥



॥ श्रीभवानीशङ्करार्पणमस्तु ॥

